

ਪ੍ਰਵਚਨ

ਸਾਭਿਗੁਰੂ ਜਗਜੀਤ ਸਿੰਘ
ਜੀ



ਪ੍ਰਵਚਨਾਂ ਵਿਚੋਂ

- ※ ਤੁਸਾਂ ਜਦੋਂ ਇਕ ਘੰਟਾ ਨਾਮ ਸਿਮਰਨ ਕਰਨੈ, ਆਪਣੇ ਮਨ ਵਿਚੋਂ ਹਰ ਕਿਸੇ ਬਾਰੇ ਦੁਸ਼ਮਣੀ ਸਾਰੀ ਬਾਹਰ ਕੱਢ ਕੇ ਕਰੋ।
- ※ ਜੇ ਸਾਡਾ ਮਨ ਤਕਤਾ ਹੋਵੇਗਾ ਤਾਂ ਹੀ ਅਸੀਂ ਦੇਸ਼ ਦੀ ਰਖਵਾਲੀ ਕਰ ਸਕਾਂਗੇ।
- ※ ਮਨ ਤਕਤਾ ਹੋਵੇ ਤਾਂ ਹੀ ਸਾਡਾ ਭ੍ਰਿਸ਼ਟਾਚਾਰ ਤੋਂ ਬਚਾਅ ਹੋ ਸਕੇਗਾ।
- ※ ਸਾਹਿਤ ਕੌਮਾਂ ਦੀ ਜਿੰਦ ਜਾਨ ਹੁੰਦਾ ਹੈ, ਕੌਮ ਦੀ ਕਾਇਆ ਪਲਟ ਦੇਣ ਦੀ ਸਮਰੱਥਾ ਰੱਖਦਾ ਹੈ।
- ※ ਸਾਹਿਤ ਵਿਚ ਉਹ ਵਿਸ਼ਾਲ ਸ਼ਕਤੀ ਹੈ ਜੋ ਮਾਸੂਮ ਤੇ ਮਜ਼ਲੂਮ ਚਿਤੀਆਂ ਵਿਚ ਬਾਜਾਂ ਦੇ ਹੌਂਸਲੇ ਭਰਦੀ ਹੈ।
- ※ ਇਤਿਹਾਸ ਵਿਚ ਕੂਕੇ ਸਿੱਖ ਨੀਂਹ ਦੀ ਇੱਟ ਹਨ।
- ※ ਅੰਗਰੇਜ਼ ਨੇ ਕੂਕੇ ਸਿੱਖਾਂ ਦੀ ਸਾਰੀ ਕੌਮ ਨੂੰ ਬਾਗੀ ਕਰਾਰ ਦਿੱਤਾ, ਹੋਰ ਕਿਸੇ ਵਾਸਤੇ ਉਸਨੇ ਇਸ ਤਰ੍ਹਾਂ ਨਹੀਂ ਲਿਖਿਆ।



ਨਾਮਧਾਰੀ ਦਰਬਾਰ

ਸ੍ਰੀ ਭੈਣੀ ਸਾਹਿਬ

ਪੰਜਾਬ



Sri Satguru Jagjit Singh Ji E-library

Sri Satguru Jagjit Singh Ji E-library has been created with the approval and personal blessings of Sri Satguru Uday Singh Ji. You can easily access the wealth of teaching, learning and research materials on Sri Satguru Jagjit Singh Ji E-library online, which until now have only been available to a handful of scholars and researchers.

This new Sri Satguru Jagjit Singh Ji E-library allows school children, students, researchers and armchair scholars anywhere in the world at any time to study and learn from the original documents.

As well as opening access to our historical pieces of world heritage, digitisation ensures the long-term protection and conservation of these fragile treasures. This is a significant milestone in the development of the Sri Satguru Jagjit Singh Ji E-Library, but it is just a first step on a long road.

In order to continue conserving, digitising and publishing our numerous literature online, we are asking for your support and involvement.

Please join with us in this remarkable transformation of the Library. You can share your books, magazines, pamphlets, photos, music, videos etc. This will ensure they are preserved for generations to come. Each item will be fully acknowledged.

Digitising our treasures is an ambitious undertaking. Every page, every object, must be photographed individually and with great care. The whole photographic process including lighting, colour temperature, and environmental controls must all be precisely regulated. Post processing is also done with meticulous care including orientation, de-skewing, sizing and finally quality control to ensure the documents reflect the true state of the originals.

To continue this work, we need your help

Your generous contribution and help will ensure that an ever-growing number of the Library's collections are conserved and digitised, and are made available to students, scholars, and readers the world over. The Sri Satguru Jagjit Singh Ji E-Library collection is growing day by day and some rare and priceless books/magazines/manuscripts and other items have already been digitised.

We would like to thank all the contributors who have kindly provided items from their collections. This is appreciated by us now and many readers in the future.

Contact Details

For further information about the process or your contribution - please contact

Email: NamdhariElibrary@gmail.com

ੴ
ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ ਸਹਾਇ ॥

ਪ੍ਰਵਚਨ

ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ

ੴ
ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ ਸਹਾਇ ॥

ਪ੍ਰਵਚਨ

ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ

ਨਾਮਧਾਰੀ ਦਰਬਾਰ

ਸ੍ਰੀ ਭੈਣੀ ਸਾਹਿਬ
ਪੰਜਾਬ

ਪ੍ਰਵਚਨ - ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ

ਸੰਗ੍ਰਹਿ ਕਰਤਾ : ਹਰਵਿੰਦਰ ਸਿੰਘ ਹੰਸਪਾਲ

© ਨਾਮਧਾਰੀ ਦਰਬਾਰ

੨੦੦੧ (ਬਿਕਰਮੀ-੨੦੫੮)

ਪ੍ਰਕਾਸ਼ਕ : ਨਾਮਧਾਰੀ ਦਰਬਾਰ
ਸ੍ਰੀ ਭੈਣੀ ਸਾਹਿਬ-੧੪੧੧੨੬
ਪੰਜਾਬ

ਟਾਈਪ ਸੈਟਿੰਗ : ਕੈਡਕੋਨ, ਨਵੀਂ ਦਿੱਲੀ-੫੮

ਛਾਪਕ : ਭਾਰਤੀ ਪ੍ਰਿੰਟਰਜ਼, ਨਵੀਨ ਸ਼ਾਹਦਰਾ, ਦਿੱਲੀ

Pravachan - His Holiness Sri Satguru Jagjit Singh Ji
Compiler : Harvendra Singh Hanspal

ਇਸ ਸੈਂਚੀ ਬਾਰੇ

ਸਤਿਗੁਰੂ ਸਾਹਿਬਾਨ ਸਿੱਖੀ ਜੀਵਨ ਜਾਚ ਦੇ ਪ੍ਰੇਰਨਾਸ੍ਰੋਤ ਹਨ ਅਤੇ ਇਸ ਜੀਵਨ ਜਾਚ ਦੀ ਜੁਗਤ ਆਪ ਨੇ ਗੁਰਬਾਣੀ ਰਾਹੀਂ ਸਿੱਖਾਂ ਨੂੰ ਦੱਸੀ। ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਅਧਿਆਤਮਿਕ ਪ੍ਰੰਪਰਾ ਦੇ ਵਰਤਮਾਨ ਸਤਿਗੁਰੂ ਹਨ ਅਤੇ ਆਪ ਉਸੇ ਪ੍ਰੰਪਰਾ ਵਿੱਚੋਂ ਵਿਕਸਿਤ ਸਿੱਖੀ ਜੀਵਨ ਜਾਚ ਜਿਉਣ ਦੀ ਪ੍ਰੇਰਨਾ ਦੇਣ ਦੀ ਕ੍ਰਿਪਾ ਕਰਦੇ ਹਨ। ਸ੍ਰੀ ਸਤਿਗੁਰੂ ਜੀ ਆਪ ਗੁਰਬਾਣੀ ਅਨੁਸਾਰ ਵਿਚਰਦੇ ਹਨ, ਗੁਰਬਾਣੀ ਅਨੁਸਾਰ ਸਤਿਗੁਰੂ ਪ੍ਰਤੀ ਸਮਰਪਿਤ ਹੋਣਾ, ਅਕਾਲ ਪੁਰਖ ਦਾ ਸਿਮਰਨ ਕਰਨਾ ਅਤੇ ਸੰਸਾਰ ਵਿਚ ਚੰਗੇ ਕਰਮ ਕਰਕੇ ਲੋਕ ਪ੍ਰਲੋਕ ਸੁਆਰਨਾ ਦ੍ਰਿੜ੍ਹਾਉਂਦੇ ਹਨ। ਸਰਬਤ ਦਾ ਭਲਾ ਮੰਗਣਾ, ਸਭ ਪ੍ਰਾਣੀ ਮਾਤਰ ਵਿੱਚ ਪ੍ਰਭੂ ਦਾ ਰੂਪ ਵੇਖ ਕੇ ਸੁਖ ਸ਼ਾਂਤੀ ਦਾ ਜੀਵਨ ਬਤੀਤ ਕਰਨਾ, ਆਪ ਜੀ ਦਾ ਨਿਰੰਤਰ ਉਪਦੇਸ਼ ਹੈ।

ਸ੍ਰੀ ਸਤਿਗੁਰੂ ਜੀ ਦੇ ਪ੍ਰਵਚਨ ਅਧਿਆਤਮਿਕ ਪੱਖੋਂ ਮਹੱਤਵਪੂਰਨ ਹਨ। ਆਪ ਜੀ ਦੇ ਪ੍ਰਵਚਨ ਚੰਗਾ ਮਨੁੱਖ ਬਣਾਉਣ ਲਈ ਜੀਵਨ ਵਿੱਚ ਹੰਢਾਇਆ ਸੱਚ ਪੇਸ਼ ਕਰਦੇ ਹਨ। ਪ੍ਰਵਚਨਾਂ ਵਿੱਚੋਂ ਜੀਵਨ ਦੇ ਹਰ ਪੱਖ ਵਾਸਤੇ ਦਿਸ਼ਾ ਪ੍ਰਾਪਤ ਹੁੰਦੀ ਹੈ। ਪ੍ਰਵਚਨ ਅਤਿ ਅਨੰਦਮਈ ਹਨ। ਕਿਤੇ ਵੀ ਇਹਨਾਂ ਨੂੰ ਪੜ੍ਹਨਾ ਸ਼ੁਰੂ ਕਰੋ, ਸਿੱਖੀ ਮਾਰਗ ਦੀ ਸਹੀ ਸੋਧ ਸਹਿਜੇ ਹੀ ਉਪਲਬਧ ਹੁੰਦੀ ਹੈ।

ਆਪ ਜੀ ਦੇ ਮੁਖਾਰਬਿੰਦ ਵਿੱਚੋਂ ਨਿਕਲੇ ਬਚਨ ਕੇਵਲ ਗੁਰਬਾਣੀ ਤੇ ਆਧਾਰਿਤ ਹੋਣ ਕਾਰਨ ਸਹਿਜ, ਸਰਲ, ਗੰਭੀਰ ਤੇ ਉੱਚਾ ਸੁੱਚਾ ਮਨੁੱਖ ਬਣਾਉਣ ਦੀ ਜੀਵਨ ਜਾਚ ਦੱਸਣ ਲਈ ਸਦਾ ਪ੍ਰੇਰਨਾ ਦੇਂਦੇ ਹਨ।

ਇਹਨਾਂ ਪ੍ਰਵਚਨਾਂ ਨੂੰ ਸੰਗ੍ਰਹਿ ਕਰਨ ਦੀ ਤੀਬਰ ਇੱਛਾ ਨੂੰ ਅਮਲੀ ਰੂਪ ਦੇਣ ਦਾ ਇਹ ਇਕ ਨਿੱਕਾ ਜਿਹਾ ਯਤਨ ਹੈ। ਸ੍ਰੀ ਸਤਿਗੁਰੂ ਜੀ ਦੇ ਸਾਰੇ ਪ੍ਰਵਚਨਾਂ ਨੂੰ ਪੁਸਤਕ ਰੂਪ ਦੇਣ ਲਈ ਤਾਂ ਕਈ ਸੈਂਚੀਆਂ ਬਣਨਗੀਆਂ। ਇਹ ਸੈਂਚੀ ਉਹਨਾਂ ਦਾ ਆਰੰਭ ਹੈ।

—ਹਰਵਿੰਦਰ ਸਿੰਘ ਰੰਸਪਾਲ

ਤਤਕਰਾ

1. ਸ੍ਰੀ ਸਤਿਗੁਰੂ ਜੀ ਦਾ ਪ੍ਰਥਮ ਲੋਕ ਭਾਸ਼ਣ	9
2. ਇਕੱਠੇ ਬੈਠ ਕੇ ਨਾਮ ਸਿਮਰਨ ਕਰੋ	13
3. ਭੂਲਾ ਰੋਵਣਹਾਰਾ ਹੈ	18
4. ਭਗਵਾਨ ਦੀ ਮਾਇਆ	20
5. ਸੰਤ ਨ ਛਾਡੇ ਸੰਤਈ	23
6. ਬੱਚਿਆਂ ਨੂੰ ਨਾਮਧਾਰੀ ਹੋਣ ਦਾ ਪਤਾ ਲੱਗੇ	26
7. ਜੇ ਸਾਡਾ ਮਨ ਤਕੜਾ ਹੋਵੇਗਾ ਤਾਂ	29
8. ਸਤਿਗੁਰੂ ਸਾਡਾ ਜਨਮ ਮਰਨ ਕੱਟਦਾ ਹੈ	31
9. ਸਤਿਗੁਰ ਸੇਵ ਪਿਆਰੂ	32
10. ਸੁਖ ਦੀ ਲਖਤਾ, ਪ੍ਰਾਪਤ ਕਰਨ ਵਾਲੇ ਨੂੰ	34
11. ਨਹਿ ਬਿਲੰਬ ਧਰਮ, ਬਿਲੰਬ ਪਾਪ	36
12. ਤਾਂ ਹੀ ਮੌਤ ਫਲੀਭੂਤ ਹੁੰਦਾ ਹੈ	38
13. ਸੋ ਸੂਰਾ ਵਰੀਆਮੁ	39
14. ਇਹੋ ਅਸ਼ੀਰਵਾਦ ਹੈ	41
15. ਹਰਿ ਭਗਤਿ ਦ੍ਰਿੜੁ ਮਿਲੁ ਸਾਧ ਨਾਨਕ	42
16. ਕੂਕੇ ਸਿੱਖ ਨੀਹ ਦੀ ਇੱਟ ਹਨ	46
17. ਹੁਕਮ ਮੰਨਿਹੁ ਗੁਰੂ ਕੋਰਾ	47
18. ਦੁਖ ਕਲੇਸ਼ ਹੁਕਮ ਨ ਮੰਨਣ ਕਰਕੇ ਹਨ	49
19. ਬਿਨਾ ਸੰਤੋਖ ਨਹੀ ਕੋਊ ਰਾਜੈ	50
20. ਨਾਮ ਦਾਨ ਇਸਨਾਨ ਦ੍ਰਿੜਾਏ	51
21. ਸਾਡੇ ਵਿਚੋਂ ਨਫਰਤ ਤੇ ਈਰਖਾ ਜਾਵੇ	53
22. ਸਤਿਗੁਰ ਸੇਤੀ ਰਤਿਆ	56
23. ਸਤਿਗੁਰੂ ਜੀ ਦੀ ਕਿਰਪਾ ਹੋਵੇ	58
24. ਛਲ ਤੇ ਤ੍ਰਿਸ਼ਨਾ ਨੂੰ ਤਜੋ	62
25. ਸਤਿਗੁਰੂ ਰਾਮ ਸਿੰਘ ਨੇ ਨਾਮਧਾਰੀ ਸਿੱਖਾਂ ਤੇ ਕਿਰਪਾ ਕੀਤੀ	63
26. ਭੁਲੇਖਾ ਨਿਕਲਣਾ ਚਾਹੀਦਾ ਹੈ	69
27. ਸਾਨੂੰ ਹਰ ਵੇਲੇ ਇਹ ਸਮਾਂ ਯਾਦ ਰਹਿੰਦੈ	71
28. ਭਾਰਤੀ ਬਣੋ	72
29. ਚੰਡੀ ਦੀ ਵਾਰ ਦਾ ਪਾਠ ਯਕੂਰ ਕਰਿਆ ਕਰੋ	74
30. ਸੁਖ ਦਾ ਸਾਧਨ	76
31. ਸਤਿਗੁਰੂ ਰਾਮ ਸਿੰਘ ਪੀਠ	77
32. ਵਿਦੇਸ਼ੀ ਪਹਿਰਾਵਾ ਨਾ ਪਾਇਆ ਜਾਵੇ	81

33. ਅਬ ਨ ਭਜਸਿ ਭਜਸਿ ਕਬ ਭਾਈ	83
34. ਬਾਣੀ ਗੁਰੂ ਗੁਰੂ ਹੈ ਬਾਣੀ	86
35. ਕੇਸ ਦਾੜੀ ਗੁਰਸਿੱਖੀ ਲਈ ਜ਼ਰੂਰੀ	87
36. ਹੁਕਮਿ ਮੰਨਿਐ ਹੋਵੈ ਪਰਵਾਣੁ	89
37. ਇਸ ਤਰ੍ਹਾਂ ਆਪਾਂ ਇਕੱਠੇ ਹੋ ਸਕਦੇ ਹਾਂ	91
38. ਸਤਿਗੁਰੂ ਦੀ ਸੇਵਾ ਕੀ ਹੈ ?	94
39. ਨੌਜਵਾਨ ਕੀ ਕਰਨ	95
40. ਸਿਨਮਾ ਨਾ ਵੇਖਿਆ ਕਰੋ	97
41. ਚਿੱਟਾ ਗੁਰਮੁਖੀ ਬਾਣਾ	99
42. ਸਾਡਾ ਸਾਰਾ ਕੁਝ ਸ੍ਰੀ ਭੈਣੀ ਸਾਹਿਬ ਹੈ	101
43. ਸਤਿਗੁਰੂ ਰਾਮ ਸਿੰਘ ਜੀ ਦੇ ਦਰਸ਼ਨ ਹੋਣੇ ਨੇ	105
44. ਮੁੰਡਿਆਂ ਦੇ ਘਰ ਕਿੱਥੇ ਬਣਾਈਏ ?	107
45. ਅਵਰ ਮਰਤ ਮਾਇਆ ਮਨੁ ਤੇਲੈ	110
46. ਸਾਇੰਸ ਦੀ ਕਸੌਟੀ ਤੇ ਧਰਮ ਨਹੀਂ ਕੌਸਿਆ ਜਾ ਸਕਦਾ	112
47. ਕਾਨਫਰੰਸ ਦੀ ਸੰਪੂਰਨਤਾ ਲਈ ਅਰਦਾਸ ਕਰਕੇ ਆਇਆ ਕਰੋ	114
48. ਸਿੱਖੀ ਪਰੰਪਰਾ ਦੇ ਪ੍ਰਤੀਕ ਨਾਮਧਾਰੀ ਸਿੱਖ	117
49. ਸੁਨਿ ਉਪਦੇਸ਼ ਹਿਰਦੈ ਬਸਾਵਹੁ	120
50. ਹੁਕਮ ਰਜਾਈ ਚਲਣਾ	122
51. ਸੰਗਤਿ ਦਾ ਗੁਣ ਬਹੁਤ ਅਧਿਕਾਈ	125
52. ਜੋ ਜੈਸੀ ਸੰਗਤਿ ਮਿਲੈ	128
53. ਗੁਰ ਬਾਣੀ ਕਹੈ ਸੇਵਕ ਜਨੁ ਮਾਨੈ	130
54. ਮਨ ਸਾਧੇ ਸਭ ਸਿਧੀ ਹੋਈ...	133
55. ਗੁਰ ਕਾ ਬਚਨੁ ਬਸੈ ਜੀਅ ਨਾਲੈ	137
56. ਇਕ ਚਿਤ ਜਿਹ ਇਕ ਛਿਨ ਧਯਾਇਓ	139
57. ਮਨੁ ਬੇਚੈ ਸਤਿਗੁਰ ਕੈ ਪਾਸਿ	141
58. ਪਰਉਪਕਾਰ ਚਰੁਰ ਰੰਗ ਲਿਆਉਂਦਾ ਹੈ	143
59. ਰਾਖਹੁ ਪੈਜ ਤੁਮਾਰੀ	146
60. ਜਿਨਿ ਮਾਣਸ ਤੇ ਦੋਵਤੇ ਕੀਏ...	148
61. ਜੇ ਸਿਖ ਦੀ ਮਰਯਾਦਾ ਸਤਿਗੁਰ ਦੇ ਹੁਕਮ ਵਿਚ ਨਹੀਂ ਤਾਂ ਕੀ ਏ	151
62. ਬਲਿਹਾਰੀ ਗੁਰਿ ਆਪਣੇ ਦਿਉਹਾੜੀ ਸਦ ਵਾਰ	152
63. ਭਜਨ ਕਰਨ ਨਾਲ ਉਮਰ ਵਧਦੀ ਹੈ	156
64. ਹਰਿ ਕਾ ਨਾਮੁ ਜਪਹੁ ਜੀਅ ਸਦਾ	158
65. ਸਾਸਿ ਸਾਸਿ ਸਿਮਰਉ ਪਭੁ ਅਪੁਨਾ	159
66. ਕਾਮ ਕ੍ਰੋਧ ਲੋਭ ਮੋਹੁ ਜੀਤਹੁ	161
67. ਹੁਕਮ ਵਿਚ ਰਹਿ ਕੇ ਭਗਤੀ	163
68. ਸੀਸ ਦੀਏ ਅਰੁ ਸੀ ਨ ਕਰੀ	164
69. ਅਸੀ ਸਤਿਗੁਰੂ ਰਾਮ ਸਿੰਘ ਜੀ ਦੇ ਦਰਸ਼ਨ ਨਮਿਤ ਸਾਰਾ ਕੁਝ ਕਰ ਰਹੇ ਹਾਂ	166

70. ਸਤਿਗੁਰਾਂ ਦੇ ਹੁਕਮਾਂ ਮੁਤਾਬਿਕ ਚੱਲਿਆ ਜਾਵੇ	168
71. ਸਭ ਤੋਂ ਪਹਿਲਾਂ ਸਾਡਾ ਧਰਮ ਸਿੱਖੀ ਹੋਵੇ, ਹਾਕੀ ਬਾਅਦ ਵਿਚ	170
72. ਸਾਰੇ ਇਕੱਠੇ ਬੈਠ ਕੇ ਉਸ ਪ੍ਰਭੂ ਦਾ ਨਾਮ ਜਪਿਆ ਕਰੋ	173
73. ਗੁਰ ਕੀ ਬਾਣੀ ਗੁਰ ਤੇ ਜਾਤੀ	175
74. ਮਨ ਨੂੰ ਸਤਿਗੁਰੂ ਦੇ ਚਰਨਾਂ ਨਾਲ ਜੋੜੋ	177
75. ਸੰਗਤ ਤੇ ਸੇਵਾ ਦਾ ਫਲ	180
76. ਮਨ ਵਿਚੋਂ ਹਉਮੈ ਤੇ ਈਰਖਾ ਕੱਢ ਕੇ ਸਤਿਗੁਰੂ ਰਾਮ ਸਿੰਘ ਜੀ ਦੇ ਦਰਸ਼ਨਾਂ ਨਮਿਤ ਪਾਠ ਤੇ ਨਾਮ ਸਿਮਰਨ ਕਰੋ	182
77. ਰਾਗ ਨਾਦ ਸਭ ਸਭ ਹੈ	187
78. ਬਹੁਤ ਜ਼ੋਰ ਨਾਲ ਕੀਤੀ ਅਰਬ ਹੁਕਮ ਵਰਗੀ ਹੁੰਦੀ ਹੈ	189
79. ਮਿਲੁ ਸਾਧ ਸੰਗਤਿ ਭਰੁ ਕੇਵਲ ਨਾਮ	192
80. ਉਦਮ ਨਾਲ ਜਪ-ਪ੍ਰਯੋਗ ਚਲਾਉਣੇ ਤੇ ਪਾਠ ਕਰਨੇ	196
81. ਚੰਗੀਆਂ ਗੱਲਾਂ ਨੂੰ ਮੰਨ ਲੈਣਾ ਚਾਹੀਦੇ	198
82. ਸਤਿਗੁਰੂ ਦਰਸ਼ਨ ਦੀ ਵਿਧੀ	200
83. ਜੈਨ ਸਮਾਰੋਹ ਤੇ ਕਲਿਆਣਕਾਰੀ ਉਪਦੇਸ਼	203
84. ਕਰਿ ਇਸਨਾਨੁ ਸਿਮਰਿ ਪ੍ਰਭੁ ਅਪਨਾ	206
85. ਇਹ ਸਿੱਖੀ ਹੈ	208
86. ਸੰਤ ਗੋਪਾਲ ਸਿੰਘ ਵਰਗੇ ਸੰਤ ਬਣੋ	210
87. ਏਕ ਭਗਤਿ ਭਗਵਾਨ	212
88. ਜੇ ਦੀਸੈ ਗੁਰ ਸਿਖਤਾ	214
89. ਜੈਸੀ ਪੜ੍ਹਾਈ -ਵੈਸੀ ਸੇਧ	215
90. ਅਗਿਆਨਤਾ ਕਾਰਨ ਗਲਤ ਧਾਰਨਾ	218
91. ਸਿੱਖੀ ਵਲ ਤਕੜੇ ਹੋਕੇ ਉਦਮ ਕਰੋ	222
92. ਗੁਰਬਾਣੀ ਦੇ ਆਖੇ ਨੂੰ ਸਮਝੋ	226
93. ਬੁਰਾਈਆਂ ਨੂੰ ਰੋਕੋ	228
94. ਨੌਜਵਾਨ ਖ਼ਿਮੇਵਾਰੀ ਲੈਣ	229
95. ਸਿੱਖੀ ਜੀਵਨ ਵਾਲੇ ਬਣੋ	231
96. ਆਪਣੀ ਮਾਣ ਮਰਯਾਦਾ ਵਿਚ ਰਹੋ	233
97. ਸਤਿਗੁਰ ਸੇਤੀ ਰੱਤੇ ਸੂਬਾ ਜੀ	234
98. ਸਾਡਾ ਜਨਮ ਮਰਨ ਕੋਟਿਆ ਜਾਏ	237
99. ਸਾਡਾ ਅਸਲ ਬਾ	239
100. ਹਵਨ ਕਰਿਆ ਕਰੋ	241
101. ਨਾਲ ਜਾਣ ਵਾਲੀਆਂ ਚੀਜ਼ਾਂ	243
102. ਸਾਰਿਆਂ ਦਾ ਫਿਕਰ ਸਭ ਦੇ ਮਾਲਕ ਨੂੰ	245
103. ਭਲੇ ਕੰਮ ਲਈ ਵਿਖਾਵਾ ਕਰਨਾ ਯੋਗ	248
104. ਜਿਹ ਪ੍ਰਸਾਦ ਅਰੋਗ ਕੰਚਨ ਦੇਹੀ	250
105. ਸੰਸਾਰ ਬਲਦੀ ਅੱਗ ਤੋਂ ਬਚ ਜਾਏ	253

ਸ੍ਰੀ ਸਤਿਗੁਰੂ ਜੀ ਦਾ ਪ੍ਰਥਮ ਲੋਕ ਭਾਸ਼ਣ

ਕੇਂਦਰੀ ਪੰਜਾਬੀ ਲੇਖਕ ਸਭਾ ਦੀ ਤੀਜੀ ਸਰਬ ਹਿੰਦ ਪੰਜਾਬੀ ਲੇਖਕ ਕਾਨਫਰੰਸ ਲੁਧਿਆਣਾ ਵਿਖੇ ੩ ਤੇ ੪ ਅਕਤੂਬਰ ੧੯੫੯ ਨੂੰ ਹੋਈ। ਸ੍ਰੀ ਸਤਿਗੁਰੂ ਜੀ ਨੇ ੧੭ ਅੱਗੂ ੨੦੧੬ ਮੁਤਾਬਕ ੩ ਅਕਤੂਬਰ ਵਾਲੇ ਦਿਨ ਮੁਕੱਰਰ ਵਕਤ ਤੇ ਪਹੁੰਚ ਕੇ ਦਸਤਾਰ ਬੰਦੀ ਤੋਂ ਬਾਦ ਪਹਿਲੀ ਲੋਕ ਤਕਰੀਰ ਪੰਜਾਬੀ ਪਿਆਰਿਆਂ ਦੇ ਸੈਸ਼ਨ ਵਿੱਚ ਕੀਤੀ। ਕਾਨਫਰੰਸ ਵਿਚ ਪੰਜਾਬੀ ਦੇ ਮਹਾਨ ਵਿਦਵਾਨ, ਲਿਖਾਰੀ, ਹਿਤੂ ਤੇ ਪਾਠਕ ਸੁਸ਼ੋਭਤ ਸਨ।

ਪੰਜਾਬੀ ਤੇ ਹੋਰ ਬੋਲੀਆਂ ਦੇ ਮਹਾਨ ਸਾਹਿਤਕਾਰ ਸੱਜਣੇ ਤੇ ਸਾਹਿਤ ਪਰੇਮੀਓਂ ।

ਮੈਨੂੰ ਅੱਜ ਆਪ ਜੀ ਦੇ ਇਸ ਸਮਾਗਮ ਉੱਤੇ ਪੁੱਜ ਕੇ ਅਤਿਅੰਤ ਖੁਸ਼ੀ ਹੋ ਰਹੀ ਹੈ। ਵਿਦਵਾਨਾਂ ਤੇ ਸਾਹਿਤਕਾਰਾਂ ਦੀ ਦੁਨੀਆਂ ਨਿਆਰੀ ਹੀ ਹੁੰਦੀ ਹੈ। ਉਨ੍ਹਾਂ ਨੂੰ ਮਿਲਕੇ ਗਿਆਨ ਦੀ ਪਰਾਪਤੀ ਹੁੰਦੀ ਹੈ, ਚਾਨਣ ਮਿਲਦਾ ਹੈ ਅਤੇ ਮਨ ਨੂੰ ਸ਼ਾਂਤੀ ਪਰਾਪਤ ਹੁੰਦੀ ਹੈ। ਅੱਜ ਦੇ ਸੰਸਾਰ ਵਿਚ ਸਾਹਿਤਕਾਰਾਂ ਤੇ ਵਿਦਵਾਨਾਂ ਦੀ ਕਦਰ ਕਰਨ ਦੀ ਡਾਢੀ ਲੋੜ ਹੈ। ਇਨ੍ਹਾਂ ਦੇ ਯਤਨਾਂ ਰਾਹੀਂ ਹੀ ਦੁਨੀਆਂ ਵਿਚ ਅਮਨ ਸਥਾਪਤ ਹੋ ਸਕਦਾ ਹੈ, ਖੁਸ਼ਹਾਲੀ ਆ ਸਕਦੀ ਹੈ, ਅਤੇ ਮਨੁੱਖਤਾ ਦਾ ਵਿਕਾਸ ਹੋ ਸਕਦਾ ਹੈ।

ਅੱਜ ਤੋਂ ਸਦੀਆਂ ਪਹਿਲਾਂ ਜਦੋਂ ਦੇਸ਼ ਉੱਤੇ ਗੁਲਾਮੀ ਦੇ ਝੱਖੜ ਝੁੱਲ ਰਹੇ ਸਨ ਅਤੇ ਲੋਕੀ ਆਪਣੀ ਸਭਿਅਤਾ, ਸੰਸਕ੍ਰਿਤੀ ਤੇ ਕੌਮੀ ਅਣਖ ਨੂੰ ਭੁੱਲ ਚੁਕੇ ਸਨ, ਤਾਂ ਸਾਹਿਬ ਸਤਿਗੁਰੂ ਨਾਨਕ ਦੇਵ ਜੀ ਨੇ ਵੰਗਾਰ ਕੇ ਕਿਹਾ ਸੀ:-

ਖੜ੍ਹੀਆਂ ਤ ਧਰਮ ਛੋਡਿਆ ਮਲੈਫ ਭਾਖਿਆ ਗਹੀ।

ਅਤੇ

ਘਰਿ ਘਰਿ ਮੀਆ ਸਭਨਾਂ ਜੀਆਂ ਬੋਲੀ ਅਵਰ ਤੁਮਾਰੀ।

ਇੰਞ ਆਪਣੀ ਮਾਤ ਬੋਲੀ ਭੁੱਲ ਕੇ, ਅਵਰ ਬੋਲੀ 'ਹਮਕੀ ਤੁਮਕੀ' ਨਾਲ ਪਿਆਰ ਕਰ ਰਹੇ ਪੰਜਾਬੀਆਂ ਨੂੰ ਆਪਣੀ ਮਾਤ ਭਾਸ਼ਾ ਨਾਲ ਪਿਆਰ ਤੇ ਸਨੇਹ ਪੈਦਾ ਕਰਨ ਦੀ ਪਰੇਰਨਾ ਦਿਤੀ ਸੀ।

ਸਾਹਿਤ ਕੌਮਾਂ ਦੀ ਜ਼ਿੰਦ ਜਾਨ ਹੁੰਦਾ ਹੈ, ਕੌਮ ਦੀ ਕਾਇਆ ਪਲਟ ਦੇਣ ਦੀ ਸਮਰੱਥਾ ਰੱਖਦਾ ਹੈ। ਇਸ ਵਿਚ ਉਹ ਵਿਸ਼ਾਲ ਸ਼ਕਤੀ ਹੈ ਜੋ ਮਾਸੂਮ ਤੇ ਮਜ਼ਲੂਮ ਚਿੰਤੀਆਂ ਵਿਚ ਬਾਜ਼ਾਂ ਦੇ ਹੌਸਲੇ ਭਰਦੀ ਹੋਈ ਚਿੰਦੜਾਂ ਨੂੰ ਸ਼ੇਰਾਂ ਦੇ ਟਾਕਰੇ ਉੱਤੇ ਖੜ੍ਹਾ ਕਰ ਦਿੰਦੀ ਹੈ ਅਤੇ ਸੰਤ

ਨੂੰ ਸਿਪਾਹੀ ਤੇ ਸਿਪਾਹੀ ਨੂੰ ਸੰਤ ਬਣਾ ਦਿੰਦੀ ਹੈ।

ਉਸ ਸਮੇਂ ਗੁਰੂ ਘਰ ਨੇ ਜਿਹੜੀ ਸਾਹਿਤ ਸੰਸਾਰ ਵਿਚ ਪਰੰਪਰਾ ਚਲਾਈ ਸੀ ਅਤੇ ਜਿਹੜਾ ਗੁਰਬਾਣੀ ਰੂਪ ਮਹਾਨ ਸਾਹਿਤ ਪਰਵਾਹ ਇਸ ਦੇਸ਼ ਵਿਚ ਚਲਾਇਆ ਸੀ ਉਸ ਨੇ ਮਰ ਚੁੱਕੇ ਪੰਜਾਬੀ ਜੀਵਨ ਵਿਚ ਖੇਤਰ ਲਿਆਕੇ ਬਲਵਾਨਗੀ ਭਰ ਦਿਤੀ ਸੀ। ਜੇਸ਼ ਤੇ ਉਤਸ਼ਾਹ ਪੈਦਾ ਕਰ ਦਿਤਾ ਸੀ। ਉਨ੍ਹਾਂ ਵਿਚ ਹਰ ਤਰ੍ਹਾਂ ਦੀ ਗੁਲਾਮੀ ਵਿਰੁੱਧ ਕੁਰਬਾਨੀ ਕਰਨ ਦੀ ਦਲੇਰੀ ਪੈਦਾ ਕਰ ਦਿਤੀ ਸੀ। ਇਹ ਉਸ ਮਹਾਨ ਸਾਹਿਤ ਦਾ ਹੀ ਸਦਕਾ ਸੀ ਕਿ ਅੰਗਰੇਜ਼ ਵਿਰੁੱਧ ਅੰਦੋਲਨ ਚਲਾਕੇ ਉਨ੍ਹਾਂ ਨੂੰ ਭਾਰਤ ਛੱਡ ਦੇਣ ਲਈ ਮਜਬੂਰ ਕਰ ਦਿਤਾ ਗਿਆ ਸੀ। ਇਨ੍ਹਾਂ ਸਾਰੇ ਅੰਦੋਲਨਾਂ ਵਿਚ ਪੰਜਾਬ ਸਭ ਦੀ ਅਗਵਾਈ ਕਰ ਰਿਹਾ ਸੀ।

ਸ਼ਾਂਤਮਈ ਸੰਗਰਾਮਾਂ ਨੂੰ ਚਲਾਉਣ, ਤੇ ਨਾ-ਮਿਲਵਰਤਨ ਜਿਹੇ ਮਹਾਨ ਕਾਰਜਕ੍ਰਮ ਦੇ ਆਵਿਸ਼ਕਾਰ ਕਰਨ ਦਾ ਮਾਣ ਵੀ ਪੰਜਾਬੀ ਭੂਮੀ ਖਾਸ ਕਰ ਲੁਧਿਆਣਾ ਨੂੰ ਹੀ ਪ੍ਰਾਪਤ ਹੈ।

ਨਾਮਧਾਰੀ ਸੰਪਰਦਾਇ ਦੇ ਸੰਚਾਲਕ ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ ਦੀ ਇਸ ਗਲ ਨੂੰ ਚੰਗੀ ਤਰ੍ਹਾਂ ਸਮਝਦੇ ਸਨ ਕਿ ਕੌਮਾਂ ਵਿਚ ਰੂਹ ਭਰਨ ਲਈ ਨਿਜ-ਭਾਸ਼ਾ ਤੇ ਸਾਹਿਤ ਦੀ ਉੱਨਤੀ ਬੜੀ ਹੀ ਜ਼ਰੂਰੀ ਹੈ। ਉਨ੍ਹਾਂ ਕੋਲ ਸ੍ਰੀ ਮਾਨ ਸੰਤ ਬਿਸ਼ਨ ਸਿੰਘ ਜੀ ਆਦਿ ਬਹੁਤ ਸਾਰੇ ਅਜਿਹੇ ਵਿਦਵਾਨ ਮੌਜੂਦ ਸਨ ਜੋ ਫ਼ਾਰਸੀ, ਪਸ਼ਤੋ ਆਦਿ ਕਈ-ਇਕ ਲਿੱਪੀਆਂ ਤੇ ਭਾਸ਼ਾਵਾਂ ਦੇ ਮਾਹਿਰ ਸਨ ਪਰ ਉਨ੍ਹਾਂ ਰੂਸ ਸਰਕਾਰ ਦੇ ਪ੍ਰਤੀਨਿਧਾਂ ਨੂੰ ਦਰਜਨ ਦੇ ਕਰੀਬ ਜੋ ਵੀ ਪੱਤਰ ਲਿਖੇ ਉਹ ਸਾਰੇ ਦੇ ਸਾਰੇ ਪੰਜਾਬੀ ਭਾਵ ਗੁਰਮੁਖੀ ਲਿਪੀ ਵਿਚ ਤੇ ਪੰਜਾਬੀ ਭਾਸ਼ਾ ਵਿਚ ਹੀ ਲਿਖ ਕੇ ਘੱਲੇ ਸਨ, ਜੋ ਰਸੀਆ ਦੇ ਪੁਰਾਤਨ ਸੰਗ੍ਰਹਾਲੇ ਵਿਚ ਅੱਜ ਤੀਕ ਵੀ ਜਿਉਂ ਦੇ ਤਿਉਂ ਹੀ ਸੁਰਖਸ਼ਤ ਰੱਖੇ ਪਏ ਹਨ। ਇਨ੍ਹਾਂ ਗੱਲਾਂ ਤੋਂ ਪਤਾ ਲਗਦਾ ਹੈ ਕਿ ਸਾਡੇ ਬਜ਼ੁਰਗ ਆਗੂ ਆਪਣੀ ਮਾਤ ਬੋਲੀ ਨਾਲ ਕਿਹੋ ਜਿਹੀ ਸਦ ਭਾਵਨਾ ਰੱਖਦੇ ਤੇ ਦਰਸਾਂਦੇ ਸਨ।

ਉਨ੍ਹਾਂ ਦੇ ਯਤਨ, ਮਿਹਨਤ ਖਰਚ ਤੇ ਬੇਚਲ ਨਾਲ ਹੀ ਸੰਨ ੧੮੬੪-੬੬ ਵਿਚ ਸਭ ਤੋਂ ਪਹਿਲਾਂ ਸ੍ਰੀ ਆਦਿ ਗਰੰਥ ਸਾਹਿਬ ਜੀ ਦਾ ਦੀਵਾਨ ਬੂਟਾ ਸਿੰਘ ਦੇ ਪਰੋਸ ਲਾਹੌਰ ਵਿਚ ਪਥਰ ਦੇ ਛਾਪੇ ਵਿਚ, ਪਰਕਾਸ਼ਨ ਹੋ ਕੇ ਪੰਜਾਬੀ ਲਿਪੀ ਦਾ ਪਰਚਾਰ ਤੇ ਪ੍ਰਸਾਰ ਹੋਇਆ ਸੀ। ਸਾਹਿਤਕਾਰਾਂ ਨਾਲ ਆਪ ਜੀ ਦੀ ਹਮਦਰਦੀ ਤੇ ਸਤਿਕਾਰ ਦਾ ਪਤਾ ਇਨ੍ਹਾਂ ਗੱਲਾਂ ਤੋਂ ਚੰਗੀ ਤਰ੍ਹਾਂ ਲਗਦਾ ਹੈ ਕਿ ਪੰਜਾਬ ਦੇ ਮਹਾਨ ਤੇ ਪ੍ਰਸਿੱਧ ਸਾਹਿਤਕਾਰ ਗਿਆਨੀ ਗਿਆਨ ਸਿੰਘ ਜੀ ਨੂੰ ਆਪ ਜੀ ਦੀ ਨਿਘੀ ਸੰਗਤ ਵਿਚ ੨੪ ਦਿਨ ਰਹਿਣ ਦਾ ਅਵਸਰ ਮਿਲਿਆ। ਆਪ ਜੀ ਦੇ ਹੁਕਮਨਾਮਿਆਂ ਵਿਚ ਕਈ ਵਾਰ ਇਹ ਸ਼ਬਦ ਆਏ ਹਨ, ਜਿਨ੍ਹਾਂ ਦੇ ਵਾਚਣ ਤੋਂ ਆਪ ਜੀ ਦਾ ਵਿਦਿਅਕ ਪਿਆਰ ਚੰਗੀ ਤਰ੍ਹਾਂ ਮਨ ਤੇ ਅੰਕਿਤ ਹੋ ਜਾਂਦਾ ਹੈ, ਜਿਵੇਂ—

“ਲੜਕੇ ਲੜਕੀਆਂ ਨੂੰ ਅਖਰ ਪੜ੍ਹਾਉਣੇ ਫੇਰ ਬਾਣੀ ਕੰਠ ਕਰਨੀ”

“ਅਰ ਲੜਕੇ ਲੜਕੀਆਂ ਕੇ ਅਖਰ ਪੜ੍ਹਾਉ, ਅਖਰ ਪੜ੍ਹਾਉਣ ਵਾਲਿਆਂ ਤੇ ਜੋ ਆਪ ਨਾ ਪੜਿਆ ਹੋਵੇ ਤਾਂ ਆਪ ਦੇ ਬਾਲਿਆਂ ਤੇ ਬਾਣੀ ਕੰਠ ਕਰ ਲੈਣੀ ਪਈ ਉਤੇ ਲਿਖਾ ਲੈਣੀ ਤੇ ਕੰਠ ਕਰਨੀ।”

“ਜੇ ਬਣ ਆਵੇ ਸੇਵਾ ਟਹਿਲ ਕਰਨੀ ਅਰ ਲੜਕੇ ਲੜਕੀਆਂ ਨੂੰ ਅਖਰ ਪੜ੍ਹਾ ਦਿਉ”
“ਲੜਕਿਆਂ ਅਰ ਬੀਬੀਆਂ ਨੇ ਅਖਰ ਪੜ੍ਹਨੇ ਘਰ ਬੈਠ ਕੇ”

ਆਪ ਜੀ ਦੇ ਪੱਤਰਾਂ ਵਿਚ, ਵਿਦਿਆ ਪੜ੍ਹਨ ਖਾਸ ਕਰਕੇ ਗੁਰਮੁਖੀ ਜਾਂ ਪੰਜਾਬੀ ਵਿਦਿਆ ਪੜ੍ਹਨ ਦਾ ਉਪਦੇਸ਼ ਬਾਰ-ਬਾਰ ਦੁਹਰਾਇਆ ਗਿਆ ਹੈ।

ਉਹਨਾਂ ਤੋਂ ਪਹਿਲਾਂ ਵਿਦਿਆ ਦਾ ਪਰਚਾਰ ਕਾਫ਼ੀ ਘਟ ਗਿਆ ਸੀ ਤੇ ਸਿਖਾਂ ਵਿਚ ਬਾਣੀ ਪੜ੍ਹਨ ਤੇ ਵਿਚਾਰਨ ਦਾ ਰਿਵਾਜ ਖਤਮ ਹੀ ਹੋ ਗਿਆ ਸੀ। ਜਿਸ ਦਾ ਵਰਨਣ ਕਰਦਿਆਂ ਗਿਆਨੀ ਗਿਆਨ ਸਿੰਘ ਜੀ ਨੇ ਇੰਝ ਦੱਸਿਆ ਹੈ:-

ਜਾਗ ਜਿਨਕੇ ਵਡੇਰੇ ਬਾਣੀ ਪੜ੍ਹਤੇ ਸਵੇਰੇ,

ਗੁਰੁ ਗਰੰਥ ਬਿਨ ਹੋਰੇ ਅੰਨ ਜਲ ਪਾਨ ਨਾ ਕਰੇ

ਤਿਨਹੀ ਕੇ ਨਾਤੀ ਧੂਪ ਦੀਪ ਕੀ ਕਹਾਂ ਬਿਖਿਆਤੀ।

ਪਾਇ ਹੈ ਨ ਝਾਤੀ ਮੁਸ ਖਾਤ ਗ੍ਰੰਥ ਕੋ ਪਰੈ।

ਜਪਜੀ ਨਾ ਰਹਿਰਾਸ ਸੁਨੇ ਪੜੈ ਕਬੀ ਖਾਸ

ਔਰ ਜੇ ਪੜ੍ਹਤ ਪਾਸ ਹਾਸ ਤਿਨ ਯੋ ਰਹੈ।

ਕਹਾਂ ਰਬ ਬਹਿਰਾ ਹੈ ਗਹਿਰਾ ਪੁਕਾਰੈ ਜੋ ਤੂੰ

ਸਹਿਰਾ ਮੈਂ ਜਾਇ

ਲੁਕਮੇ ਰਿਝਾਇ ਲੈ ਤਰੈ। (ਪੰਥ ਪ੍ਰਕਾਸ਼ ਗਿਆਨੀ ਗਿਆਨ ਸਿੰਘ)

ਇਸ ਲਈ ਉਸ ਸਮੇਂ ਦੇਸ ਵਿਚ ਜਾਗਰਿਤ ਲਿਆਉਣ ਦੀ ਲੋੜ ਸੀ। ਆਪਣੀ ਭਾਸ਼ਾ ਨਾਲ ਪਿਆਰ ਪਾਉਣ ਦੀ ਲੋੜ ਸੀ ਅਤੇ ਕਾਰ ਵਿਹਾਰ ਲਈ ਆਪਣੀ ਬੋਲੀ ਦੀ ਵਰਤੋਂ ਦਾ ਰਿਵਾਜ ਪਾਉਣ ਦੀ ਲੋੜ ਸੀ। ਆਪਣੇ ਸਾਹਿਤ ਨੂੰ ਪੜ੍ਹਨ ਪੜ੍ਹਾਉਣ ਦੀ ਜ਼ਰੂਰਤ ਸੀ। ਇਸ ਉਦੇਸ਼ ਦੀ ਪੂਰਤੀ ਹਿਤ ਜਿਥੇ ਹੋਰ ਸਜਨਾਂ ਵਲੋਂ ਯਤਨ ਹੋਏ ਉਥੇ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਮਹਾਰਾਜ ਨੇ ਵੀ ਇਸ ਸਬੰਧ ਵਿਚ ਨਿੱਗਰ ਉਪਾਲੇ ਕੀਤੇ ਸਨ। ਉਹਨਾਂ ਦੀ ਸਰਪ੍ਰਸਤੀ ਵਿਚ ਚਾਰ ਕਾਨਫਰੰਸਾਂ ਪੰਜਾਬੀ ਦੇ ਵਾਧੇ ਲਈ ਕੀਤੀਆਂ ਗਈਆਂ ਸਨ। ਏਹਨਾਂ ਕਾਨਫਰੰਸਾਂ ਵਿਚ ਹਿੰਦੂ, ਸਿੱਖ ਮੁਸਲਮਾਨ, ਸਭ ਭੇਦਭਾਵ, ਤੇ ਵਿਖੇਵੇਂ ਨੂੰ ਤਿਆਗ ਕੇ ਸ੍ਰੀ ਭੈਣੀ ਸਾਹਿਬ ਵਿਚ ਇਕੱਠ ਹੁੰਦੇ ਰਹੇ ਹਨ। ਸੰਤ ਨਿਧਾਨ ਸਿੰਘ ਜੀ ਆਲਿਮ ਤੇ ਸੰਤ ਇੰਦਰ ਸਿੰਘ ‘ਚੱਕਵਰਤੀ’ ਜਿਹੇ ਵਿਦਵਾਨ, ਮਹਾਂ ਕਵੀ ਤੇ ਲੇਖਕ ਵੀ ਆਪ ਦੀ ਸੰਗਤ ਦਾ ਨਿੱਘ ਤੇ ਸਹਿਯੋਗ ਮਾਣਦੇ ਰਹੇ ਹਨ ਤੇ ਆਪ ਦੀ ਛਤਰ ਛਾਇਆ ਹੇਠ ਪਰਮੁਖ ਲੇਖਕ ਤੇ ਕਵੀ ਬਣ ਗਏ ਹਨ। ਇਸ ‘ਕੇਂਦਰੀ ਪੰਜਾਬੀ ਲੇਖਕ ਸਭਾ’ ਨਾਲ ਵੀ ਆਪ ਜੀ ਦਾ ਖਾਸ ਸਨੇਹ ਰਿਹਾ ਹੈ। ਉਨ੍ਹਾਂ ਇਸ ਦੇ ਕੰਮ ਕਾਰ ਲਈ ਆਪਣੀ ਜ਼ਮੀਨ ਦਾ ਇਕ ਖਾਸ ਤੇ ਚੋਖਾ ਖਿੱਤਾ, ਜਿਸ ਦੀ ਕੀਮਤ ਕਈ ਹਜ਼ਾਰ ਰੁਪਏ ਸੀ, ਕੇਂਦਰੀ ਸਭਾ ਨੂੰ ਦੇ ਕੇ ਸਨਮਾਨਿਆ। ਸਾਨੂੰ ਇਹ ਵੇਖਕੇ ਬਹੁਤ ਪ੍ਰਸੰਨਤਾ ਹੋ ਰਹੀ ਹੈ ਕਿ ਕੇਂਦਰੀ ਪੰਜਾਬੀ ਲੇਖਕ ਸਭਾ ਦਿਨੋ ਦਿਨ ਪਰਫੁੱਲਤ ਹੁੰਦੀ ਜਾ ਰਹੀ ਹੈ, ਜਿਸ ਨਾਲ ਕਈ ਇਕ ਲੇਖਕ ਸਭਾਵਾਂ ਨੇ ਇਸ ਨਾਲ ਸ਼ਾਮਿਲ ਹੋ ਕੇ, ਆਪਣੇ ਪਿਆਰ ਦੀ ਗੰਢ ਪੱਕੀ ਤੇ ਪੀੜੀ ਪਾ ਲਈ ਹੈ। ਕੇਂਦਰੀ ਸਭਾ ਦੇ ਇਨ੍ਹਾਂ ਯਤਨਾਂ

ਨਾਲ ਨਰੋਆ, ਸਿਹਤਮੰਦ, ਚੰਗੇਰਾ ਤੇ ਉਚੇਰਾ ਸਾਹਿਤ ਹੋਰ ਵਧੇ ਫੁਲੇਗਾ ਤੇ ਉਹ ਲੋਕ-ਜੀਵਨ ਨੂੰ ਉੱਚਿਆਂ ਤੇ ਚੰਗਿਆਂ ਕਰਨ ਵਿਚ, ਆਪਣਾ ਖਾਸ ਹਿੱਸਾ ਪਾਏਗਾ।

ਕੁਝ ਗੱਲਾਂ ਮੈਂ ਇਥੇ ਇਕੱਠੇ ਹੋਏ ਲੇਖਕਾਂ ਤੇ ਹੋਰ ਆਏ ਸਜਨਾਂ ਦੀ ਸੇਵਾ ਵਿਚ ਵੀ ਕਹਿਣਾ ਚਾਹੁੰਦਾ ਹਾਂ। ਅਜ ਦਾ ਸਾਹਿਤ ਪੜ੍ਹਕੇ ਕੋਈ ਵਾਰੀ ਬੜੀ ਨਿਰਾਸ਼ਤਾ ਹੁੰਦੀ ਹੈ ਕਿ ਲੇਖਕ ਜਿੰਦਗੀ ਦੇ ਨੀਵੇਂ ਬੰਨੇ ਨੂੰ ਵਧੇਰੇ ਦਰਸਾਦੇ ਹਨ, ਉਨ੍ਹਾਂ ਦੀਆਂ ਰਚਨਾਵਾਂ, ਕਹਾਣੀਆਂ, ਨਾਟਕ, ਕਵਿਤਾਵਾਂ ਪੜ੍ਹਕੇ ਕੋਈ ਉਤਸ਼ਾਹ ਨਹੀਂ ਮਿਲਦਾ ਅਤੇ ਕੋਈ ਉਚੇਰੀ ਪ੍ਰੇਰਨਾ ਪ੍ਰਾਪਤ ਨਹੀਂ ਹੁੰਦੀ।

ਸਾਹਿਤਕਾਰਾਂ ਦੇ ਬਿੰਨੇ ਇਕ ਬੜਾ ਭਾਰਾ ਫਰਜ਼ ਹੈ। ਉਹ ਜਨਤਾ ਨੂੰ ਵਿੱਦਿਆ ਦੇਣ, ਗਿਆਨ ਦੇਣ ਤੇ ਉੱਚਾ ਉਠਣ ਦੀ ਪਰੰਪਰਾ ਦੇਣ। ਉਹ ਅਜਿਹਾ ਸਾਹਿਤ ਪੈਦਾ ਕਰਨ, ਜਿਸ ਰਾਹੀਂ ਜਨ-ਸਾਧਾਰਨ ਦਾ ਆਚਰਣ ਉੱਚਾ ਉਠ ਸਕੇ। ਢੱਠੇ, ਨਿਤਾਣੇ, ਕਮਜ਼ੋਰਾਂ ਵਿਚ ਹੌਸਲੇ ਦਾ ਸੰਚਾਰ ਹੋ ਸਕੇ ਤਾਂਕਿ ਸਾਡੇ ਦੇਸ਼ ਦਾ ਕਲਿਆਨ ਹੋਵੇ, ਇਸ ਦਾ ਦੂਜੇ ਦੇਸ਼ਾਂ ਵਿਚ ਸਤਿਕਾਰ ਵਧੇ ਫੁਲੇ।

ਮੈਂ ਇਹ ਗਲ ਬਿਨਾਂ ਇਜ਼ਕ ਦੇ ਕਹਿਣਾ ਆਪਣਾ ਫਰਜ਼ ਸਮਝਦਾ ਹਾਂ ਕਿ ਸਾਹਿਤ ਦੀ ਆਤਮਾ ਵਿਚ ਵੀ ਧਰਮ ਜਿਹੀ ਪਵਿਤ੍ਰ ਭਾਵਨਾ ਨੂੰ ਰਚਾਉਣ ਤੇ ਸਮਾਵੇਸ਼ ਕਰਨ ਦੀ ਲੋੜ ਹੈ, ਲੋੜ ਹੈ ਕਿ ਸ੍ਰੀ ਸਤਿਗੁਰੂ ਨਾਨਕ ਦੇਵ ਜੀ ਤੇ ਸ੍ਰੀ ਗੁਰੂ ਅਰਜਨ ਦੇਵ ਜੀ ਦੀ ਸਾਹਿਤਕ ਪਰੰਪਰਾ ਨੂੰ ਮੁੜ ਸੁਰਜੀਤ ਕੀਤਾ ਜਾਵੇ। ਸਾਹਿਤ ਅਤੇ ਜੀਵਨ ਨੂੰ ਇਕ ਪੱਧਰ ਤੇ ਲਿਆਂਦਾ ਜਾਵੇ।

ਇਸ ਦੇ ਨਾਲ ਹੀ ਮੈਂ ਇਹ ਆਖਣਾ ਚਾਹੁੰਦਾ ਹਾਂ, ਕਿ ਭਾਸ਼ਾ ਸੰਬੰਧੀ ਕੋਈ ਨਿਰਮੂਲ ਝਗੜਾ ਉਠਾਉਣਾ ਵੀ ਸ਼ੋਭਾ ਨਹੀਂ ਦਿੰਦਾ ਅਤੇ ਸਾਰੇ ਪੰਜਾਬੀਆਂ ਨੂੰ ਆਪਣੀ ਮਾਤ-ਭਾਸ਼ਾ ਤੇ ਪੰਜਾਬੀ ਲਿੱਪੀ (ਗੁਰਮੁਖੀ) ਨਾਲ ਪਿਆਰ ਕਰਨਾ ਚਾਹੀਦਾ ਹੈ।

ਇਕ ਜ਼ਰੂਰੀ ਚੀਜ਼ ਏਹ ਹੈ ਕਿ ਅਸੀਂ ਮਿਲਕੇ ਹਿੰਦੀ ਨੂੰ ਰਾਸ਼ਟਰ ਭਾਸ਼ਾ ਦਾ ਪੂਰਾ ਦਰਜਾ ਦਿਵਾਈਏ, ਕਿਉਂਕਿ ਅੰਗਰੇਜ਼ੀ ਦਾ ਕੇਂਦਰੀ ਵਿਹਾਰ ਤੇ ਸਰਕਾਰ ਵਿੱਚ ਕਾਇਮ ਰਹਿਣਾ ਬੀਤ ਚੁੱਕੀ ਗੁਲਾਮੀ ਦਾ ਚਿੰਨ੍ਹ ਹੈ। ਹਿੰਦੀ ਇਸ ਯੋਗ ਹੈ ਕਿ ਉਹ ਰਾਸ਼ਟਰ ਭਾਸ਼ਾ ਦਾ ਕੰਮ ਸੰਭਾਲ ਸਕੇ। ਸਾਨੂੰ ਜਤਨ ਕਰਨਾ ਚਾਹੀਦਾ ਹੈ ਕਿ ਉਹ ਜਿਸ ਮਾਣ ਦੀ ਹੱਕਦਾਰ ਅਤੇ ਜਿਸ ਲਈ ਯੋਗ ਹੈ, ਉਸ ਜਗਹ ਦਾ ਸਨਮਾਨ ਉਸਨੂੰ ਮਿਲੇ।

ਪੰਜਾਬੀ ਲੇਖਕਾਂ ਅੱਗੇ ਏਨੀ ਅਪੀਲ ਹੈ ਕਿ ਉਹ ਪੰਜਾਬੀ ਦੀ ਸਰਲਤਾ ਨੂੰ ਤਬਾਹ ਨਾ ਕਰਨ ਦੂਜੀਆਂ ਬੋਲੀਆਂ ਦੇ ਓਪਰੇ, ਭਾਰੇ ਤੇ ਕੋਸ਼ਾਂ ਦੀ ਲੋੜ ਮਹਿਸੂਸ ਕਰਵਾਣ ਵਾਲੇ ਸ਼ਬਦ ਪੰਜਾਬੀ ਵਿਚ ਘਸੋਰ ਕੇ ਸੁਹਣੀ, ਸਰਲ ਤੇ ਠੁੱਲ੍ਹੀ ਬੋਲੀ ਨੂੰ ਬੋਝਲ ਨਾ ਬਣਾਣ।

ਮੈਨੂੰ ਪੂਰਨ ਆਸ ਹੈ ਕਿ ਪੰਜਾਬੀ ਲੇਖਕ ਇਸ ਸਮੇਂ ਵੀ ਆਪਣੇ ਫਰਜ਼ ਨੂੰ ਪਛਾਨਣਗੇ ਅਤੇ ਇਸੇ ਵਿਚ ਹੀ ਦੋਸ਼ ਤੇ ਮਨੁੱਖਤਾ ਦਾ ਭਲਾ ਹੈ। ਇਕ ਵਾਰ ਫਿਰ ਮੈਂ ਆਪ ਸਭਨਾਂ ਦਾ ਤੇ ਕੇਂਦਰੀ ਪੰਜਾਬੀ ਲੇਖਕ ਸਭਾ ਦੇ ਪ੍ਰਬੰਧਕਾਂ ਦਾ ਧੰਨਵਾਦ ਕਰਦਾ ਹਾਂ, ਜਿਨ੍ਹਾਂ ਨੇ ਮੈਨੂੰ ਏਥੇ ਆਕੇ ਆਪ ਦੇ ਦਰਸ਼ਨ ਕਰਨ ਦਾ ਸੁਭ ਅਵਸਰ ਦਿਤਾ ਹੈ। ਧੰਨਵਾਦ।



ਕੀ ਇਹ ਬਾਣੀ ਵਿਚ ਨਹੀਂ ਲਿਖਿਐ?

ਫੇਰ ਭਗਵਾਨ ਰਾਮ ਦੇ ਵਾਸਤੇ ਇਸ ਤਰ੍ਹਾਂ ਲਿਖਿਐ ਕਿ ਜਦੋਂ ਸਾਰੇ ਹੀ ਛੱਡ ਜਾਂਦੇ ਨੇ, ਉਦੋਂ ਭਗਵਾਨ ਰਾਮ ਸਹਾਇਤਾ ਕਰਦਾ ਹੈ। ਭਗਵਾਨ ਰਾਮ ਤੋਂ ਬਾਅਦ ਭਗਵਾਨ ਕ੍ਰਿਸ਼ਨ ਹੋਏ। ਯੁਗ ਬੀਤ ਗਏ। ਉਦੋਂ ਬਾਅਦ ਗੁਰੂ ਨਾਨਕ ਤੇ ਹੋਰ ਗੁਰੂ ਜਿਹੜੇ ਹੋਏ ਨੇ। ਇਹ ਗੁਰੂ ਤੇਗ ਬਹਾਦਰ ਦੀ ਬਾਣੀ ਹੈ।

ਸੰਗ ਸਖਾ ਸਭਿ ਤਜਿ ਕਏ ਕੇਉ ਨ ਨਿਬਹਿਓ ਸਾਥ॥

ਕਹੁ ਨਾਨਕ ਇਹ ਬਿਪਤ ਮੈ ਟੇਕ ਏਕ ਰਘਨਾਥ॥

ਪਰ ਅਸੀਂ ਜੇਹੜੀਆਂ ਵੰਡ ਪਾਉਣ ਵਾਲੀਆਂ ਗੱਲਾਂ ਨੇ, ਉਹ ਕਰਕੇ ਆਪਸ ਵਿਚ ਲੜਾਈ ਕਰਦੇ ਹਾਂ। ਕਦੇ ਇੱਕਠੇ ਬਹਿੰਦੇ ਨਹੀਂ। ਜੇ ਤੁਸੀਂ ਐਸ ਸ਼ਹਿਰ ਵਾਲੇ ਐਹੋ ਜਿਹਾ ਕੋਈ ਉਦਮ ਕਰੋ- ਜੇਹੜੇ ਰਾਮ ਨੂੰ ਮੰਨਣ ਵਾਲੇ ਨੇ, ਕ੍ਰਿਸ਼ਨ ਨੂੰ ਮੰਨਣ ਵਾਲੇ ਨੇ, ਗੁਰੂ ਗੋਬਿੰਦ ਸਿੰਘ ਨੂੰ ਮੰਨਣ ਵਾਲੇ ਨੇ, ਗ੍ਰੰਥ ਸਾਹਿਬ ਨੂੰ ਗੁਰੂ ਮੰਨਣ ਵਾਲੇ ਨੇ, ਸਾਰੇ ਇਕੱਠੇ ਬੈਠ ਕੇ ਏਥੇ, ਜੋ-ਜੋ ਨਾਮ ਕਿਸੇ ਨੇ ਆਪਣੇ ਗੁਰੂ ਤੋਂ ਪੁਛਿਐ, ਉਸ ਦਾ ਸਿਮਰਨ ਕਰੇ। ਕਦੇ ਸਾਲ ਵਿਚ ਇਕ ਵੇਰਾਂ, ਇਕ ਘੰਟਾ ਬਹਿ ਕੇ ਸਿਮਰਨ ਕਰ ਲਿਆ ਕਰੋ। ਕਦੇ ਛਿਆਂ ਮਹੀਨਿਆਂ ਵਿਚ ਕਰ ਲਿਆ ਕਰੋ। ਮਹੀਨੇ ਪਿਛੋਂ ਕਰ ਲਉ ਤੇ ਬਹੁਤ ਚੰਗਾ ਹੈ।

ਰੇਲ 'ਚ ਵੀ ਅਸੀਂ ਇੱਕਠੇ ਹੋ ਜਾਨੇ ਹਾਂ। ਸ਼ਰਾਬ ਖਾਨਿਆਂ ਵਿਚ, ਚੂਏ ਖਾਨਿਆਂ ਵਿਚ- ਤੇ ਹੋਰ ਦੁਕਾਨਾਂ ਦੇ ਵਿਹਾਰਾਂ 'ਚ ਸਿੰਘ ਸਭੀਆਂ, ਅਕਾਲੀ, ਨਾਮਧਾਰੀ, ਹਿੰਦੂ ਤੇ ਮੁਸਲਮਾਨ ਸਭ ਇੱਕਠੇ ਹੋ ਜਾਂਦੇ ਨੇ। ਨਾਮ ਸਿਮਰਨ ਵੇਲੇ, ਧਰਮ ਦੇ ਕੰਮ ਵੇਲੇ, ਅਸੀਂ ਵੰਡ ਪਾ ਕੇ ਲਾਂਭੇ ਬਹਿ ਜਾਨੇ ਹਾਂ। ਲੜਾਈ ਕਰਦੇ ਹਾਂ।

ਸੋ ਉਸ ਲਈ ਜਤਨ ਕਰੋ, ਜਿਹੜਾ ਸਾਡਾ ਅਸਲ ਕੰਮ ਹੈ। ਗੁਰੂ ਅਰਜਨ ਦੇਵ ਸੱਚੇ ਪਾਤਸ਼ਾਹ ਨੇ ਲਿਖਿਐ :

ਭਈ ਪਰਾਪਤਿ ਮਾਨੁਖ ਦੇਹੁਰੀਆ॥

ਗੋਬਿੰਦ ਮਿਲਣ ਕੀ ਇਹ ਤੇਰੀ ਬਰੀਆ॥

ਅਵਰਿ ਕਾਜ ਤੇਰੈ ਕਿਤੇ ਨ ਕਾਮ॥

ਇਹ ਬਿਲਕੁਲ ਨਹੀਂ ਲਿਖਿਆ ਕਿ ਤੂੰ ਵਿਆਹ ਕਰਵਾਉਣਾ ਹੈ, ਬੱਚਿਆਂ ਨੂੰ ਜਨਮ ਦੇਣਾ ਹੈ, ਰੋਟੀ ਕਮਾਉਣੀ ਹੈ। ਸਭ ਇਸਦੇ ਪਿਛੇ ਹੈ, ਸਭ ਤੋਂ ਪਹਿਲੋਂ ਇਹ ਚੀਜ਼ ਹੈ।

ਮਿਲੁ ਸਾਧ ਸੰਗਤਿ ਭਜੁ ਕੇਵਲ ਨਾਮ॥

ਗੰਭ ਰਾਗ ਵਿਚ- ਇਸ ਤਰ੍ਹਾਂ ਵੀ ਲਿਖ ਦਿੱਤੇ

ਨਰੁ ਮਰੈ, ਨਰੁ ਕਾਮਿ ਨ ਆਵੈ, ਪਸੁ ਮਰੈ ਦਸ ਕਾਜ ਸਵਾਰੈ॥

ਤੱਥ ਦੀ ਗਲ ਲਿਖੀ ਹੈ ਕੋਈ ਗਲਤ ਗਲ ਨਹੀਂ ਲਿਖੀ। ਲਿਖਿਆ ਹੈ-

ਅਵਰਿ ਕਾਜ ਤੇਰੈ ਕਿਤੇ ਨ ਕਾਮ। ਮਿਲੁ ਸਾਧ ਸੰਗਤਿ ਭਜੁ ਕੇਵਲ ਨਾਮ॥

ਸਰੰਜਾਮਿ ਲਾਗੁ ਭਵਜਲ ਤਰਨ ਕੈ। ਜਨਮ ਬਿਰਥਾ ਜਾਤ ਗੰਗਿ ਮਾਇਆ ਕੈ॥

ਭੂਲਾ ਰੋਵਲਹਾਰਾ ਰੇ

ਇਸ ਸੰਸਾਰ ਤੋਂ ਬਹੁਤ ਸਾਰੇ ਸਰੀਰ ਆਉਂਦੇ ਅਤੇ ਜਾਂਦੇ ਨੇ। ਜਿਥੋਂ ਤੱਕ ਆਉਣ ਤੇ ਜਾਣ ਦਾ ਸਵਾਲ ਹੈ ਉਹ ਸਾਰਿਆਂ ਵਾਸਤੇ ਇਕੋ ਜਿਹਾ ਹੈ। ਸਭ ਨੇ ਪੰਜ ਭੂਤਕ ਸਰੀਰ ਛੱਡਣਾ ਹੈ। ਪਰ ਇਥੇ ਫਰਕ ਵੀ ਹੁੰਦਾ ਹੈ ਇਕ ਚੀਜ਼ ਦਾ—

ਬਿਰਥੇ ਹੇਠ ਸਭ ਜੰਤ ਇਕਠੇ ਇਕ ਤੱਤੇ ਇਕ ਬੋਲਣ ਮਿਠੇ॥

ਹੁਣ ਤੁਸੀਂ ਇਹ ਹਿਸਾਬ ਲਾਉ ਕਿ ਤੱਤੇ ਬੋਲਣ ਵਾਲੇ ਚੰਗੇ ਨੇ ਕਿ ਮਿਠੇ ਬੋਲਣ ਵਾਲੇ ਚੰਗੇ ਨੇ—

ਅਸਤ ਉਦੋਦ ਭਇਆ ਉਠ ਚੱਲੇ ਜਿਉ ਜਿਉ ਅਉਧ ਵਿਹਾਣੀਐ॥

ਇਹ ਪ੍ਰਵਾਰ, ਸਤਿਗੁਰੂ ਪ੍ਰਤਾਪ ਸਿੰਘ ਸੱਚੇ ਪਾਤਸ਼ਾਹ ਦੀ ਫੁਲਵਾੜੀ ਹੈ। ਦਰਬਾਰਾ ਸਿੰਘ, ਮੇਰਾ ਖਿਆਲ ਹੈ ਕਿ ਮੈਂ ਉਨ੍ਹਾਂ ਦੀ ਮਾਈ ਨੂੰ ਵੀ ਵੇਖਿਆ ਹੈ, ਪਿੰਡ। ਹੁਣ ਮਾਸਟਰ ਸੇਰ ਸਿੰਘ ਹੁਰੀਂ, ਤੇਜਾ ਸਿੰਘ ਹੁਰੀਂ, ਸੇਵਾ ਕਰਦੇ ਨੇ। ਮਾਸਟਰ ਜੀ ਨੇ ਬੜੀ ਸੇਵਾ ਕੀਤੀ ਹੈ ਸਕੂਲ ਦੀ। ਮੈਂ ਐਨ੍ਹਾਂ ਬੱਚਿਆਂ ਨੂੰ ਆਖਿਆ ਹੈ ਕਿ ਤੁਸੀਂ ਤੰਬੀਆਂ ਨਹੀਂ ਪਾਉਣੀਆਂ ਅੱਜ ਤੋਂ। ਮਾਸਟਰ ਜੀ ਨਹੀਂ ਸਨ ਪਾਉਂਦੇ, ਸਤਿਗੁਰਾਂ ਦਾ ਹੁਕਮ ਜਿਹੜਾ ਹੈ, ਉਸ ਮਰਿਯਾਦਾ 'ਚ ਰਹਿਣ ਨਾਲ ਸਾਨੂੰ ਸੁਖ ਹੈ। ਉਨ੍ਹਾਂ ਨੇ ਮੰਨਿਆ ਹੈ। ਮੈਂ ਇਨ੍ਹਾਂ ਨੂੰ ਇਹ ਵੀ ਆਖਿਆ ਹੈ ਕਿ ਘੱਟੋ ਘੱਟ ਦੋ ਘੰਟੇ ਰਾਤ ਰਹਿੰਦਿਆਂ ਜ਼ਰੂਰ ਉਠਿਆ ਕਰੋ, ਉਠ ਕੇ ਭਜਨ ਕਰਿਆ ਕਰੋ। ਇਕ ਸਭ ਤੋਂ ਜ਼ਰੂਰੀ ਚੀਜ਼ ਹੈ ਕਿ ਤੁਸੀਂ ਆਪਣੀ ਮਾਤਾ ਨੂੰ, ਸੁਖ ਦੇਣਾ ਹੈ, ਉਹਦਾ ਧਿਆਨ ਤੁਸਾਂ ਰਖਣਾ ਹੈ। ਇਹ ਨਹੀਂ ਕਿ ਆਏ ਤੇ ਬੀਬੀ ਨੂੰ ਮੱਥਾ ਟੇਕ ਕੇ ਡਰ ਗਏ। ਉਹਦੇ ਦੁਖ ਸੁਖ ਨਾਲ, ਘੜੀ ਵਕਤ ਕੱਢਕੇ, ਉਹਦੇ ਨਾਲ ਬਹਿਣਾ ਹੈ।

ਐਸੇ ਵੇਲੇ ਸੰਸਾਰ ਦਾ, ਮਾਇਆ ਦਾ ਪ੍ਰਬੰਧ ਇਸ ਤਰ੍ਹਾਂ ਦਾ ਬਣਿਆ ਹੈ ਕਿ ਸਾਡੇ ਕੋਲ ਆਪਣੇ ਬਜ਼ੁਰਗਾਂ ਕੋਲ, ਬਿਮਾਰਾਂ ਕੋਲ, ਅਪਾਹਜ਼ਾਂ ਕੋਲ, ਬਹਿਣ ਲਈ ਬਿਲਕੁਲ ਵਕਤ ਨਹੀਂ। ਜਿਹੜੇ ਆਦਮੀ ਨਹੀਂ ਕਿਤੇ ਆ ਜਾ ਸਕਦੇ ਉਨ੍ਹਾਂ ਕੋਲ ਬਹਿਣਾ ਸਾਡੇ ਵਾਸਤੇ ਬੜਾ ਮੁਸ਼ਕਲ ਹੈ। ਸਾਡੇ ਕੰਮ ਬੜੇ ਨੇ, ਵਿਹਾਰ ਬੜੇ ਨੇ। ਅਸੀਂ ਇਹ ਨਹੀਂ ਵੇਖਦੇ ਕਿ ਜਿਹੜਾ ਇਹ ਅਪਾਹਜ਼ ਹੈ, ਜਿਹੜਾ ਸਾਡਾ ਬਜ਼ੁਰਗ ਹੈ, ਇਹਦੇ ਹੁੰਦਿਆਂ ਸਾਰੇ ਕੰਮ ਚੱਲੀ ਜਾਂਦੇ ਨੇ, ਬਗੈਰ ਇਹਦੀ ਮਰਜ਼ੀ ਤੋਂ। ਆਦਮੀ ਤਾਂ ਇਹ ਹੀ ਸੋਚਦਾ ਹੈ ਕਿ ਮੇਰੇ ਹੁੰਦਿਆਂ ਮੇਰੀ ਮਰਜ਼ੀ ਤੋਂ ਬਿਨਾਂ ਕਿਉਂ ਚੱਲੇ ਕੰਮ। ਪਰ ਅਕਾਲ-ਪੁਰਖ ਦਾ ਅਟੱਲ ਨਿਯਮ ਹੈ, ਉਹਦੇ ਮੁਤਾਬਕ ਆਦਮੀ ਬਿਮਾਰ ਹੋ ਕੇ ਮੰਜੀ ਤੇ ਪੈ ਜਾਂਦਾ ਹੈ ਕੰਮਾਂ 'ਚ ਕੋਈ ਰੁਕਾਵਟ ਨਹੀਂ ਪੈਂਦੀ।

ਸੋ ਮੈਂ ਤੁਹਾਨੂੰ ਇਹ ਅਰਥ ਕਰਾਂਗਾ ਕਿ ਜਿੰਨੇ ਤੁਸੀਂ ਖਾਸ ਕਰਕੇ ਬਚੁਰਗ ਹੋ, ਆਪਣੇ ਬੱਚਿਆਂ ਦੇ ਹੱਥ 'ਚ ਹਕੂਮਤ ਦੀ ਵਾਗ ਡੋਰ ਦਿਉ। ਉਨ੍ਹਾਂ ਨੂੰ ਪ੍ਰੇਮ ਪਿਆਰ ਨਾਲ ਸਹੀ ਰਾਹ ਤੇ ਪਾਉ। ਜਿੰਨੇ ਨੌਜਵਾਨ ਬੱਚੇ ਨੇ, ਉਨ੍ਹਾਂ ਨੂੰ ਚਾਹੀਦਾ ਹੈ ਉਹ ਹਰ ਨੌਜਵਾਨ ਬੱਚੇ ਨਾਲ ਪ੍ਰੇਮ ਪਿਆਰ ਕਰਨ, ਉਹਨੂੰ ਮਾਸ ਸ਼ਰਾਬ ਛੁਡਾਉਣ, ਉਹਨੂੰ ਭਜਨ ਪੁਛਾਉਣ ਉਹਨੂੰ ਦਾੜੀ ਕੱਟਣ ਤੋਂ ਹਟਾਉਣ ਅਤੇ ਉਹਨੂੰ ਤੜਕੇ ਉੱਠਣ ਲਾਉਣ।

ਸਤਿਗੁਰਾਂ ਦੀ ਰਚਾ ਹੀ ਐਸੀ ਹੈ ਕਿ ਏਥੇ ਸਾਡੇ ਇਲਾਕੇ ਵਿਚ, ਇਹ ਕੰਮ ਸਾਡੇ ਕੋਲੋਂ ਨਹੀਂ ਹੋ ਸਕਿਆ। ਬੰਕੋਕ ਵਰਗੇ ਥਾਂ ਜਿੱਥੇ ਮਾਇਆ ਦੀ ਅੱਗ ਵਗਦੀ ਹੈ, ਸਤਿਗੁਰਾਂ ਨੇ ਬੜੀ ਕਿਰਪਾ ਕੀਤੀ ਹੈ, ਨੌਜਵਾਨ ਬੱਚੇ, ਸਵੇਰੇ ਉਠ ਕੇ ਇਸ਼ਨਾਨ ਕਰਦੇ ਨੇ, ਭਜਨ ਬਾਣੀ ਕਰਦੇ ਨੇ, ਦਾੜੀਆਂ ਕੱਟਵੇਂ ਹਟ ਗਏ ਨੇ। ਰਾਤ ਵਰਨੀ ਦੀ ਸਾਰੀ ਡਿਉਟੀ ਉਨ੍ਹਾਂ ਨੌਜਵਾਨਾਂ ਬੱਚਿਆਂ ਦੇ ਸਿਰ ਤੇ ਹੈ, ਜਿਹੜੇ ਵੱਡੇ-੨ ਸੇਠਾਂ ਦੇ ਲੜਕੇ ਨੇ। ਡਾਲਟਨਗੰਜ ਵਿਚ ਵਰਨੀ ਤੁਰੀ ਹੈ, ਨੌਜਵਾਨਾਂ ਬੱਚਿਆਂ ਨੇ ਤੇਰੀ ਹੈ। ਦਿੱਲੀ 'ਚ ਨੌਜਵਾਨਾਂ ਤੇ ਬੜੀ ਕਿਰਪਾ ਹੈ, ਉਹ ਭਜਨ ਬਾਣੀ ਵਾਲੇ ਪਾਸੇ ਲਗੇ ਨੇ।

ਸਾਰਾ ਜੋ ਕੁਛ (ਭਜਨ-ਬਾਣੀ) ਕਰਦੇ ਹਾਂ ਅਸੀਂ, ਇਹ ਸਭ ਸਤਿਗੁਰੂ ਰਾਮ ਸਿੰਘ ਜੀ ਦੇ ਦਰਸ਼ਨਾਂ ਨਿਮਿੱਤ ਹੈ। ਠੀਕ ਹੈ ਸਾਡਾ ਜੀਅ ਕਰਦਾ ਹੈ ਕਿ ਮੈਂ ਆਪਣੇ ਪੁੱਤਰ ਦੀ ਤੰਦਰੁਸਤੀ ਵਾਸਤੇ ਅਖੰਡ ਪਾਠ ਕਰਾਂ, ਮੈਨੂੰ ਜਮੀਨ ਮਿਲੇ, ਟ੍ਰੈਕਟਰ ਮਿਲੇ, ਇਸ ਵਾਸਤੇ ਕਰਾਂ। ਪਰ ਸਭ ਤੋਂ ਵਧੀਆ ਉੱਦਮ ਇਹ ਹੈ ਕਿ ਸਤਿਗੁਰੂ ਰਾਮ ਸਿੰਘ ਜੀ ਦੇ ਦਰਸ਼ਨ ਨਿਮਿੱਤ ਕਰਨਾ ਹੈ। ਕਿਸ ਵਾਸਤੇ? ਕਿ ਜਿਥੇ ਮਾਸਟਰ ਸ਼ੇਰ ਸਿੰਘ ਹੁਰੀਂ ਗਏ ਨੇ ਉਥੇ ਸਾਨੂੰ ਸਤਿਗੁਰਾਂ ਨੇ ਸਾਂਭਣਾ ਹੈ। ਉਸ ਗਲ 'ਚ ਕੋਈ ਅੜਿਕਾ ਨਾ ਪਵੇ— 'ਪੰਜ ਰਾਖਹੁ' ਹੁਣੇ ਤੁਸਾਂ ਸੁਣਿਆ ਹੈ 'ਸਦਾ' 'ਚ—

ਪੰਜ ਰਾਖਹੁ ਹਰਿ ਜਨਹ ਕੇਰੀ ਦੇਹੁ ਨਾਮੁ ਨਿਰੰਜਨੇ॥

ਅੰਤਿ ਚਲਦਿਆਂ ਹੋਇ ਬੇਲੀ ਜਮਦੂਤ ਕਾਲ ਨਿਖੰਜਨੇ॥

ਜਿਥੇ ਕਿਸੇ ਭੈਣ ਭਰਾ ਕਿਸੇ ਰਿਸ਼ਤੇਦਾਰ ਨੇ ਸਾਥ ਨਹੀਂ ਦੇਣਾ, ਸਤਿਗੁਰੂ ਉਥੇ ਸਾਥ ਦੇਂਦਾ ਹੈ। ਐਸੇ ਸੰਸਾਰ ਤੇ ਹੁੰਦਿਆਂ ਸਾਨੂੰ ਨਹੀਂ ਪਤਾ ਲਗਦਾ—

ਪਕੜ ਚਲਾਇਣ ਦੂਤ ਜਮ ਕਿਸੈ ਨ ਦੇਣੀ ਭੇਤ॥

ਤੁਸੀਂ ਸਾਰੇ ਇਸ ਇਲਾਕੇ ਦੇ ਸਰੀਰ ਜਿਹੜੇ ਵੀ ਆਏ ਹੋ ਘੱਟੋ-ਘੱਟ ਦੋ ਘੰਟੇ ਸੂਰਜ ਚੜ੍ਹਨ ਤੋਂ ਪਹਿਲਾਂ ਬਹੁਰ ਉਠਿਆ ਕਰੋ।

ਇਹ ਕੋਸ਼ਿਸ਼ ਕਰੋ ਪਿਆਰ ਨਾਲ, ਪ੍ਰੇਮ ਨਾਲ ਟੀ.ਵੀ. ਸਾਡੇ ਘਰਾਂ 'ਚ ਨਾ ਰਹਿਣ। ਜਦੋਂ ਨਹੀਂ ਸਨ ਸਾਡੇ ਘਰਾਂ 'ਚ, ਕੀ ਉਦੋਂ ਸਾਨੂੰ ਰੋਟੀ ਨਹੀਂ ਸੀ ਮਿਲਦੀ ਸਾਡੀ ਦਿਹਾੜੀ ਨਹੀਂ ਸੀ ਲੰਘਦੀ। ਜੇ ਅਜੇ ਏਥੇ ਤੱਕ ਨਹੀਂ ਪਹੁੰਚਦੇ ਕਿ ਦਿਹਾੜੀ ਨਾਮ ਸਿਮਰਨ ਕਰਕੇ, ਬਾਣੀ ਪੜ੍ਹ ਕੇ ਲੰਘਾਈ ਜਾਵੇ। ਘੱਟ ਤੋਂ ਘੱਟ ਟੀ.ਵੀ. ਤੇ ਨਾ ਵੇਖਿਆ ਜਾਵੇ।

ਅੰਗ੍ਰੇਜ਼ੀ ਦੇ ਟ੍ਰਿਬਿਊਨ ਅਖਬਾਰ 'ਚ ਛਪਿਆ ਸੀ ਕਿ ਬਹੁਤਾ ਟੀ.ਵੀ ਵੇਖਣ ਨਾਲ ਆਂਤੜੀਆਂ ਦੇ ਰੋਗ ਹੋ ਜਾਂਦੇ ਨੇ ਆਦਮੀਆਂ ਨੂੰ, ਰੋਗ ਜਿਸ ਵੇਲੇ ਸ਼ੁਰੂ ਹੁੰਦੇ ਨੇ ਆਦਮੀ

ਨੂੰ ਪਤਾ ਨਹੀਂ ਲਗਦਾ। ਤੁਹਾਨੂੰ ਪਤਾ ਹੈ ਏਥੇ ਕਈ ਆਦਮੀ ਪੋਸਤ ਖਾਂਦੇ ਨੇ, ਹੋਰ ਕਈ ਨਸ਼ੀਲੀਆਂ ਚੀਜ਼ਾਂ ਖਾਂਦੇ ਨੇ। ਹੌਲੀ-ਹੌਲੀ ਉਹਨਾਂ ਦੇ ਸਰੀਰ ਦੀ ਕੀ ਹਾਲਤ ਹੋ ਜਾਂਦੀ ਹੈ। ਫੇਰ ਉਹ ਛੱਡ ਨਹੀਂ ਸਕਦੇ, ਬੜੀ ਮੁਸ਼ਕਲ ਬਣ ਜਾਂਦੀ ਹੈ, ਉਹਨਾਂ ਵਾਸਤੇ। ਤੁਸੀਂ ਕਿਰਪਾ ਕਰੋ ਆਪਣੇ ਇਲਾਕੇ 'ਚ ਕੋਈ ਆਦਮੀ ਪੋਸਤੀ ਅਫੀਮੀ, ਨਸ਼ੇ ਖਾਣ ਵਾਲਾ ਬਿਲਕੁਲ ਨਾ ਰਹੇ। ਇਕ ਦੂਜੇ ਦੀ ਬਾਂਹ ਫੜ ਕੇ ਉਠਾਓ। ਕਿਸੇ ਤੇ ਨਫਰਤ ਨਾ ਕਰੋ, ਕਿਸੇ ਨੂੰ ਚਿੜਾਓ ਨਾ, ਉਸਨੂੰ ਪਿਆਰ ਨਾਲ, ਪ੍ਰੇਮ ਨਾਲ ਆਖ ਕੇ, ਸਾਧ ਸੰਗਤ ਵਾਲੇ ਪਾਸੇ ਲਾਓ।

ਸ੍ਰੀ ਜੀਵਨ ਨਗਰ ਦਾ ਇਲਾਕਾ ਸਤਿਗੁਰਾਂ ਨੇ ਕਿਰਪਾ ਕਰਕੇ ਵਸਾਇਆ ਹੈ। ਲੋਕਾਂ ਨੂੰ ਐਥੇ ਆ ਕੇ ਪਤਾ ਲਗ ਜਾਏ ਕਿ ਅਸੀਂ ਦੂਜਿਆਂ ਥਾਵਾਂ ਨਾਲੋਂ ਵੱਖਰੇ ਇਲਾਕੇ 'ਚ ਆਏ ਹਾਂ। ਜੇ ਸਾਡੇ ਇਲਾਕੇ 'ਚ ਹੀ ਜਿਹੜੀਆਂ ਗਲਾਂ ਉਨ੍ਹਾਂ ਵਿਚ, ਉਹ ਲੋਕ ਚੰਗੀਆਂ ਨਹੀਂ ਸਮਝਦੇ, ਸਾਡੇ ਵਿੱਚ ਉਨ੍ਹਾਂ ਨਾਲੋਂ ਦੁਣੀਆਂ ਤੀਣੀਆਂ ਹੋਣ ਤੇ ਫੇਰ ਉਹਦਾ ਕੋਈ ਫਾਇਦਾ ਨਹੀਂ, ਸਾਡੇ ਵਾਸਤੇ। ਐਤਕੀ ਟੂਰਨਾਮੈਂਟ ਜਿਹੜਾ ਹੋਇਆ ਹੈ, ਸੰਤ ਨਗਰ, ਕਈ ਸਰੀਰਾਂ ਨੇ ਮੈਨੂੰ ਆਖਿਆ ਹੈ ਕਿ ਜੇ ਧਿਆਨ ਨਾਲ ਵੇਖੀਏ ਤੇ ਕੋਈ ਨਾਮਧਾਰੀ ਸਿੱਖ ਨਹੀਂ ਜਾਪਦਾ। ਵੱਖ ਵੱਖ ਤਰੀਕੇ ਰੰਗ ਬਿਰੰਗੀਆਂ ਪੱਗਾਂ, ਦਾੜ੍ਹੀਆਂ ਕੱਟੀਆਂ ਹੋਈਆਂ। ਸਾਡੇ ਇਲਾਕੇ 'ਚ ਆ ਕੇ ਓਹੋ ਹੀ ਕੁਛ ਲੋਕੀ ਵੇਖਣ ਜਿਹੜਾ ਬਾਹਰ ਵੇਖਦੇ ਨੇ ਤੇ ਫੇਰ ਤੇ ਕੋਈ ਫਾਇਦਾ ਨਹੀਂ। ਇਥੇ ਆ ਕੇ ਵੇਖਣ, ਇਨ੍ਹਾਂ ਵਿਚ ਦੂਜਿਆਂ ਨਾਲੋਂ ਬਹੁਤ ਫਰਕ ਹੈ। ਮੈਂ ਇਹੋ ਹੀ ਗਲ ਏਥੇ ਸ਼ੇਰ ਸਿੰਘ ਹੁਰਾਂ ਦੀ ਘਰ ਵਾਲੀ ਬੀਬੀ ਨੂੰ ਵੀ ਆਖੀ ਸੀ ਕਿ ਜਿਸ ਵੇਲੇ ਕੋਈ ਵੀ ਸਰੀਰ ਛੱਡ ਜਾਂਦਾ ਹੈ ਉਹਦੇ ਪਿਛੇ ਰੋਣਾ ਪਿਟਣਾ ਨਹੀਂ ਚਾਹੀਦਾ। ਉਸ ਵੇਲੇ ਇਹ ਚੇਤਾ ਕਰਨਾ ਚਾਹੀਦਾ ਹੈ ਕਿ ਮੈਂ ਨਾਮਧਾਰੀ ਸਿੱਖ ਹਾਂ ਮੈਂ ਦੂਜਿਆਂ ਨਾਲੋਂ ਵੱਖਰਾ ਹਾਂ। ਇਕ ਆਦਮੀ ਕੋਲ ਦਸ ਲੱਖ ਰੁਪਇਆ ਹੈ ਤੇ ਉਹ ਕੋਡੀਆਂ ਹੱਥ 'ਚ ਫੜ ਕੇ ਵਪਾਰ ਕਰਦਾ ਫਿਰੇ ਉਹਨੂੰ ਲੋਕੀ ਚੰਗਾ ਨਹੀਂ ਆਖਣਗੇ, ਸੁੰਮ ਆਖਣਗੇ ਜਾਂ ਕੁਛ ਹੋਰ ਆਖਣਗੇ। ਜੇ ਇਸ ਵਾਸਤੇ ਤੁਹਾਡੇ ਕੋਲ ਏਨਾ ਵਧੀਆ ਧਨ ਹੈ ਉਹਦਾ ਫਾਇਦਾ ਉਠਾਓ।

ਸਤਿਗੁਰੂ ਪ੍ਰਤਾਪ ਸਿੰਘ ਸਚੇ ਪਾਤਸ਼ਾਹ ਦੇ ਉਪਦੇਸ਼ 'ਚ ਰਿਕਾਰਡ ਹੋਇਆ ਹੈ—'ਕਿ ਤੁਸੀਂ ਨਾਮੁ ਜਪਕੇ ਤੇ ਵੇਖੋ ਤੁਹਾਡਾ ਧਨ ਕਿੰਨਾ ਵਧਦਾ ਹੈ। ਆ ਖਾਦਾ ਪਾਓ, ਪੈਲੀ ਖਰੀਦੋ, ਵਪਾਰ ਕਰੋ, ਇਹ ਤੇ ਬੜਾ ਕੁਛ ਕਰਦੇ ਹਾਂ ਅਸੀਂ। ਪਰ ਇਹ ਤਜਰਬਾ ਕਰਦੇ ਹੀ ਨਹੀਂ ਅਸੀਂ। ਨਾਮ ਵਿੱਚ ਸਭ ਤੋਂ ਵੱਡੀ ਚੀਜ਼ ਇਹ ਹੈ ਕਿ—'ਜੇ ਕਿਸੇ ਕੋਲ ਧਨ ਬਹੁਤਾ ਹੈ, ਤਾਂ ਵੀ ਦੁੱਖ ਨਹੀਂ, ਜੇ ਨਹੀਂ ਧਨ ਤੇ ਤਾਂ ਵੀ ਦੁੱਖ ਨਹੀਂ।' ਜਿਹੜਾ ਆਦਮੀ ਨਹੀਂ ਨਾਮ ਜਪਦਾ ਉਹਦੇ ਕੋਲ ਦੋਹਾਂ ਤਰੀਕਿਆਂ ਨਾਲ ਹੀ ਦੁੱਖ ਆਉਂਦਾ ਹੈ।

ਜਿਸ ਗ੍ਰਿਹਿ ਬਹੁਤੁ ਤਿਸੈ ਗ੍ਰਿਹਿ ਚਿੰਤਾ॥

ਜਿਸ ਗ੍ਰਿਹਿ ਥੋਰੀ ਸੁ ਫਿਰੈ ਭ੍ਰਮੰਤਾ॥

ਦੋਹਾਂ ਹਾਲਤਾਂ ਵਿਚ ਹੀ ਇਸ ਤਰ੍ਹਾਂ ਹੋ ਜਾਂਦੀ ਹੈ। ਇਹ ਵੀ ਸਤਿਗੁਰਾਂ ਨੇ ਬਾਣੀ 'ਚ ਲਿਖਿਆ ਹੈ।

ਜਬ ਕਛੁ ਪਾਵੈ ਤਬ ਗਰਬੁ ਕਰਤੁ ਹੈ॥

ਮਾਇਆ ਗਈ ਤਬ ਰੇਵਨੁ ਲਗਤੁ ਹੈ॥

ਇਹਨਾਂ ਦੋਵਾਂ ਹਾਲਤਾਂ ਤੋਂ ਬਚਨ ਵਾਸਤੇ, ਜਿਸ ਤਰ੍ਹਾਂ ਸਾਈਕਲ ਦੇ ਅੱਗੇ ਪਿਛੇ ਇਕ-ਇਕ ਪਈਆ ਹੁੰਦਾ ਹੈ ਜਿਹੜੇ ਉਹਨੂੰ ਚਲਾਉਣ ਦੀ ਜਾਚ ਸਿਖ ਲੈਣ ਬੜਾ ਸਫਰ ਕਰ ਲੈਂਦੇ ਨੇ ਨਹੀਂ ਤੇ ਆਦਮੀ ਡਿਗ ਪੈਂਦਾ ਹੈ ਗੋਡੇ ਗਿੱਟੇ ਭਨਾਉਂਦਾ ਹੈ। ਸੋ ਬੈਲੇਸ ਕਰੋ ਦੋਹਾਂ ਚੀਜ਼ਾਂ ਨੂੰ ਇਹ ਦੋਵੇਂ ਚੀਜ਼ਾਂ ਸਾਨੂੰ ਦੁੱਖ ਨਾ ਦੇਣ—

ਜਨਮੇ ਕਉ ਵਾਜਹਿ ਵਾਧਾਏ

ਸੋਹਿਲਿੜੈ ਅਗਿਆਨੀ ਗਾਏ॥

ਇਕ ਹੋਰ ਥਾਂ ਲਿਖਿਆ ਹੈ—

ਜਿਸਕਾ ਸਾ ਸੋ ਤਿਨ ਹੀ ਲੀਆ ਭੁਲਾ ਰੋਵਣਹਾਰਾ ਹੈ॥

ਸਤਿਗੁਰੂ ਪ੍ਰਤਾਪ ਸਿੰਘ ਵਰਗੇ ਗੁਰੂ ਦੇ ਲੜ ਲਗਕੇ ਫੇਰ ਅਸਾਂ ਰੋਣਾ ਕਿਉਂ?

ਸਤਿਗੁਰਾਂ ਨੇ ਸਿੱਧਾ ਹੀ ਕੱਢ ਕੇ ਲਿਆਂਦਾ ਹੈ ਪਾਕਿਸਤਾਨ ਚੋਂ, ਉਹ ਪਰਉਪਕਾਰ ਯਾਦ ਰੱਖ ਕੇ ਸਤਿਗੁਰਾਂ ਦਾ 'ਭਜਨ ਬਾਣੀ ਕਰਨਾ ਤੇ ਕਰਾਉਣਾ, ਨਾਮ ਜਪਣਾ, ਨਾਮ ਜਪਾਉਣਾ, ਇਸ਼ਨਾਨ ਕਰਨਾ, ਇਸ਼ਨਾਨ ਕਰਾਉਣਾ, ਦਾਨ ਕਰਨਾ, ਦਾਨ ਕਰਾਉਣਾ, ਇਹ ਸਾਰੀਆਂ ਚੀਜ਼ਾਂ ਰੁਹਾੜੇ ਵਿੱਚ ਹੋਣੀਆਂ ਚਾਹੀਦੀਆਂ ਹਨ।



ਭਗਵਾਨ ਦੀ ਮਾਇਆ

ਆਪਣੇ ਆਪਣੇ ਸਮੇਂ ਵਿਚ ਆ ਕੇ ਭਗਵਾਨ ਉਹ ਕਾਰਜ ਕਰਦਾ ਹੈ ਜਿਸ ਨਾਲ ਲੋਕਾਂ ਦਾ ਉਧਾਰ ਹੁੰਦਾ ਹੈ। ਅਰ ਇਹ ਜ਼ਰੂਰੀ ਨਹੀਂ ਕਿ ਜੇ ਇਕ ਵੇਲੇ ਭਗਵਾਨ ਨੇ ਮਾਲਾ ਫੜਾਈ ਹੈ ਤੇ ਦੂਸਰੀ ਵੇਰਾ ਉਹਨੇ ਮਾਲਾ ਹੀ ਫੜਾਉਣੀ ਹੈ।

ਧਰਮ ਕੀ ਚੀਜ਼ ਹੈ? ਜੇ ਸਹੀ ਗੱਲ ਪੁੱਛੋ, ਜੇ ਮੈਂ ਸਮਝ ਸਕਿਆ, ਜੇ ਭਗਵਾਨ ਦੇ ਮੂੰਹੋਂ ਗਲ ਨਿਕਲ ਗਈ। ਉਹ ਧਰਮ ਹੈ। ਤੁਸੀਂ ਹੁਣੇ ਹੁਣੇ ਸੁਣਿਆ ਹੈ ਭਗਵਾਨ ਉਹ ਹੈ ਜੋਹੜਾ ਸੱਚ ਦ੍ਰਿੜਾਉਂਦਾ ਹੈ। ਜਿਸਨੂੰ ਅਸੀਂ ਸੱਚ ਸਮਝਨੇ ਹਾਂ, ਅਸਲ ਚ ਉਹ ਸੱਚ ਨਹੀਂ। ਸੱਚ ਉਹ ਹੈ ਜੋ ਭਗਵਾਨ ਆਹਦਾ ਹੈ।

ਭਗਵਾਨ ਆਪਣੇ ਕੌਤਕ ਸਮੇਂ ਸਮੇਂ ਅਨੁਸਾਰ ਕਰਦਾ ਹੈ।

ਮੈਂ ਤੁਹਾਨੂੰ ਛੋਟੀ ਜਹੀ ਕਥਾ ਸੁਣਾਂਦਾ ਹਾਂ ਕਿ ਕਲਿਜੁਗ ਵਿਚ ਜਿਹੜੇ ਭਗਵਾਨ ਆਏ ਉਹਨਾਂ ਕੀ ਕੀਤਾ। ਬਰਾਬਰ ਦੀ ਗੱਲ ਮੈਂ ਤੁਹਾਨੂੰ ਦੱਸਣੀ ਚਾਹਵਾਂਗਾ ਕਿ ਤ੍ਰੇਤੇ ਅਤੇ ਦੁਆਪਰ ਵਿਚ ਜਿਹੜੇ ਭਗਵਾਨ ਹੋਏ, ਉਹਨਾਂ ਨੇ ਕੀ ਕੌਤਕ ਕੀਤੇ। ਅਰ ਕਲਿਜੁਗ ਦੇ ਵਿਚ ਜਿਹੜੇ ਭਗਵਾਨ ਹੋਏ ਉਹਨਾਂ ਕੀ ਕੀਤਾ। ਬਿਲਕੁਲ ਉਸਦੇ ਬਰਾਬਰ ਦੀ ਚੀਜ਼ ਹੈ।

ਅਰਜਨ ਨੂੰ ਇਕ ਵੇਰਾ ਮਾਣ ਹੋ ਗਿਆ ਇਸ ਗਲ ਦਾ ਕਿ ਉਹ ਭੁੱਲਦਾ ਨਹੀਂ। ਭਗਵਾਨ ਕ੍ਰਿਸ਼ਨ ਨੇ ਆਖਿਆ— “ਮੇਰੀ ਮਾਇਆ ਬੜੀ ਪ੍ਰਬਲ ਹੈ, ਤੂੰ ਏਸ ਪਾਸੇ ਨਾ ਚਲ”। ਪਰ ਉਸ ਨੇ ਮਾਣ ਨ ਛੱਡਿਆ। ਇਕ ਦਿਨ ਉਸਨੂੰ ਭਗਵਾਨ ਬਾਹਰ ਲੈ ਗਏ। ਤਲਾਅ ਤੇ ਇਸ਼ਨਾਨ ਕਰਨ ਲੱਗਿਆ ਅਰਜਨ ਨੇ ਚੁੱਭੀ ਮਾਰੀ, ਬਾਹਰ ਆਕੇ ਵੇਖਿਆ ਭਗਵਾਨ ਨਹੀਂ ਹਨ। ਉਹ ਲੱਭਣ ਵਾਸਤੇ ਜਾਂਦਾ ਹੈ। ਲੱਭਦਾ ਲੱਭਦਾ ਇਕ ਐਸੀ ਜਗ੍ਹਾ ਚਲਾ ਗਿਆ ਹੈ ਜਿਥੇ ਇਹ ਕਥਾ ਹੋ ਰਹੀ ਹੈ ਕਿ ਦੁਆਪਰ ਦੇ ਵਿਚ ਭਗਵਾਨ ਕ੍ਰਿਸ਼ਨ ਹੋਏ ਹਨ। ਉਨ੍ਹਾਂ ਦੇ ਨਾਲ ਐਸ ਤਰ੍ਹਾਂ ਅਰਜਨ ਹੋਇਆ।

ਉਹ ਜਾ ਕੇ ਆਹਦਾ ਹੈ ਮੈਂ ਹੀ ਹਾਂ ਅਰਜਨ ਜਿਸਦੀ ਤੁਸੀਂ ਕਥਾ ਕਰਦੇ ਹੋ। ਉਹਨਾਂ ਨੇ ਉਸਦੀ ਇਸ ਗਲ ਤੇ ਗੁੱਸਾ ਕੀਤਾ ਤੇ ਸਾਧ ਸੰਗਤ ਜੀ ਉਨ੍ਹਾਂ ਨੇ ਉਹਨੂੰ ਫੜ ਕੇ ਚੰਗੀ ਤਰ੍ਹਾਂ ਕੁੱਟਿਆ ਤੇ ਆਖਿਆ ਤੂੰ ਝੂਠ ਬੋਲਦਾ ਹੈਂ। ਅੱਜ ਕੱਲ ਕਲਿਜੁਗ ਦਾ ਸਮਾਂ ਹੈ। ਭਗਵਾਨ ਨੇ ਆਪਣੀ ਮਾਇਆ ਨਾਲ ਕਲਿਜੁਗ ਦਾ ਸਮਾਂ ਬਣਾ ਕੇ ਉਸਨੂੰ ਭੇਜਿਆ ਸੀ ਉਥੇ। ਉਹਨਾਂ ਆਖਿਆ ਤੂੰ ਕਿੱਧਰ ਦਾ ਆ ਗਿਆ ਹੈ ਅਰਜਨ ਬਣਕੇ ਵੇਖੋ?

ਅਰਜਨ ਉਸ ਨਗਰੀ ਵਿਚ ਤੀਰ ਅੰਦਾਜ਼ੀ ਸਿਖਾਉਣ ਲੱਗ ਪਿਆ। ਇਸ ਤਰ੍ਹਾਂ ਕਰਦਿਆਂ ਕਰਦਿਆਂ ਬਹੁਤ ਸਾਲ ਬੀਤੇ ਉਸਦਾ ਵਿਆਹ ਹੋ ਗਿਆ। ਉਸਦਾ ਆਪਣੀ ਔਰਤ

ਨਾਲ ਪਿਆਰ ਹੋ ਗਿਆ। ਬੱਚੇ ਹੋ ਗਏ। ਫਿਰ ਉਹ ਔਰਤ ਮਰ ਗਈ। ਜਦੋਂ ਉਹਨੂੰ ਸਾੜਨ ਜਾਂਦੇ ਨੇ। ਹਨੇਰੀ ਚਲੀ, ਉਹ ਗਵਾਚ ਗਿਆ। ਅਰਜਨ ਫਿਰਦਾ ਫਿਰਦਾ ਤਾਲਾਬ ਤੇ ਫੇਰ ਚਲਾ ਗਿਆ। ਜਿਥੇ ਭਗਵਾਨ ਕ੍ਰਿਸ਼ਨ ਦੇ ਕੋਲੋਂ ਉਹ ਖੰਝਿਆ ਸੀ। ਭਗਵਾਨ ਕ੍ਰਿਸ਼ਨ ਦੇ ਦਰਸ਼ਨ ਹੋਏ।

ਭਗਵਾਨ ਕ੍ਰਿਸ਼ਨ ਜੀ ਆਂਹਦੇ ਹਨ "ਅਰਜਨ ਕਿਥੇ ਚਲਾ ਗਿਆ ਸੈ, ਤੂੰ ?"

ਉਹ ਸਭ ਕੁਝ ਦਸਦਾ ਹੈ ਤੇ ਉਹ ਆਂਹਦਾ- "ਮੇਰੇ ਜਿਹੜੇ ਨਿਆਣੇ ਤੇ ਜਨਾਨੀ ਹੈ, ਉਹ ਮੈਨੂੰ ਲਿਆ ਦਿਉ।"

ਉਹ ਆਂਹਦੇ ਨੇ- "ਤੂੰ ਮੇਰੇ ਨਾਲ ਗੱਲ ਕਰ। ਤੂੰ ਆਖਦਾ ਸੀ ਮੈਂ ਭੁਲਦਾ ਨਹੀਂ।" ਉਹ ਬਾਂਹ ਫੜਦੇ ਨੇ ਤੇ ਉਹ ਬਾਂਹ ਫੁਡਾ ਜਾਂਦਾ ਹੈ। ਉਹ ਆਂਹਦਾ ਹੈ ਮੇਰੀ ਜਨਾਨੀ ਤੇ ਬੱਚੇ ਜਿਹੜੇ ਨੇ ਉਹ ਮੈਨੂੰ ਮਿਲਣੇ ਚਾਹੀਦੇ ਨੇ। ਭਗਵਾਨ ਨੇ ਵਾਰ ਵਾਰ ਸਮਝਾਇਆ ਪਰ ਉਸਨੇ ਗੱਲ ਨਾ ਮੰਨੀ। ਇਸ ਤਰ੍ਹਾਂ ਕਰਦਿਆਂ ਕਰਦਿਆਂ ਭਗਵਾਨ ਕ੍ਰਿਸ਼ਨ ਨੇ ਉਹਦੇ ਮੂੰਹ ਤੇ ਇਕ ਚਪੇੜ ਮਾਰੀ। ਸਾਰੀ ਮਾਇਆ ਭੁੱਲ ਗਈ, ਉਹ ਸਮਝ ਗਿਆ। ਉਹ ਭਗਵਾਨ ਦੇ ਚਰਨਾਂ ਤੇ ਢਹਿ ਕੇ ਆਖਣ ਲੱਗਾ- "ਤੇਰੀ ਮਾਇਆ ਪ੍ਰਬਲ ਹੈ। ਮੈਂ ਏਸ ਗਲ ਤੋਂ ਭੁਲ ਗਿਆ ਸਾਂ। ਇਹ ਚੁਪੇੜ ਦੁਆਪਰ ਯੁਗ ਦੇ ਵਿਚ ਵੱਜੀ ਜਿਸਨੇ ਉਸਦੀ ਮਾਇਆ ਭੁਲਾ ਦਿੱਤੀ।

ਏਸੇ ਤਰ੍ਹਾਂ ਹੀ ਇਕ ਸਰਦਾਰ ਕੋਹਰ ਸਿੰਘ ਸੀ, ਰਾਖ ਪਿੰਡ, ਜਿਹੜੇ ਪਟਿਆਲੇ ਵਾਲੇ, ਰਾਜੇ ਦੇ ਰਿਸ਼ਤੇਦਾਰ ਸਨ, ਉਨ੍ਹਾਂ ਦੇ ਘਰ ਸੱਚੇ ਪਾਤਸ਼ਾਹ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨੇ ਚਰਨ ਪਾਏ। ਉਹ ਸਿਖ ਗੁਰੂ ਹਰੀ ਸਿੰਘ ਸੱਚੇ ਪਾਤਸ਼ਾਹ ਦੇ ਵੇਲੇ ਸੱਜੇ ਸਨ। ਉਨ੍ਹਾਂ ਨੇ ਆਪਣੇ ਭਰਾਵਾਂ ਨਾਲ ਰਲਕੇ ਦਰਿਆ ਦੇ ਕੰਢੇ ਦੇ ਉਤੇ ਇਕ ਸੂਰ ਮਾਰਿਆ। ਸਤਿਗੁਰੂ ਪ੍ਰਤਾਪ ਸਿੰਘ ਸੱਚੇ ਪਾਤਸ਼ਾਹ ਉੱਥੇ ਗਏ ਤਾਂ ਉਨ੍ਹਾਂ ਨੂੰ ਵਿਖਾਇਆ ਕਿ ਵੇਖੋ ਜੀ ਕਿੱਡਾ ਵੱਡਾ ਸੂਰ ਅਸਾਂ ਮਾਰਿਆ ਹੈ। ਸੱਚੇ ਪਾਤਸ਼ਾਹ ਨੇ ਉਨ੍ਹਾਂ ਨੂੰ ਕੁਝ ਨਹੀਂ ਆਖਿਆ। ਆ ਗਏ। ਕਛ ਸਮਾਂ ਪਾ ਕੇ ਕੋਹਰ ਸਿੰਘ ਤੇ ਉਹਨਾਂ ਦੇ ਚਾਚੇ ਜਾਂ ਤਾਏ ਦਾ ਪੁੱਤਰ ਭਰਾ ਕਸ਼ਮੀਰਾ ਸਿੰਘ ਸ੍ਰੀ ਭੈਣੀ ਸਾਹਿਬ ਗੁਰਦੁਆਰੇ, ਦਰਜੀ ਕੋਲੋਂ ਕਪੜੇ ਸਵਾਉਣ ਵਾਸਤੇ ਆਇਆ। ਕਪੜੇ ਸਵਾਉਣ ਲੱਗਿਆ ਉਹ ਕਹਿੰਦਾ ਹੈ ਸ਼ਰਾਬ ਅਸੀਂ ਜਾਂਦੇ ਹੋਏ ਵੀ ਪੀਂਦੇ ਗਏ। ਬੋਤਲ ਰਾਹ ਵਿਚ ਨੱਪ ਗਏ ਸਾਂ, ਕਿ ਆਉਂਦਿਆਂ ਫੇਰ ਪੀਂਦੇ ਆਵਾਂਗੇ। ਸਤਿਗੁਰੂ ਪ੍ਰਤਾਪ ਸਿੰਘ ਸੱਚੇ ਪਾਤਸ਼ਾਹ ਦਾ ਸਾਨੂੰ ਦਰਸ਼ਨ ਹੋਇਆ। ਕਾਲੇ ਘੋੜੇ ਤੇ ਚੜ੍ਹੇ ਹੋਏ ਨੇ ਤੇ ਅਗਲੇ ਪਾਸੇ ਪੰਜ ਸਿੰਘ ਨੇ ਉਨ੍ਹਾਂ ਦੇ, ਜਿਨ੍ਹਾਂ ਦੇ ਹੱਥਾਂ ਵਿਚ ਸਲੇਤਰ ਫੜੇ ਨੇ। ਸਾਨੂੰ ਬੜਾ ਹੀ ਡਰ ਆਇਆ ਅਸੀਂ ਉਥੋਂ ਦਬਾ ਦਬਾ ਝੁਰੇ। ਉਨ੍ਹਾਂ ਦੇ ਨਾਲ ਭਾਨਾਂ ਚੁਮਾਰ ਸੀ। ਭਾਨਾਂ ਚੁਮਾਰ ਤੇ ਕਸ਼ਮੀਰਾ ਸਿੰਘ ਆਪਣੇ ਆਪਣੇ ਘਰਾਂ ਨੂੰ ਚਲੇ ਗਏ। ਸ. ਕੋਹਰ ਸਿੰਘ ਹੁਰੀਂ ਆਪਣੇ ਬਾਗ ਨੂੰ ਜਿਸ ਵੇਲੇ ਜਾਂਦੇ ਨੇ, ਉਨ੍ਹਾਂ ਦੇ ਮਗਰ ਉਹੇ ਹੀ ਘੋੜੇ ਦੀ ਟਾਪ ਤੇ ਪੰਜ ਸਿੰਘ ਸਲੇਤਰਾਂ ਵਾਲੇ, ਆ ਗਏ। ਆਖਣ ਲਗੇ- ਫੜ ਲਓ ਇਹਨੂੰ। ਜਿਸ ਵੇਲੇ ਇਹ ਗੱਲ ਆਖੀ, ਉਹ ਦੌੜੇ। ਅੱਗੇ ਅੱਗੇ ਜਾ ਕੇ ਜਿਥੇ ਸ਼ਰਾਬ ਦੇ ਮੱਟ ਪਏ ਹੋਏ ਸਨ, ਉਸਨੇ ਮੱਟ ਭੰਨੇ ਤੋੜੇ। ਫੇਰ ਅੱਗੇ ਦੌੜੇ ਨੇ। ਦੌੜਦਿਆਂ ਦੌੜਦਿਆਂ ਉਨ੍ਹਾਂ ਦੇ ਕਪੜੇ ਪਾਟ ਗਏ ਨੇ, ਪੈਰਾਂ ਵਿਚ ਕੰਡੇ ਵੱਜੇ ਨੇ। ਅੱਗੇ ਦਰਿਆ ਆਇਆ ਉਸ ਵਿਚ ਡਿੱਗੇ। ਪਿੰਡਾ ਭਿੱਜ ਗਿਆ ਹੈ।

ਇਸ ਤਰ੍ਹਾਂ ਹੀ ਦੌੜਦਿਆਂ ਹੋਇਆਂ ਜਿਸ ਵੇਲੇ ਉਹ ਉਸ ਜੰਗਲ ਤੇ ਦਰਿਆ ਦੇ ਵਿਚੋਂ ਬਾਹਰ ਨਿਕਲਨ ਲਗਦੇ ਨੇ ਅਗਲੇ ਪਾਸੇ ਫੇਰ ਉਹੋ ਹੀ ਸਿੰਘ ਖਲੋਤੇ ਹੁੰਦੇ ਨੇ। ਆਂਹਦੇ ਨੇ ਫੜ ਲਓ ਏਹਨੂੰ। ਕਰਦਿਆਂ ਕਰਦਿਆਂ ਜਿਥੇ ਸੂਰ ਮਾਰਿਆ ਸੀ, ਸਾਧ ਸੰਗਤ ਜੀ, ਉਸ ਜਗ੍ਹਾ ਉੱਤੇ ਉਹ ਚਲੇ ਗਏ। ਉਥੇ ਸਤਿਗੁਰੂ ਪ੍ਰਤਾਪ ਸਿੰਘ ਸਚੇ ਪਾਤਸ਼ਾਹ ਖੜੇ ਹਨ। ਉਹਨਾਂ ਨੇ ਆਖਿਆ—ਇਹ ਦਸ, ਓਦਣ ਤੂੰ ਸੂਰ ਵਿਖਾਇਆ ਸੀ। ਅੱਜ ਤੈਨੂੰ ਮਾਰ ਦਈਏ ਉਸ ਤਰ੍ਹਾਂ ਹੀ। ਜਿਸ ਤਰ੍ਹਾਂ ਤੂੰ ਸੂਰ ਮਾਰਿਆ ਸੀ। ਉਹ ਚਰਨਾਂ ਤੇ ਡਿੱਗ ਪਏ। ਜਿਸ ਵੇਲੇ ਨੀਵੇਂ ਹੋ ਕੇ ਮੱਥਾ ਟੇਕਿਆ, ਮੱਥਾ ਟੇਕ ਕੇ ਉਪਰ ਹੋਏ ਤੇ ਉਥੇ ਉਨ੍ਹਾਂ ਨੂੰ ਕੋਈ ਚੀਜ਼ ਨਹੀਂ ਦਿਸੀ। ਸਤਿਗੁਰੂ ਜੀ ਅਲੋਪ ਹੋ ਗਏ।

ਉਨ੍ਹਾਂ ਨੂੰ ਬੜੀ ਖਿੱਚ ਲੱਗੀ। ਸਰਹੰਦ ਨਹਿਰ ਦੇ ਉੱਤੇ ਉਹਨਾਂ ਦਾ ਡੇਰਾ ਸੀ। ਕਮਾਦ ਪੀੜਦੇ ਸਨ ਸਿੰਘ। ਉਨ੍ਹਾਂ ਨੇ ਮਹੰਤ ਪਾਲਾ ਸਿੰਘ ਨੂੰ ਪੁਛਿਆ—ਏਥੇ ਸਤਿਗੁਰੂ ਜੀ ਆਏ ਨੇ। ਉਨ੍ਹਾਂ ਆਖਿਆ ਨਹੀਂ। ਮਹੰਤ ਨੇ ਆਖਿਆ—“ਕੇਹਰ ਸਿੰਘਾ, ਸਰਦਾਰ ਸੈਂ, ਤੈਨੂੰ ਕੀ ਹੋ ਗਿਆ ਹੈ। ਤੇਰੇ ਕਪੜੇ ਪਾਟ ਗਏ ਨੇ। ਤੇਰੇ ਜ਼ਖਮ ਹੋਏ ਹੋਏ ਨੇ ਸਾਰੇ, ਕੰਡੇ ਵੱਜ ਵੱਜ ਕੇ।” ਉਸ ਆਖਿਆ, “ਮੈਨੂੰ ਇਹ ਦਸ ਸਤਿਗੁਰੂ ਜੀ ਕਿਥੇ ਨੇ। ਤੂੰ ਮੈਨੂੰ ਹੋਰ ਕੁਛ ਨਾ ਪੁੱਛ।” ਉਸ ਆਖਿਆ—“ਸਤਿਗੁਰੂ ਜੀ ਤੇ ਗੁਜਰਾਵਾਲੇ ਜ਼ਿਲੇ ਵਿਚ ਦੌਰੇ ਚ ਨੇ, ਤੂੰ ਏਥੇ ਪੁਛਦਾ ਫਿਰਦਾ ਹੈਂ ਸਤਿਗੁਰੂ ਕਿਥੇ ਨੇ।” ਉਸ ਆਖਿਆ—“ਮੇਰੇ ਸਾਮ੍ਹਣੇ ਹੁਣੇ ਆਏ ਨੇ।” ਐਸੇ ਤਰ੍ਹਾਂ ਕਰਦਿਆਂ ਕਰਦਿਆਂ ਉਹ ਵੈਰਾਗੀ ਹੋ ਗਏ। ਚਾਰ ਪੰਜ ਦਿਨ ਉਥੇ ਲੇਟੇ ਰਹੇ। ਨਾ ਰੋਟੀ, ਨਾ ਪਾਣੀ। ਘਰ ਦੇ ਜੀਅ ਆ ਕੇ ਉਨ੍ਹਾਂ ਨੂੰ ਲੈ ਗਏ। ਲੇਕਿਨ ਬਿਰਤੀ ਉਨ੍ਹਾਂ ਦੀ ਉਸੇ ਤਰ੍ਹਾਂ ਦੀ ਰਹੀ।

ਉਹ ਖੁਦ ਦਸਦੇ ਨੇ ਕਿ ਇਕ ਸਾਲ ਭਰ ਪੂਰਾ ਸਾਡੀ ਬਿਰਤੀ ਏਸੇ ਤਰ੍ਹਾਂ ਰਹੀ। ਐਉਂ ਦਿਸਦਾ ਸੀ ਕਿ ਸਤਿਗੁਰੂ ਜੀ ਏਥੇ ਨੇ। ਫਲਾਣੀ ਜਗ੍ਹਾ ਦਿਵਾਨ ਲੱਗਾ ਹੈ। ਸਾਰੀ ਦੁਨੀਆਂ ਐਉਂ ਹੋ ਗਈ। ਜਿਸ ਤਰ੍ਹਾਂ ਹੱਥ ਦੇ ਉੱਤੇ ਔਲਾ ਧਰਿਆ ਹੁੰਦਾ ਹੈ। ਜੋ ਕੁਛ ਚਾਹਵਾਂ ਵੇਖ ਸਕਦਾ ਸਾਂ। ਇਕ ਸਾਲ ਲੰਘਿਆ। ਸਾਲ ਤੋਂ ਬਾਦ ਜਿਸ ਵੇਲੇ ਇਹ ਬਿਰਤੀ ਹਟਣ ਲੱਗੀ, ਮੈਂ ਫੇਰ ਜਾ ਕੇ ਸਤਿਗੁਰੂ ਪ੍ਰਤਾਪ ਸਿੰਘ ਸਚੇ ਪਾਤਸ਼ਾਹ ਦੇ ਚਰਨਾਂ ਵਿਚ ਅਰਜ਼ ਕੀਤੀ, “ਸਚੇ ਪਾਤਸ਼ਾਹ ਹੁਣ ਓਹ ਸੁਆਦ ਨਹੀਂ ਰਿਹਾ। ਉਹ ਸੁਆਦ ਫੁੱਟਦਾ ਹੈ ਤੇ ਜੀਅ ਔਖਾ ਹੁੰਦਾ ਹੈ।”

ਸਤਿਗੁਰੂ ਪ੍ਰਤਾਪ ਸਿੰਘ ਸਚੇ ਪਾਤਸ਼ਾਹ ਨੇ ਛੋਟੀ ਜਹੀ ਚਪੇੜ ਉਨ੍ਹਾਂ ਦੇ ਮੂੰਹ ਤੇ ਮਾਰੀ। ਆਂਹਦੇ ਨੇ—ਜਿਵੇਂ ਬੈਟਰੀ ਚਾਰਜ ਹੋ ਜਾਂਦੀ ਹੈ, ਸਾਲ ਭਰ ਫੇਰ ਏਵੇਂ ਹੀ ਰਿਹਾ ਹੈ। ਸਾਲ ਤੋਂ ਬਾਦ ਫੇਰ ਜਾ ਕੇ ਅਰਜ਼ ਕੀਤੀ ਸੱਚੇ ਪਾਤਸ਼ਾਹ ਫੇਰ ਚਪੇੜ ਮਾਰੀ ਤੇ ਆਖਣ ਲੱਗੇ, “ਸਾਰਾ ਕੁਝ ਤੇਰੇ ਵਾਸਤੇ ਰੱਖਿਆ ਹੈ?” ਉਸ ਦਿਨ ਤੋਂ ਬਾਦ ਉਸਦੀ ਉਹ ਗੱਲ ਨਹੀਂ ਰਹੀ। ਜਿਵੇਂ ਭਗਵਾਨ ਕ੍ਰਿਸ਼ਨ ਦੇ ਅਰਜਨ ਦੇ ਮੂੰਹ ਉੱਤੇ ਚਪੇੜ ਮਾਰਨ ਨਾਲ ਨਹੀਂ ਸੀ ਰਹੀ। ਭਗਵਾਨ ਨੇ ਕਲਿਜੁਗ ਵਿਚ, ਦੁਆਪਰ ਵਾਲੀ ਗੱਲ ਉਸ ਤਰ੍ਹਾਂ ਹੀ ਕੀਤੀ।



ਸੰਤ ਨ ਛਾਡੈ ਸੰਤਈ

ਤੇਰਾ ਕੀਆ ਮੀਠਾ ਲਾਗੈ— ਇਹ ਲਿਖਿਆ ਹੀ ਨਹੀਂ ਸਤਿਗੁਰਾਂ ਅਮਲ ਵਿਚ ਲਿਆ ਕੇ ਦਸ ਦਿਤਾ ਹੈ। ਗੁਰੂ ਤੇਗ ਬਹਾਦਰ ਜੀ ਨੂੰ ਜਿਸ ਵੇਲੇ ਪੁਛਿਆ ਗਿਆ ਸੀ ਕਿ ਤੁਹਾਡਾ ਨਾਮ ਤੇਗ ਬਹਾਦਰ ਕਿਉਂ ਹੈ? ਉਨ੍ਹਾਂ ਆਖਿਆ—ਤੇਗ ਮੇਰੇ ਤੋਂ ਬਹਾਦਰ ਨਹੀਂ, ਮੈਂ ਤੇਗ ਤੋਂ ਬਹਾਦਰ ਹਾਂ। ਤੇਗ ਮੇਰਾ ਕੁਛ ਨਹੀਂ ਵਿਗਾੜ ਸਕਦੀ। ਫੇਰ ਸੱਯਦ ਨੂੰ, ਜਿਹੜਾ ਤਗੜਾ ਚੁਆਨ ਸੀ, ਤਲਵਾਰ ਦੇ ਕੇ ਉਸ ਤੇ ਕੱਚਾ ਧਾਗਾ ਲਪੇਟਿਆ ਗਿਆ। ਜਿਸ ਵੇਲੇ ਜੋਰ ਨਾਲ ਉਸਨੇ ਤਲਵਾਰ ਮਾਰੀ ਤੇ ਬਾਹ ਛਣ ਗਈ। ਉਸਨੇ ਵੇਖਿਆ ਧਾਗਾ ਉਸੇ ਤਰ੍ਹਾਂ ਹੀ ਰਿਹਾ ਹੈ। ਸੀਸ ਗਲ ਦੇ ਉਤੋਂ ਪਹਿਲਾਂ ਹੀ ਚਲਾ ਗਿਆ ਹੈ। ਭਲਾ ਕਿਉਂ, ਇਸ ਲਈ ਕਿ ਸਤਿਗੁਰੂ ਜੀ ਨੇ ਸਾਨੂੰ ਇਹ ਜਾਚ ਦੱਸੀ ਹੈ ਕਿ ਜਿਹੜਾ ਕੁਛ ਆਖਣਾ ਹੈ ਉਹਦੇ ਤੇ ਕਮਾਈ ਕਰਨ ਦਾ ਯਤਨ ਕਰੋ ਤਾਂ ਕਿ ਸੰਸਾਰ ਦੀ ਇਹ, ਥੋੜੇ ਜਿਹੇ ਦਿਨਾਂ ਦੀ ਯਾਤਰਾ ਅਸੀਂ ਸਫਲ ਕਰਕੇ ਸਤਿਗੁਰਾਂ ਦੇ ਚਰਨਾਂ ਵਿਚ ਬਿਰਾਜ ਸਕੀਏ।

ਕਿਹੜੇ-ਕਿਹੜੇ ਨਾਮਧਾਰੀ ਸਾਧੂ ਹੋਏ ਨੇ? ਮੇਰਾ ਨਾਮਧਾਰੀ ਸਿੱਖਾਂ ਨਾਲ ਬਹੁਤਾ ਵਾਹ ਰਹਿੰਦਾ ਹੈ। ਇਹ ਨਹੀਂ ਕਿ ਨਿਰੇ ਪੁਰੇ ਆ ਚਿੱਟੀਆਂ ਸਿੱਧੀਆਂ ਪੱਗਾਂ ਵਾਲੇ ਨੇ। ਜਿਹੜੇ ਵੀ ਏਸ ਰਾਹ ਤੇ ਚਲਦੇ ਨੇ, ਨਿਰਮਲੇ ਨੇ, ਦੂਸਰੇ ਸਾਧੂ ਨੇ। ਉਨ੍ਹਾਂ ਨਾਲ ਵੀ ਬਚਨ ਬਿਲਾਸ ਕਰਨ ਦਾ ਬੜਾ ਮੋਕਾ ਮਿਲਦਾ ਹੈ। ਉਨ੍ਹਾਂ 'ਚੋਂ ਵੀ ਬੜੀਆਂ ਚੰਗੀਆਂ ਗੱਲਾਂ ਪ੍ਰਾਪਤ ਹੁੰਦੀਆਂ ਨੇ। ਪਰ ਇਨ੍ਹਾਂ ਨਾਲ ਥੋੜ੍ਹਾ ਜਿਹਾ ਜ਼ਿਆਦਾ ਵਾਹ ਹੁੰਦਾ ਹੈ। ਪਿਛਲੇ ਦਿਨੀਂ ਇਕ ਸਿੰਘ ਚੜ੍ਹਾਈ ਕੀਤਾ ਹੈ ਅਮਰ ਸਿੰਘ। ਪਿਛੋਂ ਜ਼ਿਲ੍ਹਾ ਲੁਧਿਆਣਾ ਭਗਵਾਨ ਪੁਰਾ ਪਿੰਡ ਹੈ। ਉਨ੍ਹਾਂ ਦਾ ਲੋਹੇ ਦਾ ਕਾਰਖਾਨਾ ਸੀ। ਪਾਕਿਸਤਾਨ ਬਨਣ ਤੋਂ ਬਾਅਦ ਲੁਧਿਆਣੇ, ਜਲੰਧਰ ਏਨਾਂ ਥਾਵਾਂ ਵਿਚ ਚੰਗੀ ਤਰ੍ਹਾਂ ਸੈਟਲ ਹੋਏ। ਕਈ ਉਨ੍ਹਾਂ ਦੀਆਂ ਫੈਕਟਰੀਆਂ ਹਨ।

ਦੁਨੀਆਂ ਦੇ ਵਿਹਾਰ ਵਿਚ ਉਹ ਚੰਗੇ ਲੱਗੇ ਹੋਏ ਸੀ। ਕਈਆਂ ਦਾ ਵਿਚਾਰ ਹੁੰਦਾ ਹੈ ਜਿਨ੍ਹਾਂ ਨੇ ਭਜਨ ਕਰਨਾ ਹੈ ਉਨ੍ਹਾਂ ਨੂੰ ਹੋਰ ਕੋਈ ਕੰਮ ਨਹੀਂ ਹੁੰਦਾ। ਉਹ ਤੇ ਬੱਸ ਤੜਕੇ ਉਠਕੇ ਭਜਨ ਕਰ ਲਿਆ ਤੇ ਮੁੜਕੇ ਉਨ੍ਹਾਂ ਨੂੰ ਕੋਈ ਕੰਮ ਨਹੀਂ। ਪਰ ਉਹ, ਜਿਹੜੇ ਕੰਮ ਕਰਨ ਵਾਲੇ, ਉਹਨਾਂ ਬਾਰੇ ਸਤਿਗੁਰਾਂ ਨੇ ਇਹ ਕੁਛ ਦੱਸਿਆ ਹੈ ਕਿ

ਹਾਥ ਪਾਉ ਕਰਿ ਕਾਮੁ ਸਭੁ ਚੀਤੁ ਨਿਰੰਜਨ ਨਾਲਿ॥

ਅਮਰ ਸਿੰਘ ਹੁਰੀਂ ਇੱਕ ਇੱਕ ਵੱਜੇ ਤਕ ਆਪ ਖਲੋ ਕੇ ਕੰਮ ਕਰਦੇ ਸਨ। ਪਰ ਜੇ ਇਕ ਵੱਜ ਗਿਆ ਹੈ, ਫੇਰ ਇਹ ਨਹੀਂ ਕਿ ਹੁਣ ਜਾ ਕੇ ਸੌ ਜਾਣਾ ਹੈ। ਜੇ ਏਧਰਲੇ ਪਾਸੇ ਦਾ ਫਿਕਰ ਹੈ ਤੇ ਅਗਲੇ ਪਾਸੇ ਦਾ ਵੀ ਹੈ, ਜਿਥੇ ਜਾਣਾ ਹੈ—

ਪੁਛਹੁ ਜਾਇ ਸਿਆਣਿਆ ਆਗੈ ਮਿਲਣੁ ਕਿਨਾਰ॥

ਅਰ ਉਨ੍ਹਾਂ ਨੇ ਘਰਦਿਆਂ ਨੂੰ ਆਖ ਰੱਖਿਆ ਸੀ ਕਿ ਜਿਹੜਾ ਮੇਰਾ ਸਵੇਰ ਦਾ ਵੇਲਾ ਹੈ, ਮੈਂ ਕਿਸੇ ਵਿਆਹ ਸ਼ਾਦੀ ਜਾਂ ਮਰਣੇ ਤੇ ਨਹੀਂ ਜਾਣਾ। ਸ਼ਾਮ ਦੇ ਵੇਲੇ ਮੈਨੂੰ ਜਿਥੇ ਮਰਜ਼ੀ ਲੈ ਜਾਇਓ। ਉਸ ਤੋਂ ਬਾਦ ਉਨ੍ਹਾਂ ਦਾ ਭੋਗ ਪਿਆ। ਉਨ੍ਹਾਂ ਦੇ ਵੱਡੇ ਭਰਾ ਸੰਤੋਖ ਸਿੰਘ ਨੇ ਦਸਿਆ ਕਿ ਤੇਰਾ (੧੩) ਸਾਲ ਦੀ ਉਮਰ ਤੋਂ ਲਗਕੇ ਸਤਵੰਜਾ ਕੁ ਸਾਲ ਦੀ ਉਮਰ ਤੱਕ ਇਕ ਵਜੇ ਉਠਕੇ, ਦੋ ਵਜੇ ਇਸ਼ਨਾਨ ਕਰਕੇ ਬੈਠ ਜਾਂਦੇ ਸਨ ਸਿਮਰਨ ਕਰਨ। ਬੜੇ ਹੀ ਸਾਧ ਸਨ, ਕੋਈ ਆਵੇ ਉਸਦੀ ਸੇਵਾ ਕਰਦੇ ਸਨ ਕਿਉਂਕਿ ਸਤਿਗੁਰੂ ਰਾਮ ਸਿੰਘ ਜੀ ਦਾ ਇਹ ਹੁਕਮ ਹੈ।

ਸਤਿਗੁਰੂ ਸਾਰਿਆਂ ਦਾ ਹੈ। ਗੁਰੂਆਂ ਦੇ ਵਾਸਤੇ ਸਿੱਖ ਤੇ ਪਾਤਸ਼ਾਹ ਉਡਾਏ ਗਏ। ਸਤਿਗੁਰੂ ਰਾਮ ਸਿੰਘ ਸੱਚੇ ਪਾਤਸ਼ਾਹ ਪ੍ਰਦੇਸ਼ ਗਏ। ਸਤਿਗੁਰੂ ਨੇ ਸਦਾ ਵਰਤ ਚਾਲੂ ਕੀਤਾ ਜਿਹੜਾ ਦਿਨ ਰਾਤ ਸ੍ਰੀ ਭੈਣੀ ਸਾਹਿਬ ਚੱਲਦਾ ਹੈ। ਸਤਿਗੁਰੂ ਨੇ ਇਹ ਹੁਕਮ ਕੀਤਾ ਕਿ ਤੁਹਾਡੇ ਦਰਵਾਜ਼ੇ ਉੱਤੇ ਉਹ ਬੰਦਾ, ਜਿਹੜਾ ਹੁਣੇ ਹੀ ਗਾ ਮਾਰ ਕੇ ਆਇਆ ਹੋਵੇ ਤੇ ਉਹਦੇ ਪਾਸ ਗਾ ਦੇ ਲਹੂ ਨਾਲ ਭਿੱਜੀ ਫੁਰੀ ਹੋਵੇ, ਪਰ ਜੇ ਭੁੱਖਾ ਹੈ, ਰੋਟੀ ਦੇ ਦਿਉ ਉਹਨੂੰ। ਇਹ ਕਿਹਦੀ ਗਲ ਹੈ- ਇਹ ਉਹਦੀ ਗਲ ਹੈ ਜਿਨ੍ਹੇ ਸਾਰੀ ਸ੍ਰਿਸ਼ਟੀ ਬਣਾਈ ਹੈ। ਉਹ ਪਾਪ ਕਰਨ ਵਾਲੇ ਨੂੰ ਵੀ ਰੋਟੀ ਦੇਂਦਾ ਹੈ। ਉਹ ਜਿਹੜੇ ਉਹਨੂੰ ਮੰਨਦੇ ਨੇ ਉਨ੍ਹਾਂ ਨੂੰ ਵੀ ਦੇਂਦਾ ਹੈ। ਜਿਹੜੇ ਭਗਵਾਨ ਨੂੰ ਮੰਨਦੇ ਹੀ ਨਹੀਂ ਉਨ੍ਹਾਂ ਨੂੰ ਵੀ ਦੇਂਦਾ ਹੈ।

ਤੁਸੀਂ ਦੋ ਰੋਟੀਆਂ ਪਕਾਉਂਦੇ ਹੋ ਤੁਸੀਂ ਚੌਥਾ ਹਿੱਸਾ ਰੋਟੀ ਦਾ ਦਾਨ ਕਰ ਦਿਉ ਜਾਂ ਜਿੰਨਾ ਤੁਸੀਂ ਕਰ ਸਕਦੇ ਹੋ। ਲੱਖ ਰੁਪਏ ਵਾਲਾ ਹਜ਼ਾਰ ਤੇ ਸੌ ਰੁਪਏ ਵਾਲਾ ਜੇ ਇੱਕ ਰੁਪਈਆ ਦਾਨ ਕਰਦਾ ਹੈ ਉਹਦਾ ਬਰਾਬਰ ਹੀ ਆ ਜਾਣਾ ਹੈ। ਅੰਗਰੇਜ਼ ਨੇ ਪਾਟਕ ਪਾਈ ਸਾਡੇ ਵਿਚ ਆਕੇ ਕਿ ਸਿੱਖ ਤੇ ਹਿੰਦੂ ਇਕਠੇ ਨਹੀਂ ਹਨ। ਆਪਣੇ ਇਤਿਹਾਸ ਪੜ੍ਹੋ। ਇਕ ਬੜੇ ਚੰਗੇ ਸਿੱਖ ਲੀਡਰ ਤੋਂ ਇਹ ਲਿਖਵਾਇਆ ਗਿਆ ਹੈ ਕਿ -ਹਮ ਹਿੰਦੂ ਨਹੀਂ ਹੈਂ -ਸਾਡੀ ਤੇ ਪਨੀਰੀ ਹਿੰਦੂ ਨੇ। ਪਨੀਰੀ ਚੋਂ, ਨਰਸਰੀ ਚੋਂ, ਪੁੱਟ ਪੁੱਟ ਕੇ ਬੂਟੇ ਸਿੱਖਾਂ ਵਿਚ ਲਗਾਏ ਗਏ ਨੇ। ਤੁਸੀਂ ਹੁਣ ਵੇਖ ਲਉ, ਕਿਸੇ ਦਾ ਸਾਲਾ ਹਿੰਦੂ ਹੈ, ਕਿਸੇ ਦਾ ਭਣਵਈਆ ਸਿੱਖ ਹੈ। ਇਸ ਤਰ੍ਹਾਂ ਦਾ ਕਿੰਨਾ ਕੁਛ ਚਲਦਾ ਹੈ ਸਾਡੇ ਵਿਚ। ਕਈ ਕਈ ਐਸੇ ਪਰਵਾਰ ਨੇ, ਜਿਨ੍ਹਾਂ ਨੇ ਆਪਣੇ ਪੁੱਤਰਾਂ ਚੋਂ ਇਕ ਨੂੰ ਹਿੰਦੂ ਤੇ ਇਕ ਨੂੰ ਸਿੱਖ ਬਣਾ ਦਿੱਤਾ ਹੈ। ਕਿਸੇ ਸਿੱਖ ਨੂੰ ਮੇਨੇ ਦੀ ਕੁੜੀ ਵਿਆਹੀ ਹੈ। ਲੇਕਿਨ ਅੰਗਰੇਜ਼ ਨੇ ਆਪਣੀ ਪਾੜੇ ਤੇ ਰਾਜ ਕਰੇ ਵਾਲੀ ਪਾਲਿਸੀ ਵਰਤਨ ਵਾਸਤੇ ਸਾਡੇ ਬੰਦਿਆਂ ਤੋਂ ਚੰਗਿਆ ਚੰਗਿਆਂ ਤੋਂ ਬਹੁਤ ਕੁਛ ਗਲਤ ਲਿਖਵਾ ਦਿੱਤਾ। ਕਿਸੇ ਸਿੱਖ ਨੇ ਆਖਿਆ-ਕਨਿੰਘਮ ਦੀ ਹਿਸਟਰੀ ਜੇਹੜੀ ਹੈ, ਬੜੀ ਵਧੀਆ ਹੈ। ਪਰ ਉਹਨੂੰ ਇਹ ਨਹੀਂ ਪਤਾ ਕਿ ਕਨਿੰਘਮ ਨੇ, ਕਿਸ ਤਰ੍ਹਾਂ ਦੇ ਸ਼ਬਦ, ਐਹੋ ਜਹੀ ਗਲ ਲਿਖ ਦਿੱਤੀ ਕਿ ਗੁਰੂ ਗੋਬਿੰਦ ਸਿੰਘ ਸਚੇ ਪਾਤਸ਼ਾਹ ਜਿਸ ਵੇਲੇ ਗਏ ਨੇ ਦੱਖਣ ਵਿਚ, ਉਥੇ ਬਹਾਦਰ ਸ਼ਾਹ ਦੀ ਫ਼ੌਜ ਵਿਚ ਜਾ ਕੇ ਨੌਕਰ ਹੋ ਗਏ ਸਨ। ਬੇੜਾ ਜਿਹਾ ਇਤਿਹਾਸ ਨੂੰ ਵਾਚੀਏ ਪਿਆਰ ਨਾਲ- 'ਖੋਜੀ ਉਪਜੈ' ਤੇ ਉਹੋ ਹੀ ਲੱਭੀ ਲਭਾਈ ਗਲ- 'ਬਾਦੀ ਬਿਨਸੈ' ਵਾਲੀ ਗਲ ਬਣ ਜਾਂਦੀ ਹੈ। ਝਗੜੇ 'ਚ ਬਿਨਸ ਜਾਂਦੀ ਹੈ ਗਲ ਗਵਾਚ ਜਾਂਦੀ ਹੈ ਤੇ ਖੋਜ ਨਾਲ ਬਹੁਤ ਸਾਰੀਆਂ ਗੱਲਾਂ ਲਭਦੀਆਂ

ਨੇ। ਸੇ ਸੇ ਤੁਹਾਡੇ ਕੋਲ ਇਹ ਅਰਜ਼ ਕਰਨ ਲੱਗਾ ਸਾਂ ਕਿ ਕਲਿਜੁਗ ਦੇ ਵਿਚ, ਕਲਿਜੁਗ ਨੂੰ ਅਕਾਲ ਪਰਖ ਨੇ ਰਾਜ ਦਿੱਤਾ ਹੈ। ਕਲਿਜੁਗੀ ਬੰਦਿਆਂ ਨੇ ਸਾਡੇ ਆਖੇ ਨਹੀਂ ਲਗਣਾ।

ਫਰੀਦਾ ਭੁਕੋਦਿਆਂ ਚਾਂਗੋਦਿਆਂ, ਮੋਤੀ ਦੇਦਿਆਂ ਨਿੱਤ॥

ਜੋ ਸੈਤਾਨਿ ਵੰਞਾਇਆ ਸੇ ਕਿਤ ਫੇਰੇਹਿ ਚਿਤ॥

ਜਿਸ ਦੇ ਮਨ ਤੇ ਸੈਤਾਨ ਨੇ ਸਵਾਰੀ ਕੀਤੀ ਹੈ ਉਸਨੇ ਨਹੀਂ ਮੰਨਣਾ। ਉਹ ਆਪਣਾ ਕੰਮ ਕਰਦਾ ਹੈ ਅਸਾਂ ਆਪਣੀ ਗਲ ਕਰਨੀ ਹੈ। ਜਿਵੇਂ ਇਕ ਸਾਧੂ ਨੇ ਨਦੀ ਦੇ ਕੰਢੇ ਤੇ ਬੈਠਿਆ ਵੇਖਿਆ ਕਿ ਨੂਆਂ ਰੁੜ੍ਹਦਾ ਜਾਂਦਾ ਹੈ। ਉਸ ਨੇ ਫੜ ਕੇ ਨੂਏ ਨੂੰ ਬਾਹਰ ਕੱਢਿਆ ਤੇ ਉਹਨੇ ਉਹਦੀ ਉਂਗਲੀ ਤੇ ਡੰਗ ਮਾਰ ਦਿੱਤਾ। ਉਹ ਫੇਰ ਪਾਣੀ ਵਿਚ ਡਿੱਗ ਪਿਆ। ਸਾਧੂ ਨੇ ਫੇਰ ਕੱਢ ਦਿਤਾ। ਕੋਈ ਸਿਆਣਾ ਕੋਲੋਂ ਪੁਛਦਾ ਹੈ- ਸੰਤ ਜੀ ਤੁਹਾਨੂੰ ਇਹ ਡੰਗ ਮਾਰਦਾ ਹੈ ਤੁਸੀਂ ਫੇਰ ਪਾਣੀ ਤੋਂ ਕੱਢਦੇ ਹੋ। ਉਹ ਆਦ੍ਰੇ ਨੇ, ਉਹ ਆਪਣਾ ਕੰਮ ਨਹੀਂ ਛੱਡਦਾ ਤੇ-

ਕਬੀਰ ਸੰਤੁ ਨ ਛਾਡੈ ਸੰਤਦੀ ਜਉ ਕੋਟਿਕ ਮਿਲਹਿ ਅਸੰਤ॥

ਮਲਿਆਗਰੁ ਭੁਯੰਗਮ ਬੇਇਓ ਤ ਸੀਤਲਤਾ ਨ ਤਜੰਤ॥



ਬੱਚਿਆਂ ਨੂੰ ਨਾਮਧਾਰੀ ਹੋਣ ਦਾ ਪਤਾ ਲੱਗੇ

ਪ੍ਰਮ ਸਤਿਕਾਰ ਯੋਗ ਸਾਧ ਸੰਗਤ ਮਨ ਬ੍ਰਿਤੀ ਇਕਾਗਰ ਕਰਨ ਲਈ ਰਸਨਾ ਪਵਿਤ੍ਰ ਕਰਨ ਲਈ ਸਭ ਗੱਜ ਕੇ ਆਖੇ ਧੰਨ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ॥

ਆਪਨੇ ਹਰਿ ਜੱਸ ਸ੍ਰਵਣ ਕੀਤਾ ਹੈ, ਸਤਿਗੁਰੂ ਸੱਚੇ ਪਾਤਸ਼ਾਹ ਦਾ ਉਪਦੇਸ਼ ਸੁਣਿਆ ਹੈ। ਰਾਗੀ ਸਿੰਘਾ ਕੋਲੋਂ ਸ਼ਬਦ ਸੁਣਿਆ ਹੈ ਬਾਣੀ ਦੁਆਰਾ ਸਾਨੂੰ ਸਤਿਗੁਰਾਂ ਨੇ, ਸਤਿਗੁਰੂ ਨੂੰ ਮਿਲਣਾ, ਨਾਮ ਦਾ ਸਿਮਰਨ ਕਰਨਾ, ਏਸ ਭਵਸਾਗਰ ਤੋਂ ਪਾਰ ਹੋਣ ਦਾ ਚਾਰਾ ਕਰਨਾ, ਸਾਰਾ ਕੁਝ ਦੱਸਿਆ ਹੈ।

ਇਹ ਲੜਾਈ ਹੈ ਇੱਕ, ਇੱਕ ਪਾਸੇ ਸੰਸਾਰੀ ਸੇਵਾਵਾਂ, ਸੰਸਾਰੀ ਦੁੱਖ, ਸੰਸਾਰੀ ਵਿਹਾਰ ਅਤੇ ਇੱਕ ਪਾਸੇ ਸਤਿਗੁਰੂ ਵਾਲਾ ਪਾਸਾ। ਬਾਣੀ ਵਿਚ ਸਤਿਗੁਰਾਂ ਨੇ ਪ੍ਰਮਾਣ ਦਿਤਾ ਹੈ—

ਭਗਤਾਂ ਤੈ ਸੰਸਾਰੀਆ ਜੋੜ ਕਦੇ ਨਾ ਆਇਆ॥

ਉਨ੍ਹਾਂ ਦਾ ਜੋੜ ਨਹੀਂ ਆ ਸਕਦਾ, ਇਕ ਨੇ ਚੜ੍ਹਦੇ ਨੂੰ ਜਾਣਾ ਹੈ ਇਕ ਨੇ ਛਿਪਦੇ ਨੂੰ ਜਾਣਾ ਹੈ, ਜੋੜ ਕਿਸ ਤਰ੍ਹਾਂ ਆਏਗਾ? ਉਹ ਨਹੀਂ ਆ ਸਕਦਾ। ਅਰ ਹੋਣਾ ਉਹ ਹੈ, ਜੋ ਸਤਿਗੁਰਾਂ ਨੇ ਬਾਣੀ 'ਚ ਲਿਖਿਆ ਹੈ—

ਕਾਲ ਬਿਆਲ ਕੇ ਪਰਿਓ ਡੋਲੈ ਮੁਖ ਪਸਾਰੈ ਮੀਤਿ॥

ਆਜ ਕਾਲ ਫੁਨਿ ਤੁਹਿ ਕ੍ਰਾਸ ਹੈ ਸਮਝ ਰਾਖਹੁ ਚੀਤਿ॥

ਪਤਾ ਨਹੀਂ ਕਿਸਦੀ ਕਿਸ ਦਿਨ ਵਾਰੀ ਆ ਜਾਣੀ ਹੈ। ਉਸਦਾ ਕੋਈ ਚਾਰਾ ਕੀਤਾ ਜਾਵੇ—

ਜਪੁ ਤਪੁ ਕਾ ਬੰਧੁ ਬੇੜਲਾ ਜਿਤੁ ਲੰਘਹਿ ਵਹੋਲਾ॥

ਸ੍ਰੀ ਭੈਣੀ ਸਾਹਿਬ ਕੁਛ ਸਾਲਾਂ ਤੋਂ ਜੱਪ ਪ੍ਰਯੋਗ ਸ਼ੁਰੂ ਹੈ। ਤੁਹਾਡੇ ਏਥੇ ਨੇੜੇ ਇਕ ਖੰਡ ਦੀ ਮਿੱਲ ਲੱਗੀ ਹੈ। ਭੱਜ-ਭੱਜ ਕੇ ਜਾਵੇ ਨੇ ਉਥੇ ਕਿ ਕਿਸੇ ਤਰ੍ਹਾਂ ਸਾਨੂੰ ਉਥੇ ਨੌਕਰੀ ਮਿਲ ਜਾਵੇ, ਜੇ ਨਹੀਂ ਮਿਲੀ ਨੌਕਰੀ ਤਾਂ ਉਹਦੇ ਤੇ ਗੁੱਸਾ ਕੋਈ ਨਹੀਂ ਫੇਰ ਸਿਫਾਰਸ਼ ਕਰਵਾ ਕੇ ਕੋਸ਼ਿਸ਼ ਕਰਕੇ ਜਾਵੇ ਹੋ। ਪੁਲਿਸ ਵਿਚ ਨੌਕਰੀਆਂ ਖੁੱਲ੍ਹਦੀਆਂ ਹਨ ਤਾਂ ਉਥੇ ਜਾ ਕੇ ਸਿਫਾਰਸ਼ ਕਰਦੇ ਨੇ ਕਿ ਮੇਰਾ ਮੁੰਡਾ ਉਥੇ ਸਿਪਾਹੀ ਭਰਤੀ ਹੋ ਜਾਵੇ। ਕਿੰਨਾ ਜ਼ੋਰ ਏਸ ਪਾਸੇ ਲਗਦਾ ਹੈ!

ਉਥੇ (ਸ੍ਰੀ ਭੈਣੀ ਸਾਹਿਬ) ਜੱਪ ਪ੍ਰਯੋਗ ਤੁਰਿਆ ਹੋਇਆ ਹੈ, ਉਹਦੇ 'ਚ ਜਾਣ ਵਾਸਤੇ ਕਦੇ ਕੋਈ ਚਾਰਾ ਨਹੀਂ, ਕਦੇ ਕੋਈ ਧਿਆਨ ਨਹੀਂ। ਇਹ ਜ਼ਰੂਰ ਗਲ ਹੈ ਕਿ ਜਿਹੜੇ ਜੱਪ-ਪ੍ਰਯੋਗ 'ਚ ਬੈਠੇ ਨੇ, ਉਨ੍ਹਾਂ ਦਾ ਚਾਰਾ ਇਹ ਹੋ ਸਕਦਾ ਹੈ ਕਿ ਹੁਣ ਅਸੀਂ ਕਦੋਂ ਏਥੋਂ ਛੁਟੀ ਲੈ ਕੇ ਜਾਈਏ। ਮੈਂ ਤੁਹਾਨੂੰ ਇਹ ਅਰਥ ਬੇਨਤੀ ਕਰਨੀ ਹੈ ਕਿ ਜਿਸ ਤਰ੍ਹਾਂ, ਜਿਸ ਕਾਲਜ

ਦੇ ਨਾਲ ਸਕੂਲ ਨਾ ਹੋਵੇ ਉਹ ਕਾਲਜ ਨਹੀਂ ਚਲਦਾ। ਉਨ੍ਹਾਂ ਮੰਡਿਆਂ ਕੱਲ ਨੂੰ ਪੜ੍ਹ ਕੇ ਵਕੀਲ ਬਣ ਜਾਣਾ ਜਾਂ ਹੋਰ ਅਫਸਰ ਬਣ ਜਾਣਾ ਹੈ, ਉਥੋਂ ਚਲੇ ਜਾਣਾ ਹੁੰਦਾ ਹੈ ਜਾਂ ਕਿਸੇ ਆਪਣਾ ਵਿਹਾਰ ਸ਼ੁਰੂ ਕਰ ਲੈਣਾ ਹੈ। ਸਕੂਲ ਦੇ ਬੱਚੇ ਜਿਨ੍ਹਾਂ ਚਿਰ ਨਾ ਆਉਣਗੇ ਕਾਲਜ ਕਿਥੋਂ ਚਲੇਗਾ। ਸੋ ਤੁਸੀਂ ਇਹ ਧਿਆਨ ਕਰੋ, ਜਿੰਨੇ ਬਜ਼ਰਗ ਹੋ ਤੁਸੀਂ। ਤੁਹਾਨੂੰ ਬੇੜ੍ਹਾ-ਬਾਲ੍ਹਾ ਪਤਾ ਹੈ ਨਾਮ ਸਿਮਰਨ ਦਾ, ਅਗੋਂ ਬੱਚਿਆਂ ਨੂੰ ਤੁਸੀਂ ਪੀ.ਐਚ.ਡੀ. ਕਰਾ ਦਿਉ। ਡੀ.ਲਿਟ ਕਰਾ ਦਿਉ। ਕਈ ਚੀਜ਼ ਕਰਾ ਦਿਉ, ਪਰ ਅਸਲ ਜਿਹੜਾ ਕੰਮ ਹੈ-

ਹਉ ਮੁਰਖ ਕਾਰੈ ਲਾਈਆ ਨਾਨਕ ਹਰਿ ਕੰਮੇ।।- ਉਹ ਨਹੀਂ ਕਰਾਇਆ ਤੇ ਇਹ ਤੁਹਾਡਾ ਕਿਸੇ ਅਰਥ ਨਹੀਂ ਆਉਣਾ। ਸੋ ਸ੍ਰੀ ਭੈਣੀ ਸਾਹਿਬ ਜੱਪ ਪ੍ਰਯੋਗ 'ਚ ਨੌਜਵਾਨ ਬੱਚਿਆਂ ਨੂੰ ਪ੍ਰੇਰਨਾ ਦੇ ਕੇ ਭੇਜਿਆ ਕਰੋ। ੧੦ ਦਿਨ ਜਾਣ, ੧੫ ਦਿਨ ਜਾਣ, ਵਾਰੀ ਨਾਲ ਜਾਣ, ਉਨ੍ਹਾਂ ਨੂੰ ਪਤਾ ਲੱਗੇ ਕਿ ਸਵੇਰੇ ਕਿਵੇਂ ਉਠਣਾ ਹੈ। ਜੰਗਲ ਪਾਣੀ ਕਿਵੇਂ ਜਾਣਾ ਹੈ। ਇਕ ਤੇ ਉਹ ਨੇ ਜਿਹੜੇ ਆਖਦੇ ਨੇ ਕਿ ਬੜੇ ਸਮਝਦਾਰ ਹਾਂ ਅਸੀਂ। ਅਸੀਂ ਸਾਰੀ ਦੁਨੀਆਂ ਘੋਖ ਲਈ ਹੈ। ਇਕ ਉਹ ਨੇ ਜਿਹੜੇ ਆਖਦੇ ਨੇ ਕਿ ਇਨ੍ਹਾਂ ਨੂੰ ਤੇ ਜੰਗਲ ਜਾਣ ਦੀ ਵੀ ਜਾਚ ਨਹੀਂ ਆਈ ਅਜੇ। ਸੋ ਤੁਸੀਂ ਉਥੇ ਬੱਚਿਆਂ ਨੂੰ ਭੇਜੋ। ਉਥੇ ਜੰਗਲ ਜਾ ਕੇ ਹੱਥ ਰੇਤੇ ਨਾਲ ਮਾਜਨਗੇ, ਸਵੇਰੇ ਸਣੇ ਕੇਸੀ ਇਸ਼ਨਾਨ ਕਰਨਗੇ, ਭਜਨ ਕਰਨਗੇ, ਕੁਝ ਨਾ ਕੁਝ ਉਨ੍ਹਾਂ ਨੂੰ ਪ੍ਰਾਪਤ ਹੋਏਗਾ, ਜਿਹੜੇ ਅਮਰੀਕਾ ਕੈਨੇਡਾ ਜਾਂਦੇ ਨੇ, ਉਥੋਂ ਧਨ ਕਮਾ ਕੇ ਫੇਰ ਆਪਣੇ ਦੇਸ਼ 'ਚ ਲਿਆ ਕੇ ਉਹਦੀ ਵਰਤੋਂ ਕਰਦੇ ਨੇ, ਤੁਸੀਂ ਉਥੇ ਜਾ ਕੇ ਧਨ ਕਮਾ ਕੇ (ਨਾਮ-ਧਨ) ਆਪਣੇ ਕੋਲ ਰੱਖੋ ਜਦੋਂ ਲੋੜ ਪਏ ਉਸਦੀ ਵਰਤੋਂ ਹੋ ਸਕੇ।

ਬੱਚਿਆਂ ਦੇ ਹਿੱਸੇ ਦਾ ਵੀ ਨਾਮ ਸਿਮਰਨ ਕਰੋ।

ਉਹ ਇਸ ਤਰ੍ਹਾਂ ਕਰੇ, ਜਿਸਦੇ ਘਰ ਵਿਚ ਬੱਚਾ ਜਦੋਂ ਜਨਮ ਲੈ ਲਵੇ, ਉਹਦਾ ਨਾਮ-ਸਿਮਰਨ ਕਰਨਾ ਸ਼ੁਰੂ ਕਰ ਦਿਉ। ਜਦੋਂ ਉਹ ਬੱਚਾ ਹੋਸ਼ ਸੰਭਾਲ ਜਾਵੇ ਉਹਨੂੰ ਮਾਤਾ-ਪਿਤਾ ਆਖਣ ਕਿ ਤੇਰਾ ਐਨਾ ਜੋੜ ਦਿੱਤਾ ਹੈ, ਅੱਜ ਤੋਂ ਤੂੰ ਆਪਣਾ ਸਾਭ, ਬੱਚਿਆਂ ਨੂੰ ਵੀ ਪਤਾ ਲੱਗੇ ਕਿ ਮੇਰੇ ਵਾਸਤੇ ਮਾਤਾ-ਪਿਤਾ ਨੇ ਕੁਛ ਕੀਤਾ ਹੈ। ਸੋ.....

ਹਰਿ ਕੀ ਟਹਿਲ ਕਮਾਂਵਣੀ ਜਪੀਐ ਹਰਿ ਕਾ ਨਾਮ।।

ਸੋ ਇਸ ਸੇਵਾ ਨੂੰ ਤਗੜੇ ਹੋ ਕੇ ਉੱਦਮ ਨਾਲ ਕਰੋ। ਆਪਣੇ ਬੱਚੇ ਸਤਿਗੁਰੂ ਪ੍ਰਤਾਪ ਸਿੰਘ ਅਕੈਡਮੀ ਵਿੱਚ ਪਾਉ ਜਾਂ ਸ਼ਹੀਦ ਬਿਸ਼ਨ ਸਿੰਘ ਮੇਸੇਰੀਅਲ ਸਕੂਲ-ਦਿੱਲੀ ਵਿੱਚ ਪਾ ਦਿਉ। ਬੱਚਿਆਂ ਨੂੰ ਇਸ਼ਨਾਨ-ਪਾਣੀ ਕਰਨ ਦਾ, ਆਪਣੇ ਨਾਮਧਾਰੀ ਸਿਖ ਹੋਣ ਦਾ, ਕੁਛ ਨਾ ਕੁਛ ਪਤਾ ਲੱਗੇ। ਜੇ ਤੁਹਾਡੇ ਬੱਚੇ ਨੂੰ ਤੁਹਾਡੇ ਮਾਤਾ-ਪਿਤਾ ਨੂੰ, ਕਿਸੇ ਨੂੰ ਪੁਛਿਆ ਜਾਵੇ ਕਿ ਤੂੰ ਨਾਮਧਾਰੀ ਸਿਖ ਕਿਉਂ ਹੈ? ਤੇ ਮੇਰਾ ਨਹੀਂ ਖਿਆਲ ਕਿ ਕੋਈ ਝੱਟ ਪੱਟ ਦੱਸ ਸਕੇ-ਕਿਉਂ ਨਾਮਧਾਰੀ ਸਿਖ ਹੈ।- ਉਥੇ ਜਾ ਕੇ ਤੁਹਾਨੂੰ ਪਤਾ ਲਗਦਾ ਹੈ। ਉਥੇ ਬੜੀਆਂ ਬੁਝਾਰਤਾਂ ਪਾਉਂਦੇ ਨੇ ਜਿਹਦੇ ਨਾਲ ਸਮਝ ਆਉਂਦੀ ਹੈ ਬੱਚਿਆਂ ਨੂੰ, ਕਿ ਅਸਾਂ ਕੀ ਜਾਅਬ ਦੇਣੇ ਨੇ, ਇਨ੍ਹਾਂ ਸੁਆਲਾਂ ਦੇ, ਤੁਸਾਂ ਅੱਜ ਸਤਿਗੁਰਾਂ ਦੇ ਉਪਦੇਸ਼ 'ਚ ਸੁਣਿਆ ਹੈ, ਕਿ ਕਿਸ ਤਰ੍ਹਾਂ ਦੇ ਸਾਡੇ ਪੁਰਾਣੇ ਸਾਧੂ ਸਨ? ਜਿਨ੍ਹਾਂ ਨੂੰ ਸਭ ਗਲ ਦਾ ਪਤਾ ਹੁੰਦਾ ਸੀ ਕਿ ਕਿਸ ਵੇਲੇ ਐਸ ਸੰਸਾਰ

ਤੋਂ ਅਸਾਂ ਚਲੇ ਜਾਣਾ ਹੈ। ਬਹੁਤ ਵਿਦਿਆ ਪ੍ਰਾਪਤ ਕੀਤੀ, ਸੱਚੇ ਪਾਤਸ਼ਾਹ ਦੇ ਉਪਦੇਸ਼ 'ਚ ਤੁਸਾਂ ਅੱਜ ਸੁਣਿਆ ਹੈ 'ਵਿਦਿਆ ਬਿਨ ਹੰਕਾਰ, ਮੈਂ ਬਲਿਹਾਰੀ ਤਾਹਿ ਜਨ'- 'ਲਖੇ ਚੁ ਵਿਦਿਆ ਸਾਰ, ਸੇ ਜਨ ਬ੍ਰਹਮ ਸਰੂਪ ਹੈ? -ਬ੍ਰਹਮ ਸਰੂਪ ਜੇ ਬਣਨਾ ਹੈ ਤੇ ਵਿਦਿਆ ਦਾ ਸਾਰ ਅੱਜ ਸਮਝਿਆ ਜਾਵੇ।' ਵਿਦਿਆ, ਅੱਜ ਕੱਲ 'ਵਿਚਾਰੀ' ਹੋ ਗਈ ਹੈ, ਪਰ ਜੇ 'ਵਿਦਿਆ ਵੀਚਾਰੀ'- ਵੀਚਾਰ ਕਰ ਲਿਆ ਜਾਏ ਤਾਂ ਉਹ 'ਪਰਉਪਕਾਰੀ' ਵਾਲੀ ਗਲ ਬਣਦੀ ਹੈ। ਸੋ ਕਦੇ ਵੀ ਕੋਈ ਆਦਮੀ ਬਹੁਤ ਵੱਟਾ ਨਾਲ, ਪੈਸਿਆਂ ਨਾਲ, ਬੰਦੂਕਾਂ ਨਾਲ ਜਿੱਤਕੇ ਤਗੜਾ ਨਹੀਂ ਹੋ ਸਕਦਾ, ਪਰਉਪਕਾਰ ਕਰਕੇ ਤਗੜਾ ਹੋ ਸਕਦਾ ਹੈ, ਸੋ ਇਹ ਪਰਉਪਕਾਰ ਕਰੇ ਆਪਣੇ ਬੱਚਿਆਂ ਤੇ ਸਵੇਰੇ ਉਠਾ ਕੇ ਉਨ੍ਹਾਂ ਨੂੰ ਸਣੇ ਕੇਸੀ ਇਸ਼ਨਾਨ ਕਰਾਕੇ ਭਜਨ ਕਰਾਇਆ ਕਰੇ, ਉਨ੍ਹਾਂ ਨੂੰ ਹੱਥ ਮਾਜਣ ਦੀ ਜਾਚ ਦੱਸੇ, ਉਨ੍ਹਾਂ ਨੂੰ ਦੱਸੇ ਕਿ ਪਵਿੱਤਰਤਾ ਰੇਤੇ ਨਾਲ ਹੀ ਆ ਸਕਦੀ ਹੈ, ਸਫਾਈ ਸਾਬਣ ਨਾਲ ਬੇਸ਼ਕ ਹੋ ਜਾਏ।

ਤੁਹਾਡੇ ਕਿੰਨੇ ਬੱਚੇ ਨੇ ਜਿਹੜੇ ਰੋਜ਼ ਜਪੁਜੀ ਸਾਹਿਬ ਦਾ ਪਾਠ ਕਰਦੇ ਨੇ, ਪੰਜ ਪੌੜੀਆਂ, ਇਕ ਪੌੜੀ ਹੀ ਜਪੁਜੀ ਸਾਹਿਬ ਦੀ ਪੜ੍ਹਦੇ ਨੇ ਘਰਾ ਵਿਚ, ਕੋਈ ਬੋੜ੍ਹਾ-ਬਾਲੂ ਹੀ ਉੱਦਮ ਕਰੇ, ਜਿੰਨਾ ਵੀ ਹੋ ਸਕਦਾ ਹੈ, ਇਹ ਕੋਸ਼ਿਸ਼ ਕਰੋ। ਸ੍ਰੀ ਭੈਣੀ ਸਾਹਿਬ ਆ ਕੇ ਦੱਸੇ ਕਿ ਮੇਰੇ ਦੋਨੇ ਬੱਚੇ ਨੇ ਤੇ ਉਹ ਏਨੀਆਂ ਪੌੜੀਆਂ ਜਪੁਜੀ ਸਾਹਿਬ ਦੀਆਂ ਪੜ੍ਹਦੇ ਨੇ।

ਤੁਹਾਡੇ ਕੋਲ ਨਦੀਆਂ, ਤਾਲਾਬ, ਖੂਹ ਨੇ। ਸੋਧ ਦਾ ਖਹਿਤਾ ਹੀ ਛੱਡ ਦਿੱਤਾ ਹੈ। ਜੇ ਇਹ ਚੇਤਾ ਸਾਨੂੰ ਰਵੇ ਤੇ ਫੇਰ ਸਾਡਾ ਅੱਗਾ ਸੋਰ ਸਕਦਾ ਹੈ। ਪ੍ਰਦੇਸਾਂ ਵਿਚ ਬੈਠੇ ਬੱਚੇ, ਵਲੈਤ ਵਿਚ, ਕਨੇਡਾ ਵਿਚ, ਖੂਹ ਦੇ ਜਲ ਦੀ ਸੋਧ ਰਖਦੇ ਨੇ। ਕਈ ਪੰਜ-ਪੰਜ, ਛੇ-ਛੇ, ਘੰਟੇ ਵੀ ਨਾਮ-ਸਿਮਰਨ ਕਰਦੇ ਨੇ, ਆਪਣਾ ਵਿਹਾਰ ਵੀ ਕਰਦੇ ਨੇ, ਹੱਥ ਰੇਤੇ ਨਾਲ ਮਾਜਦੇ ਨੇ ਅਤੇ ਪੁਛਦੇ ਰਹਿੰਦੇ ਨੇ ਹੋਰ ਕਿਹੜੀ ਗਲ ਹੈ ਜੇਹੜੀ ਅਸੀਂ ਕਰੀਏ। ਇਕ ਉਹ ਸਿੰਘ ਹੈਗਾ (ਜਗਤਾਰ ਸਿੰਘ) ਜੋ ਸੋਧੀਆਂ ਨੂੰ ਕਹਿੰਦਾ ਹੈ ਜੇ ਪਾਣੀ, ਸੋਧ ਦੇ ਦੀ ਲੋੜ ਹੋਵੇ ਤਾਂ ਮੈਂ ਤੁਹਾਨੂੰ ਲਿਆ ਕੇ ਦਿਆਂਗਾ। ਏਹੋ ਜਹੀ ਸੇਵਾ ਕਰੋ ਦੇਖੋ। ਆਪਸ ਵਿਚ ਮਿਲਕੇ, ਵੱਡੀ ਸੋਧ ਰੱਖੋ, ਕੋਈ ਨਲਕੇ ਦਾ ਪਾਣੀ ਛੱਡੋ, ਕੋਈ ਕੋਕਾ-ਕੋਲਾ, ਬਜ਼ਾਰ ਦਾ ਖਾਣਾ-ਪੀਣਾ ਛੱਡੋ, ਕੋਈ ਬੋਤਾ ਜਿਹਾ ਅਗਾਹ ਝੁਰੀਏ, ਪਿਛਾਹ ਤੇ ਅਸੀਂ ਬੜੇ ਆ ਹੀ ਗਏ ਹਾਂ। ਸੋ ਇਕ-ਇਕ ਘੰਟਾ ਨਾਮ ਸਿਮਰਨ ਸਣੇ ਕੇਸੀ ਇਸ਼ਨਾਨ, ਇਕ-ਇਕ ਪਾਠ ਆਦਿ ਜਾਂ ਦਸਮ ਦਾ ਮਹੀਨੇ ਦਾ ਹਰ ਪਰਵਾਰ ਪ੍ਰਤੀ ਚਰੁਰ ਹੋਇਆ ਕਰੇ ਅਤੇ ਸ੍ਰੀ ਭੈਣੀ ਸਾਹਿਬ ਦੇ ਪ੍ਰਯੋਗ ਲਈ ਪ੍ਰਬੰਧਕਾਂ ਨੂੰ ਲੜਕਿਆਂ ਦੇ ਨਾਂ ਲਿਖਾਓ ਜਿਹੜੇ ਜਾ ਕੇ ਉਥੇ ਵੀਹ ਦਿਨ, ਮਹੀਨਾ ਲਾ ਕੇ, ਉਥੇ ਜਾਚ ਸਿੱਖ ਕੇ ਆਉਣ ਕਿ ਭਜਨ ਕਿਸ ਤਰ੍ਹਾਂ ਕਰਨਾ ਹੈ।



ਜੇ ਸਾਡਾ ਮਨ ਤਕੜਾ ਹੋਵੇਗਾ ਤਾਂ...

ਸਾਧ ਸੰਗਤ ਜੀ, ਜੇ ਮਨ ਸਾਡਾ ਤਕੜਾ ਹੋਵੇਗਾ ਤਾਂ ਹੀ ਅਸੀਂ ਵਿਕਾਰਾਂ ਤੋਂ ਬਚ ਸਕਾਂਗੇ। ਜੇ ਮਨ ਤਕੜਾ ਹੋਵੇਗਾ ਤਾਂ ਹੀ ਸਿੱਖੀ ਵਾਲੇ ਪਾਸੇ, ਸਤਿਗੁਰਾਂ ਦੇ ਚਰਨਾਂ ਵਿਚ ਲੱਗ ਸਕਾਂਗੇ। ਜੇ ਸਾਡਾ ਮਨ ਤਕੜਾ ਹੋਵੇਗਾ ਤਾਂ ਹੀ ਅਸੀਂ ਦੇਸ਼ ਦੀ ਰਖਵਾਲੀ ਕਰ ਸਕਾਂਗੇ। ਮਨ ਹੀ ਤਕੜਾ ਹੋਵੇ ਤਾਂ ਹੀ ਸਾਡਾ ਬ੍ਰਿਸ਼ਟਾਚਾਰ ਤੋਂ ਬਚਾਅ ਹੋ ਸਕੇਗਾ। ਜੇ ਮਨ ਤਕੜਾ ਹੋਵੇਗਾ ਤਾਂ ਬਹੁਤ ਮਾੜੀਆਂ ਗੱਲਾਂ ਕਰਨ ਵਾਲਿਆਂ ਨੂੰ, ਸਾਡਾ ਇਕ ਆਦਮੀ ਹੀ ਇਕੱਲਾ ਖਲੋ ਕੇ ਇਹ ਆਖ ਸਕੇਗਾ ਕਿ ਖਬਰਦਾਰ! ਇਹ ਗੱਲ ਨਹੀਂ ਕਰਨੀ।

ਮੈਨੂੰ ਇਕ ਗੱਲ ਯਾਦ ਆ ਗਈ ਹੈ ਕਿ ਪਿੰਡਤ (ਗੋਪਾਲ ਸਿੰਘ) ਜੀ ਦੇ ਪਿੰਡ ਤਪੇ ਮੰਡੀ ਵਿਚ ਇਕ ਜਲਸਾ ਓਥੇ ਦੇ ਲੋਕਾਂ ਨੇ ਕਰਵਾਇਆ, ਜਿਹਦੇ ਵਿਚ ਔਰਤਾਂ ਨੱਚੀਆਂ ਤੇ ਔਰਤਾਂ ਨੇ ਗਾਇਆ। ਓਥੇ ਇਕ ਬੀਬੀ ਇਕੱਲੀ ਨੇ ਖਲੋ ਕੇ ਆਖਿਆ, ਖਬਰਦਾਰ ਹੋ ਜਾਓ ! ਤੁਸੀਂ ਇਹ ਇਥੇ ਆ ਕੇ ਕੀ ਗੰਦ ਪਾਇਆ ਹੈ। ਕਿਸੇ ਜਲਸੇ ਵਾਲੇ ਨੂੰ ਇਹ ਹਿੰਮਤ ਨਹੀਂ ਪਈ ਕਿ ਉਹ ਇਹ ਆਖ ਸਕੇ ਕਿ ਅਸੀਂ ਪੈਸੇ ਖਰਚ ਕਰਕੇ ਜਲਸਾ ਕਰਵਾ ਰਹੇ ਹਾਂ, ਤੇਰਾ ਕੀ ਮਤਲਬ ਹੈ ਇਹਨਾਂ ਨੂੰ ਹਟਾਉਣ ਦਾ। ਜੇ ਕਰ ਕਿਸੇ ਦਾ ਮਨ ਤਕੜਾ ਹੋਵੇ, ਉਹ ਤਾਂ ਹੀ ਇਹ ਕੰਮ ਕਰ ਸਕਦਾ ਹੈ। ਜਿਵੇਂ ਪ੍ਰਹਿਲਾਦ ਇਕ ਬੱਚਾ ਸੀ, ਹਰਨਾਕਸ਼ ਜਿਹੜਾ ਸਾਰੀ ਦੁਨੀਆਂ ਦੀ ਤਾਕਤ ਆਪਣੇ ਹੱਥ ਵਿਚ ਰਖਦਾ ਸੀ ਉਹ ਉਸਦਾ ਕੱਖ ਨਹੀਂ ਵਿਗਾੜ ਸਕਿਆ। ਇਹ ਇਕ ਔਰਤ ਸੀ। ਜਿਸਦੇ ਪੱਖੀ ਸਤਿਗੁਰੂ ਹੋਣ ਉਸਦਾ ਕੋਈ ਵੀ ਕੁਝ ਨਹੀਂ ਵਿਗਾੜ ਸਕਦਾ ਭਾਵੇਂ ਸਾਰੀ ਦੁਨੀਆਂ ਇਕ ਪਾਸੇ ਹੋ ਜਾਵੇ।

ਜਾਮਿ ਗੁਰੂ ਹੋਇ ਵਲਿ ਧਨਹਿ ਕਿਆ ਗਾਰਤੁ ਦਿਜਇ॥

ਜਾਮਿ ਗੁਰੂ ਹੋਇ ਵਲਿ ਲਖ ਬਾਹੇ ਕਿਆ ਕਿਜਇ॥

ਇਸ ਵਾਸਤੇ ਗੁਰੂ ਵਾਲੇ ਬਣੋ ਸਾਰੇ, ਸਤਿਗੁਰਾਂ ਦੇ ਚਰਨਾਂ ਵਿਚ ਅਰਦਾਸ ਕਰੋ ਕਿ ਸਾਡੇ ਮਨਾਂ ਵਿਚ ਧਰਮ ਮੰਨਣ ਦੀ ਭਾਵਨਾ ਬਣੇ। ਜਿਸ ਧਰਮ ਦੇ ਵਾਸਤੇ ਗੁਰੂ ਗੋਬਿੰਦ ਸਿੰਘ ਸੱਚੇ ਪਾਤਸ਼ਾਹ ਨੇ, ਸਾਡੇ ਯਕੀਨ ਅਨੁਸਾਰ ਏਥੇ ਹਵਨ ਕਰਕੇ ਬੜਾ ਕੁਝ ਬਲੀਦਾਨ ਕੀਤਾ। ਆਪਣੇ ਸਿੱਖਾਂ ਦਾ ਬਲੀਦਾਨ ਦਿੱਤਾ। ਦੂਜੇ ਮੱਤ ਵਾਲੇ ਸਿੱਖਾਂ ਦੇ ਅਨੁਸਾਰ ਇਹ ਹੈ ਕਿ ਉਹਨਾਂ ਨੇ ਏਥੇ ਹਵਨ ਨਹੀਂ ਕੀਤਾ। ਉਹ ਸੋਚ ਉਹਨਾਂ ਨੂੰ ਮੁਬਾਰਕ ਹੋਵੇ, ਸਾਡਾ ਇਸ ਗੱਲ ਨਾਲ ਝਗੜਾ ਨਹੀਂ। ਪਰ ਜਿਥੋਂ ਤੀਕ ਇਸ ਗੱਲ ਦਾ ਤੁਅਲਕ ਹੈ, ਉਹਨਾਂ ਨੇ ਆਪਣੇ ਸਾਹਿਬਜ਼ਾਦੇ, ਆਪਣੇ ਪਿਤਾ, ਮਾਤਾ, ਸਾਰਿਆਂ ਨੂੰ ਸਾਡੇ ਵਾਸਤੇ ਕੁਰਬਾਨ ਕਰ ਦਿੱਤਾ। ਲੇਕਿਨ ਹੋਰ ਗੱਲ ਤਾਂ ਕਿਤੇ ਰਹੀ ਸਾਨੂੰ ਤਾਂ ਉਸ ਮਰਯਾਦਾ ਦਾ ਵੀ ਚੇਤਾ ਨਹੀਂ ਜਿਹੜੀ ਮਰਿਯਾਦਾ ਰੱਖਣੀ

ਜਰੂਰੀ ਹੈ ਤੇ ਜਿਹੜੀ ਇਹ ਗੱਲ ਕਹਿੰਦੀ ਹੈ ਕਿ :

ਜਾਕੀ ਰਹਿਤ ਨ ਜਾਣੀਐ ਗੁਰਮੰਤ੍ਰ ਨਹੀ ਚੀਤਿ॥

ਉਨਕਾ ਭੋਜਨ ਖਾਇਕੇ ਵਿਸਰੈ ਹਰਿ ਸਿਓ ਪ੍ਰੀਤਿ॥

ਜੇ ਸਾਡੇ ਆਗੂ ਇਹ ਕਹਿ ਦੇਣ ਜਾ ਕੇ ਤੂੰ ਬਲੈਕ ਕਰਦਾ ਹੈਂ। ਮੈਂ ਤੇਰਾ ਅੰਨ ਨਹੀਂ ਖਾਣਾ, ਤੂੰ ਸ਼ਰਾਬ ਪੀਂਦਾ ਹੈਂ ਮੈਂ ਤੇਰੇ ਘਰ ਜਾ ਕੇ ਰੋਟੀ ਨਹੀਂ ਖਾਣੀ ਤਾਂ ਬੜਾ ਸੁਧਾਰ ਹੋ ਸਕਦਾ ਹੈ।

ਪਰ ਅਸੀਂ ਜਿਹੜੇ ਧਰਮ ਨੂੰ ਮੰਨਣ ਵਾਲੇ ਹਾਂ, ਧਰਮ ਦਾ ਪ੍ਰਚਾਰ ਕਰਨ ਵਾਲੇ ਹਾਂ ਸਾਡਾ ਬਹੁਤਾ ਫਰਜ਼ ਬਣਦਾ ਹੈ ਇਸ ਗੱਲ ਦਾ, ਕਿਸੇ ਸਾਧੂ ਸੰਤ ਦਾ, ਜਿਹੜਾ ਕਿਸੇ ਦੇ ਘਰ ਜਾਂਦਾ ਹੈ, ਮਾਸ ਸ਼ਰਾਬ ਖਾਂਦਾ ਪੀਂਦਾ ਹੈ ਤਾਂ ਉਸਨੂੰ ਆਖੋ ਕਿ ਤੂੰ ਮਾਸ ਸ਼ਰਾਬ ਖਾਣਾ ਪੀਣਾ ਬੰਦ ਕਰੋਗਾ ਤਾਂ ਮੈਂ ਤੇਰੇ ਘਰ ਦਾ ਅੰਨ ਜਲ ਗ੍ਰਹਿਣ ਕਰਾਂਗਾ।

ਸ੍ਰੀ ਗੁਰੂ ਨਾਨਕ ਦੇਵ ਨੇ ਏਹੋ ਗੱਲ ਆਖੀ ਸੀ ਭਾਵੇਂ ਉਹ ਉਂਜ ਵੀ ਕਰਨ ਕਾਰਨ ਸਮਰਥ ਸਨ ਲੇਕਿਨ ਉਹਨਾਂ ਨੇ ਇਸ ਗੱਲ ਨੂੰ ਧਿਆਨ ਵਿਚ ਰੱਖਿਆ। ਦੇਵਲੂਤ ਨੇ ਜਦੋਂ ਉਹਨਾਂ ਨੂੰ ਆਖਿਆ ਕਿ ਮੇਰੇ ਘਰ ਲੰਗਰ ਕਰੋ। ਉਹਨਾਂ ਨੇ ਉਸਨੂੰ ਆਖਿਆ ਕਿ ਤੂੰ ਪਹਿਲਾਂ ਜੋ ਕਰਮ ਕਰਦਾ ਹੈਂ - ਜੀਵ ਹੋਤਿਆ, ਇਸਨੂੰ ਛੱਡ ਤੇ ਫਿਰ ਤੇਰੇ ਘਰ ਦਾ ਅੰਨ ਜਲ ਗ੍ਰਹਿਣ ਕਰਾਂਗੇ।



ਸਤਿਗੁਰੂ ਸਾਡਾ ਜਨਮ ਮਰਨ ਕੱਟਦਾ ਹੈ

ਭਾਈ ਰਾਇ ਸਿੰਘ ਨੂੰ ਸਤਿਗੁਰੂ ਰਾਮ ਸਿੰਘ ਜੀ ਨੇ ਘੱਲਿਆ ਹਜ਼ੂਰ ਸਾਹਿਬ। ਸੰਤ ਧਿਆਨ ਸਿੰਘ ਨੇ ਲਿਖਿਆ ਹੈ ਕਿ ਜਿਸ ਵੇਲੇ ਭਾਈ ਰਾਇ ਸਿੰਘ ਨੂੰ, ਹਜ਼ੂਰ ਸਾਹਿਬ ਗੁਰੂ ਗੋਬਿੰਦ ਸਿੰਘ ਜੀ ਦੇ ਗੁਰਦੁਆਰੇ ਦੀ ਮਰਯਾਦਾ ਵੇਖਣ ਵਾਸਤੇ ਘੱਲਿਆ ਸੀ, ਉਸ ਵੇਲੇ ੧੩ ਸਿੱਖ ਸਤਿਗੁਰਾਂ ਦੇ ਕੋਲ ਸਨ। ਸੰਤ ਧਿਆਨ ਸਿੰਘ ਹੁਰਾਂ ਨੇ ਲਿਖਿਆ ਹੈ :

ਕ੍ਰਿਉ ਦਸ ਸਿੱਖ ਰਾਇ ਸਿੰਘ ਸਮੇਤ॥

ਥੈ ਤਬ ਗੁਰ ਵਿੱਗ ਮੁਕਤੀ ਹੇਤ॥

ਰੋਟੀਆਂ ਖਾਣ ਵਾਸਤੇ ਨਹੀਂ, ਟਰੈਕਟਰ, ਬੰਦੂਕਾਂ ਜਾਂ ਹੋਰ ਐਹੇ ਜਹੀਆਂ ਜ਼ਮੀਨਾਂ ਲੈਣ ਵਾਸਤੇ ਨਹੀਂ। ਉਹ ਆਪਣੇ ਜੰਮਣ ਮਰਨ ਦਾ ਜੰਦਰਾ ਤੋੜਨ ਵਾਸਤੇ, ਓਥੇ ਸਨ।

ਗੁਰੂ ਬਾਲਕ ਸਿੰਘ ਜੀ ਦੇ ਘਰ, ਹਜ਼ੂਰ ਸਾਹਿਬ, ਸ਼ਹਿਰ ਵਿਚ ਇਕ ਮੰਗਤਾ ਮੰਗਦਾ ਫਿਰਦਾ ਹੈ। ਉਸ ਨੂੰ ਕਿਸੇ ਨੇ ਪੁੱਛਿਆ, ਕੀ ਮੰਗਦਾ ਹੈ ਤੂੰ? ਉਹਨੇ ਆਖਿਆ ਪੈਸੇ ਮੰਗਦਾ ਹਾਂ। ਪੁੱਛਿਆ, ਕਾਹਦੇ ਵਾਸਤੇ? ਉਹ ਕਹਿੰਦਾ ਹੈ, ਲੋਈ ਲੈਣੀ ਹੈ। ਉਹਨੇ ਆਖਿਆ ਤੂੰ ਗੁਰੂ ਬਾਲਕ ਸਿੰਘ ਦੇ ਦਰਬਾਰ ਵਿਚ ਜਾ, ਓਥੋਂ ਸਭ ਕੁਛ ਪ੍ਰਾਪਤ ਹੋ ਜਾਂਦਾ ਹੈ। ਉਹ ਜਿਸ ਵੇਲੇ ਦਰਬਾਰ ਵਿਚ ਆਇਆ ਤਾਂ ਓਥੇ ਬੈਠੇ ਸੰਤ ਸਿੰਘ ਨੇ ਉਹਨੂੰ ਪੁੱਛਿਆ, ਕਿਧਰ ਚਲਿਆ ਹੈ? ਉਹਨੇ ਆਖਿਆ, ਲੋਈ ਚਾਹੀਦੀ ਹੈ ਮੈਨੂੰ। ਸੰਤ ਸਿੰਘ ਨੇ ਆਪਣੇ ਉਤੇ ਜੇ ਕੰਬਲ ਲਿਆ ਹੋਇਆ ਸੀ, ਉਹ ਲਾਹਕੇ ਦੇ ਦਿੱਤਾ। ਉਹਨੇ ਉਹਨੂੰ ਅਸ਼ੀਰਵਾਦ ਦਿੱਤਾ, ਹੋ ਸੱਚਿਆ ਪਾਤਸ਼ਾਹ ਇਹਨੂੰ ਇਹਦੇ ਬਦਲੇ ਅਗਲੇ ਜਨਮ ਵਿਚ ਵਧੀਆ ਕੰਬਲ ਮਿਲੇ।

ਸੰਤ ਸਿੰਘ ਨੇ ਫੜ ਕੇ ਕੰਬਲ ਲਾਹ ਲਿਆ ਉਹਦੇ ਤੋਂ। ਅੰਤਰਯਾਮੀ ਸੱਚੇ ਪਾਤਸ਼ਾਹ ਸਭ ਕੁਛ ਜਾਣਦੇ ਸਨ। ਆਖਣ ਲੱਗੇ, ਕੀ ਗੱਲ ਸੰਤ ਸਿੰਘ ਜੀ, ਸੈਂਦਾ ਨਹੀਂ ਬਣਿਆ। ਆਖਣ ਲੱਗਾ, ਨਹੀਂ ਬਣਿਆ ਜੀ। ਪੁੱਛਿਆ, ਕੀ ਗੱਲ? ਆਹਦੇ, ਕੰਬਲ ਮੰਗਦਾ ਸੀ, ਕੰਬਲ ਮੈਂ ਇਹਨੂੰ ਦੇ ਦਿੱਤਾ। ਹੁਣ ਇਹ ਮੈਨੂੰ ਅਸ਼ੀਰਵਾਦ ਦਿੰਦਾ ਹੈ। ਹੁਣ ਜਿਹੜਾ ਵਰ ਇਹ ਮੈਨੂੰ ਦੇ ਰਿਹਾ ਹੈ ਉਹਦਾ ਮਤਲਬ ਹੈ ਕਿ ਮੈਂ ਕੰਬਲ ਲੈਣ ਲਈ ਫਿਰ ਦੂਸਰਾ ਜਨਮ ਧਾਰ ਕੇ ਏਥੇ ਆਵਾਂ। ਤੇਰੇ ਚਰਨਾਂ ਵਿਚ ਤੇ ਇਸ ਵਾਸਤੇ ਆਏ ਹਾਂ ਕਿ ਜੰਮਣ ਮਰਨ ਦਾ ਗੋੜ ਕਟਿਆ ਜਾਵੇ। ਤੇ ਹਮੇਸ਼ਾਂ ਤੇਰੇ ਚਰਨਾਂ ਵਿਚ ਬਿਰਾਜੀਏ। ਮੈਂ ਇਹ ਸੈਂਦਾ ਸਾਨੂੰ ਨਹੀਂ ਮਨਜ਼ੂਰ।

ਅਸੀਂ ਗੁਰੂ ਘਰ ਵਿਚ ਇਹ ਸੋਚ ਕੇ ਰਹਿਣਾ ਹੈ ਕਿ ਸਾਡਾ ਜਨਮ ਮਰਨ ਦਾ ਜੰਦਰਾ ਟੁੱਟ ਜਾਵੇ।



ਸਤਿਗੁਰ ਸੇਵ ਪਿਆਰੁ

ਪਰਮ ਸਤਿਕਾਰ ਯੋਗ ਸਾਧ ਸੰਗਤ !

ਮਨ ਬਿਰਤੀ ਇਕਾਗਰ ਕਰਨ ਲਈ, ਰਸਨਾ ਪਵਿੱਤਰ ਕਰਨ ਲਈ ਸਭ ਗੱਜ ਕੇ ਆਖੇ
ਧੰਨ ਸ੍ਰੀ ਸਤਿਗੁਰੁ ਪ੍ਰਤਾਪ ਸਿੰਘ ਜੀ ਮਹਾਰਾਜ।

ਇਹ ਨੌਜਵਾਨਾਂ ਦਾ ਇਕੱਠ, ਭਾਵੇਂ ਮੇਰੇ ਨਾਮ ਲੱਗ ਗਿਆ, ਪਰ ਇਹ ਕਿਰਪਾ ਸਤਿਗੁਰੁ
ਪ੍ਰਤਾਪ ਸਿੰਘ ਜੀ ਸੱਚੇ ਪਾਤਸ਼ਾਹ ਨੇ ਕੀਤੀ ਹੈ। ਸਤਿਗੁਰਾਂ ਦੇ ਉਪਦੇਸ਼ ਵਿਚ ਹੈ ਕਿ ਬੁੱਢੇ
ਕੁਝ ਨਹੀਂ ਕਰ ਸਕਦੇ, ਬੱਚੇ ਕੁਝ ਨਹੀਂ ਕਰ ਸਕਦੇ ਤੇ ਨੌਜਵਾਨ ਸਾਰਾ ਕੁਝ ਕਰ ਸਕਦੇ
ਨੇ, ਇਹ ਕਿਸੇ ਵੀ ਕੰਮ ਨੂੰ ਲੈ ਤੁਰਨ, ਉਹ ਕੰਮ ਸਿਰੇ ਚੜ੍ਹ ਸਕਦੇ। ਤੁਸੀਂ ਬਹੁਤ ਉੱਦਮ
ਕੀਤੇ। ਐਤਕਾ ਜਿਹੜੇ ਪ੍ਰਬੰਧਕ ਨੇ ਉਹਨਾਂ ਬਹੁਤ ਮਿਹਨਤ ਕੀਤੀ ਹੈ। ਇਸ ਗੱਲੋਂ ਉਹ
ਸ਼ਾਬਾਸ਼ ਦੇ ਹੱਕਦਾਰ ਨੇ। ਉਹਨਾਂ ਅਗੇ ਨਾਲੋਂ ਗਿਣਤੀ ਕਿੰਨੀ ਵਧਾ ਦਿਤੀ ਹੈ। ਸਾਰੇ ਠੀਕ
ਜਥੇਬੰਦਕ ਤਰੀਕੇ ਨਾਲ ਏਥੇ ਰਹੇ ਨੇ। ਬਾਹਰ-ਅੰਦਰ ਉਹਨਾਂ ਨੇ ਨਹੀਂ ਜਾਣ ਦਿੱਤਾ। ਜਿਹੜੇ
ਬੱਚੇ ਨਹੀਂ ਗਏ ਜਿਹਨਾਂ ਦਾ ਬੜਾ ਜੀਅ ਕਰਦਾ ਸੀ, ਅਸੀਂ ਕਟਾਣੀ ਜਾਈਏ, ਫਲਾਣੇ ਥਾਂ
ਜਾਈਏ, ਉਹ ਵੀ, ਆਪਣੇ ਮਨ ਨੂੰ ਬੰਨ੍ਹ ਕੇ ਏਥੇ ਰਹੇ ਨੇ, ਉਹਨਾਂ ਦੇ ਵੀ ਸ਼ਾਬਾਸ਼। ਏਥੇ ਆਉਣਾ
ਹੀ ਇਸ ਵਾਸਤੇ ਐ ਕਿ ਆਪਣੇ ਮਨ ਨੂੰ ਕਾਬੂ ਵਿਚ ਰੱਖੀਏ, ਤੇ ਲਾਲਚ ਵਾਲੇ ਪਾਸੇ ਧਿਆਨ
ਨਹੀਂ ਦੇਣਾ।

ਤੁਲਸੀ ਦਾਸ ਜੀ ਦਾ ਦੋਹਰਾ ਹੈ:-

ਗੋ ਧਨ ਗਜ ਧਨ, ਬਾਲ ਧਨ ਔਰ ਰਤਨ ਧਨ ਖਾਨ।

ਜਹ ਆਵੈ ਸੰਤੋਖ ਧਨ, ਸਭ ਧਨ ਧੁਰ ਸਮਾਨ।

ਜਦੋਂ ਸੰਤੋਖ ਆ ਜਾਵੇ, ਸਾਰੇ ਧਨ ਬੜੇ ਛੋਟੇ ਰਹਿ ਜਾਏ ਨੇ, ਸਵਾਹ ਹੋ ਜਾਏ ਨੇ।

ਮੇਰੇ ਮਾਇਆ ਕੇ ਸੰਗਿ ਨ ਲੇਖੁ॥

ਸੋ ਤੁਸੀਂ ਜਿਥੇ ਏਨਾ ਕੁਝ ਕੀਤੇ, ਜਿੰਨੇ ਵੀ ਏਥੇ ਆਏ ਹੋ, ਨਿਯਮ ਕਰਕੇ ਜਾਓ ਕਿ ਪੰਜਾਂ
ਬਾਣੀਆਂ ਦਾ ਪਾਠ ਜ਼ਰੂਰ ਕਰਿਆ ਕਰੋਗੇ। ਜਿਹੜੇ ਕਰਨ ਉਹ ਆਪਣੇ ਆਪਣੇ ਪ੍ਰਬੰਧਕਾਂ
ਦੇ ਰਾਹੀਂ ਮੈਨੂੰ ਦੱਸਣ ਕਿ ਐਨੇ ਮੁੰਡੇ ਕਰਨ ਲੱਗੇ ਨੇ ਤੇ ਅੱਗੇ ਨਾਲੋਂ ਕੀ ਵਾਧਾ ਹੋਇਆ।

ਨਿਯਮਤ ਰੂਪ ਵਿਚ ਇਕ ਘੰਟਾ ਨਾਮ ਸਿਮਰਨ ਜ਼ਰੂਰ ਹੋਵੇ। ਸਟੇਕੇਸੀ ਇਸ਼ਨਾਨ ਸੂਰਜੋਂ
ਪਹਿਲੋਂ ਜ਼ਰੂਰ ਹੋਵੇ। ਸੂਰਜ ਚੜ੍ਹਦੇ ਤੇ ਛਿਪਦੇ ਨਾਲ ਕੋਈ ਸੁੱਤਾ ਨਾ ਹੋਵੇ। ਜਦੋਂ ਪਿਸ਼ਾਬ
ਕਰਨੇ ਓਦੋਂ ਜਲ ਵਰਤੇ, ਸ਼ੀਸ਼ੀਆਂ ਰੱਖੇ ਕੇਲ। ਪਵਿੱਤਰਤਾ ਕਾਇਮ ਕਰਨ ਵਾਸਤੇ ਥੋੜ੍ਹਾ
ਥੋੜ੍ਹਾ ਏਧਰ ਨੂੰ ਤੁਰੇ ਤਕੜੇ ਹੋ ਕੇ। ਜਿਹੜਾ ਆਖੇ ਲੱਗੇ ਉਸਨੂੰ ਏਸ ਰਾਹੇ ਲਾਓ। ਤੁਹਾਡੇ

ਦੇਸਤ ਯਾਰ ਜਿਹੜੇ ਦਾੜੀਆਂ ਮੁੰਨਦੇ ਨੇ ਜਾਂ ਮਾਸ ਸ਼ਰਾਬ ਖਾਂਦੇ ਪੀਂਦੇ ਨੇ ਉਹਨਾਂ ਨੂੰ ਹਟਾ ਕੇ ਭਜਨ ਪੁਛਾ ਕੇ ਅੰਮ੍ਰਿਤ ਛਕਾ ਕੇ, ਸਤਿਗੁਰੂ ਰਾਮ ਸਿੰਘ ਜੀ ਦਾ ਬਾਣਾ ਪਾਉਣ ਵੱਲ ਲਾਓ। ਤੁਸੀਂ ਦੱਸੋ ਆ ਕੇ ਪ੍ਰਬੰਧਕਾਂ ਨੂੰ ਕਿ ਤੁਸਾਂ ਕਿੰਨਿਆਂ ਨੂੰ ਅੰਮ੍ਰਿਤ ਛਕਾਇਆ ਏ ?

ਤੁਸਾਂ ਜਦੋਂ ਇਕ ਘੰਟਾ ਨਾਮ ਸਿਮਰਨ ਕਰਨੇ, ਆਪਣੇ ਮਨ ਵਿਚੋਂ ਹਰ ਕਿਸੇ ਬਾਰੇ ਦੁਸ਼ਮਣੀ ਸਾਰੀ ਬਾਹਰ ਕੱਢ ਕੇ ਕਰੋ। ਕੋਭਿਸ਼ ਕਰੋ ਉਹ ਇਕ ਘੰਟਾ ਨਾਮ ਸਿਮਰਨ ਨਿਰਮਲ ਮਨ ਨਾਲ, ਸ਼ਾਂਤ ਚਿਤ ਹੋ ਕੇ ਹੋਵੇ। ਨਾਮ ਸਿਮਰਨ ਕਰਨ ਵੇਲੇ ਨਾਮ ਦੇ ਪੂਰੇ ਪੂਰੇ ਅੱਖਰ ਤੇ ਲਗਾ ਮਾਤ੍ਰਾ ਸਹੀ ਲੱਗਣ ਤੇ ਉਹਨੂੰ ਦੇਨੇ ਪਿਆਰ ਨਾਲ ਉਚਾਰਿਆ ਜਾਏ, ਜਿਵੇਂ ਤੁਸੀਂ ਆਪਣੇ ਪਿਓ ਜਾਂ ਭਰਾ ਪੁੱਤਰ ਜਾਂ ਬਹੁਤ ਪਿਆਰੇ ਨਾਲ ਬਹੁਤ ਪਿਆਰ ਨਾਲ ਗੱਲ ਕਰਦੇ ਓ, ਉਸ ਤਰ੍ਹਾਂ ਨਾਮ ਨਾਲ ਪਿਆਰ ਕੀਤਾ ਜਾਵੇ।

ਸਤਿਗੁਰ ਸੇਵ ਪਿਆਰੁ॥

ਸਤਿਗੁਰੂ ਕਿਰਪਾ ਕਰਨ ਸਤ, ਸੰਤੋਖ, ਦਇਆ, ਧਰਮ ਸਾਡੇ ਅੰਦਰ ਆਵੇ, ਕਾਮ ਕਰੋਧ, ਲੋਭ, ਮੋਹ ਸਭ ਸਾਡੇ ਅੰਦਰੋਂ ਨਿਕਲ ਜਾਏ। ਇਹ ਅਰਦਾਸ ਕਰਿਆ ਕਰੋ:

ਕਾਮ ਕ੍ਰੋਧ ਲੋਭ ਭੂਠ ਨਿੰਦਾ ਇਨ ਤੇ ਆਪਿ ਛਡਾਵਹੁ॥

ਇਹ ਭੀਤਰ ਤੇ ਇਨ ਕਉ ਭਾਰਹੁ ਆਪਨ ਨਿਕਟਿ ਬੁਲਾਵਹੁ॥



ਸੁਖ ਦੀ ਲਖਤਾ, ਪ੍ਰਾਪਤ ਕਰਨ ਵਾਲੇ ਨੂੰ

ਕੀ ਕਦੀ ਤੁਸੀਂ ਇਕ ਦੂਜੇ ਨੂੰ ਪੁਛਿਆ ਹੈ ਕਿ ਤੁਹਾਨੂੰ ਸਤਿਗੁਰੂ ਰਾਮ ਸਿੰਘ ਜੀ ਦੇ ਦਰਸ਼ਨ ਹੋਏ ਨੇ ਕਦੀ? ਪੁੱਛਦਿਆਂ ਪੁੱਛਦਿਆਂ ਪਤਾ ਲਗ ਜਾਂਦਾ ਹੈ। ਕਈ ਸਰੀਰ ਦੱਸ ਵੀ ਦੇਂਦੇ ਨੇ। ਤੁਸੀਂ ਇਹ ਤਾਂ ਪੁਛਦੇ ਹੋ ਕਿ ਤੂੰ ਕਮਾਦ ਦਾ ਕਿਹੜਾ ਬੀ ਪਾਇਆ ਸੀ ਕਿ ਤੇਰਾ ਗੰਨਾ ਏਨਾ ਵਧਿਆ ਹੋ ਗਿਆ ਹੈ। ਤੂੰ ਐਨੇ ਪੈਸੇ ਵੱਟੇ ਨੇ। ਦੱਸਣ ਨੂੰ ਇਹ ਵੀ ਜੀਅ ਨਹੀਂ ਕਰਦਾ ਕਿਉਂਕਿ ਡਰ ਹੈ ਕਿ ਇਹਨੇ ਬੀਜ ਲੈਣਾ ਹੈ ਤੇ ਮੇਰੀ ਕਦਰ ਘਟ ਜਾਏਗੀ। ਪਰ ਫਿਰ ਵੀ ਕਈਆਂ ਤੋਂ ਪੁੱਛ ਹੀ ਲੈਂਦੇ ਹੋ ਜਾ ਕੇ। ਏਸੇ ਤਰ੍ਹਾਂ ਹੀ ਇਹ ਵੀ ਪੁੱਛਿਆ ਕਰੋ। ਭਾਵੇਂ ਕਈਆਂ ਦਾ ਨਹੀਂ ਵੀ ਦੱਸਣ ਨੂੰ ਜੀਅ ਕਰਦਾ ਕਿ ਸਤਿਗੁਰੂ ਰਾਮ ਸਿੰਘ ਜੀ ਦਾ ਦਰਸ਼ਨ ਹੁੰਦਾ ਹੈ?

ਮੈਂ ਤੁਹਾਨੂੰ ਦਸਦਾ ਹਾਂ ਜਿਸ ਤਰ੍ਹਾਂ ਮੈਨੂੰ ਪਤਾ ਲੱਗਾ ਹੈ। ਇਕ ਬੀਬੀ ਅੰਮ੍ਰਿਤਸਰ ਦੇ ਸਕੂਲ ਵਿਚ ਪੜ੍ਹਦੀ ਸੀ। ਉਹ ਨਾਮਧਾਰੀ ਵੀ ਨਹੀਂ ਸੀ। ਉਹਨੂੰ ਸਤਿਗੁਰੂ ਰਾਮ ਸਿੰਘ ਜੀ ਦਾ ਦਰਸ਼ਨ ਹੋਣਾ ਸ਼ੁਰੂ ਹੋਇਆ। ਹੁਣ ਵੇਖਣ ਵਾਲੀ ਗੱਲ ਇਹ ਹੈ ਕਿ ਉਹ ਭਗਤੀ ਕਰਕੇ ਵੀ ਮਿਲਦਾ ਹੈ ਤੇ ਉਹ ਆਪਣੀ ਮਰਜ਼ੀ ਨਾਲ ਵੀ ਜਿਹਨੂੰ ਮਰਜ਼ੀ ਹੋਵੇ ਕਿਰਪਾ ਕਰ ਸਕਦਾ ਹੈ। ਉਹਦੇ ਅੱਗੇ ਰੁਕਾਵਟ ਕੋਈ ਨਹੀਂ, ਕਿਉਂਕਿ ਉਹ ਵੇਟਾਂ ਨਾਲ ਤੇ ਬਣਿਆ ਨਹੀਂ ਤੇ ਨਾ ਹੀ ਕਿਸੇ ਤੋਂ ਡਰਦਾ ਹੈ। ਉਸ ਲੜਕੀ ਨੇ ਗੜਵਾ ਜਲ ਦਾ ਕੋਲ ਰੱਖ ਕੇ ਜੋੜ ਜਗਾ ਕੇ ਘਿਓ ਦੀ, ਭਜਨ ਕਰਨਾ, ਆਸਣ ਵਿਛਾ ਕੇ। ਘਰਦਿਆਂ ਆਖਿਆ ਇਹਨੂੰ ਕੁਛ ਚੰਬੜ ਗਿਆ ਹੈ। ਉਹਨਾਂ ਨੇ ਉਹਨੂੰ ਤੰਗ ਕਰਨਾ ਸ਼ੁਰੂ ਕਰ ਦਿਤਾ।

ਹਉਮੈ ਨਾਵੈ ਨਾਹਿਲ ਵਿਰੋਧੁ ਹੈ ਦੁਇ ਨ ਵਸਹਿ ਇਕ ਠਾਇ।।

ਪਰ ਦੁਨੀਆਂ ਦੀ ਮੱਤ —ਭਗਤਾ ਤੈ ਸੈਸਾਰੀਆ ਜੋੜੁ ਕਦੇ ਨ ਆਇਆ।।

ਜੋੜ ਨਹੀਂ ਆਉਂਦਾ, ਉਹ ਭਗਤ ਭਾਵੇਂ ਕੋਈ ਉਦਾਸੀ ਹੋਵੇ, ਅਕਾਲੀ ਹੋਵੇ, ਨਾਮਧਾਰੀ ਹੋਵੇ, ਉਹਦਾ ਜੋੜ ਸੰਸਾਰ ਨਾਲੋਂ ਟੁਟ ਜਾਂਦਾ ਹੈ। ਜਿਵੇਂ ਬੀ ਏ, ਐਮ ਏ ਜਦੋਂ ਕੋਈ ਕਰ ਜਾਂਦਾ ਹੈ, ਉਹ ਭਾਵੇਂ ਹਰੀਜਨ ਹੋਵੇ, ਭਾਵੇਂ ਪੰਡਿਤ ਹੋਵੇ, ਉਹਨੂੰ ਬੀ ਏ, ਐਮ ਏ, ਆਖਾਰੀ।

ਜੇਹਾ ਘਾਲੇ ਘਾਲਣਾ ਤੇ ਵੇਹੋ ਨਾਉ ਪਚਾਰੀਐ।।

ਉਸ ਲੜਕੀ ਦਾ ਭਜਨ ਬੰਦਗੀ ਦਾ ਕੰਮ ਸ਼ੁਰੂ ਹੋ ਗਿਆ। ਦੂਜੇ ਪਾਸੇ ਘਰ ਦਿਆਂ ਨੇ ਉਸਨੂੰ ਤੰਗ ਕਰਨਾ ਸ਼ੁਰੂ ਕਰ ਦਿੱਤਾ। ਸੱਚੇ ਪਾਤਸ਼ਾਹ ਉਸਨੂੰ ਦਰਸ਼ਨ ਦੇਕੇ ਆਂਹਦੇ ਨੇ ਭੁੜੀਏ ਤੈਨੂੰ ਲੈ ਜਾਈਏ ? ਤੈਨੂੰ ਤੰਗ ਬੜਾ ਕਰਦੇ ਨੇ ਘਰ ਦੇ। ਐਸੇ ਵਿਅਕਤੀ ਸਦਾ ਹੀ ਰਜਾ ਵਿਚ ਰਹਿੰਦੇ ਨੇ। ਉਹਨਾਂ ਨੂੰ ਆਉਣ ਜਾਣ ਵਿਚ ਕੋਈ ਤਕਲੀਫ ਨਹੀਂ ਜਾਪਦੀ।

ਕਬੀਰ ਜਿਸੁ ਮਰਨੇ ਤੇ ਜਗੁ ਡਰੈ ਮੇਰੇ ਮਨਿ ਆਨੰਦੁ॥

ਉਹਨੇ ਆਖਿਆ, ਜੀ ਸਤਿ ਬਚਨ, ਠੀਕ ਹੈ ਮੈਨੂੰ ਲੈ ਜਾਓ।

ਉਹਦੀ ਜਿਹੜੀ ਮਾਸਟਰਨੀ ਉਹਨੂੰ ਪੜ੍ਹਾਉਂਦੀ ਸੀ। ਉਸ ਨੇ ਉਸਨੂੰ ਜਿਹੜੀ ਗੱਲ ਹੋਣੀ, ਸਾਰੀ ਦੱਸਣੀ। ਉਹਨੂੰ ਜਦੋਂ ਉਸ ਨੇ ਇਹ ਗੱਲ ਦੱਸੀ, ਤਾਂ ਅਗੋਂ ਉਹਨੇ ਆਖਿਆ ਕਿ ਮੇਰੇ ਵਾਸਤੇ ਵੀ ਅਰਜ਼ ਕਰ ਕਿ ਮੈਨੂੰ ਵੀ ਲੈ ਚੱਲਣ।

ਐਸ ਸੰਸਾਰ ਦਾ ਸੁਖ ਛੱਡਣ ਨੂੰ ਕਿਸੇ ਦਾ ਜੀ ਨਹੀਂ ਕਰਦਾ। ਪਰ ਜਿਸ ਤੇ ਸਤਿਗੁਰੂ ਕਿਰਪਾ ਕਰੇ ਉਹ ਸਭ ਛੱਡ ਜਾਂਦੇ ਨੇ। ਜਿਵੇਂ ਘਰਦਿਆਂ ਨੂੰ, ਮਾਤਾ ਪਿਤਾ ਨੂੰ, ਭਰਾਵਾਂ ਨੂੰ, ਔਰਤ ਨੂੰ ਛੱਡ ਕੇ ਚਲੇ ਜਾਂਦੇ ਨੇ, ਜਦੋਂ ਉਹਨਾਂ ਨੂੰ ਪਤਾ ਲਗ ਜਾਂਦੇ ਕਿ ਹਵਾਈ ਜਹਾਜ਼ ਤੇ ਚੜ੍ਹਨਾ ਹੈ, ਟਾਈਮ ਨੇੜੇ ਹੈ। ਸਾਰੇ ਆਪਣਾ ਪਿਆਰਾ ਦੇਸ਼ ਛੱਡ ਕੇ ਚਲੇ ਜਾਂਦੇ ਨੇ। ਓਦੋਂ ਇਹ ਨਹੀਂ ਆਖਦੇ ਕਿ ਆਹ-ਮੇਰੇ ਪਿਓ ਦਾ ਹੈ, ਮੈਂ ਇਹ ਨਹੀਂ ਛੱਡਣਾ ਮਰ ਜਾਵਾਂਗਾ ਏਥੇ। ਜਦੋਂ ਮਾਇਆ ਦਾ ਲਾਲਚ ਹੋਵੇ ਸਾਰੇ ਹੀ ਛੱਡ ਕੇ ਚਲੇ ਜਾਂਦੇ ਨੇ। ਏਸੇ ਤਰ੍ਹਾਂ ਹੀ ਜਿਹੜੇ ਸਤਿਗੁਰੂ ਦੇ ਪਿਆਰੇ ਨੇ ਉਹਨਾਂ ਨੂੰ ਜਦੋਂ ਸਤਿਗੁਰੂ ਦਾ ਹੁਕਮ ਚੰਗਾ ਲਗਦਾ ਹੈ ਉਹ ਆਹਦੇ ਨੇ, ਛੱਡੇ ਜੀ ਮਾਇਆ ਨੂੰ।

ਉਹ (ਲੜਕੀ) ਆਹਦੀ ਏ ਮੈਂ ਪੁੱਛ ਕੇ ਦੱਸਾਂਗੀ। ਉਹਨੂੰ ਰੋਜ਼ ਦਰਸ਼ਨ ਹੁੰਦਾ ਸੀ। ਉਹਨੇ ਅਗਲੇ ਦਿਨ ਪੁੱਛਿਆ। ਸਤਿਗੁਰੂ ਹੁਕਮ ਕੀਤਾ ਜਾਹ ਉਹਨੂੰ ਆਖ ਲੈ ਜਾਵਾਂਗੇ। ਉਹਨੂੰ (ਮਾਸਟਰਨੀ ਨੂੰ) ਦਰਸ਼ਨ ਨਹੀਂ ਹੋਇਆ। ਉਹਨੂੰ ਹੀ ਹੁਕਮ ਹੋ ਗਿਆ ਕਿ ਜਾਹ ਉਹਨੂੰ ਜਾ ਕੇ ਕਹਿ ਦੇ ਕਿ ਲੈ ਜਾਵਾਂਗੇ। ਸਾਧ ਸੰਗਤ ਜੀ ਸਕੂਲ ਦੇ ਵਿਚ ਇਕ ਦਿਨ ਕਲਾਸ ਲੱਗੀ ਹੈ। ਇਹ ਨਹੀਂ ਕਿ ਅੰਦਰ ਬੈਠਿਆਂ ਦੀ ਗੱਲ ਹੈ। ਮਾਸਟਰਨੀ ਸਵਾਲ ਪੁੱਛਦੀ ਹੈ, ਲੜਕੀ ਦੱਸਦੀ ਹੈ। ਦੱਸਦਿਆਂ-ਦੱਸਦਿਆਂ ਉਹ ਏਧਰ ਡਿੱਗ ਪਈ ਹੈ ਤੇ ਉਹ ਓਧਰ ਡਿੱਗ ਪਈ-ਕੱਠੀਆਂ ਚੜ੍ਹਾਈ ਕਰ ਗਈਆਂ। ਇਸ ਸੁਖ ਦਾ ਉਹਨਾਂ ਨੂੰ ਹੀ ਪਤਾ ਹੈ ਜਿਨ੍ਹਾਂ ਨੂੰ ਇਹ ਪ੍ਰਾਪਤ ਹੋਇਆ ਹੈ।



ਨਹਿ ਬਿਲੰਬ ਧਰਮੰ, ਬਿਲੰਬ ਪਾਪੰ

ਜੇ ਧਰਮ ਦਾ ਕੰਮ ਕਰਨਾ ਹੋਵੇ ਤਾਂ ਕਦੇ ਦੋਰ ਨ ਕਰੇ, ਉਸੇ ਵੇਲੇ ਕਰ ਦਿਓ ਜਿਸ ਵੇਲੇ ਦਿਲ ਵਿਚ ਆਵੇ। ਪਾਪ ਕਰਨ ਲੋਗਿਆਂ ਬੜਾ ਬਾਹਲਾ ਸੋਚ ਲਿਆ ਜਾਵੇ। ਏਥੇ ਦਮਦਮੇ (ਸਿਰਸਾ) ਵਿਚ ਬਖਸ਼ੀਸ਼ ਸਿੰਘ ਇਕ ਸਿੰਘ ਚੜ੍ਹਾਈ ਕੀਤਾ ਹੈ ਦੁਆਬੇ ਦਾ, ਪ੍ਰੀਤਮ ਸਿੰਘ ਦਾ ਭਰਾ। ਇਹ ਦੱਸਦੇ ਨੇ ਮੇਲੇ ਦਿਆਂ ਦਿਨਾਂ ਤੋਂ ਬੜਾ ਚਿਰ ਪਹਿਲੋਂ ਉਹਨੇ ਆਖਿਆ ਮੈਂ ਸ਼ਰਾਬ ਪੀਂਦਾ ਰਿਹਾ ਹਾਂ, ਮੈਂ ਬੜੀ ਗਲਤੀ ਕੀਤੀ ਹੈ, ਮੈਂ ਸ੍ਰੀ ਭੈਣੀ ਸਾਹਿਬ ਜਾ ਕੇ ਬਖਸ਼ਾਉਂਦਾ ਹੈ। ਕਿਸੇ ਕਾਰਨ ਉਹ ਨਹੀਂ ਜਾ ਸਕਿਆ ਤੇ ਉਹ ਚੜ੍ਹਾਈ ਕਰ ਗਿਆ ਹੈ। ਮੇਰਾ ਕਹਿਣ ਦਾ ਮਤਲਬ ਇਹ ਹੈ ਕਿ ਅੱਜ ਉਹ ਚੀਜ਼ ਪਛਤਾਵੇ ਦੇ ਰਾਹੀਂ ਤੇ ਨਹੀਂ ਮਿਲ ਸਕਦੀ ਪਿਛਲੇ ਭਾਵੇਂ ਜੋ ਮਰਜ਼ੀ ਕਰਨ। ਜਿਸ ਵੇਲੇ ਏਹੋ ਜਿਹੀ ਗੱਲ ਦਿਲ ਵਿਚ ਆਵੇ ਉਸੇ ਵੇਲੇ ਪਹੁੰਚ ਕੇ ਉਹ ਕੰਮ ਮੁਕਾ ਲਿਆ ਕਰੇ। ਕੋਈ ਸਾਹ ਖਾਲੀ ਨਹੀਂ ਜਾਣਾ ਚਾਹੀਦਾ ਜਿਹੜਾ ਇਸ ਤਰ੍ਹਾਂ ਦਾ ਹੋਵੇ, ਪਤਾ ਕੋਈ ਨਹੀਂ ਹੁੰਦਾ ਆਦਮੀ ਦੀ ਜ਼ਿੰਦਗੀ ਦਾ।

ਸੇ ਕੱਲ ਵੀ ਅਰਜ਼ ਬੇਨਤੀ ਕੀਤੀ ਸੀ ਤੇ ਹੁਣ ਵੀ ਤੁਹਾਡੇ ਪਿਆਨ ਦੇਣ ਵਾਲੀ ਚੀਜ਼ ਹੈ। ਆਪਣੇ ਨੌਜਵਾਨ ਬੱਚਿਆਂ ਨੂੰ ਸਾਡੇ। ਉਹਨਾਂ ਨੂੰ ਪੜ੍ਹਾਓ ਬੇਸ਼ੱਕ, ਪਰ ਉਹਨਾਂ ਨੂੰ ਆਪਣੀ ਸੰਗਤ ਇਕ ਘੰਟਾ, ਅੱਧਾ ਘੰਟਾ ਜ਼ਰੂਰ ਦਿਓ। ਉਹਨਾਂ ਨੂੰ ਮਿਲੋ, ਉਹਨਾਂ ਦੇ ਕੀ ਵਿਚਾਰ ਨੇ ਉਹਨਾਂ ਨੂੰ ਸਣੇ-ਤੁਸੀਂ ਪੁੱਛਦੇ ਹੀ ਨਹੀਂ। ਐਥੋਂ ਮੁੰਡੇ ਸਕੂਲਾਂ ਵਿਚ, ਸਕੂਲਾਂ ਵਿਚੋਂ ਕਾਲਜਾਂ ਵਿਚ, ਕਾਲਜਾਂ ਵਿਚੋਂ ਫੇਰ ਯੂਨੀਵਰਸਿਟੀਆਂ ਵਿਚ ਚਲੇ ਜਾਂਦੇ ਨੇ। ਉਹ ਯੂਨੀਅਨਾਂ ਬਣਾ-ਬਣਾ ਕੇ ਲਾ-ਲਾ, ਲਾ-ਲਾ ਕਰਦੇ ਫਿਰਦੇ ਨੇ। ਫਿਰ ਤੁਸੀਂ ਮਗਰ ਭੱਜਦੇ ਹੋ ਕਿ ਮੇਰਾ ਮੁੰਡਾ ਕਿਤੇ ਮਰ ਨਾ ਜਾਏ ਓਥੇ ਜਾਕੇ। ਕਾਰਨ ਕੀ ਹੈ? ਮੁੰਡਿਆਂ ਤੇ ਕੰਟਰੋਲ ਨਹੀਂ। ਇਸ ਵਾਸਤੇ ਤੁਸੀਂ ਆਪਣੀ ਸੰਗਤ ਮੁੰਡਿਆਂ ਨੂੰ ਦਿਓ।

ਮੁੰਡਿਆਂ ਕੁੜੀਆਂ ਦੇ ਵਿਆਹ ਨੇ, ਉਸ ਬਾਰੇ ਮੁੰਡਿਆਂ ਨੂੰ ਇਹ ਪਿਆਨ ਨਾ ਹੋਵੇ ਕਿ ਉਹਨਾਂ ਨੇ ਹੀ ਜਾ ਕੇ ਇਕ ਦੂਜੇ ਨੂੰ ਆਪਸ ਵਿਚ ਵੇਖਣੇ। ਉਹ ਭਾਵੇਂ ਕਿੰਨੇ ਵੀ ਵੱਡੇ ਹੋ ਜਾਣ ਪਰ ਮਾਝਾ ਪਿਤਾ ਨੇ ਓਨੇ ਸਾਲ ਵੱਡੇ ਹੀ ਰਹਿਣਾ ਹੈ ਉਹਨਾਂ ਤੋਂ। ਸੇ ਇਹ ਆਦਤਾਂ ਲੋਕਾਂ ਵਾਲੀਆਂ ਸਾਡੇ ਵਿਚ ਨਹੀਂ ਚਾਹੀਦੀਆਂ, ਜੇਹੜੀਆਂ ਬਹੁਤ ਜ਼ਰ ਨਾਲ ਪ੍ਰਵੇਸ਼ ਹੋ ਰਹੀਆਂ ਨੇ। ਜੇ ਹੁਣ ਮੈਂ ਪੁੱਛਾਂ ਕਿ ਤੁਸੀਂ ਜਿੰਨੇ ਕੁ ਸਰੀਰ ਏਥੇ ਬੈਠੇ ਹੋ, ਤੁਹਾਡੇ 'ਚੋਂ ਜੰਗਲ ਜਾ ਕੇ ਹੱਥ ਕਿੰਨੇ ਕੁ ਰੋਤੇ ਨਾਲ ਮਾਂਜਦੇ ਨੇ। ਫਿਰ ਮੇਨੂੰ ਭਾਵੇਂ ਸੰਗ ਆਵੇ ਤੁਹਾਨੂੰ ਖੋਰੇ ਆਵੇ ਕਿ ਨਾ ਆਵੇ ਇਸ ਗੱਲ ਦੀ—ਫਲਾਣੇ ਨੂੰ ਅਜੇ ਝਾੜੇ ਬਹਿ ਕੇ ਹੱਥ ਧੋਣ ਦੀ ਜਾਚ ਵੀ ਨਹੀਂ ਆਈ। ਤੇ ਸਾਨੂੰ ਜਿਹੜੀ ਆਈ ਹੈ ਉਹ ਵੀ ਭੁੱਲ ਗਈ ਹੈ। ਪਤਾ ਕਰੋ ਬੱਚੇ ਤੋਂ ਕਿ ਹੱਥ

ਮਾਜੇ ਨੇ ਕਿ ਨਹੀਂ ਮਾਜੇ। ਕੋਲ ਬਹਿ ਕੇ ਉਹਨੂੰ ਅਰਦਾਸ ਸਿਖਾਓ। ਕਿੱਡੀ ਸੰਗ ਆਉਣ ਵਾਲੀ ਗੱਲ ਹੈ ਕਿ ਵੀਹਾਂ ਵੀਹਾਂ, ਪੰਝੀਆਂ ਪੰਝੀਆਂ ਸਾਲਾਂ ਦੇ ਮੁੰਡੇ ਕੁੜੀਆਂ ਨੂੰ ਅਰਦਾਸਾਂ ਨਹੀਂ ਆਉਂਦੀਆਂ ਵਿਆਹ ਵੇਲੇ ਪਤਾ ਲਗਦਾ ਹੈ— ਜਪੁਜੀ ਸਾਹਿਬ ਪੜ੍ਹਨਾ ਤੇ ਕਿਤੇ ਰਿਹਾ। ਜਿਹੜੀਆਂ ਤੁਹਾਨੂੰ ਗੱਲਾਂ ਆਖੀਆਂ ਨੇ ਬਹੁਤ ਛੋਟੀ, ਬਹੁਤ ਫਿਕਰ ਨਾਲ ਇਹਨਾ ਨੂੰ ਕਰਨਾ ਸ਼ੁਰੂ ਕਰੋ। ਬੜੀ ਘਾਟ ਆਉਂਦੀ ਜਾਂਦੀ ਹੈ ਤੁਹਾਡੇ ਵਿਚ ਇਸ ਗੱਲ ਦੀ।

ਪੈਸੇ ਕਿੰਨੇ ਵੀ ਹੋ ਜਾਣ ਉਹਨਾਂ ਨੇ ਨਾਲ ਨਹੀਂ ਜਾਣਾ। ਏਸ ਚੀਜ਼ ਨੇ ਨਾਲ ਜਾਣਾ ਹੈ। ਤੁਹਾਡੇ ਮੁੰਡੇ ਜੇ ਐਸ ਸੰਸਾਰ ਤੋਂ ਚਲੇ ਜਾਣ ਓਥੇ ਉਹਨਾਂ ਨੂੰ ਕੋਈ ਤਕਲੀਫ਼ ਆਵੇ ਤੇ ਉਹ ਤੁਹਾਨੂੰ ਗਾਲ੍ਹਾਂ ਕੱਢਣ ਤਾਂ ਇਹ ਗੱਲ ਤੁਹਾਨੂੰ ਚੰਗੀ ਲੱਗੇਗੀ? ਅਸੀਂ ਤਾਂ ਬੱਚੇ ਸਾਂ। ਬੱਚਾ ਹੈ ਤਾਂ ਤੁਸੀਂ ਪੜ੍ਹਾਉਂਦੇ ਨਹੀਂ ਬੱਚੇ ਨੂੰ। ਉਹ ਤੁਹਾਨੂੰ ਵੱਡਾ ਹੋ ਕੇ ਆਖਦਾ ਹੈ ਕਿ ਮੈਂ ਤਾਂ ਬੱਚਾ ਸਾਂ ਮੈਂ ਤੇ ਨਹੀਂ ਸਾਂ, ਆਖੇ ਲੱਗਦਾ। ਮੇਰੇ ਪਿਉ ਦਾ ਕੰਮ ਸੀ ਮੈਨੂੰ ਪੜ੍ਹਾਉਂਦਾ। ਜਾਂ ਮੈਂ ਬਿਮਾਰ ਸਾਂ ਤੇ ਮੈਨੂੰ ਟੀਕਾ ਨਹੀਂ ਲਵਾਇਆ ਤੇ ਮੈਂ ਤੇ ਭੁਲਾ ਰੋਣਾ ਹੀ ਸੀ। ਪਿਉ ਦਾ ਕੰਮ ਸੀ ਰੋਂਦੇ ਨੂੰ ਟੀਕਾ ਲਵਾ ਛੱਡਦਾ, ਮੈਂ ਬਚ ਜਾਂਦਾ। ਇਹ ਗੱਲਾਂ, ਤੁਹਾਡੇ ਧਿਆਨ ਵਾਲੀਆਂ ਨੇ। ਆਪਣੇ ਆਪਣੇ ਘਰਾਂ ਵਿਚ ਇਕ ਦੂਜੇ ਨੂੰ ਆਖੋ। ਜੇ ਨਹੀਂ ਆਖੇ ਲਗਦਾ ਉਹ ਤਾਂ ਆਪਣੇ ਭਰਾ ਨੂੰ ਆਖੇ ਮੇਰਾ ਮੁੰਡਾ ਆਖੇ ਨਹੀਂ ਲਗਦਾ ਤੂੰ ਉਹਨੂੰ ਆਖੇ ਲਾ। ਪੜ੍ਹਾਉਣ ਵਾਲੇ ਪਾਸੇ ਦਾ ਬਹੁਤ ਫਿਕਰ ਹੈ। ਸਾਧ ਸੰਗਤ ਵਾਲੇ ਪਾਸੇ ਦਾ ਬਿਲਕੁਲ ਫਿਕਰ ਹਟ ਗਿਆ ਹੈ। ਜਿਨ੍ਹਾਂ ਸਤਿਗੁਰਾਂ ਨੇ ਕਿਰਪਾ ਕਰਕੇ ਆਹ ਜਮੀਨਾਂ ਲੈ ਕੇ ਦਿੱਤੀਆਂ ਨੇ, ਸੁਖ ਦਿੱਤੇ ਨੇ ਉਹਨਾਂ ਨੂੰ ਬਿਲਕੁਲ ਹੀ ਭੁਲਾ ਕੇ ਲਾਭੇ ਰੱਖਣ ਵਾਲੀ ਗੱਲ ਕਰਦੇ ਹੋ। ਇਹ ਤੁਸੀਂ ਜਿਹੜੀ ਕੋਸ਼ਿਸ਼ ਕਰਦੇ ਹੋ, ਅਸੀਂ ਪੜ੍ਹਾ ਦੇਈਏ। ਤੁਸੀਂ ਆਪਣੀਆਂ ਅੱਖਾਂ ਮੀਟਣ ਵਾਲੀ ਗੱਲ ਹੀ ਕਰਦੇ ਹੋ। ਜੇ ਬਿੱਲੀ ਦੇ ਕੋਲ ਕਬੂਤਰ ਅੱਖਾਂ ਮੀਟ ਲਵੇ ਤਾਂ ਵੀ ਬਿੱਲੀ ਨੇ ਛੱਡਣਾ ਨਹੀਂ ਭਾਵੇਂ ਅੱਖਾਂ ਮੀਟ ਲਵੇ ਉਹ। ਸੇ ਜਿਵੇਂ ਮੈਂ ਆਖਿਆ, ਜੇਹੜੀ ਜਦੋਂ ਦਿਲ ਵਿਚ ਗੱਲ ਆਵੇ ਉਸੇ ਵੇਲੇ ਹੀ ਸਾਧ ਸੰਗਤ ਵਿਚ ਜਾ ਕੇ ਮਾਫੀ ਮੰਗ ਲਵੇ ਤੇ ਅਗਾਂਹ ਵਾਸਤੇ ਆਪਣੀ ਗੱਲ ਮੁਕਾ ਲਵੇ।

ਸਿਨਮਾ ਨਾ ਵੇਖਣ ਬੱਚੇ। ਤੁਸੀਂ ਮੈਨੂੰ ਕਦੇ ਨਹੀਂ ਸ਼ਕਾਇਤ ਕੀਤੀ ਕਿਸੇ ਨੇ ਆ ਕੇ 'ਜੀ, ਮੇਰਾ ਮੁੰਡਾ ਸਿਨਮਾ ਵੇਖਣੇ ਨਹੀਂ ਹਟਦਾ। ਆਖਦੇ ਨੇ ਸਗੋਂ, ਫਲਾਣਾ ਗਿਆ ਹੈ ਤੂੰ ਵੀ ਜਾਹ। ਸੇ ਤੁਸੀਂ ਬੱਚਿਆਂ ਨੂੰ ਹਟਾਓ ਇਸ ਗੱਲ ਤੋਂ। ਤਾਂ ਜੋ ਅਗਾਂਹ ਆਪਣਾ ਨਿਸ਼ਾਨ ਕਾਇਮ ਰਹਿ ਜਾਵੇ। ਨਿਸ਼ਾਨ ਹੀ ਨਾ ਕਾਇਮ ਰਿਹਾ ਤੇ ਬੱਚਿਆਂ ਦਾ ਕੀ ਫਾਇਦਾ ਹੋਇਆ। ਜਿਸ ਘਰ ਵਿਚ ਸਿੱਖੀ ਨਹੀਂ ਰਹੀ, ਨਿਸ਼ਾਨ ਕੀ ਰਹਿਣੈ ਓਥੇ ? ਸੇ ਇਹਦੇ ਵਾਸਤੇ ਪੂਰੀ ਤਰ੍ਹਾਂ ਧਿਆਨ ਦਿਓ।



ਤਾਂ ਹੀ ਮੰਤ੍ਰ ਫਲੀਭੂਤ ਹੁੰਦਾ ਹੈ

ਸਾਧ ਸੰਗਤ ਜੀ ਜਿੰਨੇ ਦਿਨ ਤੁਸਾਂ ਐਥੇ ਸ੍ਰੀ ਭੈਣੀ ਸਾਹਿਬ ਸਮਾਗਮ ਵਿਚ ਰਹਿਣਾ ਹੈ, ਸਮਾਗਮ ਵਾਲੇ ਪਾਸੇ ਪੂਰਾ ਧਿਆਨ ਦਿਓ, ਹੋਰ ਪਾਸੇ ਨਹੀਂ। ਪਿਛੇ ਜਿਹੇ ਸ੍ਰ. ਗੁਰਚਰਨ ਸਿੰਘ ਹੁਰੀਂ ਏਥੇ ਆਏ ਸਨ ਤਾਂ ਉਹਨਾਂ ਨੇ ਦੱਸਿਆ ਕਿ ਜਿਹੜਾ ਸਾਡਾ ਮੰਤ੍ਰ 'ਸ਼ਬਦ' ਹੈ, ਇਸਤੇ ਬਾਹਰਲੇ ਪੱਛਮੀ ਦੇਸ਼ਾਂ ਵਾਲਿਆਂ ਨੇ ਵੀ ਅਧਿਐਨ ਕੀਤਾ ਹੈ। ਉਹਨਾਂ ਨੇ ਵੀ ਇਸ ਅਧਿਐਨ ਵਿਚੋਂ ਇਹੋ ਨਤੀਜਾ ਕੱਢਿਆ ਕਿ ਜਿਹੜਾ ਮੰਤ੍ਰ ਹੈ, ਉਸਦੇ ਪੂਰੇ ਅੱਖਰ ਲਾ ਕੇ ਜਾਪ ਕੀਤਾ ਜਾਵੇ ਅਤੇ ਉਹਦਾ ਪੂਰਾ ਧਿਆਨ ਕੀਤਾ ਜਾਵੇ। ਤਾਂ ਉਹ ਮੰਤ੍ਰ ਫਲੀਭੂਤ ਹੁੰਦਾ ਹੈ।

ਜੇ ਏਥੇ ਜਿੰਨਾ ਚਿਰ ਤੁਸਾਂ ਰਹਿਣਾ ਹੈ, ਆਪਣੇ ਵਿਚਾਰਾਂ ਨੂੰ ਸੁਧ ਕਰਨ ਵਾਸਤੇ, ਸਤਿਗੁਰਾਂ ਦੇ ਬਚਨਾਂ 'ਤੇ ਚਲਣ ਵਾਸਤੇ, ਆਪਣੇ ਤੇ ਆਪਣੇ ਦੇਸ਼ ਦੀ, ਆਪਣੇ ਸਾਥੀਆਂ ਦੀ ਕਲਿਆਣ ਵਾਸਤੇ, ਜਿਹੜੇ ਵਿਚਾਰ ਕਰਨੇ ਨੇ ਉਹ ਤਾਂ ਹੀ ਹੋ ਸਕਦੇ ਨੇ ਜੇ ਸਾਧ ਸੰਗਤ ਦਾ ਦਰਸ਼ਨ ਸਾਧ ਸੰਗਤ ਦੇ ਰੂਪ ਵਿਚ ਕਰਕੇ ਤੇ ਰਸਨਾਂ ਦਾ ਜਿਹੜਾ ਕੰਮ ਹੈ, ਨਾਮ ਜਪ ਕੇ ਆਪਣੇ ਆਪ ਉੱਤੇ ਕੰਟਰੋਲ ਕੀਤਾ ਜਾਵੇ।

ਜੇ ਪੁਸ਼ਾਦਾ ਛਕ ਕੇ ਕਟਾਣੀ, ਨੀਲੋਂ ਆਦਿ ਪਾਸੇ ਘੁੰਮਣ ਫਿਰਨ ਚਲੇ ਜਾਣਾ ਹੈ ਫਿਰ ਏਥੇ (ਸ੍ਰੀ ਭੈਣੀ ਸਾਹਿਬ) ਆਉਣ ਦਾ ਕੋਈ ਫਾਇਦਾ ਨਹੀਂ। ਏਦੂੰ ਬੜੇ ਸੋਹਣੇ-ਸੋਹਣੇ ਥਾਂ ਖਾਣ ਪੀਣ ਵਾਲੇ, ਦਿੱਲੀ ਆਦਿ ਵਿਚ ਹੈ ਨੇ, ਮੰਡੀ ਵੀ ਹੋਣਗੀ। ਏਥੇ ਆ ਕੇ ਓਧਰ ਜਾਣ ਦਾ ਵਿਚਾਰ ਨਹੀਂ ਕਰਨਾ। ਜੇ ਕੋਈ ਓਧਰ ਨੂੰ ਡਿੱਗਦਾ ਹੈ ਜਾਂ ਕੋਈ ਜਾਣ ਦਾ ਸੋਚਦਾ ਵੀ ਹੈ, ਉਸਨੂੰ ਆਖੇ ਇਹ ਨਹੀਂ ਕਰਨਾ। ਇਹ ਇਕ ਦੂਜੇ ਨੂੰ ਦੱਸੋ, ਨਾਲ ਲੈ ਕੇ ਨਾ ਤੁਰ ਪਵੇ।

ਮੈਂ ਤੁਹਾਨੂੰ ਜੋਹੜੀ ਗੱਲ ਆਖੀ ਸੀ ਕਿ ਜਿਹੜਾ ਮੰਤ੍ਰ ਹੈ, ਉਹਦਾ ਜਾਪ ਪੂਰੇ ਅੱਖਰ ਲਾ ਕੇ, ਉਹਦੇ ਵਿਚ ਪੂਰਾ ਧਿਆਨ ਦੇ ਕੇ ਕੀਤਾ ਜਾਵੇ ਤਾਂ ਹੀ ਉਹ ਫਲੀਭੂਤ ਹੁੰਦਾ ਹੈ। ਜੇ ਤੁਸੀਂ ਵੀ ਜੇ ਇਸ ਸਮਾਗਮ ਨੂੰ ਪੂਰਾ ਧਿਆਨ ਦੇ ਕੇ, ਇਹਦੇ ਵਿਚ ਕੰਮ ਕਰੋਗੇ ਤਾਂ ਪੂਰੀ ਸਫਲਤਾ ਹੋਵੇਗੀ।



ਸੋ ਸੂਰਾ ਵਰੀਆਮੁ

ਸੰਤ ਵਰਿਆਮ ਸਿੰਘ ਹੁਰਾਂ ਦੇ ਵਿਚਾਰ ਸੁਣੇ ਨੇ, ਇਉਂ ਲਗਦੇ ਕਿ ਏਹੋ ਜਿਹੇ ਸੰਤਾਂ ਉੱਤੇ ਸਤਿਗੁਰੂ ਇਹ ਤੁਕਾਂ ਸਫਲ ਕਰਦੇ।

ਨਾਨਕ ਸੋ ਸੂਰਾ ਵਰੀਆਮੁ ਜਿਨਿ ਵਿਚਹੁ ਦੁਸਟੁ ਅਹੰਕਰਣੁ ਮਾਰਿਆ॥

ਉਹਨਾਂ ਨੇ ਇਹ ਕੰਮ ਕੀਤਾ ਆਪਣਾ ਤਜਰਬਾ ਸਾਨੂੰ ਦੱਸਿਆ।


ਬਹੁਤ ਵੱਡੀ ਗੱਲ ਉਹਨਾਂ ਨੇ ਆਖੀ ਐ, ਜਿਵੇਂ ਤੁਸੀਂ ਜ਼ਮੀਨ ਖਰੀਦਦੇ ਓ, ਉਧਾਰ ਪੈਸੇ ਲੈ ਕੇ, ਬੈਂਕ ਤੋਂ ਪੈਸੇ ਲੈ ਕੇ, ਯਾਨੀ ਸੌਦਾ ਸਾਡਾ ਸਿਰੇ ਚੜ੍ਹ ਜਾਏ ਜਿਸ ਤਰ੍ਹਾਂ ਵੀ ਹੋਵੇ। ਉਹਨਾਂ ਤੁਹਾਨੂੰ ਦੱਸਿਆ ਇਹ ਸਾਰੇ ਕੰਮ ਛੱਡ ਕੇ ਲੋਕ ਇਸ ਕੰਮ ਲਈ ਬੰਨ੍ਹੋ, ਕਿ ਉਹ ਘਰ, ਉਹ ਜ਼ਮੀਨ ਉਹ ਮਹੱਲ ਸਾਨੂੰ ਮਿਲੇ ਜੋ ਪਰਮਾਤਮਾ ਦਾ ਹੈ।

ਨਾਨਕ ਬਧਾ ਘਰੁ ਤਹਾਂ ਜਿਥੈ ਮਿਰਤੁ ਨ ਜਨਮੁ ਜਰਾ॥

ਨਾ ਓਥੇ ਮੌਤ ਹੈ, ਨਾ ਜਨਮ ਤੇ ਨਾ ਓਥੇ ਬੁਢੇਪਾ ਏ। ਏਹੋ ਜਿਹਾ ਥਾਂ ਏ ਓਥੇ। ਪਰ ਏਹਦੇ ਵਿਚ ਜਿਹੜੇ ਜਿਹੜੇ ਅੜਿੱਕੇ ਨੇ ਉਹ ਵੀ ਤੁਹਾਨੂੰ ਸਾਰਿਆ ਨੂੰ ਉਹਨਾਂ ਦੱਸ ਦਿੱਤੇ ਨੇ। ਮੇਰਾ ਧਨ, ਮੇਰੀ ਜ਼ਮੀਨ, ਮੇਰਾ ਪਰਵਾਰ ਸਾਰਾ ਕੁਛ ਏਥੇ ਹੀ ਰਹਿ ਜਾਵੇ। ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ ਦੇ ਜਿਹੜੇ ਬਚਨ ਲਿਖੇ ਨੇ, ਸੰਤ ਸੰਤੋਖ ਸਿੰਘ ਹੁਰਾਂ ਨੇ, ਉਹਦੇ ਵਿਚ ਕਈ ਵੇਰਾਂ ਆਉਂਦੇ ਕਿ ਉਹ ਸਿੱਖ ਜਿਹੜਾ ਸੀ ਚਮਤਕਾਰਾਂ ਵਿਚ ਫਸ ਗਿਆ।

ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਸੱਚੇ ਪਾਤਸ਼ਾਹ ਜੀ ਦੇ ਉਪਦੇਸ਼ ਵਿਚ ਤੁਸੀਂ ਸੁਣਿਆ ਕਿ ਫਰੀਦ ਜੀ ਤਪ ਕਰਨ ਗਏ, ਉਹਨਾਂ ਵੇਖਿਆ ਕਿ ਮੈਂ ਕਿਥੇ ਕੁ ਪਹੁੰਚਿਆ ਹਾਂ, ਦਰਖਤਾਂ ਉੱਤੇ ਚਿੜੀਆਂ ਬੈਠੀਆਂ ਸਨ। ਉਹਨਾਂ ਵੇਖ ਕੇ ਆਖਿਆ ਮਰ ਜਾਓ। ਉਹ ਮਰ ਕੇ ਸਾਰੀਆਂ ਬੋਲੇ ਡਿੱਗ ਪਈਆਂ। ਫਿਰ ਕਹਿੰਦੇ ਜਿਉਂ ਪਓ, ਉਹ ਉਡ ਕੇ ਸਾਰੀਆਂ ਦਰਖਤਾਂ 'ਤੇ ਚੜ੍ਹ ਗਈਆਂ। ਉਹ ਆਹਦੇ ਚੌਲੀਏ ਹੁਣ ਜੋ ਕੁਛ ਲੈਣਾ ਸੀ ਉਹ ਲੈ ਲਿਆ ਹੈ। ਰਾਹ ਵਿਚ ਆਉਂਦਿਆਂ ਨੂੰ ਪਿਆਸ ਲੱਗੀ, ਉਹਨਾਂ ਪਾਣੀ ਪੀਣਾ ਸੀ। ਇਕ ਮਾਈ ਪਾਣੀ ਕੱਢੀ ਜਾਂਦੀ ਏ ਤੇ ਡੋਲੀ ਜਾਂਦੀ ਹੈ, ਪਾਣੀ ਕੱਢੀ ਜਾਂਦੀ ਏ ਤੇ ਡੋਲੀ ਜਾਂਦੀ ਹੈ। ਉਹਨਾਂ ਵੱਲ ਵੇਹਦੀ ਹੀ ਨਹੀਂ ਉਹ। ਫਰੀਦ ਜੀ ਨੇ ਜਰਾ ਕੁ ਸਖਤ ਗੱਲ ਆਖੀ ਪਈ ਪਾਣੀ ਡੋਲੀ ਜਾਂਦੀ ਏ, ਪਿਆਉਂਦੀ ਨਹੀਂ। ਉਹਨੇ ਆਖਿਆ, ਏਥੇ ਚਿੜੀਆਂ ਨਹੀਂ ਜਿਹੜੀਆਂ ਮਰ ਜਾਣਗੀਆਂ ਤੇ ਜਿਉਂ ਪੈਣਗੀਆਂ। ਫਰੀਦ ਜੀ ਨੇ ਸੋਚਿਆ ਕਿ ਇਹਨੂੰ ਕਿਸਨੇ ਗੱਲ ਦੱਸ ਦਿੱਤੀ। ਉਹਨਾਂ ਪੁੱਛਿਆ ਤੇ ਮਾਈ ਨੇ ਸਾਰੀ ਗੱਲ ਦੱਸ ਦਿੱਤੀ ਕਿ ਮੈਂ ਐਸ ਤਰ੍ਹਾਂ ਆਪਣੇ ਪਤੀ ਦੀ ਸੇਵਾ ਕੀਤੀ, ਉਹਦੇ ਤੇ ਵਿਸ਼ਵਾਸ ਕੀਤਾ ਜੋ ਉਹਨੇ ਆਖਿਆ, ਮੰਨਿਆ ਤਾਂ ਮੈਨੂੰ ਇਸ ਗੱਲ ਦੀ

ਪ੍ਰਾਪਤੀ ਹੋਈ ਹੈ। ਸੇ ਤੁਹਾਨੂੰ ਸੰਤਾਂ ਨੇ ਇਹ ਵੀ ਦੱਸਿਆ ਕਿ-
 ਹਉ ਹਉ ਭੀਤਿ ਭਇਓ ਹੈ ਬੀਚੇ ਸੁਨਤ ਦੇਸਿ ਨਿਕਟਾਇਓ॥
 ਭਾਭੀਰੀ ਕੇ ਪਾਤ ਪਰਦੇ ਬਿਨੁ ਪੇਖੇ ਦੁਰਾਇਓ॥
 ਭਾਭੀਰੀ ਜਾਨਵਰ ਦੇ, ਜਿਹਦਾ ਬੜਾ ਹੀ ਪਤਲਾ ਖੰਭ ਦੇ? ਉਹਦਾ ਵੀ ਇਹਨੂੰ ਮਾਨ
 ਹੋਣਾ ਦੇ। ਤੇ ਫਿਰ ਉਹ ਹਟਿਆ ਕਿਸ ਤਰ੍ਹਾਂ?
 ਅਗਲੀਆਂ ਤੁਕਾਂ ਵਿਚ ਸਤਿਗੁਰਾਂ ਨੇ ਦੱਸਿਆ-
 ਭਇਓ ਕਿਰਪਾਲੁ—ਖੁਸ਼ ਹੋ ਗਿਆ।
 ਭਇਓ ਕਿਰਪਾਲੁ ਸਰਬ ਕੇ ਠਾਕੁਰੁ ਸਗਰੋ ਦੁਖੁ ਮਿਟਾਇਓ॥
 ਕਹੁ ਨਾਨਕ ਹਉਮੈ ਭੀਤਿ ਗੁਰਿ ਖੋਈ ਤਉ ਦਇਆਰੁ ਬੀਠਲੋ ਪਾਇਓ॥



ਇਹੋ ਅਸ਼ੀਰਵਾਦ ਹੈ

ਪਿੰਡ ਡਰੋਲੀ ਕਲਾ (ਜਲੰਧਰ) ਤੋਂ ੯ ਗੈਰ ਨਾਮਧਾਰੀ ਸਰੀਰ ਅਸ਼ੀਰਵਾਦ ਲੈਣ ਆਏ ਤਾਂ ਪਾਤਸ਼ਾਹ ਜੀ ਹੁਕਮ ਕੀਤਾ, 'ਅੱਜ ਤੋਂ ਮਾਸ ਸ਼ਰਾਬ ਛੱਡ ਦਿਓ, ਭਜਨ ਪੁੱਛੋ ਤੇ ਕਰਿਆ ਕਰੋ। ਬੱਸ ਇਹੋ ਅਸ਼ੀਰਵਾਦ ਹੈ। ਭਜਨ ਉੱਚੀ ਨਹੀਂ ਕਰਨਾ, ਕਿਸੇ ਨੂੰ ਦੱਸਣਾ ਨਹੀਂ। ਜਿਹੜੀ ਚੀਜ਼ ਉੱਜ ਪ੍ਰਾਪਤ ਨਹੀਂ ਹੁੰਦੀ, ਨਾਮ ਸਿਮਰਨ ਨਾਲ ਪ੍ਰਾਪਤ ਹੋ ਜਾਂਦੀ ਹੈ। ਸਿਮਰਨ ਤੇ ਬੈਠਣ ਵੇਲੇ ਅਰਦਾਸ ਕਰਿਆ ਕਰੋ, ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ ਦੇ ਦਰਸ਼ਨ ਹੋਣ। ਪ੍ਰਸ਼ਾਦਾ ਛਕਣ ਵੇਲੇ ਕੰਘਾ ਕੇਸਾਂ ਵਿਚ ਹੋਵੇ। ਪਿਸ਼ਾਬ ਕਰਨ ਵੇਲੇ ਜਲ ਵਰਤਿਆ ਕਰੋ। ਅੱਜ ਕੱਲ੍ਹ ਬੜੇ ਸਾਧਨ ਬਣੇ ਹਨ। ਪਾਣੀ ਦੀ ਸ਼ੀਸ਼ੀ ਬੋਝੇ ਵਿਚ ਰੱਖੋ। ਗੁਰਬਾਣੀ ਵਿਚ ਲਿਖਿਆ ਹੈ ਮੂਤ ਪਲੀਤੀ ਕਪੜੁ ਹੋਇ॥

ਦੇਣ ਵਾਲਾ ਸਤਿਗੁਰੂ ਹੈ

“ਭਗਤਾਂ ਨਾ ਕਰੋ! ਜੇ ਮਸਤਕ ਵਿਚ ਲਿਖਿਆ ਹੈ, ਮਿਲ ਜਾਂਦਾ ਹੈ। ਦੇਣ ਵਾਲਾ ਤਾਂ ਸਤਿਗੁਰੂ ਹੈ।”

“ਗੁੱਸੇ ਗਿਲੇ ਤੋਂ ਬਾਅਦ ਆਪਸ ਵਿਚ ਖੁਸ਼ ਰਹੀਏ, ਵਿਹਾਰਾਂ ਵਿਚ ਇਹ ਹੁੰਦੇ ਹੀ ਹਨ। ਜੰਗਲੀ ਜਾਨਵਰ ਤੇ ਪੰਛੀ ਕਿੰਨੇ ਤੰਦਰੁਸਤ ਤੇ ਖੁਸ਼ੀ ਵਿਚ ਨੱਚਦੇ ਟੱਪਦੇ ਫਿਰਦੇ ਹਨ। ਉਹ ਆਦਮੀਆਂ ਵਾਂਗੂ ਹੱਥਾਂ ਨਾਲ ਘਰ ਨਹੀਂ ਬਣਾ ਸਕਦੇ ਤੇ ਹੋਰ ਕੋਈ ਕੰਮ ਵੀ ਨਹੀਂ ਕਰ ਸਕਦੇ। ਆਪਣਾ ਮਨੁੱਖ ਹੋਣ ਦਾ ਕੀ ਫਾਇਦਾ ਜੇ ਖੁਸ਼ ਨਾ ਰਹੀਏ।

ਬੰਤਾ ਸਿੰਘ ਠੀਕ ਹੋ ਗਿਆ

“ਲਖਨਊ ਬਾਬਾ ਬੰਤਾ ਸਿੰਘ (ਖਿਆਲਾ) ਸੀ। ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੀ ਨਿੰਦਾ ਕਰਦਾ ਹੁੰਦਾ ਸੀ। ਪਾਗਲਾ ਵਾਂਗ ਹੋ ਗਿਆ। ਚਾਰ ਚੁਫੇਰੇ ਕਾਗਜ਼ ਖਿਲਰੇ ਰਹਿੰਦੇ। ਮੈਂ ਗਿਆ, ਮੈਨੂੰ ਕਹਿੰਦੇ-ਮੈਂ ਬੀਮਾਰ ਹਾਂ, ਕ੍ਰਿਪਾ ਕਰੋ ਮੈਂ ਠੀਕ ਹੋ ਜਾਵਾਂ। ਮੈਂ ਆਖਿਆ ਜਿਹੜੇ ਮੂੰਹ ਨਾਲ ਮੈਂ ਪਾਤਸ਼ਾਹ ਜੀ ਦੀ ਨਿੰਦਾ ਕੀਤੀ ਹੈ ਉਸੇ ਮੂੰਹ ਨਾਲ ਵਡਿਆਈ ਕਰ। ਉਸਨੇ ਓਸੇ ਤਰ੍ਹਾਂ ਕੀਤਾ, ਸਿਫਤ ਕਰਨ ਲੱਗ ਪਿਆ, ਠੀਕ ਹੋ ਗਿਆ।”



ਹਰਿ ਭਗਤਿ ਦ੍ਰਿੜ ਮਿਲੁ ਸਾਧ ਨਾਨਕ

ਤੁਹਾਨੂੰ ਪਤਾ ਏ ਬੜੇ ਬਣਾਉਣ ਦਾ ਹੁਕਮ ਹੋਇਆ, ਫਿਰ ਢਾਹੁਣ ਦਾ, ਫਿਰ ਬਣਾਉਣ ਦਾ ਹੁਕਮ ਹੋਇਆ ਤੇ ਫਿਰ ਕਿਹਾ ਢਾਹ ਦਿਓ। ਜੇ ਆਖਿਆ ਚਿੱਕੜ ਵਿਚੋਂ ਕੋਲ ਕੱਢ ਲਿਆ, ਕੱਢ ਲਿਆਂਦਾ ਤੇ ਤਰ ਗਿਆ, ਜੀਹਨੇ ਬਚਨ ਮੰਨ ਲਿਆ ਉਹ ਪਾਰ ਪਹੁੰਚ ਗਿਆ।

ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਸੱਚੇ ਪਾਤਸ਼ਾਹ ਦੇ ਉਪਦੇਸ਼ ਵਿਚ ਆਉਂਦੇ ਕਿ ਭਾਈ ਨੰਦ ਲਾਲ ਇਹ ਗੱਲ ਕਹਿੰਦੇ ਕਿ ਮੇਰੇ ਮੁਰਸ਼ਦ ਦੇ ਹੁਕਮ ਮੰਨਣ ਵਿਚ ਉਜਰ ਕਾਹਦਾ ? ਉਹ ਜੋ ਹੈ ਸਭ ਠੀਕ ਐ।

ਜੇ ਆਖਿਆ ਕਿੱਕਰ ਤੋਂ ਮਠਿਆਈ ਝਾੜ ਤੇ ਉਹਨੇ ਇਹ ਆਖਿਆ ਈ ਨਹੀਂ ਕਿ ਇਹ ਕਿੱਕਰ ਹੈ ਇਸਤੋਂ ਮਠਿਆਈ ਕਿਵੇਂ ਝੜੇਗੀ, ਵਿਸ਼ਵਾਸ ਕਰ ਲਿਆ। ਉਹਨੇ ਪਹਿਲਾਂ ਪੇਚਾ ਦੇ ਕੇ ਥਾਂ ਸਾਫ਼ ਕਰ ਲਿਆ ਕਿ ਏਥੇ ਮਠਿਆਈ ਝੜਨੀ ਹੀ ਹੈ। ਜੇ ਜੇ ਸਿੱਖੀ ਵਿਚੋਂ ਇਕ ਵਿਸ਼ਵਾਸ ਕੱਢ ਦਿਓ ਤਾਂ ਬਾਕੀ ਕੁਛ ਵੀ ਨਹੀਂ ਰਹਿ ਜਾਂਦਾ।

ਸਤਿਗੁਰੂ ਦੇ ਉਪਦੇਸ਼ ਵਿਚ ਤੁਸਾਂ ਬਾਰ ਬਾਰ ਸੁਣਿਐ ਕਿ ਯਕੀਨ ਹੀ ਹੈ ਜਿਹੜਾ ਕਿਸੇ ਨੂੰ ਪਾਰ ਲੰਘਾਉਂਦਾ। ਜੇ ਇਹ ਨਹੀਂ ਤਾਂ ਕੁਛ ਵੀ ਨਹੀਂ। ਸੋ ਮੈਂ ਸੰਤ ਵਰਿਆਮ ਸਿੰਘ ਜੀ (ਰਤਵਾੜੇ ਵਾਲਿਆਂ) ਦਾ ਬਹੁਤ ਬਹੁਤ ਧੰਨਵਾਦ ਕਰਦਾ ਹਾਂ। ਇਹਨਾਂ ਦੇ ਆਲੇ ਦੁਆਲੇ ਏਨੇ ਸੰਤ ਰਹਿੰਦੇ ਨੇ, ਪਹੁੰਚੇ ਹੋਏ ਸੰਤ ਰਹਿੰਦੇ ਨੇ, ਆ ਆ ਕੇ ਮਿਲਦੇ ਨੇ। ਪਤਾ ਨਹੀਂ ਕਿੰਨੇ ਏਕੜਾਂ ਵਿਚ ਥਾਂ ਹੋਵੇ ਜਿਥੇ ਸਾਰੇ ਲੋਕੀ ਤੇ ਵੱਡੇ ਵੱਡੇ ਅਫਸਰ ਵੀ ਆ ਕੇ ਇਹਨਾਂ ਨੂੰ ਸੁਣਦੇ ਨੇ। ਵੱਡੇ ਵੱਡੇ ਪ੍ਰੋਫੈਸਰਾਂ, ਅਫਸਰਾਂ, ਬੁਧੀਜੀਵੀਆਂ ਨੇ ਇਹ ਗੱਲਾਂ ਨਹੀਂ ਦੱਸਣੀਆਂ ਜਿਹੜੀਆਂ ਸਾਧੂਆਂ ਕੋਲੋਂ ਮਿਲਦੀਆਂ ਨੇ।

ਮੈਂ ਇਹਨਾਂ ਨੂੰ ਆਖਿਆ ਸੀ ਏਥੇ ਤੁਹਾਡੇ ਮੁਤਾਬਿਕ ਸੰਗਤ ਬੜੀ ਥੋੜ੍ਹੀ ਹੈ। ਪਰ ਸਾਧੂਆਂ ਕੋਲ ਜਵਾਬ ਬੜੇ ਵਧੀਆ ਹੁੰਦੇ ਨੇ, ਇਹਨਾਂ ਨੇ ਆਖਿਆ ਏਥੇ ਕੁਆਲਿਟੀ ਹੈ ਕੁਆਲਿਟੀ ਨਹੀਂ। ਸਤਿਗੁਰੂ ਕਿਰਪਾ ਕਰੇ ਸੱਚੀ ਮੁੱਚੀ ਸਾਡੀ ਕੁਆਲਿਟੀ ਹੋਵੇ। ਮੈਂ ਸੰਤਾਂ ਦਾ ਬਹੁਤ ਬਹੁਤ ਧੰਨਵਾਦ ਕਰਦਾ ਹਾਂ। ਦਰਸ਼ਨ ਮੇਲੇ ਹੁੰਦੇ ਰਹਿਣ। ਇਹ ਤੁਸੀਂ ਆਪ ਵੀ ਸਮਝਦੇ ਹੋਵੋਗੇ ਆਪਣੇ ਮਨ ਨਾਲ ਕਿ ਕਿੰਨਾ ਜ਼ਿਆਦਾ ਸੁਆਦ ਆਇਐ ਉਹਨਾਂ ਦੇ ਬਚਨਾਂ ਦਾ। ਪਰ ਸੁਆਦ ਵੀ ਓਥੇ ਆਉਂਦਾ ਜਿਥੇ ਸਰੀਰ ਮਰ ਜਾਏ, ਜਾਨ ਨਿਕਲ ਜਾਏ ਵਿਚੋਂ। ਉਹਨੂੰ ਸੁਏ ਚੋਭੀ ਜਾਓ, ਉਹਨੂੰ ਪਾਣੀ ਪਿਆਈ ਜਾਓ ਕੁਛ ਨਹੀਂ ਅਸਰ ਹੁੰਦਾ ਪਰ ਜਿਹਦੇ ਵਿਚ ਸਤ ਸੰਗਤ ਵਾਲੀ ਬਿਰਤੀ ਐ ਉਹਨੂੰ ਇਹਦਾ ਜ਼ਿਆਦਾ ਸੁਆਦ ਆਉਂਦਾ। ਉਨਾਬ ਲਾਲ ਰੰਗ ਦਾ ਬੇਰ ਵਰਗਾ ਫਲ ਹੁੰਦਾ। ਆਮ ਕਰਕੇ ਪੰਸਾਰੀਆਂ ਦੀਆਂ ਦੁਕਾਨਾਂ ਤੋਂ ਮਿਲਦਾ। ਹਕੀਮ ਕਈ ਵੇਰਾਂ ਦਵਾਈ

ਵਜੋਂ ਦਸਦੇ ਨੇ। ਉਹਦਾ ਇਕ ਬੂਟਾ ਸਾਡੇ ਕੋਲ ਸ੍ਰੀ ਭੈਣੀ ਸਾਹਿਬ ਸੀ, ਮੈਂ ਹੋਰ ਲਭਦਾ ਰਿਹਾ ਪਰ ਮਿਲਿਆ ਨਹੀਂ। ਤੁਸੀਂ ਉਸ ਦੇ ਪੱਤੇ ਚੱਥ ਕੇ ਖੰਡ ਖਾਓ, ਗੁੜ ਖਾਓ, ਮਿਸ਼ਰੀ ਖਾਓ, ਤੁਹਾਨੂੰ ਬਿਲਕੁਲ ਇਓਂ ਲੱਗੇਗਾ ਜਿਸ ਤਰ੍ਹਾਂ ਰੋਤ ਖਾ ਰਹੇ ਹਾਂ। ਖੰਡ ਦਾ ਸਵਾਦ ਬਿਲਕੁਲ ਨਹੀਂ ਆਏਗਾ। ਜੇ ਕਿਸੇ ਕੋਲ ਹੋਏ ਤਾਂ ਤਜਰਬਾ ਕਰਿਓ। ਏਸੇ ਤਰ੍ਹਾਂ ਹੀ ਜਿੰਨਾ ਚਿਰ ਮਾਇਆ ਦਾ ਸਾਡੇ ਦਿਮਾਗ ਤੇ ਮਨ ਉਤੇ ਅਸਰ ਰਹਿੰਦਾ ਏ ਸਾਨੂੰ ਮਿੱਠੀ ਚੀਜ਼ ਵੀ ਕੌੜੀ ਲਗੇਗੀ, ਮਿੱਠੀ ਨਹੀਂ। ਮਨ ਤਨ ਦੇ ਵਿਚ ਸਤਿਗੁਰੂ ਦਾ ਵਾਸਾ ਹੋਵੇ। ਇਹ ਤਾਂ ਹੀ ਹੁੰਦਾ ਏ, ਜੇ ਤੁਸੀਂ ਸੁਣਦੇ ਓ ਕਿ ਕਿਸੇ ਪਾਸੇ ਥਾਂ ਜ਼ਮੀਨ ਬੜੀ ਸਸਤੀ ਮਿਲਦੀ ਹੈ, ਤੁਹਾਡੇ ਮਨ ਵਿਚ ਆਉਂਦੇ ਕਿ ਓਥੇ ਜਾ ਕੇ ਜ਼ਮੀਨ ਲਈਏ। ਫਿਰ ਤੁਹਾਨੂੰ ਪਤਾ ਹੁੰਦੇ ਕਿ ਇਕ ਅਫਸਰ ਬਿਜਲੀ ਵਾਲਾ ਹੈ ਉਹ ਤੁਹਾਨੂੰ ਟਿਊਬਵੇਲ ਲਵਾ ਦੇਵੇਗਾ। ਏਸੇ ਤਰ੍ਹਾਂ ਹੀ ਸਾਧੂਆਂ ਦੇ ਬਚਨ ਸੁਣਦਿਆਂ ਸੁਣਦਿਆਂ, ਬਹੁਤ ਵਾਰ ਸੁਣਦਿਆਂ, ਪਤਾ ਨਹੀਂ ਕਦੋਂ ਮਨ ਸਿੱਧਾ ਹੋ ਜਾਣਾ ਹੈ। ਮਾਈਆਂ ਦਾ ਜਿਹੜਾ ਪੁਰਾਣਾ ਚਰਖਾ ਹੁੰਦਾ ਸੀ, ਉਹਦੇ ਵਿਚ ਲੋਹੇ ਦਾ ਇਕ ਤੱਕਲਾ ਹੁੰਦਾ ਸੀ। ਉਹ ਜਿਸ ਵੇਲੇ ਵਿੰਗਾ ਹੋ ਜਾਂਦਾ ਤਾਂ ਮਾਈ ਉਸਨੂੰ ਸਿੱਧਾ ਕਰਨ ਲਈ ਕਦੇ ਇਉਂ ਮਾਰਦੀ ਹੈ— ਕਦੇ ਐਉਂ ਮਾਰਦੀ ਹੈ, ਪਤਾ ਨਹੀਂ ਕਿਹੜੀ ਠਕੋਰ ਨਾਲ ਉਹਨੇ ਸਿੱਧਾ ਹੋ ਜਾਣੈ। ਇਕ ਕਥਾ ਹੈ—

ਇਕ ਰਾਜਾ ਸੀ, ਉਹਦੇ ਸ਼ਹਿਰ ਵਿਚ ਕੋਈ ਗਾਉਣ ਵਜਾਉਣ ਵਾਲੇ ਆ ਗਏ। ਉਹਦੇ ਵਜ਼ੀਰਾਂ ਨੇ ਆਖਿਆ, "ਰਾਜਾ ਗਾਉਣ ਵਜਾਉਣ ਵਾਲੇ ਆਏ ਨੇ ਇਹਨਾਂ ਦਾ ਮੇਲਾ ਕਰਾ ਲਈਏ।" ਉਹ ਆਹਦਾ ਹੈ ਐਵੇਂ ਪੈਸੇ ਠੱਗਣਗੇ, ਰਹਿਣ ਦਿਓ। ਉਹ ਆਹਦੇ ਨੇ, ਨਹੀਂ। ਰਾਜੇ ਨੇ ਗੱਲ ਮੰਨ ਲਈ, ਉਹਨਾਂ ਨੇ ਸਭਾ ਲਾ ਦਿੱਤੀ, ਗਾਉਣਾ ਸ਼ੁਰੂ ਕਰ ਦਿੱਤਾ। ਜਦੋਂ ਪਿਛਲੀ ਰਾਤ ਹੋ ਗਈ ਗਾਉਣ ਵਾਲੀ ਥੱਕ ਗਈ ਤਾਂ ਉਹਨੇ ਆਖਿਆ ਸੁਰ ਥੋੜ੍ਹਾ ਜਿਹਾ ਨੀਵਾ ਕਰ ਲਓ। ਉਹਦੇ ਨਾਲ ਦੇ ਜਿਹੜੇ ਸਨ ਉਹ ਆਖਣ ਲਗੇ—

ਬਹੁਤੀ ਬੀਤੀ ਥੋੜ੍ਹੀ ਰਹਿ ਗਈ ਉਹ ਵੀ ਜਾਇ ਵਿਹਾਇ।

ਕਹੈ ਮਾਧਵੇ ਸੁਣੋ ਨਾਇਕਾ ਸੁਰ ਤਾਲ ਮੇਂ ਭੰਗ ਨ ਪਾਇ।

ਜਿਸ ਵੇਲੇ ਇਹ ਗੱਲ ਆਖੀ ਤਾਂ ਰਾਜੇ ਦਾ ਲੜਕਾ ਜੋ ਓਥੇ ਬੈਠਾ ਸੀ ਉਹਦੇ ਕੋਲ ਕੁਝ ਧਨ ਪਦਾਰਥ ਸੀ, ਉਹਨੇ ਲਿਆ ਕੇ ਉਹਦੇ ਅੱਗੇ ਸੁੱਟ ਦਿੱਤਾ। ਲੜਕੀ ਸੀ ਰਾਜੇ ਦੀ, ਉਹਦੇ ਕੋਲ ਵੀ ਕੁਝ ਗਹਿਣੇ ਲੀੜੇ ਵਗੇਰਾ ਸਨ। ਉਹਨੇ ਵੀ ਲਿਆ ਕੇ ਉਹਦੇ ਅੱਗੇ ਸੁੱਟ ਦਿੱਤੇ। ਇਕ ਸਾਧੂ ਸੀ ਓਥੇ, ਉਹਦੇ ਕੋਲ ਭੂਰਾ ਸੀ, ਉਹਨੇ ਭੂਰਾ ਹੀ ਉਹਦੇ ਅੱਗੇ ਸੁੱਟ ਦਿੱਤਾ। ਰਾਜਾ ਆਖਣ ਲੱਗਾ, ਤੁਹਾਨੂੰ ਪਹਿਲਾਂ ਹੀ ਆਖਿਆ ਸੀ, ਕਿ ਇਹ ਸਾਡਾ ਘਰ ਲੁੱਟਦੇ ਨੇ ਐਸੇ ਤਰ੍ਹਾਂ। ਫਿਰ ਉਸ ਨੇ ਸਭ ਨੂੰ ਵਾਰੀ ਵਾਰੀ ਆਪਣਾ ਸਭ ਕੁਝ ਗਾਉਣ ਵਾਲਿਆਂ ਨੂੰ ਦੇ ਦੇਣ ਦਾ ਕਾਰਨ ਪੁਛਿਆ। ਪਹਿਲਾਂ ਲੜਕੇ ਨੂੰ ਪੁੱਛਿਆ, ਉਸ ਆਖਿਆ "ਤੁਹਾਨੂੰ ਪਤਾ ਹੈ ਪਿਤਾ ਜੀ ਕਿ ਮੈਂ ਵੀ ਹੁਣ ਜੁਆਨ ਹਾਂ, ਮੇਰਾ ਵੀ ਰਾਜ ਕਰਨ ਨੂੰ ਜੀਅ ਕਰਦੈ ਤੇ ਤੁਹਾਡਾ ਸਰੀਰ ਅਜੇ ਅੜਿਆ ਹੋਇਐ। ਰਾਜ ਕਰਮਚਾਰੀ ਨਾਲ ਮੈਂ ਸਾਰੀ ਗੱਲ ਕਰ ਲਈ ਸੀ ਕਿ

ਤੁਹਾਨੂੰ ਮਾਰ ਕੇ ਮੈਂ ਰਾਜਾ ਬਣਨਾ ਹੈ। ਪਰ ਜਦੋਂ ਗਾਉਣ ਵਾਲਿਆਂ ਨੇ ਇਹ ਗੱਲ ਆਖੀ ਕਿ-

ਬਹੁਤੀ ਬੀਤੀ ਬੋਤੀ ਰਹਿ ਗਈ ਉਹ ਵੀ ਜਾਇ ਵਿਹਾਇ।

ਕਰੇ ਮਾਧਵੇ ਸੁਣੋ ਨਾਇਕਾ ਸੁਰ ਤਾਲ ਮੇਂ ਭੰਗ ਨਾ ਪਾਇ॥

ਮੈਂ ਸੋਚਿਆ ਰਾਜ ਤੇ ਮੈਨੂੰ ਹੀ ਮਿਲਣਾ ਹੈ ਰਾਜੇ ਦਾ ਟਿੱਕਾ ਤਾਂ ਮੈਂ ਹੀ ਹਾਂ ਫਿਰ ਕਿਉਂ ਅਜਿਹਾ ਕਰਮ ਕਰਾਂ। ਜਦੋਂ ਮੇਰੇ ਅੰਦਰ ਇਹ ਗੱਲ ਆ ਗਈ, ਤਾਂ ਮੈਂ ਸਮਝਿਆ ਕਿ ਪਾਪ ਤੋਂ ਬਚ ਗਿਆ ਹਾਂ, ਸੋ ਮੈਂ ਸਭ ਕੁਝ ਇਹਨੂੰ ਦੇ ਦਿੱਤਾ ਏ।

ਰਾਜੇ ਦੀ ਲੜਕੀ ਨੂੰ ਪੁੱਛਿਆ ਤਾਂ ਉਹਨੇ ਆਖਿਆ, ਪਿਤਾ ਜੀ ਤੁਹਾਨੂੰ ਪਤਾ ਹੈ ਮੈਂ ਹੁਣ ਚੁਆਨ ਹੋ ਗਈ ਆਂ ਤੁਸੀਂ ਮੇਰੇ ਵਿਆਹ ਦਾ ਖਿਆਲ ਹੀ ਨਹੀਂ ਕਰਦੇ। ਮੈਂ ਆਪਣਾ ਧਨ ਪਦਾਰਥ ਬੈਲਿਆਂ ਵਿਚ ਪਾ ਕੇ ਰਖਿਆ ਸੀ ਤੇ ਮੈਂ ਕਿਸੇ ਆਦਮੀ ਨਾਲ ਤੁਰ ਜਾਣਾ ਸੀ। ਜਦੋਂ ਇਹਨਾਂ ਇਹ ਗੱਲ ਆਖੀ ਕਿ-

ਬਹੁਤੀ ਬੀਤੀ ਬੋਤੀ ਰਹਿ ਗਈ ਉਹ ਵੀ ਜਾਇ ਵਿਹਾਇ

ਮੈਂ ਸੋਚਿਆ, ਮਨਾ ਐਵੇਂ ਕਿਉਂ ਕਲੰਕ ਲਾਉਂਦੇ ਆਪਣੀ ਕੁਲ ਨੂੰ, ਇਹਨੇ ਮੈਨੂੰ ਵਿਆਹੁਣਾ ਹੀ, ਹੈ ਘਰ ਬੋਝਾ ਬਿਠਾ ਛਡਣੇ। ਜਦੋਂ ਮੇਰੇ ਮਨ ਵਿਚ ਪੱਕੀ ਆ ਗਈ, ਤਾਂ ਮੈਂ ਪਾਪ ਤੋਂ ਬਚ ਗਈ ਹਾਂ। ਤਦ ਜੋ ਕੁਛ ਮੇਰੇ ਕੋਲ ਸੀ ਮੈਂ ਉਸ ਅੱਗੇ ਸੁਟ ਦਿੱਤਾ।

ਫਿਰ ਸਾਧੂ ਨੂੰ ਪੁੱਛਿਆ ਕਿ ਤੁਹਾਨੂੰ ਕੀ ਗੱਲ ਹੋਈ। ਉਸ ਆਖਿਆ ਕਿ ਮੇਰਾ ਕੰਮ ਨਹੀਂ ਸੀ ਕਿ ਸ਼ਹਿਰ ਵਿਚ ਆ ਕੇ ਏਹੋ ਜਿਹੇ ਤਮਾਸ਼ੇ ਵਿੱਧਦਾ। ਜਦੋਂ ਸੁਣਿਆ ਤੇ ਮੇਰੇ ਮਨ ਵਿਚ ਆਇਆ ਕਿ ਇਹਨੇ ਤੇ ਮੇਰੇ ਵਾਸਤੇ ਹੀ ਇਹ ਗੱਲ ਆਖੀ ਹੈ- ਬਹੁਤੀ ਬੀਤੀ ਬੋਤੀ ਰਹਿ ਗਈ। ਉਸ ਆਖਿਆ ਮੇਰੇ ਕੋਲ ਕੁਝ ਹੋਰ ਤੇ ਹੈ ਨਹੀਂ ਸੀ, ਉਹ ਭੂਰਾ ਹੀ ਸੀ, ਸੋ ਮੈਂ ਉਹ ਭੂਰਾ ਹੀ ਲਿਆ ਕੇ ਉਸ ਅੱਗੇ ਰੱਖ ਦਿੱਤਾ।

ਰਾਜੇ ਨੂੰ ਵੀ ਗਿਆਨ ਹੋ ਗਿਆ। ਰਾਜੇ ਨੇ ਲੜਕੇ ਨੂੰ ਰਾਜ ਦੇ ਦਿੱਤਾ, ਲੜਕੀ ਨੂੰ ਵਿਆਹ ਦਿੱਤਾ ਤੇ ਦੋ ਭੂਰੇ ਲੈ ਲਏ। ਇਕ ਭੂਰਾ ਆਪ ਲਿਆ ਤੇ ਇਕ ਉਸ ਸਾਧੂ ਨੂੰ ਦੇ ਕੇ ਕਹਿਣ ਲਗਾ ਚਲੋ ਆਪਾਂ ਚਲੋ ਚੱਲੀਏ ਆਪਣੀ ਉਮਰ ਸਵਾਰ ਲਈਏ। ਅਗਲਾ ਰਾਹ ਜਿਥੇ ਜਾਣਾ ਹੈ ਉਹ ਸਾਫ਼ ਕਰ ਲਈਏ।

ਮੇਰੇ ਕਹਿਣ ਦਾ ਮਤਲਬ ਇਹ ਹੈ ਕਿ ਬਹੁਤ ਵਾਰ ਗੱਲਾਂ ਸੁਣ ਸੁਣ ਕੇ ਪਤਾ ਨਹੀਂ ਕਦੋਂ ਬੰਦੇ ਦੇ ਮਨ ਤੇ ਚਪੇੜ ਵੱਜਣੀ ਹੈ ਸਤਸੰਗ ਦੀ, ਕਿਸ ਬੰਦੇ ਦਾ ਅਸਰ ਹੋਣਾ ਹੈ ਤੇ ਜੀਵਨ ਸੌਰ ਜਾਣਾ ਹੈ। ਇਸ ਵਾਸਤੇ ਬਾਰ ਬਾਰ ਸੁਣਨਾ ਚਾਹੀਦਾ ਹੈ, ਏਹਦੇ ਵੱਲ ਧਿਆਨ ਦੇਣਾ ਚਾਹੀਦਾ ਹੈ। ਸੰਤਾਂ ਨੇ ਜਿਹੜੀ ਲੱਕ ਬੰਨਣ ਵਾਲੀ ਗੱਲ ਆਖੀ ਹੈ ਉਹ ਬਹੁਤ ਹੀ ਵਧੀਆ ਆਖੀ ਹੈ। ਸਣੇ ਮੇਰੇ ਆਪਾਂ ਸਾਰੇ ਹੀ ਇਸ ਗੱਲ ਦੀ ਕੋਸ਼ਿਸ਼ ਕਰੀਏ, ਸੱਚੇ ਪਾਤਸ਼ਾਹ ਜੀ ਕਿਰਪਾ ਕਰਨ ਤੇ ਅਸੀਂ ਏਸ ਪਾਸੇ ਲਗੀਏ।

ਸਤਿਗੁਰਾਂ ਨੇ ਨਾਮ ਦੀ ਮਹਿਮਾ ਬਾਰੇ ਬਾਰ ਬਾਰ ਲਿਖਿਐ। ਨਾਮ ਤੁਹਾਨੂੰ ਪਤਾ ਹੈ ਜੇ

ਨਾਮ ਲਿਫਾਢੇ ਤੇ ਲਿਖ ਦਿਓ, "ਸੰਤ ਵਰਿਆਮ ਸਿੰਘ ਜੀ ਰਤਵਾੜਾ ਸਾਹਿਬ," ਉਹ ਨਾਮ ਜਿਹੜਾ ਹੈ ਉਹ ਉਸ ਲਿਫਾਢੇ ਨੂੰ ਚੁੱਕ ਕੇ ਸੰਤਾਂ ਦੇ ਪਿੰਡ ਲੈ ਜਾਵੇ। ਸੋ ਸਤਿਗੁਰੂ ਕਿਰਪਾ ਕਰੇ ਜੋ ਇਹ ਨਾਮ ਸਾਡੇ ਅੰਦਰ ਲਿਖਿਆ ਜਾਵੇ। ਅਸਾਂ ਓਥੇ ਹੀ ਜਾਣਾ ਹੈ ਹੋਰ ਕੋਈ ਰਾਹ ਸਾਡੇ ਲਈ ਰਹਿਣਾ ਹੀ ਨਹੀਂ।

— ਰਾਮੁ ਜਪਹੁ ਵਡਭਾਗੀਹੋ ਜਲਿ ਬਲਿ ਪੂਰਨੁ ਸੋਇ॥

ਨਾਨਕ ਨਾਮਿ ਧਿਆਇਐ ਬਿਘਨੁ ਨ ਲਾਗੈ ਕੋਇ॥

ਨਾਮ ਜਪਣਾ ਬੜੀ ਚੰਗੀ ਗੱਲ ਹੈ। ਪਰ ਜਿਹੜਾ ਲਿਖਿਆ ਹੈ:

—ਹਰਿ ਭਗਤਿ ਦ੍ਰਿੜੁ ਮਿਲੁ ਸਾਧ ਨਾਨਕ ਤੇਰੈ ਕਾਮਿ ਆਵਤ ਏਹ॥

ਇਸ ਵੱਲ ਧਿਆਨ ਦੇਣਾ ਹੋਰ ਵੀ ਚੰਗੀ ਗੱਲ ਹੈ।



ਕੂਕੇ ਸਿੱਖ ਨੀਂਹ ਦੀ ਇੱਟ ਹਨ

ਮੈਂ ਕਵੀ ਪ੍ਰੀਤਮ ਸਿੰਘ, ਕ੍ਰਿਪਾਲ ਸਿੰਘ ਕਸੇਲ, ਗੁਰਬਖਸ਼ ਸਿੰਘ ਬੰਨੋਆਣਾ, ਵਰਿਆਮ ਸੰਧੂ, ਬੀਬੀ ਮਹਿੰਦਰ ਕੌਰ ਗਿੱਲ, ਮਾ. ਅਮਰੀਕ ਸਿੰਘ, ਬੀ.ਡੀ. ਚੌਧਰੀ ਤੇ ਹੋਰ ਸਾਰਿਆਂ ਦਾ ਬਹੁਤ ਧੰਨਵਾਦ ਕਰਦਾ ਹਾਂ ਜਿੰਨਾਂ ਨੇ ਆਪਣਾ ਕੀਮਤੀ ਸਮਾਂ ਕੱਢਕੇ ਏਥੇ ਦਰਸ਼ਨ ਦਿੱਤੇ। ਆਪ ਸਭ ਜਾਣਦੇ ਹੋ ਨੀਂਹ ਦੀ ਇੱਟ ਦਿੱਸਦੀ ਨਹੀਂ, ਪਰ ਜੇ ਨੀਂਹ ਦੀ ਇੱਟ ਕੱਢ ਦੇਈਏ, ਮਕਾਨ ਰਹਿੰਦਾ ਨਹੀਂ। ਇਤਿਹਾਸ ਵਿਚ ਕੂਕੇ ਸਿੱਖ ਨੀਂਹ ਦੀ ਇੱਟ ਹਨ। ਅੰਗਰੇਜ਼ ਨੇ ਕੂਕੇ ਸਿੱਖਾਂ ਦੀ ਸਾਰੀ ਕੌਮ ਨੂੰ ਬਾਗੀ ਕਰਾਰ ਦਿੱਤਾ, ਹੋਰ ਕਿਸੇ ਵਾਸਤੇ ਉਸਨੇ ਇਸ ਤਰ੍ਹਾਂ ਨਹੀਂ ਲਿਖਿਆ। ਬੀ ਬੀਜਣ ਤੋਂ ਬਾਅਦ ਬੇਹਤ ਦਾ ਦਰਖਤ ਬਹੁਤ ਸਾਲਾਂ ਵਿਚ, ਹੌਲੀ ਹੌਲੀ ਵੱਡਾ ਹੁੰਦਾ ਹੈ। ਇੰਜ ਹੀ ਨਾਮਧਾਰੀ ਸਿੱਖਾਂ ਨੇ ਕੁਰਬਾਨੀ ਦਾ ਬੀ ਬੀਜਿਆ। ਜਿਉਂ ਜਿਉਂ ਸਮਾਂ ਬੀਤੇਗਾ, ਇਸ ਦਾ ਇਤਿਹਾਸ ਬੇਹਤ ਵਾਂਗੂੰ ਵਧੇ ਫੁੱਲੇਗਾ। ਬਾਬਾ ਸੋਹਣ ਸਿੰਘ ਭੁਕਨਾਂ ਕਹਿੰਦੇ ਸਨ, "ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ ਨੇ ਸਾਨੂੰ ਅਸਲੀ ਅਜ਼ਾਦੀ ਦੁਆਈ। ਕਾਮ, ਕਰੋਧ, ਲੋਭ ਵਰਗੇ ਮਾੜੇ ਵਿਅਸਨਾਂ ਤੋਂ ਮੁਕਤ ਕਰਾਇਆ।" ਵਹਿਮੀ ਜੀ ਤੋਂ ਪਹਿਲਾਂ ਨਾਮਧਾਰੀ ਸਿੱਖਾਂ ਦੇ ਸਾਹਿਤ ਨੂੰ ਭਾਈ ਸੰਤੋਖ ਸਿੰਘ, ਬਾਬਾ ਕਾਲਾ ਸਿੰਘ ਤੇ ਸੰਤ ਧਿਆਨ ਸਿੰਘ ਨੇ ਤੋਰਿਆ ਹੈ। ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨੇ ਇਕ ਅਕਾਲੀ ਤੇ ਜੱਟ ਬੰਦੇ, ਨਾਹਰ ਸਿੰਘ ਤੋਂ ਇਤਿਹਾਸ ਲਿਖਾਉਣਾ ਸ਼ੁਰੂ ਕਰਾਇਆ। ਉਹ ਕਹਿੰਦਾ ਸੀ ਪਤਾ ਨਹੀਂ ਕਿਹੜੀ ਚੀਜ਼ ਮੇਰੇ ਅੰਦਰ ਆਕੇ ਇਤਿਹਾਸ ਲਿਖਵਾ ਜਾਂਦੀ। ਸਭ ਸਿਆਣੇ ਸੱਜਣਾਂ ਨੇ ਚੁਣ-ਚੁਣ ਕੇ ਫੁੱਲ ਪੇਸ਼ ਕੀਤੇ ਹਨ। ਕਿਸੇ ਕੰਮ ਦਾ ਅਕਾਰ ਵੱਡਾ ਨਹੀਂ ਹੁੰਦਾ, ਉਹ ਗੁਣ ਵਿਚ ਵੱਡਾ ਹੁੰਦਾ ਹੈ। ਮੇਰੇ ਬਾਰੇ ਜੋ ਕਿਹਾ ਗਿਆ ਹੈ, ਮੇਰੇ ਤੋਂ ਤਾਂ ਜੋ ਕੋਈ ਸੇਵਾ ਲੈ ਲੈਂਦਾ ਹੈ, ਮੈਂ ਉਸਦਾ ਧੰਨਵਾਦ ਕਰਦਾ ਹਾਂ, ਤੇ ਹੋਰ ਸੇਵਾ ਕਰਨ ਨੂੰ ਜੀਅ ਕਰਦਾ ਹੈ। ਮੈਂ ਪੰਜਾਬੀ, ਹਿੰਦੂ, ਸਿੱਖ, ਮੁਸਲਮਾਨ ਦੀ ਗੱਲ ਨਹੀਂ ਕਰਦਾ, ਲੇਖਕਾਂ ਦੀ ਗੱਲ ਕਰਦਾ ਹਾਂ। ਭਲਵਾਨ ਜਦੋਂ ਅਖਾੜੇ ਵਿਚ ਆਉਂਦਾ ਹੈ ਉਹਨੂੰ ਹਿੰਦੂ, ਸਿੱਖ ਜਾਂ ਮੁਸਲਮਾਨ ਨਹੀਂ, ਭਲਵਾਨ ਹੀ ਆਖਿਆ ਜਾਂਦਾ ਹੈ। ਸਾਡੇ ਲੀਡਰਾਂ ਦਾ ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ ਨੂੰ ਰਾਸ਼ਟਰ ਪਿਤਾ ਕਹਿਣ ਨੂੰ ਜੀ ਨਹੀਂ ਕਰਦਾ। ਮੈਂ ਲੇਖਕਾਂ ਨਾਲ ਬੈਠਕੇ ਗੱਲ ਕਰਨਾ ਚਾਹੁੰਦਾ ਹਾਂ। ਪਾਰਲੀਮੈਂਟ ਵਿਚ ਨਹਿਰੂ, ਗਾਂਧੀ, ਮੱਲਾਨਾ ਆਜ਼ਾਦ ਆਦਿ ਦੀਆਂ ਤਸਵੀਰਾਂ ਹਨ। ਸਤਿਗੁਰਾਂ ਦੀ ਤਸਵੀਰ ਨਹੀਂ। ਕਿਤੇ ਸ੍ਰੀ ਭੈਣੀ ਸਾਹਿਬ ਵਿਦਵਾਨਾਂ ਨੂੰ ਇਕੱਠੇ ਕਰਕੇ ਇਹ ਗੱਲ ਵਿਚਾਰਾਂਗੇ। ਥੋੜੀ ਕੀਮਤ ਦਾ ਥੋੜਾ ਜਿਹਾ ਬੀਜ, ਬਹੁਤ ਮੱਲ ਦੀ ਬਹੁਤ ਵਸਤ ਪੈਦਾ ਕਰ ਜਾਂਦਾ ਹੈ।

ਸਾਹਿਤ ਦੀ ਜਿੰਨੀ ਸੇਵਾ ਹੋਵੇ ਅਸੀਂ ਕਰਾਂਗੇ।

ਹੁਕਮ ਮੰਨਿਹੁ ਗੁਰੂ ਕੇਰਾ

ਏਕੇ, ਸ੍ਰੀ ਜੀਵਨ ਨਗਰ ਦੇ ਇਲਾਕੇ ਵਿਚ ਆਈਦਾ ਹੈ, ਸਾਧ ਸੰਗਤ ਬਹੁਤ ਪਿਆਰ ਕਰਦੀ ਹੈ। ਸਤਿਗੁਰੂ ਕਿਰਪਾ ਕਰਨ, ਦੁਖੀ, ਬੀਮਾਰ, ਨੌਜਵਾਨ ਠੀਕ ਹੋਣ। ਇਹਨਾਂ ਦੀਆਂ ਦਾੜ੍ਹੀਆਂ ਠੀਕ ਹੋਣ ਤੇ ਇਹ ਤੰਬੀਆਂ ਨਾ ਪਾਉਣ। ਅਸੀਂ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦਾ ਹੁਕਮ ਮੰਨ ਲਈਏ, ਸਾਡੇ ਸਾਰੇ ਕੰਮ ਠੀਕ ਹੋ ਜਾਣਗੇ। ਮਨ ਲੱਗੇ ਨਾਂ ਲੱਗੇ, ਭਜਨ ਜ਼ਰੂਰ ਕਰਨੇ। ਕੀ ਜੇ ਮਨ ਨਾਂ ਲੱਗੇ, ਨੌਕਰੀ, ਦੁਕਾਨ, ਖੇਤੀ ਵਿਹਾਰ ਛੱਡ ਦੇਈਦਾ ਹੈ?

ਸਵੇਰੇ ਉਠਣ ਦਾ ਬਹੁਤ ਲਾਭ ਹੈ। ਰਾਜਸਥਾਨ ਵਿਚ, ਚਾਰ ਭਰਾਵਾਂ ਦੀ ਇਕੋ ਜਿੰਨੀ ਜ਼ਮੀਨ ਸੀ। ਘਰਾਂ ਦੀ ਵੰਡ ਹੋਈ। ਜਿਸਦੇ ਘਰ ਸਾਧ ਸੰਗਤ ਆਉਂਦੀ ਸੀ ਉਸਦਾ ਕੰਮ ਦੂਜਿਆਂ ਤੋਂ ਬਹੁਤ ਚੰਗਾ ਸੀ।

ਇਕ ਸਾਧ ਕਿਸੇ ਸਿੱਖ ਦੇ ਘਰ ਗਿਆ। ਘਰ ਵਾਲੇ ਨੇ ਪਰੇਸ਼ਾਨੀ ਮੰਨੀ, ਸਾਧ ਨੇ ਆਖਿਆ ਮੈਂ ਤਾਂ ਭਾਗ ਤੇਰੇ ਘਰ ਲੈ ਕੇ ਆਇਆ ਸੀ। ਸਾਧ ਸੰਗਤ ਵਿਚ ਆਉਣ ਨਾਲ ਪਤਾ ਨਹੀਂ ਕਿਹੜੇ ਵੇਲੇ ਭਾਗ ਜਾਗ ਪੈਣ।

ਇਕ ਰਾਜੇ ਨੂੰ ਮਜਬੂਰੀ ਨਾਲ, ਲੋਕਾਂ ਦੇ ਆਖਣ ਵੇਖਣ ਤੇ, ਗਾਣਾ ਸੁਣਨ ਨਾਲ, ਛੋਟੀ ਜੇਹੀ ਗੱਲ ਦੇ ਪ੍ਰਭਾਵ ਕਾਰਨ, ਲੜਕਾ, ਲੜਕੀ, ਖਾਨਦਾਨ, ਕਲੰਕਤ ਹੋਣ ਤੇ ਉਜੜਨ ਬਚ ਗਏ।

ਲੜਕੀਆਂ ਦਾ ਵੇਲੇ ਸਿਰ ਵਿਆਹ ਬਹੁਤ ਜ਼ਰੂਰੀ ਹੈ। ਸਾਧ ਸੰਗਤ ਨੂੰ ਅਰਜ਼ ਕਰਦਾ ਹਾਂ ਲੜਕੀਆਂ ਵਕਤ ਨਾਲ ਵਿਆਹ ਦਿਆਂ ਕਰੋ। ਪੜ੍ਹਾਈ ਕਰਵਾਉਣ ਦੇ ਲਾਲਚ ਨੂੰ ਵਡਿਆਂ ਨਾ ਕਰਿਆ ਕਰੋ। ਪੜ੍ਹਾਈ ਵਿਆਹ ਤੋਂ ਬਾਅਦ ਵੀ ਹੋ ਸਕਦੀ ਹੈ। ਸਾਧ ਸੰਗਤ ਵਿਚ ਸਾਧ ਸੰਗਤ ਦੀ ਭਾਵਨਾ ਨਾਲ ਆਇਆ ਕਰੋ, ਕੀ ਪਤਾ ਹੈ ਕਿਹੜੀ ਗੱਲ ਦਾ ਅਸਰ ਹੋ ਜਾਵੇ। ਮਾਈਆਂ ਨੂੰ ਵੀ ਪਤਾ ਨਹੀਂ ਹੁੰਦਾ ਤੱਕਲਾ ਕਿਹੜੀ ਠਕੋਰ ਨਾਲ ਠੀਕ ਹੋ ਜਾਣਾ ਹੈ।


ਸਾਡੀ ਹਾਕੀ ਦੀ ਟੀਮ ਮਸ਼ਹੂਰ ਸੀ। ਨਿਤਨੇਮ ਗੁਆਚ ਗਿਆ, ਟੀਮ ਗੁਆਚ ਗਈ। ਹੁਣ ਲੋਕ ਪੁੱਛਦੇ ਹਨ ਕਿਧਰ ਗਏ ਤੁਹਾਡੇ ਖਿਡਾਰੀ। ਕਰਨਾਲ ਇੱਕ ਮੈਚ ਵਿੱਚ ਵੱਡੇ ਵੱਡੇ ਮੰਡਿਆਂ ਦੇ ਅੱਧ ਤਕ ਆਉਂਦੇ ਸਾਡੇ ਛੋਟੇ ਛੋਟੇ ਬੱਚੇ ਜਿੱਤ ਗਏ ਸਨ। ਲੋਕ ਹੈਰਾਨ ਹੋਏ ਸਨ। ਸਾਡੀ ਹਾਕੀ ਦੀ ਖੇਡ ਉਤੇ ਅਸ਼ ਅਸ਼ ਕਰਦੇ ਸਨ। ਹੁਣ ਬੈਡਮਿੰਟਨ ਵਾਲੇ ੧੪ ਸਾਲ ਦੇ ਬੱਚੇ ਸਾਰੇ ਪੰਜਾਬ ਦੇ ਮੈਚ ਜਿੱਤੇ ਹਨ।

ਅੱਜ ਸਵੇਰੇ ਹਨ੍ਹੇਰੇ ਹੀ ਗੁਰਮੇਲ ਸਿੰਘ ਐਲਨਾਬਾਦ ਬਜ਼ਾਰ ਵਿਚ, ਝਾੜੂ ਫੇਰਦਾ ਸੀ।

ਮੁੜਦਿਆਂ ਮੈਂ ਆਖਿਆ, ਕੋਈ ਆਪਣਾ ਬੰਦਾ ਹੋਣੈ !

ਮਨ ਹੁਕਮ ਤੋਂ ਲਾਂਭੇ ਜਾਂਦੈ, ਸਮਝ ਲਉ ਗਲਤ ਹੋ ਗਏ। ਜਿੰਨਾ ਹੁਣ ਮਨਮਤ ਦਾ ਗਲਤ ਪ੍ਰਭਾਵ ਹੈ ਏਸ ਤਰ੍ਹਾਂ ਇਤਿਹਾਸ ਵਿਚ ਪਹਿਲਾਂ ਕਦੇ ਨਹੀਂ ਹੋਇਆ ਮਿਲਦਾ। ਤੁਹਾਨੂੰ ਪਤੈ, ਕਿਸ ਤਰ੍ਹਾਂ ਸਤਿਗੁਰਾਂ ਨੇ ਪਾਕਿਸਤਾਨ ਵਿਚੋਂ ਕੱਢਿਆ ਸੀ? ਕੀ ਕੀ ਹੋਇਆ ਸੀ ਓਦੋਂ? ਕਿਸ ਤਰ੍ਹਾਂ ਲੋਕ ਘਰ ਘਾਟ ਛੱਡ ਕੇ ਆਪਣੇ ਜੀਆਂ ਦਾ ਨੁਕਸਾਨ ਕਰਵਾ ਕੇ, ਹੋ ਧੋ ਕੇ ਭੁਖੇ ਤਿਹਾਏ ਏਧਰ ਪਹੁੰਚੇ ਸੀ? ਜਿਹੜੇ ਸਤਿਗੁਰ ਦੇ ਹੁਕਮ ਅਨੁਸਾਰ ਆ ਗਏ ਸੁਖੀ ਰਹੇ।

ਸਤਿਗੁਰੂ ਦਾ ਲੜ ਨਾ ਛੱਡੋ। ਈਰਖਾ ਲੜਾਈਆਂ ਛੱਡੋ। ਜੇ ਪੈਸੇ ਵਕੀਲਾਂ ਨੂੰ ਦੇਂਦੇ ਹੋ, ਆਪਣੇ ਬੱਚਿਆਂ ਤੇ ਖਰਚ ਕਰੋ। ਬਿਮਾਰਾਂ, ਲੋੜਵੰਦਾਂ ਨੂੰ ਦਿਓ ਤਾਕਿ ਉਹਨਾਂ ਦਾ ਭਲਾ ਹੋਵੇ। ਉਹ ਤੁਹਾਨੂੰ ਅਸੀਸਾਂ ਦੇਣ। ਤੁਹਾਡਾ ਧਨ ਭਲੇ ਪਾਸੇ ਖਰਚ ਹੋਣਾ ਚਾਹੀਦਾ ਹੈ।



ਦੁਖ ਕਲੇਸ਼ ਹੁਕਮ ਨਾ ਮੰਨਣ ਕਰਕੇ ਹਨ

ਜੀਵਨ ਤੋਂ ਅੱਕਣਾ ਮੁਕਤੀ ਨਹੀਂ, ਮਰਨ ਨਾਲ ਵੀ ਮੁਕਤੀ ਨਹੀਂ ਹੁੰਦੀ। ਮਾਇਆ ਮਮਤਾ ਨੂੰ ਛੱਡਣ ਨਾਲ ਮੁਕਤੀ ਹੁੰਦੀ ਹੈ।

ਦੁਖ ਰੋਗ ਸੰਤਾਪ ਉਤਰੇ ਸੁਣੀ ਸਚੀ ਬਾਣੀ॥

ਸੰਤ ਸਾਜਨ ਭਏ ਸਰਸੇ ਪੂਰੇ ਗੁਰ ਤੇ ਜਾਣੀ॥

- ਚੋਰੀ ਕਰਨ ਵਾਲੇ ਵੀ ਉਸਤਾਦ ਧਾਰਦੇ ਹਨ, ਪ੍ਰਮਾਰਥ ਦੇ ਰਾਹ ਦੀ ਤਾਂ ਇਹ ਵੱਡੀ ਲੋੜ ਹੈ।
- ਪਿਛਲੇ ਕਿਸੇ ਸਮੇਂ ਦੇ ਇਤਿਹਾਸ ਵਿਚ ਇਸ ਤਰ੍ਹਾਂ ਆਖਿਆ ਗਿਆ ਕਿ ਮੈਂ ਹਜ਼ਾਰ ਦਾਨ ਦਿੱਤਾ, ਮੈਂ ਦੇ ਹਜ਼ਾਰ ਦਾਨ ਦਿੱਤਾ ਹੈ? ਸਤਿਗੁਰੂ ਨੂੰ ਅਸੀਂ ਕੀ ਦੇ ਸਕਦੇ ਹਾਂ ?
- ਸਾਡੇ ਕਿਹੋ ਜਿਹੇ ਵਿਚਾਰ ਹੋ ਗਏ ਨੇ, ਤੁਸੀਂ ਨਿਤ ਸੁਣਦੇ ਹੋ। ਪਰ ਜਿਹੇ ਜਹੇ ਹੋਣੇ ਚਾਹੀਦੇ ਹਨ ਉਸ ਬਾਰੇ ਗੁਰਬਾਣੀ ਵਿਚ ਲਿਖਿਆ ਹੈ:

ਗੁਰ ਕੇ ਗ੍ਰਹਿ ਸੇਵਕ ਜੋ ਰਹੇ॥

ਗੁਰ ਕੀ ਆਗਿਆ ਮਨ ਮੈ ਸਹੇ॥

ਅਤੇ

ਆਪਸ ਕਉ ਕਰ ਕਛੁ ਨਾ ਜਨਾਵਹਿ॥

- ਗਾਂ ਦੇ ਗੋਹੇ ਮੂੜ੍ਹ ਤੋਂ ਛਰਕੇ ਓਹਦੀ ਸੇਵਾ ਨਹੀਂ ਹੋ ਸਕਦੀ- ਤੁਹਾਡਾ ਉਸ ਨਾਲ ਨੇੜ ਹੋਣ ਤੇ, ਜੇ ਉਸ ਨੂੰ ਬੁਖਾਰ ਚੜ੍ਹਿਆ ਹੋਵੇ ਤਾਂ ਤੁਹਾਨੂੰ ਪਤਾ ਲੱਗ ਜਾਵੇ ਉਹ ਬੋਲ ਕੇ ਨਹੀਂ ਦੱਸਦੀ। ਗੁਰੂ-ਸਿੱਖ ਵਰਗਾ ਸੰਬੰਧ ਇਤਿਹਾਸ ਵਿੱਚ ਕਿਸੇ ਦਾ ਨਹੀਂ ਦੱਸਿਆ ਗਿਆ, ਇਹ ਬੜਾ ਸੁਖਮ ਸੰਬੰਧ ਹੈ।
- ਲੋਹੇ ਨੂੰ ਪਾਰਸ ਨੇ ਸੋਨਾ ਕਰਨਾ ਹੀ ਕਰਨਾ ਹੈ ਭਾਵੇਂ ਮਹਿਲਾ ਵਿੱਚੋਂ ਲੈ ਆਵੇ ਭਾਵੇਂ ਚਿੱਕੜ ਵਿੱਚੋਂ ਚੁੱਕ ਲਿਆਵੇ।
- ਦੁਖ ਕਲੇਸ਼ ਰਹਿ ਨਹੀਂ ਸਕਦੇ। ਦੁਖ ਕਲੇਸ਼ ਇਸ ਕਰਕੇ ਹਨ ਕਿ ਅਸੀਂ ਹੁਕਮ ਨਹੀਂ ਮੰਨਦੇ।
- ਕਿਸੇ ਜੀਅ ਦੀ ਯਾਦ ਕਾਲਜ ਬਣਾਕੇ ਜਾਂ ਮਕਾਨ ਬਣਾਕੇ ਨਹੀਂ ਰਹਿੰਦੀ, ਉਸਦੀ ਗੱਲ ਮੰਨਣ ਨਾਲ ਰਹਿੰਦੀ ਹੈ।
- ਟਾਈ ਲਾਉਣਾ ਈਸਾਈਆਂ ਦੀ ਨਿਸ਼ਾਨੀ ਹੈ ਸਿੱਖਾਂ ਦਾ ਕੰਮ ਨਹੀਂ। ਸਾਨੂੰ ਸੁੱਚੇ ਜਲ ਦੀ ਮਰਯਾਦਾ ਰੱਖਣ ਦਾ ਹੁਕਮ ਹੈ। ਸ਼ਰਾਬ ਸਤਿਗੁਰਾਂ ਦੇ ਹੁਕਮ ਨਾਲ ਛੱਡੀ ਜਾਵੇ,

ਡਾਕਟਰਾਂ ਦੇ ਕਹਿਣ ਤੇ ਨਹੀਂ, ਡਾਕਟਰਾਂ ਨੇ ਨਾਲ ਨਹੀਂ ਜਾਣਾ। ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ ਤੋਂ ਪਹਿਲਾਂ ਮਾਈਆਂ ਨੂੰ ਕਛਹਿਰੋ ਕਿਸੇ ਨੇ ਨਹੀਂ ਪੁਆਏ। ਉਹਨਾਂ ਕਿਰਪਾ ਕੀਤੀ, ਅੰਮ੍ਰਿਤ ਛਕਾ ਕੇ ਨਾਲ ਰਲਾਇਆ।



ਬਿਨਾ ਸੰਤੋਖ ਨਹੀਂ ਕੋਊ ਰਾਜੈ

ਜਿਹੜੀ ਵੀ ਚੀਜ਼ ਪ੍ਰਾਪਤ ਹੋਵੇ, ਸੰਤੋਖ ਉਹਦੇ ਨਾਲ ਰੱਖੋ। ਜਿਸ ਤਰ੍ਹਾਂ ਤੱਤਾ ਪਾਣੀ ਤੇ ਠੰਡਾ ਮਿਲਾ ਕੇ ਸੁਖ ਨਾਲ ਇਸ਼ਨਾਨ ਕਰ ਲਈਦਾ ਹੈ। ਇਸੇ ਤਰ੍ਹਾਂ ਹੀ ਇਹ ਮਾਇਆ ਜਿੰਨੀ ਹੈ, ਛੱਡੋ ਬੇਸ਼ਕ ਨਾ, ਰਖੋ, ਪਰ ਸੰਤੋਖ ਨੂੰ ਵੀ ਉਹਦੇ ਨਾਲ ਹੀ ਰੱਖੋ। ਮਨ ਵਿਚ ਇਹ ਹੋਵੇ ਕਿ ਜਿੰਨੀ ਮਾਇਆ ਆ ਗਈ ਹੈ ਆਪਾਂ ਇਹਦੇ ਨਾਲ ਹੀ ਗੁਜ਼ਾਰਾ ਕਰ ਲੈਣੈ।

ਖਾਮੀਆਂ ਹਰ ਕਿਸੇ ਵਿਚ ਹੁੰਦੀਆਂ ਨੇ ਪਰ ਸਾਧ ਸੰਗਤ ਬੜੀ ਕਿਰਪਾ ਕਰਦੀ ਏ। ਮੈਂ ਇਹ ਅਰਥ ਕਰਦਾ ਹਾਂ ਜਿਸ ਤਰ੍ਹਾਂ ਸਤਿਗੁਰਾਂ ਨੇ ਹੁਕਮ ਦਿੱਤਾ **ਜਥਾ ਲਾਭ ਕੇ ਤੁਸਟ ਬੀਚਾਰਾ॥** ਜੇ ਵੀ ਪ੍ਰਾਪਤ ਹੋਵੇ ਉਹਦੇ ਨਾਲ ਸੰਤੋਖ ਨੂੰ ਰੱਖ ਦੇਵੋ ਤੇ ਫਿਰ ਉਹਦੇ ਨਾਲ ਹੀ ਸੁਖ ਰਹਿ ਸਕਦੇ। ਜੇ ਕੋਲ ਸੰਤੋਖ ਨਾ ਹੋਵੇ ਤਾਂ **ਭੁਖਾ ਨਹੀਂ ਰਾਜੈ॥** ਕਿਸ ਤਰ੍ਹਾਂ ਨਹੀਂ ਰੋਜ਼ਦਾ ਉਹਦੀ ਮਿਸਾਲ ਦਿੱਤੀ ਏ, ਸੰਤੋਖ ਤੋਂ ਬਿਨਾ ਤ੍ਰਿਪਤੀ ਨਹੀਂ ਆਉਂਦੀ। ਜਿਸ ਤਰ੍ਹਾਂ ਲੱਕੜਾ ਅੱਗ ਦੇ ਵਿਚ ਬਾਲੀ ਜਾਓ, ਲੱਕੜਾ ਹੋਰ ਪਾਈ ਜਾਓ, ਅੱਗ ਨਹੀਂ ਕਦੇ ਰੋਜ਼ਦੀ। ਉਸੇ ਤਰ੍ਹਾਂ ਹੀ ਭੁੱਖਾ ਆਦਮੀ ਸੰਤੋਖ ਤੋਂ ਬਿਨਾ ਨਹੀਂ ਰੋਜ਼ਦਾ। ਇਹਦਾ ਮਤਲਬ ਹੈ ਜੇ ਸੰਤੋਖ ਆ ਜਾਵੇ ਤਾਂ ਹੀ ਰੋਜ਼ੇਗਾ।



ਨਾਮ ਦਾਨ ਇਸ਼ਨਾਨ ਦ੍ਰਿੜਾਏ

ਗੁਰਬਾਣੀ ਵਿਚ ਲਿਖਿਐ ਕੋਈ ਚੰਗਾ ਕੰਮ ਕਰਕੇ ਦੱਸਦਾ ਨਾ ਫਿਰੇ ਮੈਂ ਆਹ ਚੰਗਾ ਕਰਦਾ, ਏਨੀਆਂ ਮਾਲਾ ਫੇਰਦਾ, ਆਹ ਕੁਝ ਕਰਦਾ। ਇਸ ਨਾਲ ਉਸ ਕੀਤੇ ਦਾ ਲਾਭ ਘਟਦਾ ਹੈ। ਜੇ ਉਹ ਦੱਸ ਦੇਂਦਾ ਹੈ ਤਾਂ ਕੀਤਾ ਕਰਾਇਆ ਇਸ ਤਰ੍ਹਾਂ ਹੁੰਦੇ—

ਤੀਰਥ ਬਰਤ ਅਰੁ ਦਾਨ ਕਰਿ ਮਨ ਮੈ ਧਰੈ ਗੁਮਾਨੁ॥

ਨਾਨਕ ਨਿਹਫਲ ਜਾਤ ਤਿਹ ਜਿਉਂ ਕੁੰਚਰ ਇਸ਼ਨਾਨੁ॥

ਇਹ ਐਵੇਂ ਹੀ ਨਿਹਫਲ ਨਹੀਂ ਦੱਸੇ ਗਏ—ਸਗੋਂ ਮਨ ਵਿਚ ਗੁਮਾਨ ਆ ਜਾਣ ਕਰਕੇ ਨਿਹਫਲ ਹੁੰਦੇ ਹਨ। ਹਾਥੀ ਦਾ ਇਸ਼ਨਾਨ ਕੀ ਹੁੰਦੈ? ਜੇ ਸੁੱਕੀ ਸੁਆਹ ਪਿੰਡੇ ਦੇ ਉੱਤੇ ਪਾ ਦਿਓ ਤਾਂ ਉਹ ਝੜ ਜਾਂਦੀ ਹੈ ਪਰ ਹਾਥੀ ਪਹਿਲੋਂ ਪਾਣੀ ਪਿੰਡੇ ਤੇ ਪਾਉਂਦੈ। ਸੁੰਡ ਨਾਲ ਚੁੱਕ ਚੁੱਕ ਪਾਣੀ ਪਾਈ ਜਾਂਦੈ ਫਿਰ ਚੁੱਕ ਕੇ ਮਿਟੀ ਪਿੰਡੇ ਤੇ ਪਾਉਂਦੈ।

ਨਾਮ ਦਾਨ ਇਸ਼ਨਾਨ ਜ਼ਰੂਰੀ ਹੈ ਪਰ ਬਿਨਾ ਹੰਕਾਰ ਤੋਂ। ਨਾਮ ਜਪਣਾ, ਦਾਨ ਕਰਨਾ ਆਪਣੀ ਕਿਰਤ ਕਮਾਈ ਵਿਚੋਂ। ਹੁਣ ਜੇ ਕਿਸੇ ਕੋਲ ਬਿਲਕੁਲ ਪੈਸਾ ਨਹੀਂ ਤੇ ਉਹਨੂੰ ਇਕ ਰੋਟੀ ਮਿਲਦੀ ਹੈ ਸਾਰੀ। ਉਹ ਉਹਦੇ ਵਿਚੋਂ ਇਕ ਬੁਰਕੀ, ਦੋ ਬੁਰਕੀਆਂ, ਦਾਨ ਕਰ ਦੇਵੇ ਤਾਂ ਉਹਦਾ ਓਨਾ ਹੀ ਫਲ ਹੋਵੇਗਾ ਜਿਨ੍ਹਾਂ ਸੈਂਕੜੇ ਹਜ਼ਾਰਾਂ ਰੁਪਏ ਕਿਸੇ ਨੂੰ ਦਾਨ ਕੋਈ ਕਰਦੈ। ਨਾਮ ਦਾ ਤਿਆਗ, ਦਾਨ ਦਾ ਤਿਆਗ, ਇਸ਼ਨਾਨ ਦਾ ਤਿਆਗ ਨਾ ਕਰੇ। ਇਹ ਕਿਸੇ ਵੀ ਤਰ੍ਹਾਂ ਜ਼ਰੂਰ ਕੀਤਾ ਜਾਵੇ।

ਸੰਤ ਜਵਾਹਰ ਸਿੰਘ ਜੀ ਮਿਰਜੇ ਵਾਲੀਏ ਹੋਏ ਹਨ। ਉਹਨਾਂ ਨੂੰ ਹੁਕਮ ਸੀ ਇਸ਼ਨਾਨ ਕਰਨਾ ਅਤੇ ਨਾਮ ਅੱਠੇ ਪਹਿਰ ਜਪਣਾ। ਉਹਨਾਂ ਨੂੰ ਕਿਸੇ ਨੇ ਪੁੱਛਿਆ ਕਿ ਤੁਸੀਂ ਸੰਤ ਨਹੀਂ ਸੰਤ ਜੀ? ਉਹ ਆਖਣ ਲੱਗੇ ਗੱਲ ਇਹ ਹੈ ਕਿ ਜਿਸ ਦਿਨ ਭਜਨ ਪੁੱਛਿਆ ਸੀ, ਸਤਿਗੁਰਾਂ ਨੇ ਦੱਸਿਆ ਤੇ ਓਦਣ ਇਹ ਆਖਿਆ ਸੀ ਕਿ ਸੁਆਸ-ਸੁਆਸ ਨਾਮ ਜਪਣਾ ਅੱਠੇ ਪਹਿਰ। ਮੈਂ ਇਹ ਸੋਚਿਆ ਕਿ ਮਨਾ! ਜਿਹੜਾ ਕੋਈ ਸੰਤ ਜਾਂਦੈ ਉਹ ਤੇ ਨਹੀਂ ਇਸ ਤਰ੍ਹਾਂ ਸੁਆਸ-ਸੁਆਸ ਨਾਮ ਜਪ ਸਕਦਾ। ਰੋਟੀ ਖਾਂਦਾ ਵੀ ਜਪ ਸਕਦੈ, ਤੁਰਿਆ ਫਿਰਦਾ ਵੀ, ਕਿਰਤ ਕਰਦਾ ਵੀ ਜਪ ਸਕਦੈ ਪਰ ਜਿਹੜਾ ਸੰਤ ਗਿਆ ਫਿਰ ਉਹ ਨਹੀਂ ਜਪ ਸਕਦਾ। ਇਸ ਵਾਸਤੇ ਪਹਿਲੋਂ ਮੈਂ ਨੀਂਦਰ ਜਿੱਤੀ ਏ ਤਾਕਿ ਮੈਂ ਸੁਆਸ-ਸੁਆਸ ਨਾਮ ਜਪ ਸਕਾਂ। ਇਹ ਹੈ ਸਾਧਾਂ ਦੀ ਨਾਮ ਜਪਣ ਦੀ ਗੱਲ।

ਸਮੁੰਦੁ ਸਾਗਰੁ ਹੋਵੇ ਬਹੁ ਖਾਰਾ ਗੁਰਸਿਖੁ ਲੰਘਿ ਗੁਰੁ ਪਹਿ ਜਾਈ॥

ਇਹ ਨਿਰਾ ਲਿਖਿਆ ਹੀ ਨਹੀਂ, ਸਤਿਗੁਰੂ ਰਾਮ ਸਿੰਘ ਦੇ ਸਿੱਖਾਂ ਨੇ ਅਮਲ ਵਿਚ ਲਿਆ

ਕੇ ਪਰਮਾਨਤ ਕੀਤਾ ਹੈ।

ਸੰਤਾਂ ਨੂੰ ਹੁਕਮ ਸੀ ਇਸ਼ਨਾਨ ਰੋਜ਼ ਕਰਨਾ। ਨਿਯਮ ਬਣਾ ਲਿਆ ਬੋਸ ਇਸ਼ਨਾਨ ਨਹੀਂ ਖੁੰਝਾਉਣਾ ਭਾਵੇਂ ਕੁਛ ਹੋਵੇ। ਸਾਨੂੰ ਤੇ ਮਾੜਾ ਮੋਟਾ ਜਿਹਾ ਥਕੇਵਾਂ ਵੀ ਹੋਵੇ ਤਾਂ ਤੜਕੇ ਉਠ ਕੇ ਬਹਾਨਾ ਬਣਾ ਲਈਦਾ ਹੈ ਕਿ ਰਾਤੀਂ ਬੜੇ ਥੱਕੇ ਸੀ ਹੱਡ ਪੈਰ ਭਜਦੇ ਨੇ ਅਜੇ ਨਹੀਂ ਨਹਾਉਣਾ। ਉਹਨਾਂ ਸੰਤਾਂ ਦਾ ਇਹ ਕੰਮ ਸੀ ਕਿ ਫੋੜਾ ਹੋ ਗਿਆ, ਇਕ ਹੋ ਗਿਆ, ਦੋ ਹੋ ਗਏ, ਚਾਰ ਹੋ ਗਏ, ਛੇ ਹੋ ਗਏ ਪਰ ਇਸ਼ਨਾਨ ਨਹੀਂ ਛੱਡਿਆ। ਅੱਗੇ ਇਕ ਹੋਰ ਚੀਜ਼ ਆਈ—ਅਕਾਸ਼ਬਾਣੀ ਹੋਈ ਹੈ, “ਜਵਾਹਰ ਸਿਆ ਤੇਰਾ ਸਰੀਰ ਰਾਜੀ ਨਹੀਂ ਤੂੰ ਇਸ਼ਨਾਨ ਨਾ ਕਰਿਆ ਕਰ।” ਪਰ ਉਹ ਅਕਾਸ਼ਬਾਣੀ ਨੂੰ ਸਮਝਦੇ ਹੀ ਨਹੀਂ ਜਿਹੜੇ ਦੇਹਧਾਰੀ ਨੂੰ ਮੰਨਦੇ ਨੇ। ਉਹ ਆਹਦੇ ਨੇ ਕਿ ਮੇਰੇ ਸਤਿਗੁਰੂ ਨੇ ਹੁਕਮ ਦੇਣੇ। ਜਿਸ ਤਰ੍ਹਾਂ ਬੁੱਢਾ ਸਿੰਘ ਹੁਰੀਂ ਸਨ ਤੇ ਉਹਨਾਂ ਨੂੰ ਇਹ ਅਕਾਸ਼ਬਾਣੀ ਹੁੰਦੀ ਸੀ ਕਿ ਬੁੱਢਾ ਸਿਆ ਤੈਨੂੰ ਬਖਸ਼ਿਆ। ਉਹ ਕਹਿੰਦੇ ਮੈਂ ਨਹੀਂ ਮੰਨਦਾ। ਫੇਰ ਅਗੋਂ ਅਕਾਸ਼ਬਾਣੀ ਹੁੰਦੀ ਸੀ ਕਿ ਜੇ ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ ਦੀਆਂ ਪਰੱਤਖ ਅਵਾਜ਼ਾਂ ਆਉਣ? ਆਹਦਾ ਹੈ ਫਿਰ ਮੰਨਾਗਾ। ਫੇਰ ਓਥੋਂ ਆਉਂਦੇ ਨੇ ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ ਸੱਚੇ ਪਾਤਸ਼ਾਹ, ਜਿਹੜਾ ਲੰਗਰ ਵਾਲੇ ਪਾਸੇ ਵੱਡਾ ਦਰਵਾਜ਼ਾ ਬਣਿਐ। ਇਹ ਓਦੋਂ ਦੇਨਾ ਵੱਡਾ ਨਹੀਂ ਸੀ-ਛੋਟਾ ਦਰਵਾਜ਼ਾ ਸੀ। ਸੱਚੇ ਪਾਤਸ਼ਾਹ ਉੱਤੇ ਚੁਰਾਠ ਨੂੰ ਫੜਕੇ ਖਲੋਤੇ ਨੇ। ਆਉਂਦਿਆਂ ਹੀ ਬੁੱਢਾ ਸਿੰਘ ਨੂੰ ਕਿਹਾ, “ਬੁੱਢਾ ਸਿਆ ਤੈਨੂੰ ਬਖਸ਼ਿਆ।” ਫਿਰ ਬੁੱਢਾ ਸਿੰਘ ਚਰਨੀ ਢਹਿ ਪਿਆ।

ਮੇਰਾ ਮਤਲਬ ਕਹਿਣ ਤੋਂ ਹੈ ਕਿ ਸੰਤ ਜਵਾਹਰ ਸਿੰਘ ਹੁਰੀਂ ਜਿਹੜੇ ਸਨ ਉਹਨਾਂ ਨੂੰ ਅਕਾਸ਼ਬਾਣੀ ਹੁੰਦੀ ਕਿ ਤੇਰੇ ਫੋੜੇ ਹਟ ਜਾਣਗੇ, ਤੂੰ ਇਸ਼ਨਾਨ ਨਾ ਕਰ। ਇਸ਼ਨਾਨ ਨਹੀਂ ਛੱਡਿਆ। ਆਹਦੇ ਮੈਂ ਨਹੀਂ ਮੰਨਦਾ ਇਹ ਗੱਲ। ਫਿਰ ਅਖੀਰ ਹੋਇਆ ਇਹ ਕਿ ਇਕ ਦਿਨ ਤਿਲਕ ਪਏ, ਇਕ ਬਿਧ ਬਨਾਉਣੀ ਸੀ ਅਕਾਲ ਪੁਰਖ ਨੇ, ਇਕ ਫੋੜਾ ਫਿਸਿਆ, ਇੱਕ ਇੱਕ ਕਰਕੇ ਉਹ ਸਾਰੇ ਫੋੜੇ ਫਿਸ ਗਏ। ਸਰੀਰ ਅਗਲੇ ਦਿਨ ਕੰਚਨ ਵਰਗਾ ਹੋ ਗਿਆ—ਕੋਈ ਤਕਲੀਫ ਨਹੀਂ ਰਹੀ। ਫਿਰ ਉਹਨਾਂ ਨੂੰ ਆਖਿਆ, ਇਹ ਇਮਤਿਹਾਨ ਸੀ ਤੇਰਾ ਜਿਹਦੇ ਵਿਚੋਂ ਤੂੰ ਲੰਘ ਗਿਐਂ।

ਇਸ ਪ੍ਰਕਾਰ ਸੰਤ ਜਵਾਹਰ ਸਿੰਘ ਹੁਰਾਂ ਨਾਮ ਦਾਨ ਇਸ਼ਨਾਨ ਨਹੀਂ ਛੱਡਿਆ ਅਖੀਰ ਤੱਕ, ਤੁਸੀਂ ਵੀ ਨਾ ਛੱਡੋ।



ਸਾਡੇ ਵਿਚੋਂ ਨਫ਼ਰਤ ਤੇ ਈਰਖਾ ਜਾਵੇ

ਪਰਮ ਸਤਿਕਾਰ ਯੋਗ ਯੋਗੀ ਜੀ, ਬੀਬੀ ਇੰਦਰਜੀਤ ਕੌਰ ਤੇ ਨਾਲ ਆਏ ਸਾਰੇ ਸੱਜਣੇ, ਆਪ ਨੇ ਗੁਰਬਾਣੀ ਦੇ ਸ਼ਬਦ ਸੁਣੇ ਨੇ। ਯੋਗੀ ਜੀ ਤੋਂ ਪ੍ਰਭਾਂ ਪ੍ਰਭਾਂ ਰਹਿਣ ਵਾਸਤੇ ਬੜੇ ਸਾਲ ਪਹਿਲੋਂ ਬਹੁਤ ਬੰਦਿਆਂ ਨੂੰ ਪ੍ਰੇਰਨਾ ਦਿੱਤੀ ਜਾਂਦੀ ਸੀ ਪਰ ਥੋੜ੍ਹੇ ਚਿਰ ਬਾਅਦ ਯੋਗੀ ਜੀ ਨੇ ਜੋ ਕੁਝ ਕਰ ਕੇ ਵਿਖਾਇਐ, ਸਮੁੰਦਰਾਂ ਤੋਂ ਪਾਰ ਜਾ ਜਾ ਕੇ ਜਿਥੇ ਬਰਫ ਹਟਦੀ ਹੀ ਨਹੀਂ ਐਂਟਾਰਕਟਿਕਾ ਵਗੈਰਾ ਵਾਲੇ ਪਾਸੇ ਉਹਨਾਂ ਨੇ ਆਪਣੇ ਆਸ਼ਰਮ ਬਣਾਏ। ਉਹਨਾਂ ਨੇ ਗੁਰੂ ਰਾਮਦਾਸ ਦੀ ਜਗ੍ਹਾ ਉੱਤੇ ਝਾੜੂ ਦਿੱਤੇ, ਸੇਵਾ ਕੀਤੀ, ਜਿਸ ਤਰ੍ਹਾਂ ਤੁਹਾਨੂੰ ਡਾ. ਮਹੀਪ ਸਿੰਘ ਹੋਰਾਂ ਦੱਸਿਐ।

ਸਾਰੀ ਦੁਨੀਆਂ ਸੁਖ ਲਭਦੀ ਹੈ ਪਰ ਸਤਿਗੁਰਾਂ ਨੇ ਜੋ ਬਾਣੀ ਦੁਆਰਾ ਦੱਸਿਐ—

—ਸੁਖ ਸੇਵਾ ਅੰਦਰਿ ਰਖਿਐ॥

—ਜਿਨੀ ਸਤਿਗੁਰੁ ਪਿਆਰਾ ਸੇਵਿਆ ਤਿਨਾ ਸੁਖ ਸਦ ਹੋਈ॥

ਇਹਨਾਂ ਨੇ ਗੁਰੂ ਰਾਮਦਾਸ ਜੀ ਦੇ ਸਥਾਨ ਦੀ ਸੇਵਾ ਕੀਤੀ, ਆਪ ਸੁਖ ਲਿਆ ਤੇ ਲੋਕਾਂ ਨੂੰ ਸੁਖ ਦਿੱਤਾ। ਇਹਨਾਂ ਨੇ ਗੁਰਬਾਣੀ ਪੜ੍ਹੀ ਤੇ ਉਹਦੇ ਉੱਤੇ ਆਪ ਚਲਣ ਦੀ ਤੇ ਲੋਕਾਂ ਨੂੰ ਚਲਾਉਣ ਦੀ ਕੋਸ਼ਿਸ਼ ਕੀਤੀ।

ਨਾਮਧਾਰੀ ਸਿੱਖਾਂ ਬਾਰੇ, ਜਿਵੇਂ ਜਿਵੇਂ ਯੋਗੀ ਜੀ ਨੂੰ ਪਤਾ ਲੱਗਾ ਇਹਨਾਂ ਨੇ ਨੇੜਤਾ ਪ੍ਰਾਪਤ ਕੀਤੀ— ਇਕ ਦੂਜੇ ਨੂੰ ਸਮਝਣ ਦੀ ਕੋਸ਼ਿਸ਼ ਕੀਤੀ। ਪਤਾ ਲੱਗਾ ਕਿ ਸਾਡੇ ਰਾਹ ਇਕੋ ਹੀ ਨੇ। ਯੋਗੀ ਜੀ ਮੇਰੇ ਉੱਤੇ ਏਨਾ ਭਾਰ ਪਾਉਣਾ ਚਾਹੁੰਦੇ ਨੇ ਜਿਹੜਾ ਸ਼ਾਇਦ ਮੈਂ ਨਹੀਂ ਸਹਿ ਸਕਦਾ। ਪਰ ਸਤਿਗੁਰੂ ਦਾ ਹੱਥ ਹੋਵੇ ਕੋਈ ਚੀਜ਼ ਹੋਵੇ ਉਹ ਵੱਡੀ ਨਹੀਂ ਲਗਦੀ। ਯੋਗੀ ਜੀ ਨੇ ਅਮਰੀਕਾ ਵਿਚ ਮੈਨੂੰ ਆਪਣੇ ਘਰ ਸੱਦ ਕੇ, ਇਕੋ ਗੱਲ ਕੀਤੀ ਕਿ ਸਾਰਾ ਸੰਸਾਰ ਸਤਿਗੁਰੂ ਦੇ ਹੁਕਮ ਅਨੁਸਾਰ ਸੁਖ ਲਵੇ। ਬੜੀ ਤੜਪ ਹੈ ਉਹਨਾਂ ਦੇ ਅੰਦਰ, ਹਰ ਵੇਲੇ ਲੱਗੀ ਰਹਿੰਦੀ ਹੈ। ਜਦੋਂ ਟੈਲੀਫੋਨ ਕਰਨਾ, ਜਦੋਂ ਮਿਲਣਾ, ਓਦੋਂ ਇਹੋ ਹੀ ਗੱਲ ਕਰਨੀ ਕਿ ਅਸੀਂ ਸਾਰੇ ਇਕੱਠੇ ਹੋਈਏ, ਨਾਮ ਸਿਮਰਨ ਵਾਲੇ ਪਾਸੇ ਲਗੀਏ। ਪਰ ਦੁਨੀਆਂ ਇਸ ਤਰ੍ਹਾਂ ਦੀ ਏ, ਸਤਿਗੁਰਾਂ ਨੇ ਲਿਖਿਆ ਹੈ—

ਐਸਾ ਜਗੁ ਦੇਖਿਆ ਜੁਆਰੀ ਸਤ ਸੁਖ ਮਾਕੈ ਨਾਮੁ ਬਿਸਾਰੀ॥

ਨਾਮ ਨੂੰ ਦ੍ਰਿੜ੍ਹ ਕਰਾਉਣ ਵਾਸਤੇ ਯੋਗੀ ਜੀ ਨੇ ਵਿਦੇਸ਼ਾਂ ਵਿਚ ਸਿੱਖ ਧਰਮ ਦਾ ਫੈਲਾਵ ਕੀਤਾ। ਜਦੋਂ ਫੈਲਾਵ ਐਡਾ ਵੱਡਾ ਹੋ ਗਿਆ ਤਾਂ ਸਾਡੇ ਸਿੱਖਾਂ ਨੂੰ ਮੰਨਣਾ ਹੀ ਪੈ ਗਿਆ। ਮੈਂ ਕਿਸੇ ਦਾ ਨਾਂ ਨਹੀਂ ਲੈਂਦਾ, ਪਰ ਸਾਡੇ ਸਿੱਖਾਂ ਵਿਚ ਬੜੀ ਚਰਚਾ ਸੀ ਏਸ ਗੱਲ ਦੀ ਕਿ ਉਹ

ਯੋਗੀ ਅਖਵਾਉਂਦੇ ਨੇ, ਆਪਣੇ ਆਪ ਨੂੰ ਉਹ ਐਸ ਤਰ੍ਹਾਂ ਕਰਦੇ ਉਸ ਤਰ੍ਹਾਂ ਕਰਦੇ, ਆਪਣੇ ਸੇਵਕ ਬਣਾਏ ਨੇ। ਇਹਨਾਂ ਸੇਵਕ ਬਣਾਏ ਨੇ ਗੁਰੂ ਰਾਮਦਾਸ ਦੇ। ਇਹ ਸਿੱਖੀ ਵਾਲੇ ਪਾਸੇ ਚਲਣ ਵਾਲੇ ਨੇ। ਯੋਗੀ ਜੀ ਨਿਧਤਕ ਏਨੇ ਨੇ ਕਿ ਗੱਲ ਸਿੱਖੀ ਕਰ ਦੇਂਦੇ ਨੇ। ਜਿਸ ਤਰ੍ਹਾਂ ਤੁਹਾਨੂੰ ਹੁਣੇ ਦੱਸਿਆ ਗਿਆ ਜਿਹੜੀ ਸਾਰੀ ਦੁਨੀਆਂ ਦੀ ਸਿੱਖੀ ਇਕੱਠੀ ਕਰਕੇ ਸਿੱਖ ਕਨਵੈਨਸ਼ਨ ਕੀਤੀ ਗਈ ਸੀ ਅੰਮ੍ਰਿਤਸਰ ਵਿਚ, ਯੋਗੀ ਜੀ ਨੇ ਕਿਸੇ ਨਾਲ ਸਲਾਹ ਨਹੀਂ ਕੀਤੀ ਸ੍ਰ. ਗੁਰਚਰਨ ਸਿੰਘ ਟੌਹੜਾ ਹੁਰਾਂ ਨੂੰ ਆਖਿਆ "ਐਨ੍ਹਾਂ ਨੂੰ ਦਿਓ ਸਿਰੋਪਾਓ"। ਜਿਹੜੇ ਸਾਡੇ ਨਾਮਧਾਰੀ ਸਿਖ ਸ਼ਹੀਦ ਪਰਵਾਰਾਂ ਦੇ ਵਾਰਿਸ ਤੇ ਪਤਵੰਤੇ ਕਨਵੈਨਸ਼ਨ ਵਿਚ ਗਏ ਸਨ, ਯੋਗੀ ਜੀ ਨੇ ਉਹਨਾਂ ਵੱਲ ਇਸ਼ਾਰਾ ਕਰ ਕੇ ਆਖਿਆ "ਐਨ੍ਹਾਂ ਨੂੰ ਦਿਓ ਸਿਰੋਪਾਓ", ਇਹਨਾਂ, ਜੋ ਚਾਹੁੰਦੇ ਸਨ, ਕਰ ਕੇ ਵਿਖਾਇਆ।

ਯੋਗੀ ਜੀ ਨੇ ਅਮਰੀਕਾ ਸੱਦ ਕੇ ਮੈਨੂੰ ਉਹ ਪਿੰਡ ਵਿਖਾਇਆ ਜਿਸ ਦਾ ਨਾਂ ਐਸਪੋਨੋਲਾ। ਉਹ ਪਿੰਡ ਸਾਧਾਰਨ ਪਿੰਡ ਹੀ ਹੈ। ਜਿਸ ਤਰ੍ਹਾਂ ਦੇ ਸਾਡੇ ਪੁਰਾਣੇ ਪਿੰਡ ਨੇ, ਐਸਪੋਨੋਲਾ (Espinoza) ਪਰਨਾਲੇ ਬਾਹਰ ਨੂੰ ਨਿਕਲੇ ਹੋਏ ਤੇ ਇਕੋ ਇਕ ਛੱਤ ਹੁੰਦੀ ਹੈ। ਇਸ ਤਰ੍ਹਾਂ ਦਾ ਉਹ ਪਿੰਡ ਹੈ। ਉਹਦੇ ਕੋਲ ਦੀ ਨਦੀ ਲੰਘਦੀ ਹੈ। ਯੋਗੀ ਜੀ ਨੇ ਓਥੇ ਸਦ ਕੇ ਮੈਨੂੰ ਆਖਿਆ ਕਿ ਤੁਸੀਂ ਏਥੇ ਆ ਕੇ ਕੁਝ ਕਰੋ। ਅੱਜ ਉਹਨਾਂ ਨੇ ਮੇਰੇ ਕੋਲੋਂ ਅਖਵਾ ਹੀ ਲਿਆ ਤੇ ਮੈਨੂੰ ਉਹ ਮੰਨਣਾ ਹੀ ਪਿਆ ਕਿਉਂਕਿ ਪ੍ਰੇਮ ਦੇ ਅਗੇ ਨੇਮ ਨਹੀਂ ਰਹਿੰਦੇ, ਹਰ ਗੱਲ ਕਿਹੜੀ ਰਹਿ ਸਕਦੀ ਹੈ। ਮੈਂ ਯੋਗੀ ਜੀ ਨੂੰ ਤੁਹਾਡੇ ਸਾਹਮਣੇ ਇਹ ਗੱਲ ਕਹਿੰਦਾ, ਬੈਕੋਕ ਵਿਚ ਚਾਰ ਸਾਲ ਪਹਿਲਾਂ ਇਕ ਰਿਸ਼ੈਪਸਨ ਦਿੱਤੀ ਗਈ ਸੀ ਇਹਨਾਂ ਦੇ ਮਾਨ ਵਿਚ, ਬਹੁਤ ਸਾਰੇ ਲੋਕ ਇਕੱਠੇ ਹੋਏ ਸਨ, ਦੂਸਰੇ ਸਿੱਖ ਵੀ। ਇਹਨਾਂ ਨੇ ਆਖਿਆ ਪੁੱਛ ਲਓ ਇਹਨਾਂ ਨੂੰ, (ਮੈਨੂੰ), ਮੈਂ ਨਾਮਧਾਰੀ ਝੰਡਾ ਫੜ ਕੇ ਨਾਮਧਾਰੀ ਦਰਬਾਰ ਦਾ ਪ੍ਰਚਾਰ ਸ਼ੁਰੂ ਕੀਤਾ।

ਮੈਂ, ਯੋਗੀ ਜੀ ਨੂੰ ਤੁਹਾਡੇ ਸਾਰਿਆਂ ਵੱਲੋਂ ਯਕੀਨ ਦਿਵਾਉਂਦਾ ਹਾਂ ਕਿ ਸਤਿਗੁਰਾਂ ਦੀ ਕਿਰਪਾ ਨਾਲ ਜੋ ਸਾਡੇ ਤੋਂ ਹੋ ਸਕੇਗਾ, ਕੋਸ਼ਿਸ਼ ਕਰਾਂਗੇ, ਜੋ ਡਿਊਟੀ ਲਗ ਜਾਏਗੀ ਓਨੀ ਭਗਤਾਉਣ ਦੀ ਪੂਰੀ ਕੋਸ਼ਿਸ਼ ਕਰਾਂਗੇ। ਨਾਮ ਸਿਮਰਨ ਹੁੰਦਾ ਵੇਖਣ, ਕੀਰਤਨ ਸੁਣਨ, ਇਹਨਾਂ ਦੇ ਗੋਰੇ ਸੇਵਕ ਆਏ ਸਨ ਸ੍ਰੀ ਭੈਣੀ ਸਾਹਿਬ। ਉਹ ਆ ਕੇ ਸਾਡਾ ਕੀਰਤਨ ਰਿਕਾਰਡ ਕਰਕੇ ਲੈ ਕੇ ਗਏ, ਆਖਣ ਲੱਗੇ ਸਾਨੂੰ ਵੀ ਇਹ ਸਿਖਾਓ। ਇਹ ਸਤਿਗੁਰਾਂ ਦੀ ਕਿਰਪਾ ਨਾਲ ਏਡੀ ਵੱਡੀ ਚੀਜ਼ ਸਾਡੇ ਕੋਲ ਰਹਿ ਗਈ ਹੈ। ਮੈਂ ਡਾ ਮਹੀਪ ਸਿੰਘ ਹੁਰਾਂ ਨੂੰ ਕਹਿੰਦਾ ਸਾਂ ਕਿ ਸਾਡੇ ਕੋਲੋਂ ਕਈ ਚੀਜ਼ਾਂ ਨਹੀਂ ਸਾਂਭੀਆਂ ਗਈਆਂ। ਅੱਜ ਉਹ ਤਾਨਪੁਰਾ, ਜਿਹੜਾ ਗੁਰੂ ਅਰਜਨ ਦੇਵ ਜੀ ਲੈ ਕੇ ਮੋਹਨ ਦੇ ਚੁਬਾਰੇ ਗਏ, ਵਜਾਇਆ, ਜਦੋਂ ਉਹਨਾਂ ਨੇ ਪੋਥੀਆਂ ਲਿਆਂਦੀਆਂ, ਜਿਨ੍ਹਾਂ ਵਿਚ ਪਿਛਲੇ ਗੁਰੂ ਸਾਹਿਬਾਨ ਦੀ ਬਾਣੀ ਉਚਾਰੀ ਹੋਈ ਸੀ ਅਤੇ ਉਹ ਦੰਦੇ ਨਹੀਂ ਸਨ, ਉਹ ਕਿੱਥੇ ਹੈ? ਗੁਰੂ ਸਾਹਿਬ ਨੇ ਜਾ ਕੇ ਉਹਨਾਂ ਦੇ ਚੁਬਾਰੇ ਤਾਨਪੁਰਾ ਫੜ ਕੇ ਗਾਉਣਾ ਸ਼ੁਰੂ ਕਰ ਦਿੱਤਾ ਸੀ:—

ਮੋਹਨ ਤੇਰੇ ਉਰੇ ਮੰਦਰ ਮਹਲ ਅਪਾਰਾ॥

ਮੋਹਨ ਤੇਰੇ ਸੋਹਨਿ ਦੁਆਰ ਜੀਉ ਸੰਤ ਧਰਮ ਸਾਲਾ॥

ਉਹ ਤਾਨਪੂਰਾ ਔਜ ਸਾਡੇ ਕੋਲ ਹੁੰਦਾ ਤੇ ਉਹਦੀ ਕਿੰਨੀ ਕੀਮਤ ਸੀ? ਸਾਡੇ ਕੋਲੋਂ ਬਹੁਤ ਸਾਰੀਆਂ ਚੀਜ਼ਾਂ ਜਿਹੜੀਆਂ ਸਾਡੀਆਂ ਆਪਣੀਆਂ ਸਨ ਉਹ ਨਹੀਂ ਸਾਂਭੀਆਂ ਜਾ ਰਹੀਆਂ।

ਮੈਂ ਤੁਹਾਨੂੰ ਸਾਰਿਆਂ ਨੂੰ, ਯੋਗੀ ਜੀ ਨੂੰ ਵੀ ਅਰਜ਼ ਕਰਾਂਗਾ ਕਿ ਸਤਿਗੁਰਾਂ ਦੇ ਚਰਨਾਂ ਵਿਚ ਅਰਦਾਸ ਕਰੋ, ਜਿੰਨਾਂ ਕੁਝ ਤੁਸਾਂ ਸਾਨੂੰ ਆਖਿਐ ਅਸੀਂ ਉਸਦੇ ਅਨੁਸਾਰ ਹੋ ਸਕੀਏ, ਸਤਿਗੁਰਾਂ ਦੇ ਘਰ ਦੀ ਸੇਵਾ ਕਰ ਸਕੀਏ, ਸਿੱਖੀ ਦੀ ਸੰਭਾਲ ਕਰ ਸਕੀਏ, ਭਜਨ ਬਾਣੀ ਕਰ ਸਕੀਏ, ਕਰਵਾ ਸਕੀਏ। **ਗੁਰ ਸਤਿਗੁਰ ਕਾ ਜੋ ਸਿਖੁ ਅਖਾਏ ਸੁ ਭਲਕੇ ਉਠਿ ਹਰਿ ਨਾਮੁ ਪਿਆਵੈ॥** ਵਾਲੀ ਗੱਲ ਸਾਡੇ ਵਿਚ ਵਰਤੇ। ਸਤਿਗੁਰੂ ਕਿਰਪਾ ਕਰੋ ਸਾਡੇ ਵਿਚੋਂ ਨਫਰਤ ਜਾਵੇ, ਈਰਖਾ ਜਾਵੇ। ਮੈਂ ਅਗੇ ਵੀ ਕਈ ਵੇਰਾਂ ਆਖਿਐ ਕਿ ਅਰਦਾਸ ਕਰਿਆ ਕਰੋ ਕਿ ਉਹ ਚੀਜ਼ਾਂ ਜਿਹੜੀਆਂ ਸਾਨੂੰ ਦਿਸਦੀਆਂ ਵੀ ਨਹੀਂ ਤੇ ਸਾਨੂੰ ਕਾਬੂ ਕਰੀ ਬੈਠੀਆਂ ਨੇ, ਇਹਨਾਂ ਤੋਂ ਛੁਡਾਉਣ—

ਕਾਮ ਕ੍ਰੋਧ ਲੋਭ ਝੂਠ ਨਿੰਦਾ ਇਨਤੇ ਆਪਿ ਛੁਡਾਵਹੁ॥

ਇਹ ਭੀਤਰ ਤੇ ਇਨ ਕਉ ਭਾਰਹੁ ਆਪਨ ਨਿਕਟਿ ਬੁਲਾਵਹੁ॥

ਅਪੁਨੀ ਬਿਧਿ ਆਪਿ ਜਨਾਵਹੁ॥ ਹਰਿ ਜਨ ਮੰਗਲ ਗਾਵਹੁ॥

ਬਿਸਰੁ ਨਾਹੀ ਕਬਹੂ ਹੀਏ ਤੇ ਇਹ ਬਿਧਿ ਮਨ ਮਹਿ ਪਾਵਹੁ॥



ਸਤਿਗੁਰ ਸੇਤੀ ਰਤਿਆ

ਬੰਦੇ ਦਾ ਆਪਣਾ ਕੁਝ ਨਹੀਂ, ਜੋ ਹੈ ਸਤਿਗੁਰੂ ਦਾ ਹੈ। ਇਹ ਸਰੀਰ ਵੀ ਉਸਦਾ ਹੈ ਤੇ ਇਸ ਅੰਦਰ ਬੋਲਣ ਵਾਲਾ ਵੀ ਉਹ ਆਪ ਹੀ ਹੈ। ਇਮਾਨਤ ਵਿੱਚ ਖਿਆਨਤ ਕਰਨਾ ਠੀਕ ਨਹੀਂ। ਪਿਉ ਪੁੱਤ, ਭੈਣ, ਭਰਾ ਸਭ ਸਤਿਗੁਰ ਦੇ ਹਨ ਉਹ ਦੋਂਦਾ ਹੈ ਤੇ ਲੈ ਜਾਂਦਾ ਹੈ। ਸਾਇੰਸ ਵਾਲੇ ਕਿੰਨਾ ਜ਼ੋਰ ਲਾ ਲੈਣ, ਜੀਆਂ ਦਾ ਆਉਣਾ ਜਾਣਾ ਨਹੀਂ ਰੋਕ ਸਕਦੇ। ਸਤਿਗੁਰਾਂ ਦਾ ਫ਼ਰਮਾਣ ਹੈ ਕਿ ਪੰਜ ਤੱਤ ਹਨ, ਛੇਵਾਂ ਕੋਈ ਬਣਾ ਕੇ ਤਾਂ ਵਖਾਵੇ—

ਪੰਚ ਤਤ ਕਰ ਸਿਸ੍ਰੁਟਿ ਸਭ ਸਾਜੀ ਕੋਈ ਛੇਵਾਂ ਕਰਿਉ ਜੋ ਕਿਛੁ ਕੀਤਾ ਹੋਵੈ॥

ਪੁਛਹੁ ਜਾਇ ਸਿਆਣਿਆ—ਸਾਇੰਸ ਵਾਲਿਆਂ ਨੂੰ ਪੁੱਛੋ ਖਾਂ, ਅੱਗੋਂ ਕਿਸ ਨੂੰ ਮਿਲੀਦਾ ਹੈ। ਇਹ ਮਾਤਾ ਕਿਸ਼ਨ ਕੌਰ ਦਾ ਪਰਵਾਰ ਹੈ। ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੇ ਪਿਆਰੇ ਸਿੱਖਾਂ ਦਾ ਘਰ ਹੈ। ਮਾਸਟਰ ਜੀ ਤੇਜ਼ ਘੁਲਦੇ ਸਨ। ਸੱਚੇ ਪਾਤਸ਼ਾਹ ਇਨ੍ਹਾਂ ਨੂੰ ਸਾਡੇ ਨਾਲ ਜੋਰ ਕਰਨ ਲੱਗਿਆਂ ਕਹਿੰਦੇ, “ਤੇਜ਼ ਹੋ ਜਾਓ” ਮੇਰਾ ਹਾਸਾ ਨਿਕਲ ਗਿਆ। ਮੈਂ ਆਖਿਆ ਸਾਡੇ ਨਾਲ ਲੱਗ ਕੇ ਕਿਤੇ ਇਹ ਮੱਠੇ ਨਾ ਹੋ ਜਾਣ। ਰੋਪੜ ਵਾਲੀ ਨਹਿਰ ਵੱਲ ਸਾਇਕਲਾਂ ਤੇ ਫਿਰਨ ਰੋਜ਼ ਆਉਂਦੇ ਸਾਂ।

ਇਸ ਪਿੰਡ ਸਿਆੜੂ ਵਿਚ ੧੯੨੦ ਬਿ: ਜੇਠ ਦੀ ਪੁੰਨਿਆ ਨੂੰ ਸਤਿਗੁਰੂ ਰਾਮ ਸਿੰਘ ਜੀ ਨੇ ਮਾਈਆਂ ਨੂੰ ਅੰਮ੍ਰਿਤ ਛਕਾਇਆ। ਮਲੇਰ ਕੋਟਲੇ ਹੋ ਰਹੇ ਸ਼ਹੀਦੀ ਸਾਕੇ ਸਮੇਂ ਏਥੇ ਬੈਠਿਆਂ ਤੋਪਾਂ ਦੀ ਅਵਾਜ਼ ਸੁਣੀ ਸਤਿਗੁਰਾਂ ਨੇ। ਤੁਸੀਂ ਵੱਡੇ ਭਾਗਾਂ ਵਾਲੇ ਹੋ ਜਿਨ੍ਹਾਂ ਦਾ ਨਾਮ ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ ਨਾਲ ਆਉਂਦਾ ਹੈ। ਕਿਸੇ ਦੇ ਹੱਕ ਦੀ ਰਾਖੀ ਤੇ ਆਪਣੇ ਹੱਕ ਦਾ ਦਾਨ ਕਰੋ।

ਇਹ ਵੀ ਸਮਝੋ:

—ਪ੍ਰਭ ਕੈ ਸਿਮਰਨ ਭਰਭ ਨ ਬਸੈ॥

—ਨਾਮ ਤੁਲਿ ਕਛੁ ਅਵਰ ਨ ਹੋਇ॥

ਨਾਮ ਦੇ ਬਰਾਬਰ ਕੋਈ ਚੀਜ਼ ਹੈ ਹੀ ਨਹੀਂ। ਇਹ ਗੱਲ ਏਨੀ ਚੰਗੀ ਨਹੀਂ ਲੱਗਦੀ ਜਿੰਨੀ ਦੁਨਿਆਵੀ ਗੱਲ ਚੰਗੀ ਲੱਗਦੀ ਹੈ। ਜੇ ਸੰਗਤ ਵਿਚ ਜਾਵਾਂਗੇ ਤਾਂ ਕੁਝ ਚੰਗੀ ਲੱਗੇਗੀ।

ਕੇਸਰ ਦੀਆਂ ਤਿੰਨ ਤੁਰੀਆਂ ਹੁੰਦੀਆਂ ਹਨ। ਸਾਡੇ ਵਿਚ ਤਿੰਨ ਕੇਸਰ ਹੋਏ ਹਨ।

ਸੰਤ ਕੇਸਰ ਸਿੰਘ ਮੁਹਾਵੇ ਵਾਲੇ ਚੰਗੇ ਸੰਤ ਹੋਏ ਨੇ। ੫੦-੫੦ ਬੰਦੇ ਨਾਲ ਰੱਖਣੇ ਪਰ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨੂੰ ਮੱਥਾ ਨਹੀਂ ਸਨ ਟੇਕਦੇ। ਇਕ ਦਿਨ ਅਜਿਹਾ ਆਇਆ ਬਾਰ-ਬਾਰ ਮੱਥਾ ਟੇਕੀ ਜਾਣ, ਹਟਣ ਹੀ ਨਾ। ਪੁਛਣ ਤੇ ਕਿਹਾ, ਅੱਗੋਂ ਦਰਗਾਹ ਵਿਚ ਇਹ ਬੈਠੇ

ਹਨ। ਮੱਥਾ ਟੇਕਣ ਲਈ ਫੇਰ ਨਾ ਜਨਮ ਧਾਰਨਾ ਪਵੇ। ਉਨ੍ਹਾਂ ਨੂੰ ਪਹਿਲਾਂ ਪਤਾ ਸੀ ਕਿ ਗੰਗਾ ਸਿੰਘ ਨੂੰ ਸੱਪ ਲੜਨੇ, ਰਜਾ ਵਿਚ ਰਹੇ, ਫੇਰ ਗੰਗਾ ਸਿੰਘ ਪੰਨੂਆ ਦੇ ਨੂੰ ਸੱਪ ਲੜਿਆ। ਕਹਿੰਦੇ ਨੇ, ਤੈਨੂੰ ਨਾਨਕ ਦੀ ਕਾਰ ਵਿੱਚੋਂ ਦਸ ਸਾਲ ਦਿੱਤੇ। ਉਹ ਦਸ ਸਾਲ ਜੀਵਿਆ।

ਸਿੱਖਾਂ ਦੀ ਚੜ੍ਹਾਈ ਦੇ ਅਜੀਬ-ਅਜੀਬ ਤਰੀਕੇ ਹਨ। ਮੰਗਲ ਸਿੰਘ (ਲੁਧਿਆਣਾ) ਨੇ ਘਰ ਵਾਲੀ ਤੋਂ ਪਾਣੀ ਮੰਗਿਆ। ਉਹ ਕਹਿੰਦੀ, ਲੈ ਛੇਤੀ ਕਰ ਮੈਂ ਅੱਗੇ ਜਾਣੈ। ਪਰ ਉਸ ਨੂੰ ਸਮਝ ਨਾ ਆਈ। ਇਕ ਸਿੱਖ ਦੀਆਂ ਦੇ ਔਰਤਾਂ ਸੀ, ਦੋਨੋਂ ਮਰ ਗਈਆਂ। ਉਹ ਬੜਾ ਦੁਖੀ ਹੋਇਆ। ਰੋਂਦਾ ਰਹੇ। ਧੀਰਜ ਨਾ ਧਰੇ। ਇਕ ਦਿਨ ਦੋਵੇਂ ਸੁਪਨੇ ਵਿਚ ਆਕੇ ਕਹਿੰਦੀਆਂ ਨੇ, ਰੋ ਨਾ ਸਤਿਗੁਰਾਂ ਦੀ ਰਜਾ ਵਿਚ ਰਹੋ। ਅਸੀਂ ਸਤਿਗੁਰਾਂ ਦੇ ਚਰਨਾਂ ਵਿਚ ਸ੍ਰੀ ਭੈਣੀ ਸਾਹਿਬ ਜਾਈਆਂ ਹਾਂ। ਅਸੀਂ ਸੁਖੀ ਹਾਂ।

ਤੁਸੀਂ ਸਤਿਗੁਰੁ ਅਗੇ ਅਰਦਾਸ ਕਰਿਆ ਕਰੋ:

ਕਾਮ ਕ੍ਰੋਧ ਲੋਭ ਭੂਠ ਨਿੰਦਾ ਇਨਤੇ ਆਪ ਛਡਾਵਹੁ॥

ਇਹ ਭੀਤਰ ਤੇ ਇਨ ਕਉ ਭਾਰਹੁ ਆਪਨ ਨਿਕਟਿ ਬੁਲਾਵਹੁ॥

ਮਾਸਟਰ ਹਰਚਰਨ ਸਿੰਘ ਤੇ ਹੁਸ਼ਿਆਰ ਕੌਰ (ਪੁਤਰੀ) ਤੋਂ ਸਵੇਰੇ ਉੱਠਣ ਤੇ ਸੇਵਾ ਕਰਨ ਦੀ ਸਿਖਿਆ ਲਓ:

ਜਿਨੀ ਸਤਿਗੁਰੁ ਪਿਆਰਾ ਸੇਵਿਆ ਤਿਨਾ ਸੁਖੁ ਸਦ ਹੋਈ॥

ਜੇ ਪਿਛਲੀ ਰਾਤ ਨਹੀਂ ਉੱਠਿਆ, ਜਿਉਂਦਾ ਮੋਇਆ ਹੈ।

ਅਸੀਂ ਪਸ਼ੂਆਂ ਵਰਗੇ ਵੀ ਨਹੀਂ।

-ਅਵਰਿ ਕਾਜ ਤੇਰੇ ਕਿਤੇ ਨ ਕਾਮ॥

-ਨਰੁ ਮਰੈ ਨਰੁ ਕਾਮ ਨ ਆਵੈ॥ ਪਸੁ ਮਰੈ ਦਸ ਕਾਜ ਸਵਾਰੈ॥

-ਅੰਤਰਿ ਗੁਰੁ ਆਰਾਧਣਾ ਜਿਹਵਾ ਜਪਿ ਗੁਰੁ ਨਾਉ॥

ਨੇਤ੍ਰੀ ਸਤਿਗੁਰੁ ਪੇਖਣਾ ਸ੍ਰਵਣੀ ਸੁਨਣਾ ਗੁਰੁ ਨਾਉ॥

ਸਤਿਗੁਰੁ ਸੇਤੀ ਰਤਿਆ ਦਰਗਹ ਪਾਈਐ ਠਾਉ॥

ਏਨਾ ਕਹਿ ਕੇ ਆਗਿਆ ਲਵਾਂਗਾ।



ਸਤਿਗੁਰੂ ਜੀ ਦੀ ਕਿਰਪਾ ਹੋਵੇ

ਸਤਿਗੁਰੂ ਰਾਮ ਸਿੰਘ ਜੀ ਦਾ ਦਰਸ਼ਨ ਹੋਣੈ। ਓਸ ਵੇਲੇ ਤਕ ਆਪਣੇ ਮਨ ਦੀ ਤਿਆਰੀ ਕਰੋ ਕਿ ਸਤਿਗੁਰੂ ਕਿਰਪਾ ਕਰਨ ਇਸ ਸੰਸਾਰ ਤੇ ਆ ਕੇ ਰੱਬ ਦਾ ਦਰਸ਼ਨ ਹੋ ਜਾਵੇ।

ਇਕ ਗੱਲ ਮੈਨੂੰ ਯਾਦ ਆ ਗਈ ਏ, ਤੁਹਾਨੂੰ ਦੱਸਦਾ ਹਾਂ। ਇਕ ਗੁਰਸਹਾਈ ਸਿੰਘ ਨਾਮਧਾਰੀ ਸਰੀਰ ਸੀ ਸਬਾਜ਼ਪੁਰ ਤੋਂ। ਪਾਕਿਸਤਾਨ ਵਿਚ ਰਹਿ ਗਿਐ। ਉਹਨਾਂ ਨੇ ਮੈਨੂੰ ਇਹ ਗੱਲ ਦੱਸੀ ਕਿ ਮੇਰੇ ਦਿਲ ਵਿਚ ਬੜਾ ਇਹ ਆਇਆ ਕਿ ਸ਼ਬਦ ਕੀ ਚੀਜ਼ ਹੈ? ਸ਼ਬਦ ਦੇ ਕਈ ਅਰਥ ਨੇ—ਜਿਹੜਾ ਠਟਾ ਕਰਦੇ ਹਾਂ ਉਹ ਵੀ ਸ਼ਬਦ ਐ, ਜਿਹੜੇ ਰਾਗੀ ਪੜ੍ਹਦੇ ਨੇ ਉਹ ਵੀ ਸ਼ਬਦ ਐ। ਸ਼ਬਦ ਦਾ ਅਰਥ ਕਰਤਾਰ—ਅਕਾਲ ਪੁਰਖ ਵੀ ਹੈ। ਉਹਨੇ ਦੱਸਿਆ, ਮੈਂ ਬਿਮਾਰ ਹੋ ਗਿਆ। ਮੇਰਾ ਜੀਵ ਆਤਮਾ ਸਰੀਰ ਵਿਚੋਂ ਨਿਕਲ ਗਿਆ। ਮੈਂ ਬੜੇ ਸਾਫ਼ ਰਾਹ 'ਤੇ ਜਾ ਰਿਹਾ ਹਾਂ। ਏਹੋ ਜਿਹਾ ਸੋਹਣਾ ਥਾਂ ਮੈਂ ਕਦੇ ਵੀ ਨਹੀਂ ਸੀ ਵੇਖਿਆ ਦੁਨੀਆਂ ਤੇ, ਜਿਹੋ ਜਿਹਾ ਸੋਹਣਾ ਥਾਂ ਉਹ ਹੈ। ਮੈਂ ਤੁਰਿਆ ਜਾਂਦਾ ਹਾਂ, ਤੁਰਿਆ ਜਾਂਦਾ ਹਾਂ, ਅੱਗੋਂ ਜਾ ਕੇ ਵੇਹਦਾ ਹਾਂ ਕਿ ਸਤਿਗੁਰੂ ਰਾਮ ਸਿੰਘ ਜੀ ਸੱਚੇ ਪਾਤਸ਼ਾਹ ਬੈਠੇ ਹੋਏ ਨੇ। ਸਤਿਗੁਰੂ ਨੇ ਦੱਸਿਆ, "ਇਹੋ ਹੀ ਸ਼ਬਦ ਹੈ, ਇਹੋ ਹੀ ਕਰਤਾਰ ਹੈ" ਤੇ ਫਿਰ ਸਤਿਗੁਰੂ ਨੇ ਹੁਕਮ ਦਿੱਤਾ ਕਿ ਤੂੰ ਬਹਿ ਜਾ ਏਥੇ। ਮੈਂ ਜਿਸ ਵੇਲੇ ਬਹਿ ਗਿਆ ਤਾਂ ਕਹਿੰਦੇ ਨੇ, "ਵੇਖ ਸੂਰਜ—ਚੰਦਰਮਾ ਹੋਗੇ ਨੇ ਕਿ ਨਹੀਂ? ਮੈਂ ਕਿਹਾ "ਨਹੀਂ?" "ਜਿਥੇ ਤੂੰ ਬੈਠਾ ਹੈਂ ਏਥੇ ਜ਼ਮੀਨ ਹੈਰੀ ਏ?" "ਨਹੀਂ।" "ਬੋੜੇ ਚਿਰ ਬਾਅਦ ਮੈਨੂੰ ਹੁਕਮ ਹੋ ਗਿਆ "ਤੂੰ ਵਾਪਸ ਚਲਾ ਜਾਹ।" ਮੈਨੂੰ ਇਕ ਹੋਰ ਗੱਲ ਯਾਦ ਆਈ, ਇਕ ਡਾਕਟਰ ਭਾਨੂੰ ਸ਼ੰਕਰ ਮਹਿਤਾ, ਬਨਾਰਸ ਵਿਚ ਰਹਿੰਦੇ ਨੇ। ਉਹਨਾਂ ਦੇ ਘਰ ਸੰਗੀਤ ਸਭਾ ਹੋਈ ਸੀ। ਅਸੀਂ ਉਹਨਾਂ ਕੋਲ ਗਏ ਸਾਂ। ਉਹਨਾਂ ਨੇ ਆਖਿਆ, ਮੈਂ ਬਹੁਤ ਕੁਝ ਦੁਨੀਆਂ ਦਾ ਦੇਖਿਐ, ਬਹੁਤ ਵਿਦਿਆ ਪੜ੍ਹੀ ਏ। ਬਹੁਤ ਵਿਦਵਾਨ ਨੇ—ਦੁਨਿਆਵੀ ਵਿਦਿਆ ਦੇ। ਫਿਰ ਵੀ ਦਿਮਾਗ ਵਿਚ ਵਾਰ ਵਾਰ ਆਏ ਕਿ ਮੈਂ ਕਿੰਨੂੰ ਮਿਲਣੈ? ਕਹਿੰਦੇ ਮੈਨੂੰ ਅਵਾਜ਼ ਆਈ ਕਿ ਤੂੰ ਆਪਣੇ ਅੰਦਰ ਢੂੰਡ, ਬਾਹਰ ਨਾ ਢੂੰਡ। ਆਹਦੈ, ਮੈਂ ਅੰਦਰ ਢੂੰਡਣ ਦੀ ਕੋਸ਼ਿਸ਼ ਕੀਤੀ ਤੇ ਇੱਕ ਐਸੇ ਥਾਂ ਤੇ ਚਲਾ ਗਿਆ ਜਿਹੜਾ ਬਹੁਤ ਸੁੰਦਰ ਸੀ, ਧਰਤੀ ਤੇ ਨਹੀਂ ਸੀ ਵੇਖਿਆ ਕਦੇ। ਸੁਖ ਤੇ ਸੁਆਦ ਸੀ ਜੋ ਦੁਨੀਆਂ ਵਿਚ ਦੁਰਲੱਭ ਹੈ। ਮੈਂ ਆਖਿਆ ਕਿ ਮੈਨੂੰ ਹੋਰ ਮਿਲੇ। ਆਹਦੈ, —ਮੈਨੂੰ ਕਹਿੰਦੇ ਨੇ ਤੇਰੇ ਵਰਗੇ ਹੋਰ ਬਥੇਰੇ ਨੇ ਤੈਨੂੰ ਹੋਰ ਨਹੀਂ ਮਿਲਣਾ, ਤੂੰ ਵਾਪਸ ਚਲਾ ਜਾਹ। ਮੈਨੂੰ ਓਥੇ ਗੁਰਸਹਾਈ ਸਿੰਘ ਵਾਲੀ ਗੱਲ ਯਾਦ ਆਈ ਕਿ ਤੂੰ ਵਾਪਸ ਚਲਾ ਜਾਹ।

ਅਗੇ ਵੀ ਮੈਂ ਸ਼ਾਇਦ ਤੁਹਾਨੂੰ ਦੱਸਿਐ—ਸ੍ਰ. ਕੇਹਰ ਸਿੰਘ ਜੁੰਦੇ ਸਨ, ਸਾਡੇ ਮਾਮੇ ਦੀ ਲੜਕੀ

ਉਹਨਾਂ ਨੂੰ ਵਿਆਹੀ ਸੀ, ਸ੍ਰੀ ਭੈਣੀ ਸਾਹਿਬ ਦੇ ਨੇੜੇ ਰਾਖ ਪਿੰਡ ਦੇ। ਉਹ ਮਾਸ ਖਾਂਦੇ- ਸ਼ਰਾਬ ਪੀਂਦੇ ਸਨ।

ਉਹਨਾਂ ਨੇ ਆਪ ਦੱਸਿਆ, ਕਹਿੰਦੇ ਨੇ ਇਕ ਸੂਰ ਮਾਰਿਆ। ਸੂਰ ਮਾਰਕੇ ਸਤਿਗੁਰੂ ਪ੍ਰਤਾਪ ਸਿੰਘ ਸੱਚੇ ਪਾਤਸ਼ਾਹ ਜੀ ਨੂੰ ਵਖਾਇਆ ਕਿ ਵੇਖ ਕਿੱਡਾ ਵੱਡਾ ਸੂਰ ਹੈ। ਏਨੀ ਗੱਲ ਹੀ ਹੋਈ ਉਸ ਤੋਂ ਬਾਅਦ ਵਕਤ ਲੰਘਦਾ ਗਿਆ।

ਇਕ ਦਿਨ ਸ੍ਰ. ਕੇਹਰ ਸਿੰਘ ਤੇ ਉਹਨਾਂ ਦੇ ਨਾਲ ਉਹਨਾਂ ਦੇ ਚਾਚੇ ਤਾਏ ਦਾ ਪੁਤਰ ਕਸ਼ਮੀਰਾ ਸਿੰਘ ਤੇ ਭਾਨਾ ਜੁਮਿਆਰ ਸੀ—ਸ੍ਰੀ ਭੈਣੀ ਸਾਹਿਬ ਆਏ ਕਪੜੇ ਸਵਾਣ ਲਈ ਦਰਜੀਆਂ ਕੋਲੋਂ। ਸ਼ਰਾਬ ਦੀ ਬੇਤਲ ਨਾਲ ਲੈ ਆਏ। ਜਿਸ ਵੇਲੇ ਸ੍ਰੀ ਭੈਣੀ ਸਾਹਿਬ ਦੇ ਨੇੜੇ ਆਏ ਬਾਹਰ ਦਰਖਤ ਦੇ ਹੇਠਾਂ ਉਹ ਬੇਤਲ ਨੱਪ ਦਿੱਤੀ ਕਿ ਵਾਪਸ ਜਾਂਦੇ ਪੀਆਗੇ। ਸ੍ਰੀ ਭੈਣੀ ਸਾਹਿਬ ਆ ਕੇ ਦਰਜੀਆਂ ਨੂੰ ਮਿਲੇ। ਜਿਹਨਾਂ ਨੂੰ ਪਹਿਲੇ ਨਕਸ਼ੇ ਦਾ ਪਤਾ ਹੈ,—ਭੈਣੀ ਸਾਹਿਬ ਜਿਹੜਾ ਦਰਵਾਜ਼ਾ ਸੀ ਉਸਦੇ ਅਗਲੇ ਪਾਸੇ ਖਾਲੀ ਥਾਂ ਵਿਚ ਪਿੱਪਲ ਸਨ, ਆਂਹਦੇ ਕਿ ਮੈਨੂੰ ਇੰਜ ਦੱਸਿਆ ਕਿ ਓਥੇ ਸਤਿਗੁਰੂ ਪ੍ਰਤਾਪ ਸਿੰਘ ਘੋੜੇ ਤੇ ਸਵਾਰ ਨੇ ਤੇ ਨਾਲ ਪੰਜ ਸਿੰਘ ਨੇ ਜਿਹਨਾਂ ਦੇ ਹੱਥਾਂ ਵਿਚ ਸਲੇਤਰ ਨੇ, ਤਾਂ ਮੈਨੂੰ ਬੜਾ ਡਰ ਆਇਆ। ਮੈਂ ਨਾਲ ਦਿਆਂ ਨੂੰ ਕਿਹਾ ਵਾਪਸ ਮੁੜੋ ਤੇ ਅਸੀਂ ਵਾਪਸ ਤੁਰ ਪਏ। ਜਿਸ ਵੇਲੇ ਪਿੰਡ ਆਏ, ਕਸ਼ਮੀਰਾ ਆਪਣੇ ਘਰ ਨੂੰ ਚਲਾ ਗਿਆ ਤੇ ਭਾਨਾ ਆਪਣੇ ਘਰ ਨੂੰ ਚਲਾ ਗਿਆ। ਜਦੋਂ ਮੈਂ ਇਕੱਲਾ ਰਹਿ ਗਿਆ ਤਾਂ ਮੈਨੂੰ ਪਿਛੋਂ ਘੋੜੇ ਦੇ ਪੌੜਾਂ ਦੀ ਅਵਾਜ਼ ਆਈ ਤੇ ਨਾਲ ਹੀ ਸਿੰਘਾਂ ਦੇ ਪੈਰਾਂ ਦੀ। ਸੱਚੇ ਪਾਤਸ਼ਾਹ ਆਂਹਦੇ ਨੇ, ਫੜ ਲਓ ਇਹਨੂੰ। ਬੜਾ ਮੈਨੂੰ ਡਰ ਆਇਆ। ਮੈਂ ਭੱਜਿਆ ਤੇ ਜਿੱਥੇ ਮੇਰੇ ਸ਼ਰਾਬ ਦੇ ਮੱਟ ਪਏ ਸੀ ਉਹ ਤੋੜੇ ਜਾ ਕੇ। ਉਹ ਦਰਿਆ ਦਾ ਕੰਢਾ ਹੈ। ਦਰਿਆ ਦੇ ਕੰਢੇ ਲੁਕਣ ਵਾਸਤੇ ਕਖ ਕਾਨੇ, ਪੰਨੀ ਤੇ ਕੰਡੇ ਬੜਾ ਕੁਝ ਸੀ, ਪਾਣੀ ਸੀ। ਜਦੋਂ ਮੈਂ ਉਹਦੇ ਵਿਚ ਹੋ ਜਾਵਾਂ ਤਾਂ ਮੈਨੂੰ ਦਿਸਣੋਂ ਹਟ ਜਾਣ ਜਦੋਂ ਬਾਹਰ ਆਵਾਂ ਤਾਂ ਫਿਰ ਉਹ ਮੇਰੇ ਪਿਛੇ ਲੱਗ ਜਾਣ। ਚਲਦਿਆਂ ਚਲਦਿਆਂ ਓਥੇ ਚਲੇ ਗਏ ਜਿਥੇ ਉਹ ਸੂਰ ਮਾਰਿਆ ਸੀ। ਆਂਹਦੇ ਨੇ, ਤੈਨੂੰ ਮਾਰ ਦੇਈਏ, ਜਿਵੇਂ ਤੂੰ ਸੂਰ ਮਾਰਿਆ ਸੀ। ਤਾਂ ਮੈਂ ਬੜਾ ਕੰਬਿਆ, ਹੱਥ ਜੋੜੇ ਤੇ ਮੱਥਾ ਟੇਕਿਆ। ਜਿਸ ਵੇਲੇ ਮੱਥਾ ਟੇਕ ਕੇ ਉਤਾਹ ਉਠਿਆ ਤਾਂ ਓਥੇ ਕੋਈ ਵੀ ਨਹੀਂ ਸੀ।

ਡਰ ਸੀ ਨਾ ਜਿਹੜਾ ਉਹ ਖਿੱਚ ਬਣ ਗਿਆ। ਸ੍ਰ. ਕੇਹਰ ਸਿੰਘ ਨੇ ਕਿਹਾ ਕਿ ਮੈਨੂੰ ਇਉਂ ਲੱਗਾ ਕਿ ਸਤਿਗੁਰੂ ਪਰਤਾਪ ਸਿੰਘ ਜੀ ਕਾਰ ਵਿਚ ਬੈਠ ਕੇ ਨਹਿਰ ਤੇ ਗਏ ਨੇ। ਮੈਂ ਓਸੇ ਹਾਲਤ ਵਿਚ ਜਿਉਂ ਭੱਜਿਆ ਕਪੜੇ ਪਾਟੇ ਤੇ ਲੱਤਾਂ ਵਿਚੋਂ ਲਹੁ ਵੱਗੇ। ਨਹਿਰ ਤੇ ਆਪਣਾ ਡੇਰਾ ਦੇ ਇਕ, ਜਿਹੜਾ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨੇ ਬਣਾਇਆ ਸੀ—ਓਥੇ ਮਹੰਤ ਕੋਲਾ ਸਿੰਘ ਸੀ। ਉਹ ਕਮਾਦ ਪੀੜਦਾ ਸੀ, ਸਿਆਲ ਦੇ ਦਿਨ ਸਨ। ਉਹ ਵੇਖ ਕੇ ਆਂਹਦੇ, ਕੇਹਰ ਸਿੰਘ, ਕੀ ਹੋ ਗਿਆ ਤੈਨੂੰ। ਕੇਹਰ ਸਿੰਘ ਨੇ ਪਛਿਆ ਹੈ, ਸੱਚੇ ਪਾਤਸ਼ਾਹ ਜੀ ਕਿੱਥੇ ਨੇ? ਆਂਹਦੇ, ਸੱਚੇ ਪਾਤਸ਼ਾਹ ਤਾਂ ਏਥੇ ਨਹੀਂ। ਉਹ ਆਂਹਦੇ, ਮੇਰੇ ਸਾਹਮਣੇ ਹੁਣੇ ਆਏ ਨੇ ਏਥੇ। ਮਹੰਤ ਕੋਲਾ ਸਿੰਘ ਕਹਿੰਦਾ ਹੈ, ਉਹਨਾਂ ਦਾ ਗੁਜਰਾਂਵਾਲੇ ਜ਼ਿਲੇ ਵਿਚ ਦੌਰਾ ਹੈ, ਏਥੇ ਕਿਥੇ ਨੇ ਸੱਚੇ ਪਾਤਸ਼ਾਹ। ਕੇਹਰ ਸਿੰਘ ਕਹਿੰਦਾ ਹੈ, ਓਸੇ ਹੀ ਹਾਲਤ ਵਿਚ ਮੈਂ ਅੰਦਰ ਮੰਜੇ ਤੇ ਪੈ ਗਿਆ। ਓਥੇ ਮੈਨੂੰ

ਦਿੱਸੇ ਕਿ ਸੱਚੇ ਪਾਤਸ਼ਾਹ ਜੀ ਫਲਾਣੇ ਥਾਂ ਨੇ। ਏਸ ਵੇਲੇ, ਇਸ਼ਨਾਨ ਕਰਦੇ ਨੇ, ਐਸ ਵੇਲੇ ਰਾਗੀਆਂ ਦਾ ਦੀਵਾਨ ਲੱਗਾ ਹੈ, ਐਹ ਸ਼ਬਦ ਪੜ੍ਹਦੇ ਨੇ, ਸਾਰਾ ਕੁਝ ਜਿਸ ਤਰ੍ਹਾਂ ਹੱਥ ਉੱਤੇ ਔਲਾ ਰੱਖਿਆ ਹੋਵੇ, ਏਸ ਤਰ੍ਹਾਂ ਦਿੱਸੇ।

ਫਿਰ ਮੈਨੂੰ ਘਰ ਦੇ ਆਕੇ ਲੈ ਗਏ, ਰੋਟੀ ਵੀ ਮੈਂ ਖਾਣ ਲਗ ਪਿਆ। ਪਰ ਉਹ ਅਵਸਥਾ ਸੀ ਜਿਹੜੀ ਮੇਰੀ, ਪੂਰਾ ਇਕ ਸਾਲ ਬਣੀ ਰਹੀ। ਇਕ ਸਾਲ ਬਾਅਦ ਮੈਨੂੰ ਚੋਟ ਲੱਗੀ ਕਿ ਮੈਂ ਫਿਰ ਬੱਲੇ ਨੂੰ ਜਾ ਰਿਹਾ ਹਾਂ। ਮੈਂ ਜਾ ਕੇ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨੂੰ ਅਰਜ਼ ਕੀਤੀ, "ਕਿਰਪਾ ਕਰੋ"। ਉਹਨਾਂ ਨੇ ਇਕ ਚਪੇੜ ਮਾਰੀ, ਜਿਵੇਂ ਬੈਟਰੀ ਚਾਰਜ ਹੋ ਜਾਂਦੀ ਹੈ, ਮੇਰੀ ਅਵਸਥਾ ਫਿਰ ਓਸੇ ਤਰ੍ਹਾਂ ਠੀਕ ਹੋ ਗਈ। ਸਾਲ ਭਰ ਓਸੇ ਤਰ੍ਹਾਂ ਰਿਹਾ, ਸਾਲ ਬਾਅਦ ਫਿਰ ਅਰਜ਼ ਕੀਤੀ, ਚਪੇੜ ਮਾਰੀ ਤੇ ਆਖਿਆ, "ਤੇਰੇ ਵਾਸਤੇ ਰੱਖਿਐ ਸਭ ਕੁਝ"। ਅੱਜਹੂੰ ਮੁੜਕੇ ਉਹ ਗੱਲ ਨਹੀਂ ਰਹੀ।

ਮੈਂ ਅੱਗੇ ਵੀ ਕਈ ਵੇਰਾਂ ਦੱਸਿਐ ਇਕ ਏਹੋ ਹੀ ਚਪੇੜ ਦੁਆਪਰ ਯੁਗ ਵਿਚ ਵੱਜੀ ਸੀ। ਅਰਜਨ ਨੂੰ ਬੜਾ ਮਾਨ ਹੋ ਗਿਆ ਸੀ ਕਿ ਮੈਂ ਬੜਾ ਭਗਤ ਹਾਂ। ਮਾਇਆ ਨੂੰ ਤੇ ਸਮਝਦਾ ਹੀ ਕੁਝ ਨਹੀਂ। ਭਗਵਾਨ ਨੇ ਆਖਿਆ, ਮਾਇਆ ਬਹੁਤ ਤਗੜੀ ਏ। ਪਰ ਉਹ ਨਹੀਂ ਸੀ ਮੰਨਦਾ ਇਸ ਗੱਲ ਨੂੰ। ਜਿਸ ਵੇਲੇ ਬਾਹਰ ਇਸ਼ਨਾਨ ਕਰਨ ਗਏ ਸਰੋਵਰ ਤੇ, ਅਰਜਨ ਸਰੋਵਰ ਵਿਚ ਚੁੱਭੀ ਮਾਰਕੇ ਬਾਹਰ ਨਿਕਲਿਆ ਤਾਂ ਓਥੇ ਕੋਈ ਭਗਵਾਨ ਨਹੀਂ। ਲੱਭਦਾ ਲੱਭਦਾ ਇਕ ਪਿੰਡ ਜਾ ਵੜਿਆ। ਪਿੰਡ ਗਿਆ ਤੇ ਓਥੇ ਕਥਾ ਹੁੰਦੀ ਸੀ। ਕਥਾ ਵਿਚ ਇਹ ਆਇਆ ਕਿ ਇਕ ਅਰਜਨ ਸੀ, ਦੁਆਪਰ ਯੁਗ ਵਿਚ, ਉਹ ਐਸ ਤਰ੍ਹਾਂ ਤੀਰ ਮਾਰਦਾ ਸੀ, ਬੜਾ ਜ਼ਬਰਦਸਤ ਤੀਰ-ਅੰਦਾਜ਼ ਸੀ।

ਭਗਵਾਨ ਨੇ ਕਲਿਜੁਗ ਦਾ ਚਮਾਨਾ ਬਣਾ ਦਿੱਤਾ। ਉਹ ਅੱਜਹੂੰ ਹੈ ਕਿ ਮੈਂ ਹੀ ਉਹ ਅਰਜਨ ਹਾਂ। ਉਹਨੂੰ ਉਹਨਾਂ ਲੋਕਾਂ ਫੜ ਲਿਆ ਤੇ ਕੁੱਟਿਆ ਕਿ ਤੂੰ ਕਿਥੋਂ ਅਰਜਨ ਆ ਗਿਆ ਹੈਂ। ਓਥੇ ਮਾਫੀ ਮੰਗੀ। ਫਿਰ ਉਹਨਾਂ ਨੇ ਉਹਨੂੰ ਤੀਰ ਅੰਦਾਜ਼ੀ ਸਿਖਾਣ ਵਾਸਤੇ ਰੱਖ ਲਿਆ। ਓਥੇ ਉਹਦਾ ਵਿਆਹ ਕਰ ਦਿੱਤਾ। ਵਿਆਹ ਹੋ ਗਿਆ ਤੇ ਬੱਚੇ ਵੀ ਹੋ ਗਏ। ਕੁਝ ਸਮੇਂ ਬਾਅਦ ਉਹਦੀ ਘਰ ਵਾਲੀ ਮਰ ਗਈ। ਮਰ ਗਈ ਤੇ ਬੜਾ ਰੋਦੈ। ਉਹਨੂੰ ਸਸਕਾਰ ਕਰਨ ਵਾਸਤੇ ਲੈ ਗਏ। ਬਾਹਰ ਜਾ ਕੇ ਸਸਕਾਰ ਕੀਤਾ। ਓਸ ਵੇਲੇ ਹਨੇਰੀ ਆ ਗਈ ਤਾਂ ਸਾਰਾ ਕੁਝ ਉਹਦਾ ਗਵਾਚ ਗਿਆ ਉਹਦੇ ਬੱਚੇ ਕਿਥੇ ਨੇ, ਘਰ ਵਾਲੀ ਕਿਥੇ ਹੈ, ਸਸਕਾਰ ਵਾਲਾ ਥਾਂ ਵੀ ਗਵਾਚ ਗਿਆ। ਭਗਵਾਨ ਨੇ ਇਸ ਤਰ੍ਹਾਂ ਵਖਾਇਆ। ਉਹ ਚਲਾ ਗਿਆ ਓਥੇ ਜਿਥੇ ਤਲਾਅ ਦੇ ਕੰਢੇ ਤੇ ਭਗਵਾਨ ਸਨ। ਉਹਨੂੰ ਆਏ ਨੂੰ ਭਗਵਾਨ ਕਹਿੰਦੇ ਨੇ, "ਅਰਜਨ !" ਉਹ ਅਗੋਂ ਕਹਿੰਦਾ ਹੈ, "ਮੈਨੂੰ ਨਹੀਂ ਪਤਾ, ਪਹਿਲਾਂ ਮੇਰੀ ਪਤਨੀ ਦੱਸੇ ਕਿਥੇ ਹੈ, ਦੱਸੇ? ਮੈਨੂੰ ਨਹੀਂ ਪਤਾ, ਮੇਰੇ ਬੱਚੇ ਕਿਥੇ ਨੇ ਦੱਸੇ?" ਇਹ ਹਾਲਤ ਸੀ ਅਰਜਨ ਦੀ। ਜਿਸ ਵੇਲੇ ਭਗਵਾਨ ਨੇ ਚਪੇੜ ਮਾਰੀ ਤਾਂ ਚਾਨਣ ਹੋ ਗਿਆ। ਕਿਹਾ, ਮੈਂ ਭੁੱਲ ਗਿਆ ਸਾਂ ਤੇਰੀ ਮਾਇਆ ਵੇਖ ਕੇ। ਇਹ ਹੀ ਚਪੇੜ ਸ੍ਰ. ਕੇਹਰ ਸਿੰਘ ਦੇ ਮੂੰਹ ਤੋਂ ਵੱਜੀ ਸਤਿਗੁਰੂ ਪਰਤਾਪ ਸਿੰਘ ਜੀ ਦੁਆਰਾ।

ਤਗੜੇ ਹੋ ਕੇ ਉਦਮ ਕਰੋ ਇਸ ਪਾਸੇ ਦਾ, ਭਜਨ ਕਰੋ, ਬਾਣੀ ਪੜ੍ਹੋ। ਮੈਂ ਜਿਹੜੀਆਂ ਗੱਲਾਂ ਆਖੀਆਂ ਨੇ, ਮੇਰੇ ਵਾਸਤੇ ਵੀ ਅਰਦਾਸ ਕਰੋ ਕਿ ਮੈਂ ਵੀ ਇਹਨਾਂ ਦਾ ਧਾਰਨੀ ਬਣਾਂ।

ਸੋ ਇਕ ਇਕ ਘੰਟਾ ਨਾਮ ਸਿਮਰਨ ਸਾਰੇ ਚਰੂਰ ਕਰਿਆ ਕਰੋ। ਇਕ-ਇਕ ਪਾਠ ਇਕ ਮਹੀਨੇ ਦਾ ਇਕ ਪਰਵਾਰ ਲਈ, ਸਤਿਗੁਰੂ ਰਾਮ ਸਿੰਘ ਜੀ ਦੇ ਦਰਸ਼ਨ ਨਮਿਤ ਚਰੂਰ ਕਰਿਆ ਕਰੋ। ਸਤਿਗੁਰੂ ਨੇ ਆਪਣੇ ਹੁਕਮਨਾਮੇ ਵਿਚ ਬਾਰ ਬਾਰ ਲਿਖਿਐ, "ਜਿਹੜੇ ਕਹਿੰਦੇ ਨੇ ਤੁਹਾਡੇ ਲਈ ਸਰਬੰਸ ਲਾਉਣੈ, ਉਹ ਮੇਰੇ ਨਮਿਤ ਪਾਠ ਕਰਨ, ਭਜਨ ਕਰਨ।"

ਸਤਿਗੁਰੂ ਨੇ ਆਉਣੈ ਤੇ ਉਹਨਾਂ ਨੇ ਕਿਰਪਾ ਕਰਨੀ ਹੈ। ਓਦੋਂ ਵੀ, ਜਿਹੜੇ ਅਸੀਂ ਪਾਠ ਕਰਦੇ ਹੋਵਾਂਗੇ, ਸਾਡੇ ਸਿਰਾਂ ਤੇ ਹੱਥ ਰੱਖਣਗੇ ਕਿ ਸ਼ਾਬਾਸ਼ ਬੀਚਿਓ ਇਹ ਸੋਹਣਾ ਕੀਤਾ ਹੈ ਤੁਸਾਂ।

ਸਤਿਗੁਰ ਦਰਸਨਿ ਅਗਨਿ ਨਿਵਾਰੀ॥

ਸਤਿਗੁਰ ਭੇਟਤ ਹੈ ਹਉਮੈ ਮਾਰੀ॥



ਛਲ ਤੇ ਤ੍ਰਿਸ਼ਨਾ ਨੂੰ ਤਜੋ

ਨਾਮ ਦਾਨ ਦਾ ਤਿਆਗ ਨਾ ਕਰੋ ਸਗੋਂ ਰਾਤ ਦਿਨ ਇਸ ਨਾਲ ਹੀ ਪਿਆਰ ਕਰੋ। ਭਗਵਾਨ ਦੀ— ਸਤਿਗੁਰਾਂ ਦੀ ਨਿੰਦਿਆ ਨਾ ਸੁਣੋ। ਭਾਈ ਗੁਰਦਾਸ ਨੇ ਲਿਖਿਆ— ਸੀਹ ਸਉਹੋਂ ਜਾਣਾ ਭਲਾ ਇਕ ਪਾਸੇ ਸੀਹ— ਸ਼ੇਰ ਦਾ ਪਾਸਾ ਹੈ, ਇਕ ਪਾਸਾ ਨਿੰਦਕਾਂ ਦਾ ਏ— ਬੇਮੁਖਾਂ ਦਾ। ਜੇ ਬੇਮੁਖ ਹੋਵੇ ਤਾਂ ਸ਼ੇਰ ਵਾਲੇ ਪਾਸੇ ਭਾਵੇਂ ਚਲਾ ਜਾਏ ਭਾਵ ਮਰ ਬੇਸ਼ਕ ਜਾਵੇ ਪਰ ਗੁਰਸਿਖ ਨਿੰਦਕ ਦੇ ਜਾਂ ਬੇਮੁਖ ਦੇ ਪਾਸੇ ਨਾ ਜਾਵੇ।

ਛਲ ਤੇ ਤ੍ਰਿਸ਼ਨਾ ਨੂੰ ਤਜੋ। ਈਰਖਾ ਛਲ ਤੇ ਤ੍ਰਿਸ਼ਨਾ ਨੂੰ ਸੂਰਨੀ ਲਿਖਿਆ— ਸੁਕਰੀ। ਇਹਨਾਂ ਨੂੰ ਛੱਡੋ। ਇਸ ਤਰ੍ਹਾਂ ਵੀ ਲਿਖਿਆ, **ਲਭੁ ਕੁਤਾ ਕੁੜੁ ਯੁਹੜਾ ਠਗਿ ਖਾਧਾ ਮੁਰਦਾਰੁ॥** ਕੁੱਤਾ ਕਿਸ ਤਰ੍ਹਾਂ ਦਾ ਲਿਖਿਆ? ਇਹ ਇਉਂ ਲਿਖਿਆ— **ਜਿਉ ਕੁਕਰੁ ਹਰਕਾਇਆ॥** ਕੁੱਤਾ ਉਹ ਜੋ ਹਲਕਿਆ ਹੋਵੇ।

ਜਿਉ ਕੁਕਰੁ ਹਰਕਾਇਆ ਧਾਵੈ ਦਹ ਦਿਸ ਜਾਇ॥

ਲੋਭੀ ਜੰਤੁ ਨ ਜਾਣਈ ਭਖੁ ਅਭਖੁ ਸਭ ਖਾਇ॥

ਸੋ ਇਹਨਾਂ ਸਾਰੀਆਂ ਚੀਜ਼ਾਂ ਦਾ ਤਿਆਗ ਕਰੋ ਈਰਖਾ, ਤ੍ਰਿਸ਼ਨਾ ਦਾ। ਜਿਹੜਾ ਗੁਰੂ ਅਮਰਦਾਸ ਜੀ ਨੇ ਲਿਖਿਆ—

ਲਿਵ ਛੁੜਕੀ ਲਗੀ ਤ੍ਰਿਸ਼ਨਾ॥

ਸਤਿਗੁਰੂ ਨਾਲੋਂ ਲਿਵ ਛੁਟਦੀ ਏ ਤੇ ਫਿਰ ਲਗਦੀ ਏ ਤ੍ਰਿਸ਼ਨਾ ਨਾਲ। **ਮਾਇਆ ਅਮਰ ਵਰਤਾਇਆ॥** ਮਾਇਆ ਨੇ ਅਪਣਾ ਹੁਕਮ ਵਰਤਾ ਦਿੱਤਾ ਏ। ਫਿਰ ਜੇ ਪੈਸੇ ਨਹੀਂ ਮਿਲਦੇ ਤਾਂ ਵੀ ਭੱਜਦਾ ਹੈ, ਜੇ ਮਿਲਦੇ ਨੇ ਤੇ ਤਾਂ ਵੀ ਭੱਜਦਾ ਹੈ ਉਹਦੇ ਮਗਰ— ਦੁਖੀ ਹੁੰਦੈ।

ਜਬ ਕਛੁ ਪਾਵੈ ਤਬ ਗਰਬੁ ਕਰਤੁ ਹੈ॥

ਮਾਇਆ ਗਈ ਤਬ ਰੋਵਨ ਲਗਤੁ ਹੈ॥

ਇਹ ਹਾਲਤ ਬਣ ਜਾਂਦੀ ਹੈ, ਪਾਗਲ ਹੋ ਜਾਂਦਾ ਹੈ— ਹਲਕਾ ਹੋ ਜਾਂਦਾ ਹੈ। ਇਸ ਵਾਸਤੇ ਇਹਨਾਂ ਸਾਰੀਆਂ ਚੀਜ਼ਾਂ ਦਾ ਤਿਆਗ ਕਰੋ ਅਤੇ ਨਾਮ ਸਿਮਰਨ ਵਲ ਲੱਗੋ।



ਸਤਿਗੁਰੂ ਰਾਮ ਸਿੰਘ ਨੇ ਨਾਮਧਾਰੀ ਸਿੱਖਾਂ ਤੇ ਕਿਰਪਾ ਕੀਤੀ

ਸਤਿਕਾਰ ਯੋਗ ਸਾਧ ਸੰਗਤ, ਸਾਡੇ ਮਾਨਯੋਗ ਮੰਤਰੀ ਸਾਹਿਬਾਨ ਤੇ ਹੋਰ ਸਾਰੇ ਆਏ ਸੱਜਣੇ। ਆਪ ਨੇ ਬੜਾ ਕੁਝ ਸੁਣਾਏ। ਤੁਸੀਂ ਇਹ ਵੇਖੋ ਕਿ ਜਿਹਨਾਂ ਦੀਆਂ ਗੱਲਾਂ ਕਰਨ ਵੇਲੇ ਸਾਡੇ ਅੰਦਰ ਏਨਾ ਜੋਸ਼ ਆ ਜਾਂਦੇ, ਏਨੀ ਸ਼ਰਧਾ ਆ ਜਾਂਦੀ ਏ, ਏਨੀ ਤਾਕਤ ਆਉਂਦੀ ਏ ਉਹਨਾਂ ਵਿਚ ਕਿੰਨੀ ਕੁ ਤਾਕਤ ਹੋਵੇਗੀ। ਸਵੇਰੇ ਬੱਦਲ ਹੋਇਆ ਹੋਇਆ ਸੀ ਬਾਰਸ਼ ਪੈ ਰਹੀ ਸੀ ਤੇ ਏਨੀ ਠੰਢ ਸੀ ਜਿਹੜੀ ਬਰਦਾਸ਼ਤ ਨਹੀਂ ਸੀ ਹੋ ਰਹੀ। ਪਰ ਉਹਨਾਂ ਦੇ ਅੰਦਰ ਏਦੂੰ ਬਹੁਤੀ ਠੰਢ ਸੀ ਜਿਹੜੀ ਬਾਹਰ ਦੀ ਠੰਢ ਨੂੰ ਕੁਝ ਨਹੀਂ ਸਮਝਦੀ। ਸਤਿਗੁਰੂ ਰਾਮ ਸਿੰਘ ਜੀ ਨੇ ਕਿਰਪਾ ਕੀਤੀ ਕਿ ਜਿਸ ਵੇਲੇ ਕੋਈ ਤੋਪ ਨਾਲ ਉੱਡਦਾ ਸੀ ਉਸ ਨੂੰ ਦਿੱਸਦਾ ਸੀ ਕਿ ਅੱਗੇ ਸਤਿਗੁਰੂ ਰਾਮ ਸਿੰਘ ਦਾ ਦਰਬਾਰ ਏ, ਓਥੇ ਪਹੁੰਚਣਾ ਹੈ।

ਤੁਹਾਨੂੰ ਇਹ ਪਤੈ ਕਿ ਜਿਹੜਾ ਆਦਮੀ ਏਥੋਂ ਬਾਹਰ ਜਪਾਨ ਚਲਾ ਜਾਵੇ, ਉਹਨੂੰ ਭਾਰਤ ਨਹੀਂ ਪਸੰਦ ਆਉਂਦਾ ਪੈਸਿਆਂ ਵਿਚ। ਜਿਹੜਾ ਵਲੈਤ ਚਲਾ ਜਾਵੇ ਉਹਨੂੰ ਜਪਾਨ ਨਹੀਂ ਪਸੰਦ ਆਉਂਦਾ ਤੇ ਜਿਹੜਾ ਅਮਰੀਕਾ ਚਲਾ ਜਾਵੇ ਉਸਨੂੰ ਤੇ ਕੋਈ ਵੀ ਹੋਰ ਦੇਸ਼ ਪਸੰਦ ਨਹੀਂ ਆਉਂਦਾ। ਪਰ ਸ਼ਹੀਦਾਂ ਦੇ ਕੋਲ ਸਭ ਤੋਂ ਵੱਡਾ ਧਨ ਸੀ ਨਾਮ ਦਾ, ਇਸ ਕਰਕੇ ਉਹਨਾਂ ਨੂੰ ਦਿੱਸਦਾ ਸੀ ਕਿ ਅਸੀਂ ਸਭ ਤੋਂ ਉੱਚੇ ਅਹੁਦੇ ਤੇ ਬੈਠ ਜਾਣੈ ਐਸੇ ਸੰਸਾਰ ਤੋਂ ਜਾਣ ਤੋਂ ਬਾਅਦ। ਉਹਨਾਂ ਨੂੰ ਇਸ ਸੰਸਾਰ ਤੋਂ ਜਾਣ ਦਾ ਚਾਅ ਚੜ੍ਹਿਆ ਹੋਇਆ ਸੀ।

ਅੰਗਰੇਜ਼ਾਂ ਨੇ ਬੜੇ ਢੰਗ ਤਰੀਕਿਆਂ ਨਾਲ ਸਾਡਾ ਇਤਿਹਾਸ ਖਰਾਬ ਕਰਨ ਦੀ ਕੋਸ਼ਿਸ਼ ਕੀਤੀ ਹੈ, ਕਿ ਸਿੰਘਾਂ ਨੂੰ ਤੋਪਾਂ ਨਾਲ ਬੰਨ੍ਹ ਕੇ ਉਡਾਇਆ ਗਿਆ। ਇਹ ਖਿਲਕੁਲ ਝੂਠ ਏ। ਗਿਆਨੀ ਗਿਆਨ ਸਿੰਘ ਹੋਰੀ ਚਸ਼ਮਦੀਦ ਗਵਾਹ ਨੇ। ਉਹਨਾਂ ਨੇ ਲਿਖਿਐ ਕਿ ਮੈਂ ਆਪਣੇ ਸਾਹਮਣੇ ਵੇਖਿਐ ਕਿ ਉਹ ਇਉਂ ਜਾਂਦੇ ਸਨ ਜਿਸ ਤਰ੍ਹਾਂ ਪਤੰਗੀ ਜਾਂਦੇ ਨੇ ਦੀਵੇ ਦੀ ਲਾਟ ਉੱਤੇ। ਪਤੰਗੀਆਂ ਨੂੰ ਦੀਵੇ ਦੀ ਲਾਟ ਉੱਤੇ ਬੰਨ੍ਹ ਕੇ ਨਹੀਂ ਲਿਜਾਇਆ ਜਾ ਸਕਦਾ।

ਸੋ ਅੰਗਰੇਜ਼ ਨੇ ਆਪਣਾ ਕੰਮ ਕਰਨਾ ਹੀ ਸੀ। ਉਹਨਾਂ ਨੂੰ ਰੋਕਣ ਵਾਲੇ ਸਤਿਗੁਰੂ ਰਾਮ ਸਿੰਘ ਜੀ ਆਏ। ਅਸੀਂ ਵੇਖਦੇ ਹਾਂ ਕਿ ਸਕੂਲ ਵਿਚੋਂ ਕੋਈ ੬੮% ਨੰਬਰ ਲੈ ਕੇ ਪਾਸ ਹੁੰਦੇ ਨੇ ਕੋਈ ੬੦% ਨੰਬਰ ਲੈ ਕੇ ਪਾਸ ਹੁੰਦੇ ਨੇ ਪਰ ਬਹੁਤ ਘੱਟ ਬੱਚੇ ਹੁੰਦੇ ਨੇ ਜਿਹੜੇ ੧੦੦% ਨੰਬਰ ਲੈ ਕੇ ਪਾਸ ਹੁੰਦੇ ਨੇ। ਇਹ ਨਹੀਂ ਕਿ ਹੋਰ ਸ਼ਹੀਦ ਨਹੀਂ ਹੋਏ। ਜਲ੍ਹਿਆਂ ਵਾਲੇ ਬਾਗ ਦਾ ਸਮਾਰਕ ਬੜੇ ਚਿਰ ਦਾ ਬਣਿਐ। ਪਰ ਓਥੇ ਮਰਨ ਵਾਸਤੇ ਤੇ ਲੋਕ ਨਹੀਂ ਸਨ ਗਏ—

ਲੈਕਚਰ ਸਨਣ ਵਾਸਤੇ ਗਏ ਸਨ। ਪਰ ਇਹ ਸਾਰੇ ਸ਼ਹੀਦ, ਮਰਨ ਵਾਸਤੇ ਆਏ ਸਨ। ਜਿਸ ਤਰ੍ਹਾਂ ਤੁਹਾਨੂੰ ਗਿੱਲ ਸਾਹਬ ਨੇ ਦੱਸਿਆ ਕਿ ਇਹ ਆਪਣੇ ਸਿਰਾਂ ਤੇ ਖੱਫਣ ਬੰਨ੍ਹ ਕੇ ਆਏ ਸਨ ਕਿ ਅਸਾਂ ਮਰਨੇ। ਤਿੰਨ ਵੇਰਾਂ ਤੋਪ ਨਹੀਂ ਚੱਲੀ, ਫਿਰ ਜਿਸ ਵੇਲੇ ਹੀਰਾ ਸਿੰਘ ਨੇ ਆਖਿਆ, "ਜਾਹ ਮੇਰੇ ਸਤਿਗੁਰੂ ਰਾਮ ਸਿੰਘ ਦਾ ਹੁਕਮ ਆ ਗਿਆ, ਹੁਣ ਤੋਪ ਚੱਲੇਗੀ, ਤੇਰਾ ਕਾਨੂੰਨ ਝੁੱਠਾ ਕਰਨਾ ਸੀ।"

ਇਹ ਸਾਰਾ ਕੁਝ ਹੋਣ ਤੋਂ ਬਾਅਦ ਸਤਿਗੁਰੂ ਹਰੀ ਸਿੰਘ ਜੀ ਵੇਲੇ ਦੇਨੀਆਂ ਤੰਗੀਆਂ ਆਈਆਂ। ਲਗਭਗ ੫੧ ਸਾਲ ਸਾਡਾ ਘਰ (ਸ੍ਰੀ ਭੈਣੀ ਸਾਹਿਬ) ਜੇਲ੍ਹ ਬਣਿਆ ਰਿਹਾ। ਸਤਿਗੁਰੂ ਪ੍ਰਤਾਪ ਸਿੰਘ ਸੱਚੇ ਪਾਤਸ਼ਾਹ ਦਾ ਪ੍ਰਕਾਸ਼ ਓਥੇ ਹੋਇਆ ਔਰ ਮੇਰਾ ਜਨਮ ਵੀ ਓਥੇ ਜੇਲ੍ਹ ਦੇ ਵਿਚ ਹੀ ਹੋਇਆ। ਜਿਥੇ ਵੀ ਸਤਿਗੁਰੂ ਪ੍ਰਤਾਪ ਸਿੰਘ ਸੱਚੇ ਪਾਤਸ਼ਾਹ ਜੀ ਨੇ ਜਾਣਾ ਹੁੰਦਾ ਸੀ, ਸੀਆਈ.ਡੀ ਉਹਨਾਂ ਦੇ ਨਾਲ ਹੁੰਦੀ ਸੀ। ਸ੍ਰੀ ਭੈਣੀ ਸਾਹਿਬ ਹਰ ਵੇਲੇ ਸੀਆਈ.ਡੀ. ਵਾਲੇ ਧਿਆਨ ਰੱਖਦੇ ਸਨ। ਕਈ ਵੇਰਾਂ ਵਰਦੀ ਵਾਲੀ ਪੁਲਿਸ ਵੀ ਵਿਚ ਆ ਜਾਂਦੀ ਸੀ। ਸੋ ਇਹ ਸਾਰੀਆਂ ਤਕਲੀਫਾਂ ਝੱਲੀਆਂ, ਧਰਮ ਵਾਸਤੇ, ਦੇਸ਼ ਵਾਸਤੇ।

ਸਤਿਗੁਰੂ ਸੱਚੇ ਪਾਤਸ਼ਾਹ ਨੇ ਕਿਰਪਾ ਕੀਤੀ ਸ਼ਹੀਦਾਂ ਨੇ ਦੁਨੀਆਂ ਦਾ ਮੋਹ ਛੱਡਿਆ, ਲੋਭ ਛੱਡਿਆ, ਦੁਨੀਆਂਦਾਰੀ ਛੱਡੀ ਸਿਰਫ ਇਕ ਨਿਸ਼ਾਨਾ ਸਤਿਗੁਰਾਂ ਦਾ ਰੱਖਿਆ। ਜਿਵੇਂ ਲਿਖਿਆ ਹੈ ਕਿ

ਇਕੋ ਦਿਸੈ ਸਜਣੋ ਇਕੋ ਭਾਈ ਮੀਤੁ॥

ਇਕਸੈ ਦੀ ਸਾਮਗਰੀ ਇਕਸੈ ਦੀ ਹੈ ਰੀਤਿ॥

ਇਕਸ ਸਿਉ ਮਨੁ ਮਾਨਿਆ ਤਾ ਹੋਆ ਨਿਹਚਲੁ ਚੀਤੁ॥

ਉਹਨਾਂ ਦਾ ਚਿਤ ਨਿਹਚਲ ਹੋ ਗਿਆ। ਚਿਤ ਦਾ, ਮਨ ਦਾ ਨਿਹਚਲ ਹੋਣਾ ਬਹੁਤ ਵੱਡਾ ਏ, ਸਤਿਗੁਰੂ ਕਿਰਪਾ ਕਰੇ ਤਾਂ ਹੋ ਸਕਦੈ।

ਮਨ ਬਸਿ ਆਵੈ ਨਾਨਕਾ ਜੇ ਪੂਰਨ ਕਿਰਪਾ ਹੋਇ॥

ਬਾਬਾ ਸੋਹਨ ਸਿੰਘ ਭਕਨਾ ਨਾਲ, ਕੋਈ ਪੈਂਟੇ ਦੇ ਘੰਟੇ ਮੇਰੀ ਗੱਲਬਾਤ ਹੋਈ ਹੈ। ਇਕ ਭਗਵਾਨ ਸਿੰਘ ਸੀ ਉਹਨਾਂ ਵਿਚੋਂ ਹੀ, ਉਹ ਸ੍ਰ. ਪ੍ਰਤਾਪ ਸਿੰਘ ਕੈਰੋਂ ਕੋਲ ਜਾਂਦਾ ਹੁੰਦਾ ਸੀ। ਉਹਨੇ ਬਾਬਾ ਸੋਹਨ ਸਿੰਘ ਨੂੰ ਆਖਿਆ, ਤੈਨੂੰ ਮੈਂ ਸ੍ਰ. ਪਰਤਾਪ ਸਿੰਘ ਕੈਰੋਂ ਕੋਲ ਲੈ ਜਾਂਦਾ ਹਾਂ। ਉਹਨਾਂ ਆਖਿਆ ਮੈਂ ਨਹੀਂ ਜਾਣਾ। ਉਹਨੂੰ ਆਫਰ ਕੀਤਾ ਗਿਆ ~ ਆਖਿਆ ਗਿਆ ਕਿ ਤੂੰ ਬਿਮਾਰ ਹੈਂ ਤੇਰਾ ਰੁਸ ਵਿਚ ਜਾ ਕੇ ਅਸੀਂ ਇਲਾਜ ਕਰਵਾਉਂਦੇ ਹਾਂ, ਰੁਸੀਆਂ ਨੇ ਵੀ ਆਖਿਆ। ਉਸ ਆਖਿਆ ਮੇਰੇ ਨਾਲੋਂ ਬਹੁਤ ਗਰੀਬ, ਮੇਰੇ ਨਾਲੋਂ ਬਹੁਤ ਬਿਮਾਰ ਮੇਰੇ ਦੇਸ਼ ਵਿਚ ਹੈ ਨੇ ਮੈਂ ਉਹਨਾਂ ਨੂੰ ਛੱਡ ਕੇ ਕਿਵੇਂ ਚਲਾ ਜਾਵਾਂ? ਮੈਂ ਨਹੀਂ ਜਾਣਾ। ਉਸੇ ਬਾਬੇ ਸੋਹਣ ਸਿੰਘ ਨੇ ਮੈਨੂੰ ਆਖਿਆ ਕਿ ਮੇਰੇ ਤੇ ਕਿਰਪਾ ਕਰੋ ਮੈਂ ਏਥੇ ਹੀ ਸਮਾ ਜਾਵਾਂ। ਛੋਟੀ ਜਿਹੀ ਕੋਠੜੀ ਸੀ ਜਿਥੇ ਉਹ ਬਾਹਰ ਰਹਿੰਦੇ ਹੁੰਦੇ ਸਨ। ਉਹਨਾਂ ਆਖਿਆ, ਮੈਂ ਕਰ ਕੁਝ ਨਹੀਂ ਸਕਦਾ ਪਰ ਮੈਂ ਆਪਣੇ ਗਰੀਬ ਦੇਸ਼ ਵਾਸੀਆਂ ਨੂੰ ਵੇਖ ਕੇ ਔਖਾ ਤੇ ਹੀ ਲੈਂਦਾ ਹਾਂ।

ਇਹ ਕਿਸ ਤਰ੍ਹਾਂ ਹੋਇਆ ? ਇਹ ਸਤਿਗੁਰੂ ਰਾਮ ਸਿੰਘ ਜੀ ਦੀ ਕਿਰਪਾ ਨਾਲ ਹੋਇਆ। ਸਤਿਗੁਰੂ ਰਾਮ ਸਿੰਘ ਜੀ ਨੇ ਬਾਬਾ ਕੇਸਰ ਸਿੰਘ ਜੀ ਮੁਹਾਵੇ ਵਾਲਿਆਂ ਉਪਰ ਕਿਰਪਾ ਕੀਤੀ। ਬਾਬਾ ਕੇਸਰ ਸਿੰਘ ਨੇ ਬਾਬਾ ਸੋਹਨ ਸਿੰਘ ਤੇ ਕਿਰਪਾ ਕੀਤੀ। ਸੋਹਣ ਸਿੰਘ ਮਾਸ ਸ਼ਰਾਬ ਖਾਂਦਾ ਪੀਂਦਾ ਸੀ ਤੇ ਸ਼ਿਕਾਰ ਖੇਡਦਾ ਸੀ। ਉਹਨੂੰ ਛੱਡਣ ਵਾਸਤੇ ਬੜਾ ਆਖਣਾ ਪਰ ਉਹਨੇ ਆਖਣਾ, ਮਨ ਨਹੀਂ ਮੰਨਦਾ। ਬਾਬਾ ਕੇਸਰ ਸਿੰਘ ਨੇ ਆਖਿਆ ਚੰਗਾ ਜੇ ਤੇਰਾ ਮਨ ਮੰਨ ਜਾਏਗਾ ਤਾਂ ਛੱਡ ਦੇਈਂ। ਥੋੜੇ ਦਿਨਾਂ ਪਿਛੋਂ ਉਹਨੇ ਸਾਰੇ ਕੁੱਤਿਆਂ ਨੂੰ ਛੱਡ ਦਿੱਤਾ ਸ਼ਰਾਬ ਦੀਆਂ ਬੋਤਲਾਂ ਭੰਨ ਦਿੱਤੀਆਂ। ਫਿਰ ਉਹਨੇ ਭਜਨ ਕੀਤਾ, ਸੇਵਾ ਕੀਤੀ। ਜਿਹੜਾ ਲਿਖਿਆ ਏ।

ਜਲ ਭਰੇ ਸਤਿਗੁਰ ਕੇ ਦੁਆਰੇ॥

ਤਬ ਇਹ ਪਾਵੇ ਮਹਲ ਅਪਾਰੇ॥

ਉਹਨੇ ਪਤਾ ਨਹੀਂ ਕਿੰਨੇ ਸਾਲ ਸ੍ਰੀ ਭੈਣੀ ਸਾਹਿਬ ਆ ਕੇ ਲੰਗਰ ਵਿਚ ਪਾਣੀ ਦੇਣ ਦੀ ਸੇਵਾ ਕੀਤੀ। ਸਾਧ ਸੰਗਤ ਦੇ ਲੰਗਰ ਕੀਤੇ। ਉਹ ਬਾਬਾ ਸੋਹਨ ਸਿੰਘ ਕਹਿੰਦਾ ਹੁੰਦਾ ਸੀ ਭਾਈ ਅਜ਼ਾਦੀ ਜਿਹੜੀ ਸਤਿਗੁਰੂ ਰਾਮ ਸਿੰਘ ਨੇ ਲੈ ਕੇ ਦਿੱਤੀ ਸੀ, ਅਜ਼ਾਦੀ ਉਹ ਹੀ ਸੀ। ਹੁਣ ਅਜ਼ਾਦੀ ਲੰਗੜੀ ਹੋ ਗਈ ਏ। ਹੁਣ ਅਜ਼ਾਦੀ ਵਿਚ ਲੋਭ ਏ, ਲਾਲਚ ਏ, ਪਖੰਡ ਵੀ ਏ—ਕਈ ਕੁਝ ਉਹਨਾਂ ਦੱਸਿਐ, —ਮੇਰੇ ਕੋਲ ਟੇਪ ਵਿਚ ਰਿਕਾਰਡ ਹੋਇਆ ਪਿਆ ਏ। ਜਿੰਨਾ ਚਿਰ ਇਹ ਚੀਜ਼ਾਂ ਨਹੀਂ ਨਿਕਲਦੀਆਂ ਓਨਾ ਚਿਰ ਸਾਡੀ ਅਜ਼ਾਦੀ ਨੂੰ ਖਤਰਾ ਹੀ ਖਤਰਾ ਏ। ਕੋਈ ਬੰਦਾ ਕਿਸੇ ਨੂੰ ਕੁਝ ਨਹੀਂ ਆਖ ਸਕਦਾ, ਆਪਣੇ ਅੰਦਰ ਦੇ ਜਿਹੜੇ ਪਾਪ ਨੇ ਉਹ ਉਸਨੂੰ ਓਧਰ ਲੈ ਕੇ ਜਾਂਦੇ ਨੇ।

ਇਕ ਵੇਲੇ ਬਾਰ-ਬਾਰ ਆਖਿਆ ਗਿਆ ਹੈ ਕਿ ਕੁਕਿਆਂ ਨੇ ਬਹੁਤ ਕੁਰਬਾਨੀਆਂ ਦਿੱਤੀਆਂ ਨੇ। ਕੂਕੇ ਅਜੇ ਵੀ ਦੇ ਹੀ ਰਹੇ ਨੇ। ਪੰਜਾਹ ਸਾਲ ਹੋ ਗਏ ਨੇ ਦੇਸ਼ ਦੀ ਆਜ਼ਾਦੀ ਨੂੰ, ਸਾਡਾ ਕੋਈ ਨਾਮਧਾਰੀ ਮਨਿਸਟਰ ਬਣਿਆ ਹੋਵੇ ਤਾਂ ਦੱਸ ਦਿਓ, ਚੇਤਾ ਨਹੀਂ ਇਸ ਗੱਲ ਦਾ।

ਜਦੋਂ ਵੇਵਲ ਕਾਨਫਰੰਸ ਸ਼ਿਮਲੇ ਵਿਚ ਹੋਈ। ਉਸ ਵੇਲੇ ਸਤਿਗੁਰੂ ਪ੍ਰਤਾਪ ਸਿੰਘ ਸੱਚੇ ਪਾਤਸ਼ਾਹ, ਸ਼ਿਮਲੇ ਵਿਚ ਸਨ, ਬਾਰਿਸ਼ ਹੋ ਰਹੀ ਸੀ। ਸਤਿਗੁਰੂ ਜੀ ਇਕ ਭਗਤ ਜਸਵੰਤ ਸਿੰਘ ਨਾਮਧਾਰੀ ਦੇ ਘਰ ਨੂੰ ਜਾਂਦੇ ਹੋਏ ਜੋ ਕਿ ਲੇਅਰ ਕੈਬੂ ਵਿਚ ਸੀ—ਇਕ ਹਵਾ ਘਰ ਵਿਚ ਰੁਕ ਗਏ ਸਨ। ਸ੍ਰ. ਨਿਰਮਲ ਸਿੰਘ ਜਸਵੰਤ ਸਿੰਘ ਦੇ ਲੜਕੇ ਜੋ ਅਜਕਲ੍ਹ ਸਾਡੇ ਕੋਲ ਰਹਿੰਦੇ ਨੇ—ਉਹ ਵੀ ਨਾਲ ਸਨ। ਕੁਦਰਤੀ ਐਸੀ ਗੱਲ ਬਣੀ ਕਿ ਪੰਡਿਤ ਜਵਾਹਰ ਲਾਲ ਨਹਿਰੂ ਤੇ ਮੋਲਾਨਾ ਆਜ਼ਾਦ ਆਦਿ ਵੱਡੇ ਵੱਡੇ ਲੀਡਰ ਵੀ ਓਧਰੋਂ ਲੰਘਦੇ ਹੋਏ ਓਸੇ ਹਵਾ ਘਰ ਵਿਚ ਆ ਗਏ। ਪੰਡਿਤ ਜਵਾਹਰ ਲਾਲ ਜੀ ਨੇ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨੂੰ ਪੁੱਛਿਆ, ਤੁਸੀਂ ਦੱਸੋ ਤੁਹਾਨੂੰ ਕੀ ਚਾਹੀਦੇ? ਸਤਿਗੁਰੂ (ਸਤਿਗੁਰੂ ਪ੍ਰਤਾਪ ਸਿੰਘ ਜੀ) ਨੇ ਆਖਿਆ, "ਮੈਨੂੰ ਕੁਝ ਨਹੀਂ ਚਾਹੀਦਾ, ਮੈਂ ਅੰਗਰੇਜ਼ਾਂ ਕੋਲੋਂ ਕੁਛ ਨਹੀਂ ਲੈਣਾ। ਮੈਂ ਕੇਰੇ ਕਾਗਜ਼ ਉੱਤੇ ਦਸਤਖਤ ਕਰ ਦੇਂਦਾ ਹਾਂ ਜੇ ਤੁਹਾਨੂੰ ਕੋਈ ਫਾਇਦਾ ਹੁੰਦਾ ਹੈ ਤਾਂ ਲੈ ਲਓ।" ਆਜ਼ਾਦੀ ਮਿਲਣ ਤੋਂ ਬਾਅਦ ਮੋਲਾਨਾ ਆਜ਼ਾਦ ਨੂੰ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦਰਸ਼ਨ ਦੇਂਦੇ ਸਨ ਮੈਂ ਵੀ ਨਾਲ ਗਿਆ।

ਉਸ ਆਖਿਆ ਜਿਸ ਦਿਨ ਤੁਸਾਂ ਵੇਵਲ ਕਾਨਫਰੰਸ ਵੇਲੇ ਇਹ ਗੱਲ ਆਖੀ ਸੀ ਕਿ ਮੈਂ ਕੋਰੋ ਕਾਗਜ਼ ਉੱਤੇ ਦਸਤਖਤ ਕਰ ਦੇਂਦਾ ਹਾਂ। ਉਹ ਸ਼ਬਦ ਬਹੁਤ ਹੀ ਮੁਲਾਇਮ ਤੇ ਗੰਭੀਰ ਸਨ। ਮੈਲਾਨਾ ਅਜ਼ਾਦ ਕਹਿੰਦੇ ਨੇ "ਉਸ ਵੇਲੇ ਮੇਰੇ ਅੰਦਰ ਇਕ ਰੋਸ਼ਨੀ ਆਈ ਸੀ, ਉਸ ਤੋਂ ਵੱਡੀ ਕੋਈ ਰੋਸ਼ਨੀ ਹੈ ਨਹੀਂ।" ਇਹ ਉਹਨਾਂ ਨੇ ਵੇਵਲ ਕਾਨਫਰੰਸ ਵੇਲੇ ਦੀ ਗੱਲ ਕੀਤੀ ਕਿ ਓਥੇ ਆਹ ਗੱਲ ਹੋਈ ਸੀ। ਇਹ ਵੀ ਤੇ ਕੁਕਿਆ ਦੀ ਇਕ ਕੁਰਬਾਨੀ ਸੀ ਸਤਿਗੁਰੂ ਪ੍ਰਤਾਪ ਸਿੰਘ ਸੱਚੇ ਪਾਤਸ਼ਾਹ ਦੇ ਰਾਹੀਂ।

ਪੰਡਤ ਸੰਦਰ ਲਾਲ ਜੀ ਦਾ ਨਾਂ ਤੁਸਾਂ ਬਹੁਤ ਸੁਣਿਆ। ਉਹ ਕਹਿੰਦੇ ਹੁੰਦੇ ਸਨ ਗੁਰੂ ਰਾਮ ਸਿੰਘ ਜੀ ਮੇਰੇ ਦਾਦਾ ਗੁਰੂ ਹਨ। ਫਿਰ ਆਪੇ ਹੀ ਉਹਨਾਂ ਨੇ ਆਖਣਾ ਕਿ ਆਪ ਪੁਛੋਗੇ ਕਿ ਵੇਹ ਦਾਦਾ ਗੁਰੂ ਕੌਸੇ ਥੇ ਆਪ ਕੇ? ਉਹਨਾਂ ਨੇ ਆਖਣਾ, "ਮੇਰੇ ਗੁਰੂ ਮਹਾਰਾਮਾ ਗਾਂਧੀ ਹੈ, ਸਤਿਗੁਰੂ ਰਾਮ ਸਿੰਘ ਜੀ ਕੀ ਪ੍ਰੇਰਣਾ ਸੇ ਉਨ੍ਹਾਂ ਨੇ ਕਾਮ ਕੀਆ ਇਸ ਲੀਏ ਸਤਿਗੁਰੂ ਰਾਮ ਸਿੰਘ ਜੀ ਮੇਰੇ ਦਾਦਾ ਗੁਰੂ ਹੈ।"

ਇਕ ਰਤਨ ਸਿੰਘ ਬੱਬਰ ਅਕਾਲੀ ਸੀ। ਬੱਬਰਾਂ ਦੀ ਬੜੀ ਲਹਿਰ ਚੱਲੀ ਸੀ। ਉਹਦੇ ਕੋਲ ਰਾਇਫਲ ਸੀ। ਉਹ ਅੱਗੇ ਦੌੜਿਆ ਜਾਂਦਾ ਸੀ ਮਗਰ ਉਹਦੇ ਪੁਲਿਸ। ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਓਥੇ ਹੋ ਨਹੀਂ ਸਨ, ਮੈਂ ਸਾਂ, —ਮੇਰੇ ਛੋਟੇ ਹੁੰਦਿਆਂ ਦੀ ਗੱਲ ਹੈ —ਸ੍ਰੀ ਭੈਣੀ ਸਾਹਿਬ ਬਾਗ ਦੇ ਵਿਚ ਆ ਗਿਆ ਰਤਨ ਸਿੰਘ। ਤੁਹਾਨੂੰ ਪਤੈ ਐਸੀ ਹਾਲਤ ਵਿਚ ਕਦੇ ਏਹੋ ਜਿਹਾ ਬੰਦਾ ਬੰਦੂਕ ਕਿਤੇ ਰੱਖਦਾ ਨਹੀਂ। ਉਹਨੇ ਬੰਦੂਕ ਰੱਖ ਕੇ ਮੈਨੂੰ ਮੱਥਾ ਟੇਕਿਆ। ਮੱਥਾ ਟੇਕਣ ਤੋਂ ਬਾਅਦ ਉਹ ਆਪਣੇ ਰਾਹ ਪਿਆ ਤੇ ਪੁਲਿਸ ਵਾਲੇ ਏਨੇ ਉਹਦੇ ਤੋਂ ਡਰਦੇ ਸਨ ਕਿ ਜਿਸ ਪਾਸੇ ਉਹ ਗਿਆ, ਪੁਲਿਸ ਵਾਲਿਆਂ ਨੇ ਦੂਜੇ ਪਾਸੇ ਘੋੜੇ ਭਜਾ ਲਏ। ਭਾਵ ਕਾਰਵਾਈ ਵੀ ਹੋ ਜਾਏ ਤੇ ਉਹਦੀ ਗੋਲੀ ਤੋਂ ਮਰੀਏ ਵੀ ਨਾ। ਸੋ ਇਸ ਤਰ੍ਹਾਂ ਦੇ ਬਹੁਤ ਸਾਰੇ ਸਰੀਰ ਸਨ ਜਿਹਨਾਂ ਨੂੰ ਸਤਿਗੁਰੂ ਪ੍ਰਤਾਪ ਸਿੰਘ ਸੱਚੇ ਪਾਤਸ਼ਾਹ ਨੇ ਪਨਾਹ ਦਿੱਤੀ।

ਮੈਂ ਏਹੋ ਹੀ ਅਰਜ਼ ਕਰਾਂਗਾ ਕਿ ਆਪੇ ਆਪਣੇ ਧਰਮਾਂ ਵਿਚ ਰਹਿਣ ਵਾਲੇ ਆਪਣੇ ਧਰਮ ਵਿਚ ਪੱਕੇ ਹੋ ਜਾਣ ਤਾਂ ਅਸੀਂ ਸਾਰੇ ਇਕੱਠੇ ਹੋ ਸਕਦੇ ਹਾਂ। ਜਦੋਂ ਧਰਮ ਵਾਲੇ ਹੀ ਵੱਖਰੇ ਵੱਖਰੇ ਹੋ ਜਾਂਦੇ ਹਨ ਤਾਂ ਧਰਮ ਵਾਲੇ ਕੀ ਕਰਦੇ ਹਾਂ? ਇਕ ਸਿੰਘ ਕਹਿੰਦੈ ਕਿ ਧਰਮ ਵਾਲਿਆਂ ਅੱਗੇ ਝੇਲੀ ਵਿਚ ਧਰਮ ਪਾਇਆ ਹੁੰਦੈ ਤੇ ਪਿੱਛੇ ਟਰਾਲੀ ਸਿਆਸਤ ਦੀ ਲੱਦੀ ਹੁੰਦੀ ਹੈ। ਤੁਸੀਂ ਵੇਖੋ ਅਕਾਲੀ, ਨਾਮਧਾਰੀ, ਸਿੰਘ ਸਭੀਆ ਜਾਂ ਰਾਧਾ ਸੁਆਮੀ ਸਭ ਰੋਟੀ ਖਾਂਦੇ ਨੇ, ਸਾਡਾ ਕਾਰਜ ਸਾਰਿਆਂ ਦਾ ਇਕੱਠਾ ਹੈ, ਕਪੜੇ ਸਾਰੇ ਪਾਉਂਦੇ ਨੇ, ਸਾਰਿਆਂ ਨੂੰ ਆਪੇ ਆਪਣੀਆਂ ਸਹੂਲਤਾਂ ਚਾਹੀਦੀਆਂ ਨੇ। ਪਰ ਜੇ ਇਹ ਆਖਿਆ ਜਾਏ ਕਿ ਐਹਨੂੰ ਸਹੂਲਤ ਮਿਲ ਜਾਏ ਤੇ ਐਹਨੂੰ ਨਾ ਮਿਲੇ। ਕਾਂਗਰਸੀ ਆਪਸ ਵਿਚ ਲੜੀ ਜਾਂਦੇ ਨੇ, ਅਕਾਲੀ ਆਪਸ ਵਿਚ ਲੜੀ ਜਾਂਦੇ ਨੇ ਸਾਰੀਆਂ ਸਿਆਸੀ ਪਾਰਟੀਆਂ ਵਾਲੇ ਤੇ ਧਰਮ ਵਾਲੇ ਜੇਹੜੇ ਨੇ, ਉਹ ਧਰਮ ਲਈ ਹੀ ਲੜੀ ਜਾਂਦੇ ਨੇ। ਜੇ ਨਾਮਧਾਰੀ ਸਿੱਖ ਵੀ ਆਪਸ ਵਿਚ ਲੜੀ ਜਾਣ ਤਾਂ ਇਹ ਧਰਮ ਕਾਹਦਾ ਹੋਇਆ ? ਇਹ ਤਾਂ ਆਪਣੀ ਲੋੜ ਮਖ ਰੱਖ ਲਈ ਹੋਈ ਹੈ। ਫਰੀਦ ਜੀ ਨੇ ਲਿਖਿਆ—

— ਫਰੀਦਾ ਜਾ ਲਬੁ ਤਾ ਨੇਹੁ ਕਿਆ॥

ਜਿਥੇ ਲਾਲਚ ਹੈ ਓਥੇ ਪਿਆਰ ਨਹੀਂ।

— ਫਰੀਦਾ ਜਾ ਲਬੁ ਤਾ ਨੇਹੁ ਕਿਆ ਲਬੁ ਤ ਕੂੜਾ ਨੇਹੁ॥

ਲਬ ਨੂੰ, ਜਿਹੜਾ ਕੂੜਾ ਘਰ ਵਿਚੋਂ ਸੁੰਬਰ ਕੇ ਬਾਹਰ ਸੁਟਦੇ ਨੇ ਕੂੜਾ ਸਮਝ ਲੈਣ-ਫਿਰ ਉਹਦੇ ਵਲ ਵੇਖਣ ਨੂੰ ਜੀਅ ਨਹੀਂ ਕਰੇਗਾ।

— ਕਿਚਰੁ ਝਟਿ ਲਘਾਈਐ ਛਪਰਿ ਤੁਟੈ ਮੇਹੁ॥

ਮੀਂਹ ਪੈਂਦਾ ਹੋਵੇ ਤੇ ਛੱਪਰ ਟੁੱਟਾ ਹੋਵੇ ਤਾਂ ਉਹਦੇ ਵਿਚ ਕਿੰਨਾ ਕ ਚਿਰ ਆਦਮੀ ਰਹੇਗਾ। ਲਾਲਚ ਏਸ ਤਰ੍ਹਾਂ ਦੀ ਚੀਜ਼ ਹੈ। ਸੋ ਇਹਨਾ ਸਾਰੀਆਂ ਚੀਜ਼ਾਂ ਨੂੰ ਛੱਡੋ। ਖੇਡਾਂ ਬੜੀਆਂ ਖੇਡਦੇ ਨੇ ਲੋਕੀਂ ਪਰ ਗੁਰੂ ਜੀ ਨੇ ਲਿਖਿਐ—

— ਕਾਮੁ ਕ੍ਰੋਧੁ ਲੋਭੁ ਮੋਹੁ ਜੀਤਹੁ ਐਸੀ ਖੇਲ ਹਰਿ ਪਿਆਰੀ॥

ਸਤਿਗੁਰੂ ਰਾਮ ਸਿੰਘ ਜੀ ਨੇ ਨਾਮਧਾਰੀ ਸਿੱਖਾਂ ਤੇ ਕਿਰਪਾ ਕੀਤੀ ਤੇ ਇਹ ਸਾਰਾ ਕੰਮ ਉਹਨਾਂ ਦੇ ਰਾਹੀਂ ਕਰਵਾਇਆ। ਅੱਜ ਹੀ ਸੱਚੇ ਪਾਤਸ਼ਾਹ ਦੇ ਉਪਦੇਸ਼ ਵਿਚ ਸੁਣਿਆ ਸੀ ਕਿ ਸਾਰੇ ਇਕੱਠੇ ਹੋ ਕੇ ਗੁਰਪੁਰਬ ਮਨਾਈਏ ਤਾਂ ਇਹ ਬਹੁਤ ਚੰਗਾ ਲੱਗੇਗਾ। ਪਰ ਮਨਾਈਏ ਕਿਵੇਂ? ਜੇ ਗੈਰ ਨਾਮਧਾਰੀ ਸਿੱਖ ਨਾਮਧਾਰੀ ਸਿੱਖਾਂ ਕੋਲ ਆ ਜਾਣ ਤੇ ਉਹ ਦਸਾਂ ਪਾਤਸ਼ਾਹੀਆਂ ਦੀ ਅਰਦਾਸ ਕਰ ਲੈਣ ਸਾਨੂੰ ਤੇ ਕੋਈ ਤਕਲੀਫ ਨਹੀਂ ਹੁੰਦੀ। ਏਸੇ ਤਰ੍ਹਾਂ ਦੂਜੇ ਪਾਸੇ ਹੋ ਜਾਵੇ ਤਾਂ ਝੱਟ ਗੱਲ ਮੁੱਕ ਜਾਂਦੀ ਹੈ।

ਤੁਸੀਂ ਦੱਸੋ ਪਈ ਉਹ ਸਰੋਵਰ ਜਿਸਨੂੰ ਅਸੀਂ ਸਾਰੇ ਮੰਨਦੇ ਹਾਂ ਨਾਮਧਾਰੀ ਤੇ ਗੈਰ ਨਾਮਧਾਰੀ ਸਿੱਖ, ਹਿੰਦੂ ਵੀ, ਜੋ ਬਹੁਤ ਪੱਕੇ ਸਿੱਖ ਨੇ— ਉਸ ਸਰੋਵਰ ਵਿਚ ਇੱਲਾਂ ਕਾ ਹੱਡੀਆਂ ਲਿਆ ਕੇ ਸੁਟਦੇ ਸਨ। ਇਕ ਦੇਵਾ ਸਿੰਘ ਨਾਂ ਦਾ ਸਿੱਖ ਸੀ ਉਹਨੇ ਹੱਡੀ ਲਿਆ ਕੇ ਸ੍ਰੀ ਆਦਿ ਗ੍ਰੰਥ ਸਾਹਿਬ ਦਾ ਜਿਥੇ ਪ੍ਰਕਾਸ਼ ਹੋਇਆ ਸੀ, ਓਥੇ ਅੱਗੇ ਲਿਆ ਕੇ ਰੱਖ ਦਿੱਤੀ। ਮਹੰਤਾਂ ਆਖਿਆ, ਇਹ ਕੀ ਗੱਲ? ਉਸ ਆਖਿਆ ਇਹ ਹੱਡੀਆਂ ਸਰੋਵਰ ਵਿਚ ਡਿਗਦੀਆਂ ਨੇ। ਫਿਰ ਨਾਮਧਾਰੀ ਸਿੰਘਾਂ ਨੇ ਕਿਸੇ ਨਾਲ ਸਲਾਹ ਨਹੀਂ ਕੀਤੀ, ਸਤਿਗੁਰਾਂ ਕੋਲ ਵੀ ਨਹੀਂ ਆਏ। ਗੁਰੂ ਘਾਤੀਆਂ ਨੂੰ ਮਾਰ ਦਿੱਤਾ। ਉਹਨਾਂ ਨੇ ਆਪਣੇ ਜੁੱਮੇ ਲੈ ਕੇ ਇਹ ਸਾਰਾ ਕੰਮ ਕੀਤਾ ਜਿਹੜਾ ਤੁਹਾਡੇ ਸਾਹਮਣੇ ਹੈ। ਸੈਸ਼ਨ ਜੱਜ ਨੂੰ ਯਕੀਨ ਨਹੀਂ ਸੀ ਆਉਂਦਾ। ਜਦੋਂ ਬੇਗੁਨਾਹਾਂ ਨੂੰ ਫੜ ਕੇ ਮਾਰਨ ਲੱਗੇ ਉਹਨਾਂ ਨੂੰ ਫਾਂਸੀ ਦੇਣ ਲੱਗੇ ਤਾਂ ਨਾਮਧਾਰੀ ਸਿੱਖ ਆ ਕੇ ਹਾਜ਼ਰ ਹੋ ਗਏ। ਜੱਜ ਆਖੇ, ਨਹੀਂ ਇਹ ਸਾਧੂ ਆਦਮੀ ਹਨ। ਉਹਨਾਂ ਸਿੰਘਾਂ ਨੇ ਆਖਿਆ ਸਾਡੀਆਂ ਤਲਵਾਰਾਂ ਫਲਾਣੇ ਥਾਂ ਪਈਆਂ ਨੇ, ਸਾਰਾ ਕੁਝ ਦੱਸਿਆ ਤੇ ਸਬੂਤ ਦਿੱਤਾ। ਫਿਰ ਉਹਨਾਂ ਨੂੰ ਫਾਂਸੀ ਦੀ ਸਜ਼ਾ ਹੋਈ। ਫਾਂਸੀ ਉਹਨਾਂ ਨੇ ਚਮੜੇ ਦੀ ਰੱਸੀ ਦੀ ਨਹੀਂ ਪਾਈ ਆਪ ਇਸ਼ਨਾਨ ਕਰਕੇ ਸਰੋਵਰ ਵਿਚੋਂ ਆਪਣੇ ਗਲਾਂ ਵਿਚ ਰੋਸ਼ਮ ਦੀਆਂ ਰੱਸੀਆਂ ਦੀਆਂ ਫਾਂਸੀਆਂ ਪਾਈਆਂ। ਇਹ ਜਾਚ ਸਤਿਗੁਰੂ ਰਾਮ ਸਿੰਘ ਜੀ ਨੇ ਦੱਸੀ ਸੀ ਕਿ ਐਸ ਕੁਰਬਾਨੀ ਨਾਲ ਅਸੀਂ ਏਸ ਸੰਸਾਰ ਤੋਂ ਵਿਚਰ ਸਕਦੇ ਹਾਂ ਤੇ ਅਗਲੇ ਸੰਸਾਰ ਵਿਚ ਵੀ ਸਾਡਾ ਵਧੀਆ ਥਾਂ ਬਣ ਸਕਦੇ।

ਮੈਨੂੰ ਇਹ ਆਖਦਿਆਂ ਬੜੀ ਖੁਸ਼ੀ ਹੁੰਦੀ ਹੈ ਕਿ ਗਿਆਨੀ ਜੈਲ ਸਿੰਘ ਹੁਰਾਂ ਨੇ ਐਹ ਥਾਂ ਚੁਣਿਆਂ ਰੋਸ਼ਨੀ ਦੇਣ ਵਾਸਤੇ ਤੇ ਬੀਬੀ ਇੰਦਰਾ ਰਾਧੀ ਨੂੰ ਨਾਲ ਲੈ ਕੇ ਆਏ। ਸ੍ਰ. ਬੇਅੰਤ ਸਿੰਘ ਜੋ ਕੁਝ ਕੀਤਾ, ਉਹਦੇ ਸਮੇਂ ਵਿਚ ਜੋ ਕੁਝ ਹੋਇਆ ਉਹ ਇਕ ਮਿਸਾਲ ਹੈ। ਐਨੇ ਸਭਦੇ ਬਲਦੇ ਪੰਜਾਬ ਦੀ ਉਹਨਾਂ ਨੇ ਅੱਗ ਬੁਝਾਈ। ਨਾਮਧਾਰੀ ਸਿੰਘਾਂ ਵਾਸਤੇ ਏਡੇ ਵੱਡੇ ਸਮਾਰਕ ਬਣਵਾਏ। ਉਹਨਾਂ ਨੂੰ ਸੈਕਟਰੀ ਆਦਿ ਨੇ ਆਖਿਆ, ਇਹ ੭ ਕਰੋੜ ਰੁਪਏ ਦੀ ਜਗ੍ਹਾ ਹੈ ਲੁਧਿਆਣੇ ਵਾਲੀ। ਬੇਅੰਤ ਸਿੰਘ ਹੁਰਾਂ ਨੇ ਆਖਿਆ, ਭਾਵੇਂ ੭ ਸੌ ਕਰੋੜ ਦੀ ਹੋਵੇ ਤਾਂ ਵੀ ਦੇਣੀ ਹੈ। ਫਿਰ ਰਾਇਕੋਟ ਵਾਲੀ ਜਗ੍ਹਾ ਵਾਸਤੇ ਵੀ ਉਹਨਾਂ ਨੇ ਮਨਜ਼ੂਰੀ ਦੇ ਦਿੱਤੀ ਸੀ।

ਸਤਿਗੁਰੂ ਕਿਰਪਾ ਕਰਨ ਕੋਈ ਵੀ ਸਰਕਾਰ ਆਵੇ, ਉਹ ਇਹ ਨਾ ਸਮਝੇ ਕਿ ਉਹ ਕਾਂਗਰਸੀ ਸਰਕਾਰ ਹੈ, ਅਕਾਲੀ ਸਰਕਾਰ ਹੈ, ਜਾਂ ਬੀ.ਜੇ.ਪੀ. ਦੀ ਸਰਕਾਰ ਹੈ ਬਲਕਿ ਉਹ ਅਪਨੇ ਆਪ ਨੂੰ ਹਿੰਦੁਸਤਾਨ ਦੀ ਸਰਕਾਰ, ਜਾਂ ਪੰਜਾਬ ਦੀ ਸਰਕਾਰ ਸਮਝੇ ਅਤੇ ਸ਼ਹੀਦਾਂ ਨੂੰ ਆਪਣੇ ਸ਼ਹੀਦ ਮੰਨੇ।

ਸਤਿਗੁਰੂ ਰਾਮ ਸਿੰਘ ਜੀ ਬਾਰੇ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦਾ ਹੁਕਮ ਹੈ ਕਿ ਸਤਿਗੁਰੂ ਰਾਮ ਸਿੰਘ ਦੇ ਦਰਸ਼ਨ ਹੋਣੇ ਨੇ ਤੇ ਜਿਸ ਵੇਲੇ ਸਤਿਗੁਰੂ ਰਾਮ ਸਿੰਘ ਜੀ ਦੇ ਦਰਸ਼ਨ ਹੋਏ ਉਦੋਂ ਨਾ ਅਕਾਲੀ ਵੱਖਰਾ ਹੋਣਾ ਹੈ, ਨਾ ਕਾਂਗਰਸੀ ਵੱਖਰਾ ਹੋਣਾ ਹੈ, ਨਾ ਕੋਈ ਜਨਸੰਘੀ, ਉਦੋਂ ਸਾਰਿਆਂ ਨੇ ਇਕੱਠਾ ਹੋਣਾ ਹੈ। ਉਹਦੇ ਵਿਚ ਹੁਣ ਕਿੰਨੀ ਕੁ ਦੇਰ ਹੈ ਇਹ ਤਾਂ ਸਤਿਗੁਰੂ ਹੀ ਜਾਣਦੇ ਨੇ ਪਰ ਜਦੋਂ ਬਹੁਤ ਜ਼ਿਆਦਾ ਗਰਮੀ ਹੋਵੇ ਤਾਂ ਫਿਰ ਮੀਂਹ ਵੀ ਬੜਾ ਆਉਂਦੇ। ਸਤਿਗੁਰੂ ਕਿਰਪਾ ਕਰਨਗੇ ਦਰਸ਼ਨ ਦੇਣਗੇ ਤਾਂ ਸਾਡਾ ਸਾਰਿਆਂ ਦਾ ਪਾਰ ਉਤਾਰਾ ਹੋਣਾ ਹੈ।

ਮੈਂ ਜੌਹਰ ਜੀ ਦਾ ਬਹੁਤ ਧੰਨਵਾਦ ਕਰਦਾ ਹਾਂ ਏਹਨਾਂ ਨੇ ਇਕ ਗੱਲ ਨੌਰੋਬੀ ਜਾ ਕੇ ਆਖੀ। ਜਿਹੜੇ ਸਾਡੇ ਉਥੇ ਰਾਜਦੂਤ ਨੇ ਉਹਨਾਂ ਨੂੰ ਆਖਿਆ, ਮੇਰੀ ਇਹ ਸ਼ਕਲ ਨਾ ਵੇਖਿਓ, ਮੈਂ ਨਾਮਧਾਰੀ ਹਾਂ। ਉਦੋਂ ਇਹ ਪੰਜਾਬ ਸਰਕਾਰ ਦੇ ਸਪੀਕਰ ਸਨ। ਇਹਨਾਂ ਨੇ ਇਹ ਨਹੀਂ ਆਖਿਆ ਕਿ ਮੈਂ ਸਪੀਕਰ ਹਾਂ, ਸਗੋਂ ਇਹ ਆਖਿਆ, ਮੈਂ ਨਾਮਧਾਰੀ ਹਾਂ। ਇਹ ਬੜੀ ਵੱਡੀ ਗੱਲ ਇਹਨਾਂ ਨੇ ਆਖੀ, ਸਤਿਗੁਰਾਂ ਨੇ ਬੜੀ ਕਿਰਪਾ ਕੀਤੀ ਏਹਨਾਂ ਤੇ। ਏਹਨਾਂ ਨੂੰ ਆਦਤ ਪਈ ਹੋਈ ਹੈ ਆਖੇ ਲੱਗਣ ਦੀ, ਇਹ ਆਖੇ ਲਗਦੇ ਨੇ। ਮਹਿੰਦਰ ਸਿੰਘ ਗਿੱਲ ਹੁਰਾਂ ਦੀ ਵਾਰੀ ਬੜੇ ਸਾਲਾਂ ਬਾਅਦ ਆਈ ਹੈ। ਬੜਾ ਜੀਅ ਕਰਦਾ ਸੀ, ਸੱਚੇ ਪਾਤਸ਼ਾਹ ਜੀ ਕਿਰਪਾ ਕੀਤੀ ਤੇ ਇਹ ਏਥੇ ਪਹੁੰਚ ਗਏ ਨੇ।

ਮੈਂ ਸਭ ਦਾ ਧੰਨਵਾਦ ਕਰਦਾ ਹਾਂ ਤੇ ਸਾਰਿਆਂ ਨੂੰ ਇਹ ਆਖਾਂਗਾ ਕਿ ਇਕ-ਇਕ ਘੰਟਾ ਨਾਮ ਸਿਮਰਨ ਹਰ ਜੀਅ ਪ੍ਰਤੀ ਹਰ ਰੋਜ਼, ਹਰ ਘਰ ਪ੍ਰਤੀ ਮਹੀਨੇ ਦਾ ਇਕ ਇਕ ਸ੍ਰੀ ਆਦਿ ਗ੍ਰੰਥ ਸਾਹਿਬ ਜਾਂ ਸ੍ਰੀ ਦਸਮ ਗ੍ਰੰਥ ਸਾਹਿਬ ਦਾ ਪਾਠ ਕਰਕੇ ਸਤਿਗੁਰੂ ਰਾਮ ਸਿੰਘ ਸੱਚੇ ਪਾਤਸ਼ਾਹ ਦੇ ਦਰਸ਼ਨ ਨਮਿਤ ਅਰਦਾਸ ਕਰਿਆ ਕਰੋ ਕਿ ਸੱਚੇ ਪਾਤਸ਼ਾਹ ਦਰਸ਼ਨ ਦਿਓ ਤੇ ਸਾਡਾ ਪਾਰ ਉਤਾਰਾ ਹੋਵੇ।



ਭੁਲੇਖਾ ਨਿਕਲਣਾ ਚਾਹੀਦਾ ਹੈ

ਸਤਿਗੁਰੂ ਰਾਮ ਸਿੰਘ ਸੱਚੇ ਪਾਤਸ਼ਾਹ ਨੇ ਕਿਰਪਾ ਕੀਤੀ। ਬਾਬਾ ਬੁੱਢਾ ਸਿੰਘ ਨੂੰ ਆਪਣੇ ਲੜ ਲਾਇਆ, ਬਾਹ ਪਕੜਿ ਕਢਿ ਲੀਨੇ ਅਪੁਨੇ॥ ਉਸ ਨੇ ਵੇਖਿਆ ਕਿ ਅਗਨੀ ਦਾ ਵਾਵਰੋਲਾ ਹੈ ਤੇ ਵਿਚੋਂ ਅਵਾਜ਼ ਆਉਂਦੀ ਹੈ 'ਮੇਰਾ ਨਾਂ ਰਾਮ ਸਿੰਘ ਹੈ ਅਤੇ ਪਿੰਡ ਭੈਣੀ ਸਾਹਿਬ ਹੈ ਓਥੇ ਆ ਕੇ ਮੈਨੂੰ ਮਿਲ।' ਅੱਗੋਂ ਅੱਗੋਂ ਵਾਵਰੋਲਾ ਤੁਰ ਪੈਂਦਾ ਹੈ ਮਗਰ ਮਗਰ ਬਾਬਾ ਬੁੱਢਾ ਸਿੰਘ ਤੁਰ ਪੈਂਦਾ ਹੈ। ਉਹਨਾਂ ਨੂੰ ਕੋਈ ਪਤਾ ਨਹੀਂ ਕਿ ਦਰਿਆ ਕਿਥੇ ਹੈ, ਕੋਈ ਨਹਿਰ ਆਈ ਰਾਹ ਵਿਚ ਜਾਂ ਨਹੀਂ। ਪਿੰਡ ਹੀਰਾਂ ਦੇ ਕੋਲ ਆ ਕੇ ਉਹ ਵਾਵਰੋਲਾ ਖਤਮ ਹੋ ਜਾਂਦਾ ਹੈ। ਬਾਬਾ ਬੁੱਢਾ ਸਿੰਘ ਪੁੱਛਦੇ ਪੁੱਛਦੇ ਸ੍ਰੀ ਭੈਣੀ ਸਾਹਿਬ ਆ ਕੇ ਰਾਮ ਸਿੰਘ ਦਾ ਨਾਂ ਪੁੱਛਦੇ ਨੇ ਕਿਸੇ ਨੂੰ, ਕਿ ਏਥੇ ਕੋਈ ਰਾਮ ਸਿੰਘ ਹੈ ਵੇ? ਇਕ ਰਾਮ ਸਿੰਘ ਹੋਰ ਸੀ। ਉਸ ਬੰਦੇ ਨੇ ਉਹਦੇ ਵੱਲ ਭੇਜ ਦਿੱਤਾ। ਉਸ ਕੋਲ ਜਾ ਕੇ ਬੁੱਢਾ ਸਿੰਘ ਨੂੰ ਲੱਗਾ ਕਿ ਉਹ ਗਲਤ ਥਾਂ ਉੱਤੇ ਆ ਗਿਆ ਹੈ। ਬੁੱਢਾ ਸਿੰਘ ਨੇ ਪੁਛਿਆ, ਕੋਈ ਹੋਰ ਵੀ ਰਾਮ ਸਿੰਘ ਹੈ? ਉਹਨਾ ਆਖਿਆ, ਏਥੇ ਇਕ ਕਮਲਾ ਜਿਹਾ ਤਖਾਣ ਪਉਂਦੇ ਪਾਈ ਫਿਰਦਾ ਹੈ।

ਜੇ ਕੋਈ ਸਾਨੂੰ ਇਹ ਆਖੇ ਕਿ ਕਪੜੇ ਕਿਸ ਤਰ੍ਹਾਂ ਦੇ ਪਾਏ ਨੇ? ਇਹ ਤਾਂ ਕਮਲਿਆ ਦਾ ਟੱਬਰ ਲਗਦਾ ਹੈ। ਤੇ ਜੇ ਆਪਾਂ ਉਹਦੇ ਆਖੇ ਲਗ ਕੇ ਪੈਂਟ ਪਾ ਲਈਏ ਤਾਂ ਆਪਾਂ ਸਤਿਗੁਰਾਂ ਦੇ ਪਾਸੇ ਦੇ ਤੇ ਨਾ- ਨਾ ਹੋਏ! ਜੇ ਕੋਈ ਇਹ ਆਖੇ ਕਿ ਵੇਖੋ ਇਹ ਦਾੜ੍ਹੀਆਂ ਖੋਲ੍ਹੀ ਫਿਰਦੇ ਨੇ ਤੇ ਇਹ ਕਿਸ ਤਰ੍ਹਾਂ ਦਾ ਪੰਥ ਏ ਏਹਨਾਂ ਦਾ। ਜੇ ਉਹਦੇ ਆਖੇ ਲਗ ਕੇ ਅਸੀਂ ਦਾੜ੍ਹੀ ਬੰਨ੍ਹ ਲਈਏ ਤਾਂ ਫਿਰ ਅਸੀਂ ਸਤਿਗੁਰਾਂ ਦੇ ਪਾਸੇ ਦੇ ਤੇ ਨਾ-ਨਾ ਹੋਏ!

ਗੁਰੂ ਨਾਨਕ ਨੇ ਇਹ ਰੀਤ ਏਸ ਤਰ੍ਹਾਂ ਦੀ ਤੇਰੀ ਹੈ—

ਕੋਈ ਆਖੇ ਭੂਤਨਾ ਕੋ ਕਹੈ ਬੇਤਾਲਾ॥

ਕੋਈ ਆਖੇ ਆਦਮੀ ਨਾਨਕੁ ਵੇਚਾਰਾ॥

ਭਇਆ ਦਿਵਾਨਾ ਸਾਹ ਕਾ ਨਾਨਕੁ ਬਉਰਾਨਾ॥

ਦੀਵਾਨੇ ਬਹੁਤ ਸਾਰੇ ਆਦਮੀ ਨੇ, ਕੋਈ ਪੇਸਿਆ ਦਾ ਦੀਵਾਨਾ ਏ, ਕੋਈ ਟੱਬਰ ਦਾ ਦੀਵਾਨਾ ਏ, ਕੋਈ ਮੱਝ-ਗਾਂ ਦਾ ਦੀਵਾਨਾ ਏ, ਕੋਈ ਕਪੜੇ ਦਾ ਦੀਵਾਨਾ ਏ, ਕੋਈ ਕਿਸੇ ਕਿਸਮ ਦਾ ਦੀਵਾਨਾ ਏ, ਪਰ ਇਹ ਦੀਵਾਨਗੀ ਨਹੀਂ। ਅਸਲ ਦੀਵਾਨਗੀ ਉਹ ਹੈ ਜੋ ਗੁਰੂ ਨਾਨਕ ਦੇਵ ਨੇ ਦੱਸੀ ਏ

ਭਇਆ ਦਿਵਾਨਾ ਸਾਹ ਕਾ ਨਾਨਕੁ ਬਉਰਾਨਾ॥

ਆਪਿ ਨ ਬਉਰਾ ਰਾਮ ਕੀਓ ਬਉਰਾ॥

ਸਤਿਗੁਰੂ ਜਾਨਿ ਗਇਓ ਭ੍ਰਮ ਮੋਹਾ॥

ਉਹ ਬਾਬਾ ਬੱਢਾ ਸਿੰਘ ਜੀ ਆ ਕੇ ਜਦੋਂ ਪੁੱਛਦੇ ਨੇ ਤਾਂ ਉਹ ਆਂਹਦਾ ਏ, ਐਥੇ ਈ ਵੇਖਿਆ ਹੋਣੈ ਤਖਾਣ ਪਉਏ ਪਾਈ ਫਿਰਦਾ। ਬਾਬਾ ਬੱਢਾ ਸਿੰਘ ਪਿਛਾਹ ਭੁੱਏ ਤਾਂ ਸੱਚੇ ਪਾਤਸ਼ਾਹ ਲਾਟੋਂ ਦੀ ਢੁੱਕੀ ਵਾਲੇ ਪਾਸੇ ਆਣ ਬੈਠੇ ਨੇ ਤੇ ਓਥੇ ਬੈਠ ਕੇ ਨਾਮ ਸਿਮਰਨ ਕਰ ਰਹੇ ਨੇ। ਬਾਬਾ ਬੱਢਾ ਸਿੰਘ ਆਉਂਦੇ ਨੇ ਤੇ ਆਉਂਦੇ ਨੂੰ ਹੀ ਸੱਚੇ ਪਾਤਸ਼ਾਹ ਆਂਹਦੇ ਨੇ, ਆ ਤੈਨੂੰ ਕਝ ਵਿਖਾਈਏ। ਓਥੇ ਗੁਰੂ ਨਾਨਕ ਤੋਂ ਲੈ ਕੇ ਬਾਰਾਂ ਸਰੂਪਾਂ ਦੇ ਗੁਰੂ ਰਾਮ ਸਿੰਘ ਸਮੇਤ—ਦਰਸ਼ਨ ਕਰਵਾਉਂਦੇ ਨੇ। ਸਤਿਗੁਰੂ ਜੀ ਦੀ ਇਹ ਗੱਲ ਬੜੀ ਵੱਡੀ ਤੇ ਨਿਆਰੀ ਹੈ।

ਸੰਤ ਕਰਮ ਸਿੰਘ (ਹਿੰਮਤਪੁਰਾ-ਮੋਗਾ) ਹੁਰਾਂ ਨੂੰ ਇਕ ਸਿੰਘ ਨੇ ਆਖਿਆ, ਮੈਂ ਦਰਸ਼ਨ ਕਰਨੇ ਨੇ। ਉਹਨਾਂ ਆਖਿਆ ਤੈਨੂੰ ਸਾਰੇ ਸਤਿਗੁਰਾਂ ਦੇ, ਸਾਰੀਆਂ ਪਾਤਸ਼ਾਹੀਆਂ ਦੇ ਦਰਸ਼ਨ ਕਰਾਉਂਦੇ ਆਂ। ਸਿਰਫ਼ ਦਰਸ਼ਨ ਹੀ ਨਹੀਂ, ਜੇ ਤੂੰ ਕਝ ਛਕਾਉਣਾ ਚਾਹੇਂ ਤਾਂ ਛਕਾ ਵੀ ਲੈ। ਉਹਨੇ ਆਖਿਆ ਮੈਂ ਛਕਾਉਣਾ ਹੈ। ਸੰਤ ਆਖਣ ਲਗੇ ਤੂੰ ਐਸੇ ਤਰ੍ਹਾਂ ਸ਼ਬਦ ਦਾ ਪਾਠ ਕਰੀ ਜਾ ਇਸਨਾਨ ਕਰਕੇ। ਜਿਸ ਤਰ੍ਹਾਂ ਉਹਨੂੰ ਦੱਸਿਆ ਸੀ ਉਹ ਪਾਠ ਕਰਦਾ ਹੈ, ਸੰਤ ਆਪ ਦੁਆਲੇ ਦੁਆਲੇ ਤੁਰੇ ਫਿਰਦੇ ਨੇ। ਸੰਤਾਂ ਦਾ ਸੋਧ ਦਾ ਇਸ਼ਨਾਨ ਕੀਤਾ ਹੋਇਆ ਸੀ। ਆਂਹਦੇ ਨੇ, ਲਿਆ ਜੋ ਛਕਾਉਣਾ ਹੈ ਤੂੰ। ਉਹ ਸਿੰਘ ਸ਼ਰਦਾਈ ਰਗੜ ਕੇ ਲਿਆਇਆ ਉਸ ਨੇ ਵੇਖਿਆ, ਉੱਤੋਂ ਹੀ ਪ੍ਰਕਾਸ਼ ਆਉਂਦੇ ਵਾਰੀ-ਵਾਰੀ ਤੇ ਗੁਰੂ ਨਾਨਕ ਤੋਂ ਲੱਗ ਕੇ ਸਾਰੇ ਸੱਚੇ ਪਾਤਸ਼ਾਹ ਆਏ, ਉਸਦੀ ਗਾੜ੍ਹੀ ਬਣਾਈ ਸ਼ਰਦਾਈ ਛਕੀ ਤੇ ਉਸੇ ਤਰ੍ਹਾਂ ਹੀ ਸਾਰੇ ਉਪਰ ਚਲੇ ਗਏ। ਫਿਰ ਉਸ ਸਿੰਘ ਨੂੰ ਪਛਤਾਵਾ ਲੱਗਾ ਕਿ ਮੈਂ ਗੱਲ ਤੇ ਕੋਈ ਨਹੀਂ ਕੀਤੀ। ਸੰਤਾਂ ਨੇ ਆਖਿਆ ਤੂੰ ਗੱਲ ਵਾਸਤੇ ਤੇ ਆਖਿਆ ਹੀ ਨਹੀਂ, ਤੂੰ ਆਖਿਆ ਸੀ ਮੈਂ ਕੁਝ ਛਕਾਉਣਾ ਹੈ, ਛਕਾਉਣ ਵਾਲੀ ਗੱਲ ਕਰਵਾ ਦਿੱਤੀ ਏ, ਜੇ ਕਹਿੰਦਾ ਤਾਂ ਬਚਨ ਵੀ ਕਰਵਾ ਦੇਂਦੇ। ਸਤਿਗੁਰੂ ਅਤੇ ਉਹਨਾਂ ਦੇ ਸਿੱਖਾਂ ਦੀਆਂ ਨਿਆਰੀਆਂ ਹੀ ਗੱਲਾਂ ਨੇ। ਏਥੋਂ ਸਾਬਤ ਹੁੰਦਾ ਹੈ ਕਿ ਗੁਰੂ ਨਾਨਕ ਤੋਂ ਲੱਗ ਕੇ ਸਤਿਗੁਰੂ ਰਾਮ ਸਿੰਘ ਤਕ ਕੋਈ ਵੱਖਰੇ ਨਹੀਂ ਸਨ। ਬਾਬਾ ਬੱਢਾ ਸਿੰਘ ਨੂੰ ਸਾਰਿਆਂ ਦੇ ਦਰਸ਼ਨ ਕਰਵਾਏ। ਜਿਹੜੀ ਮੈਂ ਗੱਲ ਕਰ ਰਿਹਾ ਹਾਂ ਉਹ ਇਹ ਹੈ ਕਿ ਸਾਡੇ ਅੰਦਰ ਭੁਲੇਖਾ ਏ, ਉਹ ਭੁਲੇਖਾ ਨਿਕਲਣਾ ਚਾਹੀਦਾ ਹੈ।



ਸਾਨੂੰ ਹਰ ਵੇਲੇ ਇਹ ਸਮਾਂ ਯਾਦ ਰਹਿੰਦੈ

ਜਿਹੜੀ ਅਸਲ ਗੱਲ ਐ ਮੈਨੂੰ ਲਗਦਾ ਹੈ ਏ ਕਿ ਉਹ ਸਾਨੂੰ ਬਿਲਕੁਲ ਭੁਲਦੀ ਜਾਂਦੀ ਐ। ਉਹ ਗੱਲ ਇਹ ਹੈ ਕਿ ਇਸ ਸੰਸਾਰ ਤੋਂ ਅਸਾਂ ਚਲੇ ਜਾਣੈ। ਸਭ ਤੋਂ ਮੁੱਖ ਸਾਡੇ ਯਾਦ ਰੱਖਣ ਵਾਲੀ ਇਹ ਹੈ ਜਿਹਦੇ ਬਿਨਾਂ ਬਿਲਕੁਲ ਹੀ ਨਹੀਂ ਸਰ ਸਕਦਾ। ਕਿਸੇ ਆਦਮੀ ਨੂੰ ਇਹ ਆਖਿਆ ਜਾਵੇ ਤੂੰ ਵਲੈਤ ਜਾਣੈ ਅੰਗਰੇਜ਼ੀ ਪੜ੍ਹ ਲੈ, ਓਥੇ ਤੇਰੀ ਇਸਤੋਂ ਬਿਨਾਂ ਗੱਲ ਨਹੀਂ ਸਮਝਣੀ ਕਿਸੇ ਨੇ। ਉਹ ਅੰਗਰੇਜ਼ੀ ਪੜ੍ਹਨ ਲੱਗਾ ਹਟ ਕੇ ਜੋ ਇਹ ਆਖੇ, -ਨਹੀਂ ਜੀ ਮੈਥੋਂ ਅੰਗਰੇਜ਼ੀ ਨਹੀਂ ਪੜ੍ਹੀ ਜਾਂਦੀ, ਮੈਂ ਵਲੈਤ ਹੀ ਨਹੀਂ ਜਾਵਾਂਗਾ। ਇਹ ਗੱਲ ਤਾਂ ਮੰਨੀ ਜਾ ਸਕਦੀ ਹੈ। ਪਰ ਜੇ ਕਿਸੇ ਨੂੰ ਆਖਿਆ ਜਾਵੇ ਤੂੰ ਭਜਨ ਬਾਣੀ ਕਰ, ਸਾਧ ਸੰਗਤ ਕਰ ਕੀਰਤਨ ਸੁਣ, ਪਾਪ ਤੇ ਸਾਡੇ ਕੋਲੋਂ ਹੁੰਦੇ ਹੀ ਰਹਿੰਦੇ ਨੇ ਇਹਦੇ ਨਾਲ ਕੁਛ ਨਾ ਕੁਛ ਧੁਪਣਗੇ। ਉਹ ਬੰਦਾ ਅਗੋਂ ਆਖੇ ਇਹ ਤਾਂ ਮਰਨ ਤੋਂ ਬਾਅਦ ਕੰਮ ਆਉਣੈ, ਇਹ ਮੇਰੇ ਕੋਲੋਂ ਨਹੀਂ ਹੁੰਦਾ, ਮੈਂ ਮਰਦਾ ਹੀ ਨਹੀਂ। ਇਹ ਨਹੀਂ ਹੋ ਸਕਦਾ। ਇਹ ਗੱਲ ਸਾਡੇ ਵਿਚੋਂ ਭੁਲਦੀ ਜਾਂਦੀ ਹੈ।

ਗੁਰੂ ਹਰਗੋਬਿੰਦ ਸੱਚੇ ਪਾਤਸ਼ਾਹ ਜੀ ਨੂੰ ਪੈਂਦੇ ਖਾਂ ਪਠਾਨ ਨੇ ਅਰਜ਼ ਕੀਤੀ, ਸੱਚੇ ਪਾਤਸ਼ਾਹ, ਤੁਸੀਂ ਮੇਰੇ ਜਿੰਨੇ ਮੇਟੇ ਨਹੀਂ ਹੋਏ? ਸੱਚੇ ਪਾਤਸ਼ਾਹ ਆਖਣ ਲੱਗੇ ਤੈਨੂੰ ਫਿਰ ਦੱਸਾਂਗੇ ਕਿਸੇ ਦਿਨ। ਕੁਝ ਸਮਾਂ ਪਾ ਕੇ ਪੈਂਦੇ ਖਾਂ ਪਠਾਣ ਨੂੰ ਸੱਚੇ ਪਾਤਸ਼ਾਹ ਆਖਣ ਲੱਗੇ, ਪੈਂਦੇ ਖਾਂ, ਤੇਰੇ ਵਾਸਤੇ ਹੁਕਮ ਆ ਗਿਆ ਤੂੰ ਅੱਜ ਤੋਂ ਅੱਠਾ ਦਿਨਾਂ ਨੂੰ ਮਰ ਜਾਣੈ। ਜਿਸ ਵੇਲੇ ਇਹ ਹੁਕਮ ਦੱਸਿਆ ਤਾਂ ਪੈਂਦੇ ਖਾਂ ਨੂੰ ਹੱਥਾਂ ਪੈਰਾਂ ਦੀ ਪੈ ਗਈ। ਉਹ ਮੰਜੇ ਤੇ ਪੈ ਗਿਆ ਤੇ ਹੋਰ ਸਭ ਕੁਝ ਵਿਸਰ ਗਿਆ। ਸਤਿਗੁਰਾਂ ਨੇ ਪੈਂਦੇ ਖਾਂ ਦੀਆਂ ਘਰ ਵਾਲੀਆਂ ਨੂੰ ਆਖਿਆ, ਤੁਸੀਂ ਏਹਦੇ ਨਾਲ ਬਚਨ ਬਿਲਾਸ ਕਰੋ, ਖਾਣਾ ਪੀਣਾ ਦਿਓ। ਕੋਈ ਆਵੇ, ਕਿਸੇ ਨਾਲ ਵੀ ਪੈਂਦੇ ਖਾਂ ਬੋਲਦਾ ਨਹੀਂ। ਇਹੋ ਆਖੇ ਹੁਣ ਜਦੋਂ ਮਰ ਹੀ ਜਾਣੈ ਤਾਂ ਇਹਨਾਂ ਨਾਲ ਕੀ ਬੋਲਣੈ?

ਜਦੋਂ ਕੁਝ ਦਿਨ ਲੰਘ ਗਏ ਤਾਂ ਸਤਿਗੁਰਾਂ ਨੇ ਆਖਿਆ, ਪੈਂਦੇ ਖਾਂ, ਤੇਰੇ ਵਾਸਤੇ ਹੁਕਮ ਆ ਗਿਆ, ਹੁਣ ਤੂੰ ਮਰਦਾ ਨਹੀਂ। ਪੈਂਦੇ ਖਾਂ ਉਠ ਖਲੋਤਾ। ਸੱਚੇ ਪਾਤਸ਼ਾਹ ਪੱਛਣ ਲੱਗੇ, ਤੇਰੀਆਂ ਘਰ ਵਾਲੀਆਂ ਆਈਆਂ, ਖਾਣੇ ਆਏ ਪਰ ਤੂੰ ਬਿਲਕੁਲ ਹੀ ਮੂੰਹ ਨਹੀਂ ਲਾਇਆ ਤੇ ਨਾ ਹੀ ਗੱਲਬਾਤ ਕੀਤੀ, ਤੈਨੂੰ ਕੀ ਹੋ ਗਿਆ ਸੀ? ਪੈਂਦੇ ਖਾਂ ਕਹਿੰਦੈ, ਮੈਨੂੰ ਸਾਹਮਣੇ ਮੌਤ ਦਿਸਦੀ ਸੀ ਖੜ੍ਹੀ ਹੋਈ, ਮੈਨੂੰ ਹੋਰ ਕੁਛ ਦਿੱਸਦਾ ਈ ਨਹੀਂ ਸੀ। ਸੱਚੇ ਪਾਤਸ਼ਾਹ ਗੁਰੂ ਹਰਗੋਬਿੰਦ ਜੀ ਕਹਿੰਦੇ ਨੇ, ਸਾਨੂੰ ਹਰ ਵੇਲੇ ਇਹ ਸਮਾਂ ਯਾਦ ਰਹਿੰਦੈ। ਸਤਿਗੁਰੂ ਕਿਰਪਾ ਕਰਨ ਇਹ ਸਮਾਂ ਸਾਨੂੰ ਹੋਰ ਵੀ ਚੰਗੀ ਤਰ੍ਹਾਂ ਯਾਦ ਰਵੇ।

ਭਾਰਤੀ ਬਣੋ

ਥਾਂ ਥਾਂ ਬੋਰਡ ਲਿਖੇ ਪੜ੍ਹਦੇ ਹੋ ਜੋ ਅੰਗਰੇਜ਼ੀ ਵਿਚ ਲਿਖੇ ਹੁੰਦੇ ਨੇ 'Be Indian, Buy Indian'. ਭਾਵ ਭਾਰਤੀ ਬਣੋ, ਭਾਰਤੀ ਸਮਾਨ ਖਰੀਦੋ। ਉਹ ਕੇਵਲ ਬੋਰਡਾਂ ਉੱਤੇ ਹੀ ਲਿਖਿਆ ਹੁੰਦਾ ਏ। ਪਰ ਗੱਲ ਤੇ ਤਾਂ ਹੀ ਬਣਦੀ ਏ ਜੋ ਉਸ ਲਿਖੇ ਉੱਤੇ ਅਮਲ ਕੀਤਾ ਜਾਵੇ। ਹਿੰਦੁਸਤਾਨ ਦੀ ਇਹ ਪੱਧਤੀ ਇਕ ਨਮੂਨਾ ਮਾਤਰ ਸਤਿਗੁਰਾਂ ਦੇ ਘਰ ਵਿਚ ਰਹਿ ਗਈ ਏ। ਸਤਿਗੁਰਾਂ ਨੇ ਆਪਣੀ ਬਖਸ਼ਿਸ਼ ਨਾਲ ਰੱਖੀ ਹੋਈ ਐ। ਨਹੀਂ ਤੇ ਤੁਸੀਂ ਦੱਸੋ ੨੪-੨੫ ਮੁੰਡੇ ਹੋਣ ਇਕੱਠੇ ਹਾਕੀ ਖੇਡਣ ਵਾਲੇ, ਪੜ੍ਹਨ ਵਾਲੇ ਤੇ ਉਹਨਾਂ ਲੋਕਾਂ ਵਿਚ ਵਿਚਰਨ ਵਾਲੇ ਜਿਹੜੇ ਹਰ ਵੇਲੇ ਦੂਸਰੇ ਪਾਸੇ ਨੂੰ ਖਿੱਚਦੇ ਨੇ, ਫੇਰ ਵੀ ਉਹ ਨਲਕੇ ਦਾ ਪਾਣੀ ਨਾ ਪੀਣ, ਉਹ ਤੜਕੇ ਉਠਕੇ ਆਸਾ ਦੀ ਵਾਰ ਲਾਉਣ ਤੇ ਸ਼ਾਮ ਨੂੰ ਰਹਿਰਾਸ ਦਾ ਪਾਠ ਕਰਨ, ਪਉੜੇ ਪਾਏ ਹੋਣ ਤੇ ਗੜਵੇ ਰਿਖੀਆਂ ਵਾਲੇ ਹੱਥਾਂ ਵਿਚ ਫੜੇ ਹੋਣ! ਮੈਂ ਦਸਦਾ ਹਾਂ ਕਿਵੇਂ !—

ਦੂਧ ਕਟੋਰੈ ਗਡਵੈ ਪਾਨੀ॥

ਇਹ ਗੜਵਾ ਬੜੇ ਚਿਰ ਦਾ ਐ। ਕੁਕਿਆਂ ਦੇ ਨਾਂ ਜ਼ਰੂਰ ਲਗ ਗਿਆ ਐ। 'ਕੁਕੇ ਬੜੇ ਕਸੂਤੇ ਗੜਵੀ ਨਹੀਂ ਦੇਂਦੇ ਨ੍ਹਾਉਣ ਨੂੰ'। ਵੈਸੇ ਲਗਣਾ ਈ ਚਾਹੀਦਾ ਏ ਕਿਉਂਕਿ ਇਹ ਸਾਡੀ ਖਿਦਮਤ ਹੈ ਤੇ ਜਿਹਦੀ ਖਿਦਮਤ ਏ ਉਸੇ ਨੂੰ ਪਹੁੰਚੇ ਦੂਜੇ ਨੂੰ ਕਾਹਨੂੰ ਪਹੁੰਚਦੀ ਏ ! ਸੋ ਇਹ ਸਤਿਗੁਰਾਂ ਨੇ ਕਿਰਪਾ ਕੀਤੀ ਹਾਕੀ ਵਾਲੇ ਇਸ ਪਦਵੀ ਨੂੰ ਪ੍ਰਾਪਤ ਹੋਏ ਨੇ। ਜਿਹੜਾ ਉਹਨਾਂ ਕੋਲੋਂ ਭਜਨ ਬਾਣੀ ਹੁੰਦਾ ਏ ਸਤਿਗੁਰਾਂ ਦੀ ਕਿਰਪਾ ਨਾਲ ਹੁੰਦਾ ਏ।

ਸਤਿਗੁਰੂ ਰਾਮ ਸਿੰਘ ਜੀ ਨੇ ਹੁਕਮ ਦਿੱਤਾ ਸੀ ਕਿ ਇਹ ਪੰਥ ਮੰਤਰ ਸ਼ਕਤੀ ਨਾਲ ਪੈਦਾ ਕੀਤਾ ਏ। ਕੋਈ ਇਸ ਨੂੰ ਖਤਮ ਨਹੀਂ ਕਰ ਸਕਦਾ, ਕੋਈ ਤੋੜ ਨਹੀਂ ਸਕਦਾ, ਕੋਈ ਇਸਨੂੰ ਘਟਾ ਨਹੀਂ ਸਕਦਾ। ਗੱਲ ਕਿਥੋਂ ਸ਼ੁਰੂ ਹੋਈ, ਮੈਨੂੰ ਜਿਥੋਂ ਤੱਕ ਚੇਤਾ ਏ। ਪਟਿਆਲੇ ਚਾਰ ਬੱਚੇ ਘੱਲੇ ਸਨ ਖੇਡਣ ਵਾਸਤੇ। ਉਹਨਾਂ ਨੇ ਆਖਿਆ ਗਿਆ ਕਿ ਤੁਸੀਂ ਨਿੱਕਰਾਂ ਪਾਓ ਤਾਂ ਤੁਹਾਨੂੰ ਦਾਖਲਾ ਮਿਲੇਗਾ। ਬੜੀ ਅਜੀਬ ਗੱਲ ਏ ਕਿ ਪੰਜਾਬ ਵਿਚ ਲਗਭਗ ਸਿੱਖਾਂ ਦਾ ਹੀ ਰਾਜ ਹੈ। ਪੰਜਾਬ ਅੰਦਰ ਪੰਜਾਬੀ ਅਪਣੇ ਬਾਣੇ ਵਿਚ ਨਹੀਂ ਰਹਿ ਸਕਦੇ। ਉਹਨਾਂ ਨੂੰ ਆਖਿਆ ਜਾਂਦਾ ਹੈ ਤੁਸੀਂ ਵਲੈਤ ਦੀ ਵਰਦੀ ਪਾਓ ਤਾਂ ਤੁਹਾਨੂੰ ਦਾਖਲਾ ਮਿਲੇਗਾ। ਉਹ ਬੱਚੇ ਵਾਪਸ ਬੁਲਾਏ ਗਏ। ਸਾਨੂੰ ਪਤਾ ਹੈ ਕਿ ਸਾਨੂੰ ਕਿੰਨੀਆਂ ਕਠਿਨਾਈਆਂ ਆਈਆਂ ਨੇ। ਮਾਸਟਰ ਨਹੀਂ ਸਾਨੂੰ ਲਭ ਰਹੇ ਮੰਡਿਆਂ ਨੂੰ ਪੜ੍ਹਾਉਣ ਵਾਸਤੇ, ਬੜੀ ਮੁਸ਼ਕਲ ਪੈਦਾ ਹੋ ਰਹੀ ਹੈ। ਪਰ ਜੋ ਕੁਝ ਹੈ ਅਸੀਂ ਇਕੋ ਹੀ ਨਿਸ਼ਾਨਾ ਅੱਗੇ ਰੱਖਿਆ ਏ, ਹਿੰਦੁਸਤਾਨੀ ਪੁਣਾ—ਸਿੱਖੀ। ਇਹ ਸਾਡੇ

ਵਿੱਚ ਪਹਿਲੋਂ ਏ। ਦੂਜੀ ਗੱਲ ਹੁੰਦੀ ਹੈ ਤਾਂ ਠੀਕ ਜੇ ਨਹੀਂ ਹੁੰਦੀ ਤੇ ਨਾ ਹੋਵੇ। ਲੇਕਿਨ ਇਹ ਗੱਲ ਅਸਾਂ ਨਹੀਂ ਕਰਨ ਦੇਣੀ ਕਿ ਆਹ ਜਿਹੜੇ ਮੁੰਡੇ ਬੈਠੇ ਨੇ, ਇਹ ਨਿੱਕਰਾਂ ਪਾ ਕੇ ਤੇ ਪੈਟਾਂ ਪਾ ਕੇ ਬਜ਼ਾਰਾਂ ਵਿਚ ਤੁਰੇ ਫਿਰਨ।

ਸਾਧ ਸੰਗਤ ਵੀ ਅਰਦਾਸ ਕਰਿਆ ਕਰੇ ਕਿ ਸਤਿਗੁਰੂ ਕਿਰਪਾ ਕਰਨ, ਇਹਨਾਂ ਨੂੰ ਮਨੋਬਲ ਬਖਸਣ, ਏਹ ਕਿਸੇ ਦੇ ਮਖੌਲਾਂ ਤੋਂ ਨਾ ਡਰਨ, ਏਹ ਆਪਣੇ ਧਰਮ ਵਿਚ ਪੱਕੇ ਰਹਿਣ ਅਤੇ ਆਪਣੀ ਜੀਵਨ ਯਾਤਰਾ ਨੂੰ ਸਫਲ ਕਰਦੇ ਹੋਏ ਸਤਿਗੁਰਾਂ ਦੇ ਚਰਨਾਂ ਵਿਚ ਸਿਦਕ ਰੱਖਣ।

ਮੈਨੂੰ ਇਹ ਗੱਲ ਦੱਸਦਿਆਂ ਬਹੁਤ ਖੁਸ਼ੀ ਹੈ ਕਿ ਹੁਣ ਤਕ ਇਸ ਗੱਲ ਦੀ ਬੜੀ ਕਿਰਪਾ ਦੇ ਇਹ ਹਾਕੀ ਵਾਲੇ ਲੜਕੇ ਘਰੀਂ ਵੀ ਜਾ ਕੇ ਨਲਕੇ ਦਾ ਪਾਣੀ ਨਹੀਂ ਪੀਂਦੇ। ਜੇ ਪੀਣ ਲਗਦਾ ਹੈ ਕੋਈ ਤੇ ਦੂਸਰੇ ਕਹਿ ਦੇਂਦੇ ਨੇ ਕਿ ਤੂੰ ਕਿਉਂ ਘਰ ਜਾ ਕੇ ਨਲਕੇ ਦਾ ਪਾਣੀ ਪੀਤਾ ਹੈ। ਇਹ ਹੈ ਸਤਿਗੁਰੂ ਰਾਮ ਸਿੰਘ ਦੀ ਕਿਰਪਾ ਤੇ ਉਹਨਾਂ ਦੇ ਘਰ ਵਿਚ ਸਿੱਖੀ।



ਚੰਡੀ ਦੀ ਵਾਰ ਦਾ ਪਾਠ ਜ਼ਰੂਰ ਕਰਿਆ ਕਰੋ

ਚੰਡੀ ਦੀ ਵਾਰ ਦਾ ਮਹਾਤਮ ਬਹੁਤ ਲਿਖਿਆ ਸਤਿਗੁਰਾਂ ਦੇ ਹੁਕਮਨਾਮੇ ਵਿਚ। ਮੈਂ ਤੁਹਾਨੂੰ ਅਰਜ਼ ਕਰਨੀ ਹੈ, ਚੰਡੀ ਦੀ ਵਾਰ ਦਾ ਪਾਠ ਸਾਰੇ ਜ਼ਰੂਰ ਕਰਿਆ ਕਰੋ। ਚੰਡੀ ਦੀ ਵਾਰ ਦੇ ਪਾਠ ਦੇ ਭੋਗ ਦੀ ਅਰਦਾਸ ਸੂਰਜ ਦੀ ਟਿੱਕੀ ਨਿਕਲਣ ਦੇ ਨਾਲ ਹੋ ਜਾਵੇ। ਅੰਮ੍ਰਿਤ ਵੇਲੇ ਦਾ ਉਠਣਾ, ਬਹੁਤ ਘਟ ਗਿਆ ਸਾਡੇ ਵਿਚੋਂ ਇਹ ਦੁਬਾਰਾ ਚਾਲੂ ਕਰੋ। ਸਾਡਾ ਨਾਂ 'ਨਾਮਧਾਰੀ' ਸਤਿਗੁਰਾਂ ਨੇ ਰਖਿਆ। ਮੇਰਾ ਨਹੀਂ ਖਿਆਲ ਕਿ ਜਿੰਨੇ ਅਸੀਂ ਏਥੇ ਬੈਠੇ ਹਾਂ, ਉਹਨਾਂ ਵਿਚੋਂ ਸਾਰਾ ਦਿਨ ਕੋਈ ਨਾਮ ਜਪਦਾ ਹੋਵੇ। ਇਕ ਘੰਟਾ ਨਾਮ ਜਪਣ ਨੂੰ ਵੀ ਜੀਅ ਨਹੀਂ ਕਰਦਾ। ਇਕ-ਇਕ ਘੰਟਾ ਨਾਮ ਸਿਮਰਨ ਹਰ ਜੀਅ ਪ੍ਰਤੀ ਪੱਕਾ ਕਰੋ ਸਾਰੇ ਜਣੇ। ਜਿਸ ਵੇਲੇ ਤੁਸੀਂ ਖਰਾਦ ਦਾ ਕੰਮ ਕਰਦੇ ਹੋ, ਦੁਕਾਨ ਵਿਚ ਵਿਹਲੇ ਬੈਠੇ ਹੁੰਦੇ ਹੋ, ਕਾਰ ਵਿਚ ਜਾਂਦੇ ਹੋ, ਸਾਈਕਲ ਤੇ ਜਾਂਦੇ ਹੋ, ਪੈਦਲ ਜਾਂਦੇ ਹੋ, ਉਸ ਵੇਲੇ ਵੀ ਨਾਮ ਜਪਿਆ ਕਰੋ, ਰਸਨਾ ਹਿਲਾ ਕੇ, ਰਸਨਾ ਕਿਸੇ ਵੇਲੇ ਵੀ ਵਿਹਲੀ ਨਾ ਰਵੇ।

ਕਣ ਬਿਨਾ ਜੈਸੇ ਥੋਥਰ ਭੁਖਾ॥

ਨਾਮ ਬਿਹੁਨ ਸੁਨੇ ਸੇ ਮੁਖਾ॥

ਮੈਂ ਇਹੋ ਅਰਜ਼ ਕਰਨੀ ਸੀ। ਇਕ ਦੂਜੇ ਨੂੰ ਚੇਤਾ ਕਰਾ ਦਿਆ ਕਰੋ, ਜਿਸ ਤਰ੍ਹਾਂ ਤੁਸੀਂ ਯਾਦ ਕਰਾਉਂਦੇ ਹੋ- ਤੂੰ ਰੋਟੀ ਕਿਥੋਂ ਖਾਣੀ ਹੈ, ਕੰਮ ਤੇ ਤਾਂ ਜਾਂਦਾ ਨਹੀਂ। ਇਹ ਵੀ ਇਕ ਦੂਜੇ ਨੂੰ ਯਾਦ ਕਰਾਇਆ ਕਰੋ ਕਿ ਨਾਮ ਜਪੋ।

ਇਹੁ ਮਾਣਸ ਜਨਮੁ ਦੁਲੰਭੁ ਹੈ ਨਾਮ ਬਿਨਾ ਬਿਰਥਾ ਸਭ ਜਾਏ॥

ਹੁਣਿ ਵਤੈ ਹਰਿ ਨਾਮੁ ਨ ਬੀਜਿਓ ਅਕੈ ਭੁਖਾ ਕਿਆ ਖਾਏ॥

ਇਹ ਚੇਤਾ ਰਖ ਕੇ,

ਸਿਮਰਉ ਸਿਮਰਿ ਸਿਮਰਿ ਸੁਖੁ ਪਾਵਉ

ਕਲਿ ਕਲੇਸ ਤਨ ਮਾਹਿ ਮਿਟਾਵਉ॥

ਆਪਣੀ ਕਮਾਈ ਵਿਚੋਂ ਦਸਵੰਧ ਜ਼ਰੂਰ ਕੱਢਿਆ ਕਰੋ। ਕਈ ਵੇਰਾਂ ਮਨ ਨਹੀਂ ਕਰਦਾ ਦਸਵੰਧ ਦੇਣ ਨੂੰ। ਗੁਰੂ ਗੋਬਿੰਦ ਸਿੰਘ ਜੀ ਨੇ ਲਿਖਿਆ-

ਜੋ ਬਾਬੇ ਕੈ ਦਾਮ ਨ ਦੇ ਹੈ

ਉਨਕੇ ਗ੍ਰਹਿ ਬਾਬਰ ਕੈ ਲੈ ਹੈ॥

ਅਸੀਂ ਵੇਖਦੇ ਹਾਂ ਬੜੇ ਬੜੇ ਪੈਸਿਆਂ ਵਾਲੇ ਜਿਹੜੇ ਦਸਵੰਧ ਨਹੀਂ ਕੱਢਦੇ ਉਹਨਾਂ ਦਾ ਕੀ ਕੀ ਹਾਲ ਹੁੰਦੇ? ਸੋ ਦਸਵੰਧ ਕੱਢਿਆ ਕਰੋ। ਜਿਹੜਾ ਪੈਸਾ ਏਧਰ ਲਗਾਏ ਉਹ ਕਿਸੇ

ਚੰਗੇ ਕੰਮ ਆਏਗਾ। ਨਾ ਉਹ ਸਿਨਮੇ ਵਿਚ ਲਗ ਸਕੇਗਾ ਤੇ ਨਾ ਹੋਰ ਮਾੜੇ ਪਾਸੇ ਜਾ ਕੇ ਲਗ ਸਕਦੇ। ਤੁਰਾੜੇ ਹੋ ਕੇ ਨਾਮ ਸਿਮਰਨ ਕਰਿਆ ਕਰੋ।

ਉਦਮੁ ਕਰਿ ਹਰਿ ਜਾਪਣਾ ਵਡਭਾਗੀ ਧਨ ਖਾਣਿ॥

ਸੰਤ ਸੰਗਿ ਹਰਿ ਸਿਮਰਣਾ ਮਛ ਜਨਮ ਜਨਮ ਕੀ ਕਾਟਿ॥

ਆਪੇ ਆਪਣੇ ਘਰਾਂ ਵਿਚ ਬੈਠ ਕੇ ਬੌਚਿਆ ਨੂੰ ਨਾਲ ਬਿਠਾ ਕੇ ਸਿਮਰਨ ਕਰਿਆ ਕਰੋ। ਜਿਵੇਂ ਰੋਟੀ ਖਾਣ ਦੀ ਜਾਚ ਦੱਸਦੇ ਹੋ, ਕਪੜੇ ਪਾਣ ਦੀ ਜਾਚ ਦੱਸਦੇ ਹੋ, ਜਿਵੇਂ ਸਕੂਲੇ ਜਾਣ ਦੀ ਜਾਚ ਦੱਸਦੇ ਹੋ—ਨਾਮ ਸਿਮਰਨ ਕਰਨ ਦੀ ਜਾਚ ਵੀ ਬੌਚਿਆ ਨੂੰ ਦੱਸਿਆ ਕਰੋ।



ਸੁਖ ਦਾ ਸਾਧਨ

ਸਤਿਗੁਰੂ ਰਾਮ ਸਿੰਘ ਜੀ ਦੇ ਹੁਕਮ ਅਨੁਸਾਰ ਧਰਮ ਵਿਚ ਆਪਣੇ ਆਪ ਨੂੰ ਨੀਵਾਂ ਸਮਝਿਆ ਜਾਂਦਾ ਹੈ ਤੇ ਸਿਆਸਤ ਵਿਚ ਦੂਸਰੇ ਨੂੰ। ਸੱਚੀ ਸਿਆਸਤ ਗੁਰੂ ਗਰੀਬ ਦੀ ਰਾਖੀ ਕਰਨ ਵਿਚ ਹੈ, ਜੋ ਇੰਜ ਨਹੀਂ ਤਾਂ ਉਹ ਸਿਆਸਤ ਧਰਮ ਤੋਂ ਖਾਲੀ ਹੈ। ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ ਨੇ ਧਰਮ ਨੂੰ ਉੱਤੇ ਰੱਖਿਆ ਹੈ ਤੇ ਸਿਆਸਤ ਨੂੰ ਥੱਲੇ।

ਜੀਵ ਦਿਨ ਰਾਤ ਮਾਇਆ ਦੇ ਪਿੱਛੇ ਪਿੱਛੇ ਭੱਜਿਆ ਫਿਰਦਾ ਹੈ ਪਰ ਜਿਹੜੀ ਚੀਜ਼ ਕਿਸੇ ਨੂੰ ਮਿਲਣੀ ਹੈ, ਉਹ ਉਸਨੂੰ ਅਵੱਸ਼ ਮਿਲਣੀ ਹੈ ਉਸ ਨੂੰ ਕੋਈ ਰੋਕ ਨਹੀਂ ਸਕਦਾ ਤੇ ਜਿਹੜੀ ਨਹੀਂ ਮਿਲਣੀ ਉਹ ਦਿਨ ਰਾਤ ਭੱਜਿਆ ਵੀ ਨਹੀਂ ਮਿਲਣੀ।

ਜਿਹੜਾ ਸਤਿਗੁਰੂ ਦੇ ਹੁਕਮ ਵਿਚ ਰਹਿੰਦਾ ਹੈ ਉਹ ਸੁਖੀ ਰਹਿੰਦਾ ਹੈ ਉਹਨੂੰ ਕੋਈ ਤਕਲੀਫ਼ ਨਹੀਂ ਆਵੇਗੀ। ਵਲਾਇਤ ਖਾਂ ਬਿਮਾਰ ਸਨ। ਮੈਂ ਉਹਨਾਂ ਦਾ ਪੜਾ ਲੈਣ ਗਿਆ। ਉਹਨਾਂ ਦੀ ਇਕ ਕਾਰ ਜੋ ਬਾਹਰੋਂ ਆਈ ਸੀ, ਕਸਟਮ ਵਿਚ ਫਸੀ ਪਈ ਸੀ। ਮੈਂ ਸਿਹਤ ਦਾ ਹਾਲ ਚਾਲ ਪੁੱਛਣ ਉਪਰੰਤ ਕਾਰ ਬਾਰੇ ਗੱਲ ਕੀਤੀ ਤਾਂ ਉਹਨਾਂ ਅਗੋਂ ਕਿਹਾ, ਸੱਚੇ ਪਾਤਸ਼ਾਹ ਕਿਰਪਾ ਕਰੋ ਅਜਿਹੀਆਂ ਦੁਨੀਆਵੀ ਚੀਜ਼ਾਂ ਦੀ ਖਾਹਸ਼ ਹੀ ਨਾ ਰਵੇ। ਉਹਨਾਂ ਦੀ ਏਨੀ ਉੱਚੀ ਬਿਰਤੀ ਸੀ ਉਸ ਵੇਲੇ। ਸਾਧ ਸੰਗਤ ਜੀ ਤੁਸੀਂ ਵੀ ਟੀਵੀ, ਸਿਨੇਮਾ ਵਗੈਰਾ ਮਨ ਵਿਚੋਂ ਕੱਢੋ ਫਿਰ ਸੱਚ, ਭਜਨ ਤੇ ਨਾਮ ਮਨ ਵਿਚ ਆਵੇਗਾ। ਗੁਰਬਾਣੀ ਵਿਚ ਲਿਖਿਆ ਹੈ-

ਵਸਤੁ ਅੰਦਰਿ ਵਸਤੁ ਸਮਾਵੈ ਦੂਜੀ ਹੋਵੈ ਪਾਸਿ॥

ਤਗੜੇ ਹੋ ਕੇ ਭਜਨ ਬਾਣੀ ਵਾਲੇ ਪਾਸੇ ਲੱਗਣ ਦੀ ਕੋਸ਼ਿਸ਼ ਕਰੋ। ਇਹ ਦਿਨ ਅਸੀਂ ਏਸੇ ਕਰਕੇ ਹੀ ਮਨਾਉਂਦੇ ਹਾਂ ਕਿ ਏਸ ਪਾਸੇ ਦੀ ਸਾਨੂੰ ਯਾਦ ਆਵੇ।

ਸੁਖ ਕੈ ਹੇਤਿ ਬਹੁਤੁ ਦੁਖੁ ਪਾਵਤ ਸੇਵ ਕਰਤ ਜਨ ਜਨ ਕੀ॥

ਸੁਖ ਦੇ ਵਾਸਤੇ ਬਹੁਤ ਦੁਖ ਪਾਇਆ ਜਾਂਦਾ ਹੈ ਪਰ ਜੇ ਰਜਾ ਵਿਚ ਰਹਿਆ ਜਾਏ ਤਾਂ ਸੁਖ ਮਿਲਦਾ ਹੈ। ਗੁਰੂ ਨਾਨਕ ਦੇਵ ਜੀ ਲਿਖਿਆ ਹੈ-ਦੁਖ ਦਾਰੂ ਸੁਖੁ ਰੋਗੁ ਭਇਆ.....॥

ਇਕ-ਇਕ ਘੰਟਾ ਨਾਮ ਸਿਮਰਨ ਸਾਰੇ ਹਰ ਰੋਜ਼ ਕਰਿਆ ਕਰੋ। ਟੀ ਵੀ ਸਿਨੇਮਾ ਕੋਈ ਨਾ ਵੇਖੋ। ਸਤਿਗੁਰੂ ਰਾਮ ਸਿੰਘ ਜੀ ਦਾ ਪ੍ਰਕਾਸ਼ ਦਿਵਸ ਮਨਾਉਣ ਦਾ ਲਾਭ ਸਾਨੂੰ ਪ੍ਰਾਪਤ ਹੋਵੇ ਤੇ ਉਹ ਸਾਡੇ ਅੰਦਰ ਵੱਸਣ।



ਸਤਿਗੁਰੂ ਰਾਮ ਸਿੰਘ ਪੀਠ

ਸੰਪੂਰਨਾਨੰਦ ਸੰਸਕ੍ਰਿਤ ਵਿਸ਼ਵਵਿਦਿਆਲਯ ਕੇ ਕੁਲਪਤੀ ਡਾ. ਮੰਡਨ ਮਿਸ਼ਰ ਜੀ, ਵਾਚਸਪਤੀ ਦਿਵੇਦੀ ਜੀ, ਸ਼ਿਵਜੀ ਉਪਾਧਿਆ ਜੀ, ਰਾਮ ਰੰਗ ਸ਼ਰਮਾ ਜੀ, ਮਹੰਤ ਸਾਹਿਬ ਸ੍ਰੀ ਰਘਬੀਰ ਸਿੰਹ ਜੀ, ਕਮਲੇਸ਼ ਦੱਤ ਜੀ, ਤ੍ਰਿਪਾਠੀ ਜੀ ਔਰ ਰਾਮ ਪ੍ਰਸਾਦ ਜੀ। ਜਿਨਕੀ ਯਾਦ ਮੇਂ ਹਮ ਲੋਗ ਬੈਠੇ ਹੈਂ, ਸਭ ਏਕ ਬਾਰ ਕਹੈ ਧੰਨ ਸਤਿਗੁਰੂ ਰਾਮ ਸਿੰਘ ਜੀ।

ਸਤਿਗੁਰੂ ਜੀ ਨੇ ਲਿਖਾ ਹੈ- ਗਿਆਨ ਅੰਜਨੁ ਭੂਰਿ ਦੀਆ॥ ਜਿਸ ਕੇ ਆਗੇ ਬਹੁਤ ਖੂਬਸੂਰਤੀ ਸੇ ਕਹਾ ਗਇਆ ਹੈ ਅਗਿਆਨ ਅੰਧੇਰੁ ਬਿਨਾਸ॥ ਇਸ ਕਾ ਕਿਆ ਭਾਵ ਹੈ, ਉਸ ਕਾ ਅਗਿਆਨ ਜੇ ਹੈ ਵਹ ਦੁਰ ਹੋ ਜਾਤਾ ਹੈ।

ਸ੍ਰਿਸ਼ਟੀ ਕੀ ਰਚਨਾ ਜੋ ਅਕਾਲ ਪੁਰਖ ਨੇ ਬਨਾਈ ਹੈ। ਸਤਿਗੁਰੂ ਤੇਗ ਬਹਾਦਰ ਜੀ ਨੇ ਲਿਖਾ ਹੈ ਜੈਸੇ ਜਲ ਤੇ ਬੁਦਬੁਦਾ ਉਪਜੈ ਬਿਨਸੈ ਨੀਤ॥ ਜਗ ਰਚਨਾ ਤੈਸੇ ਰਚੀ ਕਹੁ ਨਾਨਕ ਸੁਨਿ ਮੀਤ॥ ਜਬ ਇਸ ਬਾਤ ਕਾ ਹਮੇਂ ਗਿਆਨ ਹੋ ਜਾਵੇਗਾ ਤੇ ਹਮਾਰੇ ਘਰ ਜਬ ਲੜਕਾ ਪੈਦਾ ਹੋਗਾ ਤੇ ਹਮ ਬਹੁਤ ਖੁਸ਼ੀ ਨਹੀਂ ਮਨਾਵੇਗੇ, ਜਬ ਵਹ ਚਲਾ ਜਾਵੇਗਾ ਤੇ ਹਮੇਂ ਦੁਖ ਨਹੀਂ ਹੋਗਾ। ਯਹੀ ਗਿਆਨ ਹੈ ਜੋ ਹਮੇਂ ਸਤਿਗੁਰੂ ਜੀ ਨੇ ਦੀਆ ਹੈ। ਹਰਿ ਕਿਰਪਾ ਤੇ ਸੰਤ ਭੋਟਿਆ ਨਾਨਕ ਮਨਿ ਪਰਗਾਸੁ॥ ਸੰਤ ਸ਼ਬਦ ਬਹੁਤ ਬਾਰ ਸਤਿਗੁਰੂ ਕੇ ਬਾਰੇ ਮੇਂ ਆਇਆ ਹੈ। ਜੈਸੇ ਆਪ ਪੜ੍ਹੇਗੇ ਮੇਰਾ ਮਨੁ ਲੋਚੈ ਗੁਰ ਦਰਸਨ ਤਾਈ॥ ਬਿਲਪ ਕਰੇ ਚੜ੍ਹਕ ਕੀ ਨਿਆਈ॥ ਤ੍ਰਿਖਾ ਨ ਉਤਰੈ ਸਾਂਤਿ ਨ ਆਵੈ ਬਿਨੁ ਦਰਸਨ ਸੰਤ ਪਿਆਰੇ ਜੀਉ॥ ਸਤਿਗੁਰੂ ਕੇ ਪਾਸ ਸਾਰੇ ਹੀ ਪਦ ਹੈਂ ਸੰਤ ਕਾ ਭੀ, ਗੁਰੂ ਕਾ ਭੀ, ਸਾਧੂ ਕਾ ਭੀ। ਸਾਧੂ ਸ਼ਬਦ ਭੀ ਗੁਰੂ ਕਾ ਹੀ ਵਾਚਕ ਹੈ,

ਕਬੀਰ ਜੀ ਜਹਾ ਭੀ ਰਹੇ, ਕਾਸ਼ੀ ਮੇਂ ਰਹੇ, ਜਬ ਰਾਮਾ ਨੰਦ ਜੀ ਗੁਰੂ ਮਿਲੇ ਤੇ ਉਨ ਕੀ ਕ੍ਰਿਪਾ ਸੇ ਗਿਆਨ ਹੋ ਗਿਆ। ਫਿਰ ਉਨਹੋਂ ਨੇ ਕਹਾ, ਕਿਆ ਕਾਸੀ ਕਿਆ ਉਖਰੁ ਮਗਹਰੁ, ਰਾਮੁ ਰਿਦੈ ਜਉ ਹੋਈ॥ ਜਉ ਤਨੁ ਕਾਸੀ ਤਜਹਿ ਕਬੀਰਾ ਰਮਈਐ ਕਹਾ ਨਿਹੋਰਾ॥ ਯਦੀ ਕਾਸ਼ੀ ਮੇਂ ਆਕਰ ਮਕਤ ਹੋਣਾ ਹੈ ਤੇ ਫਿਰ ਰਾਮ ਕੀ ਕਿਆ ਜ਼ਰੂਰਤ ਹੈ। ਵੇ ਤੇ ਕਾਸ਼ੀ ਮੇਂ ਭੀ ਹੈ ਮਗਹਰ ਮੇਂ ਭੀ ਹੈ। ਸਭ ਜਗਹ ਮੇਂ ਹੈ, ਵੇ ਹਮਾਰੇ ਮਨ ਮੇਂ ਭੀ ਹੈ। ਕਬੀਰ ਜੀ ਕਭੀ ਕਭੀ ਪੰਡਿਤੋਂ ਸੇ ਭਿੜ ਜਾਤੇ ਥੇ। ਉਨ ਪੰਡਿਤੋਂ ਸੇ ਜੋ ਨਾਮ ਸੇ ਪੰਡਿਤ ਥੇ ਲੇਕਿਨ ਮਨ ਸੇ, ਕਰਮ ਸੇ, ਵੇਹ ਪੰਡਿਤ ਨਹੀਂ ਥੇ। ਤੇ ਉਨਹੋਂ ਨੇ ਕਹਾ- ਜਉ ਤਉ ਥ੍ਰਹਮਣ ਥ੍ਰਹਮਣੀ ਜਾਇਆ ਤੇ ਆਨ ਬਾਟ ਕਾਹੇ ਨਹੀਂ ਆਇਆ॥

ਤੁਮ ਕਤ ਥ੍ਰਹਮਣ ਹਮ ਕਤ ਸੁਦ। ਹਮ ਕਤ ਲੋਹੁ ਤੁਮ ਕਤ ਦੁਧ॥

ਜੇ ਕੁਛ ਪੰਡਿਤੋਂ ਕੀ ਤਾਰੀਫ਼ ਲਿਖੀ ਹੈ। ਏਕ ਬਾਰ ਮੇ ਪਹਿਲੇ ਪਾਕਿਸਤਾਨ ਬਣਨੇ ਸੇ ਪਹਿਲੇ ਸਿੰਧ ਐਕਸਪ੍ਰੈਸ—ਚਲਤੀ ਥੀ— ਲਾਹੌਰ ਸੇ ਕਰਾਚੀ ਤਕ। ਉਸ ਮੇਂ ਹਮ ਦਨੋਂ ਭਾਈ ਛੋਟੇ ਛੋਟੇ ਥੇ ਤਬ ਸਤਿਗੁਰੂ ਜੀ ਕੇ ਸਾਥ ਬੈਠੇ। ਦੂਸਰੇ ਡਿੱਬੇ ਮੇਂ ਏਕ ਮੁਸਲਮਾਨ ਪਠਾਨ ਭਾਈ ਬੈਠਾ ਥਾ। ਉਸਕੇ ਸਾਥ ਬਾਤ ਹੋਤੇ ਹੋਤੇ ਉਸਨੇ ਪੁਛਾ ਕਿ ਗੁਰਬਾਣੀ ਮੇਂ ਕਹਾ ਲਿਖਾ ਹੈ ਕਿ ਗੁਰੂ ਕੀ ਹੋਤਿਆ ਨਹੀਂ ਹੋਣੀ ਚਾਹੀਏ। ਸਤਿਗੁਰੂ ਜੀ ਸੇ ਜਾ ਕਰ ਹਮ ਨੇ ਪੁਛਾ ਤੋਂ ਉਨਹੋਂ ਨੇ ਬਤਾਇਆ ਕਿ ਯੇ ਲਿਖਾ ਹੈ। ਸਿਰਫ਼ ਗੁਰੂ ਕੇ ਬਾਰੇ ਮੇਂ ਨਹੀਂ ਬ੍ਰਾਹਮਣ ਕੇ ਬਾਰੇ ਮੇਂ ਭੀ ਲਿਖਾ ਹੈ। ਗੁਰੂ ਜੀ ਨੇ ਲਿਖਾ ਹੈ ਬਾਣੀ ਮੇਂ ਕਿ ਜਿਨ ਕੇ ਨਾਮ ਭੂਲ ਜਾਤਾ ਹੈ ਉਨ ਕੇ ਉਪਰ ਯੇ ਪਾਪ ਪੜਤੇ ਹੈ।

ਬ੍ਰਾਹਮਣ ਕੈਲੀਘਾਤ ਕੰਵਕਾ ਅਣਚਾਰੀ ਕਾ ਧਾਨੁ॥

ਫਿਟਕ ਫਿਟਕਾ ਕੋੜੁ ਬਦੀਆ ਸਦਾ ਸਦਾ ਅਭਿਮਾਨੁ॥

ਪਾਹਿ ਏਤੇ ਜਾਹਿ ਵੀਸਰਿ ਨਾਨਕਾ ਇਭੁ ਨਾਮੁ॥

ਤੋ, ਬ੍ਰਾਹਮਣ ਕੀ ਯਹ ਭੀ ਤਾਰੀਫ਼ ਲਿਖੀ ਹੈ:

ਕਹੁ ਕਬੀਰ ਜੋ ਬ੍ਰਾਹਮਣ ਬੀਚਾਰੈ॥

ਸੋ ਬ੍ਰਾਹਮਣ ਕਹੀਅਤੁ ਹੈ ਹਮਾਰੈ॥

ਗੁਰੂ ਅਰਜਨ ਦੇਵ ਜੀ ਨੇ ਲਿਖਾ ਹੈ—

ਸੋ ਪੰਡਿਤੁ ਜੋ ਮਨੁ ਪਰਬੋਧੈ॥

ਰਾਮ ਨਾਮੁ ਆਤਮ ਮਹਿ ਸੋਧੈ॥

ਰਾਮ ਨਾਮੁ ਸਾਰੁ ਰਸ ਪੀਵੈ ॥

ਉਸ ਪੰਡਿਤ ਕੈ ਉਪਦੇਸਿ ਜਗੁ ਜੀਵੈ॥

ਆਪ ਜਾਨਤੇ ਹੈਂ ਕਿ ਯੇਹ ਸਮਾ ਐਸਾ ਹੈ। ਸਵਰਨ ਕੇ ਜੋ ਆਭੂਸ਼ਨ ਹੈ ਵੇਹ ਇਤਨੇ ਅੱਛੇ ਦਿਖਾਈ ਨਹੀਂ ਪੜਤੇ, ਜੋ ਨਕਲੀ ਬਣਤੇ ਹੈ ਉਨ ਮੇਂ ਚਮਕ ਜ਼ਿਆਦਾ ਹੋਤੀ ਹੈ। ਐਸੇ ਹੀ ਬ੍ਰਾਹਮਣ ਕੇ ਭੇਸ ਮੇਂ, ਸਿੱਖੋ ਕੇ ਭੇਸ ਮੇਂ, ਕਿਸੀ ਵੇਸ਼ ਮੇਂ ਭੀ ਜੋ ਲੋਗ ਨਕਲ ਕਰਨੇ ਵਾਲੇ ਹੈ ਵੇਹ ਅਸਲ ਕੇ ਮਾਤ ਕਰ ਦੇਤੇ ਹੈ। ਯਹ ਸਮੇਂ ਕਾ ਪ੍ਰਭਾਵ ਹੈ। ਸਤਿਗੁਰੂ ਰਾਮ ਸਿੰਘ ਜੀ ਨੇ ਆਪਣੇ ਹੁਕਮਨਾਮੇ ਮੇਂ ਐਸਾ ਲਿਖਾ ਹੈ ਕਿ ਝੂਠ ਮੇਂ ਫੁਰਤੀ ਚਾਲਾਕੀ ਤੋ ਬਹੁਤ ਹੈ ਪਰ ਸੱਚ ਬਰਾਬਰ ਦਮ ਨਹੀਂ। ਹਮ ਸਤਿਗੁਰੂ ਜੀ ਕੀ ਯਾਦ ਮੇਂ ਬੈਠੇ ਹੈ। ਸਤਿਗੁਰੂ ਜੀ ਨੇ ਯੇ ਹੁਕਮ ਦੀਆ, ਕਿ ਮੇਂ ਇਸੀ ਸਰੀਰ ਮੇਂ ਵਾਪਸ ਆਉਂਗਾ। ਵੇਹ ਬਾਤ ਬਿਲਕਲ ਸੱਤਯ ਹੈ ਜੋ ਉਨਹੋਂ ਨੇ ਕਹਿ ਦੀਆ ਥਾ। ਅੰਗਰੇਜ਼ੋਂ ਨੇ ਐਸਾ ਇਤਿਹਾਸ ਬਣਾ ਦੀਆ ਹੈ ਕਿ ੧੮੮੫ ਮੇਂ ਸਰੀਰ ਛੱਡ ਗਏ ਡਾਇਰੀਆ ਯਾ ਡਾਈਸੈਂਟਰੀ ਸੇ। ਇਨ ਦੇਨੋਂ ਬੀਮਾਰੀਓਂ ਕੇ ਕਾਰਨ ਹਮਾਰੇ ਸਿੱਖ ਭਾਈ ਜੋ ਅੰਗਰੇਜ਼ ਕਾ ਕਹਿਣਾ ਮਾਨਣੇ ਵਾਲੇ ਥੇ, ਉਨਹੋਂ ਨੇ ਭੀ ਕਹਿਣਾ, ਲਿਖਣਾ ਸ਼ੁਰੂ ਕਰ ਦੀਆ। ਔਰ ਛੋਟੇ ਛੋਟੇ ਬੱਚੇ, ਜੋ ਬੜੀ ਸੀਖਿਆ ਮੇਂ ਪੜ੍ਹ ਕਰ ਨਿਕਲਤੇ ਹੈ ਉਨ ਸਭ ਕੇ ਦਿਮਾਗ ਮੇਂ ਯੇ ਬਾਤ ਬਿਠਾ ਦੀ ਗਈ। ਇਤਿਹਾਸ ਕੇ ਦੇਖਤੇ ਹੈ, ਰਿਕਾਰਡ ਕੇ ਦੇਖਤੇ ਹੈ ਤੋ ਉਸ ਬਰਸ ਮੇਂ, ਡਾਇਰੀਆ, ਡਾਈਸੈਂਟਰੀ ਵਹਾ ਕਿਸੀ ਕੈਦੀ ਕੇ ਹੁਆ ਹੀ ਨਹੀਂ। ਯਹ

ਏਕ ਬਾਤ ਹੈ। ਦੂਸਰੀ ਬਾਤ ਏਕ ਚਿੰਨੀ ੧੮੮੬ ਮੇਂ ਏਕ ਅੰਗਰੇਜ਼ ਅਫ਼ਸਰ ਨੇ ਏਕ ਆਦਮੀ ਕੇ ਲਿਖੀ ਕਿ ਸਤਿਗੁਰੂ ਰਾਮ ਸਿੰਘ ਜੀ ਕੇ ਇਸ ਜਗਹ ਸੇ ਨਿਕਾਲ ਕਰ ਕਿਸੀ ਔਰ ਜਗਾ ਭੇਜਾ ਜਾ ਰਹਾ ਹੈ, ਯਹਾ ਸਿੱਖ ਇਨਕੇ ਆ ਕਰ ਮਿਲਤੇ ਹੈਂ। ਫਿਰ ਭੀ ੧੮੮੫ ਵਾਲੀ ਬਾਤ ਚਲਾ ਦੀ। ਝੂਠ ਕਾ ਸਮਾ ਹੈ। ਕਲਿਜਗ ਮੇਂ ਝੂਠ ਨਹੀਂ ਚਲੇਗਾ ਤੇ ਕਿਸ ਸਮਯ ਮੇਂ ਚਲੇਗਾ।

ਐਸਾ ਹੀ ਉਨਹੋਂ ਨੇ ਆਪਣੇ ਰਿਕਾਰਡ ਮੇਂ ਲਿਖਾ ਕਿ ਫਿਰ ਨਾਮਧਾਰੀ ਸਿੱਖੋਂ ਕੇ ਤੋਪੋਂ ਕੇ ਆਗੇ ਬਾਧ ਕਰ ਉੜਾਇਆ ਗਿਆ। ਯੇਹ ਬਿਲਕੁਲ ਗ਼ਲਤ ਬਾਤ ਹੈ। ਜੈਸੇ ਏਕ ਵਰਿਆਮ ਸਿੰਘ ਨਾਮ ਕਾ ਆਦਮੀ ਜੋ ਪਟਿਆਲੇ ਵਾਲੇ ਰਾਜਾ ਕਾ ਰਿਸ਼ਤੇਦਾਰ ਥਾ (ਵੇਹ ਮਰਾਜ਼ ਰਾਵ ਕਾ ਰਹਿਣੇ ਵਾਲਾ ਥਾ।) ਉਸਕੇ ਛੇਤਨੇ ਕੇ ਲੀਏ ਏਕ ਬਹਾਨਾ ਚੁੰਢਨਾ ਪੜਾ ਕਿ ਇਸ ਕਾ ਕੱਦ ਛੋਟਾ ਹੈ। ਤੇ ਉਸ ਕੇ ਕਹਾ ਗਇਆ ਕਿ ਤੇਰਾ ਕੱਦ ਛੋਟਾ ਹੈ ਤੂੰ ਪੀਛੇ ਹਟ ਜਾ। ਤੇ ਉਸ ਨੇ ਮੱਟੀ ਕੀ ਈਟੇ ਆਪਣੇ ਪਾਵ ਕੇ ਨੀਚੇ ਰੱਖ ਕਰ ਕਹਾ ਕਿ "ਅਬ ਤੋਂ ਨਹੀਂ ਮੇਰਾ ਕੱਦ ਛੋਟਾ!" ਅਗਰ ਤੋਪ ਸੇ ਬੰਧਾ ਹੋਤਾ ਤੇ ਯੇ ਕੈਸੇ ਕਹਤਾ। ਏਕ ੧੨ ਬਰਸ ਕਾ ਬੱਚਾ ਥਾ ਬਿਸ਼ਨ ਸਿੰਘ। ਕਾਵਨ ਡਿਪਟੀ ਕਮਿਸ਼ਨਰ ਕੀ ਔਰਤ ਨੇ ਕਹਾ ਕਿ ਇਸ ਕੇ ਛੇਤ ਦੇ। ਉਸ ਨੇ ਕਹਾ ਕਿ ਬਿਸ਼ਨ ਸਿੰਘ ਯੇ ਕਹਿ ਦੇ ਕਿ ਮੈਂ ਗੁਰੂ ਰਾਮ ਸਿੰਘ ਕਾ ਸਿੱਖ ਨਹੀਂ ਹੂੰ, ਅਭੀ ਛੇਤ ਦੇਤਾ ਹੂੰ।

ਚਾਹੇ ਬਿਸ਼ਨ ਸਿੰਘ ੧੨ ਬਰਸ ਕਾ ਬੱਚਾ ਥਾ। ਫਿਰ ਭੀ ਸਤਿਗੁਰੂ ਰਾਮ ਸਿੰਘ ਜੀ ਨੇ ਉਸਮੇਂ ਬਹੁਤ ਤਾਕਤ ਭਰੀ ਥੀ। ਉਸ ਨੇ ਕਹਾ ਕਿ ਸਾਹਿਬ ਕੇ ਕਹੇ ਕਿ ਮੇਰੀ ਬਾਤ ਕਾਨ ਮੇਂ ਸੁਣੇ। ਕਾਵਨ ਕੀ ਲੰਬੀ ਦਾੜੀ ਥੀ। ਜਬ ਵੇਹ ਕਾਨ ਮੇਂ ਬਾਤ ਸੁਣਨੇ ਕੇ ਲੀਏ ਨੀਚਾ ਹੁਆ ਤੇ ਉਸਨੇ ਦਾੜੀ ਕੇ ਪਕੜ ਕਰ ਐਸਾ ਝਟਕਾ ਦੀਆ ਕਿ ਕਾਵਨ ਗਿਰ ਗਇਆ। ਫਿਰ ਬਿਸ਼ਨ ਸਿੰਘ ਕਾ ਸਰ ਕਾਟ ਦੀਆ, ਉਸਕੇ ਖਤਮ ਕਰ ਦੀਆ, ਪੁਲਿਸ ਵਾਲੇ ਨੇ। ਅਗਰ ਬੰਧੇ ਹੁਏ ਹੋਤੇ ਤੇ ਐਸਾ ਕੈਸੇ ਹੋਤਾ।

ਗੁਰੂ ਰਾਮ ਸਿੰਘ ਨੇ ਐਸਾ ਕੀਆ ਥਾ ਜੋ ਹਮ ਲੋਗ ਮਾਨ ਨਹੀਂ ਰਹੇ...ਕਿਉਂਕਿ ਹਮ ਸੇ ਵੈਸਾ ਹੋ ਨਹੀਂ ਰਹਾ। ਜੋ ਸਿੱਖ ਤੋਪ ਕੇ ਸਾਹਮਣੇ ਜਾਤਾ ਥਾ ਉਸ ਕੇ ਦਿਖਾਈ ਪੜਤਾ ਥਾ ਕਿ ਸਤਿਗੁਰੂ ਰਾਮ ਸਿੰਘ ਜੀ ਕਾ ਦਰਬਾਰ ਉਪਰ ਲਗਾ ਹੈ। ਜੇ ਯਹਾ ਸ਼ਹੀਦ ਹੋਤਾ ਹੈ ਵੇਹ ਸੀਧਾ ਦਰਬਾਰ ਮੇਂ ਜਾਤਾ ਹੈ।

ਆਪ ਜਾਨਤੇ ਹੈਂ ਜੋ ਆਦਮੀ ਯਹਾ ਸੇ ਜਾਪਾਨ ਚਲਾ ਜਾਤਾ ਹੈ ਉਸਕਾ ਭਾਰਤ ਆਣੇ ਕੇ ਮਨ ਨਹੀਂ ਕਰਤਾ। ਜਾਪਾਨ ਸੇ ਯੋਰਪ ਮੇਂ ਚਲਾ ਜਾਏ, ਇੰਗਲੈਂਡ ਮੇਂ ਚਲਾ ਜਾਏ ਤੇ ਜਾਪਾਨ ਵਾਪਸ ਜਾਣੇ ਕੇ ਮਨ ਨਹੀਂ ਚਾਹਤਾ। ਅਮਰੀਕਾ ਮੇਂ ਚਲਾ ਜਾਏ ਤੇ ਕਿਸੀ ਔਰ ਦੇਸ਼ ਮੇਂ ਜਾਣੇ ਕੇ ਮਨ ਨਹੀਂ ਚਾਹਤਾ। ਵਹਾ ਉਨਹੋਂ ਸੁਖ ਮਿਲਤਾ ਹੈ। ਸ਼ਹੀਦ ਹੋਣੇ ਵਾਲੇ ਦੇਖ ਰਹੇ ਥੇ ਕਿ ਸਤਿਗੁਰੂ ਕੇ ਦਰਬਾਰ ਮੇਂ ਜਾਣੇ ਮੇਂ ਅਨੰਦ ਹੈ। ਭਾਈ ਨੰਦ ਲਾਲ ਜੀ ਗੁਰੂ ਗੋਬਿੰਦ ਸਿੰਘ ਜੀ ਕੇ ਸਿੱਖ ਹੁਏ ਹੈਂ। ਉਨਹੋਂ ਨੇ ਇਸ ਜੀਵਨ ਕਾ ਰਹਸਯ ਲਿਖਤੇ ਹੁਏ ਯੇਹ ਕਹਾ, "ਵਹੀ ਉਮਰ ਅੱਛੀ ਹੈ ਜੋ ਸਤਿਗੁਰੂ ਕੀ ਯਾਦ ਮੇਂ ਗੁਜਰੇ। ਨਹੀਂ ਤੇ ਇਸ ਨੀਲੇ ਆਕਾਸ਼ ਕੇ ਨੀਚੇ ਔਰ ਕਿਆ ਹੈ, ਕੁਛ ਭੀ ਨਹੀਂ" ਏਕ ਬਾਰ ਸਭ ਕਹੇ, ਧੰਨ ਸਤਿਗੁਰੂ ਪ੍ਰਤਾਪ ਸਿੰਘ ਜੀ।

ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨੇ ਆਪਣੇ ਉਪਦੇਸ਼ਾਂ ਮੇਂ ਕਹਾ ਹੈ ਕਿ ਗੁਰੂ ਨਾਨਕ ਸੇ ਲੋਕਰ ਸਭ ਸਤਿਗੁਰੂਓਂ ਕੇ ਬਾਰੇ ਮੇਂ ਲੋਗੋਂ ਕੇ ਬਤਾਇਆ ਜਾਏ, ਸਭ ਜ਼ਬਾਨੋਂ ਮੇਂ ਲਿਖ ਕਰ, ਉਨਕਾ ਪ੍ਰਚਾਰ ਕੀਆ ਜਾਏ।

ਅਭੀ 'ਪੰਜਾਬੀ' ਮੇਂ ਹੈ, ਹਿੰਦੀ ਮੇਂ ਨਹੀਂ ਹੈ। ਆਪ ਲੋਗ ਸੰਸਕ੍ਰਿਤ ਮੇਂ ਕਰ ਰਹੇ ਹੈਂ। ਔਰ ਯਹਾਂ ਸ਼ਾਇਦ ਬਹੁਤ ਬੋਝੇ ਆਦਮੀਓਂ ਕੇ ਮਾਲੂਮ ਹੈ ਕਿ ਗੁਰੂ ਚੰਦੋਦਯ ਕੌਮੁਦੀ ਏਕ ਕਿਤਾਬ ਮਿਲੀ ਹੈ। ਏਕ ਪੰਡਿਤ ਰਾਮ ਨਾਰਾਇਣ ਹੁਏ ਹੈਂ ਸਤਿਗੁਰੂ ਰਾਮ ਸਿੰਘ ਜੀ ਕੇ ਸਮੇਂ ਮੇਂ। ਉਨਹੋਂ ਨੇ ਸਤਿਗੁਰੂ ਜੀ ਸੇ ਉਪਦੇਸ਼ ਲੀਆ। ਉਸਕੇ ਗਿਆਨ ਹੁਆ, ਪ੍ਰਕਾਸ਼ ਹੁਆ ਤੇ ਉਨਹੋਂ ਨੇ ਸੰਸਕ੍ਰਿਤ ਮੇਂ ਵਹ ਕਿਤਾਬ ਲਿਖੀ। ਕਰੀਬ ਡੇਢ ਸੌ ਬਰਸ ਹੋ ਗਏ ਹੈਂ। ਸਮੇਂ ਕਾ ਪ੍ਰਭਾਵ ਹੈ ਕਿ ਐਸੀ ਚੀਜ਼ੋਂ ਹਮਾਰੇ ਸਾਹਮਣੇ ਨਹੀਂ ਆਤੀ। ਬਹੁਤ ਅੱਛੀ ਹੈ, ਸੰਸਕ੍ਰਿਤ ਮੇਂ ਸਾਰੀ ਕਿਤਾਬ ਲਿਖੀ ਹੈ। ਗੁਰੂ ਰੂਪ ਬ੍ਰਹਮਾ ਆਦਿ ਉਸਨੇ ਗੁਰੂ ਰਾਮ ਸਿੰਘ ਜੀ ਕੇ ਬ੍ਰਹਮ ਬੋਧ ਗੁਰੂ ਲਿਖਾ ਹੈ। ਤੇ ਆਪ ਲੋਗ ਬਹੁਤ ਹੀ ਭਾਗਯਸ਼ਾਲੀ ਹੈਂ ਹਮ ਸਭ ਲੋਗ, ਸਤਿਗੁਰੂ ਜੀ ਕੀ, ਨਾਮ ਕੀ ਚਰਚਾ ਕਰਤੇ ਹੈਂ। ਅਬ ਜੈਸੇ ਕਮਲੋਸ਼ ਦੱਤ ਤ੍ਰਿਪਾਠੀ ਨੇ ਕਹਾ ਬਹੁਤ ਅੱਛਾ ਕਹਾ ਹੈ, ਵੇਹ ਧਰਮ ਦਰਸ਼ਨ ਵਿਭਾਗ ਕੇ ਅਧਿਅਕਸ਼ ਹੈ।

ਧਰਮ ਕੇ ਤੀਨ ਅਖਸ਼ਰ ਹੈਂ। ਔਰ ਪ੍ਰੇਮ ਕੇ ਉਸ ਸੇ ਭੀ ਕਮ, ਵਾਈ ਅਕਸ਼ਰ ਹੈਂ। ਲੇਕਿਨ ਉਸ ਕਾ ਸਮਝਣਾ ਬਹੁਤ ਮੁਸ਼ਕਿਲ ਹੈ। ਉਨਹੋਂ ਨੇ ਬਹੁਤ ਹੀ ਅੱਛੇ ਸ਼ਬਦੋਂ ਮੇਂ ਕਹਾ। ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਕਾ ਨਾਮਧਾਰੀ ਸਿੱਖੋਂ ਕੇ ਲਿਏ ਕਹਿਣਾ ਹੈ—

"ਆਪ ਤੇ ਏਕ ਬੀਜ ਮਾਤ੍ਰ ਰਹਿ ਗਏ ਹੋ, ਭਾਰਤ ਕੀ ਸੰਸਕ੍ਰਿਤੀ ਮੇਂ।" ਅਗਰ ਆਪ ਨੇ ਭੀ ਛੋਤ ਦੀਆ ਤੇ ਕਿਸ ਜਗਾ ਰਹੇਗੀ ਯੇ ਵੇਸ਼ ਭੂਸ਼ਾ। ਹਮਾਰੇ ਬੱਚੇ ਹਾਕੀ ਖੇਲਤੇ ਹੈਂ, ਬੈਡਮਿੰਟਨ ਖੇਲਤੇ ਹੈਂ, ਦੇਸ਼ ਵਿਦੇਸ਼ ਮੇਂ ਜਾਤੇ ਹੈਂ। ਲੇਕਿਨ ਕਛਹਿਰਾ ਔਰ ਪਗੜੀ ਸਾਬ ਹੋਤੀ ਹੈ। ਉਨਸੇ ਕਹਾ ਹੈ ਕਿ ਅਗਰ ਯੇ ਨਹੀਂ ਹੋਗੀ ਤੋਂ ਟੀਮ ਖਤਮ ਹੋ ਜਾਏਗੀ। ਸੰਸਕ੍ਰਿਤੀ ਲੋਗੋਂ ਕੇ ਬਤਾਨੇ ਕੇ ਲੀਏ ਹੈ ਕਿ ਇਸ ਵੇਸ਼ ਭੂਸ਼ਾ ਮੇਂ ਰਹਿ ਕਰ ਭੀ ਹਮ ਖੇਲ ਸਕਤੇ ਹੈਂ। ਸਭ ਕਾਮ ਕਰ ਸਕਤੇ ਹੈਂ। ਪੰਡਿਤ ਰਾਮ ਰੰਗ ਸ਼ਰਮਾ ਸੰਸਕ੍ਰਿਤ ਭੀ ਜਾਣਤੇ ਹੈਂ ਔਰ ਅੱਛੇ ਖੇਲਤੇ ਹੈਂ, ਬਲਾਰੇ ਅੱਛੇ ਹੈਂ ਔਰ ਪੰਜਾਬੀ ਹੈਂ ਔਰ ਸਾਬ ਹੀ ਕਵੀ ਭੀ ਹੈ। ਉਨਕੀ ਕਵਿਤਾ ਸੰਸਕ੍ਰਿਤ ਮੇਂ ਔਰ ਪੰਜਾਬੀ ਮੇਂ ਭੀ ਲਿਖੀ ਹੈ। ਬਹੁਤ ਅੱਛੀ ਬਾਤ ਹੈ। ਇਨ ਕੇ ਵਿਸ਼ਵ ਵਿਦਿਆਲਯ ਨੇ ਸਤਿਗੁਰੂ ਰਾਮ ਸਿੰਘ ਪੀਠ ਕਾ ਪਹਿਲਾ ਪ੍ਰੋਫੈਸਰ ਨਿਯੁਕਤ ਕੀਆ ਹੈ।

ਹਮੇਂ ਸਤਿਗੁਰੂ ਜੀ ਕਾ ਯਸ਼ ਕਰਨੇ, ਅੱਛੀ ਬਾਤੋਂ ਸਾਹਮਣੇ ਲਾਨੇ ਕਾ ਕਾਮ ਕਰਤੇ ਰਹਿਣਾ ਚਾਹੀਏ। ਇਸੀ ਸੇ ਸਚਾਈ ਕਾ ਪ੍ਰਚਾਰ ਹੋਗਾ ਔਰ ਸਹੀ ਅਰਥੋਂ ਮੇਂ ਸਭ ਕਾ ਭਲਾ ਹੋਗਾ।



ਵਿਦੇਸ਼ੀ ਪਹਿਰਾਵਾ ਨਾ ਪਾਇਆ ਜਾਵੇ

ਫੈਸ਼ਨ-ਪ੍ਰਸਤੀ ਸਾਡੇ ਬੱਚਿਆਂ ਦੇ ਵਾਤਾਵਰਨ ਵਿਚ ਬਾਹਰੋਂ ਹੀ ਆਈ ਹੈ। ਜਿਹੜੇ ਘਟ ਪੜ੍ਹੇ ਲਿਖੇ ਨੇ ਉਹਨਾਂ ਦੀ ਗੱਲ ਬਹੁਤਾ ਅਸਰ ਨਹੀਂ ਰੱਖਦੀ। ਪੜ੍ਹਿਆਂ ਲਿਖਿਆਂ ਵਿਦਵਾਨਾਂ ਜਥੇਦਾਰਾਂ ਦੀ ਗੱਲ ਬਹੁਤ ਅਸਰ ਰੱਖਦੀ ਹੈ। ਸੋ ਮੈਂ ਉਹਨਾਂ ਨੂੰ ਕਹਾਂਗਾ ਕਿ ਉਹ ਵਿਦੇਸ਼ੀ ਪਹਿਰਾਵੇ ਬਾਰੇ ਅਰਜ਼ ਕਰਿਆ ਕਰਨ ਕਿ ਵਿਦੇਸ਼ੀ ਪਹਿਰਾਵਾ ਨਾ ਪਾਇਆ ਜਾਵੇ। ਤਾਕਿ ਸਾਡੇ ਦੇਸ਼ ਵਿਚ ਫੈਸ਼ਨ-ਪ੍ਰਸਤੀ ਤੇ ਜਿਹੜੇ ਖਰਚ ਹੋ ਰਹੇ ਨੇ ਉਹ ਨਾ ਹੋਣ ਅਤੇ ਅਸੀਂ ਜੋ ਭੜਕਾਊ ਕਪੜੇ ਪਾਉਂਦੇ ਹਾਂ ਉਹ ਨਾ ਪਾਏ ਜਾਣ। ਅਸਲੀਲਤਾ ਸਾਡੇ ਦੇਸ਼ ਵਿਚੋਂ ਨਿਕਲੇ।

ਅਸੀਂ ਆਪਣੇ ਦਿਵਾਨ ਵਿੱਚ ਲਗਦੀ ਵਾਹ ਰੋਬ ਪਜਾਮੇ, ਕੜਤੋ, ਮੁੱਥਣਾਂ-ਕਮੀਜ਼ਾਂ ਪਾ ਕੇ ਆਉਣੀਆਂ ਪਸੰਦ ਕਰਦੇ ਹਾਂ। ਜਿਨ੍ਹਾਂ ਦੀਆਂ ਬਾਹਵਾਂ ਮੋਢੇ ਤੋਂ ਲਗ ਕੇ ਨੰਗੀਆਂ ਹੋਣ ਉਹਨਾਂ ਲੜਕੀਆਂ ਨੂੰ, ਉਹਨਾਂ ਮਾਤਾਵਾਂ ਨੂੰ ਦਿਵਾਨ ਵਿਚ ਬਹਿਣ ਦੀ ਇਜਾਜ਼ਤ ਨਹੀਂ ਦੇਂਦੇ। ਲਗਦੀ ਵਾਹ ਦਿਵਾਨ ਵਿਚ ਨਹੀਂ ਆਉਣ ਦੇਂਦੇ, ਸਮਝਾ ਦੇਂਦੇ ਹਾਂ। ਜੇ ਕੋਈ ਦਿਵਾਨ ਵਿਚ ਆਕੇ ਬੈਠ ਜਾਏ ਉਹਨਾਂ ਨੂੰ ਆਖੀਦਾ ਹੈ ਬਸਤਰ ਬਦਲ ਕੇ ਆਓ। ਸਾਧ ਸੰਗਤ ਵਾਲੇ ਕਪੜੇ ਪਾ ਕੇ ਆਓ।

ਅਜ ਬੜੀ ਆਜ਼ਾਦੀ ਹੈ ਇਸ ਯੁਗ ਵਿਚ। ਫਿਰ ਵੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਸੱਚੇ ਪਾਤਸ਼ਾਹ ਦੀ ਕਿਰਪਾ ਹੈ ਕਿ ਅਸੀਂ ਜੋ ਕਹਿੰਦੇ ਹਾਂ ਬੀਬੀਆਂ ਮੰਨ ਲੈਂਦੀਆਂ ਨੇ। ਸੋ ਅਸੀਂ ਸਾਰੇ ਕੋਸ਼ਿਸ਼ ਕਰੀਏ ਸਾਡੇ ਵਿਚ ਫੈਸ਼ਨ-ਪ੍ਰਸਤੀ ਨਾ ਆ ਜਾਏ। ਅਸੀਂ ਵਿਦੇਸ਼ੀ ਪਹਿਰਾਵੇ ਨਾ ਪਹਿਨਣ ਲੱਗੀਏ। ਆਪਣਾ ਪਹਿਰਾਵਾ ਪਹਿਨਣ ਵਿਚ ਮਾਣ ਮਹਿਸੂਸ ਕਰੀਏ।

ਮੈਂ ਐਥੇ ਦੇਖਦਾ ਹਾਂ ਦਿਵਾਨ ਵਿਚ ਸਿੱਖ ਬੈਠੇ ਹਨ। ਸਾਨੂੰ ਲੋਕ ਨਾਮਧਾਰੀ ਸਿੱਖ ਆਖਦੇ ਹਨ। ਅਸੀਂ ਨਾਮਧਾਰੀ ਪਹਿਰਾਵਾ ਵੀ ਪਾਉਂਦੇ ਹਾਂ, ਕੁਝ ਨਾ ਕੁਝ ਆਪਣੇ ਨਾਂ ਅਨੁਸਾਰ ਭਜਨ ਬੰਦਗੀ ਵੀ ਕਰਦੇ ਹਾਂ, ਸਾਧ ਸੰਗਤ ਵਿੱਚ, ਸਤਿਗੁਰ ਦੀ ਕਿਰਪਾ ਨਾਲ। ਪਰ ਐਥੇ ਹੋਲੇ ਵਿੱਚ ਕਈ ਮਾਈਆਂ ਨੂੰ, ਸਿੰਘਾਂ ਨੂੰ ਵੇਖਿਆ ਹੈ, ਉਹ ਬੱਸ ਜਾਂ ਤਾਂ ਗੋਡਿਆਂ ਉੱਤੇ ਮੂੰਹ ਰਖਕੇ ਬਹਿ ਜਾਣਗੇ, ਜਾਂ ਡੱਕੇ ਜਾਂ ਧਾਗੇ ਤੋੜੀ ਜਾਣਗੇ। ਜਿਹੜੇ ਚੁਪ ਕਰਕੇ ਬੈਠੇ ਵੀ ਨੇ ਉਹਨਾਂ ਦਾ ਮੂੰਹ ਮੀਟਿਆ ਹੁੰਦਾ ਏ, ਭਜਨ ਨਹੀਂ ਕਰਦੇ। ਐਥੇ ਬੈਠਿਆਂ ਜੋ ਰਸਨਾ ਹਿਲਾਈ ਜਾਓ ਤਾਂ ਕਿੰਨਾ ਕੁ ਜ਼ੋਰ ਲਗਦਾ ਹੈ ! ਐਥੇ ਬਹਿਕੇ ਭਜਨ ਕਰਨ ਨੂੰ ਵੀ ਜੋ ਸੰਗ ਆਏ ਤਾਂ ਫਿਰ ਕਿਹੜੇ ਥਾਂ ਜਾ ਕੇ ਭਜਨ ਕਰਨਾ ਏ ? ਸੋ ਮੈਂ ਏਨੀ ਅਰਜ਼ ਚਰੂਰ ਕਰਨੀ ਚਾਹੁੰਦਾ ਹਾਂ ਜਿਹੜਾ ਉਹਨਾਂ ਦੇ ਲਾਗੇ ਬੈਠਾ ਹੋਵੇ, ਕੋਈ ਸਰੀਰ ਉਹ ਜਰਾ ਦੂਜੇ ਦੇ ਗੋਡੇ ਨੂੰ ਹੱਥ ਲਾ ਦੇਵੇ ਤੇ ਇਸ਼ਾਰੇ ਨਾਲ ਕਹਿ ਦੇਵੇ ਭਾਈ ਭਜਨ ਕਰ, ਰਸਨਾ ਹਿਲਾ ਕੇ ਭਜਨ ਕਰ। ਕੋਈ ਗਲ ਨਹੀਂ,

ਕਿਸੇ ਵੇਲੇ ਇਕ ਭੂਲ ਜਾਂਦਾ ਏ, ਦੂਜਾ ਚੇਤਾ ਕਰਵਾ ਦੇਵੇ।

ਉਂਜ ਤਾਂ ਮਾਲਾ ਵੀ ਚਾਹੀਦੀ ਹੈ ਫੇਰੇ, ਪਰ ਜੇ ਮਾਲਾ ਨਹੀਂ ਤਾਂ ਘੱਟ ਤੋਂ ਘੱਟ ਭਜਨ ਤਾਂ ਕਰੀ ਜਾਏ ਏਥੇ ਬੈਠਾ। ਉਸਦਾ ਭਲਾ ਹੋਵੇਗਾ।

ਏਥੇ ਹੋਲੇ ਤੇ ਕਈ ਬੀਬੀਆਂ ਤੇ ਸਿੰਘਾਂ ਕੋਲ ਮਾਲਾ ਵੀ ਨਹੀਂ। ਉਹ ਮਾਲਾ ਵੀ ਨਹੀਂ ਲੈ ਕੇ ਆਏ। ਸੋ ਮੈਂ ਅਰਚ ਕਰਾਂਗਾ ਕਿ ਅਗਲੇ ਅੱਸੂ ਦੇ ਮੇਲੇ ਤੇ ਆਉਣ ਵਾਲਾ ਹਰ ਨਾਮਧਾਰੀ ਸਿੱਖ ਮਾਲਾ ਤੋਂ ਖਾਲੀ ਨਾ ਹੋਵੇ।

ਜਿਹੜੇ ਜਥੇਦਾਰ ਸਾਹਿਬਾਨ ਨੇ ਉਹਨਾਂ ਨੂੰ ਜ਼ਰੂਰ ਚਾਹੀਦਾ ਹੈ ਕਿ ਉਹ ਗਲ ਵਿਚ ਮਾਲਾ ਪਾ ਕੇ ਰੱਖਿਆ ਕਰਨ। ਮੈਂ ਤੁਹਾਨੂੰ ਇਕ ਗੱਲ ਦੱਸਾਂ ਇਕ ਵਾਸਦੇਵ ਸਿੰਘ ਇੰਗਲੈਂਡ ਰਹਿੰਦਾ ਹੈ। ਉਸਨੂੰ ਗੋਰਿਆਂ ਨੇ ਆਖਿਆ ਕਿ ਤੈਨੂੰ ਨੌਕਰੀ ਨਹੀਂ ਮਿਲਣੀ ਜੇ ਤੂੰ ਪੱਗ ਟੇਢੀ ਨਹੀਂ ਕਰਦਾ। ਉਹ ਤਗੜਾ ਹੋਕੇ ਡਟ ਗਿਆ ਆਪਣੀ ਗੱਲ ਉੱਤੇ, ਉਸਨੇ ਆਪਣੀ ਪੱਗ ਸਿਧੀ ਰੱਖੀ। ਉਸ ਨੂੰ ਨੌਕਰੀ ਮਿਲ ਗਈ। ਉਹ ਗਲ ਵਿਚ ਮਾਲਾ ਪਾਕੇ ਜਾਂਦਾ ਏ ਲੰਡਨ ਦੇ ਬਜ਼ਾਰਾਂ ਵਿੱਚ। ਜੇ ਉਹ ਲੰਡਨ ਦੇ ਬਜ਼ਾਰਾਂ ਵਿਚ ਮਾਲਾ ਪਾ ਕੇ ਜਾ ਸਕਦਾ ਏ ਤਾਂ ਸਾਡੇ ਜਥੇਦਾਰ ਜਿਹੜੇ ਪਰਚਾਰਕ ਨੇ, ਜਿਨ੍ਹਾਂ ਲੋਕਾਂ ਨੂੰ ਆਖਣਾ ਏ, ਜੇ ਉਹਨਾਂ ਦੇ ਗਲਾਂ ਵਿਚ ਮਾਲਾ ਨਹੀਂ ਤਾਂ ਬੜੀ ਸੰਗ ਆਉਣ ਵਾਲੀ ਗੱਲ ਹੈ। ਹੁਣ ਜਦ ਜਥੇਦਾਰ ਆਉਣ ਤਾਂ ਗਲ ਵਿਚ ਮਾਲਾ ਪਾਕੇ ਆਉਣ ਤਾਂਕਿ ਮੈਨੂੰ ਤਸੱਲੀ ਹੋ ਜਾਏ ਕਿ ਅਗੋਂ ਤੋਂ ਜਥੇਦਾਰ ਮਾਲਾ ਰੱਖਣ ਲਗ ਪਏ ਹਨ।



ਅਬ ਨ ਭਜਸਿ ਭਜਸਿ ਕਬ ਭਾਈ

ਪਰਮੇਸਰ ਘਟ ਘਟ ਵਿਚ ਵਸਦਾ ਹੈ— ਘਟ ਘਟ ਮੈਂ ਹਰਿ ਜੂ ਬਸੈ ਸੰਤਨ ਕਹਿਓ ਪੁਕਾਰਿ॥

ਅਸੀਂ ਏਥੇ ਇਹ ਸੋਚਨ ਵਾਸਤੇ ਬੈਠੇ ਹਾਂ ਕਿ ਅਸੀਂ ਆਪ ਕੀ ਹਾਂ? ਅਸਾਂ ਕੀ ਕਰਨਾ ਹੈ? ਸੰਤ ਦੇ ਕੀ ਕੰਮ ਹਨ? ਰਾਮ ਦੇ ਵਣਜਾਰੇ ਕੀ ਕਰਦੇ ਹਨ? ਉਹ ਝੂਠ ਨਹੀਂ ਬੋਲਦੇ-ਸੱਚ ਬੋਲਦੇ ਹਨ, ਨਿੰਦਾ ਚੁਗਲੀ ਨਹੀਂ ਕਰਦੇ-ਭਜਨ ਕਰਦੇ ਹਨ ਪਰਮੇਸਰ ਦਾ। ਸੰਤ ਝੂਠ ਦਾ ਵਪਾਰ ਨਹੀਂ ਕਰਦੇ, ਨਾਮ ਧਨ ਉਹ ਲਦਦੇ ਹਨ-ਸੱਚ ਦਾ ਵਪਾਰ ਕਰਦੇ ਹਨ। ਪਰ ਮੁਰਖ ਸੱਚ ਨੂੰ ਨਹੀਂ ਜਾਣਦੇ।

ਮੁਰਖ ਸਚੁ ਨ ਜਾਣਨੀ॥

ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨੇ ਆਪਣੇ ਸਮੇਂ ਪਾਕਿਸਤਾਨ ਵਿਚੋਂ ਲੋਕਾਂ ਨੂੰ ਕੱਢ ਕੇ ਲਿਆਂਦਾ, ਆਪ ਕਸ਼ਟ ਸਹੇ ਪਰ ਉਹਨਾਂ ਨੂੰ ਸੁਖ ਦਿੱਤੇ। ਲੋਕਾਂ ਨੇ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨੂੰ ਵੀ ਬੁਰਾ ਭਲਾ ਕਹਿਣਾ ਸ਼ੁਰੂ ਕਰ ਦਿੱਤਾ। ਪਰ ਗੁਰੂ ਗੁਰੂ ਹੀ ਹੁੰਦਾ ਹੈ ਉਹ ਕਦੇ ਛੁਪਾਇਆ ਨਹੀਂ ਛੁਪ ਸਕਦਾ। ਸੁਰਜ ਸੁਰਜ ਹੀ ਹੁੰਦਾ ਹੈ ਉਹਨੂੰ ਕੁਠਾਲੀਆਂ ਨਾਲ ਚੜ੍ਹਨ ਨਹੀਂ ਫੌਕਿਆ ਜਾ ਸਕਦਾ। ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨੇ ਕਿਹਾ, “ਮੈਂ ਆਪਣੇ ਹੁੰਦਿਆਂ ਗਰੀਬ ਉੱਤੇ ਧੱਕਾ ਨਹੀਂ ਹੋਣ ਦੇਣਾ ਮੇਰੀ ਭਾਵੇਂ ਨਿੰਦਿਆ ਹੁੰਦੀ ਰਹੇ।”

ਸੱਚੇ ਉਹ ਹਨ ਜੋ ਸੱਚ ਨੂੰ ਜਾਣਦੇ ਹਨ।

ਇਕ ਸੱਚ ਵੀ ਪਾਪ ਬਣ ਜਾਵੇ। ਇਕ ਸਾਧੂ ਸੀ। ਉਹ ਭਜਨ ਕਰ ਰਿਹਾ ਸੀ। ਇਕ ਗਊ ਉਸਦੇ ਅਗਾਂ ਦੀ ਲੰਘੀ। ਉਸ ਪਿਛੇ ਕਸਾਈ ਲਗੇ ਹੋਏ ਸਨ। ਉਨ੍ਹਾਂ ਉਸ ਸਾਧੂ ਨੂੰ ਪੁੱਛਿਆ ਕਿ ਏਧਰ ਗਊ ਜਾਂਦੀ ਦੇਖੀ ਹੋਵੇ? ਉਸ ਸਾਧੂ ਨੇ ਕਿਹਾ ਤਾਂ ਕੁਛ ਨਾ ਪਰ ਹੱਥ ਨਾਲ ਇਸ਼ਾਰਾ ਕਰ ਦਿੱਤਾ ਕਿ ਏਧਰ ਗਈ ਹੈ। ਫਿਰ ਇਕ ਹੋਰ ਕਾਰਨ ਬਣਿਆ ਤੇ ਉਸ ਸਾਧੂ ਦੀ ਉਹ ਬਾਂਹ ਕੱਟੀ ਗਈ। ਉਸ ਨੂੰ ਸੁਝ ਗਿਆ ਕਿ ਇਹ ਬਾਂਹ ਮੇਰੀ ਤਾਂ ਕੱਟੀ ਗਈ ਹੈ, ਇਸ ਨਾਲ ਮੈਂ ਗਊ ਜਾਣ ਬਾਰੇ ਕਸਾਈਆਂ ਨੂੰ ਇਸ਼ਾਰਾ ਕੀਤਾ ਸੀ। ਸੋ ਉਹ ਸੱਚ ਝੂਠ ਨਾਲੋਂ ਜ਼ਿਆਦਾ ਮਾੜਾ ਹੈ ਜਿਸ ਨਾਲ ਗਊ- ਤੇ ਗ਼ਰੀਬ ਦੀ ਜਾਨ ਨੂੰ ਖਤਰਾ ਹੋਵੇ ਤੇ ਉਹ ਝੂਠ ਬੋਲਿਆ ਸੱਚ ਜਿਹਾ ਹੈ ਜਿਸ ਨਾਲ ਗਊ-ਗ਼ਰੀਬ ਦੀ ਜਾਨ ਬਖਸ਼ੀ ਹੁੰਦੀ ਹੋਵੇ।

ਅਸੀਂ ਏਥੇ ਰਾਮ ਧਨ ਦਾ ਵਪਾਰ ਕਰਨ ਵਾਸਤੇ ਬੈਠੇ ਹਾਂ। ਜਿਨ੍ਹਾਂ ਰਾਮ ਧਨ ਦਾ ਵਪਾਰ ਕੀਤਾ ਉਨ੍ਹਾਂ ਵਿਚੋਂ ਇਕ ਭੈਰੋਂ ਸਿੰਘ ਹੋਇਆ ਹੈ। ਉਸਨੇ ਆਪਣੇ ਪਰਵਾਰ ਦੇ ਜੀਆਂ ਨੂੰ ਕਿਹਾ, ਮੈਂ ਕੱਲ੍ਹ ਨੂੰ ਸਰੀਰ ਛੱਡ ਦੇਣਾ ਹੈ ਸਾਰੇ ਰਿਸ਼ਤੇਦਾਰਾਂ ਨੂੰ ਦੱਸ ਆ। ਸਾਰੇ ਰਿਸ਼ਤੇਦਾਰ ਇਕੱਠੇ

ਹੈ ਗਏ। ਪੁੱਤਰ ਨੂੰ ਕਿਹਾ ਬਾਹਰ ਵੇਖ ਕੇ ਆ ਕੀ ਸਮਾਂ ਹੈ? ਉਸ ਆ ਕੇ ਕਿਹਾ, ਤਾਰਾ ਨਿਕਲ ਆਇਆ ਹੈ। ਸੰਤ ਭੈਰੋਂ ਸਿੰਘ ਨੇ ਕਿਹਾ ਕਿ ਚਲੋ ਅੱਜ ਨਹੀਂ, ਕੱਲ੍ਹ ਚਲੋ ਜਾਵਾਂਗੇ। ਦੂਸਰੇ ਦਿਨ ਜਦ ਬਾਹਰ ਸਮਾਂ ਵੇਖਣ ਲਈ ਪੁੱਤਰ ਨਿਕਲਿਆ ਤਾਂ ਪਿਛੋਂ ਸਰੀਰ ਛੱਡ ਦਿੱਤਾ। ਇਹ ਮਨੁੱਖਾ ਦੇਹੀ ਬੜੀ ਮੁਸ਼ਕਲ ਮਿਲੀ ਹੈ। ਗੁਰਬਾਣੀ ਵਿਚ ਲਿਖਿਆ-

ਗੁਰ ਸੇਵਾ ਤੇ ਭਗਤਿ ਕਮਾਈ॥ ਤਬ ਇਹ ਮਾਨਸ ਦੋਹੀ ਪਾਈ॥

ਸੋ ਇਹ ਸੁਭਾਗਾ ਸਮਾਂ ਪ੍ਰਾਪਤ ਹੋਇਆ ਹੈ ਭਜਨ ਬਾਣੀ ਕਰਨ ਲਈ। ਜੇ ਇਸ ਜਨਮ ਵਿਚ ਏਸ ਪਾਸੇ ਨਹੀਂ ਲਗਣਾ ਤਾਂ ਕਦੋਂ ਲਗਣਾ ਹੈ-

“ਅਬ ਨਾ ਭਜਸਿ ਭਜਸਿ ਕਬ ਭਾਈ॥

ਸੋ ਜਿਨ੍ਹਾਂ ਏਥੇ ਬੈਠੇ ਹੋ ਜੋ ਬਿਰਤੀ ਏਸ ਵੇਲੇ ਏਥੇ ਬਣੀ ਹੈ ਉਸ ਨੂੰ ਘਰਾ ਵਿਚ ਲਿਜਾ ਕੇ ਭਜਨ ਬਾਣੀ ਕਰਕੇ ਇਹ ਅਰਦਾਸ ਕਰਿਆ ਕਰੋ ਕਿ ਅਸੀਂ ਕੁਝ ਨਹੀਂ ਕਰਨ ਜੋਗੇ, ਤੂੰ ਕਿਰਪਾ ਕਰ ਸਾਥੋਂ ਉਹ ਕੁਝ ਕਰਾ ਜੋ ਤੈਨੂੰ ਚੰਗਾ ਲਗੇ। ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨੇ ਸਾਡੇ ਤੇ ਬੜੀ ਕਿਰਪਾ ਕੀਤੀ ਅੱਜ ਉਹਨਾਂ ਦਾ ਪ੍ਰਕਾਸ਼ ਪੁਰਬ ਹੈ।

ਪਿਛਲੇ ਅਰੰਭੇ ਸਵਾ ਲੱਖ ਪਾਠਾਂ ਦੇ ਭੋਗ ਅੱਸੂ ਦੇ ਮੇਲੇ ਤੇ ਪਾਏ ਜਾਣਗੇ ਉਹ ਸਾਧ ਸੰਗਤ ਨੇ ਪੂਰੇ ਕਰ ਦਿੱਤੇ ਹਨ। ਅਗੋਂ ਫਿਰ ਸਵਾ ਲੱਖ ਪਾਠਾਂ ਦਾ ਅਰੰਭ ਹੋਣਾ ਹੈ ਸਤਿਗੁਰੂ ਰਾਮ ਸਿੰਘ ਜੀ ਦੇ ਦਰਸ਼ਨਾਂ ਨਮਿਤ। ਸਤਿਗੁਰਾਂ ਦੇ ਦਰਸ਼ਨ ਅਵੱਸ਼ ਹੋਣੇ ਹਨ। ਪਰ ਪਤਾ ਨਹੀਂ ਕਦੋਂ।

ਸਾਰੇ ਜੱਥੇਦਾਰ, ਸੂਬੇ ਸਾਹਿਬਾਨ ਪਾਠੀਆਂ ਦੇ ਨਾਂ ਲਿਖ ਕੇ ਆਪਣੇ ਆਪਣੇ ਇਲਾਕੇ ਵਿਚੋਂ ਦੱਸਣ। ਘਰਾਂ ਵਿਚ ਬੀੜਾਂ ਰਖਕੇ ਪਾਠ ਕੀਤੇ ਜਾਣ। ਘਰਾਂ ਵਿਚ ਇਕ ਮਹੀਨੇ ਦੇ ਚਾਰ-ਚਾਰ ਪਾਠ ਹੋਣ। ਚੰਡੀ ਦੀ ਵਾਰ ਦਾ ਪਾਠ ਜ਼ਰੂਰ ਕਰਿਆ ਕਰੋ। ਜਿਹੜਾ ਵੀ ਆਖੇ ਲੱਗੇ ਉਹਨੂੰ ਪਾਠ ਕਰਨ ਲਈ ਆਖੇ, ਉਹ ਵੀ ਜ਼ਰੂਰ ਕਰਿਆ ਕਰੇ।

ਐਲਨਾਬਾਦ ਦੇ ਨੌਜਵਾਨਾਂ ਨੇ ਇਸ ਵਾਰ ਮੇਲੇ ਵਿਚ ਬੜੀ ਸੇਵਾ ਕੀਤੀ ਹੈ। ਕੱਲ ਨਹਿਰ ਤੋਂ ਲੰਘਣ ਵਾਸਤੇ ਇਹਨਾਂ ਪੁਲ ਬਹੁਤ ਜਲਦੀ ਬਣਾ ਦਿੱਤਾ ਹੈ। ਇਕ ਉਹ ਸਮਾਂ ਸੀ ਜਦੋਂ ਐਲਨਾਬਾਦ ਦੇ ਬਜ਼ਾਰਾਂ ਵਿਚ ਸਿੱਖ ਝਾੜੂ ਮਾਰਿਆ ਕਰਦੇ ਸਨ-ਸੇਵਾ ਕਰਿਆ ਕਰਦੇ ਸਨ, ਇਹ ਸੇਵਾ ਕਰਨੀ ਚਾਹੀਦੀ ਹੈ।

ਜੱਸ ਜੀਵਨ ਵਿਚ ਸਤਿਗੁਰਾਂ ਦੇ ਬਚਨ ਲਿਖੇ ਹੋਏ ਹਨ ਉਨ੍ਹਾਂ ਨੂੰ ਪੜ੍ਹਿਆ ਕਰੋ। ਸੰਤ ਤਰਨ ਸਿੰਘ ਵਹਿਮੀ ਨੇ ਲਿਖਾਰੀ ਬਣ ਕੇ ਕਿਸੇ ਲਾਲਚ ਵਸ ਹੋ ਕੇ ਇਹ ਗ੍ਰੰਥ ਨਹੀਂ ਲਿਖਿਆ ਸਗੋਂ ਸੇਵਕ ਬਣ ਕੇ ਪ੍ਰੇਮ ਵੱਸ ਹੋ ਕੇ ਲਿਖੇ ਹਨ।

ਛੈਲ ਲੰਘੰਦੇ ਪਾਰਿ ਗੋਰੀ ਮਨੁ ਧੀਰਿਆ॥

ਜਿਹੜੇ ਲੰਘ ਜਾਂਦੇ ਹਨ ਪਿਛੇ ਕਾਨੇ ਗੱਡ ਜਾਂਦੇ ਹਨ ਨਿਸ਼ਾਨ ਦੇਹੀ ਕਰ ਜਾਂਦੇ ਹਨ।

ਦਸਵੰਧ ਜ਼ਰੂਰ ਕਰਿਆ ਕਰੋ। ਭਜਨ ਬਾਣੀ ਵਾਲਾ ਪਾਸਾ ਕਦੇ ਨਹੀਂ ਛੱਡਣਾ ਚਾਹੀਦਾ। ਕਿਸੇ ਦਾ ਬੁਰਾ ਨਾ ਮੰਗੋ-ਭਲਾ ਮੰਗੋ ਸਭ ਦਾ।

ਸਤਿਗੁਰੂ ਰਾਮ ਸਿੰਘ ਜੀ ਨੇ ਕਿਹਾ, 'ਮੈਂ ਦਰਗਾਹ ਵਿਚ ਗਿਆ ਅਕਾਲ ਪੁਰਖ ਨੇ ਕਿਹਾ ਤੂੰ ਕੁਝ ਮੰਗ ਲੈ। ਕਿਹਾ ਤੇਰਾ ਦਿੱਤਾ ਬਹੁਤ ਕੁਝ ਹੈ। ਫਿਰ ਉਹਨਾਂ ਕਿਹਾ ਖਰੂਰ ਕੁਝ ਮੰਗੇ। ਤਾਂ ਮੈਂ ਕਿਹਾ ਕਿ ਸਾਰੇ ਜੀਵ ਜੰਤੂ ਤੇਰਾ ਨਾਮ ਜਪਦੇ ਦਿੱਸਣ।'

ਜਿਹੜੀਆਂ ਮਾੜੀਆਂ ਚੀਜ਼ਾਂ ਹਨ ਉਹ ਮੇਲੇ ਵਿਚ ਛੱਡ ਕੇ ਜਾਇਆ ਕਰੋ ਤੇ ਚੰਗੀਆਂ ਚੀਜ਼ਾਂ ਲੈ ਕੇ ਜਾਇਆ ਕਰੋ। ਮਾੜੀ ਸੰਗਤ ਤੋਂ ਬਚਿਆ ਕਰੋ।

ਬਾਸਨੁ ਕਾਰੋ ਪਰਸੀਐ ਤਉ ਕਛੁ ਲਾਗੈ ਦਾਗੁ॥

ਲੁਕਮਾਨ ਹਕੀਮ ਨੇ ਪੱਤਰ ਨੂੰ ਕਿਹਾ ਸ਼ਰਾਬ ਨਾ ਪੀਆ ਕਰ ਤੇ ਬਰੀ ਸੰਗਤ ਛੱਡ ਦੇਹ। ਉਸ ਕਿਹਾ ਮੈਂ ਪੀ ਕੇ ਮਾੜੇ ਕੰਮ ਨਹੀਂ ਕਰਦਾ ਜਿਸ ਨਾਲ ਤੁਹਾਨੂੰ ਉਲਾਭਾ ਮਿਲੇ। ਉਨ੍ਹਾਂ ਕਿਹਾ ਕੋਲੇ ਦੇ ਵੇਰ ਵਿਚੋਂ ਕੋਲਾ ਫੜ ਕੇ ਲਿਆ। ਜਦੋਂ ਕੋਲਾ ਲਿਆਂਦਾ ਤਾਂ ਉਸਦਾ ਹੱਥ ਕਾਲਾ ਹੋ ਗਿਆ। ਤਾਂ ਦੱਸਿਆ ਕਿ ਬੁਰੀ ਸੰਗਤ ਦਾ ਅਸਰ ਖਰੂਰ ਹੁੰਦਾ ਹੈ। ਉਸਦੇ ਪੱਤਰ ਨੇ ਇਹ ਸਮਝ ਕੇ ਮਾੜੀ ਸੰਗਤ ਛੱਡ ਦਿੱਤੀ ਤੇ ਸ਼ਰਾਬ ਵੀ। ਸਾਕਤ ਪੁਰਖ ਦੀ ਸੰਗਤ ਨਾ ਕਰਿਆ ਕਰੋ।

ਭਜਨ ਬਾਣੀ ਵਾਸਤੇ ਪਹਿਲਾਂ ਮਨ ਰੂਪੀ ਭਾਂਡਾ ਸਾਫ਼ ਹੋਣਾ ਚਾਹੀਦਾ ਹੈ। ਸੰਤ ਰੁਲਦੂ ਸਿੰਘ, ਸੰਤ ਜਮੀਤ ਸਿੰਘ ਗਿੱਲਾਂ ਵਾਲੇ ਕੋਲੋਂ ਭਜਨ ਲੈਣ ਵਾਸਤੇ ਗਏ। ਉਹਨਾਂ ਕਿਹਾ ਇਸਨਾਨ ਕਰਕੇ ਹਰ ਰੋਜ਼ ਇਕ ਸਾਲ ਭਰ ਲਈ ਬੈਠ। ਪਰ ਪੂਰੇ ਸਾਲ ਵਿਚ ਕੁਝ ਨਾ ਬਣਿਆ। ਫਿਰ ਸੰਤਾਂ ਕੋਲ ਗਿਆ ਉਹਨਾਂ ਕਿਹਾ ਇਕ ਸਾਲ ਲਈ ਹੋਰ ਬੈਠ। ਫਿਰ ਵੀ ਕੁਝ ਪ੍ਰਾਪਤੀ ਨਾ ਹੋਈ। ਤੀਸਰੀ ਵੇਰ ਫਿਰ ਕਿਹਾ, ਇਕ ਸਾਲ ਵਾਸਤੇ ਫਿਰ ਬੈਠ। ਫਿਰ ਸੰਤਾਂ ਨੇ ਸੰਤ ਰੁਲਦੂ ਸਿੰਘ ਨੂੰ ਕਿਹਾ ਕਿ ਹੁਣ ਤੇਰਾ ਭਾਂਡਾ ਸਾਫ਼ ਹੈ ਭਜਨ ਲੈਣ ਦੇ ਯੋਗ ਹੋਇਆ ਹੈ। ਫਿਰ ਉਹਨਾਂ ਭਜਨ ਦਿੱਤਾ ਕੰਨ ਵਿਚ।

ਭਾਂਡਾ ਧੋਇ ਬੈਸਿ ਧੁਪੁ ਦੇਵਹੁ ਤਉ ਦੁਖੈ ਕਉ ਜਾਵਹੁ॥

ਸਾਡੇ ਤੇ ਗੁਰੂ ਵਿਚ ਇਕ ਪੜਦਾ ਹੈ ਜਿਹੜਾ ਦਿੱਸਦਾ ਨਹੀਂ। ਜਦੋਂ ਸਾਡਾ ਮਨ ਰੂਪੀ ਭਾਂਡਾ ਸਾਫ਼ ਹੋ ਜਾਵੇਗਾ ਤੇ ਸਾਡਾ ਤੇ ਸਤਿਗੁਰੂ ਦਾ ਮੇਲ ਹੋ ਜਾਵੇਗਾ। ਸਤਿਗੁਰੂ ਅਗੇ ਨਿਮਾਣਾ ਬਣ ਕੇ ਰਹੋ-

ਹੋਇ ਨਿਮਾਣਾ ਸਤਿਗੁਰੂ ਆਗੈ
ਕਹੈ ਨਾਨਕ ਆਪ ਛਡ ਸੁਖ ਪਾਵੈ
ਮਨ ਨਿਮਾਣਾ ਹੋਇ ਰਹੁ॥



ਬਾਣੀ ਗੁਰੂ ਗੁਰੂ ਹੈ ਬਾਣੀ

ਕੋਈ ਆਦਮੀ ਪੜ੍ਹਦੈ, ਗੱਲ ਕਰਦੈ, ਕੋਈ ਕਵਿਤਾ ਬਣਾਦੈ, ਜੇ ਬੋਲਦੈ ਉਹ ਸਭ ਬਾਣੀ ਹੈ। ਪਰ ਬਾਣੀਆਂ ਤੋਂ ਵੱਡੀ ਬਾਣੀ ਹੈ ਸਤਿਗੁਰੂ ਦੀ ਬਾਣੀ

- ਬਾਣੀ ਤ ਗਾਵਹੁ ਗੁਰੂ ਕੇਰੀ ਬਾਣੀਆ ਸਿਰਿ ਬਾਣੀ॥

- ਬਾਣੀ ਗੁਰੂ ਗੁਰੂ ਹੈ ਬਾਣੀ॥

ਅੱਜ ਕਲ ਬੜੇ ਵਿਦਵਾਨ ਇਹਦੇ ਅਰਥ ਕਰਦੇ ਨੇ ਕਿ ਇਹ ਬਾਣੀ ਗੁਰੂ ਏ। ਜੇ ਉਹ ਬਾਣੀ ਗੁਰੂ ਏ, ਜਿਸ ਬਾਰੇ ਗੁਰੂ ਰਾਮ ਦਾਸ ਨੇ ਆਖਿਐ ਤਾਂ ਫਿਰ ਏਦੂੰ ਪਿਛਲੇ ਗੁਰੂ ਤੇ ਐਵੇਂ ਹੀ ਹੋਏ। ਉਹ ਉਹਨਾਂ ਨੂੰ ਕਿਉਂ ਮੰਨਦੇ ਨੇ?

ਬਾਣੀ ਗੁਰੂ ਗੁਰੂ ਹੈ ਬਾਣੀ ਦਾ ਭਾਵ ਹੈ, ਸਤਿਗੁਰੂ ਦੀ ਬਾਣੀ ਸਭ ਤੋਂ ਵੱਡੀ ਹੈ। ਵਿਚਿ ਬਾਣੀ ਅੰਮ੍ਰਿਤ ਸਾਰੇ॥ ਗੁਰੂ ਬਾਣੀ ਕਹੈ- ਸਤਿਗੁਰੂ ਬਾਣੀ ਕਹਿੰਦਾ ਹੈ। ਸੇਵਕ ਜਨੁ ਮਾਨੈ- ਸੇਵਕ ਉਹਦੀ ਬਾਣੀ ਮੰਨਦੇ ਨੇ। ਪਰਤਪਿ ਗੁਰੂ ਨਿਸਤਾਰੇ॥

ਸੋ ਗੁਰਬਾਣੀ, ਗੁਰੂ ਦੀ ਬਾਣੀ ਨਾਲ, ਗੁਰੂ ਦੇ ਹੁਕਮ ਨਾਲ, ਗੁਰੂ ਦੇ ਬਚਨਾਂ ਨਾਲ ਆਪਣੇ ਮਨ ਦਾ ਪ੍ਰੇਮ ਲਾਵੇ। ਜਿਸ ਵੇਲੇ ਗੁਰੂ ਦੀ ਬਾਣੀ ਮਿੱਠੀ ਲੱਗਣ ਲਗ ਜਾਵੇ ਉਦੋਂ ਇਹ ਸਮਝੋ ਹੁਣ ਮੇਰਾ ਕਲਿਆਣ ਹੋ ਗਿਆ ਹੈ। ਗੁਰੂ ਦਾ ਸ਼ਬਦ ਸੁਣ ਕੇ ਉਸਨੂੰ ਕਮਾਵੇ। ਜਿਸ ਤਰ੍ਹਾਂ ਲਿਖਿਐ-

- ਮਨਹਿ ਪ੍ਰਗਾਸੁ ਭਇਓ ਭ੍ਰਮੁ ਨਾਸਿਓ ਮੰਤ੍ਰੁ ਦੀਓ ਗੁਰ ਕਾਨ॥

ਗੁਰੂ ਦਾ ਸ਼ਬਦ- ਮੰਤਰ ਕੰਨ ਵਿਚ ਲਵੇ ਉਹਦੀ ਕਮਾਈ ਕਰੇ। ਜਿਸ ਤਰ੍ਹਾਂ ਸਤਿਗੁਰੂ ਨੇ ਜਿਹੜਾ ਹੁਕਮ ਦਿੱਤਾ ਉਹ ਸਿੱਖਾਂ ਨੇ ਕੰਨ ਦੇ ਕੇ ਸੁਣਿਆ। ਸਤਿਗੁਰੂ ਦੀ ਸਿਖਿਆ ਜਿਹੜੀ ਹੈ ਉਹ ਸਿੱਖਾਂ ਦੇ ਲਈ ਬਹੁਤ ਸੁਖਦਾਇਕ ਹੈ। ਉਹ ਵੀ ਵੱਡੇ ਭਾਗਾਂ ਵਾਲੇ ਨੇ ਜਿਹੜੇ ਸਤਿਗੁਰੂ ਦੀ ਸਿਖਿਆ ਸੁਣ ਕੇ ਉਸਨੂੰ ਗ੍ਰਹਿਣ ਕਰਦੇ ਹਨ। ਜਦੋਂ ਸਤਿਗੁਰੂ ਨਾਲ, ਸਤਿਗੁਰੂ ਦੇ ਸ਼ਬਦ ਨਾਲ, ਉਪਦੇਸ਼ ਨਾਲ ਲਿਵ ਲਗ ਜਾਂਦੀ ਹੈ, ਉਹ ਛੁੱਟਦੀ ਨਹੀਂ। ਜਿਸ ਤਰ੍ਹਾਂ ਰੱਸੇ ਨੂੰ ਗੰਢ ਦੇ ਦੇਈਏ ਤਾਂ ਉਹ ਗੰਢ ਵਾਲੇ ਥਾਂ ਤੋਂ ਨਹੀਂ ਟੁੱਟਦਾ ਹੋਰ ਭਾਵੇਂ ਕਿਤੇ ਟੁੱਟ ਜਾਵੇ। ਏਸੇ ਤਰ੍ਹਾਂ ਜਦੋਂ ਸਤਿਗੁਰੂ ਨਾਲ ਲਿਵ ਲਗ ਜਾਵੇ ਫਿਰ ਇਹ ਸੰਸਾਰਿਕ ਮਾਇਆ ਛੁੱਟ ਜਾਂਦੀ ਹੈ-ਭਾਵ ਇਸਦਾ ਅਸਰ ਨਹੀਂ ਹੁੰਦਾ।

ਸੋ ਕਲਿਆਣ ਕਿਸ ਤਰ੍ਹਾਂ ਹੋ ਸਕਦੇ? ਸੱਚੇ ਪਾਤਸ਼ਾਹ ਹੁਕਮ ਕਰਦੇ ਨੇ ਤੇ ਸਿੱਖ ਮੰਨਦੇ ਨੇ ਜਿਸ ਵੇਲੇ, ਉਸ ਵੇਲੇ ਉਹਨਾਂ ਦਾ ਕਲਿਆਣ ਹੁੰਦਾ ਹੈ।



ਕੇਸ ਦਾੜ੍ਹੀ ਗੁਰਸਿੱਖੀ ਲਈ ਜ਼ਰੂਰੀ

ਸਿੱਖੀ ਦੀ ਤਾਰੀਫ਼ ਕੀ ਐ?

-ਸੋ ਸਿਖ ਸਖਾ ਬੰਧਪ ਹੈ ਭਾਈ ਜੋ ਗੁਰ ਕੇ ਭਾਣੇ ਵਿਚ ਆਵੈ॥

ਆਪਣੇ ਭਾਣੇ ਜੋ ਚਲੇ ਭਾਈ ਵਿਛੜ ਚੋਟਾ ਖਾਵੈ॥

-ਸੇਵਕ ਸਿਖ ਪੂਜਣ ਸਭਿ ਆਵਹਿ

ਸਭਿ ਗਾਵਹਿ ਹਰਿ ਹਰਿ ਉਤਮ ਬਾਨੀ॥

ਗਾਵਿਆ ਸੁਣਿਆ ਤਿਨ ਕਾ ਹਰਿ ਬਾਇ ਪਾਵੈ

ਜਿਨ ਸਤਿਗੁਰ ਕੀ ਆਗਿਆ ਸਤਿ ਸਤਿ ਕਰ ਮਾਨੀ॥

ਜੋ ਕੁਝ ਮੈਂ ਸਮਝਿਆ ਹੈ ਉਸਦੇ ਅਨੁਸਾਰ ਸਿੱਖੀ ਇਹ ਚੀਜ਼ ਹੈ ਕਿ ਸਤਿਗੁਰੂ ਦੇ ਦੁਆਰਾ ਹੁਕਮ ਆਉਂਦੇ, ਉਸਨੂੰ ਜਿਸ ਨੇ ਮੰਨਣਾ ਉਹ ਸਿੱਖੀ ਹੈ।

-ਆਪ ਗਵਾਈਐ ਤਾ ਸਹੁ ਪਾਈਐ ਅਉਰ ਕੈਸੀ ਚੜ੍ਹਾਈ॥

ਆਪ ਗਵਾਉਣਾ ਬੜਾ ਔਖਾ ਏ। ਸਾਡੇ ਤੋਂ ਆਪਣਾ ਆਪ ਦਾੜ੍ਹੀਆਂ ਤੇ ਆ ਕੇ ਹੀ ਰਹਿ ਜਾਂਦਾ ਏ। ਏਥੇ ਵੀ ਅਸੀਂ ਆਪਣਾ ਆਪ ਨਹੀਂ ਗਵਾਉਂਦੇ। ਉਝ ਅਸੀਂ ਆਪਣਾ ਆਪ ਗਵਾ ਲੈਂਦੇ ਆਂ। ਇਕ ਮਿਹਰ ਸਿੰਘ ਹੈ। ਮੈਂ ਭੁਲਦਾ ਨਾ ਹੋਵਾਂ ਤਾਂ ਕਪੂਰ ਜਾਤੀ ਏ ਉਹਨਾਂ ਦੀ। ਉਹ ਕਾਨਪੁਰ ਹੁੰਦੇ ਨੇ। ਪਿਛੋਂ ਸ਼ਾਇਦ ਹਾਫ਼ਜ਼ਾਬਾਦ ਤੋਂ ਨੇ, ਉਨ੍ਹਾਂ ਨੇ ਮਸਤਾਨ ਗੜ੍ਹ ਜਦੋਂ ਅੱਸੂ ਦਾ ਮੇਲਾ ਹੋਇਆ ਇਹ ਗੱਲ ਆਖੀ ਕਿ ਦਾੜ੍ਹੀ ਮੁੰਨਣ ਦੀ ਪਹਿਲੀ ਸਟੇਜ ਦਾੜ੍ਹੀ ਬੰਨ੍ਹਣੀ ਹੈ। ਮੈਨੂੰ ਉਹਨਾਂ ਦੀ ਗੱਲ ਬਹੁਤ ਪਸੰਦ ਆਈ। ਸੰਸਾਰ ਵਿਚ ਇਕ ਹਨ, ਜਿਨ੍ਹਾਂ ਨੂੰ ਹਿਪੀ ਨਾਂ ਨਾਲ ਪੁਕਾਰਿਆ ਜਾਂਦਾ ਹੈ। ਉਹਨਾਂ ਨੂੰ ਕਦੇ ਸੰਗ ਨਹੀਂ ਆਉਂਦੀ ਖੁੱਲ੍ਹੇ ਕੇਸ ਤੇ ਖੁੱਲ੍ਹੀਆਂ ਦਾੜ੍ਹੀਆਂ ਲੈ ਕੇ ਸਾਰੇ ਸੰਸਾਰ ਵਿਚ ਫਿਰਦੇ ਨੇ। ਇਉਂ ਵੀ ਦਸਦੇ ਨੇ, ਹੋਇਆ ਐਸ ਤਰ੍ਹਾਂ ਕਿ ਯੂਰਪ ਜਾਂ ਅਮਰੀਕਾ ਵਿਚ ਉਹਨਾਂ ਵਿਚੋਂ ਕਿਸੇ ਇਕ ਬੰਦੇ ਨੂੰ ਰੋਕਿਆ ਗਿਆ ਕਿ ਤੁਸੀਂ ਫੈਕਟਰੀ ਵਿਚ ਕੰਮ ਕਰਨ ਇਸ ਤਰ੍ਹਾਂ ਨਹੀਂ ਆ ਸਕਦੇ। ਉਹਨੇ ਸਾਰਿਆਂ ਨਾਲ ਦਿਆਂ ਨਾਲ ਸਲਾਹ ਕਰਕੇ ਆਖਿਆ ਕਿ ਜੇ ਅਸੀਂ ਹਟਣਾ ਏ ਤਾਂ ਸਾਰੇ ਦੀ ਹਟ ਜਾਵਾਂਗੇ। ਏਨੇ ਬੰਦੇ ਅਸੀਂ ਏਸ ਤਰ੍ਹਾਂ ਦੇ ਹਾਂ ਪਰ ਏਸ ਗੱਲ ਤੋਂ ਅਸਾਂ ਨਹੀਂ ਹਟਣਾ। ਉਹ ਬੰਦੇ ਆਪਣੇ ਮੱਤ ਦੇ ਕਿੰਨੇ ਪੱਕੇ ਹਨ? ਸਾਨੂੰ ਉਹਨਾਂ ਤੋਂ ਸਿਖਿਆ ਲੈਣੀ ਚਾਹੀਦੀ ਹੈ, ਅਸੀਂ ਆਪਣੇ ਸਤਿਗੁਰੂ ਦੇ ਮੱਤ ਵਿਚ ਉਹਨਾਂ ਤੋਂ ਵੀ ਪੱਕੇ ਹੋਈਏ। ਕਿਸੇ ਤਰ੍ਹਾਂ ਵੀ ਸਾਡੇ ਦਾੜ੍ਹੇ ਬਾਰੇ ਜਿਹੜਾ ਮਨ ਵਿਚ ਸੰਕਲਪ ਕਰਨਾ ਹੈ ਕਿ ਇਸ ਨੂੰ ਤੈਲੀਏ ਨਾਲ ਜਾਂ ਸਾਬਣ ਨਾਲ ਜਾਂ ਕਿਸੇ ਤਰ੍ਹਾਂ ਕੋਸ਼ਿਸ਼ ਕਰਕੇ ਵਾਲਾਂ ਨੂੰ ਤੋੜਨਾਂ ਨਹੀਂ ਇਹ ਸਿੱਖੀ ਤੋਂ ਲਾਭੇ ਹਟਣ ਦਾ ਇਕ ਰਾਹ ਹੈ।

ਸੱਚੇ ਪਾਤਸ਼ਾਹ ਦਸਮੇਸ਼ ਨੇ ਜੋ ਸਿੱਖੀ ਦਿੱਤੀ ਐ, ਉਹਦੀ ਭਾਈ ਤਾਰੂ ਸਿੰਘ ਹੁਰਾ ਕਿੰਨੀ ਕਦਰ ਕੀਤੀ। ਉਹਨਾਂ ਨੂੰ ਜਿਸ ਵੇਲੇ ਆਖਿਆ ਗਿਆ ਕਿ ਤੇਰੇ ਵਾਲ ਜੁੱਤੀਆਂ ਨਾਲ ਉੜਾ ਦਿੱਤੇ ਜਾਣਗੇ। ਪਰ ਕਮਾਲ ਦੀ ਗੱਲ ਇਹ ਹੈ ਕਿ ਇਕ ਸਾਡੇ ਵਰਗਾ ਹੀ ਹੱਥ ਪੈਰਾਂ ਵਾਲਾ ਬੰਦਾ, ਸਤਿਗੁਰੂ ਦਾ ਆਸਰਾ ਲੈ ਕੇ ਅੰਦਰਾ ਹੈ, ਇਹਨਾਂ ਨੂੰ ਕੋਈ ਚੀਜ਼ ਨਹੀਂ ਲਾਹ ਸਕਦੀ। ਰੰਬੀਆਂ, ਉਸਤਰੇ, ਕੋਚੀਆਂ ਜਿਹੜੀਆਂ ਨੇ ਉਹਨਾਂ ਨਾਲ ਕੇਸ ਨਹੀਂ ਕੱਟੇ ਗਏ। ਖੋਪਰੀ ਅਲਹਿਦਾ ਹੋਈ ਤੇ ਹੋਈ, ਕੇਸ ਨਹੀਂ ਕੱਟੇ ਗਏ। ਅਸਾਂ ਕਦੇ ਇਸ ਪਾਸੇ ਧਿਆਨ ਨਹੀਂ ਦਿੱਤਾ ਕਿ ਕਿੱਡੀ ਉੱਚੀ ਚੀਜ਼ ਹੈ ਇਹ, ਸਤਿਗੁਰੂ ਦਾ ਹੁਕਮ ਹੈ ਸਤਿਗੁਰੂ ਦੀ ਆਗਿਆ ਵਿਚ ਰਹਿਣਾ। ਸੇਖ ਫਰੀਦ ਜੀ ਨੇ ਲਿਖਿਆ ਹੈ—

ਸੇਖ ਫਰੀਦੈ ਬੈਰ ਦੀਜੈ ਬੰਦਗੀ॥

ਉਸਦੀ ਬੰਦਗੀ ਵਿਚ ਰਹਿਣਾ ਇਹ ਸਿੱਖੀ ਦਸਮੇਸ਼ ਜੀ ਦੀ ਹੈ।

ਮੈਂ ਆਪਣੇ ਨੌਜਵਾਨਾਂ ਨੂੰ ਕਹਾਂਗਾ ਕਿ ਉਹ ਇਕ ਦੂਜੇ ਨੂੰ ਇਹ ਪ੍ਰੇਰਣਾ ਦੇਣ ਦੀ ਬਜਾਏ ਕਿ ਦਾੜ੍ਹੀ ਦਾ ਬੁਰਾ ਕਿਸ ਤਰ੍ਹਾਂ ਕੀਤਾ ਜਾਏ, ਆਖਿਆ ਕਰਨ ਕਿ ਇਹ ਸਤਿਗੁਰਾਂ ਦੀ ਆਗਿਆ ਨਹੀਂ। ਇਸ ਲਈ ਸਿੱਖੀ ਵਿਚ ਇਕੋ ਹੀ ਚੀਜ਼ ਹੈ ਜੋ ਸਤਿਗੁਰਾਂ ਦਾ ਹੁਕਮ ਹੈ ਉਹ ਸਿੱਖੀ ਹੈ ਹੋਰ ਕੋਈ ਚੀਜ਼ ਨਹੀਂ।

ਮੈਂ ਤੁਸੀਂ ਇਕ ਦੂਸਰੇ ਨੂੰ ਪਿਆਰ ਨਾਲ, ਪ੍ਰੇਮ ਨਾਲ ਅੰਦਰ ਬਹਿ ਕੇ, ਉਸ ਨੂੰ ਚਿੜ੍ਹਾਉਣ ਵਾਸਤੇ ਨਹੀਂ ਸਗੋਂ ਠੀਕ ਰਾਹ ਤੇ ਲਿਆਉਣ ਵਾਸਤੇ ਮਦਦ ਦਿਆ ਕਰੋ। ਜਿਸ ਵੇਲੇ ਇਕੱਠੇ ਹੋ ਕੇ ਕਿਤੇ ਬੈਠਦੇ ਓ, ਓਸ ਵੇਲੇ ਪ੍ਰੇਰਣਾ ਦਿੱਤੀ ਜਾਵੇ ਕਿ ਇਹ ਕੰਮ ਨਾ ਕਰਿਆ ਕਰ। ਇਹ ਆਪਣਾ ਕੰਮ ਨਹੀਂ, ਸੋਹਣਾ ਨਹੀਂ ਲਗਦਾ ਕਿ ਦਾੜ੍ਹੀਆਂ ਦਾ ਅਸੀਂ ਬੁਰਾ ਕਰੀਏ।



ਹੁਕਮਿ ਮੰਨਿਐ ਹੋਵੈ ਪਰਵਾਨੁ

ਸਾਧ ਸੰਗਤ ਜੀ ਤੁਹਾਨੂੰ ਦੇਨੀ ਅਰਜ਼ ਕਰਨੀ ਏ ਕਿ ਤੁਹਾਡੇ ਬੱਚਿਆਂ ਨੂੰ ਕੋਈ ਪਤਾ ਨਹੀਂ ਕਿ ਕਿਵੇਂ ਪਾਕਿਸਤਾਨ ਬਣਿਆ, ਕਿਵੇਂ ਨਿਕਲੇ, ਕਿਵੇਂ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਸੱਚੇ ਪਾਤਸ਼ਾਹ ਜੀ ਨੇ ਸਹਾਇਤਾ ਕੀਤੀ? ਬੱਚਿਆਂ ਨੂੰ ਤੁਸੀਂ ਸਕੂਲਾਂ ਕਾਲਜਾਂ ਵਿਚ ਟਿਊਸ਼ਨਾਂ ਲਾ ਕੇ ਪੜ੍ਹਾਉਂਦੇ ਹੋ, ਸਤਿਗੁਰੂ ਦੇ ਬਚਨ ਵੀ ਸੁਣਾਇਆ ਕਰੋ ਕਾਕਾ! ਅਸੀਂ ਜੇ ਦੇਖੇ ਨਾ ਆਉਂਦੇ ਤਾਂ ਤੁਸਾਂ ਜੰਮਣਾ ਹੀ ਨਹੀਂ ਸੀ। ਸਾਨੂੰ ਸਤਿਗੁਰੂ ਨੇ ਕੱਢ ਕੇ ਲਿਆਏ ਤੇ ਅਸੀਂ ਬਚ ਕੇ ਆ ਗਏ, ਤਾਂ ਤੁਸੀਂ ਅਗੇ ਪੈਦਾ ਹੋਏ ਹੋ, ਤੁਸੀਂ ਸਤਿਗੁਰੂ ਨੂੰ ਯਾਦ ਕਰਿਆ ਕਰੋ। ਇਕ ਇਕ ਘੰਟਾ ਨਾਮ ਸਿਮਰਨ ਬੱਚਿਆਂ ਕੋਲੋਂ ਵੀ ਕਰਵਾਇਆ ਕਰੋ, ਮਰਯਾਦਾ ਰਖਾਇਆ ਕਰੋ ਤੇ ਸਿਨੇਮੇ, ਟੈਲੀਵਿਜ਼ਨ ਤੇ ਹੋਰ ਦੁਨੀਆਂ ਦੇ ਜਿਹੜੇ ਸਿਲਸਲੇ ਨੇ ਉਨ੍ਹਾਂ ਨੂੰ ਨਾ ਵੇਖਣ ਜਾਣ ਦਿਆਂ ਕਰੋ। ਘਰ ਵਿਚ ਬਹਿ ਕੇ ਬੱਚਿਆਂ ਦੇ ਸਾਹਮਣੇ ਨਿੰਦਿਆ ਨਾ ਕਰਿਆ ਕਰੋ ਗੁਰੂ ਘਰ ਦੀ, ਜਿਥੋਂ ਬੱਚੇ ਵਿਗੜਦੇ ਨੇ। ਸਾਡੇ ਕੋਲ ਵੀ ਆ ਕੇ ਬਹਿ ਜਾਏ ਹੋ, ਏਧਰ ਦੀਵਾਨ ਵਿਚ ਵੀ ਸਾਰੇ ਪਾਸੇ ਤੇ ਘਰੀਂ ਬਹਿ ਕੇ ਨਿੰਦਿਆ ਕਰਦੇ ਹੋ। ਫਿਰ ਵੀ ਸਤਿਗੁਰੂ ਨੇ ਕਿੰਨੀ ਕਿਰਪਾ ਕੀਤੀ ਏ ਅਤੇ ਕਰੀ ਜਾਏ ਨੇ।

ਕਿਸੇ ਦਾ ਸਕਾ ਭਰਾ ਵਲੋਂ ਵਿਚ ਰਹਿੰਦੈ, ਉਹਨੂੰ ਉਸਨੇ ਆਖਿਆ, ਮਾਸ ਸ਼ਰਾਬ ਛੱਡ ਦੇ ਤਾਂ ਤੇਰੇ ਘਰ ਦਾ ਖਾਵਾਂ ਪੀਵਾਂਗੇ। ਉਹਨੇ ਨਹੀਂ ਮੰਨਿਆ। ਉਹਨਾਂ ਜੋ ਕੁਝ ਖਾਧਾ ਪੀਤਾ ਸੀ ਉਸ ਦੇ ਸਾਰੇ ਪੈਸੇ ਗਿਣ ਕੇ ਰੱਖ ਦਿੱਤੇ ਉਸਦੇ ਅੱਗੇ। ਕਈ ਸੋਚਦੇ ਨੇ ਇਹ ਦੇਖੇ ਨਹੀਂ ਹੋ ਸਕਦਾ। ਜਿਹੜੇ ਕਰਨ ਵਾਲੇ ਨੇ ਉਹ ਵਲੋਂ, ਕਨੇਡਾ ਵਿਚ ਜਾਕੇ ਵੀ ਸਾਰੇ ਕੰਮ ਕਰ ਲੈਂਦੇ ਨੇ, ਤੇ ਫਿਰ ਸਕੇ ਭਰਾ ਦਾ ਨਹੀਂ ਖਾਧਾ ਪੀਤਾ ਉਹਨਾਂ ਨੇ।


ਜਦੋਂ ਚੀਤਾ (ਪਿਸ਼ਾਬ) ਛੱਡਣੈ ਉਦੋਂ ਜਲ ਵਰਤਣੈ ਨਾਲ। ਜੰਗਲ ਪਾਣੀ ਜਾਣ ਵੇਲੇ ਪਾਣੀ ਦਾ ਗੜਵਾ ਜ਼ਰੂਰ ਚਾਹੀਦੈ ਨਾਲ, ਆਪਣਾ ਗੜਵਾ ਲੈ ਕੇ ਉਹਦੇ ਨਾਲ ਜੰਗਲ ਜਾਣੈ। ਗੜਵਾ ਮਾਂਜਣੈ ਤੇ ਹੱਥ ਵੀ ਰੇਤੇ ਨਾਲ ਮਾਂਜਣੈ ਨੇ। ਅੱਜ ਕੱਲ ਨਾਮਧਾਰੀ ਵੀ ਸਾਬਣ ਨਾਲ ਹੱਥ ਮਾਂਜਣ ਲੱਗ ਪਏ ਨੇ, ਬਹੁਤ ਬੀਮਾਰੀ ਆ ਗਈ ਹੈ ਆਂਢ ਗੁਆਂਢ ਤੋਂ। ਆਹਦੇ ਨੇ 'ਪਾਰੋਸੀ ਕੇ ਜੇ ਹੂਆ ਤੂੰ ਅਪਣੇ ਭੀ ਜਾਨ'। ਉਹ ਸਾਡੇ ਆ ਗਿਐ। ਹੁਣ ਆਪਾ ਏਸ ਤਰ੍ਹਾਂ ਕਰੀਏ, ਜਿਸ ਤੋਂ ਉਹ ਸਮਝੇ ਕਿ ਪਾਰੋਸੀ ਕੇ ਜੇ ਹੂਆ ਤੂੰ ਅਪਣੇ ਭੀ ਜਾਨ, ਅਸੀਂ ਹੱਥ ਮਾਂਜਣ ਲੱਗ ਪਈਏ ਸਾਨੂੰ ਦੇਖ ਕੇ ਦੂਜੇ ਵੀ ਹੱਥ ਮਾਂਜਣ ਲੱਗ ਪੈਣ। ਨੀਲੇ ਰੰਗ ਦੇ ਬਸਤਰ ਕਿਸੇ ਤਰ੍ਹਾਂ ਵੀ ਨਹੀਂ ਪਾਉਣੇ, ਨਾ ਘਰ ਵਿਚ ਕੋਈ ਰਖਣੇ ਨੇ ਬਿਸਤਰੇ ਵਗੈਗਾ। ਜੇ ਕੋਈ ਪੱਗਾਂ ਲੈਂਦੇ ਹੋ ਤੁਸੀਂ, ਉਹਨਾਂ ਵਿਚ ਨੀਲੀਆਂ ਤੰਦਾਂ ੨-੨, ੩-੩ ਹੁੰਦੀਆਂ ਨੇ ਦੇਹੀ ਪਾਸੀ

ਮਲਮਲ ਦੀਆਂ ਪੱਗਾਂ ਦੇ। ਜਾਂ ਤਾਂ ਉਹ ਪੱਗਾਂ ਲਓ ਨਾ ਜਾਂ ਉਹ ਤੰਦਾਂ ਪਾੜ ਦਿਓ ਜਾਂ ਧਾਗੀ ਕੱਢ ਦਿਓ, ਤਾਂ ਸਿਰ ਤੇ ਬੰਨ੍ਹੋ। ਬਰਸ ਨਹੀਂ ਕਰਨਾ, ਦਾਤਣ ਕਰਨੀ ਦੇਂ। ਦਾਤਣ ਵੀ ਏਸ ਤਰ੍ਹਾਂ ਨਹੀਂ ਕਰਨੀ ਕਿ ਰਾਤ ਨੂੰ ਜਾ ਕੇ, ਤੜਕੇ ਜਾ ਕੇ ਤੁਸੀਂ ਦਰੱਖਤ ਨੂੰ ਵੱਢੋ। ਦਿਨ ਸਮੇਂ ਦਰੱਖਤ ਤੋਂ ਦਾਤਣਾਂ ਲਾਹਣੀਆਂ ਹਨ ਤੇ ਉਹ ਤੜਕੇ ਕਰਨੀਆਂ ਨੇ। ਇਹ ਸਿਰਫ ਤੁਹਾਨੂੰ ਆਖਿਐ ਜਿਹੜੀਆਂ ਗੱਲਾਂ ਨੂੰ ਆਪਾ ਭੁੱਲ ਗਏ ਹਾਂ, ਸੇ ਇਹ ਗੱਲਾਂ ਤੇ ਬਾਹਰਲੀਆਂ ਨੇ, ਇਹਨਾਂ ਗੱਲਾਂ ਨੂੰ ਕਰਕੇ ਆਪਾ ਭਜਨ ਬਾਣੀ ਕਰਨੇ, ਫਿਰ ਕੋਈ ਪ੍ਰਾਪਤੀ ਹੋਣੀ ਹੈ।

ਹੁਕਮਿ ਮੰਨਿਐ ਹੋਵੈ ਪਰਵਾਨੁ ਤਾ ਖਸਮੈ ਕਾ ਮਹਲੁ ਪਾਇਸੀ॥

ਹੁਕਮ ਮੰਨੀ ਜਾਵੇ, ਦਾਤਨ ਕਰੀ ਜਾਵੇ, ਹੱਥ ਮਾਂਜੀ ਜਾਵੇ, ਇਸ਼ਨਾਨ ਕਰੀ ਜਾਵੇ, ਫੇਰ ਜੇ ਸਤਿਗੁਰੂ ਨੂੰ ਪਰਵਾਨ ਹੋ ਜਾਵੇ ਤਾਂ ਖਸਮੈ ਕਾ ਮਹਲੁ ਪਾਇਸੀ॥

ਸਾਨੂੰ ਪਤਾ ਹੈ ਸਾਡੇ ਗੁਰੂਆਂ ਨੇ ਕਿਥੋਂ ਤਕ ਘਾਲਣਾ ਘਾਲੀਆਂ ਨੇ। ਪਹਿਲਾਂ ਥੜੇ ਬਣਵਾਏ, ਫਿਰ ਆਖਿਆ ਢਾਹ ਦਿਓ, ਅੱਗੋਂ ਪੁੱਛਿਆ ਨਹੀਂ ਕਿ ਕਿਹੜੀ ਗੱਲੋਂ ਢਾਹੁਣੇ ਨੇ -ਢਾਹ ਦਿੱਤੇ। ਫਿਰ ਬਣਾਓ, ਫਿਰ ਬਣਾਏ। ਫਿਰ ਨਹੀਂ ਮਨਜ਼ੂਰ ਹੋਏ ਫਿਰ ਢਾਹ ਦਿੱਤੇ। ਮਤਲਬ ਉਹ ਕਾਰਜ ਕੀਤਾ ਗਿਆ ਪਰਵਾਨ ਨਹੀਂ ਚੜ੍ਹਿਆ। ਜਦੋਂ ਪਰਵਾਨ ਚੜ੍ਹਿਆ ਫਿਰ ਉਹ ਸਿੱਖ ਕਿਥੇ ਚੜ੍ਹ ਗਏ ਇਹ ਤੁਸੀਂ ਹਿਸਾਬ ਲਾ ਲਓ। ਸੇ ਇਹ ਤੁਹਾਡੇ ਆਪਣੇ ਕਰਨ ਦੀਆਂ ਗੱਲਾਂ ਨੇ।



ਇਸ ਤਰ੍ਹਾਂ ਆਪਾਂ ਇੱਕਠੇ ਹੋ ਸਕਦੇ ਹਾਂ

ਅਸੀਂ ਰੇਲ ਵਿਚ ਬੈਠ ਜਾਂਦੇ ਹਾਂ, ਏਥੇ ਮਜ਼ਬੂਰਨ ਸਾਨੂੰ ਸਿਗਰਟਾਂ ਦਾ ਧੂੰਆਂ ਵੀ ਲੈਣਾ ਪੈਂਦਾ ਹੈ। ਓਥੇ ਵੀ ਸਫਰ ਅਸੀਂ ਕਰਦੇ ਹੀ ਹਾਂ, ਕਦੇ ਕਿਸੇ ਨੂੰ ਆਖ ਲਿਆ ਕੋਈ ਮੰਨ ਗਿਆ ਕੋਈ ਨਾ ਮੰਨਿਆ। ਫਿਰ ਆਪਣੇ ਨੱਕ ਅੱਗੇ ਹੁਮਾਲ ਦੇ ਕੇ ਬਹਿਣਾ ਪੈਂਦਾ ਹੈ। ਪਰ ਅਸੀਂ ਬੈਠਦੇ ਤਾਂ ਹਾਂ। ਕੀ ਕਾਲੀ ਚਿੱਟੀ ਪੱਗ ਏਦੂੰ ਵੀ ਮਾੜੀ ਹੈ ਕਿ ਅਸੀਂ ਆਪਸ ਵਿਚ ਬੈਠ ਕੇ ਗੱਲ ਵੀ ਨਹੀਂ ਕਰ ਸਕਦੇ। ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨੂੰ ਧੰਨ ਏਸੇ ਵਾਸਤੇ ਆਖਿਆ ਜਾਂਦਾ ਹੈ ਕਿ ਭਾਵੇਂ ਕਈ ਪੱਖ ਹੋਰ ਵੀ ਨੇ — ਜਿਵੇਂ ਗੁਰਬਾਣੀ ਦੇ, ਰਾਗ ਦੇ ਸਿਲਸਲੇ ਵਿਚ — ਪਰ ਇਹ ਇਕ ਅਦੁੱਤੀ ਗੱਲ ਸੀ ਕਿ ੧੯੩੪ ਵਿਚ ਜਦੋਂ ਸਤਿਗੁਰੂ ਜੀ ਸਿਆਮ (ਥਾਈਲੈਂਡ) ਗਏ ਓਦੋਂ ਰੰਗੂਨ ਵੀ ਗਏ। ਉਹਨਾਂ ਰੰਗੂਨ ਸਿੰਘ ਸਭਾ ਗੁਰਦਵਾਰੇ ਵੇਖਿਆ ਕਿ ਉਹਨੂੰ ਜੰਦਰਾ ਵੱਜਾ ਹੋਇਆ ਹੈ। ਹੁਣ ਕਾਲੀ ਚਿੱਟੀ ਪੱਗ ਦਾ, ਦਸਾਂ ਬਾਰਾਂ ਦਾ, ਜਾਂ ਦੋਹਧਾਰੀ ਤੇ ਗ੍ਰੰਥ ਸਾਹਿਬ ਦਾ ਰੌਲਾ ਹੁੰਦਾ ਤਾਂ ਉਹਨਾਂ ਨੂੰ ਖੁਸ਼ੀ ਹੁੰਦੀ ਇਸ ਗੱਲ ਦੀ, ਪਰ ਸਤਿਗੁਰੂ ਜੀ ਨੂੰ ਬੜੀ ਚਿੰਤਾ ਹੋਈ ਇਸ ਗੱਲ ਦੀ ਕਿ ਇਹ ਸਿੰਘ ਸਭਾ ਦਾ ਗੁਰਦਵਾਰਾ ਹੈ ਇਹਨੂੰ ਜੰਦਰੇ ਕਿਉਂ ਵੱਜੇ ਨੇ?

ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨੇ ਇਕ ਆਦਤ ਇਸ ਤਰ੍ਹਾਂ ਦੇਹ ਕਰਕੇ ਬਣਾਈ ਸੀ ਕਿ ਜਿਥੇ ਜਾਣਾ ਹੈ ਗੁਰਦਵਾਰੇ ਜ਼ਰੂਰ ਜਾਣਾ ਹੈ। ਮੈਂ ਇਕ ਵਾਰੀ ਸਿੰਘਪੁਰ ਸਤਿਗੁਰੂ ਜੀ ਦੇ ਨਾਲ ਗਿਆ। ਓਥੇ ਪਤਾ ਨਹੀਂ ਕਿੰਨੇ ਹੀ ਗੁਰਦਵਾਰੇ ਨੇ। ਇਹ ਮਜ਼ਬੂਰੀਆਂ ਦਾ ਗੁਰਦਵਾਰਾ ਹੈ, ਇਹ ਰਵਿਦਾਸੀਆਂ ਦਾ ਗੁਰਦਵਾਰਾ ਹੈ, ਐਹ ਤੀਸਰਿਆਂ ਦਾ ਹੈ, ਬੜੇ ਹੀ ਗੁਰਦਵਾਰੇ ਨੇ ਓਥੇ। ਉਹਨਾਂ (ਸਤਿਗੁਰੂ ਪ੍ਰਤਾਪ ਸਿੰਘ) ਨੇ ਹਰ ਗੁਰਦਵਾਰੇ ਵਿਚ ਜਾਣਾ, ਜਾਕੇ ਮੱਥਾ ਟੇਕ ਕੇ ਜੇ ਕਿਸੇ ਨੇ ਅੱਗੇ ਆਖਿਆ ਤਾਂ ਬੈਠ ਜਾਣਾ ਨਹੀਂ ਤੇ ਚੁੱਪ ਕਰਕੇ ਪਿਛਲੇ ਪਾਸੇ ਬੈਠ ਕੇ ਥੋੜ੍ਹਾ ਚਿਰ, ਆ ਜਾਣਾ। ਇਸ ਲਈ ਉਹਨਾਂ ਨੇ ਓਥੇ (ਰੰਗੂਨ) ਦਾ ਗੁਰਦਵਾਰਾ ਵੇਖਿਆ ਤੇ ਪਤਾ ਕੀਤਾ। ਉਹਨਾਂ ਅਗੋਂ ਆਖਿਆ ਜੀ ਏਥੇ ਲੜਾਈ ਹੋ ਗਈ ਸੀ। ਲੜਾਈ ਕਿਹੜੀ ਗੱਲਾਂ ਹੋ ਗਈ? ਓਥੇ ਕੋਈ ਨਾਮਧਾਰੀ ਅਕਾਲੀਆਂ ਦਾ ਰੌਲਾ ਨਹੀਂ ਸੀ ਹਿੰਦੂਆਂ-ਸਿੱਖਾਂ ਦਾ, ਨਿਰੰਕਾਰੀਆਂ-ਅਕਾਲੀਆਂ ਦਾ ਰੌਲਾ ਨਹੀਂ ਸੀ। ਰੌਲਾ ਕੀ ਸੀ, ਕਿ ਸਿਵਲੀਅਨ ਪ੍ਰਧਾਨ ਬਣੇ ਜਾਂ ਮਿਲਟਰੀ ਵਾਲਾ ਬਣੇ। ਇਸ ਗੱਲ ਦੇ ਰੌਲੇ ਤੋਂ ਕੁਰਸੀਆਂ ਮਾਰ ਮਾਰ ਕੇ ਇਕ ਦੂਜੇ ਦੇ ਸਿਰ ਪਾੜੇ ਤੇ ਜਮਾਨਤਾਂ ਹੋਈਆਂ। ਜਿਸ ਤਰ੍ਹਾਂ ਦਾ ਉਹ ਸਿਲਸਲਾ ਹੁੰਦਾ ਹੈ ਹੋਇਆ ਤੇ ਦੋਹਾਂ ਧਿਰਾਂ ਦੇ ਆਦਮੀ ਅੰਦਰ ਹੋ ਗਏ, ਫਿਰ ਗੁਰਦੁਆਰਾ ਖੁੱਲ੍ਹਣਾ ਕਿਥੋਂ ਸੀ। ਇਸ ਵਾਸਤੇ ਉਹਨਾਂ (ਸਤਿਗੁਰੂ ਪ੍ਰਤਾਪ ਸਿੰਘ ਜੀ) ਨੂੰ ਬੜਾ ਤਰਸ ਆਇਆ ਏਸ ਗੱਲ

ਤੇ ਅਰ ਬੜੀ ਸੰਗ ਲੱਗੀ ਕਿ ਸਿੱਖਾਂ ਨੇ ਐਸਾ ਤਰ੍ਹਾਂ ਕੀਤਾ ਹੈ।

ਸਿਆਮ ਤੋਂ ਆ ਕੇ ਸ੍ਰੀ ਭੈਣੀ ਸਾਹਿਬ ਇਕ ਗੁਰੂ ਨਾਨਕ ਨਾਮ ਲੇਵਾ ਕਾਨਫਰੰਸ ਬੁਲਾਈ ਜਿਹਦੇ ਵਿਚ ਕੁਝ ਸੱਜਣ ਐਸੇ ਆਏ ਜਿਨ੍ਹਾਂ ਨੇ ਇਹ ਆਖਿਆ ਕਿ ਏਥੇ ਜੇ ਦਸਾਂ ਪਾਤਸ਼ਾਹੀਆਂ ਦੀ ਅਰਦਾਸ ਹੋਣੀ ਹੈ ਤਾਂ ਅਸਾਂ ਆਉਣਾ ਹੈ। ਸਤਿਗੁਰਾਂ ਆਖਿਆ, ਜਦੋਂ ਤੁਸਾਂ ਕਰਨੀ ਹੈ ਦਸਾਂ ਦੀ ਕਰੋ, ਜਦੋਂ ਅਸਾਂ ਕਰਨੀ ਹੈ ਉਦੋਂ ਬਾਰਾਂ ਦੀ ਕਰਾਂਗੇ ਤੇ ਇਹਦੇ ਵਿਚ ਕੋਈ ਗੱਲ ਵਾਲੀ ਗੱਲ ਹੀ ਨਹੀਂ। ਉਹ ਤਿੰਨ ਜਾਂ ਚਾਰ ਦਿਨ ਦਾ ਸਮਾਗਮ ਹੋਇਆ। ਬੜਾ ਹੀ ਅਨੰਦਮਈ ਸਮਾਗਮ ਹੋਇਆ, ਮਾਸਟਰ ਤਾਰਾ ਸਿੰਘ, ਗਿਆਨੀ ਕਰਤਾਰ ਸਿੰਘ, ਤੇਜਾ ਸਿੰਘ ਭੁੱਚਰ ਜਿੰਨੇ ਪੁਰਾਣੇ ਸਿੱਖ ਲੀਡਰ ਉਸ ਵੇਲੇ ਦੇ ਸਨ ਸਾਰੇ ਬੁਲਾਏ ਸਨ। ਹੋਰ ਵੀ ਨਿਹੰਗ ਸਿੰਘ, ਨਿਰਮਲੇ ਜਾਂ ਉਦਾਸੀ ਜਿੰਨੇ ਵੀ ਸਨ ਗੁਰੂ ਨਾਨਕ ਨਾਮ ਲੇਵਾ, ਸਾਰਿਆਂ ਨੂੰ ਬੁਲਾਇਆ ਗਿਆ ਸੀ ਅਤੇ ਸਾਰੇ ਪਹੁੰਚੇ ਸਨ।

ਉਹਨਾਂ ਦਿਨਾਂ ਵਿਚ ਭਾਈ ਸਾਹਿਬ ਅਰਜਨ ਸਿੰਘ ਬਾਗੜੀਆਂ ਵਾਲੇ ਜਿਹੜੇ ਰਾਜਿਆਂ ਦੇ ਆਗੂ ਦੱਸੇ ਜਾਂਦੇ ਸਨ, ਸਾਰੇ ਦਿਨ ਅਰਦਾਸ ਉਹਨਾਂ ਨੇ ਕੀਤੀ। ਅਰ ਉਹਨਾਂ ਦਿਨਾਂ ਵਿਚ ਆਦਿ ਸ੍ਰੀ ਗ੍ਰੰਥ ਸਾਹਿਬ ਜੀ ਦਾ ਪ੍ਰਕਾਸ਼ ਹੁੰਦਾ ਰਿਹਾ। ਅਸੀਂ ਤੇ ਜਦੋਂ ਭੋਗ ਪਾਉਣਾ ਹੈ ਉਦੋਂ ਹੀ ਪ੍ਰਕਾਸ਼ ਕਰਦੇ ਹਾਂ ਪਰ ਜੇ ਦੁਸਰਿਆਂ ਲਈ ਉਸ ਤਰ੍ਹਾਂ ਕਰ ਦੇਈਏ ਕਿ ਉਹਨਾਂ ਨੂੰ ਸਾਡੇ ਨਾਲ ਪਿਆਰ ਲੱਗੇ, ਅਸੀਂ ਇਕੱਠੇ ਹੋ ਕੇ ਬਹਿ ਸੱਕੀਏ ਤਾਂ ਇਹਦੇ ਨਾਲ ਸਾਨੂੰ ਕੋਈ ਫਰਕ ਨਹੀਂ ਪੈਂਦਾ।

ਉਸ ੧੯੩੪ ਦੇ ਸਾਲ ਵਿਚ, ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੇ ਉਪਦੇਸ਼ ਵਿਚ ਰੀਕਾਰਡ ਹੋਇਆ ਹੈ ਕਿ ਸਾਨੂੰ ੭੦ ਜਾਂ ੭੫ ਫੀ ਸਦੀ ਆਪਸ ਵਿਚ ਇਕੱਠੇ ਹੋਣ ਦਾ ਮੌਕਾ ਮਿਲਿਆ। ਇਹੋ ਗੱਲ ੧੯੫੯ ਵਿਚ ਜਦੋਂ ਸਤਿਗੁਰੂ ਪਰਤਾਪ ਸਿੰਘ ਜੀ ਦਾ ਸਰੀਰ ਸ਼ਾਂਤ ਹੋਇਆ ਗਿਆਨੀ ਕਰਤਾਰ ਸਿੰਘ ਚੌਰਾਂ ਨੇ ਏਥੇ (ਸ੍ਰੀ ਭੈਣੀ ਸਾਹਿਬ) ਆ ਕੇ ਆਖੀ ਕਿ ਮਹਾਰਾਜ ਪਰਤਾਪ ਸਿੰਘ ਨੇ ਇਕ ਮੀਲ ਪੱਥਰ ਗੱਡਿਆ ਸੀ, ਉਸ ਤੋਂ ਅੱਗੇ ਕੋਈ ਹੋਏਗਾ ਤੇ ਵੇਖਾਂਗੇ। ਮੈਨੂੰ ਉਹ ਸਾਰੇ ਸ਼ਬਦ ਯਾਦ ਨਹੀਂ। ਉਹ ਇਕ ਬੜਾ ਵੱਡਾ ਕੰਮ ਉਹਨਾਂ ਨੇ ਕੀਤਾ, ਜੋ ਏਥੇ ਸੱਦ ਕੇ ਦਸਾਂ ਪਾਤਸ਼ਾਹੀਆਂ ਦੀ ਅਰਦਾਸ ਕਰਾਈ।

ਜੇ ਕਿਤੇ ਅਸੀਂ ਵੀ ਆਪਣੇ ਗੁਰੂ ਨਾਨਕ ਤੋਂ ਲੈ ਕੇ ਗੁਰੂ ਗੋਬਿੰਦ ਸਿੰਘ ਤੱਕ ਜਿੰਨੇ ਵੀ ਗੁਰਦਵਾਰੇ ਨੇ ਉਹਨਾਂ ਵਿਚ ਜਾ ਕੇ ਆਪਣੇ ਤਰੀਕੇ ਨਾਲ ਦਿਵਾਨ ਲਾ ਸਕੀਏ। ਕੋਈ ਮਹੀਨੇ ਵਿਚ ਇਕ ਦਿਨ, ਸਾਲ 'ਚ ਇਕ ਦਿਨ, ਦੋ ਸਾਲਾਂ ਵਿਚ ਇਕ ਦਿਨ ਹੋ ਜਾਵੇ, ਸਾਨੂੰ ਵੀ ਖੁਲ੍ਹ ਹੋ ਜਾਵੇ ਜਿਸ ਨਾਲ ਇਕੱਠੇ ਬਹਿਣ ਦਾ ਸਾਡਾ ਉਪਰਾਲਾ ਹੋ ਸਕੇ। ਆਪਸ ਵਿਚ ਅਨੰਦ ਮਾਣ ਲਿਆ ਜਾਵੇ। ਅਕਾਲੀ ਸਿੰਘ ਦਿਵਾਨ ਲਾਉਣ ਨਾਮਧਾਰੀ ਸਿੱਖ ਸੁਣਨ, ਨਾਮਧਾਰੀ ਸਿੰਘ ਦਿਵਾਨ ਲਾਉਣ, ਦੂਜੇ ਸਿੱਖ ਸੁਣਨ।

ਮੈਂ ਤੁਹਾਨੂੰ ਇਕ ਵੇਰਾ ਦੀ ਗੱਲ ਦੱਸਾਂ ਕਿ ਸਤਿਗੁਰਾਂ ਦੀ ਕਿਰਪਾ ਨਾਲ ਉਹਨਾਂ ਮੇਰੇ ਕੋਲੋਂ ਇਹ ਕਰਵਾਇਆ। 'ਗੁਰੂ ਗ੍ਰੰਥ ਸਾਹਿਬ ਡਾ' ਨੌਟਿੰਗਮ (ਯੂ. ਕੇ.) ਵਿਚ ਮਨਾਇਆ ਜਾ

ਰਿਹਾ ਸੀ। ਮੈਨੂੰ ਓਥੇ ਜਾਣ ਦਾ ਮੌਕਾ ਮਿਲਿਆ। ਮੈਂ ਸਮਝਦਾ ਹਰ ਨਾਮਧਾਰੀ ਨੂੰ ਨਾਮਧਾਰੀ ਰਹਿੰਦਿਆਂ ਓਥੇ ਗੁਰੂ ਗ੍ਰੰਥ ਸਾਹਿਬ ਡੇਂ ਐਸ ਤਰ੍ਹਾਂ ਮਨਾਉਣਾ ਚਾਹੀਦਾ ਹੈ ਕਿ ਗੁਰੂ ਗ੍ਰੰਥ ਸਾਹਿਬ ਨੂੰ ਗੁਰਿਆਈ ਮਿਲੀ ਜਾ ਨਹੀਂ, ਏਸ ਦੀ ਖਰਚਾ ਕਰਨ ਦੀ ਥਾਂ ਅਸੀਂ ਉਹਨਾਂ ਨੂੰ ਆਖੀਏ ਕਿ ਇਹਦੇ ਵਿਚ, ਬਾਣੀ ਵਿਚ ਲਿਖਿਆ ਹੈ —ਸਵੇਰੇ ਉਠੋ, ਇਸ਼ਨਾਨ ਕਰੋ, ਭਜਨ ਕਰੋ, ਬਾਣੀ ਪੜ੍ਹੋ, ਐਹ ਕੁਛ ਕਰੋ, ਦਾਨ ਪੁੰਨ ਕਰੋ, ਇਸ ਤਰ੍ਹਾਂ ਆਪਸ ਵਿਚ ਇਕੱਠੇ ਬਹਿ ਕੇ ਗੱਲ ਕਰ ਸਕਦੇ ਹਾਂ। ਉਹਨਾਂ ਨੂੰ ਇਸ ਗੱਲ ਦਾ ਕੋਈ ਇਤਰਾਜ਼ ਨਹੀਂ ਹੋਣਾ ਕਿਉਂਕਿ ਇਹ ਤੇ ਲਿਖਿਆ ਹੀ ਹੋਇਆ ਹੈ ਓਥੇ ਕਿ ਇਹ ਕਰਨਾ ਹੈ ਏਸ ਤਰ੍ਹਾਂ। ਸੋ ਇਸ ਤਰ੍ਹਾਂ ਆਪਾਂ ਇਕੱਠੇ ਹੋ ਸਕਦੇ ਹਾਂ।



ਸਤਿਗੁਰੂ ਦੀ ਸੇਵਾ ਕੀ ਹੈ ?

ਹਰਿ ਕੇ ਸੇਵਕ ਜੋ ਹਰਿ ਭਾਏ ਤਿਨੁ ਕੀ ਕਥਾ ਨਿਰਾਰੀ ਰੇ॥

ਇਸ ਜਗਤ ਦੇ ਸੁਖ ਨੂੰ ਮਿਥਿਆ ਕਰਕੇ ਝੁਠਾ ਕਰਕੇ ਮੰਨੇ ਤਾਂ ਕਿ ਪਰਲੋਕ ਦੇ ਸੁਖ ਨੂੰ ਹਾਸਲ ਕਰ ਸਕੇ।

ਸਤਿਗੁਰੂ ਦੀ ਸੇਵਾ ਕੀ ਹੈ? ਹਰ ਵੇਲੇ ਸਤਿਗੁਰੂ ਨੂੰ ਯਾਦ ਰੱਖਣਾ। ਯਾਦ ਰੱਖਣ ਦਾ ਕਿੰਨਾ ਅਸਰ ਹੁੰਦਾ ਹੈ? ਕਹਿੰਦੇ ਹਨ ਕਿ ਕੁੰਜਾਂ ਜਿਹੜੀਆਂ ਨੇ ਬਰਫ ਦੇ ਵਿਚ ਆਂਡੇ ਦੇ ਕੇ ਆਉਂਦੀਆਂ ਨੇ, ਜਿਸ ਵੇਲੇ ਸਿਆਲ ਆਉਂਦਾ ਹੈ। ਤੁਹਾਨੂੰ ਪਤੈ ਸਿਆਲ ਵਿਚ ਕੁੰਜਾਂ ਬੜੀਆਂ ਆਉਂਦੀਆਂ ਨੇ। ਕਤਕ ਕੁੰਜਾਂ। ਉਹ ਕੁੰਜਾਂ ਜਿਹੜੀਆਂ ਹਨ, ਜਿਸ ਵੇਲੇ ਆਂਡੇ ਦੇ ਕੇ ਆਉਣ, ਬੱਚੇ ਦੇ ਕੇ ਆਉਣ, ਜਿਹੜੇ ਉਹਨੂੰ ਯਾਦ ਰਹਿ ਜਾਣ, ਮੰਨ ਲਓ ਜੇ ਚਾਰ ਆਂਡੇ ਨੇ ਤੇ ਤਿੰਨ ਯਾਦ ਰਹਿ ਜਾਣ ਤਾਂ ਚੌਥਾ ਜਿਹੜਾ ਯਾਦ ਨਹੀਂ ਰਿਹਾ ਉਹ ਰਾਲ ਗਿਆ, ਉਹ ਨਹੀਂ ਬਚਿਆ। ਜਿਹੜੇ ਯਾਦ ਰਹਿ ਜਾਣ ਉਹ ਬਚਦੇ ਨੇ। ਏਸੇ ਤਰ੍ਹਾਂ ਸਤਿਗੁਰੂ ਨੇ ਬਾਣੀ ਵਿਚ ਲਿਖਿਐ—

ਉਡੇ ਉਡਿ ਆਵੈ ਸੈ ਕੇਸਾ ਤਿਸ ਪਾਛੈ ਬਚਰੇ ਛਰਿਆ॥

ਤਿਨ ਕਵਣੁ ਖਿਲਾਵੈ ਕਵਣੁ ਚੁਕਾਵੈ ਮਨ ਮਹਿ ਸਿਮਰਨੁ ਕਰਿਆ॥

ਸਿਮਰਨ ਦੀ ਏਨੀ ਤਾਕਤ ਏ, ਓਥੇ ਉਹਨਾਂ ਦੀ ਪਾਲਣਾ ਪੋਸਣਾ ਹੁੰਦੀ ਜਾਂਦੀ ਹੈ। ਜੇ ਅਸੀਂ ਸਤਿਗੁਰੂ ਦਾ ਸਿਮਰਨ ਕਰਾਂਗੇ ਉਹਦੀ ਬਾਰ ਬਾਰ ਯਾਦ ਕਰਾਂਗੇ ਤਾਂ ਅਸੀਂ ਸਤਿਗੁਰੂ ਦੀ ਯਾਦ ਵਿਚ ਆ ਜਾਂਦੇ ਹਾਂ, ਫਿਰ ਸਾਨੂੰ ਦੁਖ ਤਕਲੀਫ ਕੋਈ ਨਹੀਂ ਰਹਿੰਦਾ।

ਹਰਿ ਕੀ ਸੇਵਾ ਚਾਕਰੀ ਸਚੈ ਸਬਦਿ ਪਿਆਰਿ॥

ਸਤਿਗੁਰੂ ਦੀ ਸੇਵਾ ਕੀ ਹੈ? ਉਹਨੂੰ ਹਰ ਵੇਲੇ ਯਾਦ ਰੱਖਣਾ, ਉਸਦੇ ਨਾਮ ਨੂੰ ਜਪਣਾ। ਇਹ ਸਤਿਗੁਰੂ ਦੀ ਸੇਵਾ ਹੈ ਜਾਂ ਇਹ ਸਮਝ ਲਓ ਕਿ

ਹਰਿ ਕੀ ਟਹਲ ਕਮਾਵਣੀ ਜਪੀਐ ਪ੍ਰਭ ਕਾ ਨਾਮੁ॥

ਇਹ ਸਤਿਗੁਰੂ ਦੀ ਸੇਵਾ ਹੈ।

ਸਾ ਸੇਵਾ ਕੀਤੀ ਸਫਲ ਹੈ ਜਿਤੁ ਸਤਿਗੁਰ ਕਾ ਮਨੁ ਮੰਨੇ॥

ਉਹ ਸੇਵਾ ਕਰੇ ਜੋ ਸਤਿਗੁਰੂ ਨੂੰ ਚੰਗੀ ਲਗੇ ਅਤੇ ਉਸਨੂੰ ਹਮੇਸ਼ਾ ਯਾਦ ਰੱਖੇ। ਇਹਦੇ ਤੋਂ ਚੰਗਾ ਹੋਰ ਕੰਮ ਕੋਈ ਹੈ ਹੀ ਨਹੀਂ।

ਨੌਜਵਾਨ ਕੀ ਕਰਨ

ਥਾਈਲੈਂਡ ਵਿਖੇ ਸੱਚੇ ਪਾਤਸ਼ਾਹ (ਸ੍ਰੀ ਸਤਿਗੁਰੂ ਪਰਤਾਪ ਸਿੰਘ) ਦੇ ਉਪਦੇਸ਼ ਵਿਚ ਰਿਕਾਰਡ ਹੋਇਆ ਹੈ ਕਿ ਐਨੇ ਵਜੇ ਨੌਜਵਾਨ ਆਉਣ, ਓਥੇ ਬੁੱਢੇ ਨਾ ਆਉਣ। ਨੌਜਵਾਨ ਆਏ ਤੇ ਅਗਵਾਈ ਦਿੱਤੀ ਸਤਿਗੁਰਾਂ ਨੇ। ਇਸ ਵਾਸਤੇ ਕਿ ਘਰ ਦਾ ਕੰਮ ਤੁਸਾਂ ਨੌਜਵਾਨਾਂ ਚਲਾਉਣਾ ਹੈ, ਸਮਾਜ ਦਾ ਤੁਸਾਂ ਚਲਾਉਣਾ ਹੈ ਤੇ ਸਾਧ ਸੰਗਤ ਦਾ ਤੁਸਾਂ ਚਲਾਉਣਾ ਹੈ। ਇਨ੍ਹਾਂ ਦੇ ਆਪਣੇ ਆਪਣੇ ਤਰੀਕੇ ਨੇ। ਉਹ ਪੂਰੇ ਸਿੱਖ ਜਾਣ ਫੇਰ ਪੂਰੇ ਕੰਮ ਚਲਦੇ ਨੇ। ਘਰ ਦਾ ਕੰਮ ਘਰ ਦੇ ਤਰੀਕੇ ਨਾਲ, ਸਮਾਜ ਦਾ ਸਮਾਜ ਦੇ ਤਰੀਕੇ ਨਾਲ ਤੇ ਸਾਧ ਸੰਗਤ ਦਾ ਕੰਮ ਸਾਧ ਸੰਗਤ ਦੇ ਤਰੀਕੇ ਨਾਲ।

ਏਥੇ ਤੁਹਾਨੂੰ ਸਿਰਫ ਇਸ ਵਾਸਤੇ ਸੋਚਿਆ ਹੈ ਕਿ ਸਾਧ ਸੰਗਤ ਦਾ ਕੰਮ ਕਿਹੜੇ ਤਰੀਕੇ ਨਾਲ ਚਲਦਾ ਹੈ। ਉਹ ਤਰੀਕੇ ਸਿੱਖ ਕੇ ਜਾਓ। ਏਥੇ ਸਿੱਖ ਕੇ ਜਾਓ ਤੇ ਸਾਰੇ ਆਪੋ ਆਪਣੇ ਪਿੰਡਾਂ ਸ਼ਹਿਰਾਂ ਤੇ ਹੋਰ ਥਾਵਾਂ ਉੱਤੇ ਜਾ ਕੇ ਉਹਦਾ ਪ੍ਰਚਾਰ ਪ੍ਰਸਾਰ ਕਰੋ ਤਾਕਿ ਸਤਿਗੁਰੂ ਰਾਮ ਸਿੰਘ ਜੀ ਦਾ ਝੰਡਾ ਹੋਰ ਉੱਚਾ ਕਰ ਸਕੀਏ।

ਕਈ ਕਈ ਸਰੀਰ ਆਪੋ ਹੀ ਕੰਮ ਕਰਦੇ ਰਹਿੰਦੇ ਨੇ, ਆਖਣਾ ਨਹੀਂ ਪੈਂਦਾ, ਨਾ ਉਹ ਇਨਾਮ ਲੈਣਾ ਚਾਹੁੰਦੇ ਨੇ ਨਾ ਉਹ ਨਰਾਜ਼ ਹੁੰਦੇ ਨੇ, ਉਹ ਬਹੁਤ ਚੰਗੇ ਕੰਮ ਕਰਦੇ ਨੇ।

ਏਥੇ ਗੁਰਦੇਵ ਸਿੰਘ ਵੈਦ ਰਹਿੰਦੇ ਨੇ। ਉਹਨਾਂ ਨੂੰ ਸ਼ਾਇਦ ਹੀ ਕਿਸੇ ਫੰਕਸ਼ਨ ਵਿਚ ਕਿਤੇ ਲੈਕਚਰ ਕਰਦੇ ਵੇਖਿਆ ਹੋਵੇ। ਪਰ ਉਹ ਕੰਮ ਬਹੁਤ ਚੰਗੇ ਕਰਦੇ ਨੇ। ਬਨਾਰਸ ਵਿਚ ਸੰਪੂਰਨਾਂ ਨੰਦ ਯੂਨੀਵਰਸਿਟੀ ਵਿਚ ਸਤਿਗੁਰੂ ਰਾਮ ਸਿੰਘ ਜੀ ਦੀ ਚੇਅਰ ਸਥਾਪਤ ਕਰਨ ਵਾਸਤੇ ਉਹਨਾਂ ਦਾ ਬਹੁਤ ਵੱਡਾ ਹਿੱਸਾ ਹੈ। ਓਥੇ ਉਹ ਕੰਮ ਕਰਵਾ ਰਹੇ ਨੇ। ਵੱਡੇ ਵੱਡੇ ਪੰਡਤਾਂ ਨਾਲ ਉਹਨਾਂ ਦਾ ਪਿਆਰ ਬਣਿਆ ਹੈ। ਉਹਨਾਂ ਨੂੰ ਏਥੇ ਲਿਆ ਕੇ ਉਹਨਾਂ ਵਿਚੋਂ ਕਿਸੇ ਦੀਆਂ ਅੱਖਾਂ ਬਣਵਾਈਆਂ ਨੇ ਤੇ ਕੁਝ ਦਾ ਇਲਾਜ ਕਰਵਾਇਆ ਹੈ, ਇਹ ਕੰਮ ਬਹੁਤ ਉੱਦਮ ਕਰਕੇ ਕਰਦੇ ਨੇ।

ਹੋਰ ਵੀ ਕਈ ਐਸੇ ਸਰੀਰ ਨੇ ਜਿਹੜੇ ਕੰਮ ਕਰਦੇ ਨੇ। ਇਕ ਸੁੱਚਾ ਸਿੰਘ ਦਾ ਲੜਕਾ ਬੈਂਕਾਕ ਰਹਿੰਦਾ ਹੈ ਉਹਨੇ ਐਨਸਾਈਕਲੋ-ਪੀਡੀਆ ਬ੍ਰਿਟੇਨਕਾ ਦਾ ਨਾਮਧਾਰੀ ਸਿੱਖਾਂ ਬਾਰੇ ਅਤੇ ਸਤਿਗੁਰੂ ਰਾਮ ਸਿੰਘ ਬਾਰੇ ਪੜ੍ਹਿਆ। ਉਹਨੇ (ਐਡੀਟੋਰੀਅਲ ਗਰੁਪ) ਬਣਾਉਣ ਵਾਲਿਆਂ ਨੂੰ ਲਿਖਿਆ, ਤੁਸਾਂ ਆਹ ਜਿਹੜੀਆਂ ਐਂਟਰੀਆਂ ਕੀਤੀਆਂ ਨੇ, ਦਾਖਲੇ ਕੀਤੇ ਨੇ, ਇਹਨਾਂ ਵਿਚ ਏਹ ਗਲਤੀਆਂ ਨੇ। ਉਨ੍ਹਾਂ ਮੰਨੀਆਂ ਤੇ ਕਿਹਾ ਅਸੀਂ ਸੁਧਾਰ ਕਰਾਂਗੇ। ਇਹ ਉਹ ਬੰਦੇ ਨੇ ਜਿਨ੍ਹਾਂ ਨੂੰ ਨਾਮਧਾਰੀ ਦਰਬਾਰ ਨੇ ਕੋਈ ਆਦੇਸ਼ ਦਿੱਤਾ ਜਾ ਕਿਸੇ ਸੂਬੇ ਨੇ ਕਿਹਾ

ਹੋਵੇ, ਇਹ ਬਿਨਾ ਕਰੋ ਕਰਦੇ ਨੇ। ਉਹਨਾਂ ਵਾਂਗ ਸਾਰੇ ਹੀ ਇਸ ਤਰ੍ਹਾਂ ਕੰਮ ਕਰੀਏ ਜਿਨ੍ਹਾਂ ਨਾਲ ਸਤਿਗੁਰੂ ਦਾ ਪ੍ਰਚਾਰ ਕਰ ਸਕੀਏ। ਸਾਡੇ ਇਸ ਜੀਵਨ ਦਾ ਉੱਧਾਰ ਹੋ ਸਕੇ। ਸਭ ਤੋਂ ਜ਼ਰੂਰੀ ਚੀਜ਼ ਹੈ ਜਿਹੜਾ ਗੁਣਕੇ ਵਿਚ ਰਹਿਤਨਾਮਾ ਸਤਿਗੁਰੂ ਰਾਮ ਸਿੰਘ ਜੀ ਦਾ ਲਿਖਿਆ ਹੈ ਉਹ ਪੜ੍ਹਿਆ ਕਰੋ ਸਾਰੇ। ਪੜ੍ਹ ਕੇ ਉਹਦੇ ਅਨੁਸਾਰ ਜਿੰਨਾ ਕੁ ਚਲ ਸਕਦੇ ਹੋ ਵੱਧ ਤੋਂ ਵੱਧ ਚੱਲਿਆ ਜਾਏ।

ਤੁਝਕੇ ਉਠ ਕੇ ਸਣ ਕੇਸੀ ਇਸ਼ਨਾਨ ਕਰਿਆ ਕਰੋ, ਭਜਨ ਕਰਿਆ ਕਰੋ, ਬਾਣੀ ਪੜ੍ਹਿਆ ਕਰੋ। ਤੇ ਕੋਸ਼ਿਸ਼ ਕਰਿਆ ਕਰੋ ਕਿ ਬਹੁਤਾ ਵਕਤ ਸਾਡਾ ਨਾਮ ਸਿਮਰਨ ਵਿਚ ਬੀਤੇ। ਬਾਹਰ ਕੋਈ ਵਿਹਾਰ ਕਰਦੇ ਹੋ ਕੋਈ ਕੰਮ ਕਰਦੇ ਹੋ ਕੰਮਾਂ ਉਤੇ ਸਾਈਕਲਾਂ ਬੱਸਾਂ ਕਾਰਾਂ ਉੱਤੇ ਜਾਂਦੇ ਹੋ, ਹਲ ਵਾਹੁੰਦੇ ਹੋ, ਮੂੰਹ ਤੁਹਾਡੇ ਸਭ ਦੇ ਵਿਹਲੇ ਹੁੰਦੇ ਹਨ। ਤੁਸੀਂ ਭਜਨ ਕਰਿਆ ਕਰੋ। ਜਿਨ੍ਹਾਂ ਨਾਮ ਸਿਮਰਨ ਕਰੋਗੇ ਓਨੀ ਤਾਕਤ ਵਧੇਗੀ। ਨਾਮ ਸਿਮਰਨ ਕਰਨ ਵੇਲੇ ਹਰ ਵੇਲੇ ਸਤਿਗੁਰੂ ਰਾਮ ਸਿੰਘ ਜੀ ਨੂੰ ਮਨ ਵਿਚ ਵਸਾ ਕੇ ਕਰੋ। ਇਹ ਅਰਦਾਸ, ਇਹ ਇੱਛਾ ਮਨ ਵਿਚ ਕਰੋ ਕਿ ਸਾਨੂੰ ਸਤਿਗੁਰਾਂ ਦੇ ਦਰਸ਼ਨ ਹੋਣ। ਦਰਸ਼ਨ ਤਾਂ ਸਤਿਗੁਰਾਂ ਦੇ ਹੋਣੇ ਈ ਨੇ ਸਾਡੀ ਇਹ ਇੱਛਾ ਹੋਵੇਗੀ ਤਾਂ ਸਾਡਾ ਭਲਾ ਹੋਵੇਗਾ। ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੇ ਉਪਦੇਸ਼ ਹਨ, ਉਹਨਾਂ ਨੇ ਹੁਕਮ ਕੀਤਾ ਹੈ ਕਿ ਉਹ ਸਮਾਂ ਦੂਰ ਨਹੀਂ, ਨੇੜੇ ਹੀ ਹੈ ਜਦੋਂ ਸਤਿਗੁਰਾਂ ਦੇ ਦਰਸ਼ਨ ਹੋਣੇ ਨੇ। ਕਿੰਨਾ ਨੇੜੇ ਹੈ ਇਹ ਸਤਿਗੁਰੂ ਜਾਣਦੇ ਨੇ। ਦਰਸ਼ਨ ਹੋਣਾ ਜ਼ਰੂਰ ਹੈ। ਅੱਜ ਹੋਣ ਜਾਂ ਕਲ੍ਹ ਹੋਣ ਜਾਂ ਦਸ ਸਾਲਾਂ ਨੂੰ ਹੋਣ। ਦ੍ਰਿੜ੍ਹ ਨਿਸਚਾ ਤੁਹਾਡਾ ਚਾਹੀਦਾ ਹੈ। ਤਾਂਕਿ ਸਾਡਾ ਜਿਸ ਵੇਲੇ ਸਰੀਰ ਚੱਲੇ ਉਸ ਵੇਲੇ ਸਤਿਗੁਰੂ ਦੇ ਚਰਨਾਂ ਵਿਚ ਮਨ ਲੱਗਾ ਹੋਵੇ। ਕ੍ਰਿਪਾ ਹੋਵੇ ਸਤਿਗੁਰਾਂ ਦੇ ਚਰਨਾਂ ਵਿਚ ਹੀ ਬਰਾਜੀਏ।

ਇਕ ਇਕ ਘੰਟਾ ਨਾਮ ਸਿਮਰਨ ਹਰ ਜੀਅ ਪ੍ਰਤੀ ਰੋਜ਼ਾਨਾ ਤੇ ਘਰ ਪ੍ਰਤੀ ਆਦਿ ਜਾਂ ਦਸਮ ਗ੍ਰੰਥ ਦਾ ਪਾਠ ਮਹੀਨੇ ਦਾ ਜ਼ਰੂਰ ਕਰਿਆ ਕਰੋ। ਜਿਨ੍ਹਾਂ ਨੂੰ ਪਾਠ ਕਰਨ ਦਾ ਸ਼ੌਕ ਹੋਵੇ ਉਹ ਏਥੇ ਸ੍ਰੀ ਭੈਣੀ ਸਾਹਿਬ ਆਕੇ ਆਪਣੇ ਬੱਚਿਆਂ ਨੂੰ ਪਾਠ ਸਿਖਾਉਣ। ਮਾਸਟਰ ਦਰਸ਼ਨ ਸਿੰਘ ਨੇ ਤੁਹਾਨੂੰ ਬੜਾ ਵੇਰਵੇ ਨਾਲ ਦੱਸਿਆ ਹੈ ਕਿ ਕੀ ਕੀ ਗਲਤੀਆਂ ਅਸੀਂ ਕਰਦੇ ਹਾਂ। ਮੈਨੂੰ ਤੁਹਾਡੀਆਂ ਗਲਤੀਆਂ ਦਾ ਪੂਰਾ ਨਹੀਂ ਪਤਾ ਪਰ ਆਮ ਤੌਰ ਤੇ ਜਿਥੇ ਦੇ ਲਾਵਾਂ ਲੱਗੀਆਂ ਹੁੰਦੀਆਂ ਹਨ ਇਕ ਲਾ ਚੁਪ ਕਰਕੇ ਲਾਹ ਦੇਂਦੇ ਹਾਂ। ਜਿਨ੍ਹਾਂ ਭੇਟਿਆ ਮੇਰਾ ਪੂਰਾ ਸਤਿਗੁਰੂ ਭਿਨ ਹਰਿ ਨਾਮ ਦ੍ਰਿੜ੍ਹਾਵੈ॥ ਦੀ ਥਾਂ 'ਦ੍ਰਿੜ੍ਹਾਵੈ', ਆਖ ਦੇਂਦੇ ਹਾਂ। ਇਸ ਤਰ੍ਹਾਂ ਹੀ ਜਿਥੇ 'ਹ' ਲਗਾ ਹੁੰਦਾ ਹੈ ਓਥੇ 'ਲਾ' ਲਾ ਦੇਂਦੇ ਹਾਂ, ਕੰਮ ਆਪਣਾ ਸਾਰ ਲੈਂਦੇ ਹਾਂ। ਵੇਖ ਕੇ ਪੜ੍ਹੇ ਤੁਹਾਡੇ ਕੋਲ ਜਿਹੜੇ ਚੰਗੇ ਪੜ੍ਹੇ ਲਿਖੇ ਨੇ ਉਹਨਾਂ ਤੋਂ ਪੁੱਛੋ ਕਿ ਸਾਡੇ ਵਿਚ ਕੀ ਗਲਤੀਆਂ ਨੇ। ਇਹਨਾਂ ਗੱਲਾਂ ਵਲ ਪੂਰਾ ਧਿਆਨ ਦਿਓ। ਇਹ ਕੋਸ਼ਿਸ਼ ਕਰੋ ਕਿ ਸਾਡੇ ਮਨਾਂ ਵਿਚ ਕਿਸੇ ਵਾਸਤੇ ਈਰਖਾ ਦਵੈਸ਼ ਨਾ ਹੋਵੇ। ਅਸੀਂ ਖਿਮਾ ਕਰ ਸਕੀਏ, ਧੀਰਜ ਰੱਖੀਏ। ਕੋਈ ਮਾੜਾ ਚੰਗਾ ਬੋਲਦਾ ਏ, ਧੀਰਜ ਰੱਖੋ ਖਿਮਾ ਕਰੋ, ਮੈਂ ਏਨੀ ਅਰਜ਼ ਕਰਨੀ ਸੀ।



ਸਿਨਮਾ ਨਾ ਵੇਖਿਆ ਕਰੋ


ਤੁਸੀਂ ਤਤਕੇ ਉਠਿਆ ਕਰੋ, ਸਣੇ ਕੋਸੀ ਇਸ਼ਨਾਨ ਕਰਿਆ ਕਰੋ। ਸਤਿਗੁਰੂ ਪ੍ਰਤਾਪ ਸਿੰਘ ਸੱਚੇ ਪਾਤਸ਼ਾਹ ਨੂੰ ਯਾਦ ਰਖਿਆ ਕਰੋ। ਸੇਠ ਤਰਲੋਕ ਸਿੰਘ ਹੁਰਾਂ ਨੂੰ ਨਾਮਧਾਰੀ ਸੰਗਤ ਵਿਚ ਬਹੁਤ ਸਾਰੇ ਸਰੀਰ ਜਾਣਦੇ ਨੇ, ਬਾਹਰ ਵੀ ਬਹੁਤ ਜਾਣਦੇ ਨੇ। ਸੱਚੇ ਪਾਤਸ਼ਾਹ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨੇ ਏਨ੍ਹਾਂ ਬਾਰੇ ਆਪਣੇ ਉਪਦੇਸ਼ ਵਿਚ ਇਸ ਤਰ੍ਹਾਂ ਫੁਰਮਾਇਆ ਹੈ ਕਿ ਇਹ ਜਿੰਨੇ ਭਰਾ ਨੇ ਏਹਨਾਂ ਦੀ ਕੋਈ ਬਰਕਤ ਨਹੀਂ ਏਸ ਕੰਮ ਵਿਚ ਜੋਹੜਾ ਏਹਨਾਂ ਨੂੰ ਹੁਣ ਆਹ ਰੂਪ ਪ੍ਰਾਪਤ ਹੋਇਆ ਹੈ। ਪੈਸਾ ਧਨ, ਸੋਭਾ ਏਹਨਾਂ ਦੇ ਪਿਤਾ ਸੰਤ ਫੁਲਾ ਸਿੰਘ ਹੁਰਾਂ ਦੀ ਬਰਕਤ ਕਰਕੇ ਹੈ ਇਹ, ਉਹਨਾਂ ਦੀ ਸਾਰੀ ਦੇਣ ਤੇ ਕਿਰਪਾ ਹੈ।

ਸੱਚੇ ਪਾਤਸ਼ਾਹ ਨੇ ਇਹ ਵੀ ਆਖਿਆ ਕਿ ਸੰਤ ਫੁਲਾ ਸਿੰਘ ਸਾਡੇ ਤੋਂ ਉਮਰੋਂ ਵੱਡੇ ਨੇ ਫਿਰ ਵੀ ਸਾਡੇ ਆਉਣ ਤੋਂ ਪਹਿਲੋਂ ਆਸਾ ਦੀ ਵਾਰ ਵਿਚ ਪਹੁੰਚੇ ਹੁੰਦੇ ਨੇ। ਸਾਡੀਆਂ ਮੋਰਨੀਆਂ ਕਲੱਬਾਂ, ਨਾਈਟ ਕਲੱਬਾਂ ਨੇ ਖੋਹ ਲਈਆਂ ਨੇ। ਸਿੱਖਾਂ ਨੂੰ ਵੇਖੋ, ਹੁਣ ਤੁਸੀਂ ਗਿਣਤੀ ਕਰੋ ਸਵੇਰੇ ਆਸਾ ਦੀ ਵਾਰ ਕਿੰਨੇ ਵਜੇ ਲਗਦੀ ਹੈ ਸਿੱਖਾਂ ਦੀ, ਤੇ ਉਹਦੇ ਵਿਚ ਕਿੰਨੇ ਸਿੱਖ ਹੁੰਦੇ ਨੇ। ਤੇ ਸਿਨਮਿਆਂ ਵਿਚੋਂ ਬਾਹਰ ਖਲੋ ਕੇ ਗਿਣਤੀ ਕਰਿਆ ਕਰੋ ਕਿ ਸਿੱਖ ਕਿੰਨੇ ਕੁ ਨਿਕਲਦੇ ਨੇ। ਪੰਜਾਬ ਵਿਚ ਬੜਾ ਕੁਝ ਹੋਰ ਹੁੰਦਾ ਏ ਜੇ ਕਿਤੇ ਇਹ ਕੰਮ ਹੋ ਸਕੇ ਕੋਈ ਸਿਨਮਾ ਵੇਖਣ ਨਾ ਜਾਵੇ। ਸਿਨਮਿਆਂ ਵਾਲੇ ਆਪੇ ਸਿਨਮੇ ਚੁੱਕ ਕੇ ਲੈ ਜਾਣਗੇ। ਉਹਨਾਂ ਨੂੰ ਮਾਰਨ ਕੁਟਣ ਦੀ ਲੋੜ ਨਹੀਂ। ਸਿਰਫ ਇਹ ਜਿਹੜਾ ਸਤਿਗੁਰੂ ਰਾਮ ਸਿੰਘ ਜੀ ਨੇ ਸਾਨੂੰ ਦਾਨ ਦਿੱਤਾ ਹੈ 'ਅਸਹਿਯੋਗ', ਉਹ ਕਰ ਦਿੱਤਾ ਜਾਵੇ ਤੇ ਆਪੇ ਹਟ ਜਾਣਗੇ ਸਿਨਮੇ। ਜਿਥੇ ਗਾਹਕ ਹੋਵੇਗਾ ਬਾਜ਼ਾਰ ਓਥੇ ਲਗਣਾ ਹੈ।

ਇਕ ਵੇਰ ਭੈਣੀ ਸਾਹਿਬ, ਏਥੇ ਆਪਣੇ ਮੇਲਿਆਂ ਤੇ ਬੰਦ ਕੀਤਾ ਹੁੰਦਾ ਹੈ ਕਿ ਕੋਈ ਦੁਕਾਨ ਨਾ ਲੱਗੇ। ਕੁਝ ਸਰੀਰਾਂ ਨੇ ਜਿਦ ਨਾਲ ਜਾਣਕੇ,—ਕਿਉਂਕਿ ਕਲਜੁਗ ਹੈ ਉਸਨੂੰ ਵੀ ਰਾਜ ਸਤਿਗੁਰਾਂ ਨੇ ਦਿੱਤਾ ਹੈ,—ਉਹਨਾਂ ਨੇ ਦੁਕਾਨਾਂ ਆਕੇ ਲਾ ਲਈਆਂ। ਨਾਮਧਾਰੀ ਸਾਧ ਸੰਗਤ ਨੂੰ ਅਰਜ਼ ਕੀਤੀ—ਕਿ ਕੋਈ ਜਾ ਕੇ ਦੁਕਾਨਾਂ ਤੋਂ ਚੀਜ਼ ਨਾ ਖਰੀਦੇ, ਨਾ ਚਾਹ ਪੀਵੇ। ਸਾਡੇ ਬੰਦੇ ਪਹਿਰੇ ਤੇ ਲੱਗੇ ਓਥੇ। ਮੇਲੇ ਤੋਂ ਬਾਅਦ ਪਤਾ ਲੱਗਾ ਕਿ ਉਹ ਦੁਕਾਨਦਾਰ ਸਾਰੇ ਨਿਰਾਸ਼ ਹੋ ਗਏ ਕਿ ਸਾਡੇ ਕੋਲ ਕੋਈ ਨਹੀਂ ਆਇਆ, ਸਾਡਾ ਤੇ ਦਿਵਾਲਾ ਨਿਕਲ ਗਿਆ ਹੈ, ਸਾਨੂੰ ਤੁਸੀਂ ਮਾਫੀ ਦਿਓ। ਸਾਡੇ ਬੰਦਿਆਂ ਨੇ ਇਹ ਗੱਲ ਦੱਸੀ ਕਿ ਸਾਰੇ ਮੇਲੇ ਵਿਚੋਂ ਇਕ ਸਿੰਘ ਨੇ ਚਾਹ ਪੀਤੀ ਹੈ ਜਾ ਕੇ। ਉਹ ਵੀ ਜਥੇਦਾਰ ਸੀ ਇਕ। ਇਹ ਆਗੂ ਹੀ ਖਰਾਬ ਕਰਦੇ ਨੇ।

ਪੰਡਤ ਗੁਪਾਲ ਸਿੰਘ ਹਰਾਂ ਦਾ ਭੁਪਾਲ ਵਿਚ ਦਿਵਾਨ ਲੱਗਾ ਤੇ ਉਹਨਾਂ ਨੇ ਮਾਸ ਸਰਾਬ ਛੁਡਾਇਆ ਬਹੁਤ ਸਾਰੇ ਸਰੀਰਾਂ ਦਾ ਤੇ ਫਿਰ ਕੋਈ ਦੂਸਰਾ ਗ਼ੈਰ ਨਾਮਧਾਰੀ ਜਥੇਦਾਰ ਚਲਾ ਗਿਆ। ਉਥੇ ਜਾ ਕੇ ਉਹਨਾਂ ਨੇ ਇਹ ਪ੍ਰਚਾਰ ਕੀਤਾ ਕਿ ਗੁਰੂ ਗੋਬਿੰਦ ਸਿੰਘ ਜੀ ਨੇ ਹੁਕਮ ਦਿੱਤਾ ਹੈ ਮਾਸ ਖਾਣ ਦਾ, ਇਸ ਵਾਸਤੇ ਮਾਸ ਖਾਣਾ ਚਾਹੀਦਾ ਹੈ। ਗਲਤ ਆਖਦੇ ਨੇ ਜਿਹੜਾ ਮਾਸ ਨਾ ਖਾਣਾ ਆਖਦੇ ਨੇ। ਸੋ ਇਹ ਆਗੂਆਂ ਦਾ ਆਪਣਾ ਪ੍ਰੋਗਰਾਮ ਹੁੰਦਾ ਹੈ। ਜਿਹੜਾ ਉਹਦੇ ਵਿਚ ਅੱਗੇ ਲਗਣ ਵਾਲਾ ਹੈ ਜੇ ਉਹ ਜ਼ਰਾ ਕੁ ਚੰਗਾ ਹੋਵੇ ਤਾਂ ਬਾਕੀ ਵੀ ਚੰਗੇ ਹੋ ਜਾਂਦੇ ਨੇ।

ਸੋ ਉਹਨਾਂ ਦੁਕਾਨਦਾਰਾਂ ਨੇ ਦੱਸਿਆ ਕਿ ਕਿਸੇ ਨੇ ਉਥੇ ਚਾਹ ਨਹੀਂ ਪੀਤੀ। ਇਸ ਅਸਹਿਯੋਗ ਦੇ ਨਾਲ ਉਥੇ ਦੁਕਾਨਾਂ ਉਠ ਗਈਆਂ। ਅਸਾਂ ਕਿਸੇ ਨੂੰ ਤਲਵਾਰ ਨਹੀਂ ਮਾਰੀ, ਕਿਸੇ ਨੂੰ ਗਾਲ੍ਹ ਨਹੀਂ ਕੱਢੀ, ਕੁਛ ਨਹੀਂ ਆਖਿਆ। ਇਹ ਸਤਿਗੁਰੂ ਰਾਮ ਸਿੰਘ ਜੀ ਨੇ ਏਡੀ ਵੱਡੀ ਸਾਨੂੰ ਦੇਣ ਦਿੱਤੀ ਹੈ। ਮੇਰਾ ਕਹਿਣ ਦਾ ਭਾਵ ਇਹ ਹੈ ਕਿ ਸਾਰੇ ਸਿੱਖ, ਨਹੀਂ ਤੇ ਨਾਮਧਾਰੀ ਸਿੱਖਾਂ ਉਤੇ ਤੇ ਮੇਰਾ ਬਹੁਤਾ ਚੋਰ ਹੈ, ਤੁਸੀਂ ਬਿਲਕੁਲ ਨਾ ਸਿਨਮਾ ਵੇਖਿਆ ਕਰੋ। ਕੋਈ ਆਪਣੀ ਮੋਜ਼ ਲੁਟਦਾ ਹੈ ਦੁਨੀਆਂ ਦੇ ਸਿਲਸਲੇ ਵਿਚ ਪਿਆ ਲੁੱਟੇ, ਤੁਹਾਡਾ ਕੋਈ ਮਤਲਬ ਨਹੀਂ ਏਸ ਕੰਮ ਨਾਲ।



ਚਿੱਟਾ ਗੁਰਮੁਖੀ ਬਾਣਾ

ਆਹ ਜਿਹੜੇ ਦਸ ਦੇ ਕਰੀਬ ਦਿਨ ਲੰਘੇ ਨੇ, ਏਥੇ ਸਤਸੰਗ ਕਰਨ ਦਾ, ਭਜਨ ਬਾਣੀ ਕਰਨ ਦਾ, ਸਾਧ ਸੰਗਤ ਦੇ ਦਰਸ਼ਨਾਂ ਦਾ ਮੌਕਾ ਜਿਨ੍ਹਾਂ ਜਿਨ੍ਹਾਂ ਨੂੰ ਪ੍ਰਾਪਤ ਹੋਇਆ ਹੈ ਇਹ ਬੜੇ ਵੱਡੇ ਭਾਗਾਂ ਦੀ ਗੱਲ ਹੈ। ਐਸੇ ਵੇਲੇ ਕਲ੍ਹ-ਕਲੇਸ ਦਾ ਯੁਗ ਅਕਾਲ ਪੁਰਖ ਨੇ ਬਣਾ ਦਿੱਤਾ ਹੈ ਪਰ ਇਸ ਯੁਗ ਦੇ ਵਿਚ ਵੀ - ਜੇ ਅੱਗ ਬਲਦੀ ਦੇ ਵਿਚ ਕੋਈ ਬਰਫ ਰੱਖ ਦੇਵੇ ਤੇ ਉਹ ਨਾ ਖੁਰੇ, ਨਾ ਢਲੇ, ਇਹ ਸਤਿਗੁਰਾਂ ਦੀ ਕਿਰਪਾ ਤੋਂ ਬਿਨਾਂ ਨਹੀਂ ਹੋ ਸਕਦੀ।

ਤੁਹਾਨੂੰ ਸਤਿਗੁਰੂ ਰਾਮ ਸਿੰਘ ਜੀ ਨੇ ਚਿੱਟਾ ਬਾਣਾ ਦਿੱਤਾ ਹੈ। ਬਾਣੀ ਵਿਚ ਚਾਰ ਜੁਗਾਂ ਦਾ ਵੱਖ ਵੱਖ ਲਿਖਿਆ ਹੈ -

ਬੰਗਾ ਰੋਤਾ ਪੀਲਾ ਕਾਲਾ ਵੇਦਾਂ ਕਰੀ ਪੁਕਾਰ॥

ਕਲਿਜੁਗ ਦਾ ਕਾਲਾ, ਸਤਿਜੁਗ ਦਾ ਚਿੱਟਾ, ਜਿਸ ਜਿਸ ਤਰ੍ਹਾਂ ਦੇ ਥਾਣੇ ਜੁਗਾਂ ਦੇ ਲਿਖੇ ਨੇ, ਤੁਹਾਨੂੰ ਸਤਿਗੁਰਾਂ ਨੇ ਚਿੱਟਾ ਬਾਣਾ ਦਿੱਤਾ ਹੈ। ਇਹ ਤੁਹਾਡੀ ਵਰਦੀ ਹੈ। ਜੇ ਪਾਕਿਸਤਾਨ ਦੀ ਵਰਦੀ ਪਾ ਲਵੇ ਸਾਡਾ ਸਿਪਾਹੀ, ਪਤਾ ਲਗ ਜਾਏ ਤਾਂ ਉਹ ਫੜਿਆ ਹੀ ਜਾਣਾ ਹੈ। ਉਸਨੂੰ ਹਿੰਦੋਸਤਾਨੀ ਸਮਝ ਕੇ ਨਹੀਂ ਫੜਨਾ ਉਸਨੂੰ ਪਾਕਿਸਤਾਨੀ ਸਮਝ ਕੇ ਫੜ ਲੈਣਾ ਹੈ ਸਾਡੀਆਂ ਫੌਜਾਂ ਨੇ। ਸੋ ਸਾਡਾ ਨਾਮਧਾਰੀ ਸਿੱਖਾਂ ਦਾ ਸਿੱਧਾ ਦਸਤਾਰਾ ਚਾਹੀਦਾ ਹੈ। ਸਿੱਧੇ ਕਪੜੇ ਚਾਹੀਦੇ ਨੇ ਜਿਨ੍ਹਾਂ ਦੀ ਲੋਕ ਤਾਰੀਫ਼ ਕਰਦੇ ਨੇ ਤੇ ਸਤਿਗੁਰੂ ਵੱਲੋਂ ਵੀ ਮਨਜ਼ੂਰੀ ਹੈ। ਸਾਨੂੰ ਉਹਨਾਂ ਵੱਲ ਬਹੁਤਾ ਧਿਆਨ ਦੇਣਾ ਚਾਹੀਦਾ ਹੈ।

ਵਿਆਹਵਾਂ ਦੇ ਵਾਸਤੇ ਕਈ ਆਦਮੀ ਬੜੀ ਕਮਜ਼ੋਰੀ ਵਿਖਾ ਜਾਂਦੇ ਨੇ ਜਾਂ ਗਲਤ ਰਿਸ਼ਤੇ ਕਰ ਲੈਂਦੇ ਨੇ। ਇਹਦੇ ਤੋਂ ਵੀ ਤਗੜੇ ਹੋ ਕੇ ਬਚੋ। ਅਸੀਂ ਜਿਹੜੇ ਇਕੱਠੇ ਹੋਏ ਹਾਂ ਇਸ ਵਾਸਤੇ ਕਿ ਜਿਹੜੀ ਸਾਡੀ, ਮਰਯਾਦਾ ਸਾਨੂੰ ਭੁੱਲੀ ਹੋਈ ਹੈ ਉਹਨੂੰ ਠੀਕ ਕਰ ਸਕੀਏ।

ਕੱਪੜੇ ਨੂੰ ਮੇਲ ਲਗਦੀ ਰਹਿੰਦੀ ਹੈ, ਸਰੀਰ ਨੂੰ ਮਿੱਟੀ ਲਗਦੀ ਰਹਿੰਦੀ ਹੈ ਤਾਂ ਰੋਜ਼ ਧੋਈਦਾ ਹੈ। ਕੱਪੜੇ ਨੂੰ ਸਾਬਣ ਨਾਲ ਧੋਈਦਾ ਹੈ ਪਰ ਮਨ ਨੂੰ ਇਹ ਦੇਵੇ ਚੀਜ਼ਾਂ ਨਹੀਂ ਲਗਦੀਆਂ, ਨਾ ਪਾਣੀ ਤੇ ਨਾ ਸਾਬਣ।

ਭਰੀਐ ਮਤਿ ਪਾਪਾ ਕੈ ਸੰਗਿ ਉਹ ਧੋਏ ਨਾਵੈ ਕੈ ਗੰਗਿ॥

ਆਪਣੀ ਮਰਯਾਦਾ ਨੂੰ ਯਾਦ ਕਰਨ ਵਾਸਤੇ, ਸਤਿਗੁਰੂ ਨੂੰ ਯਾਦ ਕਰਨ ਵਾਸਤੇ ਸਾਨੂੰ ਚਾਹੀਦਾ ਹੈ ਕਿ ਜਿਥੇ ਤੁਸੀਂ ਬੈਠੇ ਹੋ-ਵਿਹਾਰ ਮਾਤਰ, ਤੁਹਾਨੂੰ ਜਾਣਾ ਪੈਂਦਾ ਹੈ ਕਿਸੇ ਨੂੰ ਕਿਸੇ ਪਿੰਡ, ਕਿਸੇ ਨੂੰ ਕਿਸੇ ਸ਼ਹਿਰ। ਓਥੇ ਬੈਠ ਕੇ ਪੂਰਾ ਵਿਖਾਵਾ ਕਰੋ ਤੁਸੀਂ। ਆਹ ਕਪੜੇ

(ਨਾਮਧਾਰੀ) ਹਨ, ਤੁਹਾਨੂੰ ਆਪਣੇ ਆਪ ਕੋਈ ਪਛਾ ਲਵੇਗਾ ਕਿ ਤੂੰ ਨਾਮਧਾਰੀ ਸਿੱਖ ਹੈਂ। ਜੇ ਤੁਹਾਨੂੰ ਨਹੀਂ ਵੀ ਯਾਦ ਤਾਂ ਵੀ ਤੁਹਾਨੂੰ ਵੇਖ ਕੇ ਕਿਸੇ ਨਾ ਕਿਸੇ ਨੂੰ ਸਤਿਗੁਰੂ ਰਾਮ ਸਿੰਘ ਜੀ ਦੀ ਯਾਦ ਆ ਜਾਏਗੀ, ਉਹਦਾ ਭਲਾ ਹੋ ਜਾਏਗਾ ਇਹ ਸਤਿਗੁਰੂ ਰਾਮ ਸਿੰਘ ਜੀ ਦੇ ਸਿੱਖ ਨੇ। ਸੋ ਏਸ ਪਾਸੇ ਤਕੜੇ ਹੋ ਕੇ ਧਿਆਨ ਦਿਓ, ਕਮਜ਼ੋਰੀ ਨਾ ਵਿਖਾਇਆ ਕਰੋ।

ਬੱਚਿਆਂ ਨੂੰ ਸਕੂਲੇ ਕਾਲੇ ਪੀਲੇ ਬਣਾ ਕੇ ਨਾ ਭੇਜਿਆ ਕਰੋ। ਉਹਨਾਂ ਨੂੰ ਸਿੱਧੇ ਬਾਣੇ ਚਿੱਟੀਆਂ ਪੱਗਾਂ ਬਨਾ ਕੇ ਭੇਜਿਆ ਕਰੋ। ਇਸ ਬਾਰੇ ਕੋਈ ਪੱਜ ਨਾ ਲਾਇਆ ਕਰੋ ਕਿ ਜੀ - ਮੈਂ ਪੁਲਿਸ ਵਿਚ ਹਾਂ, ਮੈਂ ਫਲਾਣੇ ਥਾਂ ਹਾਂ। ਕੋਈ ਰੁਕਾਵਟ ਨਹੀਂ ਕਿਸੇ ਨੂੰ। ਇਕ ਮੁੰਡਾ ਫੌਜ ਵਿਚ ਹੈ ਆਪਣਾ ਜੋਗਾ ਸਿੰਘ। ਉਹਨੇ ਪੱਗ ਦੀ ਬੜੀ ਲੜਾਈ ਕਰ ਕੇ ਇਹ ਸਿੱਧੀ ਪੱਗ ਰੱਖੀ ਹੈ। ਉਹਨੇ ਆਖਿਆ, ਮੈਨੂੰ ਨੌਕਰੀ ਦੀ ਲੋੜ ਨਹੀਂ ਜੇ ਤੂੰ ਨੌਕਰੀ ਨਹੀਂ ਰਹਿਣ ਦੇਂਦਾ। ਬੜਾ ਤਕੜਾ ਉਹਨਾਂ ਦਾ ਸੰਘਰਸ਼ ਹੋਇਆ। ਸਤਿਗੁਰਾਂ ਨੇ ਕਿਰਪਾ ਕੀਤੀ ਹੈ ਤੇ ਉਹਨਾਂ ਦੇ ਮਨ ਵਿਚ ਵੱਸੇ। ਤੇ ਉਹਨਾਂ ਨੂੰ ਨਾਮਧਾਰੀ ਪੱਗ ਬੰਨ੍ਹਣ ਦੀ ਇਜਾਜ਼ਤ ਦੇਣੀ ਪਈ ਤੇ ਉਹ ਆਪਣੀ ਐਸ ਵਰਦੀ ਵਿਚ ਓਥੇ ਰਹਿੰਦਾ ਹੈ। ਸੋ ਤੁਸੀਂ ਵੀ ਆਪਣੇ ਗੁਰਮੁਖੀ ਬਾਣੇ ਵਿਚ ਰਹੋ।



ਸਾਡਾ ਸਾਰਾ ਕੁਝ ਸ੍ਰੀ ਭੈਲੀ ਸਾਹਿਬ ਹੈ

ਸ੍ਰੀ ਭੈਲੀ ਸਾਹਿਬ ਆ ਕੇ ਸਾਡਾ ਧਿਆਨ ਇਸ ਪਾਸੇ ਜਾਂਦਾ ਹੈ ਕਿ ਸਾਡਾ ਰਹਿਣ ਵਾਲਾ ਥਾਂ ਚੰਗਾ ਹੋਣਾ ਚਾਹੀਦਾ ਹੈ। ਰਹਿਣ ਵਾਲਾ ਜੇ ਥਾਂ ਚਾਹੀਦਾ ਹੈ ਉਸ ਵਾਸਤੇ ਸਤਿਗੁਰੂ ਜੀ ਨੇ ਹੁਕਮ ਕੀਤਾ ਹੈ :

ਰਾਗ ਰੰਗਹੁ ਇਆ ਮਨੁ ਅਪਨਾ॥ ਹਰਿ ਹਰਿ ਨਾਮੁ ਜਪਹੁ ਜਪੁ ਰਸਨਾ॥

ਰੇ ਰੇ ਦਰਗਹ ਕਹੈ ਨ ਕੋਉ॥ ਆਉ ਬੈਠੁ ਆਦਰੁ ਸੁਭ ਦੇਉ॥

ਉਆ ਮਹਲੀ ਪਾਵਹਿ ਤੂ ਬਾਸਾ॥ ਜਨਮ ਮਰਨ ਨਹ ਹੋਇ ਬਿਨਾਸਾ॥

ਉਹ ਥਾਂ ਵਧੀਆ ਬਣ ਜਾਏ, ਇਹ ਥਾਂ ਤਾਂ ਚਾਰ ਦਿਨਾਂ ਦੀ ਖੇਡ ਹੈ। ਇਹਦੇ ਵਿਚ ਸਦਾ ਲਈ, ਸੁਖ ਨਹੀਂ।

ਸੰਤ ਕਰਮ ਸਿੰਘ ਹੁਰਾਂ ਦੇ ਜਥੇ ਵਿਚ ਇਕ ਮੰਗਲ ਸਿੰਘ ਸੀ, ਉਸਦੇ ਗੋਡਿਆਂ ਤੋਂ ਲਗਕੇ ਪੈਰਾਂ ਤਕ ਸ਼ੇਰ ਵਗਦੀ ਸੀ, ਪਾਣੀ ਜਿਹਾ ਵਗਦਾ ਸੀ, ਖੁਰਕ ਹੁੰਦੀ ਸੀ। ਉਹ ਬੜਾ ਔਖਾ ਸੀ। ਉਸ ਨੇ ਸਤਿਗੁਰੂ ਪ੍ਰਤਾਪ ਸਿੰਘ ਸੱਚੇ ਪਾਤਸ਼ਾਹ ਕੋਲ ਅਰਜ਼ ਕੀਤੀ, "ਸੱਚੇ ਪਾਤਸ਼ਾਹ, ਏਥੇ ਸਾਡਾ ਇਹ ਹਾਲ ਹੈ, ਅਗੇ ਪਤਾ ਨਹੀਂ ਕੀ ਹੋਣਾ ਹੈ?"

ਸਤਿਗੁਰੂ ਜੀ ਨੇ ਆਖਿਆ, "ਏਥੇ ਦੀ ਜਿਹੜੀ ਤਕਲੀਫ਼ ਹੈ ਉਹ ਝੱਲ ਲੈ, ਅਗੇ ਦੀ ਜ਼ਿੰਮੇਵਾਰੀ ਸਾਡੀ ਹੈ।" ਫਿਰ ਵੀ ਉਸ ਦੇ ਮਨ ਦੀ ਅਵਸਥਾ ਵੇਖ ਕੇ ਸਤਿਗੁਰੂ ਜੀ ਨੇ ਉਹਨੂੰ ਇਕ ਦੁਆਈ ਦਿੱਤੀ। ਉਸਦੇ ਨਾਲ ਉਹ ਰਾਜ਼ੀ ਹੋ ਗਿਆ।

ਲੇਕਿਨ ਮੁਖ ਗੱਲ ਸਾਡੇ ਸੋਚਣ ਵਾਲੀ ਹੈ ਕਿ ਐਹ ਤਕਲੀਫ਼ ਸਾਡੀ ਬੜੀ ਥੋੜੀ ਹੈ। ਇਹਦੇ ਵਾਸਤੇ ਏਨਾ ਹੀ ਬਾਣੀ ਵਿਚ ਲਿਖਿਆ ਹੈ—

ਚਾਰਿ ਦਿਨ ਅਪਨੀ ਨਉਬਤਿ ਚਲੇ ਬਜਾਇ॥

ਇਤਨਭੁ ਖਟੀਆ ਗਠੀਆ ਮਟੀਆ

ਸੰਗਿ ਨ ਕੁਛ ਠੈ ਜਾਇ॥

ਏਸ ਤਰ੍ਹਾਂ ਇਕ ਕਵੀ ਨੇ ਲਿਖਿਆ ਹੈ:

ਮਾਨਕ ਨਗੀਨੇ ਲਾਲ, ਹੀਰਨ ਕੇ ਧੌਲਹਰ,

ਦੇਵਨ ਕੇ ਕਾਰੀਗਰ, ਆਨ ਦੇ ਸਜਾ ਗਏ।

ਐਡੇ ਐਡੇ ਵਡੇ ਮਹਲ ਪਾਏ ਜਿਨ੍ਹਾਂ ਨੇ ਉਹਨਾਂ ਵਾਸਤੇ ਇਹ ਲਿਖਿਆ ਹੈ। ਕਵੀ ਨੇ ਆਖਰੀ ਤੁਕ ਵਿਚ ਲਿਖਿਆ ਹੈ, ਚਾਰ ਦਿਨ ਆਪਨੀ ਨੌਬਤ ਬਜਾ ਗਏ। ਭਗਤ ਨਾਮ ਦੇਵ ਜੀ ਨੇ ਲਿਖਿਆ ਹੈ:

ਮਾਰਕੰਡੇ ਤੇ ਕੋ ਅਧਿਕਾਈ ਜਿਨਿ ਤ੍ਰਿਣ ਧਰਿ ਮੁੰਡ ਬਲਾਏ॥

ਜਿਹੜੇ ਹਜ਼ਾਰਾਂ ਵਰ੍ਹੇ ਦੀ ਉਮਰ ਵਾਲੇ ਸਨ, ਉਹ ਤੇ ਐਵੇਂ ਕੱਖਾਂ ਦੇ ਛੱਪਰਾਂ ਵਿਚ ਆ ਕੇ ਰਹਿੰਦੇ ਸਨ ਕਿ ਇਹ ਬੇੜੇ ਦਿਨਾਂ ਦੀ ਗੱਲ ਹੈ।

ਸਾਡੀ ਉਮਰ ਸੌ ਸਾਲ ਦੀ ਵੀ ਪੂਰੀ ਨਹੀਂ ਹੁੰਦੀ ਤੇ ਅਸੀਂ ਆਹਦੇ ਹਾਂ ਏਥੇ ਹੀ ਹੈ ਜੋ ਕੁਝ ਹੈ, ਅਗਾਂਹ ਹੈ ਹੀ ਨਹੀਂ। ਪਰ ਏਥੇ ਆ ਕੇ ਅਸਾਂ ਸੋਚਣਾ ਹੈ ਕਿ ਦਰਗਾਹ ਵਿਚ ਸਾਡੀ ਥਾਂ ਏਹੋ ਜਿਹੀ ਬਣੇ-ਜਿੱਥੇ ਰੋਰੇ ਨਾ ਸਣਨਾ ਪਵੇ। ਵਪਾਰ ਦੀਆਂ ਗੱਲਾਂ, ਸਿਨੇਮੇ ਦੀਆਂ ਗੱਲਾਂ ਬਾਹਰ ਜਾ ਕੇ ਬੜੀਆਂ ਹੁੰਦੀਆਂ ਨੇ। ਇਕ ਦੂਜੇ ਨਾਲ ਝਗੜੇ ਦੀਆਂ ਗੱਲਾਂ ਬੜੀਆਂ ਹੁੰਦੀਆਂ ਨੇ। ਸਾਡੇ ਸੋਚਣ ਵਾਲੀ ਗੱਲ ਇਹੋ ਹੀ ਹੈ ਕਿ ਅਸਾਂ ਅੱਗਾ ਕਿਵੇਂ ਸਵਾਰਨਾ ਹੈ ਅਤੇ ਇਹ ਸੋਚ ਤਾਂ ਹੀ ਬਣੇਗੀ। ਜੇ ਅਸੀਂ ਆਪਣੇ ਇਸ ਸਥਾਨ ਨੂੰ ਵੀ ਚੰਗਾ ਬਣਾਈਏ। ਪਹਿਲਾਂ ਏਸ ਸਥਾਨ ਵਿਚ ਰਹਿਣ ਦੇ ਯੋਗ ਬਣੀਏ।

ਸਾਡੇ ਬੱਚਿਆਂ ਨੂੰ ਏਥੇ ਆ ਕੇ ਸਿਖਿਆ ਮਿਲੇ ਕਿ ਇਹ ਸਾਡਾ ਘਰ ਹੈ। ਸਾਡਾ ਸਾਰਾ ਕੁਝ ਏਥੇ ਸ੍ਰੀ ਭੈਣੀ ਸਾਹਿਬ ਹੈ। ਇਹ ਮੁੱਢ ਹੈ। ਇਸਦੇ ਵਾਸਤੇ ਆਪਣੇ ਬੱਚਿਆਂ ਨੂੰ ਦ੍ਰਿੜ੍ਹ ਕਰਵਾਉਣਾ ਹੈ। ਉਹ ਇਸ ਪਾਸੇ ਪੂਰਾ ਧਿਆਨ ਦੇਣ। ਮਾਈਆਂ-ਚੰਗਦਾਰ ਕਪੜੇ ਪਾ ਕੇ ਖੁਸ਼ਬੂਦਾਰ ਤੇਲ ਲਾ ਕੇ ਵਖਾਲਾ ਕਰਨ ਦੀ ਥਾਂ ਆਪਣੇ ਬੱਚਿਆਂ ਨੂੰ ਇਹ ਸਿਖਿਆ ਦੇਣ ਕਿ ਏਥੇ ਆ ਕੇ ਅਸਾਂ ਇਹ ਕੁਝ ਸਿਖਣਾ ਹੈ। ਭੁੱਜੇ ਲੰਮੇ ਪੈਣ ਏਥੇ ਆ ਕੇ, ਮੰਜੇ ਤੇ ਨਾ ਸੋਣ। ਕਿਉਂ? ਇਹੋ ਜਿਹਾ ਤੁਹਾਡਾ ਸਰੀਰ ਬਣੇ ਕਿ ਜੇ ਤੁਹਾਨੂੰ ਕਿਸੇ ਅੱਖੇ ਵੇਲੇ ਤਕਲੀਫ ਨਾ ਆਵੇ।

ਗੜਵਾ ਰੱਖੋ। ਜੇ ਕਰੋੜ ਰੁਪਇਆ ਵੀ ਤੁਹਾਡੇ ਕੋਲ ਹੋਵੇ ਪਿਆ ਪਰ ਉਠ ਕੇ ਚੁੱਕ ਕੇ ਗੜਵਾ ਨਹੀਂ ਲਿਆ ਸਕਦੇ, ਤਾਂ ਤੁਹਾਡਾ ਕਰੋੜ ਵੀ ਕੀ ਦੇਵੇਗਾ ਤੁਹਾਨੂੰ?

ਸਰੀਰ ਕੰਮ ਦੇਂਦਾ ਰਹਿਣਾ ਚਾਹੀਦਾ ਹੈ। ਹਰ ਆਏ ਦਿਨ ਤਾਜ਼ਗੀ ਸਾਡੇ ਸਰੀਰ ਵਿਚ ਹੋਵੇ। ਇਹ ਤਾਜ਼ਗੀ ਸਾਨੂੰ ਭਜਨ ਬੰਦਗੀ ਵਾਲੇ ਪਾਸੇ ਲਾਵੇ। ਇਹ ਸਾਨੂੰ ਆਪਣੇ ਘਰ ਬਾਰੇ ਸੋਚਣ ਵਲ ਲਾਵੇ। ਸਾਡਾ ਧਿਆਨ ਏਥੇ ਰਹਿਣ ਲਈ ਵਧੀਆ ਥਾਵਾਂ ਵਲ ਨਾ ਜਾਵੇ। ਸਗੋਂ ਇਸ ਪਾਸੇ ਜਾਵੇ ਕਿ ਸਾਡਾ ਸਾਰਾ ਕੁਝ ਏਥੇ ਸ੍ਰੀ ਭੈਣੀ ਸਾਹਿਬ ਦੀ ਹੈ। ਸਾਡਾ ਇਤਿਹਾਸ, ਸਾਡਾ ਭਜਨ ਬੰਦਗੀ ਤੇ ਸਿਖਿਆ ਦਾ ਕੇਂਦਰ, ਸਾਡਾ ਅੱਗਾ ਸਵਾਰਨ ਦਾ ਸਾਧਨ। ਜੇ ਅਸੀਂ ਏਥੋਂ ਆਪ ਕੁਝ ਸਿਖ ਕੇ ਜਾਵਾਂਗੇ, ਸਾਡੇ ਬੱਚੇ ਕੁਝ ਸਿੱਖਕੇ ਜਾਣਗੇ ਤਾਂ ਸਾਡਾ ਸਦਾ ਲਈ ਸੁਖ ਵਧੇਗਾ।

ਜਿਹੜੇ ਸਰੀਰ ਏਥੇ ਕੁਝ ਦਿਨਾਂ ਤੋਂ ਆਏ ਨੇ ਉਹਨਾਂ ਨੂੰ ਇਹ ਪਤਾ ਹੈ ਕਿ ਸਤਿਗੁਰੂ ਹਰੀ ਸਿੰਘ ਸੱਚੇ ਪਾਤਸ਼ਾਹ ਜੀ ਵੇਲੇ ਦਾ ਪ੍ਰਸੰਗ ਏਥੇ ਪੜ੍ਹਿਆ ਜਾਂਦਾ ਸੀ। ਉਸ ਪ੍ਰਸੰਗ ਤੋਂ ਸਮਝ ਸਕੀਦਾ ਹੈ ਕਿ ਉਸ ਵੇਲੇ ਕਿੰਨੇ ਕੁ ਮਕਾਨ ਏਥੇ ਹੁੰਦੇ ਸਨ। ਕਿਵੇਂ ਸਿੱਖਾਂ ਨੂੰ ਏਥੇ ਦਰਸ਼ਨ ਹੁੰਦੇ ਸਨ। ਪੰਜ ਸਿੰਘ ਅੰਦਰ ਲੰਘਣ ਦਿੱਤੇ ਜਾਂਦੇ ਸਨ। ਉਹ ਵਾਪਸ ਆ ਜਾਣ ਫੇਰ ਪੰਜ ਦੂਸਰੇ ਆ ਸਕਦੇ ਸਨ। ਏਨੀਆਂ ਤੰਗੀਆਂ ਵਿੱਚ ਵੀ ਸਿੰਘ ਵਹੀਰ ਘਤੀ ਆਉਂਦੇ ਸਨ ਤੇ

ਆ ਕੇ ਦਰਸ਼ਨ ਕਰਦੇ ਸਨ, ਪਾਠ ਕਰਦੇ ਸਨ, ਭਜਨ ਕਰਦੇ ਸਨ ਤੇ ਏਥੇ ਆ ਕੇ ਆਪਣਾ ਜਨਮ ਮਰਨ ਦਾ ਗੋੜ ਕਟਦੇ ਸਨ।

ਹੁਣ ਜੇ ਸਹੀ ਪੁਛਿਆ ਜਾਏ ਕਿ ਕਿਹੜਾ ਸਿੰਘ ਕਾਹਦੇ ਵਾਸਤੇ ਆਇਆ ਹੈ ? ਤਾਂ ਕੋਈ ਆਖੇਗਾ ਵਿਆਹ ਵੇਖਣ ਆਇਆ ਹਾਂ ਕੋਈ ਆਖੇਗਾ ਮੇਲਾ ਵੇਖਣ ਆਇਆ ਹਾਂ, ਕੋਈ ਆਖੇਗਾ ਮੈਂ ਏਥੇ ਕੀਰਤਨ ਕਰਨ ਆਇਆ ਹਾਂ। ਪਰ ਜੇਹੜੀ ਚੀਜ਼ ਅਸਲ ਹੈ, ਏਥੇ ਆਉਣ ਦਾ ਫਾਇਦਾ ਇਹ ਹੈ ਕਿ ਏਸ ਸੁਖ ਰੂਪ ਸੰਸਾਰ ਨੂੰ ਦੁਖ ਰੂਪ ਕਰਕੇ ਜਾਣਨਾ ਤੇ ਜਿਸਨੂੰ ਦੁਖ ਰੂਪ ਸਮਝੀਏ ਉਸ ਵਿੱਚ ਫੇਰ ਗੋੜਾ ਨਾ ਪਏ। ਉਸ ਤੋਂ ਬਚਣਾ। ਜਨਮ ਮਰਨ ਦੇ ਗੋੜ ਕਟਣ ਵਾਸਤੇ ਏਥੇ ਆਉਣ ਦਾ ਸਿਲਸਿਲਾ ਬਣਿਆ ਹੈ। ਪਰ ਇਹ ਗੱਲ ਸਾਡੇ ਧਿਆਨ ਵਿੱਚੋਂ ਮੈਂ ਸਮਝਦਾ ਹਾਂ, ਨਿਕਲ ਗਈ ਏ ਤੇ ਅਸੀਂ, ਮੈਂ ਮੈਂ ਕਰ ਰਹੇ ਹਾਂ। ਧਰਤੀ ਨਾਲ ਮੇਰੇ ਪਾਕੇ ਲੜਦੇ ਹਾਂ ਤੇ ਇਹਨਾਂ ਵਾਕਾਂ ਨੂੰ ਸਫਲ ਕਰਦੇ ਹਾਂ—

ਹਉ ਬੰਧਉ ਹਉ ਸਾਧਉ ਬੰਧੁ॥ ਹਮਰੀ ਭੁਮਿ ਕਉਣੁ ਘਾਲੈ ਪੈਰੁ॥

ਰਾਤ ਦਿਨ ਇਹਨਾਂ ਭਗਤਿਆਂ ਵਿੱਚ ਪੈ ਕੇ ਆਪਣਾ ਜੀਵਨ ਖਰਾਬ ਕਰ ਰਹੇ ਹਾਂ। ਇਹ ਵੀ ਇਸ ਲਈ ਹੈ ਰਿਹਾ ਹੈ ਕਿ ਸਾਡਾ ਧਿਆਨ ਸਾਧ ਸੰਗਤ ਵਾਲੇ ਪਾਸੇ ਭਜਨ ਬੰਦਗੀ ਵਾਲੇ ਪਾਸੇ ਨਹੀਂ।

ਦੁਨੀਆਂ ਵਿੱਚ ਕਦੇ ਆ ਗਏ ਕਦੇ ਚਲੇ ਗਏ। ਭਗਤਿਆਂ ਵਿੱਚ ਪੈ ਕੇ ਸਾਡਾ ਆਉਣ ਜਾਣ ਦਾ ਕੰਮ ਰਹਿੰਦਾ ਹੈ। ਗੋੜਾ ਮੁਕਦਾ ਨਹੀਂ।

ਜਮਿ ਜਮਿ ਮਰੈ ਮਰੈ ਫਿਰਿ ਜੰਮੈ॥ ਬਹੁਤੁ ਸਜਾਇ ਪਇਆ ਦੇਸਿ ਲੰਮੈ॥

ਸੋ ਮੈਂ ਜੇਹੜੀ ਅਰਜ਼ ਤੁਹਾਨੂੰ ਕੀਤੀ ਹੈ, ਸਤਿਗੁਰੂ ਹਰੀ ਸਿੰਘ ਜੀ ਦੇ ਵੇਲੇ ਜਿਹੜੇ ਸਿੱਖ ਬਾਹਰ ਟਿਥਿਆਂ ਵਿੱਚ ਲੁਕ ਕੇ ਰਹਿੰਦੇ ਸਨ, ਜਿੱਥੇ ਬਘਿਆੜ ਜਾਂ ਹਿਰਨ ਰਹਿੰਦੇ ਸਨ, ਓਥੇ ਮੀਂਹ ਹਨੇਰੀਆਂ ਵੀ ਆਪਣੇ ਉਪਰ ਝਲਦੇ ਸਨ ਫੇਰ ਵੀ ਉਹ ਧੰਨ ਭਾਗ ਸਮਝਦੇ ਜੇ ਦਰਸ਼ਨ ਹੋ ਜਾਂਦੇ ਸਨ। ਸਿੱਖ ਦਰਸ਼ਨ ਕਰਦੇ ਸਨ ਤੇ ਹੁਕਮ ਅਨੁਸਾਰ ਭਜਨ ਬੰਦਗੀ ਕਰਦੇ ਸਨ। ਉਹਨਾਂ ਦਾ ਧਿਆਨ ਪੱਕੇ ਮਕਾਨਾਂ ਵਿੱਚ ਰਹਿਣ ਵੱਲ ਨਹੀਂ ਸੀ ਹੁੰਦਾ। ਅੰਦਰ ਦੇ ਪੱਕੇ ਮਕਾਨ ਵੱਲ ਹੁੰਦਾ ਸੀ। ਹੁਣ ਕਿੰਨੇ ਪੱਕੇ ਮਕਾਨ ਬਣ ਗਏ ਨੇ? ਕਿੰਨਾ ਕੁਝ ਤੁਹਾਡੇ ਸਾਹਮਣੇ ਹੈ ਰਿਹਾ ਹੈ ਤੇ ਹੋਈ ਜਾ ਰਿਹਾ ਹੈ ? ਪਰ ਸਾਡੇ ਅੰਦਰ ਜਿਹੜੇ ਪੱਕੇ ਮਕਾਨ ਹਨ ਉਹ ਦਹਿ ਰਹੇ ਹਨ। ਇਸ ਦਾ ਕਾਰਨ ਇਹ ਹੈ ਕਿ ਅਸੀਂ ਸਮਝ ਲਿਆ ਹੈ ਕਿ ਏਥੇ ਜਿਹੜੇ ਮਕਾਨ ਨੇ ਬੜੇ ਵਧੀਆ ਨੇ ਅਗੇ ਤੇ ਕੋਈ ਹੈ ਈ ਨਹੀਂ।

ਜੋ ਘਰੁ ਛਡਿ ਕਵਾਵਣਾ ਸੋ ਲਗਾ ਮਨ ਮਾਹਿ॥

ਜਿਥੈ ਜਾਇ ਤੁਧੁ ਵਰਤਣਾ ਤਿਸ ਕੀ ਚਿੰਤਾ ਨਾਹਿ॥

ਜਾਂ ਜਿਹੜਾ ਸਤਿਗੁਰੂ ਦਾ ਫੁਰਮਾਣ ਹੈ .

ਨਾਨਕ ਬਧਾ ਘਰੁ ਤਹਾਂ ਜਿਥੈ ਮਿਰਤੁ ਨ ਜਨਮੁ ਜਰਾ॥

ਨਾ ਓਥੇ ਬੁਢਾਪਾ ਹੈ, ਨਾ ਮੌਤ ਹੈ, ਨਾ ਜਨਮ ਹੋਣਾ ਹੈ। ਜਦੋਂ ਮੌਤ ਹੀ ਨਹੀਂ ਹੋਣੀ ਜਨਮ

ਆਪੇ ਹੀ ਨਹੀਂ ਹੋਣਾ। ਜੇ ਇਹ ਗੱਲਾਂ ਸਾਡੇ ਅੰਦਰ ਰਹਿਣ। ਇਸ ਵਾਸਤੇ ਸਾਨੂੰ ਹਰ ਵੇਲੇ ਯਤਨ ਕਰਨਾ ਚਾਹੀਦਾ ਹੈ। ਸਾਡੇ ਅੰਦਰ ਸਾਧ ਸੰਗਤ ਵਾਲੀ ਗੱਲ ਹੋਵੇ।

ਦੇਖੋ ਸ੍ਰੀ ਭੈਣੀ ਸਾਹਿਬ ਮਕਾਨ ਬੜੇ ਬਣਨੇ ਨੇ। ਜਿਵੇਂ ਮੈਂ ਕਿਹਾ ਹੈ ਕਿ ਬਣਾਈ ਜਾਂਦੇ ਨੇ। ਪਰ ਤੁਸੀਂ ਟੋਕ ਦੇਸ ਗੱਲ ਤੇ ਨਾ ਰਖੋ ਕਿ ਸਾਨੂੰ ਵਧੀਆ ਮਕਾਨ ਮਿਲੇ। ਟੋਕ ਇਸ ਗੱਲ ਤੇ ਰਖਣੀ ਚਾਹੀਦੀ ਹੈ, ਸਾਡੇ ਕੰਨ ਵਿੱਚ ਕੋਈ ਅਵਾਜ਼ ਵਧੀਆ, ਚੰਗੀ ਪਵੇ। ਬਾਣੀ ਪੜ੍ਹਨ ਦੀ ਅਵਾਜ਼ ਪਵੇ। ਆਪ ਬਾਣੀ ਪੜ੍ਹੀਏ। ਅਸੀਂ ਸੋਚੀਏ ਦੇਖੋ ਆ ਕੇ ਕਿ ਅਸੀਂ ਕਿੰਨਾ ਭਜਨ ਕੀਤਾ ਹੈ। ਕਿੰਨੇ ਦਿਨ ਮੇਲੇ ਤੇ ਰਹੇ ਹਾਂ, ਤਿੰਨ ਦਿਨ ਚਾਰ ਦਿਨ ਜਾਂ ਦਸ ਵੀਹ ਦਿਨ। ਓਨੇ ਦਿਨਾਂ ਵਿੱਚ ਅਸੀਂ ਕਿੰਨਾ ਕੁ ਭਜਨ ਕਰ ਲਿਆ ਹੈ।

ਵਪਾਰੀ ਆਦਮੀ ਜਾਣਦੇ ਨੇ ਕਿ ਸਾਉਣ ਭਾਦਰੋ ਦੇ ਮਹੀਨੇ ਵਪਾਰ ਘਟ ਜਾਂਦਾ ਹੈ। ਉਹ ਫੇਰ ਵੇਖਦੇ ਹਨ ਸਾਡਾ ਦੋ ਮਹੀਨੀਆਂ ਦਾ ਪਾਤਾ ਪੈ ਗਿਆ ਹੈ ਅਸਾਂ ਬਾਅਦ ਵਿੱਚ ਉਹ ਮੇਲ ਲਿਆ ਹੈ ਜਾਂ ਨਹੀਂ।

ਦੇਖੋ ਅਸੀਂ ਕੁਝ ਦਿਨ ਆਉਣਾ ਹੈ। ਕੀ ਇਹਨਾਂ ਦਿਨਾਂ ਵਿੱਚ ਸਾਲ ਭਰ ਦਾ ਪਾਤਾ ਮਿਲ ਜਾਂਦਾ ਹੈ ? ਹਾਂ ਕੁਝ ਨੇੜੇ ਹੁੰਦਾ ਹੈ। ਫੇਰ ਅਸੀਂ ਹੋਰ ਭਜਨ ਕਰਦੇ ਹਾਂ। ਸਾਨੂੰ ਪਾਤਾ ਮੇਲਣ ਲਈ ਲੱਗੇ ਰਹਿਣਾ ਚਾਹੀਦਾ ਹੈ ਤਾਂ ਕਿ ਜਨਮ ਮਰਨ ਦਾ ਗੇੜ ਮੁੱਕੇ।



ਸਤਿਗੁਰੂ ਰਾਮ ਸਿੰਘ ਜੀ ਦੇ ਦਰਸ਼ਨ ਹੋਏ ਨੇ

ਸਾਨੂੰ ਸਤਿਗੁਰੂ ਸੱਚੇ ਪਾਤਸ਼ਾਹ ਦੇ ਚਰਨਾਂ ਵਿਚ ਅਰਦਾਸ ਕਰਨੀ ਚਾਹੀਦੀ ਹੈ ਕਿ ਸਾਡੇ ਤੇ ਕਿਰਪਾ ਹੋਵੇ ਤੇ ਸਾਨੂੰ ਆਪ ਜੀ ਦੇ ਦਰਸ਼ਨ ਹੋਣ, ਤੇ ਸਾਰੇ ਸੰਸਾਰ ਤੇ ਸ਼ਾਂਤੀ ਹੋਵੇ।

ਮੈਨੂੰ ਇਕ ਗੱਲ ਯਾਦ ਆ ਗਈ ਹੈ। ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੇ ਸਰੀਰ ਸ਼ਾਂਤ ਹੋਣ ਤੋਂ ਬਾਦ ਪਹਿਲੀ ਵੇਰ ਮੈਂ ਜਦੋਂ ਸਿਆਮ (ਥਾਈਲੈਂਡ) ਵਿਚ ਗਿਆ, ਸੰਨ ੧੯੬੦-੬੧ ਦੇ ਨੇੜੇ ਦੀ ਗੱਲ ਹੋਵੇਗੀ। ਓਥੇ ਇਕ ਸਾਧੂ ਸੀ। ਉਹਦੀ ਉਸ ਵੇਲੇ ੩੨ ਕੁ ਸਾਲ ਦੀ ਉਮਰ ਸੀ। ਉਸ ਦੇ ਬਿਆਨ ਬਾਰੇ ਬਹੁਤ ਸਾਰੇ ਸਿੱਖਾਂ ਨੇ ਮੈਨੂੰ ਦੱਸਿਆ ਕਿ ਅਖਬਾਰਾਂ ਵਿਚ ਇਕ ਗੱਲ ਆਈ ਹੈ ਕਿ — ਸਾਰੀ ਦੁਨੀਆਂ ਵਿਚ ਅਸ਼ਾਂਤੀ ਫੈਲੇਗੀ ਤੇ ਕੁਦਰਤੀ ਬਿਮਾਰੀਆਂ ਵਧਣਗੀਆਂ। ਸਮੁੰਦਰ ਵਿਚ ਤੂਫ਼ਾਨ ਆਉਣਗੇ। ਐਹੋ ਜਿਹੀਆਂ ਚੀਜ਼ਾਂ ਹੋਣਗੀਆਂ। ਕੁਦਰਤੀ ਆਫ਼ਤਾਂ ਆਉਣਗੀਆਂ। ਆਪਸ ਵਿਚ ਲੜਾਈ ਝਗੜੇ ਫਸਾਦ ਹੋਣਗੇ। ਮੈਂ ਉਹਨਾਂ ਨੇ ਆਖਿਆ ਬੋਧੀਆਂ ਦੇ ਸੰਮਤ ੨੫੦੦ (ਦੋ ਹਜ਼ਾਰ ਪੰਜ ਸੌ) ਤੋਂ ਬਾਦ ਬਰਮਾ ਦੀਆਂ ਪਹਾੜੀਆਂ ਵਿਚੋਂ ਇਕ ਅਵਤਾਰ ਪ੍ਰਗਟ ਹੋਵੇਗਾ। ਉਹਨਾਂ ਦਾ ਸਫੇਦ ਦਾੜ੍ਹਾ, ਸਫੇਦ ਘੋੜਾ ਤੇ ਸਫੇਦ ਬਸਤਰ ਹੋਣਗੇ। ਉਹਨਾਂ ਦੇ ਆਉਣ ਨਾਲ ਕੁਲ ਸੰਸਾਰ ਤੇ ਸ਼ਾਂਤੀ ਹੋਵੇਗੀ। ਮੈਂ ਇਹ ਉਸਨੇ (ਸਾਧੂ ਨੇ) ਰੋਡੀਓ ਤੇ ਬਿਆਨ ਦਿੱਤਾ ਅਤੇ ਅਖਬਾਰਾਂ ਵਿਚ ਆਇਆ। ਮੈਂ ਉਹਨਾਂ ਨੂੰ ਲਮਪੋਂਗ ਸ਼ਹਿਰ, ਚੰਗਮਈ ਸ਼ਹਿਰ ਦੇ ਕੋਲ, ਜਾ ਕੇ ਮਿਲਿਆ। ਉਹਨਾਂ ਨੇ ਆਖਿਆ ਇਹ ਸਾਡੀਆਂ ਪੁਰਾਣੀਆਂ ਪੁਸਤਕਾਂ ਵਿਚ ਲਿਖਿਆ ਹੈ, ਤਾੜ ਪੱਤਰਾਂ ਤੇ। ਅਸੀਂ ਉਹ ਕੱਢ ਕੇ ਪੁਰਾਣੀਆਂ ਕਿਤਾਬਾਂ ਛਾਪੀਆਂ ਨੇ। ਉਹਨਾਂ ਵਿਚ ਜ਼ਿਕਰ ਆਇਆ ਹੈ। ਅਸੀਂ ਇਸ ਨੂੰ ਸੱਚਾ ਮੰਨਦੇ ਹਾਂ।

ਕੰਜਲਕ ਨੰਨ ਕੰਬੂ ਗ੍ਰੀਵਹਿ ਕਟਿ ਕੇਹਰ ਕੁੰਜਨ ਕਵਨ॥

ਕਦਲੀ ਕੁਰੰਕ ਕਰਪੁਰ ਗਤ ਬਿਨ ਅਕਾਲ ਦੁੱਜੇ ਕਵਨ॥

ਸਤਿਗੁਰੂ ਰਾਮ ਸਿੰਘ ਜੀ ਤੋਂ ਬਿਨਾਂ ਐਸਾ ਕੌਣ ਹੋ ਸਕਦਾ ਹੈ? ਇਸ ਲਈ ਸਤਿਗੁਰੂ ਦੇ ਦਰਸ਼ਨਾਂ ਵਾਸਤੇ ਅਰਦਾਸ ਕਰਿਆ ਕਰੋ। ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨੇ ਬੜੀ ਕਿਰਪਾ ਕੀਤੀ ਸ੍ਰੀ ਆਦਿ ਗ੍ਰੰਥ ਸਾਹਿਬ ਦੇ ਢਾਈ ਲੱਖ ਪਾਠ, ਸਵਾ ਸਵਾ ਲੱਖ ਦੋ ਵੇਰਾਂ ਕਰਵਾਏ ਹਨ। ਸਤਿਗੁਰੂ ਰਾਮ ਸਿੰਘ ਜੀ ਦੇ ਦਰਸ਼ਨਾਂ ਨਮਿਤ ਕਰਵਾਏ ਹਨ। ਕੋਈ ਪੁੱਤਰ ਪੋਤਰਿਆਂ ਵਾਸਤੇ ਨਹੀਂ ਕਰਵਾਏ। ਇਹ ਪਾਠ ਹਮੀਨਾਂ ਖਰੀਦਣ ਵਾਸਤੇ ਨਹੀਂ ਕਰਵਾਏ ਸਿਰਫ ਇਸ ਲਈ ਕਰਵਾਏ ਕਿ ਸਤਿਗੁਰੂ ਰਾਮ ਸਿੰਘ ਜੀ ਦੇ ਦਰਸ਼ਨ ਹੋਣ ਅਤੇ ਸਾਰੇ ਸੰਸਾਰ ਉੱਤੇ ਸ਼ਾਂਤੀ ਹੋਵੇ।

ਇਨ੍ਹਾਂ ਪਾਠਾਂ ਦੀ ਬੜੀ ਮੁਖਾਲਫਤ ਹੋਈ। ਗਿਆਨੀ ਮੋਹਰ ਸਿੰਘ ਹੋਰੀ ਜਾਣਦੇ ਨੇ ਕਿ ਪੱਤਰਾ ਪਾਠ ਦੀ ਮੁਖਾਲਫਤ ਇਹ ਆਖ ਕੇ ਕੀਤੀ ਗਈ ਕਿ ਦੇਹ ਦਾ ਅੰਗ ਅੰਗ ਕਰ ਦਿੱਤਾ ਹੈ। ਉਹਨਾਂ ਨੂੰ ਬੜਾ ਸਮਝਾਇਆ ਕਿ ਗੁਟਕੇ, ਪੰਜ ਗ੍ਰੰਥੀਆਂ ਬੜੇ ਛਪੇ ਨੇ, ਉਦੋਂ ਅੰਗ ਅੰਗ ਨਹੀਂ ਹੋਇਆ ਤਾਂ ਹੁਣ ਕਿਵੇਂ ਹੋ ਗਿਆ ? ਨਾਮਧਾਰੀ ਸਿੰਘ ਹਰ ਇਕ ਪੱਤਰੇ ਦਾ ਓਨਾ ਹੀ ਅਦਬ ਕਰਦਾ ਹੈ ਜਿੰਨਾ ਕਿ ਸ੍ਰੀ ਗ੍ਰੰਥ ਸਾਹਿਬ ਦਾ ਅਦਬ ਕਰਦਾ ਹੈ। ਸਾਰੇ ਸ੍ਰੀ ਗ੍ਰੰਥ ਸਾਹਿਬ ਦਾ ਪਾਠ ਕਰਨ ਲਗਦਾ ਹੈ ਤਾਂ ਸਣੇਕੋਸੀ ਇਸ਼ਨਾਨ ਕਰਕੇ, ਪਵਿੱਤਰ ਹੋ ਕੇ ਕਰਦਾ ਹੈ। ਜੰਗਲ ਜਾਂਦਾ ਹੈ ਤਾਂ ਬਸਤਰ ਧੋਂਦਾ ਹੈ। ਇਕ ਪੱਤਰੇ ਦਾ ਵੀ ਪਾਠ ਕਰਦਾ ਹੈ ਤਾਂ ਏਸੇ ਮਰਯਾਦਾ ਨਾਲ ਕਰਦਾ ਹੈ ਜਿਥੇ ਮਿਟੀ ਦੇ ਤੇਲ ਦੀਆਂ ਬੱਤੀਆਂ ਜਗਾ ਕੇ ਬੂਟਾਂ ਵਾਲੇ ਪੈਰਾਂ ਨਾਲ ਜਾ ਕੇ ਪਾਠ ਕਰਨ ਲਗ ਪੈਣ, ਕੀ ਉਹ ਅਦਬ ਹੈ? ਬਾਅਦ ਵਿਚ ਉਹਨਾਂ ਦੱਸਿਆ ਕਿ ਗੱਲ ਅਸਲ ਵਿਚ ਇਹ ਸੀ ਕਿ ਕੁਕਿਆਂ ਨੂੰ ਚਾਰ ਗਾਲ੍ਹਾਂ ਕੱਢਣੀਆਂ ਸਨ। ਹੋਰ ਪਾਠ ਦੀ ਤੇ ਕੋਈ ਗੱਲ ਹੀ ਨਹੀਂ ਸੀ। ਸੋ ਕੋਈ ਗਾਲ੍ਹਾਂ ਕੱਢੇ ਖੁਝ ਕਰੇ -

ਅਬ ਹਮ ਚਲੀ ਠਾਕੁਰ ਪਹਿ ਹਾਰਿ॥

ਜਬ ਹਮ ਸਰਣਿ ਪ੍ਰਭੂ ਕੀ ਆਈ ਰਾਖੁ ਪ੍ਰਭੂ ਭਾਵੈ ਮਾਰਿ॥

ਲੋਕਨ ਕੀ ਚਤੁਰਾਈ ਉਪਮਾ ਤੇ ਬੈਸੰਤਰ ਜਾਰਿ॥

ਕੋਈ ਭਲਾ ਕਹਉ ਭਾਵੈ ਬੁਰਾ ਕਹਉ ਹਮ ਤਨੁ ਦੀਓ ਹੈ ਢਾਰਿ॥

ਇਸ ਵਾਸਤੇ ਤਕੜੇ ਹੋਵੇ, ਹਿੰਮਤ ਕਰੋ, ਹਿੰਮਤ ਨ ਹਾਰੋ। ਸਤਿਗੁਰੂ ਰਾਮ ਸਿੰਘ ਜੀ ਦੇ ਦਰਸ਼ਨ ਹੋਣੇ ਨੇ। ਉਹਨਾਂ ਦੇ ਦਰਸ਼ਨਾਂ ਨਮਿਤ ਵੱਧ ਤੋਂ ਵੱਧ ਭਜਨ, ਪਾਠ, ਅਖੰਡ ਪਾਠ, ਤੇ ਵਰਨੀਆਂ, ਹਵਨ ਆਦਿ ਕੀਤੇ ਜਾਣ। ਜਿਹੜੇ ਹਿੰਮਤ ਕਰ ਕੇ ਤੁਰ ਪੈਂਦੇ ਨੇ ਉਹ ਸਫਲਤਾ ਪ੍ਰਾਪਤ ਕਰ ਲੈਂਦੇ ਨੇ। ਤੁਸੀਂ ਵੀ ਹਿੰਮਤ ਕਰ ਕੇ ਨਾਮ ਜਪੋ ਤੇ ਆਪਣਾ ਜਨਮ ਸਫਲ ਕਰੋ :

ਉਦਮੁ ਕਰਿ ਹਰਿ ਜਾਪਣਾ ਵਡਭਾਗੀ ਧਨੁ ਖਾਟਿ॥

ਸੰਤ ਸੰਗਿ ਹਰਿ ਸਿਮਰਣਾ ਮਲੁ ਜਨਮ ਜਨਮ ਕੀ ਕਾਟਿ॥



ਮੁੰਡਿਆਂ ਦੇ ਘਰ ਕਿੱਥੇ ਬਣਾਈਏ ?

ਜੇਕਰ ਇਹ ਤੁਕ ਸਾਡੇ ਅੰਦਰ ਵੱਸ ਜਾਵੇ ਕਿ

ਜੋ ਤੂ ਕਰਹਿ ਕਰਾਵਹਿ ਸੁਆਮੀ ਸਾ ਮਸਲਤਿ ਪਰਵਾਣੁ॥

ਤਾਂ ਸਾਡੇ ਅੰਦਰ ਟਿਕਾ ਆ ਜਾਵੇਗਾ।

ਇਕ ਪਾਸੇ ਗੁਰੂ ਨਾਨਕ ਦੇਵ ਜੀ ਨੂੰ ਰੱਬ ਕਰ ਕੇ ਪੂਜਿਆ ਹੈ ਦੂਜੇ ਪਾਸੇ ਉਹ ਲੋਕ ਵੀ ਹਨ ਜਿਨ੍ਹਾਂ ਉਹਨਾਂ ਨੂੰ ਭੂਤਨਾ ਤੇ ਬੇਤਾਲਾ ਆਖ ਦਿੱਤਾ। ਉਥੇ ਇਸਦੀ ਵੀ ਕੋਈ ਚਿੰਤਾ ਨਹੀਂ। ਕੇਵਲ ਇਕ ਗੱਲ ਸੋਚ ਲਈ ਜਾਵੇ ਕਿ ਜੇ ਬੰਦੇ ਦਾ ਮਨ ਬਣ ਗਿਆ ਹੈ ਤਾਂ ਫਿਰ,

ਲੋਕਨ ਕੀ ਚਤੁਰਾਈ ਉਪਮਾ ਤੇ ਬੈਸੰਤਰ ਜਾਗਿ॥

ਕੋਈ ਭਲਾ ਕਹਉ ਭਾਵੈ ਭੁਰਾ ਕਹਉ ਹਮ ਭਨ ਦੀਓ ਹੈ ਢਾਗਿ॥

ਇਹ ਬਣਦਾ ਕਿਵੇਂ ਹੈ,

ਜੋ ਪ੍ਰਭ ਕੀਨੋ ਸੋ ਭਲ ਮਾਨਿਓ ਇਹ ਸੁਮਤਿ ਸਾਧੂ ਤੇ ਪਾਈ॥

ਇਹ ਚੀਜ਼ ਸਤਿਗੁਰੂ ਪਾਸੋਂ ਪ੍ਰਾਪਤ ਹੁੰਦੀ ਹੈ। ਕਿਸੇ ਅਦਾਲਤ ਵਿਚੋਂ, ਕਿਸੇ ਵਕੀਲ ਪਾਸੋਂ, ਕਿਸੇ ਉਸਤਾਦ ਕੋਲੋਂ ਕਿਸੇ ਪੜ੍ਹਾਣ ਵਾਲੇ ਕੋਲੋਂ ਇਹ ਪ੍ਰਾਪਤ ਨਹੀਂ ਹੋ ਸਕਦੀ। ਅੱਜ ਤੁਸੀਂ ਸੁਣਿਆ ਹੈ ਸੱਚੇ ਪਾਤਸ਼ਾਹ ਜੀ ਦੇ ਉਪਦੇਸ਼ ਵਿਚ ਕਿ ਜੇ ਬਹੁਤ ਪੜ੍ਹਿਆ ਲਿਖਿਆ ਹੈ, ਪਰ ਜਿਸ ਦੀ ਪੜ੍ਹਾਈ ਸਤਿਗੁਰੂ ਨੂੰ ਵਿਸਾਰ ਦੇਂਦੀ ਹੈ, ਉਹ ਸਾਧੂ ਦੀ ਜੁੱਤੀ ਵਰਗਾ ਵੀ ਨਹੀਂ। ਮੇਰੀ ਗੱਲ ਨਹੀਂ, ਜਿਨ੍ਹਾਂ ਨੂੰ ਅਸੀਂ ਸਤਿਗੁਰੂ ਮੰਨ ਕੇ ਮੱਥੇ ਟੇਕਦੇ ਹਾਂ, ਉਨ੍ਹਾਂ ਦੇ ਇਹ ਹੁਕਮ ਨੇ। ਇਨ੍ਹਾਂ ਨੂੰ ਅਸੀਂ ਪੱਲੇ ਬੰਨ੍ਹ ਲਈਏ। ਜੇ ਇਹ ਚੀਜ਼ ਨਹੀਂ ਤਾਂ ਕੁਝ ਵੀ ਸਾਡੇ ਹੱਥ ਨਹੀਂ ਆਉਂਦਾ। ਜਿਸ ਪੜ੍ਹਾਈ ਦੇ ਪੜ੍ਹਨ ਨਾਲ ਸਾਨੂੰ ਸਤਿਗੁਰੂ ਵਿਸਰ ਜਾਣਾ ਏਂ ਐਸੀ ਪੜ੍ਹਾਈ ਪੜ੍ਹਨ ਦਾ ਕੀ ਲਾਭ!

ਅਸੀਂ ਆਪਣੇ ਮੁੰਡਿਆਂ ਦੇ ਘਰ ਏਥੇ ਹੀ ਬਣਾ ਦਿੱਤੇ ਨੇ। ਦੇਸ਼-ਦੇਸ਼ ਬਣਾ ਦਿੱਤੇ ਨੇ। ਜੀਅ ਕਰਦਾ ਹੈ ਏਥੇ ਸਾਡੇ ਮੁੰਡੇ ਦੀ ਕੋਠੀ ਬਣੀ ਹੋਈ ਹੋਵੇ, ਅਮਰੀਕਾ ਵਿਚ, ਸਿੰਘਪੁਰ ਵਿਚ, ਸਾਡੇ ਮੁੰਡੇ ਦਾ ਦਫਤਰ ਬਣਿਆ ਹੋਵੇ, ਸਾਰੇ ਦੇਸ਼ਾਂ ਵਿਚ ਮੇਰਾ ਇਕ-ਇਕ ਮੁੰਡਾ ਗਿਆ ਹੋਵੇ, ਉਥੇ ਉਨ੍ਹਾਂ ਦੇ ਘਰ ਬਣੇ ਹੋਏ ਹੋਣ, ਦੁਕਾਨਾਂ ਬਣੀਆਂ ਹੋਣ, ਪਰ ਸਾਧ ਸੰਗਤ ਜੀ! ਜਿਥੇ ਬਣਾਉਣ ਵਾਲਾ, ਥਾਂ ਏ ਉਥੇ ਨਹੀਂ ਬਣਾਇਆ ਗਿਆ ਤਾਂ ਹੋਰ ਕਿਤੇ ਵੀ ਬਣੇ ਉਹ ਕਿਸੇ ਅਰਥ ਨਹੀਂ।

ਸਾਡੇ ਬੱਚਿਆਂ ਨੂੰ, ਬਜ਼ੁਰਗਾਂ ਨੂੰ ਅਤੇ ਭਰਾਵਾਂ ਨੂੰ ਸਮਝਣਾ ਚਾਹੀਦਾ ਹੈ। ਉਹ ਕਿਹੜਾ ਥਾਂ ਏ ਜਿਥੇ ਨਾ ਆਦਮੀ ਮਰਦਾ ਹੈ ਤੇ ਨਾ ਹੀ ਬੁੱਢਾ ਹੁੰਦਾ ਹੈ। ਕਿਉਂ ਨਾ ਇਹੋ ਜਿਹੀ ਧਰਤੀ

ਤੇ ਜਾ ਕੇ ਘਰ ਬਣਾਇਆ ਜਾਵੇ ਜਿਥੇ ਸਿਹਤਮੰਦ ਆਦਮੀ ਰਹੇ। ਕਿਉਂ ਨਾ ਵਿਚਾਰ ਕਰਕੇ ਉਹ ਥਾਂ ਖੋਜਿਆ ਜਾਵੇ। ਅੰਗਰੇਜ਼ਾਂ ਨੇ ਬੜੀ ਸਿਆਣਪ ਕਰਕੇ ਅਮਰੀਕਾ ਖੋਜਕੇ ਆਖਿਆ, ਬੜਾ ਸੋਹਣਾ ਥਾਂ ਬਣ ਗਿਆ ਹੈ। ਘਰ ਬਣਾ ਲਏ, ਆਸਟ੍ਰੇਲੀਆ ਲੱਭ ਲਿਆ ਜਾ ਕੇ। ਉਨ੍ਹਾਂ ਬੰਦਿਆਂ ਨੂੰ ਮਾਰ ਮਾਰ ਕੇ, ਉਸ ਥਾਂ ਸੋਹਣੇ ਥਾਂ ਬਣਾਏ, ਆਪਣੇ ਵੱਲ। ਪਰ ਬੁੱਢੇ ਹੋ ਕੇ ਮਰੇ, ਅੱਗੋਂ ਜਾ ਕੇ ਦੁੱਖ ਕਿੰਨਾ ਕੁ ਉਹਨਾਂ ਨੂੰ ਹੋਇਆ। ਉਹ ਘਰ, ਉਹ ਥਾਂ ਕਿਹੜਾ ਹੈ ਜਿੱਥੇ ਘਰ ਬਣ ਜਾਵੇ ਅਤੇ ਨਾ ਬੰਦਾ ਬੁੱਢਾ ਹੋਵੇ ਤੇ ਨਾ ਮਰੇ। ਇਸ ਬਾਰੇ ਖੋਜ ਕਰਕੇ ਵਿਚਾਰ ਕਰਨਾ ਚਾਹੀਦਾ ਹੈ।

ਨਾਨਕ ਬਧਾ ਘਰੁ ਤਹਾਂ ਜਿਥੈ ਮਿਰਤ ਨਾ ਜਨਮੁ ਜਰਾ॥

ਓਥੇ ਆਪਣੇ ਮੁੰਡਿਆਂ ਦੇ ਘਰ ਬਣਾਕੇ ਦਿਓ ਜੇ ਚਾਹੁੰਦੇ ਹੋ ਉਨ੍ਹਾਂ ਦਾ ਕੁਝ ਅੱਗਾ ਸਵਾਰਨਾ ਹੈ। ਜੇ ਕਿਸੇ ਵਿੱਚ ਹਿੰਮਤ ਹੈ ਤਾਂ ਓਥੇ ਘਰ ਬਣਾਓ। ਬੱਚਿਆਂ ਨੂੰ ਪਤਾ ਲੱਗੇ ਕਿ ਮੇਰੇ ਵੱਡਿਆਂ ਨੇ ਮੇਰੇ ਤੇ ਪਰਉਪਕਾਰ ਕੀਤਾ ਹੈ। ਐਸੇ ਰਸਤੇ ਪਾਕੇ ਬੱਚਿਆਂ ਨੂੰ, ਜੋ ਉਹ ਪੜ੍ਹਾਈ ਪੜ੍ਹੀ ਜਾਵੇ, ਜਿਸ ਨਾਲ ਸਤਿਗੁਰੂ ਵਾਲਾ ਪਾਸਾ ਨਾ ਵਿਸਰੇ ਜਿਵੇਂ -

ਇਹੁ ਮਾਇਆ ਜਿਤੁ ਹਰਿ ਵਿਸਰੈ ਮੋਹ ਉਪਜੈ ਭਾਉ ਦੁਜਾ ਲਾਇਆ॥

ਜੇ ਬੱਚੇ ਸਿੱਖੀ ਵਿੱਚ ਪੂਰੇ ਨਾ ਰਹਿਣ ਤੇ ਦਾੜ੍ਹੀਆਂ ਮੁੰਨਣ ਅਤੇ ਮਾਸ ਸ਼ਰਾਬ ਖਾਣ ਪੀਣ, ਕਿਹੜੇ ਮਾਤਾ ਪਿਤਾ ਨੂੰ ਸਖ ਦੀ ਨੀਂਦਰ ਆਉਂਦੀ ਏ। ਜਿਵੇਂ ਸੱਚੇ ਪਾਤਸ਼ਾਹ ਦਾ ਉਪਦੇਸ਼ ਤੁਸੀਂ ਸੁਣਿਆ ਕਿ ਭਾਈ ਵਜ਼ੀਰ ਸਿੰਘ ਨੇ ਆਖਿਆ, "ਮੇਥੋਂ ਬਾਣੀ ਨਹੀਂ ਪੜ੍ਹੀ ਗਈ", ਤਾਂ ਉਹ ਮਾਈ ਆਖਣ ਲੱਗੀ "ਜੇ ਬਾਣੀ ਨਹੀਂ ਪੜ੍ਹੀ ਗਈ ਤਾਂ ਤੈਨੂੰ ਰੋਟੀ ਕਿਸ ਤਰ੍ਹਾਂ ਸਵਾਦ ਲੱਗੇਗੀ? ਜੇ ਤੂੰ ਨਿਤਨੇਮ ਨਹੀਂ ਕੀਤਾ ਤਾਂ ਰੋਟੀ ਤੈਨੂੰ ਕਿਸ ਤਰ੍ਹਾਂ ਸਵਾਦ ਲੱਗਦੀ ਹੈ।" ਸਾਡੇ ਬੱਚਿਆਂ ਨੇ ਨਾਮ ਸਿਮਰਨ ਕੀਤਾ ਹੈ ਕਿ ਨਹੀਂ, ਜਿਹੜੀ ਨੂੰ ਘਰ ਆਈ ਹੈ, ਉਹ ਘੰਟਾ ਭਰ ਨਾਮ ਸਿਮਰਨ ਕਰਦੀ ਏ ਕਿ ਨਹੀਂ, ਇਸ ਪਾਸੇ ਦਾ ਧਿਆਨ ਸਾਨੂੰ ਹੋਵੇ।

ਸਤਿਗੁਰੂ ਸੱਚੇ ਪਾਤਸ਼ਾਹ ਦੇ ਦਰਸ਼ਨ ਦੀ ਖਾਹਸ਼ ਕਰਕੇ ਬੈਠੇ, ਸਤਿਗੁਰੂ ਦੂਰ ਨਹੀਂ ਸੋ ਉਹ ਜਿੰਨੀ ਵੱਧ ਤੋਂ ਵੱਧ ਕੋਈ ਚੀਜ਼ ਨੇੜੇ ਹੈ, ਉਸਤੋਂ ਸਤਿਗੁਰੂ ਨੇੜੇ ਹੈ। ਜੇ ਤੂੰ ਬਾਲ ਬੁੱਧ ਹੈਂ, ਜੇ ਪ੍ਰਭੂ ਸਿਮਰਨ ਕਰਦਾ ਏ, ਨਿਰਮਲ ਹੋਕੇ ਕਰਦਾ ਏ, ਉਸ ਵਿੱਚ ਕੋਈ ਛਲ ਜਾਂ ਕਪਟ ਵਾਲੀ ਗੱਲ ਨਹੀਂ। ਗੁਰਮੁਖ ਸਿੰਘ ਡਰਾਈਵਰ ਏਥੇ ਆਇਆ ਹੈ, ਉਹ ਛੋਟਾ ਜਿਹਾ ਹੁੰਦਾ ਸੀ। ਸੰਤ ਆਲਾ ਸਿੰਘ ਹੁਰਾਂ ਦੀਆਂ ਗੱਲਾਂ ਚਾਰਦਾ ਹੁੰਦਾ ਸੀ। ਉਸਨੇ ਇੱਕ ਦਿਨ ਸੰਤ ਆਲਾ ਸਿੰਘ ਹੋਰਾਂ ਤੋਂ ਪੁਛਿਆ ਕਿ ਸੰਤ ਜੀ ਸਤਿਗੁਰਾਂ ਦੇ ਦਰਸ਼ਨ ਹੋ ਸਕਦੇ ਨੇ ? ਇਹ ਗੱਲ ਉਹ ਹੀ ਬੱਚਾ ਪੁੱਛ ਸਕਦਾ ਹੈ, ਜਿੱਥੇ ਸਤਿਗੁਰਾਂ ਦੀਆਂ ਗੱਲਾਂ ਹੁੰਦੀਆਂ ਹੋਣ। ਸਤਿਗੁਰਾਂ ਦਾ ਬਚਨ ਮੰਨਣਾ ਚਾਹੀਦਾ ਹੈ। ਸਤਿਗੁਰਾਂ ਦੇ ਹੁਕਮ ਅਨੁਸਾਰ ਇਹ ਕੰਮ ਕਰਨਾ ਚਾਹੀਦਾ ਹੈ। ਜਿਨ੍ਹਾਂ ਜਿਨ੍ਹਾਂ ਨੇ ਇਸਤਰ੍ਹਾਂ ਕੀਤਾ ਉਹਨਾਂ ਨੂੰ ਇਹ ਸੁਖ ਪ੍ਰਾਪਤ ਹੋਇਆ। ਜਿਸ ਬੱਚੇ ਨੂੰ ਇਹ ਆਖਿਆ ਜਾਵੇ ਕਿ ਤੂੰ ਟੈਲੀਵੀਜ਼ਨ ਲੈਕੇ ਆਵੀਂ, ਤੂੰ ਇਹ ਚੀਜ਼ ਲੈ ਕੇ ਆਵੀਂ, ਉਸ ਬੱਚੇ ਦਾ ਤਾਂ ਲੋਕ ਪਰਲੋਕ ਦੋਵੇਂ ਹੀ ਵਿਗੜਣਗੇ।

ਬੱਚਿਆਂ ਨੂੰ ਇੰਗਲੈਂਡ, ਅਮਰੀਕਾ ਦਾ ਪਤਾ ਹੋਵੇ ਪਰ ਆਪਣੇ ਸਤਿਗੁਰੂ ਦੀ ਜਾਣਕਾਰੀ ਨਾ ਹੋਵੇ, ਕੀ ਜੀਵਨ ਦੇ ਉਨ੍ਹਾਂ ਬੱਚਿਆਂ ਦਾ ਅਤੇ ਉਨ੍ਹਾਂ ਦੇ ਮਾਤਾ ਪਿਤਾ ਦਾ।

ਜਿਹੜੇ ਬੱਚਿਆਂ ਨੇ ਇਸ ਤਰ੍ਹਾਂ ਆਖਣਾ ਹੈ ਕਿ ਸਤਿਗੁਰੂ ਦੇ ਦਰਸ਼ਨ ਹੋ ਸਕਦੇ ਨੇ ਤੇ ਸੰਤਾਂ ਕਿਹਾ ਕਿਉਂ ਨਹੀਂ ਹੋ ਸਕਦੇ, ਜ਼ਰੂਰ ਹੋ ਸਕਦੇ ਨੇ, ਏਥੇ ਘੰਟਾ ਭਰ ਬੈਠ ਤੇ ਅਰਦਾਸ ਕਰ ਕਿ ਸੱਚੇ ਪਾਤਸ਼ਾਹ ਮੈਨੂੰ ਦਰਸ਼ਨ ਦਿਓ। ਉਨ੍ਹਾਂ ਦੱਸਿਆ ਕਿ ਜਦੋਂ ਗੁਰਮਤ ਸਿੰਘ ਨੇ ਸੱਚੇ ਪਾਤਸ਼ਾਹ ਦਾ ਧਿਆਨ ਧਰਿਆ ਉਸ ਵੇਲੇ ਕੋਈ ਮਿੰਟ ਕੁ ਹੋਇਆ ਤਾਂ ਉਹਨੂੰ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੇ ਦਰਸ਼ਨ ਹੋ ਗਏ। ਦਰਸ਼ਨ ਹੁੰਦਿਆਂ ਹੀ ਆਖਣ ਲੱਗਾ, ਸੰਤ ਜੀ ਸੱਚੇ ਪਾਤਸ਼ਾਹ ਆ ਗਏ ਨੇ। ਬੱਚੇ ਇਹੀ ਗੱਲ ਆਖੀ ਤਾਂ ਸੱਚੇ ਪਾਤਸ਼ਾਹ ਦੇ ਦਰਸ਼ਨ ਅਲੋਪ ਹੋ ਗਏ।

ਮੇਰਾ ਕਹਿਣ ਦਾ ਭਾਵ ਇਹ ਹੈ ਕਿ ਸਤਿਗੁਰੂ ਦੇ ਦਰਸ਼ਨ ਦੀ ਚਾਹ ਧਾਰਕੇ ਬੈਠਿਆ ਕਰੋ, ਧਿਆਇਆ ਕਰੋ ਤਾਂ ਕਿ ਸਤਿਗੁਰੂ ਰਾਮ ਸਿੰਘ ਜੀ ਦੇ ਦਰਸ਼ਨ ਸਾਨੂੰ ਹੋਣ ਤੇ ਸਾਡਾ ਪਾਰ ਉਤਾਰਾ ਹੋਵੇ।



ਅਵਰ ਮਰਤ ਮਾਇਆ ਮਨੁ ਤੇਲੇ

ਅਕਾਲ ਪੁਰਖ ਨੇ ਇਸ ਤਰ੍ਹਾਂ ਜਗਤ ਦੀ ਰਚਨਾ ਰਚਾ ਦਿੱਤੀ ਹੈ ਕਿ ਜਗਤ ਦੇ ਨਾਲ ਨਾਲ ਹੀ ਮਾਇਆ ਪੈਦਾ ਕਰਕੇ ਉਸ ਵਿਚ ਜੀਵਾਂ ਨੂੰ ਉਲਝਾ ਦਿੱਤਾ ਹੈ। ਬਨਸਪਤੀ, ਦੂਸਰੀਆਂ ਜੜ ਵਸਤੂਆਂ ਤੇ ਹੋਰ ਬਹੁਤ ਸਾਰੀਆਂ ਜੁਨਾਂ, ਜਿੰਨੀਆਂ ਵੀ ਨੇ, ਸਾਰੀਆਂ ਮਾਇਆ ਵਿਚ ਪਰਵਿਰਤ ਨੇ। ਬੜਾ ਲੰਮਾ ਸ਼ਬਦ ਕਬੀਰ ਜੀ ਨੇ ਲਿਖਿਆ ਅਤੇ ਅਖੀਰ ਤੇ ਕਿਹਾ ਹੈ :

ਕਹਿ ਕਬੀਰ ਜਿਸੁ ਉਦਰੁ ਤਿਸੁ ਮਾਇਆ॥

ਨਾਲ ਹੀ ਅਗਲੀ ਤੁਕ ਲਿਖ ਦਿੱਤੀ ਏ—

ਤਬ ਛੁਟੇ ਜਬ ਸਾਧੁ ਪਾਇਆ॥

ਜਿਸ ਤਰ੍ਹਾਂ ਬਾਰਾਂ ਮਾਹ ਦੇ ਵਿਚ ਤੁਸੀਂ ਸੁਣਦੇ ਹੋ .

ਪਲਚਿ ਪਲਚਿ ਸਗਲੀ ਮੁਈ ਭੁਠੇ ਧੰਧੇ ਮੋਹੁ॥

ਜਿਸ ਤਰ੍ਹਾਂ ਬੜਾ ਵੱਡਾ ਖੂਹ ਹੋਵੇ ਤੇ ਉਹਦੇ ਵਿਚ ਪੰਜ, ਛੇ, ਸੱਤ ਗਭਵੇ ਡੋਰੀਆਂ ਵਹਾ ਦਿੱਤੇ ਜਾਣ ਉਹ ਆਪਸ ਵਿਚ ਵਲ੍ਹੇਟੇ ਜਾਣ ਤੇ ਉਹਨਾਂ ਦਾ ਨਿਖੇੜਾ ਕਰਨਾ ਔਖਾ ਹੋ ਜਾਂਦਾ ਹੈ। ਇਸ ਤਰ੍ਹਾਂ ਮਾਇਆ ਦੇ ਵਿਚ ਲਿਪਟ ਲਿਪਟ ਕੇ ਅਸੀਂ ਦੁਖ ਪਾਉਂਦੇ ਹਾਂ। ਪਤਾ ਵੀ ਹੁੰਦੈ ਕਿ ਇਹ ਦੁਖ ਦਾ ਰੂਪ ਏ ਫਿਰ ਵੀ ਇਹ ਮਨੁੱਖ ਉਸ ਵਿਚ ਜਾ ਕੇ ਫਸਦਾ ਏ। ਕਬੀਰ ਜੀ ਦੀ ਬਾਣੀ ਹੈ—

ਸੁਖ ਮਾਂਗਤ ਦੁਖ ਆਕੈ ਆਵੈ॥

ਜਿਹੜਾ ਸੁਖ ਮੰਗਿਆ ਕਿ ਮੇਰਾ ਵਿਹਾਰ ਵਧੀਆ ਚੱਲੇ, ਪੁੱਤਰ ਨੂੰ ਹਾਂ ਹੋਣ ਇਹ ਸਾਰਾ ਕੁਝ ਮੰਗ ਲਿਆ, ਸਿੱਖੀ ਵਾਲੀ ਗੱਲ ਜੇ ਮੰਗਣੀ ਸੀ ਉਹ ਭੁਲ ਗਈ। ਉਹ ਪੁੱਤਰ ਜਿਹੜੇ ਨੇ ਉਹ ਦੁਖ ਦਾ ਰੂਪ ਬਣ ਕੇ ਸਾਹਮਣੇ ਆ ਕੇ ਖਲੋ ਗਏ। ਇਹ ਵੇਖਕੇ ਕਿ ਐਸਾ ਆਦਮੀ ਨਾਲ ਇਸ ਤਰ੍ਹਾਂ ਹੋ ਰਿਹੈ, ਬਾਣੀ ਕਾਰ ਨੇ ਉਚਾਰਿਆ

ਪਾਰੇਸੀ ਕੈ ਜੋ ਹੁਆ ਸੋ ਅਪਨੇ ਭੀ ਜਾਨੁ॥

ਇਸ ਤੋਂ ਵੀ ਵੱਡੀ ਗੱਲ, ਜੇ ਇਕ ਆਦਮੀ ਸਾਡੇ ਘਰ ਵਿਚੋਂ, ਸਾਡੇ ਗੁਆਂਢ ਵਿਚੋਂ ਚੜ੍ਹਾਈ ਕਰ ਗਿਆ ਉਸ ਨੂੰ ਵੇਖ ਕੇ ਵੀ ਇਹ ਖਿਆਲ ਨਹੀਂ ਆਉਂਦਾ ਕਿ ਅਸੀਂ ਵੀ ਚਲੇ ਜਾਣਾ ਹੈ, ਸਗੋਂ ਇਹਦੇ ਉਲਟ ਹੁੰਦੈ ਕਿ —**ਅਵਰ ਮਰਤ ਮਾਇਆ ਮਨੁ ਤੇਲੇ॥**

ਇਕ ਆਦਮੀ ਮਰਦੈ ਘਰ ਵਿਚੋਂ ਤੇ ਜਿਹੜਾ ਬਚਿਆ ਹੁੰਦੈ ਓਥੇ ਬੈਠਾ ਹੀ ਉਸਦਾ ਵਜਨ ਕਰਦਾ ਹੈ ਕਿ ਕਿੰਨੀ ਮਾਇਆ ਹੈ ਜਿਹੜੀ ਮੈਨੂੰ ਆਉਣੀ ਹੈ। ਸਾਹਮਣੇ ਮਰ ਜਾਂਦੈ ਆਦਮੀ

ਉਹਨੂੰ ਨਹੀਂ ਯਾਦ ਹੁੰਦਾ ਕਿ ਮੈਂ ਵੀ ਮਰ ਜਾਣਾ ਹੈ। ਇਹ ਹੈ ਮਾਇਆ ਵਿਚ ਲਪੇਟ।


ਸਤਿਗੁਰੂ ਕਿਰਪਾ ਕਰੇ ਇੰਜ ਹੋਵੇ ਜਿਵੇਂ ਮੁਰਗਾਈ ਪਾਣੀ ਦੇ ਵਿਚ ਹੀ ਰਹਿੰਦੀ ਹੈ ਪਰ ਉਹਦੇ ਉੱਤੇ ਪਾਣੀ ਦਾ ਕੋਈ ਅਸਰ ਨਹੀਂ ਹੁੰਦਾ। ਜਦੋਂ ਮਰਜ਼ੀ ਪਾਣੀ ਵਿਚ ਵੜ ਜਾਂਦੀ ਏ ਤੇ ਜਦੋਂ ਮਰਜ਼ੀ ਉਡ ਕੇ ਤੁਰ ਜਾਂਦੀ ਏ। ਗੁਰਬਾਣੀ ਵਿਚ ਮਾਇਆਧਾਰੀ ਬਾਰੇ ਲਿਖਿਐ :

ਮਾਇਆਧਾਰੀ ਅਤਿ ਅੰਨਾ ਬੋਲਾ॥

ਜੇ ਅੰਨ੍ਹਾ ਹੋਵੇ ਤਾਂ ਬੋਲਾ ਨਾ ਹੋਵੇ, ਤਾਂ ਵੀ ਉਸ ਨੂੰ ਸੁਣ ਜਾਂਦਾ ਹੈ ਕਿ ਅੱਗੇ ਟੋਇਆ ਹੈ ਨਾ ਡਿਰੀ। ਜੇ ਬੋਲਾ ਹੋਵੇ ਅੰਨ੍ਹਾ ਨਾ ਹੋਵੇ ਤਾਂ ਉਸ ਨੂੰ ਉਂਜ ਦਿਸ ਜਾਂਦਾ ਹੈ ਕਿ ਅੱਗੇ ਟੋਇਆ ਹੈ। ਜੇ ਦੋਵੇਂ ਗੱਲਾਂ ਹੋਣ ਤਾਂ ਫਿਰ ਵੇਖ ਲਉ ਉਹ ਕਿਸ ਤਰ੍ਹਾਂ ਬਚ ਸਕਦਾ ਹੈ? ਸੋ ਮਾਇਆਧਾਰੀ ਦਾ ਮਤਲਬ ਇਹ ਨਹੀਂ ਕਿ ਬਹੁਤ ਪੈਸੇ ਵਾਲਾ ਹੋਵੇ, ਮਾਇਆਧਾਰੀ ਦਾ ਮਤਲਬ ਇਹ ਹੈ ਕਿ ਜਿਸ ਨੇ ਮਾਇਆ ਨੂੰ ਆਧਾਰ ਮੰਨ ਲਿਆ ਹੈ, ਹੋਰ ਕਿਸੇ ਚੀਜ਼ ਨੂੰ ਨਹੀਂ। ਉਹਨੂੰ ਮਾਇਆਧਾਰੀ ਮੰਨਿਆ ਜਾਂਦਾ ਹੈ। ਜਿਸ ਦੇ ਪਾਸ ਮਾਇਆ ਹੋਵੇ ਪਰ ਉਸ ਨਾਲ ਦੋ ਨਾ ਲਾ ਬੈਠੇ ਉਹ ਮਾਇਆਧਾਰੀ ਨਹੀਂ ਹੈ। ਉਨ੍ਹਾਂ ਵਾਸਤੇ ਲਿਖਿਐ :

ਵਿਚੇ ਗ੍ਰਿਹ ਸਦਾ ਰਹੈ ਉਦਾਸੀ ਜਿਉ ਕਮਲ ਰਹੈ ਵਿਚਿ ਪਾਣੀ ਹੇ॥

ਮਾਇਆ ਦਾ ਉਨ੍ਹਾਂ ਨੂੰ ਲੇਪ ਹੀ ਨਹੀਂ ਹੁੰਦਾ।



ਸਾਇੰਸ ਦੀ ਕਸਵੱਟੀ ਤੇ ਧਰਮ ਨਹੀਂ ਕੱਸਿਆ ਜਾ ਸਕਦਾ

ਸਟੈਕੋਸੀ ਇਸ਼ਨਾਨ ਕਰਕੇ ਸਵੇਰੇ ਹਰ ਘਰ ਵਿਚ ਬੈਠਣਾ ਨਾਮ ਸਿਮਰਨ ਕਰਨਾ ਚਰੁਰੀ ਐ। ਹਰ ਧਰਮ ਵਿਚ ਤੜਕੇ ਉਠਣਾ ਚਰੁਰੀ ਹੈ, ਹਰ ਧਰਮ ਵਿਚ ਦਇਆ ਚਰੁਰੀ ਹੈ। ਧਰਮ ਬਹੁਤ ਚਰੁਰੀ ਹੈ। ਧਰਮ ਤੋਂ ਬਿਨਾਂ ਮਨੁੱਖ ਇਸ ਤਰ੍ਹਾਂ ਹੈ ਜਿਵੇਂ ਦਰੱਖਤ ਦੀਆਂ ਬਲਿਉਂ ਜੜ੍ਹਾਂ ਕਟ ਦਿੱਤੀਆਂ ਜਾਣ ਤੇ ਉਤੋਂ ਵੱਢਣ ਦੀ ਲੋੜ ਨਹੀਂ ਆਪਣੇ ਆਪ ਹੀ ਉਹ ਸੁੱਕ ਜਾਂਦੇ। ਧਰਮ ਦੇ ਰਾਹੀਂ ਸਾਨੂੰ ਪਤਾ ਲਗਦੇ ਕਿਸੇ ਦੇ ਹੱਕ ਤੇ ਛਾਪਾ ਨਹੀਂ ਮਾਰਨਾ, ਜੇ ਹੋ ਸਕੇ ਤਾਂ ਕਿਸੇ ਦੇ ਹੱਕ ਦੀ ਰਾਖੀ ਕਰਨੀ ਹੈ ਤੇ ਆਪਣੇ ਹੱਕ ਦਾ ਕੁਛ ਦਾਨ ਕਰਨੇ।

ਸਾਰੇ ਅੰਮ੍ਰਿਤ ਵੇਲੇ ਉਠਿਆ ਕਰੋ। ਜਿਸ ਜਿਸ ਨੇ ਕਿਸੇ ਤੋਂ ਜੋ ਜੋ ਨਾਮ ਲਿਆ ਉਹ ਤੜਕੇ ਉਠ ਕੇ ਨਾਮ ਜਪਿਆ ਕਰੇ। ਅੱਜਕਲ ਦੇ ਸਮੇਂ ਅਨੁਸਾਰ ਬਾਣੀ ਦਾ ਪਾਠ ਬਹੁਤ ਕੀਤਾ ਜਾਂਦੇ, ਉਹ ਗਲਤ ਹੋਵੇ ਜਾਂ ਸ਼ੁੱਧ ਹੋਵੇ ਇਸ ਦੀ ਕੋਈ ਵਿਚਾਰ ਨਹੀਂ ਕਰਦਾ। ਰਿਕਾਰਡ ਬਣ ਗਏ ਨੇ, ਉਹ ਰਿਕਾਰਡ ਨੇ ਜਿਨ੍ਹਾਂ ਨੇ ਜਿੰਨੀ ਵਾਰੀ ਚਲਣੇ ਓਨੀ ਵਾਰ ਹੀ ਜੇ ਪਹਿਲਾਂ ਗਲਤ ਰਿਕਾਰਡ ਹੋ ਚੁੱਕਾ ਏ ਤਾਂ ਗਲਤ ਹੀ ਕਹੀ ਜਾਣੇ। ਜੇ ਆਦਮੀ ਗਲਤ ਪੜ੍ਹਦਾ ਵੀ ਹੈ ਤਾਂ ਹੋ ਸਕਦੇ ਉਹ ਸ਼ੁੱਧ ਕਰ ਲਵੇ ਪਰ ਰਿਕਾਰਡ ਨੇ ਤਾਂ ਉਵੇਂ ਹੀ ਚਲਣੇ ਜਿਵੇਂ ਰਿਕਾਰਡ ਹੋਇਆ ਹੋਵੇਗਾ। ਇਹ ਅੱਜਕਲ ਰਿਵਾਜ ਬਣ ਗਿਆ।

ਤੁਸੀਂ ਬੋਰਡ ਉਤੇ ਲਿਖਿਆ ਪੜ੍ਹਾਓ ਹੋਣੈ ਕਿ ਇਹ ਰਸਤਾ ਸ੍ਰੀ ਭੈਣੀ ਸਾਹਿਬ ਨੂੰ ਜਾਂਦੇ। ਲੇਕਿਨ ਉਹ ਬੋਰਡ ਸ੍ਰੀ ਭੈਣੀ ਸਾਹਿਬ ਨਹੀਂ ਹੈ, ਉਸਦੇ ਲਿਖੇ ਹੋਏ ਰਾਹ ਪੜ੍ਹਕੇ ਤੁਸੀਂ ਏਥੇ ਸ੍ਰੀ ਭੈਣੀ ਸਾਹਿਬ ਆਏ ਹੋ। ਬਾਣੀ ਵਿਚ ਲਿਖ ਦਿੱਤੇ ਕਿ ਪ੍ਰਭੂ ਕੀ ਸਿਮਰਨਿ ਗਰਭਿ ਨ ਬਸੈ ਇਹ ਸਿਮਰਨ ਨਹੀਂ ਹੈ ਇਕ ਰਸਤਾ ਦੱਸਿਆ ਕਿ ਜੇ ਸਿਮਰਨ ਕਰੋਗੇ ਤਾਂ ਗਰਭ ਦਾ ਵਾਸਾ ਜਾਂ ਐਸ ਤਰ੍ਹਾਂ ਆਖੋ ਕਿ ਬਾਰ ਬਾਰ ਜਨਮ ਹੋਣਾ ਰੁਕ ਜਾਏਗਾ।

ਸਭ ਤੋਂ ਚਰੁਰੀ ਵਿਦਿਆ ਇਹ ਜਾਣਨਾ ਹੈ ਕਿ ਕਿ ਐਸ ਸੰਸਾਰ ਤੋਂ ਅਸਾਂ ਚਲੇ ਜਾਣੇ ਤੇ ਜਿਸ ਵੇਲੇ ਅਸਾਂ ਜਾਣੇ ਉਸ ਵੇਲੇ ਸਾਨੂੰ ਕੋਈ ਤਕਲੀਫ਼ ਨਾ ਹੋਵੇ। ਤੇ ਜੇ ਹੋ ਸਕੇ ਤਾਂ ਇਹ ਪਤਾ ਲਗ ਜਾਵੇ ਕਿ ਅੱਗੇ ਕਿਹੜਾ ਥਾਂ ਹੈ ਜਿਥੇ ਜਾਣੇ। ਤੁਸੀਂ ਨੌਕਰੀ ਕਰਨੀ ਐ, ਹੋਰ ਕੋਈ ਵਿਹਾਰ ਕਰਨੇ ਤਾਂ ਤੁਸੀਂ ਜਾਕੇ ਜਗ੍ਹਾ ਵੇਖਦੇ ਹੋ ਪਈ ਓਥੇ ਮੱਛਰ ਤੇ ਨਹੀਂ, ਓਥੇ ਦਾ ਪਾਣੀ ਮਾਫਿਕ ਆਉਂਦੈ? ਫਿਰ ਤੁਸੀਂ ਓਥੇ ਜਾਂਦੇ ਹੋ। ਏਸ ਤਰ੍ਹਾਂ ਜੇ ਉਪਰੋਕਤ ਵਿਦਿਆ ਪ੍ਰਾਪਤ ਨਾ ਹੋਵੇ ਤਾਂ ਫਿਰ ਸਾਰੀਆਂ ਵਿਦਿਆਵਾਂ ਦਾ ਕੋਈ ਅਸਰ ਨਹੀਂ ਰਹਿ ਜਾਂਦਾ। ਪਰ

ਜੇ ਇਹ ਵਿਦਿਆ ਪ੍ਰਾਪਤ ਹੋ ਜਾਵੇ ਤਾਂ ਫਿਰ ਭਾਵੇਂ ਪਟਰੀ ਤੇ ਸੌਦਾ-ਸੌਦਾ ਮਰ ਜਾਵੇ ਜਾਂ ਕੋਈ ਏਅਰ ਕੰਡੀਸ਼ਨਡ ਕਮਰਿਆਂ ਵਿਚ ਸੌਦਾ ਮਰ ਗਿਆ ਪਰ ਰਸਤੇ ਇਕ ਵਿਚੋਂ ਹੀ ਸਾਰਿਆਂ ਨੇ ਲੰਘਣੇ। ਤੁਸੀਂ ਹਵਾਈ ਜਹਾਜ਼ ਵਿਚ ਬੈਠੇ ਹੋ, ਹਵਾਈ ਜਹਾਜ਼ ਵਿਚ ਇਕ ਉਹਨਾਂ ਫਸਟ ਕਲਾਸ ਬਣਾਈ ਐ, ਇਕ ਐਕੋਨੋਮੀ ਕਲਾਸ ਬਣਾਈ ਐ। ਓਥੇ ਉਹਨਾਂ ਦੋਹਾਂ ਤਰ੍ਹਾਂ ਦੇ ਮੁਸਾਫਰਾਂ ਨੇ ਜਿਸ ਵੇਲੇ ਹਵਾਈ ਅੱਡੇ ਤੇ ਉਤਰਨੇ ਤੇ ਕਸਟਮ ਵਿਚੋਂ ਵੀ ਦੋਹਾਂ ਨੇ ਲੰਘਣੇ। ਲੋੜ ਇਕੋ ਗੱਲ ਦੀ ਐ ਕਿ ਕਸਟਮ ਸਾਡਾ ਸੰਖਾ ਪਾਸ ਹੋ ਜਾਵੇ ਤੇ ਓਥੇ ਕੋਈ ਮੁਸ਼ਕਿਲ ਨਾ ਹੋਵੇ। ਇਹ ਬਹੁਤ ਜ਼ਰੂਰੀ ਹੈ। ਇਹ ਗੱਲ ਕੋਈ ਸਾਇੰਸਦਾਨ ਨਹੀਂ ਦੱਸ ਸਕਦਾ। ਸਾਇੰਸ ਕੋਲ ਐਸੀ ਕੋਈ ਕਸਵੱਟੀ ਨਹੀਂ ਜਿਹਦੇ 'ਤੇ ਧਰਮ ਨੂੰ ਪਰਖਿਆ ਜਾ ਸਕੇ।

ਪਵਿੱਤਰਤਾ ਸ਼ਬਦ ਜਿਹੜੇ, ਮੈਨੂੰ ਅਜੇ ਇਹਦੀ ਅੰਗਰੇਜ਼ੀ ਨਹੀਂ ਲਭ ਸਕੀ, ਕਿਉਂਕਿ ਪਵਿੱਤਰਤਾ ਦੀ ਅੰਗਰੇਜ਼ੀ ਅੰਗਰੇਜ਼ਾਂ ਕੋਲ ਹੈ ਹੀ ਨਹੀਂ, ਉਹਨਾਂ ਨੂੰ ਪਤਾ ਹੀ ਨਹੀਂ ਕਿ ਪਵਿੱਤਰਤਾ ਕੀ ਹੈ? ਜਦੋਂ ਪਾਕਿਸਤਾਨ ਬਣਿਆ ਨਵਾਂ ਨਵਾਂ, ਓਦੋਂ ਰਿਫਿਊਜ਼ੀ ਸ਼ਬਦ ਸੁਣਿਆ। ਓਦੋਂ ਲੋੜ ਪਈ ਤਾਂ ਬਣ ਗਿਆ, ਉਹਨਾਂ ਨੂੰ ਜਿਹੜੀ ਲੋੜ ਪੈਂਦੀ ਹੈ ਉਹ ਬਣਾ ਲੈਂਦੇ ਨੇ।

ਸਾਡੇ ਸਤਿਗੁਰਾਂ ਨੇ, ਸਾਡੇ ਵੱਡਿਆਂ ਨੇ ਇਹ ਕਿਹਾ ਏ ਕਿ ਜਦੋਂ ਜੰਗਲ ਪਾਣੀ ਜਾਣੇ ਓਦੋਂ ਹੱਥ ਰੇਤੇ ਨਾਲ ਮਾਜਣੇ ਨੇ, ਸਾਬਣ ਨਾਲ ਸਵਾਈ ਹੋ ਸਕਦੀ ਹੈ ਲੇਕਿਨ ਪਵਿੱਤਰਤਾ ਨਹੀਂ ਆ ਸਕਦੀ। ਸਾਡੇ ਯਕੀਨ ਮੁਤਾਬਕ ਸਾਨੂੰ ਬੁਰਸ਼ ਨਹੀਂ ਕਰਨਾ ਚਾਹੀਦਾ, ਦਾਤਨ ਕਰਨੀ ਚਾਹੀਦੀ ਹੈ। ਇਹ ਛੋਟੀਆਂ ਛੋਟੀਆਂ ਚੀਜ਼ਾਂ ਨੇ ਜਿਹੜੀਆਂ ਸਾਡੇ ਧਰਮ ਵਿਚ ਜ਼ਰੂਰੀ ਦੱਸੀਆਂ ਨੇ, ਜਿਹੜੀਆਂ ਸਾਡੇ ਕੋਲੋਂ ਭੁਲਦੀਆਂ ਜਾਂਦੀਆਂ ਨੇ। ਹੱਥ ਮਾਜਣ ਤੋਂ ਸਾਨੂੰ ਸੰਗ ਆਉਂਦੀ ਹੈ। ਜੇ ਮਾਲਾ ਫੜਨੀ ਹੈ ਤਾਂ ਉਲਟੀ ਗੱਲ ਜਾਪਦੀ ਏ। ਚਾਹੀਦਾ ਤਾਂ ਇਹ ਹੈ ਕਿ ਮਾਲਾ ਨਾ ਫੜਨ ਤੋਂ ਸੰਗ ਆਵੇ, ਹੱਥ ਨਾ ਮਾਜਣ ਤੋਂ ਸੰਗ ਆਵੇ, ਭਜਨ ਨਾ ਕਰਨ ਤੋਂ ਸੰਗ ਆਵੇ। ਲੇਕਿਨ ਸੰਗ ਏਸ ਗੱਲ ਤੋਂ ਆਉਂਦੀ ਹੈ ਕਿ ਭਜਨ ਕਰਦਾ ਬੱਕਰੀ ਵਾਂਗ ਮੂੰਹ ਮਾਰਦਾ ਲਗਦੈ। ਇਹੋ ਚੀਜ਼ ਸਾਡੇ ਕੋਲੋਂ ਛੁਟਦੀ ਜਾਂਦੀ ਹੈ, ਜਿਹਨੂੰ ਅਸਾਂ ਛਡਣਾ ਨਹੀਂ। ਇਹੋ ਹੀ ਅਸੀਰਵਾਦ ਹੈ ਜੋ ਸਤਿਗੁਰਾਂ ਦੀ ਆਗਿਆ ਵਿਚ ਚਲਾਂਗੇ ਤਾਂ।

ਮਾਸ ਸਰਾਬ, ਆਡੇ, ਸਿਗਰਟ ਇਹਨਾਂ ਸਭਨਾਂ ਦਾ ਤਿਆਗ ਕਰਕੇ ਆਪਣੇ ਆਪਣੇ ਧਰਮ ਵਿਚ ਚਲੋ। ਤੜਕੇ ਉਠ ਕੇ ਇਸ਼ਨਾਨ ਕਰੋ ਜੇ ਕਿਸੇ ਨੇ ਮੰਤਰ ਆਪਣੇ ਗੁਰੂ ਤੋਂ ਲਿਆ ਹੈ ਉਸਦਾ ਜਾਪ ਕਰੋ। ਮੈਂ ਇਹ ਵੀ ਅਰਜ਼ ਕਰਾਂਗਾ ਕਿ ਸਿਨਮੇ ਬਿਲਕੁਲ ਨਹੀਂ ਵੇਖਣੇ। ਬੀਬੀਆਂ-ਭੈਣਾਂ ਜੋ ਤਕੜੀਆਂ ਹੋਕੇ ਉਦਮ ਕਰਨ ਤਾਂ ਸਿਨਮੇ ਉੱਕਾ ਹੀ ਬੰਦ ਹੋ ਜਾਣ।



ਕਾਨਫਰੰਸ ਦੀ ਸੰਪੂਰਨਤਾ ਲਈ ਅਰਦਾਸ ਕਰਕੇ ਆਇਆ ਕਰੋ

ਮਾਨ ਯੋਗ ਪੰਜਾਬੀ ਪ੍ਰੇਮੀਓਂ,

ਪੰਜਾਬ ਤੋਂ ਬਾਹਰ ਜਾ ਕੇ ਆਪਣਾ—ਨਾਮ ਪੈਦਾ ਕਰਨ ਵਾਲਿਓ, ਮੈਂ ਸਭ ਤੋਂ ਪਹਿਲਾਂ ਜਿਨ੍ਹਾਂ ਕਰਕੇ ਪੰਜਾਬ ਏਨਾ ਚੰਗਾ ਹੈ, ਏਡਾ ਆਗੂ ਹੈ, ਉਨ੍ਹਾਂ ਗੁਰੂ ਨਾਨਕ ਸਾਹਿਬ ਨੂੰ ਯਾਦ ਕਰਦਾ ਹਾਂ। ਪੰਜਾਬ ਵਿਚ ਉਨ੍ਹਾਂ ਸਾਰੇ ਸਰੂਪ ਧਾਰੇ। ਉਹਨਾਂ ਨੇ ਸਾਡਾ ਜੀਵਨ ਉੱਚਾ ਕੀਤਾ।

ਸਾਰੇ ਬੜੇ ਪ੍ਰੇਮ ਨਾਲ ਆਖੇ ਧੰਨ ਸਤਿਗੁਰੂ ਨਾਨਕ ਦੇਵ ਜੀ

ਉਹਨਾਂ ਨੇ ਚੰਗੇ ਸ਼ਬਦਾਂ ਨੂੰ ਲਿਖ ਕੇ ਲਿਆਉਣ ਲਈ ਲਿਖਤ ਪੈਦਾ ਕੀਤੀ, ਬਾਣੀ ਰਚੀ। ਬਹੁਤ ਖੁਸ਼ੀ ਦੀ ਗੱਲ ਹੈ ਕਿ ਬਹੁਤ ਸਾਰੇ ਥਾਂਵਾਂ ਤੇ ਗੁਰਮੁਖੀ ਅੱਖਰਾਂ ਵਿਚ ਲਿਖੀ ਬਾਣੀ ਦੇ ਪਾਠ ਹੁੰਦੇ ਨੇ ਪਰ ਜੇ ਉਸ ਵਿਚ ਲਿਖਿਆ ਹੈ, ਜੇ ਉਹ ਅਮਲ ਵਿਚ ਲੈ ਆਈਏ ਤਾਂ ਪੰਜਾਬ ਦਾ ਮਾਣ ਹੋਰ ਵੀ ਵਧਾ ਸਕਦੇ ਹਾਂ। ਮੋਟੀਆਂ ਮੋਟੀਆਂ ਗੱਲਾਂ ਨੇ:

—ਹਰਿ ਕੈ ਨਾਮ ਬਿਨਾ ਦੁਖੁ ਪਾਵੈ॥

— — — — —

—ਹਰਿ ਕੈ ਨਾਮ ਸਦਾ ਸੁਖਦਾਈ॥

ਜਪੁਜੀ ਸਾਹਿਬ ਦੀ ਵੀਹਵੀਂ ਪਉੜੀ ਵਿਚ ਲਿਖਿਆ ਹੈ, —

ਭਰੀਐ ਮਤਿ ਪਾਪਾ ਕੈ ਸੰਗਿ॥

ਓਹੁ ਧੋਹੈ ਨਾਵੈ ਕੈ ਰੰਗਿ॥

ਤੇ ਜੇ ਉਹ ਧੁਪ ਜਾਏਗੀ ਤਾਂ ਸਾਡੀ ਲੜਾਈ ਮੁੱਕ ਜਾਏਗੀ। ਅਸੀਂ ਸਾਰੇ ਆਪਸੀ ਝਗੜੇ ਮੁਕਾ ਸਕਾਂਗੇ।

ਨਾਮ ਬਾਰੇ ਗੁਰੂ ਗੋਬਿੰਦ ਸਿੰਘ ਜੀ ਨੇ ਲਿਖਿਆ ਹੈ :

ਇਕ ਨਾਮ ਬਿਨਾ ਨਹੀਂ ਕੋਟ ਬੂਤੀ॥

ਸਤਿਗੁਰੂ ਰਾਮ ਸਿੰਘ ਜੀ ਸੱਚੇ ਪਾਤਸ਼ਾਹ ਨੇ ਪੰਜਾਬ ਵਿਚ ਓਦੋਂ ਕੰਮ ਕੀਤਾ ਜਦੋਂ ਅੰਗਰੇਜ਼ਾਂ ਦੇ ਖਿਲਾਫ ਕੋਈ ਗੱਲ ਨਹੀਂ ਸੀ ਕਰ ਸਕਦਾ। ਪਰ ਲੜਾਈ ਕਰ ਕੇ ਨਹੀਂ, ਉਹਨਾਂ ਨੇ ਨਾਮਿਲਵਰਤਨ ਤੇ ਅਹਿੰਸਾ ਦਾ ਰਾਹ ਅਖਤਿਆਰ ਕੀਤਾ। ਓਸੇ ਰਾਹ ਉੱਤੇ ਚੱਲ ਕੇ ਹੀ ਮਹਾਤਮਾ ਗਾਂਧੀ ਨੇ ਦੇਸ਼ ਆਜ਼ਾਦ ਕਰਵਾਇਆ। ਫੇਰ ਤੁਹਾਨੂੰ ਪਤਾ ਈ ਏ ਕਿ ਅਫਰੀਕਾ ਦੇ ਕਈ ਦੇਸ਼ ਆਜ਼ਾਦ ਹੋਏ, ਬਗ਼ੈਰ ਕਿਸੇ ਖੂਨ ਖਰਾਬੇ ਤੋਂ, ਗੋਲੀ ਬੰਦੂਕ ਤੋਂ।

ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ ਨੇ ਆਪਣੇ ਇਕ ਹੁਕਮਨਾਮੇ ਵਿਚ ਲਿਖਿਆ ਹੈ ਕਿ ਉਹਨਾਂ ਨਾਮਧਾਰੀ ਪੰਥ ਮੰਤਰ ਸ਼ਕਤੀ ਨਾਲ ਪੈਦਾ ਕੀਤਾ ਹੈ। ਭਾਵੇਂ ਕੋਈ ਕਿੰਨੀ ਕੋਸ਼ਿਸ਼ ਕਰੇ ਉਸ ਨੂੰ ਮਿਟਾ ਨਹੀਂ ਸਕਦਾ। ਉਹ ਉਹੀ ਮੰਤਰ ਸ਼ਕਤੀ ਨੂੰ ਕੇ ਆਏ ਸਨ, ਜਿਸ ਬਾਰੇ ਗੁਰੂ ਨਾਨਕ ਦੇਵ ਜੀ ਨੇ ਲਿਖਿਆ ਹੈ :

ਆਦਿ ਸਚੁ ਜੁਗਾਦਿ ਸਚੁ॥

ਹੈ ਭੀ ਸਚੁ ਨਾਨਕ ਹੋਸੀ ਭੀ ਸਚੁ॥

ਸਤਿਗੁਰੂ ਜੀ ਨੇ ਪੰਜਾਬੀ ਪੜ੍ਹਨ ਲਈ ਵੀ ਹੁਕਮ ਕੀਤਾ। ਆਪ ਨੇ ਆਪਣੇ ਹੁਕਮਨਾਮਿਆਂ ਵਿਚ ਲਿਖਿਆ : "ਅਖਰ ਪੜ੍ਹਾਉਣੇ ਗੁਰਮੁਖੀ ਦੇ, ਲੜਕੇ ਲੜਕੀਆਂ ਨੂੰ ਹੋਸ਼ ਆਉਣ ਦੇ ਨਾਲ" ਬਿਰਧਾਂ ਵਾਸਤੇ ਵੀ ਉਹਨਾਂ ਨੇ ਲਿਖਿਆ।

ਇਹਨਾਂ ਅੱਖਰਾਂ ਵਿਚ ਗੁਰੂ ਨਾਨਕ ਨੇ ਉਹ ਚੀਜ਼ ਲਿਖੀ ਹੈ ਜਿਹੜੀ ਰਹਿੰਦੀ ਦੁਨੀਆਂ ਤਕ ਰਹੇਗੀ। ਕਿਉਂਕਿ ਗੁਰੂ ਨਾਨਕ ਨੇ ਸਦਾ ਰਹਿਣਾ ਹੈ। ਉਹ ਓਦੋਂ ਵੀ ਸੀ ਜਦੋਂ ਦੁਨੀਆਂ ਨਹੀਂ ਸੀ। ਉਹ ਜਦੋਂ ਦੁਨੀਆਂ ਨਹੀਂ ਰਹਿਣੀ ਓਦੋਂ ਵੀ ਹੋਵੇਗਾ।

ਕਲਿਜੁਗ ਬਾਰੇ ਤਾਂ ਏਸੇ ਸਰੂਪ ਵਿਚ ਰਹਿਣ ਦਾ ਇਕਰਾਰ ਕੀਤਾ ਹੈ—

ਸਾਰਾ ਕਲਿਜੁਗ ਭੋਗਸੀ ਨਾਨਕ ਧਰ ਅਵਤਾਰ॥

ਉਹ ਗੱਲਾਂ ਐਵੇਂ ਨਹੀਂ ਹਨ।

ਮੈਂ ਪੰਜਾਬੀ ਪ੍ਰੇਮੀਆਂ ਨੂੰ ਇਹ ਅਰਜ਼ ਕਰਾਂਗਾ ਕਿ ਸਤਿਗੁਰੂ ਜੀ ਨੇ ਬਾਣੀ ਵਿਚ ਜੋ ਕੁਝ ਲਿਖਿਆ ਹੈ, ਉਹਦੇ ਤੇ ਜਿੰਨਾਂ ਕੁ ਅਮਲ ਕਰ ਸਕੀਏ, ਉਹ ਸਾਡੇ ਲਈ ਲਾਭਦਾਇਕ ਹੈ। ਬਾਣੀ ਵਿਚ ਇਹ ਲਿਖਿਆ ਗਿਆ ਹੈ ਕਿ ਸੰਸਾਰ ਤੇ ਮਨੁੱਖ ਕਿਵੇਂ ਆਉਂਦਾ ਹੈ? ਕਿਉਂ ਆਉਂਦਾ ਹੈ? ਕਾਹਦੇ ਵਾਸਤੇ ਆਉਂਦਾ ਹੈ? ਤੇ ਉਸਨੇ ਕਿੱਥੇ ਜਾਣਾ ਹੈ? ਸਭ ਤੋਂ ਜ਼ਰੂਰੀ ਗੱਲ ਬੰਦੇ ਵਾਸਤੇ ਇਹ ਜਾਨਣਾ ਹੈ। ਭਾਵੇਂ ਕੋਈ ਫੈਕਟਰੀਆਂ ਲਾ ਲਵੇ, ਬਾਹਰ ਦੇ ਦੇਸ਼ਾਂ ਨੂੰ ਚਲਾ ਜਾਏ, ਕਿਸੇ ਦੇਸ਼ ਵਿਚ ਰਹੇ, ਉਸ ਨੇ ਚਲੇ ਹੀ ਜਾਣਾ ਹੈ ਇਸ ਸੰਸਾਰ ਤੋਂ। ਓਥੇ ਸੋਧੇ ਜਾਣ ਵਾਸਤੇ :

ਜਪ ਤਪ ਕਾ ਬੰਧੁ ਬੇੜੁਲਾ ਜਿਤੁ ਲੰਘਹਿ ਵਹੇਲਾ॥

ਉਹ ਗੱਲਾਂ ਸਾਡੇ ਵਿਚ ਆ ਜਾਣ ਤਾਂ ਅਸੀਂ ਪੰਜਾਬ ਨੂੰ ਹੋਰ ਖੂਬਸੂਰਤ ਬਣਾ ਸਕਦੇ ਹਾਂ।

ਮੈਂ ਬਹੁਤ ਪੜ੍ਹਿਆ ਲਿਖਿਆ ਨਹੀਂ, ਬਹੁਤ ਤਕੜਾ ਬੁਲਾਰਾ ਵੀ ਨਹੀਂ। ਪਰ ਜਿਸ ਵੇਲੇ ਪ੍ਰਹਿਲਾਦ ਨੂੰ ਬੰਮ ਨਾਲ ਲੱਗਣ ਵਾਸਤੇ ਆਖਿਆ ਗਿਆ। ਉਸਦੀ ਕਮਜ਼ੋਰੀ, ਅਕਾਲ ਪੁਰਖ ਨੇ ਇਕ ਕੀੜੀ ਦਾ ਰੂਪ ਧਾਰ ਕੇ ਉਸ ਬੰਮ ਤੇ ਤੁਰ ਕੇ ਦੂਰ ਕਰ ਦਿੱਤੀ। ਉਸ ਨੇ ਜਾ ਕੇ ਜੱਫੀ ਪਾ ਲਈ। ਪ੍ਰਹਿਲਾਦ ਨੇ ਤਾਂ ਕੀੜੀ ਤੁਰਦੀ ਦੇਖ ਲਈ ਸੀ ਤੇ ਜੱਫੀ ਪਾ ਲਈ ਸੀ, ਇਕ ਰਾਹ ਅਖਤਿਆਰ ਕਰ ਲਿਆ ਸੀ।

ਪਰ ਸਾਨੂੰ ਚੰਗੇ ਪਾਸੇ ਤੁਰਦੇ ਬੰਦੇ ਨਜ਼ਰ ਨਹੀਂ ਆਉਂਦੇ। ਸਤਿਗੁਰੂ ਨਾਨਕ ਦੇਵ ਜੀ ਨੇ ਸ਼ਰਾਬ ਪੀਣ ਨੂੰ ਨਿੰਦਿਆ ਹੈ—

ਜਿਤੁ ਪੀਤੈ ਮਤਿ ਦੂਰਿ ਹੋਇ ਬਰਲੁ ਪਵੈ ਵਿਚਿ ਆਇ॥
 ਆਪਣਾ ਪਰਾਇਆ ਨ ਪਛਾਣਈ ਖਸਮਹੁ ਧਕੇ ਖਾਇ॥
 ਜਿਤੁ ਪੀਤੈ ਖਸਮੁ ਵਿਸਰੈ ਦਰਫਹ ਮਿਲੈ ਸਜਾਇ॥
 ਝੂਠਾ ਮਦੁ ਮੂਲਿ ਨ ਪੀਰਈ ਜੋ ਕਾ ਪਾਰਿ ਵਸਾਇ॥

ਤੁਹਾਨੂੰ ਪਤਾ ਹੈ ਏਥੇ ਅਮਰੀਕਾ ਵਿਚ ਇਕ ਪੋਸਟ ਟੂ ਪੋਸਟ ਬਣਾਏ ਨੇ ਜਿਹੜੇ ਮਾਸ ਸ਼ਰਾਬ ਵਗੈਰਾ ਬਿਲਕੁਲ ਨਹੀਂ ਖਾਂਦੇ ਪੀਂਦੇ। ਪਤਾ ਲੱਗਾ ਹੈ ਕਿ ਉਹਨਾਂ ਅਮਰੀਕਨ ਸਿੱਖਾਂ ਦੇ ਲੜਕੇ ਲੜਕੀਆਂ ਮਸ਼ੂਰੀ ਵਿਚ ਪੜ੍ਹਦੇ ਨੇ। ਉਹ ਦੂਜੇ ਮਾਸ ਸ਼ਰਾਬ ਖਾਣ-ਪੀਣ ਵਾਲਿਆਂ ਦੇ ਟੇਬਲਾਂ ਤੇ ਨਹੀਂ ਬੈਠਦੇ। ਏਦੂੰ ਅਗਾਂਹ ਉਹਨਾਂ ਨਾਲ ਬੋਲ ਚਾਲ ਵੀ ਨਹੀਂ ਕਰਦੇ। ਫਿਰ ਉਹਨਾਂ ਨੂੰ ਇਹ ਜਾਪਿਆ ਕਿ ਸਾਡੇ ਕੱਪੜੇ ਇਹਨਾਂ ਨਾਲ ਧੁਪਦੇ ਨੇ। ਉਹਨਾਂ ਆਪਣਾ ਸਕੂਲ ਵਖਰਾ ਬਣਾ ਲਿਆ ਕਿ ਸਾਡੇ ਕਪੜੇ ਵੀ ਇਹਨਾਂ ਨਾਲ ਨਾ ਧੁਪਣ। ਸਾਡੇ ਦਾਦੀ ਜੀ, ਮਾਤਾ ਜੀਵਨ ਕੌਰ ਜੀ ਸਨ। ਉਹ ਦੁੱਧ ਮਿੱਠੇ ਵਾਲੇ ਵਿਚ ਜਾਂ ਸ਼ਰਬਤ ਵਿਚ ਕਿੱਕਰ ਦੀ ਦਾਤਨ ਨਹੀਂ ਸਨ ਫੇਰਨ ਦੇਂਦੇ। ਉਹਨਾਂ ਦਾ ਮਤਲਬ ਸੀ ਕਿ ਕਿੱਕਰ ਦੇ ਸੌਂਕ ਅਤੇ ਮਿੱਠੇ ਤੋਂ ਸ਼ਰਾਬ ਬਣਦੀ ਹੈ ਸੋ ਇਸ ਤੋਂ ਦੂਰ ਰਹਿਣਾ ਹੈ।

ਮੈਨੂੰ ਇਸ ਗੱਲ ਦੀ ਖੁਸ਼ੀ ਹੈ ਕਿ ੧੯੮੩ ਦੀ ਕਾਨਫਰੰਸ ਵਿੱਚ ਸਾਨੂੰ, ਨਾਮਧਾਰੀ ਸਿੱਖਾਂ ਨੂੰ ਬੈਂਕਾਕ (ਥਾਈਲੈਂਡ) ਸੇਵਾ ਕਰਨ ਦਾ ਮੌਕਾ ਮਿਲਿਆ। ਸਤਿਗੁਰਾਂ ਨੇ ਐਸੀ ਕਿਰਪਾ ਕੀਤੀ ਕਿ ਐਂਡੇ ਵੱਡੇ ਇੱਕਠ ਵਿਚ ਸਾਨੂੰ ਖਸ਼ੀਆਂ ਦੀ ਪ੍ਰਾਪਤ ਹੋਈਆਂ, ਕੋਈ ਸ਼ਿਕਾਇਤ ਨਹੀਂ ਆਈ ਕਿਸੇ ਪਾਸਿਓਂ। ਬੈਂਕਾਕ ਵਾਲੇ ਸਿੱਖਾਂ ਨੇ ਬਹੁਤ ਸੇਵਾ ਕੀਤੀ ਸੀ। ਇਹ ਉਹਨਾਂ ਦੇ ਵੱਡੇ ਭਾਗਾਂ ਦੀ ਗੱਲ ਹੈ। ਮੈਂ ਤੁਹਾਡਾ ਬਹੁਤ ਧੰਨਵਾਦ ਕਰਦਾ ਹਾਂ ਜਿਨ੍ਹਾਂ ਨੇ ਮੈਨੂੰ ਮੌਕਾ ਦਿੱਤਾ ਹੈ ਏਥੇ (ਮਿਲਵਾਕੀ ਵਿਚ) ਸੇਵਾ ਕਰਨ ਦਾ। ਮੈਂ ਇਹ ਅਰਜ਼ ਕਰਾਂਗਾ ਕਿ ਹੁਣ ਇਸ ਕਾਨਫਰੰਸ ਨੂੰ ਸ਼ੁਰੂ ਕੀਤਾ ਜਾਵੇ। ਇਸ ਦੀ ਨਿਰਵਿਘਨਤਾ ਨਾਲ ਸੰਪੂਰਨ ਹੋਣ ਵਾਸਤੇ ਰੋਜ਼ ਸਵੇਰੇ ਉਠ ਕੇ ਅਰਦਾਸ ਕਰਕੇ ਆਇਆ ਕਰੋ ਤਾਂ ਕਿ ਸਾਡਾ ਜੀਵਨ ਵੀ ਉੱਚਾ ਹੋ ਸਕੇ।



ਸਿੱਖੀ ਪਰੰਪਰਾ ਦੇ ਪ੍ਰਤੀਕ ਨਾਮਧਾਰੀ ਸਿੱਖ

ਸਤਿਗੁਰੂ ਨਾਨਕ ਦੇਵ ਜੀ ਦੇ ਬਾਹਵੇਂ ਸਰੂਪ, ਸਤਿਗੁਰੂ ਰਾਮ ਸਿੰਘ ਜੀ ਨੇ ਆ ਕੇ ਵੇਖਿਆ ਕਿ ਲੋਕ ਬੜੇ ਗਲਤ ਰਾਹ ਤੇ ਜਾ ਰਹੇ ਹਨ। ਉਹ ਮਾਸ ਖਾਂਦੇ ਅਮਲ ਖਾਂਦੇ ਤੇ ਸ਼ਰਾਬ ਪੀਂਦੇ ਹਨ। ਲੋਕਾਂ ਦਾ ਆਚਾਰ ਬਿਲਕੁਲ ਗਿਰ ਗਿਆ ਹੈ। ਬਹੁਤ ਸਾਰੇ ਲੋਕ ਕੁੜੀਆਂ ਨੂੰ ਜੰਮਦਿਆਂ ਹੀ ਮਾਰ ਦੇਂਦੇ ਹਨ। ਸਤਿਗੁਰੂ ਜੀ ਨੇ ਲੋਕਾਂ ਨੂੰ ਸਿੱਧੇ ਰਾਹ ਪਾਇਆ। ਉਹਨਾਂ ਗੁਰੂ ਗੋਬਿੰਦ ਸਿੰਘ ਜੀ ਦੀ ਮਰਯਾਦਾ ਨੂੰ ਅੱਗੇ ਤੋਰਿਆ। ਅਗੇ ਸਿੱਖਾਂ ਨੂੰ ਹੀ ਕਛਿਹਰੇ ਪੁਆਏ ਗਏ ਸੀ, ਸਤਿਗੁਰੂ ਰਾਮ ਸਿੰਘ ਜੀ ਨੇ ਮਾਈਆਂ ਨੂੰ ਵੀ ਕਛਿਹਰੇ ਪੁਆਏ ਤੇ ਅੰਮ੍ਰਿਤ ਛਕਾਇਆ, ਉਹਨਾਂ ਵਿਧਵਾ ਵਿਆਹ ਚਾਲੂ ਕੀਤੇ। ਉਹਨਾਂ ਦਿਨਾਂ ਵਿਚ ਵਿਆਹ ਦੀ ਗੁਰਮਤਿ ਰਸਮ ਚਾਲੂ ਕੀਤੀ। ਸੰਨ ੧੮੬੩ ਵਿਚ ੬ ਜੋੜਿਆਂ ਦੇ ਇਕੱਠੇ ਅਨੰਦ ਕਾਰਜ ਕੀਤੇ। ਵਿਆਹ ਦੀ ਰਸਮ ਚਾਲੂ ਕਰਨ ਕਰਕੇ ਸਤਿਗੁਰੂ ਜੀ ਦਾ ਪੰਡਤਾਂ ਤੇ ਹੋਰ ਮੋਹਤਬਰ ਸਜਣਾਂ ਵਿਰੋਧ ਕੀਤਾ। ਸਤਿਗੁਰੂ ਜੀ ਨੂੰ ਸ੍ਰੀ ਭੈਣੀ ਸਾਹਿਬ ਨਜ਼ਰਬੰਦ ਕੀਤਾ ਗਿਆ। ਆਪ ਨੂੰ ਬਹੁਤ ਕਸ਼ਟ ਉਠਾਉਣੇ ਪਏ।

ਸਤਿਗੁਰੂ ਰਾਮ ਸਿੰਘ ਜੀ ਨੇ ਸੁਦੇਸ਼ੀ ਨੂੰ ਅਪਣਾਇਆ, ਅੰਗਰੇਜ਼ ਸਰਕਾਰ ਦੀਆਂ ਕਚਿਹਰੀਆਂ ਦਾ ਬਾਈਕਾਟ ਕੀਤਾ। ਡਾਕ ਦਾ ਸਿਸਟਮ ਆਪਣਾ ਚਾਲੂ ਕੀਤਾ, ਅੰਗਰੇਜ਼ ਦੀ ਡਾਕ ਨਹੀਂ ਵਰਤੀ। ਅੰਗਰੇਜ਼ ਹਕੂਮਤ ਦਾ ਹਰ ਪੱਖੋਂ ਵਿਰੋਧ ਕੀਤਾ।

ਅੰਗਰੇਜ਼ ਸਤਿਗੁਰੂ ਰਾਮ ਸਿੰਘ ਜੀ ਤੇ ਕੂਕਿਆਂ ਨੂੰ ਆਪਣਾ ਵੱਡਾ ਦੁਸ਼ਮਣ ਸਮਝਦਾ ਸੀ। ਉਸਨੇ ਆਪਣੀਆਂ ਲਿਖਤਾਂ ਵਿਚ ਲਿਖਿਆ, ਕੂਕਾ ਸ਼ਰਾਬ ਨਹੀਂ ਪੀਂਦਾ ਕੂਕਾ ਝੂਠ ਨਹੀਂ ਬੋਲਦਾ, ਕੂਕਾ ਕਦੇ ਅੰਗਰੇਜ਼ ਦਾ ਵਫ਼ਾਦਾਰ ਨਹੀਂ ਹੋ ਸਕਦਾ। ਉਸਨੇ ਸਿਰਫ਼ ਕੂਕੇ ਵਾਸਤੇ ਹੀ ਇਹ ਲਿਖਿਆ, "It is impossible for a Kuka to be loyal subject of British Govt". ਸਾਰੇ ਹਿੰਦੁਸਤਾਨ ਵਿਚ ਇਹ ਸ਼ਬਦ ਹੋਰ ਕਿਸੇ ਕੰਮ ਵਾਸਤੇ ਨਹੀਂ ਲਿਖੇ ਗਏ।

ਸਤਿਗੁਰੂ ਰਾਮ ਸਿੰਘ ਜੀ ਨੇ ਸਾਰਿਆਂ ਨੂੰ, ਸਿੱਧਾ ਰੱਬ ਨਾਲ ਜੁੜਨ ਦਾ ਰਾਹ ਦੱਸਿਆ ੧੮੭੨ ਦੀ ੧੭-੧੮ ਜਨਵਰੀ ਨੂੰ ਬਹੁਤ ਸਾਰੇ ਨਾਮਧਾਰੀ ਸਿੱਖਾਂ ਨੂੰ ਤੋਪਾਂ ਨਾਲ ਉਡਾ ਦਿੱਤਾ ਗਿਆ। ਉਸਤੋਂ ਪਹਿਲਾਂ ਵੱਖ ਵੱਖ ਥਾਈਂ, ਕਈਆਂ ਨੂੰ ਫਾਂਸੀ ਦਿੱਤੀ ਗਈ, ਗਊਆਂ ਦੀ ਰੱਖਿਆ ਕਰਨ ਤੇ ਅਜ਼ਾਦੀ ਦਾ ਸੰਘਰਸ਼ ਕਰਨ ਬਦਲੇ, ਅੰਗਰੇਜ਼ਾਂ ਦੇ ਖਿਲਾਫ਼ ਲੜਨ ਕਰਕੇ।

ਜਿਨ੍ਹਾਂ ਨੂੰ ਤੋਪਾਂ ਨਾਲ ਉਡਾਇਆ ਗਿਆ, ਉਹਨਾਂ ਨੂੰ ਆਖਿਆ ਗਿਆ ਕਿ ਤੁਸੀਂ ਤੋਪ ਅਗੇ ਪਿਠ ਕਰਕੇ ਖਲੋਵੋ ਪਰ ਉਹਨਾਂ ਆਖਿਆ ਕਿ ਸੂਰਮੇ ਦਾ ਕੰਮ ਸ਼ਸਤਰ ਅੱਗੇ ਪਿਠ

ਕਰਨਾ ਨਹੀਂ। ਸੋ ਉਹ ਸਾਹਮਣੇ ਖਲੋਤੇ ਬਗੈਰ ਬੰਨ੍ਹਿਆਂ। ਉਹਨਾਂ ਨੂੰ ਤੋਪਾਂ ਨਾਲ ਉਡਾਇਆ ਗਿਆ। ਉਹਨਾਂ ਵਿਚ ਇਕ ਵਰਿਆਮ ਸਿੰਘ ਨਾਂ ਦਾ ਸਿੱਖ ਸੀ ਜਿਸ ਨੂੰ ਆਖਿਆ ਗਿਆ ਕਿ ਤੇਰਾ ਕੱਦ ਛੋਟਾ ਹੈ। ਉਸਨੇ ਆਪਣੇ ਪੈਰਾਂ ਬੋਲੇ ਮਿੱਟੀ ਦੇ ਢੇਲੇ ਜਾਂ ਇੱਟਾਂ ਰੱਖ ਕੇ ਆਖਿਆ, "ਹੁਣ ਤਾਂ ਨਹੀਂ ਮੇਰਾ ਕੱਦ ਛੋਟਾ। ਮੇਰਾ ਸਾਥ ਨਾ ਵਿਛੋੜੋ ਤੇ ਤੋਪ ਚਲਾਓ।"

ਇਕ ਬਾਰਾਂ ਸਾਲ ਦਾ ਬੱਚਾ ਬਿਸ਼ਨ ਸਿੰਘ ਸੀ। ਉਸ ਨੂੰ ਆਖਿਆ ਗਿਆ, ਕਿ "ਤੂੰ ਇਹ ਕਹਿ ਦੇ ਕਿ ਮੇਰਾ ਗੁਰੂ, ਸਤਿਗੁਰੂ ਰਾਮ ਸਿੰਘ ਨਹੀਂ," ਤੈਨੂੰ ਛੱਡ ਦਿੱਤਾ ਜਾਏਗਾ। ਉਸ ਬੱਚੇ ਨੇ ਕਹਿਣ ਵਾਲੇ ਨੂੰ (ਜੋ ਡੀ. ਸੀ. ਲੁਧਿਆਣਾ, ਕਾਵਨ ਸੀ) ਆਖਿਆ, "ਮੇਰੀ ਕੰਨ ਵਿਚ ਗੱਲ ਸਣ।" ਉਹ ਝੁਕਿਆ ਉਸ ਦੀ ਲੰਮੀ ਦਾੜ੍ਹੀ ਸੀ। ਬੱਚੇ ਨੇ ਦਾੜ੍ਹੀ ਨੂੰ ਫੜ ਕੇ ਝਟਕਾਇਆ। ਉਹ ਬੋਲੇ ਡਿੱਗ ਪਿਆ। ਬੱਚੇ ਨੇ ਕਿਹਾ, "ਤੂੰ ਫੇਰ ਕਹੇਗਾ ਮੈਂ ਗੁਰੂ ਰਾਮ ਸਿੰਘ ਦਾ ਸਿੱਖ ਨਹੀਂ।" ਉਸਦੇ ਹੱਥ ਕੱਟੇ ਗਏ ਤਾਂ ਹੱਥ ਛੁੱਟੇ। ਫਿਰ ਉਸਨੂੰ ਸ਼ਹੀਦ ਕਰ ਦਿੱਤਾ ਗਿਆ।

ਇਹ ਜਿਨ੍ਹਾਂ ਨੂੰ ਤੋਪਾਂ ਨਾਲ ਉਡਾਇਆ ਗਿਆ, ਜਾਂ ਤਲਵਾਰ ਨਾਲ ਸ਼ਹੀਦ ਕੀਤਾ ਗਿਆ, ਉਹਨਾਂ ਉਤੇ ਮੁਕੱਦਮਾ ਚਲਾ ਕੇ ਸਜਾ ਨਹੀਂ ਸੀ ਦਿੱਤੀ ਗਈ, ਸਗੋਂ ਐਵੇਂ ਹੀ ਸ਼ਹੀਦ ਕੀਤਾ ਗਿਆ ਸੀ।

ਸਤਿਗੁਰੂ ਰਾਮ ਸਿੰਘ ਜੀ ਨੇ ਨਾਮਧਾਰੀ ਪੰਥ ਨੂੰ ਉੱਚਾ ਕਰਨ ਵਾਸਤੇ ਉੱਚੇ ਸੁੱਚੇ ਅਸੂਲ ਦਿੱਤੇ, ਪਹਿਚਾਨ ਬਣਾਉਣ ਵਾਸਤੇ ਇਹ ਕਪੜੇ ਦਿੱਤੇ, ਗੜਵਾ, ਆਸਣ ਪਉਂਦੇ ਮਾਲਾ, ਦਿੱਤੇ। ਅਸੀਂ ਨਾਮਧਾਰੀ ਨਲਕੇ ਦਾ ਪਾਣੀ ਨਹੀਂ ਪੀਂਦੇ, ਬਜ਼ਾਰ ਦਾ ਖਾਣ ਤੋਂ ਪਰਹੇਜ਼ ਕਰਦੇ ਹਾਂ ਸਤਿਗੁਰੂ ਰਾਮ ਸਿੰਘ ਜੀ ਦੇ ਹੁਕਮ ਅਨੁਸਾਰ। ਅਸੀਂ ਸਤਿਗੁਰੂ ਰਾਮ ਸਿੰਘ ਜੀ ਦੇ ਹੁਕਮ ਅਨੁਸਾਰ ਗੁਰਬਾਣੀ, ਜਿਹੜੀ ਸ੍ਰੀ ਆਦਿ ਗ੍ਰੰਥ ਸਾਹਿਬ ਵਿਚ ਲਿਖੀ ਹੋਈ ਹੈ—ਉਸਦੇ ਮੁਤਾਬਿਕ ਆਪਣਾ ਜੀਵਨ ਬਣਾ ਕੇ ਤੁਰਦੇ ਹਾਂ।

ਸਤਿਗੁਰੂ ਰਾਮ ਸਿੰਘ ਜੀ ਨੂੰ ੧੮੭੨ ਈ. ਵਿਚ ਦੇਸ਼ ਨਿਕਾਲਾ ਦਿੱਤਾ ਗਿਆ ਬਰਮਾ ਵਿਚ। ਉਹਨਾਂ ਨੇ ਆਖਿਆ ਮੈਂ ਏਸੇ ਸਰੀਰ ਵਿਚ ਆਵਾਂਗਾ। ਥੋੜ੍ਹੇ ਸਾਲਾਂ ਨੂੰ, ਸਤਿਗੁਰੂ ਰਾਮ ਸਿੰਘ ਜੀ ਦੇ ਦਰਸ਼ਨ ਜ਼ਰੂਰ ਹੋਣਗੇ ਓਸੇ ਸਰੀਰ ਵਿਚ।

ਸਤਿਗੁਰੂ ਰਾਮ ਸਿੰਘ ਜੀ ਨੇ ਆਪਣੇ ਤੋਂ ਬਾਅਦ ਸਤਿਗੁਰੂ ਹਰੀ ਸਿੰਘ ਜੀ ਨੂੰ, ਸਾਧ ਸੰਗਤ ਵਾਸਤੇ ਗੁਰਿਆਈ ਦਿੱਤੀ। ਉਸ ਤੋਂ ਬਾਦ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਆਏ।

ਸਾਡਾ ਘਰ ੧੮੭੨ ਈ ਤੋਂ ੧੯੨੩ ਈ ਤਕ ਜੇਲ੍ਹ ਸੀ। ਓਥੇ ਮਿਲਣ ਲਈ ਅੰਦਰ ਆਉਣ ਵਾਸਤੇ ਪੰਜ ਪੰਜ ਆਦਮੀ ਜਾ ਸਕਦੇ ਸਨ। ਪਿੰਡਾਂ ਵਿਚ ਢੇਲ ਵਜਾ ਕੇ ਪੁਛਿਆ ਜਾਂਦਾ ਸੀ, ਕਿ ਕੋਈ ਕੂਕਾ ਤਾਂ ਨਹੀਂ, ਅੰਗਰੇਜ਼ਾਂ ਵੱਲੋਂ ਫਿਰ ਉਹਨਾਂ ਤੇ ਸਖ਼ਤੀ ਕੀਤੀ ਜਾਂਦੀ ਸੀ। ਓਸੇ ਜੇਲ੍ਹ ਵਿਚ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦਾ ਜਨਮ ਹੋਇਆ, ਮੇਰਾ ਜਨਮ ਵੀ ਉਹਦੇ ਵਿਚ ਹੀ ਹੋਇਆ।

ਐਸ ਵੇਲੇ ਸਾਰੀ ਦੁਨੀਆਂ ਵਿਚ ਇਕ ਦੂਜੇ ਨੂੰ ਮਾਰ ਦੇਣ ਵਾਸਤੇ ਕਿਸੇ ਦਾ ਹੱਕ ਖੋਹਣ ਵਾਸਤੇ, ਬੜੀ ਤਗੜੀ ਦੌੜ ਲਗੀ ਹੋਈ ਹੈ। ਉਸ ਕਰਕੇ ਸਭ ਦੇ ਮਨ ਸੜ ਰਹੇ ਨੇ।

ਸਤਿਗੁਰੂ ਰਾਮ ਸਿੰਘ ਜੀ ਭਗਵਾਨ ਰਾਮ, ਭਗਵਾਨ ਕ੍ਰਿਸ਼ਨ, ਗੁਰੂ ਨਾਨਕ ਦੀ ਥਾਂ ਤੇ ਆਏ ਅਤੇ ਉਹਨਾਂ ਗੁਰੂ ਨਾਨਕ ਦਾ ਚਾਰ ਅੱਖਰਾਂ ਦਾ ਮੰਤਰ ਦਿੱਤਾ ਜਿਹਦੇ ਜਪਣ ਨਾਲ ਸੰਸਾਰ ਉਤੇ ਸ਼ਾਂਤੀ ਹੋ ਸਕਦੀ ਹੈ ਤੇ ਝਗੜੇ ਮੁੱਕ ਸਕਦੇ ਨੇ।

ਚੰਦਨ ਠੰਢਾ ਮੰਨਿਆਂ ਗਿਆ ਹੈ। ਚੰਦ ਦੀ ਚਾਨਣੀ ਰਾਤ ਨੂੰ ਬਹੁਤ ਠੰਢਾ ਮੰਨਿਆਂ ਜਾਂਦਾ ਹੈ। ਜਿਸ ਵੇਲੇ ਸਿਆਲ ਦਾ ਮਹੀਨਾ ਹੁੰਦਾ ਹੈ ਉਸ ਵੇਲੇ ਬਹੁਤ ਠੰਢ ਪੈਂਦੀ ਹੈ। ਪਰ ਇਹ ਸਾਰੀ ਪ੍ਰਕਾਰ ਦੀ ਠੰਢ ਮਨ ਦੀ ਸੜਨ ਨੂੰ, ਗਰਮੀ ਨੂੰ ਠੰਢਾ ਨਹੀਂ ਕਰਦੀ। ਮਨ ਨੂੰ ਠੰਢਾ ਕਰਨ ਵਾਸਤੇ ਇਕ ਨਾਮ ਹੀ ਹੈ ਜਿਸ ਬਾਰੇ ਸਤਿਗੁਰੂ ਜੀ ਨੇ ਲਿਖਿਆ ਹੈ-

ਚੰਦਨ ਚੌਂਦ ਨ ਸਰਦ ਰੁਤਿ ਮੁਲਿ ਨ ਮਿਟਈ ਘਾਮ॥

ਸੀਤਲੁ ਥੀਵੈ ਨਾਨਕਾ ਜਪੰਦੜੇ ਹਰਿ ਨਾਮ॥

ਜਿਹੜਾ ਸਤਿਗੁਰੂ ਕੋਲੋਂ ਪ੍ਰਛ ਕੇ ਨਾਮ ਲਿਆ ਹੈ, ਉਸ ਦਾ ਜਪਣਾ ਹੀ ਠੰਢ ਵਰਤਾ ਸਕਦਾ ਹੈ।



ਸੁਨਿ ਉਪਦੇਸੁ ਹਿਰਦੈ ਬਸਾਵਹੁ

ਸਾਧ ਸੰਗਤ ਜੀ, ਸਾਰੇ ਗੱਜ ਕੇ ਆਖੇ ਧੰਨ ਸਤਿਗੁਰੂ ਪ੍ਰਤਾਪ ਸਿੰਘ ਜੀ!
ਸਤਿਗੁਰਾਂ ਦੇ ਉਪਦੇਸ਼ਾਂ ਤੇ ਚਲਿਆ ਜਾਵੇ ਉਹਨਾਂ ਨੂੰ ਹਿਰਦੇ ਵਿਚ ਵਸਾਇਆ ਜਾਵੇ।
ਜੀਵਨ ਸੰਰਦਾ ਏ। ਗੁਰਬਾਣੀ ਵਿਚ ਲਿਖਿਐ

ਸੁਨਿ ਉਪਦੇਸੁ ਹਿਰਦੈ ਬਸਾਵਹੁ॥

ਮਨ ਇਛੇ ਨਾਨਕ ਫਲ ਪਾਵਹੁ॥

ਸਤਿਗੁਰੂ ਦੇ ਉਪਦੇਸ਼ਾਂ ਨੂੰ ਹਿਰਦੇ ਵਿਚ ਵਸਾ ਕੇ ਉਹਨਾਂ ਉਤੇ ਚੱਲਣ ਨਾਲ ਮਨ ਦੀਆਂ
ਇਛਾਵਾਂ ਪੂਰੀਆਂ ਹੁੰਦੀਆਂ ਨੇ। ਸਾਧ ਸੰਗਤ ਵਿਚ ਬੈਠ ਕੇ ਮਨ ਨੂੰ ਸਤਿਗੁਰੂ ਦੇ ਚਰਨਾਂ
ਨਾਲ ਜੋੜ ਕੇ - ਟਿਕਾਅ ਕੇ ਨਿਤਨੇਮ ਕਰਿਆ ਕਰੋ। ਜੇ ਆਪਣਾ ਮਨ ਸਤਿਗੁਰੂ ਅੱਗੇ
ਵੇਚ ਦਿੰਦਾ ਹੈ ਉਸਦੇ ਸਾਰੇ ਕਾਰਜ ਰਾਸ ਹੁੰਦੇ ਨੇ। ਗੁਰਬਾਣੀ ਅਨੁਸਾਰ -

ਮਨੁ ਬੇਰੈ ਸਤਿਗੁਰ ਕੈ ਪਾਸਿ॥ ਤਿਸੁ ਸੇਵਕ ਕੈ ਕਾਰਜ ਰਾਸਿ॥

ਮਨ ਦਾ ਇਹ ਸੁਭਾਅ ਏ ਕਿ ਇਹ ਟਿਕ ਨਹੀਂ ਸਕਦਾ, ਇਸ ਨੂੰ ਟਿਕਾਉਣਾ ਹੈ। ਇਹ
ਕਹਿੰਦਾ ਹੈ ਮੇਰੇ ਕੋਲ ਕਾਰ ਹੋਵੇ, ਜਹਾਜ਼ ਹੋਵੇ, ਜ਼ਮੀਨ ਜਾਇਦਾਦ ਹੋਵੇ ਪਰ ਇਹ ਸਾਰਾ
ਕੁਝ ਹੁੰਦਿਆਂ ਹੋਇਆਂ ਵੀ ਹੋਣਾ ਇਹ ਚਾਹੀਦਾ ਹੈ ਕਿ ਇਹ ਸਾਰਾ ਕੁਝ ਸਤਿਗੁਰੂ ਦਾ ਹੈ
ਉਸੇ ਦੀ ਕਿਰਪਾ ਹੈ। ਮਨ ਦੇ ਟਿਕਾਅ ਨਾਲ ਦਿਮਾਗ ਜ਼ਿਆਦਾ ਕੰਮ ਕਰਦਾ ਹੈ। ਵਲੈਤ
ਵਿਚ 30 ਜੋਗੀਆਂ ਉਤੇ ਤਜਰਬਾ ਕੀਤਾ ਗਿਆ। ਜਦੋਂ ਉਹਨਾਂ ਦੇ ਦਿਮਾਗਾਂ ਨੂੰ ਮਸ਼ੀਨਾਂ
ਲਗਾਈਆਂ ਗਈਆਂ ਤਾਂ ਉਹ 4% ਕੰਮ ਕਰਦੇ ਸਨ ਫਿਰ ਉਹਨਾਂ ਜੋਗੀਆਂ ਨੂੰ ਆਖਿਆ
ਗਿਆ ਕਿ ਸਮਾਧੀ ਲੀਨ ਹੋਵੋ। ਜਦੋਂ ਉਹ ਸਮਾਧੀ ਲੀਨ ਹੋਏ ਫਿਰ ਮਸ਼ੀਨਾਂ ਲਾ ਕੇ ਦੇਖਿਆ
ਗਿਆ ਤਾਂ ਉਹਨਾਂ ਦੇ ਦਿਮਾਗ 44% ਕੰਮ ਕਰ ਰਹੇ ਸਨ।

ਆਪਣਾ ਆਪ ਗਵਾਉਣ ਨਾਲ ਕੁਝ ਪ੍ਰਾਪਤ ਹੁੰਦਾ ਹੈ। ਗੁਰਬਾਣੀ ਵਿਚ ਲਿਖਿਆ ਹੈ-

- ਆਪੁ ਗਵਾਈਐ ਤਾ ਸਹੁ ਪਾਈਐ॥

ਹੋਹੁ ਨਿਮਾਣਾ ਸਤਿਗੁਰੁ ਅਗੈ ਮਤ ਕਿਛੁ ਆਪੁ ਲਖਾਵਹੇ॥

ਸਾਰਾ ਸੰਸਾਰ ਆਪਣੇ ਹੰਕਾਰ ਵਿਚ ਜਲ ਰਿਹਾ ਹੈ। ਜਿਵੇਂ-

ਆਪਣੈ ਅਹੰਕਾਰਿ ਜਗਤੁ ਜਲਿਆ

ਮਤ ਤੂੰ ਆਪਣਾ ਆਪੁ ਗਵਾਵਹੇ॥

ਸੁਖ ਸਤਿਗੁਰੂ ਦੀ ਰਚਾ ਵਿਚ ਹੈ। ਜਿਵੇਂ-

ਸਤਿਗੁਰ ਕੈ ਭਾਣੈ ਕਰਹਿ ਕਾਰ
 ਸਤਿਗੁਰ ਕੈ ਭਾਣੈ ਲਾਭ ਰਹੁ॥
 ਇਉ ਕਹੈ ਨਾਨਕੁ ਆਪੁ ਛਡਿ ਸੁਖ ਪਾਵਹਿ
 ਮਨ ਨਿਮਾਣਾ ਹੋਇ ਰਹੁ॥

ਵਾਧੂ ਗੱਲਾਂ ਕਰਨ ਨਾਲੋਂ, ਈਰਖਾ ਦਵੈਸ਼ ਕਰਨ ਨਾਲੋਂ, ਉਹ ਗੁੰਝ ਪੜ੍ਹੇ ਜਿਸ ਨਾਲ ਸਾਡਾ ਮਨ ਸਤਿਗੁਰੂ ਨਾਲ ਲੱਗੇ, ਉਹਨਾਂ ਬੰਦਿਆਂ ਨਾਲ ਬੈਠੇ, ਉਹਨਾਂ ਦੀ ਸੰਗਤ ਕਰੇ ਜੋ ਸਤਿਗੁਰੂ ਦੀਆਂ ਗੱਲਾਂ ਕਰਨ।

ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ ਦੇ ਹੁਕਮਨਾਮੇ ਵਿਚ ਆਉਂਦਾ ਹੈ, ਜਲ ਪਾਣੀ ਸੁਚ ਸੋਧ ਦਾ ਵਰਤਨਾ। ਸੋ ਹੱਥ ਰੇਤੇ ਨਾਲ ਮਾਂਜਿਆ ਕਰੇ ਇਹ ਸਾਡੇ ਤੋਂ ਛੁਟਦਾ ਜਾਂਦਾ ਹੈ। ਇੰਗਲੈਂਡ, ਕਨੇਡਾ ਵਿਚ ਸਿੱਖ ਰੇਤੇ ਨਾਲ ਹੱਥ ਮਾਂਜਦੇ ਨੇ, ਉਹਨਾਂ ਓਥੇ ਸੋਧ ਰੱਖੀ ਹੋਈ ਹੈ, ਤੁਸੀਂ ਵੀ ਏਸ ਪਾਸੇ ਲੱਗੋ। ਹੱਥ ਰੇਤੇ ਨਾਲ ਮਾਂਜਿਆ ਕਰੋ, ਪਿਸ਼ਾਬ ਕਰਨ ਮਗਰੋਂ ਜਲ ਵਰਤਿਆ ਕਰੋ, ਜਲ ਵਰਤਨ ਵਾਲੀਆਂ ਸ਼ੀਸ਼ੀਆਂ ਸਭ ਰੱਖੋ। ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੇ ਉਪਦੇਸ਼ ਵਿਚ ਆਉਂਦਾ ਹੈ ਕਿ ਤੁਸੀਂ ਇਕ ਬੀਜ ਮਾਤਰ ਰਹਿ ਗਏ ਹੋ।

ਸੋ ਵੇਧਰ ਧਿਆਨ ਦਿਓ, ਚਿੰਟੀਆਂ ਪੱਗਾਂ ਗੋਲ ਹੋਰ ਵੀ ਬਹੁਤ ਲੋਕ ਬੰਨ੍ਹਦੇ ਨੇ, ਦਾੜ੍ਹੀਆਂ ਕਈਆਂ ਮੁਸਲਮਾਨਾਂ ਦੀਆਂ, ਪਾਦਰੀਆਂ ਦੀਆਂ ਸਾਡੇ ਨਾਲੋਂ ਵੱਡੀਆਂ ਵੱਡੀਆਂ ਨੇ। ਫਿਰ ਉਹਨਾਂ ਦਾ ਸਾਡੇ ਨਾਲੋਂ ਫਰਕ ਕੀ ਹੋਇਆ? ਫਰਕ ਕੇਵਲ ਮਰਯਾਦਾ ਦਾ ਹੈ। ਤੁਸੀਂ ਸਾਰੇ ਆਪਣੀ ਮਰਯਾਦਾ ਦਾ ਖਿਆਲ ਰੱਖੋ ਅਤੇ ਸਤਿਗੁਰਾਂ ਦੇ ਉਪਦੇਸ਼ਾਂ ਉੱਤੇ ਚੱਲਣ ਦੀ ਕੋਸ਼ਿਸ਼ ਕਰੋ, ਆਪਣੇ ਬੱਚਿਆਂ ਨੂੰ ਭਜਨ ਬਾਣੀ ਵਾਲੇ ਪਾਸੇ ਲਾਓ, ਮਰਯਾਦਾ ਬਾਰੇ ਦੱਸੋ।



ਹੁਕਮ ਰਜਾਈ ਚਲਣਾ

ਆਪ ਨੇ ਕਈ ਦਿਨਾਂ ਤੋਂ ਗੁਰੂ ਜਸ ਸਰਵਣ ਕੀਤਾ ਏ, ਗੁਰਬਾਣੀ ਦਾ ਕੀਰਤਨ ਸੁਣਿਆ ਏ, ਸਤਿਗੁਰਾਂ ਦੇ ਸਿੱਖਾਂ ਦੇ ਇਤਿਹਾਸ ਸੁਣੇ ਨੇ, ਸਾਧ ਸੰਗਤ ਬੜੀ ਕ੍ਰਿਪਾ ਕਰਦੀ ਏ। ਏਸ ਦੇਸ਼ (ਕੈਨੇਡਾ) ਵਿਚ ਆ ਕੇ ਜਦ ਤੁਸੀਂ ਸਨਿਚਰ, ਐਤ ਦਾ ਲੰਗਰ ਖੂਹ ਜਾਂ ਚਸਮੇ ਦੇ ਪਾਣੀ ਨਾਲ ਕਰਦੇ ਓ ਤਾਂ ਦੇਸ਼ ਜਾ ਕੇ, ਬੜੇ ਮਾਣ ਨਾਲ ਆਖ ਦਈਦਾ ਏ ਕਿ ਓਥੇ, ਸਤਿਗੁਰਾਂ ਦੀ ਕਿਰਪਾ ਨਾਲ ਸਾਧ ਸੰਗਤ ਇਸ ਤਰ੍ਹਾਂ ਦੀ ਮਰਯਾਦਾ ਰੱਖਦੀ ਹੈ ਨਾਮ ਜਪਦੀ ਹੈ।

ਮੈਂ ਇਕ ਅਰਜ਼ ਕਰਾਂਗਾ ਕਿ ਕਈ ਵਾਰ ਮਨ ਦਾ ਵਿਚਾਰ ਇਸ ਤਰ੍ਹਾਂ ਦਾ ਬਣਦਾ ਏ ਕਿ ਦੂਸਰਾ ਆਦਮੀ ਬੜਾ ਗਲਤ ਏ। ਮੈਨੂੰ ਇਕ ਗੱਲ ਯਾਦ ਆ ਗਈ ਏ ਛੋਟੇ ਹੁੰਦਿਆਂ ਦੀ ਜਦੋਂ ਸਕੂਲ ਵਿਚ ਪੜ੍ਹਦੇ ਸਾਂ। ਪ੍ਰੀਤਮ ਸਿੰਘ ਕਵੀ ਹਰੀ ਤੇ ਕੁਝ ਮੰਡੇ ਇਕ ਹੱਥ ਲਿਖਤ ਰਸਾਲਾ ਕਢਦੇ ਸਨ, ਪਤਾ ਨਹੀਂ ਹਫ਼ਤੇ ਦਾ ਜਾਂ ਮਹੀਨੇ ਦਾ। 'ਪਿਆਰਾ' ਨਾਂ ਰੱਖਿਆ ਸੀ, ਉਹਨਾਂ ਨੇ ਉਸਦਾ। ਉਹਦੇ ਵਿਚ ਮਾਸਟਰਾਂ ਦੀਆਂ ਗਲਤੀਆਂ, ਸਾਰੀਆਂ ਲਿਖੀਆਂ ਜਾਂਦੀਆਂ ਸਨ। ਸਤਿਗੁਰੂ ਪ੍ਰਤਾਪ ਸਿੰਘ ਸੱਚੇ ਪਾਤਸ਼ਾਹ ਜੀ ਨੂੰ ਪਤਾ ਲੱਗਾ ਤਾਂ ਉਹਨਾਂ ਨੇ ਸਾਰਿਆਂ ਨੂੰ ਸੱਦ ਕੇ ਕਾਗਜ਼ਾਂ ਦੇ ਦਸਤੇ ਤੇ ਪੈਨਸਿਲਾਂ ਦੇ ਦਿੱਤੀਆਂ, ਨਾਲ ਆਖਿਆ "ਬੜੀ ਚੰਗੀ ਗੱਲ ਹੈ, ਤੁਸੀਂ ਜਿਹੜਾ ਲਿਖਦੇ ਹੋ, ਇਹ ਵੀ ਲਿਖਿਆ ਕਰੋ ਕਿ ਤੁਸੀਂ ਕੀ ਕਰਦੇ ਓ?"

ਆਦਮੀ ਦੂਸਰੇ ਦੀਆਂ ਗਲਤੀਆਂ ਵਾਲੇ ਪਾਸੇ ਲੱਗਾ ਰਹਿੰਦਾ ਏ, ਆਪਣੀਆਂ ਭੁਲ ਜਾਂਦਾ ਹੈ, ਕੇਵਲ ਆਪਣੀ ਭਲਾਈ ਹੀ ਯਾਦ ਰੱਖਦਾ ਏ।

ਸਤਿਗੁਰੂ ਰਾਮ ਸਿੰਘ ਜੀ ਦਾ ਰਹਿਤ ਨਾਮਾ ਨਿਤਨੇਮ ਵਾਲੇ ਗੁਟਕੇ ਵਿਚ ਛਾਪਿਆ ਏ। ਉਹ ਪੜ੍ਹੋ। ਉਸ ਵਿਚ ਲਿਖਿਆ ਹੈ, ਹਰ ਵਕਤ ਆਪਣੀ ਭਲਾਈ ਛੁਪਾਉਣ ਦੀ ਕਰਨੀ। ਖਿਮਾ ਧੀਰਜ ਵਾਸਤੇ ਸਤਿਗੁਰਾਂ ਨੇ ਲਿਖਿਆ ਹੈ, ਖਿਮਾ ਧੀਰਜ ਰੱਖਣੀ, ਖਿਮਾ ਧੀਰਜ ਰੱਖਣ ਵਾਲਿਆਂ ਦੇ ਗੁਰੂ ਅੰਗ ਸੰਗ ਹੈ। ਦੋਵੇਂ ਕੰਮ ਬੜੇ ਔਖੇ ਨੇ। ਜਦੋਂ ਸਾਹਮਣੇ ਖੜ੍ਹੇ ਤੋਂ ਪਤਾ ਲਗਦਾ ਹੈ ਕਿ ਮੇਰੇ ਖਿਲਾਫ਼ ਕੰਮ ਕਰਦਾ ਏ, ਓਦੋਂ ਧੀਰਜ ਨਹੀਂ ਰਹਿੰਦੀ ਬੰਦੇ ਤੋਂ। ਜੇ ਕੋਈ ਗੱਲ ਆਖਦਾ ਏ, ਖਿਮਾ ਤਾਂ ਅਸੀਂ ਬਿਲਕੁਲ ਨਹੀਂ ਕਰਦੇ ਸਗੋਂ ਆਪਣੇ ਪੱਤਰਾਂ ਨੂੰ ਆਖ ਕੇ ਜਾਂਦੇ ਹਾਂ, ਇਸ ਦਾ ਧਿਆਨ ਰੱਖਿਆ ਜੇ। ਪਰ ਇਹ ਸਤਿਗੁਰਾਂ ਦੇ ਹੁਕਮ ਦੇ ਉਲਟ ਹੈ ਜੇ ਗੁਰੂ ਦਾ ਹੁਕਮ ਮੰਨੀਏ, ਖਿਮਾ ਧੀਰਜ ਰੱਖੀਏ ਤਾਂ ਗੁਰੂ ਅੰਗ ਸੰਗ ਹੈ। ਤਾਂ ਫਿਰ ਆਪਣੀ ਤਾਕਤ ਜਾਂ ਦੁਨੀਆਂ ਦੀ ਤਾਕਤ ਵੀ ਉਹਦੇ ਮੁਕਾਬਲੇ ਕੁਝ ਨਹੀਂ।

ਸਾਧ ਸੰਗਤ ਦੇ ਮਰਯਾਦਾ ਰੱਖਣ ਦੀ, ਨਾਮ ਜਪਣ ਦੀ ਮੈਨੂੰ ਖੁਸ਼ੀ ਬੜੀ ਹੈ। ਪਰ ਆਦਮੀ ਲਾਲਚ ਕਰਦਾ ਏ।

ਸਹਸ ਖਟੇ ਲਖ ਕਉ ਉਠਿ ਯਾਵੈ॥

ਮੇਰਾ ਵੀ ਜੀਅ ਕਰਦਾ ਏ ਜਿਥੇ ਸਾਧ ਸੰਗਤ ਨੇ ਐਨੀ ਕਿਰਪਾ ਕੀਤੀ ਏ ਓਥੇ ਸਾਧ ਸੰਗਤ ਨੂੰ ਹੋਰ ਵੀ ਏਸ ਪਾਸੇ ਲਿਆਓ। ਸਾਧ ਸੰਗਤ ਵਾਲੇ ਪਾਸੇ ਲਾਓ।

ਤੁਸੀਂ ਤਤਕੇ ਉਠ ਕੇ ਸਦਾ ਭਜਨ ਕਰੋ। ਕੋਈ ਨਾਮਧਾਰੀ ਐਸਾ ਨਹੀਂ ਹੋਣਾ ਚਾਹੀਦਾ, ਜਿਹੜਾ ਆਪਣਾ ਪਹਿਰਾਵਾ ਨਾ ਪਾਏ। ਇਕ ਇਕ ਘੰਟਾ ਜੀਅ ਪ੍ਰਤੀ ਸਿਮਰਨ ਕਰਕੇ ਸਤਿਗੁਰੂ ਰਾਮ ਸਿੰਘ ਜੀ ਅਗੇ ਅਰਦਾਸ ਕਰਿਆ ਕਰੋ ਕਿ ਦਰਸ਼ਨ ਦੇਣ। ਸਤਿਗੁਰੂ ਦੇ ਹਰ ਹਾਲਤ ਵਿਚ ਦਰਸ਼ਨ ਹੋਣੇ ਨੇ, ਕੋਈ ਰੋਕ ਨਹੀਂ ਸਕਦਾ। ਉਸ ਵੇਲੇ ਸਤਿਗੁਰੂ ਸਾਡੇ ਸਿਰ ਤੇ ਹੱਥ ਰੱਖਣਾ ਏ। ਉਹਨਾਂ ਨੇ ਸ਼ਾਬਾਸ਼ ਦੇਣੀ ਏ। ਉਹ ਸ਼ਾਬਾਸ਼ ਇਕ ਪਾਸੇ ਪਾ ਲਈਏ ਸਾਰੀ ਦੁਨੀਆਂ ਦੀਆਂ ਨੇਅਮਤਾਂ ਦੂਜੇ ਪਾਸੇ ਪਾ ਲਈਏ ਤਾਂ ਉਸਦੇ ਮਕਾਬਲੇ ਦੀ ਕੋਈ ਚੀਜ਼ ਦੁਨੀਆਂ ਵਿਚ ਨਹੀਂ।

ਤੁਹਾਡੇ ਬੱਚੇ ਪੜ੍ਹਨ, ਵਕੀਲ ਬਣਨ, ਜੱਜ ਬਣਨ, ਜਾਂ ਕੁਝ ਹੋਰ ਬਣ ਕੇ ਮਾਣ ਪ੍ਰਾਪਤ ਕਰਨ ਪਰ ਉਹ ਪਾਠੀ ਜ਼ਰੂਰ ਬਣਨ, ਪਾਠ ਕਰਨ। ਉਹ ਜਦੋਂ ਪਾਠ ਕਰਨਗੇ ਤਾਂ ਉਹਨਾਂ ਨੂੰ ਪਤਾ ਲਗੇਗਾ ਕਿ—

ਭਰੀਐ ਹਥੁ ਪੈਰੁ ਤਨੁ ਦੇਹ॥ ਪਾਣੀ ਧੋਤੈ ਉਤਰਸੁ ਖੇਹ॥

ਮੂਤ ਪਲੀਤੀ ਕਪੜੁ ਹੋਇ॥ ਦੇ ਸਾਬੁਣੁ ਲਈਏ ਓਹੁ ਧੋਇ॥

ਭਰੀਐ ਮਤਿ ਪਾਪਾ ਕੈ ਸੰਗਿ॥ ਓਹੁ ਧੋਪੈ ਨਾਵੈ ਕੈ ਰੰਗਿ॥

ਨਾ ਓਥੇ ਸਾਬਣ ਲਗੇ, ਨਾ ਪਾਣੀ ਲਗੇ, ਸਗੋਂ ਨਾਮ-ਉਹ ਵੀ ਜਿਹੜਾ ਉਸਦੇ ਹੁਕਮ ਅਨੁਸਾਰ ਜਾਪਿਆ ਜਾਏ, ਉਸਦੇ ਮੁਤਾਬਕ। ਫੇਰ ਉਹ ਮਤ ਸਾਫ਼ ਹੁੰਦੀ ਏ। ਫੇਰ ਆਦਮੀ ਨੂੰ ਪਤਾ ਲਗਦਾ ਏ ਜਿੰਨੇ ਔਗਣ ਮੇਰੇ ਵਿਚ ਨੇ ਸਾਰੀ ਦੁਨੀਆਂ ਵਿਚ ਨਹੀਂ ਏਨੇ ਹੋਣੇ। ਤੇ ਜਦੋਂ ਏਥੇ ਕੁ ਅਪੜ ਜਾਂਦਾ ਏ ਤਾਂ ਲੜਾਈ ਕਰਨੋਂ ਹਟ ਜਾਂਦਾ ਏ ਆਦਮੀ।

ਕਹਿੰਦੇ ਨੇ ਰੱਬ ਦਠਿਆਂ ਮਨਾਂ ਵਿਚ ਰਹਿੰਦਾ ਏ। ਪਰ ਮਨ ਨੂੰ ਦਾਉਣਾ ਬੜਾ ਔਖਾ ਏ। ਮਨ ਭੱਜ ਭੱਜ ਕੇ ਜਾਂਦਾ ਏ ਗ਼ਲਤ ਪਾਸੇ, ਇਹ ਪਤਾ ਵੀ ਹੁੰਦਾ ਏ। ਇਸ ਤਰ੍ਹਾਂ ਦੀ ਅਵਸਥਾ ਲਿਖੀ ਏ ਬਾਣੀ ਵਿਚ—

ਕਬੀਰ ਮਨੁ ਜਾਨੈ ਸਭ ਬਾਤ ਜਾਨਤ ਹੀ ਅਉਗਨੁ ਕਰੈ॥

ਕਾਹੇ ਕੀ ਕੁਸਲਾਤ ਹਾਥਿ ਦੀਪ ਕੂਟੈ ਪਰੈ॥

ਜੇ ਦਿਸਦਾ ਹੈ ਸਾਡਾ ਉਸ ਨਾਲ ਪਿਆਰ ਹੈ।

ਨਦਰੀ ਆਵੈ ਤਿਸੁ ਸਿਉ ਮੇਹੁ॥

ਧਿਆਨ ਐਸੀ ਕੁ-ਥਾਂ ਵਿਚ ਰਹਿੰਦਾ ਹੈ। ਤੁਹਾਡੇ ਕੋਲ ਏਥੇ ਬਾਰਸ਼ ਪੈਣ ਲਗ ਪਵੇ, ਉਸ ਵੇਲੇ ਜਾਪਦਾ ਹੈ ਸਾਰੀ ਦੁਨੀਆਂ ਵਿਚ ਬਾਰਸ਼ ਪੈਂਦੀ ਹੈ। ਪਰ ਇਸ ਤਰ੍ਹਾਂ ਹੁੰਦਾ ਨਹੀਂ।

ਆਦਮੀ, ਦਿਸਦੇ ਮੇਹ ਵਿਚ ਫਸ ਜਾਂਦਾ ਹੈ। ਸਤਿਗੁਰੂ ਤੁਹਾਨੂੰ ਸੰਸਾਰਕ ਚਿੱਕੜ ਦੇ ਮੇਹ ਵਿਚੋਂ ਕੱਢਿਆ ਹੈ। ਤੁਸੀਂ ਤਗੜੇ ਹੋਵੋ। ਜਦੋਂ ਕੋਈ ਬੱਚਾ ਜੰਮਦਾ ਹੈ ਉਸ ਨੂੰ ਵੇਖ ਕੇ

ਖੁਸ਼ ਹੁੰਦੇ ਹਨ, ਕਪੜੇ ਪਾਟਣ ਵਾਲੇ ਹੋ ਜਾਂਦੇ ਹਨ। ਜਦੋਂ ਉਹ ਚਲਾ ਜਾਂਦਾ ਹੈ ਉਸ ਵੇਲੇ ਬੜੇ ਦੁਖੀ ਹੁੰਦੇ ਹਨ ਏਸੇ ਤਰ੍ਹਾਂ ਮਾਇਆ ਦਾ ਕੰਮ ਹੈ-

ਮਾਇਆ ਗਈ ਤਬ ਰੋਵਨੁ ਲਗਤੁ ਹੈ॥

ਆਪਾਂ ਇਹਨਾਂ ਦੋਹਾਂ ਕੰਮਾਂ ਤੋਂ ਮੁਕਤ ਰਹਾਂਗੇ ਤਾਂ ਸੌਖੇ ਰਹਾਂਗੇ। ਸਤਿਗੁਰੂ ਰਾਮ ਸਿੰਘ ਜੀ ਕੋਲ ਸਿੱਖਾਂ ਅਰਜ਼ ਕੀਤੀ "ਸੱਚੇ ਪਾਤਸ਼ਾਹ, ਤੁਸੀਂ ਕਿਹਦੇ ਤੇ ਰਾਜ਼ੀ ਰਹਿੰਦੇ ਓ।" ਤਾਂ ਪਾਤਸ਼ਾਹ ਨੇ ਬਚਨ ਕੀਤਾ, "ਜਿਹੜਾ ਰਜ਼ਾ ਵਿਚ ਰਾਜ਼ੀ ਰਹੇ।" ਭਾਵ ਬੱਚਾ ਜੰਮ ਪਿਆ ਤਾਂ ਬਹੁਤ ਸੁਖ ਨਹੀਂ ਜਾਪਦਾ, ਮਰ ਗਿਆ ਏ ਤਾਂ ਦੁਖ ਨਹੀਂ। ਤੁਹਾਡਾ ਤਾਂ ਐਸਾ ਇਤਿਹਾਸ ਹੈ।

ਇਕ ਨਾਮਧਾਰੀ ਇਕ ਪਿੰਡ ਵਿਚ ਰਹਿੰਦਾ ਸੀ। ਉਹ ਗੁੰਥੀ ਦਾ ਕੰਮ ਕਰਦਾ ਸੀ। ਉਸ ਕੋਲ ਸਿੱਖ ਆਏ, ਉਹਨਾਂ ਕਿਸੇ ਦਾ ਵਿਆਹ ਕਰਵਾਉਣਾ ਸੀ। ਉਸ ਨੇ ਉਹ ਵਿਆਹ ਕਰਵਾ ਦਿੱਤਾ। ਜਿਸ ਵੇਲੇ ਉਹ ਤੁਰਨ ਲੱਗੇ ਤਾਂ ਉਸ ਸਿੱਖ ਨੇ ਅਰਜ਼ ਕੀਤੀ, ਸਾਧ ਸੰਗਤ ਜੀ ਤੁਸੀਂ ਪ੍ਰਸ਼ਾਦਾ ਪਾਣੀ ਛਕ ਲਿਆ ਹੈ। ਤੁਸੀਂ ਤਿਆਰੀ ਵਿਚ ਹੋ, ਮੇਰਾ ਇਕ ਕੰਮ ਕਰ ਕੇ ਜਾਓ। ਉਹਨਾਂ ਜਦ ਕੰਮ ਪੁੱਛਿਆ ਤਾਂ ਉਸ ਨੇ ਆਖਿਆ, "ਰਾਤੀਂ ਮੇਰਾ ਬੱਚਾ ਚੜ੍ਹਾਈ ਕਰ ਗਿਆ ਹੈ ਉਸਦਾ ਸਸਕਾਰ ਕਰਾ ਕੇ ਜਾਇਓ।"

ਉਹ ਕਹਿਣ ਲੱਗੇ "ਸਾਨੂੰ ਤੁਸੀਂ ਪਹਿਲਾਂ ਨਹੀਂ ਦੱਸਿਆ।" ਉਸ ਨੇ ਕਿਹਾ " ਆਉਣ ਜਾਣ ਦਾ ਕੰਮ ਤਾਂ ਸਤਿਗੁਰੂ ਦੇ ਵੱਸ ਏ। ਆਉਣ ਵਾਲੇ ਨੇ ਆਉਣਾ ਹੀ ਏ, ਜਾਣ ਵਾਲੇ ਨੇ ਚਲੇ ਜਾਣਾ ਏ। ਮੈਂ ਤੁਹਾਡੇ ਰੰਗ ਵਿਚ ਭੰਗ ਨਹੀਂ ਸੀ ਪਾਉਣਾ ਚਾਹੁੰਦਾ।"

ਇਹੀ ਸਿੱਖੀ ਏ ਜਿਹੜੀ ਸਤਿਗੁਰਾਂ ਕੋਲੋਂ ਸਾਨੂੰ ਮਿਲੀ ਹੈ। ਇਹ ਕਿਸੇ ਮੁਲ ਤੋਂ ਬਜ਼ਾਰੇ ਕਿਸੇ ਬਾਓਂ ਸਾਨੂੰ ਨਹੀਂ ਮਿਲ ਸਕਦੀ, ਬਰੀਰ ਸਤਿਗੁਰਾਂ ਦੀ ਸੰਗਤ ਤੋਂ। ਇਸ ਸਿੱਖੀ ਵਾਲੇ ਪਾਸੇ ਸਦਾ ਧਿਆਨ ਦਿਓ ਤੇ ਸਤਿਗੁਰੂ ਨੂੰ ਯਾਦ ਰੱਖੋ।



ਸੰਗਤਿ ਕਾ ਗੁਣ ਬਹੁਤ ਅਧਿਕਾਈ

ਸੰਗਤ ਦੇ ਅਸਰ ਬਾਰੇ ਬਾਣੀ ਵਿਚ ਲਿਖਿਆ ਹੈ:

ਸੰਗਤਿ ਕਾ ਗੁਣ ਬਹੁਤ ਅਧਿਕਾਈ

ਪੜ ਸੁਆ ਗਨਿਕ ਉਧਾਰੇ॥

ਵੇਸਵਾ ਦਾ ਉਧਾਰ ਹੋ ਗਿਆ ਤੇਤੇ ਨੂੰ ਪੜ੍ਹਾਉਂਦੀ ਦਾ।

ਇਕ ਕਥਾ ਲਿਖੀ ਹੈ, ਇਤਿਹਾਸ ਵਿਚ। ਇਕ ਸ਼ਹਿਰ ਵਿਚ ਇਕ ਰਾਜਾ ਸੀ। ਉਹ ਰਾਤ ਨੂੰ ਜਾ ਕੇ ਬੀਬ ਯਾਤਰਾ ਕਰਦਾ ਹੁੰਦਾ ਸੀ ਤੇ ਆਪਣੀ ਪਰਜਾ ਦੇ ਦੁਖ ਸੁਖ ਸੁਣਦਾ ਸੀ। ਇਕ ਵਾਰ, ਰਾਤ ਨੂੰ ਫਿਰਦੇ ਫਿਰਦੇ ਰਾਜੇ ਨੇ ਸੁਣਿਆ, ਇਕ ਘਰੋਂ ਰੋਣ ਦੀ ਅਵਾਜ਼ ਆਉਂਦੀ ਹੈ। ਉਸ ਨੇ ਬੁਰੇ ਦੀ ਭੀਬ ਬਾਣੀ ਵੇਖਿਆ, ਇਕ ਲੜਕੀ ਨੂੰ ਉਸਦਾ ਪਿਤਾ ਮਾਰ ਰਿਹਾ ਹੈ, ਕੁੱਟ ਰਿਹਾ ਹੈ ਥੀਮੀ, ਨਾਲ ਬੰਨ੍ਹ ਕੇ, ਉਸ ਨੂੰ ਆਖਦਾ ਏ, "ਤੇਨੂੰ ਮੈਂ ਓਥੇ ਵਿਆਹਵਾਂਗਾ ਜਿਥੇ ਸਾਰੀ ਉਮਰ, ਤੂੰ ਦੁਖੀ ਰਹੇਂ। ਤੂੰ ਮੇਰਾ ਆਖਾ ਨਹੀਂ ਮੰਨਦੀ। ਤੂੰ ਜ਼ਰੂਰ ਪੱਟਿਆਂ ਦੇ ਡੇਰੇ ਗਈ ਹੋਵੇਗੀ।"

ਉਸਦੀ ਕਥਾ ਇਉਂ ਹੈ ਕਿ ਉਹ ਦੁਧ ਵੇਚਣ ਵਾਲੇ ਗੁੱਜਰ ਦੀ ਲੜਕੀ ਸੀ। ਉਹ ਲੜਕੀ ਦੁੱਧ ਵੇਚਣ ਜਾਂਦੀ ਸੀ। ਰਾਹ ਵਿਚ ਸਾਧੂਆਂ ਦਾ ਡੇਰਾ ਸੀ। ਦੁਧ ਵੇਚਣ ਵਾਲੇ ਗੁੱਜਰ ਨੇ ਸਾਧੂਆਂ ਦੇ ਡੇਰੇ ਬਾਰੇ ਆਖਣਾ, "ਵੇਖੀ ਪੱਟਿਆਂ ਦੇ ਡੇਰੇ ਨਾ ਜਾਈ।" ਉਹਨੇ ਕੋਲੋਂ ਦੀ ਲੰਘ ਜਾਣਾ। ਫਿਰ ਲੰਘ ਕੇ ਵਾਪਸ ਚਲੀ ਜਾਣਾ। ਅੰਦਰ ਨਾ ਜਾਣਾ। ਇੱਕ ਦਿਨ ਉਸ ਨੇ ਸੋਚਿਆ, ਕਿ ਸੁਣ ਤਾਂ ਲਵਾਂ ਇਹ ਕੀਹ ਆਹਦੇ ਨੇ," ਜਾ ਕੇ ਓਥੇ ਬੈਠੀ। ਉਸ ਨੂੰ ਸਮਝ ਨਾ ਆਈ ਕਿ ਉਹ ਕੀ ਆਹਦੇ ਨੇ। ਉਸ ਨੇ ਸਾਧੂਆਂ ਨੂੰ ਪੁਛਿਆ, "ਤੁਸੀਂ ਕੀ ਆਖਦੇ ਹੋ ਮਹਾਰਾਜ, ਮੈਨੂੰ ਸਮਝ ਨਹੀਂ ਆਉਂਦੀ।"

ਉਹਨਾਂ ਆਖਿਆ, "ਅਸੀਂ, ਬੋਟਾ ਸੱਚ ਤੇ ਝੂਠ ਦਾ ਨਿਤਾਰਾ ਕਰਦੇ ਹਾਂ। ਸੱਚ ਕੀ ਏ ? ਝੂਠ ਕੀ ਏ ? ਫਿਰ ਝੂਠ ਨੂੰ ਛੱਡ ਦੇਣਾ ਏ ਤੇ ਸੱਚ ਨੂੰ ਪ੍ਰਾਪਤ ਕਰਨਾ ਏ।"

ਉਸ ਆਖਿਆ, "ਮੈਨੂੰ ਅਜੇ ਵੀ ਸਮਝ ਨਹੀਂ ਆਈ।" ਉਹਨਾਂ ਨੇ ਆਖਿਆ, "ਸੰਸਾਰ ਵਿਚ ਮਾਇਆ ਤੇ ਭਗਵਾਨ ਆਪਸ ਵਿਚ ਮਿਲੇ ਹੋਏ ਨੇ, ਅਸਾਂ ਮਾਇਆ ਨੂੰ ਵਖਰਾ ਕਰਕੇ ਭਗਵਾਨ ਨੂੰ ਪ੍ਰਾਪਤ ਕਰਨਾ ਏ।" ਉਹ ਔਗੋਂ ਆਖਦੀ ਹੈ, "ਮੈਂ ਗੱਲ ਤਾਂ ਤੁਹਾਡੀ ਸੁਣ ਲਈ ਏ ਪਰ ਮੈਨੂੰ ਫੇਰ ਵੀ ਸਮਝ ਨਹੀਂ ਆਈ।"

ਉਹਨਾਂ ਆਖਿਆ, "ਬੋਟਾ ਕੀ ਕੰਮ ਕਰਦੀ ਏਂ ਤੂੰ ?"

ਉਹ ਆਖਣ ਲਗੀ, "ਜੀ! ਮੈਂ ਦੁਧ ਵੇਚਦੀ ਹਾਂ।"

ਉਹਨਾਂ ਆਖਿਆ, "ਦੁਧ ਜਿਹੜਾ ਵੇਚਦੀ ਏ ਉਹਦੇ ਵਿਚ ਕੋਈ ਮਿਲਾਵਟ ਤਾਂ ਨਹੀਂ ਕਰਦੀ।"

ਉਸਨੇ ਆਖਿਆ, "ਜੀ ਪਾਣੀ ਪਾਉਂਦੀ ਹਾਂ।" ਉਹਨਾਂ ਨੇ ਆਖਿਆ, "ਏਹੋ ਹੀ ਗੱਲ ਏ, ਪਾਣੀ ਜਿਹੜਾ ਹੈ, ਉਹ ਝੂਠ ਏ ਤੇ ਜਿਹੜਾ ਦੁਧ ਏ, ਉਹ ਸੱਚ ਏ।"

ਉਸ ਦੇ ਮਨ ਨੂੰ ਗੱਲ ਲੱਗੀ ਤੇ ਉਹ ਘਰ ਮੁੜ ਗਈ। ਘਰ ਗਾਹਕ ਦੁਧ ਲੈਣ ਵਾਸਤੇ ਆਏ। ਗੁੱਜਰ ਨੇ ਤਾਜ਼ਾ ਦੁਧ ਚੋ ਕੇ ਦੇਣਾ ਸੀ। ਉਸ ਨੇ ਗੁਪਤ ਸ਼ਬਦ ਵਿਚ ਲੜਕੀ ਨੂੰ ਆਖਿਆ, "ਭਾਂਡਾ ਸਾਫ਼ ਕਰ ਕੇ ਲਿਆ।" ਭਾਵ ਭਾਂਡੇ ਵਿਚ ਪਾਣੀ ਪਾਕੇ ਲਿਆ, ਪਹਿਲਾਂ ਹੀ।

ਉਸ ਲੜਕੀ ਨੇ ਸੱਚੀ ਮੱਚੀ ਭਾਂਡਾ ਸਾਫ਼ ਕਰਕੇ ਲਿਆਂਦਾ। ਉਸ ਦੇ ਪਿਤਾ ਨੇ ਵੇਖਿਆ ਇਸ ਵਿਚ ਪਾਣੀ ਨਹੀਂ ਪਾਇਆ। ਗਾਹਕ ਸਾਹਮਣੇ ਖੜੇ ਸੀ। ਉਸ ਨੇ ਫੇਰ ਕਿਹਾ "ਭਾਂਡਾ ਚੰਗੀ ਤਰ੍ਹਾਂ ਸਾਫ਼ ਨਹੀਂ ਕੀਤਾ। ਤੂੰ ਭਾਂਡਾ ਚੰਗੀ ਤਰ੍ਹਾਂ ਸਾਫ਼ ਕਰ ਕੇ ਲਿਆ।" ਉਸਨੇ ਕਪੜਾ ਲੈ ਕੇ ਭਾਂਡੇ ਵਿਚ ਫੇਰ ਕੇ ਚੰਗੀ ਤਰ੍ਹਾਂ ਸਾਫ਼ ਕਰ ਕੇ ਲੈ ਆਂਦਾ। ਉਸ ਵੇਲੇ ਗੁੱਜਰ ਬੋਲ ਨਹੀਂ ਸੱਕਿਆ। ਉਸਨੇ ਗਾਹਕ ਨੂੰ ਚੁਆਵਾਂ ਦੁਧ ਦੇ ਦਿਤਾ।

ਰਾਤ ਨੂੰ ਉਸਨੇ ਲੜਕੀ ਨੂੰ ਮਾਰਿਆ ਤੇ ਕਿਹਾ "ਤੂੰ ਜ਼ਰੂਰ ਪੱਟਿਆ ਦੇ ਡੇਰੇ ਗਈ ਹੋਵੇਗੀ ਤਾਂ ਹੀ ਤੂੰ ਏਹ ਕੰਮ ਸ਼ੁਰੂ ਕੀਤਾ, ਸਾਡੇ ਐਨੇ ਪੈਸੇ ਮਾਰੇ ਗਏ, ਜਿਹੜੇ ਵੱਧ ਆਉਣੇ ਸਨ।"

ਜੋ ਵੀ ਕੁਝ ਆਖਣਾ ਸੀ ਉਸ ਨੇ ਆਖਿਆ। ਇਹੀ ਗੱਲਾਂ ਰਾਤ ਨੂੰ ਰਾਜੇ ਨੇ ਸੁਣ ਲਈਆਂ ਸਨ। ਰਾਜੇ ਨੇ ਦੋਹਾਂ ਨੂੰ ਕਚਹਿਰੀ ਵਿਚ ਬੁਲਾਇਆ। ਪਹਿਲਾਂ ਤਾਂ ਉਹ ਲੜਕੀ ਨੂੰ ਗੁੱਸੇ ਹੋਇਆ ਕਿ ਤੂੰ ਆਪਣੇ ਪਿਤਾ ਦੇ ਆਖੇ ਕਿਉਂ ਨਹੀਂ ਲਗਦੀ।

ਉਸਨੇ ਆਖਿਆ, "ਇਹ ਮੈਨੂੰ ਗ਼ਲਤ ਕੰਮ ਆਂਦਾ ਸੀ। ਮੈਂ ਨਹੀਂ ਇਹਦੇ ਆਖੇ ਲੱਗੀ।"

ਫਿਰ ਰਾਜੇ ਨੇ ਪਿਤਾ ਨੂੰ ਆਖਿਆ "ਤੂੰ ਇਹਨੂੰ ਆਖਦਾ ਸੀ, ਮੈਂ ਤੈਨੂੰ ਓਥੇ ਵਿਆਹਵਾਰਾ ਜਿਥੇ ਸਾਰੀ ਉਮਰ ਤੂੰ ਦੁਖੀ ਰਹੇਂ। ਤੂੰ ਇਹਨੂੰ ਕਿਉਂ ਦੁਖੀ ਕਰਦਾ ਏ? ਅੱਜ ਤੋਂ ਇਹ ਮੇਰੀ ਲੜਕੀ ਏ, ਮੇਰੀ ਲੜਕੀ ਨਾਲ ਮਹਿਲਾਂ ਵਿਚ ਰਹੇਗੀ ਤੂੰ ਚੁਪ ਕਰਕੇ ਘਰ ਚਲਾ ਜਾ।"

ਉਹ ਘਰ ਚਲਾ ਗਿਆ ਤੇ ਲੜਕੀ ਰਾਜੇ ਦੇ ਮਹਿਲਾਂ ਵਿਚ ਚਲੀ ਗਈ। ਰਾਜੇ ਦੀ ਲੜਕੀ ਨਾਲ ਰਹਿਣ ਲੱਗੀ।

ਕੁਝ ਸਮਾਂ ਬੀਤਿਆ। ਰਾਜੇ ਨੇ ਸੋਚਿਆ, ਕਿ ਲੜਕੀ ਘਰੋਂ ਆਈ ਹੈ ਉਦਾਸ ਨਾ ਹੋ ਗਈ ਹੋਵੇ, "ਪੁੱਛ ਤਾਂ ਆਵਾਂ ਜਾਕੇ। ਜਾ ਕੇ ਉਸ ਨੇ ਪੁਛਿਆ, "ਬੇਟਾ ਕਿਸੇ ਗੱਲ ਦੀ ਤਕਲੀਫ਼ ਤਾਂ ਨਹੀਂ, ਕੋਈ ਚੀਜ਼ ਚਾਹੀਦੀ ਏ ਤੈਨੂੰ?"

ਉਸ ਨੇ ਆਖਿਆ, "ਕੁਝ ਨਹੀਂ ਚਾਹੀਦਾ, ਮੈਨੂੰ।"

ਰਾਜੇ ਨੇ ਆਖਿਆ, "ਫੇਰ ਵੀ ਦੱਸ ਮੈਨੂੰ?"

ਲੜਕੀ ਨੇ ਕਿਹਾ, "ਇੱਕ ਚੀਜ਼ ਚਾਹੀਦੀ ਹੈ। ਮੈਂ ਜਿਨ੍ਹਾਂ ਦੀ ਥੋੜੀ ਜਹੀ ਸੰਗਤ ਕਰਕੇ,

ਕੁਝ ਮਿੰਟਾਂ ਦੀ, ਗੁੱਜਰ ਦੀ ਲੜਕੀ ਤੋਂ ਹਟ ਕੇ ਰਾਜੇ ਦੀ ਲੜਕੀ ਬਣ ਗਈ ਹਾਂ ਮੈਨੂੰ ਉਹਨਾਂ ਸਾਧੂਆਂ ਦੀ ਕਥਾ ਸਣਵਾਉ।"

ਰਾਜਾ ਲੜਕੀ ਦੇ ਮਨ ਦੀ ਭਾਵਨਾ ਜਾਣ ਕੇ ਬਹੁਤ ਖੁਸ਼ ਹੋਇਆ।

ਇਹ ਹੈ ਸੰਗਤ ਦਾ ਅਸਰ। ਤੁਸੀਂ, ਸਾਧ ਸੰਗਤ ਜੀ, ਸਤਿਗੁਰੂ ਦੇ ਲੜ ਲੱਗੇ ਹੋ। ਤੁਸੀਂ ਤਗੜੇ ਹੋ ਕੇ ਭਜਨ ਕਰੋ। ਨਾਮਧਾਰੀ ਜਿਨ੍ਹਾਂ ਨੇ ਭਜਨ ਪੁਛਿਆ ਹੈ, ਇੱਕ ਇੱਕ ਘੰਟਾ ਜ਼ਰੂਰ ਭਜਨ ਕਰਿਆ ਕਰੋ। ਉਂਜ ਜਿਸ ਵੇਲੇ ਤੁਸੀਂ ਕਾਰ ਵਿਚ ਬੈਠੇ ਹੋ, ਪੈਦਲ ਸੈਰ ਕਰਨ ਜਾਂਦੇ ਹੋ, ਤੁਹਾਡਾ ਮੂੰਹ ਵਿਹਲਾ ਹੁੰਦਾ ਏ। ਸਤਿਗੁਰੂ ਰਾਮ ਸਿੰਘ ਜੀ ਨੂੰ ਮਨ ਵਿਚ ਵਸਾ ਕੇ ਨਾਮ ਦਾ ਜਾਪ ਹਰ ਵੇਲੇ ਕਰੋ। ਜਦੋਂ ਤੁਸੀਂ ਇਕ ਦੂਜੇ ਨੂੰ ਮਿਲਦੇ ਹੋ ਚੇਤਾ ਕਰਾ ਦਿਓ, ਤੇਰੇ ਬੁਲ੍ਹ ਨਹੀਂ ਹਿਲਦੇ, ਤੂੰ ਨਾਮ ਨਹੀਂ ਜਪ ਰਿਹਾ। ਹਰ ਵੇਲੇ ਨਾਮ ਜਪੋ ਕਿਉਂਕਿ ਕੋਈ ਪਤਾ ਨਹੀਂ ਕਦੇ ਆਦਮੀ ਨੇ ਤੁਰ ਜਾਣਾ ਏ ਏਥੋਂ। ਉਸ ਵੇਲੇ ਉਸ ਦੀ ਰਸਨਾ ਤੇ ਨਾਮ ਦਾ ਜਾਪ ਹੋਵੇ।

ਜਿਸ ਲਿਛਾਛੇ ਉਤੇ ਐਡਰੈਸ ਲਿਖ ਦਿਤਾ ਜਾਵੇ ਕਿ ਫਲਾਣਾ ਸਿੰਘ, ਫਲਾਣਾ ਬਜ਼ਾਰ, ਫਲਾਣਾ ਸ਼ਹਿਰ, ਫਲਾਣਾ ਦੇਸ। ਉਹ ਲਿਖਿਆ ਨਾਮ ਉਸ ਨੂੰ ਚੁੱਕ ਕੇ ਉਸਦੇ ਘਰ ਲੈ ਜਾਂਦਾ ਹੈ। ਏਸੇ ਤਰ੍ਹਾਂ ਸਤਿਗੁਰੂ ਦਾ ਨਾਮ ਹੈ ਜਿਸ ਬਾਰੇ ਬਾਣੀ ਵਿਚ ਲਿਖਿਆ ਹੈ—

ਅੰਤਿ ਕਾਲਿ ਨਾਰਾਇਣ ਸਿਮਰੈ ਐਸੀ ਚਿੰਤਾ ਮਹਿ ਜੇ ਮਰੈ॥

ਬਦਤਿ ਤਿਲੋਚਨੁ ਤੇ ਨਰ ਮੁਕਤਾ ਪੀਤੰਬਰੁ ਵਾਕੇ ਰਿਦੈ ਬਸੈ॥

ਅੰਤ ਸਮੇਂ ਸਾਡਾ ਮਨ ਸਤਿਗੁਰੂ ਵਾਲੇ ਪਾਸੇ ਹੋਵੇ, ਸੰਸਾਰ ਵਾਲੇ ਪਾਸੇ ਨਾ ਹੋਵੇ ਤਾਂਕਿ ਉਸ ਚੱਕਰ ਵਿਚ ਪੈਣ ਦੀ ਬਾਂ ਸਤਿਗੁਰੂ ਦੇ ਚਰਨਾਂ ਵਿਚ ਜਾ ਸਮਾਵੇ।

ਉਂਜ ਸਤਿਗੁਰੂ ਨੇ ਬਹੁਤ ਕਿਰਪਾ ਕੀਤੀ ਏ ਜਿਹੜਾ ਮਾਤਾ-ਪਿਤਾ ਤੇ ਬੱਚਿਆਂ ਦੇ ਮਨ ਵਿਚ ਵੱਸੇ ਨੇ। ਇੰਗਲੈਂਡ ਵਿਚ, ਅਮਰੀਕਾ ਵਿਚ, ਬਾਈਲੈਂਡ ਵਿਚ, ਅਫਰੀਕਾ ਵਿਚ ਤੇ ਐਥੇ ਤੁਹਾਡੇ ਕੋਲ ਵੀ ਬਹੁਤ ਸਾਰੇ ਬੱਚੇ ਨੇ ਜਿਹੜੇ ਨਾਮ ਜਪਦੇ ਨੇ ਮਰਯਾਦਾ ਰੱਖਦੇ ਨੇ।

ਮੈਂ ਇਕ ਸ਼ਹਿਰ ਗਿਆ, ਅੰਮ੍ਰਿਤਪਾਲ ਸਿੰਘ ਏਥੇ ਬੈਠਾ ਏ ਉਸ ਸ਼ਹਿਰ ਦਾ। ਓਥੇ ਇੱਕ ਸਿੰਘ ਹੈ ਪਧਾਣਿਆਂ ਦਾ। ਉਸ ਤੋਂ ਕਿਸੇ ਪੁਛਿਆ ਸੇਧ ਦਾ ਪਾਣੀ ਚਾਹੀਦਾ ਹੈ ? ਉਸ ਕਿਹਾ, "ਮੈਂ ਸੋਧੀ ਹਾਂ ਮੇਰੇ ਕੋਲ ਪਾਣੀ ਹੈ।"

ਅਮਰੀਕਾ ਵਿਚ ਬੈਠਾ ਵੀ ਸੋਧੀ ਹੈ। ਉਹ ਗੋਰੇ ਜਿਨ੍ਹਾਂ ਸਾਡੇ ਦੇਸ਼ ਜਾ ਕੇ ਸੇਧ ਤੇ ਹਮਲਾ ਕੀਤਾ, ਸਤਿਗੁਰੂ ਨੇ ਕਿਰਪਾ ਕੀਤੀ ਉਸ ਸਿੰਘ ਨੇ ਉਹਨਾਂ ਦੇ ਦੇਸ਼ ਜਾ ਕੇ ਸੋਧ ਰਖੀ। ਮੈਂ ਤੁਸੀਂ ਤਗੜੇ ਹੋਕੇ ਉਦਮ ਕਰੋ। ਇੱਕ ਇੱਕ ਘੰਟਾ ਜੀਅ ਪ੍ਰਤੀ ਨਾਮ ਸਿਮਰਨ ਜ਼ਰੂਰ ਕਰਿਆ ਕਰੋ। ਹਰ ਘਰ ਪ੍ਰਤੀ ਇਕ ਇਕ ਪਾਠ ਆਦਿ ਤੇ ਦਸਮ ਦਾ ਕਰਕੇ ਸਤਿਗੁਰੂ ਰਾਮ ਸਿੰਘ ਜੀ ਦੇ ਦਰਸ਼ਨ ਨਮਿਤ ਅਰਦਾਸ ਕਰੋ ਕਿ ਸਤਿਗੁਰਾਂ ਦੇ ਦਰਸ਼ਨ ਹੋਣ। ਦਰਸ਼ਨ ਤੇ ਹੁਣ ਵੀ ਹੁੰਦੇ ਨੇ ਕਈਆਂ ਸਿੰਘਾਂ ਨੂੰ, ਐਸੇ ਤਰ੍ਹਾਂ, ਪਰ ਉਹਨਾਂ ਕਿਹਾ ਏ ਮੈਂ ਏਸੇ ਸਰੀਰ ਵਿਚ ਆਵਾਂਗਾ। ਉਹਨਾਂ ਦੇ ਬਚਨ ਨੇ ਜਿਹੜੇ ਉਹ ਸੱਚੇ ਹੋਣੇ ਨੇ ਜਿਸ ਦਿਨ ਨੂੰ, ਉਹ ਵੇਲਾ ਆਵੇ, ਤੁਹਾਡੇ ਸਿਰਾਂ ਤੇ ਹਥ ਟਿਕਣ ਤੇ ਸਤਿਗੁਰੂ ਆਕੇ ਹੁਕਮ ਕਰਨ, ਸ਼ਾਬਾਸ਼ ਬੱਚਿਓ!! ਸ਼ਾਬਾਸ਼!!

ਜੇ ਜੈਸੀ ਸੰਗਤਿ ਮਿਲੈ....

ਸਾਧ ਸੰਗਤ ਜੀ, ਤੁਹਾਡੇ ਸਾਹਮਣੇ ਬੱਚਿਆਂ ਨੇ ਪ੍ਰਦਰਸ਼ਨ ਕੀਤਾ ਹੈ ਪੁਰਾਣੇ ਜਥੇਦਾਰਾਂ ਦੇ ਦਿਵਾਨਾਂ ਦੀ ਸ਼ੈਲੀ ਦਾ। ਉਹਨਾਂ ਨੇ ਆਪਣੇ ਪੁਰਾਣੇ ਜਥੇਦਾਰਾਂ ਨੂੰ ਯਾਦ ਕੀਤਾ ਏ ਜਿਹੜੇ ਬਚਨ ਦੇ ਬਲੀ ਸਨ ਤੇ ਸਾਰੀ ਰਾਤ ਦਿਵਾਨ ਲਾ ਕੇ ਸਵੇਰੇ ਇਸ਼ਨਾਨ ਕਰਕੇ ਸਾਧ ਸੰਗਤ ਵਿਚ ਵਾਰੇ ਵਿਚ ਆ ਜਾਂਦੇ ਸਨ। ਇਹ ਨਹੀਂ ਕਿ ਮੈਂ ਦਿਵਾਨ ਲਾਇਆ ਹੈ ਦੋ ਵਜੇ ਤਕ ਹੁਣ ਮੈਂ ਸੌਣਾ ਹੈ, ਨਹੀਂ।

ਉਹ ਸਿੱਖ ਸਤਿਗੁਰਾਂ ਨੇ ਪੈਦਾ ਕੀਤੇ ਜਿਨ੍ਹਾਂ ਵਾਸਤੇ ਲਿਖਿਆ ਹੈ-

ਜਿਨਾ ਸਾਸਿ ਗਿਰਾਸਿ ਨ ਵਿਸਰੈ ਹਰਿ ਨਾਮਾ ਮਨਿ ਮੰਤ੍ਰੁ॥

ਧੰਨੁ ਸਿ ਸੇਈ ਨਾਨਕਾ ਪੂਰਨੁ ਸੇਈ ਸੰਤ੍ਰੁ॥

ਇਹਨਾਂ ਬੱਚਿਆਂ ਨੇ ਜੋ ਕੁਝ ਤੁਹਾਨੂੰ ਸੁਣਾਇਆ ਹੈ ਉਹ ਪੁਰਾਣੇ ਜਥੇਦਾਰਾਂ ਦੇ ਪੈਰਾਂ ਤੇ ਚਲ ਕੇ ਤੁਹਾਨੂੰ ਉਹਨਾਂ ਦੇ ਵਰਸ਼ਨ ਕਰਾਉਣ ਦੀ ਕੋਸ਼ਿਸ਼ ਕੀਤੀ ਗਈ ਹੈ।

ਜਥੇਦਾਰ ਅਤਰ ਸਿੰਘ ਹੁਰੀਂ ਜਦੋਂ ਦਿਵਾਨ ਲਾਉਂਦੇ ਸਨ ਉਹ ਗੜਵਾ ਸਿਰ ਤੋਂ ਰੱਖ ਲੈਂਦੇ ਸਨ। ਏਹੋ ਹੀ ਮਟਕੀ ਸੁਣਾਉਣੀ ਉਹਨਾਂ ਨੇ। ਗੜਵਾ ਸਿਰ ਤੋਂ ਡਿਗਦਾ ਨਹੀਂ ਸੀ। ਹੱਥ ਛੱਡ ਦੇਂਦੇ ਸਨ। ਇਕ ਵੇਰਾਂ ਸਿਆਲਕੋਟ ਵਿਚ ਦਿਵਾਨ ਲੱਗਾ ਉਥੇ ਕੁਝ ਸਿੰਘ ਐਸੇ ਆਏ ਸਨ ਪ੍ਰੇਮੀ। ਉਨ੍ਹਾਂ ਉਹ ਗੜਵਾ ਪਾਣੀ ਦਾ ਭਰ ਦਿੱਤਾ ਕਿ ਜਦੋਂ ਗੜਵਾ ਚੁੱਕੇਗਾ ਆਪਣੇ ਆਪ ਡੁੱਲ੍ਹ ਜਾਏਗਾ ਤੇ ਬੇਸੁਆਦੀ ਹੋਏਗੀ। ਪਰ ਸੰਤ ਆਪਣੇ ਰੰਗ ਵਿਚ ਮਸਤ ਸਨ। ਰੰਗ ਵਿਚ ਹੋਣਾ ਬੜਾ ਔਖਾ ਏ। ਜਦੋਂ ਕੋਈ ਰੰਗ ਵਿਚ ਹੋ ਜਾਏ ਆਦਮੀ, ਗੂੜ੍ਹੇ ਰੰਗ ਵਿਚ ਦੂਜਾ ਰੰਗ ਨਾ ਦਿਸੇ ਤਾਂ ਉਹਨੂੰ ਕੋਈ ਕੁਝ ਨਹੀਂ ਕਰ ਸਕਦਾ। ਏਥੋਂ ਤਕ ਲਿਖਿਆ ਹੈ ਕਿ ਉਹਨੂੰ ਹਥਿਆਰ ਵੀ ਕੋਈ ਨਹੀਂ ਕੱਟ ਸਕਦਾ। ਗੁਰਬਾਣੀ ਵਿਚ ਲਿਖਿਆ ਹੈ-

ਆਵਧ ਕਟਿਓ ਨ ਜਾਤ ਪ੍ਰੇਮ ਰਸ ਚਰਨ ਕਮਲ ਸੰਗਿ॥

ਜਥੇਦਾਰ ਜੀ ਨੇ ਦਿਵਾਨ ਲਾਉਂਦਿਆਂ ਜਿਸ ਵੇਲੇ ਗੜਵਾ ਮੰਗਿਆ ਤਾਂ ਗੜਵਾ ਪਾਣੀ ਦਾ ਭਰਿਆ ਹੋਇਆ ਸੀ। ਫੜ ਕੇ ਉਹਨਾਂ ਨਹੀਂ ਵੇਖਿਆ ਕਿ ਪਾਣੀ ਹੈਗਾ ਏ ਕਿ ਨਹੀਂ ਹੈਗਾ। ਉਹਨਾਂ ਨੇ ਚੁਪ ਕਰਕੇ ਗੜਵਾ ਸਿਰ ਤੋਂ ਰੱਖ ਲਿਆ। ਜਿਉਂ ਲਗੇ ਨਿਰਭਕਾਰੀ ਕਰਨ, ਏਧਰ ਜਾਂਦੇ ਨੇ ਓਧਰ ਜਾਂਦੇ ਨੇ। ਪਰ ਗੜਵਾ ਚਿਪਕ ਗਿਆ ਸੀ ਸਿਰ ਨਾਲ। ਪਾਣੀ ਜੰਮ ਗਿਆ ਲਗਦਾ ਸੀ, ਉਹ ਹਿੱਲਿਆ ਨਹੀਂ, ਪਾਣੀ ਡੁਲ੍ਹਿਆ ਨਹੀਂ। ਡਿਗਿਆ ਨਹੀਂ ਗੜਵਾ ਕਿਸੇ ਤਰ੍ਹਾਂ ਵੀ। ਏਹ ਵੇਖ ਕੇ ਸਿੱਖ ਬੜੇ ਮੁਤਾਸਰ ਹੋਏ। ਇਹ ਵੀ ਇਮਤਿਹਾਨ ਸੀ ਸੰਤ ਇਹਦੇ ਵਿਚੋਂ ਵੀ ਪਾਸ ਹੋ ਗਏ।



ਪਰ ਉਹ ਸਤਿਗੁਰੂ ਦੇ ਰੰਗ ਵਿਚ ਰੰਗੇ ਹੋਏ ਸਨ।

ਜੇ ਕੁਝ ਬੱਚਿਆਂ ਨੇ ਪੜ੍ਹਿਆ ਹੈ ਸ਼ੰਕ ਨਾਲ ਸਿਖ ਕੇ ਪੜ੍ਹਿਆ ਹੈ।

ਮੈਨੂੰ ਬਲਕਾਰ ਸਿੰਘ ਬੱਚਿਆਂ ਦੇ ਉਸਤਾਦ ਤੇ ਸਾਬਕਾ ਹਜ਼ੂਰੀ ਸੇਵਕ ਹੁਰਾਂ ਨੇ ਦੱਸਿਆ ਹੈ ਕਿ ਇਕ ਬੱਚਾ ਸੀ ਪ੍ਰਕਾਸ਼ ਦਾ। ਉਹਨਾਂ ਆਖਿਆ ਉਹ ਮੇਰੇ ਮਗਰ ਪੈ ਗਿਆ ਸੀ ਕਿ ਮੈਨੂੰ ਜ਼ਰੂਰ ਸਿਖਾ ਦਿਓ। ਕਿਉਂ ਹੋਇਆ ? ਕਿਉਂਕਿ ਏਥੇ ਬੱਚਿਆਂ ਉੱਤੇ ਮਾਤਾ ਪਿਤਾ ਤੇ ਸਾਧ ਸੰਗਤ ਦਾ ਅਸਰ ਹੈ। ਮੈਨੂੰ ਬੜੀ ਖੁਸ਼ੀ ਹੈ ਇਸ ਗੱਲ ਦੀ ਕਿ ਏਥੋਂ ਦੇ ਮਾਤਾ ਪਿਤਾ ਨੇ, ਬੱਚਿਆਂ ਨੇ, ਸਾਧ ਸੰਗਤ ਵਾਲਾ ਕੰਮ ਕੀਤਾ ਏ। ਸੰਤ ਬਲਕਾਰ ਸਿੰਘ ਹੁਰਾਂ ਨੇ, ਸੂਬਾ ਜੀ ਨੇ ਬਹੁਤ ਉਦਮ ਕੀਤਾ ਏ। ਜਿਨ੍ਹਾਂ ਨੇ ਉਦਮ ਕੀਤਾ ਏ ਬਹੁਤ ਕਿਰਪਾ ਕੀਤੀ ਏ। ਉਹ ਸ਼ਬਦ ਗਾਉਂਦੇ ਨੇ। ਉਹਨਾਂ ਨੂੰ ਜੋ (ਬੱਚੇ) ਵੇਖਦੇ ਨੇ ਉਹਨਾਂ ਤੇ ਅਸਰ ਹੁੰਦਾ ਏ। ਜੇ ਬੱਚੇ ਟੀ, ਵੀ ਵੇਖਣ ਸਿਨੇਮਾ ਵੇਖਣ ਓਥੇ ਸਿਗਰਟਾਂ ਦੇ ਇਸ਼ਤਿਹਾਰ ਵੇਖਣ ਟੀ ਵੀ ਤੇ, ਟੀ ਵੀ ਉਤੇ ਮਾਸ ਦੇ ਲੋਥੜੇ ਵੇਖਣ ਤਾਂ ਉਹਨਾਂ ਦਾ ਵੀ ਮਾੜਾ ਅਸਰ ਜ਼ਰੂਰ ਹੁੰਦਾ ਏ। ਨੀਵੇਂ ਪਾਸੇ ਆਦਮੀ ਦਾ ਮਨ ਛੇਤੀ ਜਾਂਦਾ ਏ। ਵੇਖ ਲਉ ਲੋਕੀਂ ਸਿਨੇਮੇ ਦੇ ਗੀਤ ਗਾਉਂਦੇ ਫਿਰਦੇ ਨੇ ਗੰਦੇ। ਪਰ ਸਤਿਗੁਰਾਂ ਦੀ ਕਿਰਪਾ ਹੈ ਜਿਵੇਂ ਬਰਫ ਦਾ ਡਲਾ ਅੱਗ ਵਿਚ ਰੱਖ ਦਿਉ ਉਹ ਨਾ ਗਲੇ, ਪਿਘਲੇ, ਉਹ ਕਿਰਪਾ ਤੋਂ ਬਿਨਾਂ ਨਹੀਂ ਹੋ ਸਕਦਾ। ਇਹ ਸਤਿਗੁਰਾਂ ਦੀ ਕਿਰਪਾ ਏ। ਸਾਧ ਸੰਗਤ ਏਥੇ ਸਤਸੰਗ ਕਰਦੀ ਏ। ਸਤਸੰਗ ਦਾ ਮਤਲਬ ਇਹ ਹੈ-

ਸਤਸੰਗਤਿ ਕੈਸੀ ਜਾਣੀਐ॥ ਜਿਥੈ ਏਕੈ ਨਾਮੁ ਵਖਾਣੀਐ॥

ਏਕੈ ਨਾਮੁ ਹੁਕਮੁ ਹੈ ਨਾਨਕ ਸਤਿਗੁਰਿ ਦੀਆ ਬੁਝਾਇ ਜੀਉ॥

ਜੇ ਹੁਕਮ ਹੈ ਸਤਿਗੁਰੂ ਦਾ ਉਹਦੇ ਵਾਸਤੇ ਉਹੀ ਨਾਮ ਹੈ। ਜਿਨ੍ਹਾਂ ਨੇ ਆਪਣੇ ਗੁਰੂ ਤੋਂ ਜੋ ਨਾਮ ਪੁਛਿਆ ਹੈ ਉਹ ਆਪਣੇ ਅਨੁਸਾਰ ਤੜਕੇ ਉਠ ਕੇ ਜਪਿਆ ਕਰੇ।



ਗੁਰ ਬਾਲੀ ਕਹੈ, ਸੇਵਕ ਜਨੁ ਮਾਨੈ

ਨਾਮਧਾਰੀ ਪੰਥ ਵਿਚ ਵੇਖਣ ਨੂੰ ਕੋਈ ਸਿੰਘ ਐਸਾ ਨਹੀਂ ਮਿਲੇਗਾ, ਜਿਸ ਨੇ ਸਤਿਗੁਰੂ ਰਾਮ ਸਿੰਘ ਜੀ ਦੇ ਦਰਸ਼ਨ ਕੀਤੇ ਹੋਣ। ਕੋਈ ਵੱਡੀ ਉਮਰ ਵਾਲਾ ਹੋਵੇ ਜਿਸ ਨੇ ਗੁਰੂ ਹਰੀ ਸਿੰਘ ਦੇ ਦਰਸ਼ਨ ਕੀਤੇ ਹੋਣ। ਸਿੱਖੀ ਦੀ ਇਹ ਸਾਰੀ ਰਚਨਾ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਸੱਚੇ ਪਾਤਸ਼ਾਹ ਦੀ ਕਿਰਪਾ ਕਰਕੇ ਹੈ। ਪਰ ਸਤਿਗੁਰੂ ਰਾਮ ਸਿੰਘ ਜੀ ਦਾ ਬਹੁਤ ਵਡਾ ਪ੍ਰਤਾਪ ਸੀ। ਉਸ ਸਮੇਂ ਸਿੱਖੀ ਬਹੁਤ ਵਧੀ ਫੈਲੀ।

ਇਕ ਮੁਸਲਮਾਨ ਲਿਖਾਰੀ ਨੇ ਲਿਖਿਆ ਹੈ ਕਿ ਗੁਰੂ ਨਾਨਕ ਜੀ ਨੇ ਦੂਰ ਦੂਰ ਜਾ ਕੇ ਪ੍ਰਚਾਰ ਕੀਤਾ ਪਰ ਉਹਨਾਂ ਦੇ ਵੇਲੇ ਏਨੇ ਸਿੱਖ ਨਹੀਂ ਸਨ ਬਣੇ ਜਿੰਨੇ ਸਤਿਗੁਰੂ ਰਾਮ ਸਿੰਘ ਸੱਚੇ ਪਾਤਸ਼ਾਹ ਵੇਲੇ ਬਣੇ ਸਨ। ਉਨ੍ਹਾਂ ਦਸਾਂ ਸਾਲਾਂ ਵਿਚ ੭ ਲੱਖ ਨਾਮਧਾਰੀ ਸਿੰਘ ਸਜਾਏ। ਹੋਰ ਪਤਾ ਨਹੀਂ ਕਿਥੇ ਕਿਥੇ ਸਤਿਗੁਰੂ ਨੇ ਕਿਰਪਾ ਕੀਤੀ? ਜਿਸ ਦੀ ਪੂਰੀ ਜਾਣਕਾਰੀ ਪ੍ਰਾਪਤ ਕਰਨੀ ਬੜੀ ਔਖੀ ਹੈ।

ਮੈਨੂੰ ਇਕ ਸਿੰਘ ਮਿਲਿਆ, ਉਸਨੇ ਦੱਸਿਆ ਕਿ ਉਹਨਾਂ ਨੇ ਇਕ ਗੋਰਾ ਗੋਰੀ ਕਿਸੇ ਜੰਗਲ ਵਿਚ ਫਿਰਦੇ ਵੇਖ ਕੇ ਪੁਛਿਆ ਤੁਸੀਂ ਏਥੇ ਰਹਿੰਦੇ ਹੋ, ਤੁਹਾਡਾ ਕੋਈ ਮਕਾਨ, ਕੋਈ ਰਸੋਈ, ਕੋਈ ਕੰਮ ਕਾਰ ਆਦਿ। ਉਹਨਾਂ ਨੇ ਕਿਹਾ ਕਿ ਸਾਨੂੰ ਸਤਿਗੁਰੂ ਰਾਮ ਸਿੰਘ ਮਿਲਿਆ ਹੋਇਆ ਹੈ। ਨਾ ਸਾਨੂੰ ਭੁਖ ਲਗਦੀ ਹੈ ਨਾ ਤ੍ਰੇਹ, ਨਾ ਪਾਲਾ ਲਗਦਾ ਹੈ ਨਾ ਗਰਮੀ। ਨਾ ਕਿਸੇ ਚੀਜ਼ ਦੀ ਸਾਨੂੰ ਲੋੜ ਹੈ। ਉਹ ਤਾਂ ਇਕ ਨੂੰ ਮਿਲੇ, ਕਿਸੇ ਦੱਸਿਆ ਤਾਂ ਸਾਨੂੰ ਪਤਾ ਲਗ ਗਿਆ। ਪਤਾ ਨਹੀਂ ਕਿੰਨਿਆਂ ਤੇ ਸਤਿਗੁਰੂ ਨੇ ਕਿਰਪਾ ਕੀਤੀ ਹੋਵੇ।

ਇਹ ਚੀਜ਼ ਪ੍ਰਾਪਤ ਹੁੰਦੀ ਹੈ ਹਰੀ ਸਿਮਰਨ ਨਾਲ। ਬਾਣੀ ਵਿਚ ਦੁਨੀਆਂ ਦਾ ਸੰਤਾਪ ਦੂਰ ਹੋਣ ਬਾਰੇ ਲਿਖਿਆ ਹੈ—

ਤਾਪ ਪਾਪ ਸੰਤਾਪ ਬਿਨਾਸੇ॥

ਹਰਿ ਸਿਮਰਤ ਕਿਲਵਿਖ ਸਭਿ ਨਾਸੇ॥

ਬਾਣੀ ਦੀਆਂ ਤੁਕਾਂ ਤੇ ਸਤਿਗੁਰੂ ਰਾਮ ਸਿੰਘ ਜੀ ਦੇ ਸਿੱਖਾਂ ਨੇ ਅਮਲ ਕੀਤਾ।

ਮੈਂ ਨਾਮਧਾਰੀ ਸਿੱਖਾਂ ਅਗੇ ਬੇਨਤੀ ਕਰਾਂਗਾ ਕਿ ਕਿਸੇ ਨਾਲ ਬਹਿਸ ਨਾ ਕਰੋ। ਉਹਨੂੰ ਪਿਆਰ ਨਾਲ ਸਿਰਫ ਐਨਾ ਦਸ ਦਿਉ ਕਿ ਅਸੀਂ ਗੁਰਬਾਣੀ ਅਨੁਸਾਰ ਆਪਣਾ ਜੀਵਨ ਜਿਉਂਦੇ ਹਾਂ ਤੇ ਲੋਕਾਂ ਨੂੰ ਆਖਦੇ ਹਾਂ ਕਿ ਗੁਰਬਾਣੀ ਅਨੁਸਾਰ ਹੀ ਆਪਣਾ ਜੀਵਨ ਬਣਾਓ।

ਸੂਹੀ ਰਾਗ ਵਿਚ ਤੁਕਾਂ ਲਿਖੀਆਂ ਨੇ—

ਭਖੜ ਭਾਗੀ ਮੀਹੁ ਵਰਸੈ ਤੀ ਗੁਰੁ ਦੇਖਣ ਜਾਈ॥

**ਸਮੁੰਦ ਸਾਗਰ ਹੋਵੇ ਬਹੁ ਖਾਰਾ
ਗੁਰਸਿਖ ਲੰਘਿ ਗੁਰ ਪਹਿ ਜਾਈ॥**

ਤੁਸੀਂ ਇਤਿਹਾਸਕਾਰਾਂ ਨੂੰ ਪੁਛੋ, ਆਪ ਪੜਤਾਲ ਕਰੋ, ਕਿਹੜੇ ਗੁਰੂ ਹੋਏ ਨੇ ਜਿਹੜੇ ਸਮੰਦਰਾਂ ਤੋਂ ਪਾਰ ਗਏ ਨੇ ਤੇ ਸਿੱਖਾਂ ਨੇ ਜਾ ਕੇ ਉਹਨਾਂ ਦਾ ਦਰਸ਼ਨ ਕੀਤਾ ਹੈ। ਸਤਿਗੁਰੂ ਰਾਮ ਸਿੰਘ ਜੀ ਦੇ ਸਿੱਖਾਂ ਨੇ ਬਾਣੀ ਦੀਆਂ ਇਨ੍ਹਾਂ ਤੁਕਾਂ ਨੂੰ ਸਾਕਾਰ ਕਰਕੇ ਵਿਖਾਇਆ ਹੈ।

ਮਾਰਨ ਵਾਲੇ ਤੇ ਰੋਸ ਨਾ ਕਰਕੇ, ਸਗੋਂ ਉਸ ਦਾ ਕਾਜ ਸੁਆਰ ਕੇ ਸਤਿਗੁਰੂ ਦੇ ਸਿੱਖਾਂ ਨੇ ਐਸੀਆਂ ਤੁਕਾਂ ਨੂੰ ਵੀ ਅਮਲ ਵਿਚ ਲਿਆਂਦਾ ਹੈ। ਇਕ ਨਾਮਧਾਰੀ ਦੀ ਗੱਲ ਹੈ ਉਹ ਮੁਕਤਸਰ ਸਾਹਿਬ ਮੇਲੇ ਤੇ ਗਿਆ। ਉਥੇ ਇਕ ਨਿਹੰਗ ਨੇ ਉਸ ਨਾਲ ਝਗੜਾ ਕੀਤਾ ਤੇ ਉਸਨੂੰ ਮਾਰਿਆ। ਉਸ ਦਾ ਸਿਰ ਪਾੜ ਦਿੱਤਾ ਪਰ ਉਸ ਨੇ ਕੁਝ ਨਹੀਂ ਕਿਹਾ। ਸਮਾਂ ਲੰਘਦਾ ਗਿਆ। ਉਹ ਮੇਲੇ ਜਾਂਦਾ ਰਿਹਾ। ਇਕ ਸਾਲ ਮੇਲੇ ਸਮੇਂ ਹੀ ਬਿਮਾਰੀ ਫੈਲ ਗਈ। ਬਸ ਜਿਸ ਨੂੰ ਦਸਤ ਲਗ ਜਾਣ ਉਹ ਬੇਹੋਸ਼ ਹੋਏ ਤੇ ਮਰ ਜਾਏ।

ਇਤਫਾਕ ਨਾਲ, ਉਹ ਨਿਹੰਗ ਬਾਹਰ ਮੈਦਾਨ ਹੋਣ ਗਿਆ। ਉਸਨੂੰ ਦਸਤ ਆਏ ਤੇ ਉਹ ਬੇਹੋਸ਼ ਹੋ ਕੇ ਡਿਗ ਪਿਆ। ਜਿਸ ਨਾਮਧਾਰੀ ਸਿੰਘ ਨੂੰ ਉਸ ਨੇ ਮਾਰਿਆ ਸੀ ਉਹ ਭੁਦਰਤੀ ਉਸ ਪਾਸਿਓਂ ਲੰਘਿਆ। ਉਸ ਨੇ ਵੇਖਿਆ ਕਿ ਸਿੰਘ ਉਥੇ ਪਿਆ ਹੈ, ਉਸਨੇ ਉਸਨੂੰ ਬੇਹੋਸ਼ ਪਏ ਨੂੰ ਘਰ ਲੈ ਆਂਦਾ ਤੇ ਉਸ ਦੀ ਸੇਵਾ ਕੀਤੀ। ਜਦ ਨਿਹੰਗ ਨੂੰ ਹੋਸ਼ ਆਈ ਤਾਂ ਉਸ ਨੇ ਵੇਖਿਆ ਕਿ ਇਹ ਤਾਂ ਉਹੀ ਬੰਦਾ ਹੈ ਜਿਸ ਨੂੰ ਮੈਂ ਮਾਰਿਆ ਸੀ। ਉਹ ਡਰ ਗਿਆ। ਨਾਮਧਾਰੀ ਸਿੱਖ ਨੇ ਕਿਹਾ "ਤੂੰ ਡਰ ਨਾ ਮੈਂ ਤੈਨੂੰ ਮਾਰਨ ਵਾਸਤੇ ਨਹੀਂ ਲਿਆਂਦਾ ਮੈਂ ਤਾਂ ਤੈਨੂੰ ਬਿਮਾਰ ਪਏ ਨੂੰ ਸੇਵਾ ਕਰਨ ਵਾਸਤੇ ਲਿਆਇਆ।" ਉਸਨੇ ਆਖਿਆ, "ਤੂੰ ਕੀਹਦਾ ਸਿੱਖ ਹੈ?" "ਮੈਂ ਸਤਿਗੁਰੂ ਰਾਮ ਸਿੰਘ ਜੀ ਦਾ ਸਿੱਖ ਹਾਂ।"

ਉਸਨੇ ਆਖਿਆ ਮੈਨੂੰ ਵੀ ਸਤਿਗੁਰੂ ਰਾਮ ਸਿੰਘ ਦਾ ਸਿੱਖ ਬਣਾ ਲੈ।

ਤੁਕਾਂ ਗੁਰਬਾਣੀ ਵਿਚ ਲਿਖੀਆਂ ਨੇ:

ਸਸਤ੍ਰਿ ਤੀਖਣਿ ਕਾਟਿ ਭਾਰਿਓ ਮਨਿ ਨਾ ਕੀਨੋ ਰੇਸੁ॥

ਤਿਖੇ ਸ਼ਸਤਰਾਂ ਨਾਲ ਕਟਿਆ ਉਹਨੂੰ ਪਰ ਉਸਨੇ ਰੋਸ ਨਹੀਂ ਕੀਤਾ, ਸਗੋਂ—

ਕਾਜੁ ਉਆ ਕੇ ਲੋ ਸਵਾਰਿਓ ਤਿਲੁ ਨਾ ਦੀਨੋ ਦੋਸੁ॥

ਜਿਸਨੇ ਉਸਨੂੰ ਮਾਰਿਆ ਸੀ ਉਸਦਾ ਕੰਮ ਸਵਾਰਿਆ ਕਿਸੇ ਨੂੰ ਦੋਸ਼ ਨਹੀਂ ਦਿੱਤਾ। ਇਹਨਾਂ ਤੁਕਾਂ ਨੂੰ ਸਤਿਗੁਰੂ ਰਾਮ ਸਿੰਘ ਜੀ ਦੇ ਸਿੱਖਾਂ ਨੇ ਜੀਵਨ ਵਿਚ ਢਾਲ ਕੇ ਦੱਸਿਆ।

ਸਤਿਗੁਰੂ ਨੇ ਤਾਂ ਆਪਣੇ ਰਹਿਤਨਾਮੇ ਵਿਚ ਲਿਖਿਆ ਹੈ— ਮੈਂ ਨਾਮਧਾਰੀ ਸਿੱਖਾਂ ਨੂੰ ਅਰਜ਼ ਕਰਾਂਗਾ ਕਿ ਗੁਟਕੇ ਮੰਗਵਾਓ ਤੇ ਉਹਦੇ ਵਿਚੋਂ ਰਹਿਤਨਾਮੇ ਦਾ ਪਾਠ ਚਰਚ ਕਰਿਆ ਕਰੋ, ਬਹੁਤ ਕੀਮਤੀ ਗੱਲਾਂ ਸਾਡੇ ਵਾਸਤੇ ਲਿਖੀਆਂ ਨੇ ਲਿਖਿਆ ਹੈ

ਮੰਦਾ ਫਿਕਾ ਨਹੀਂ ਬੋਲਣਾ, ਜੇ ਕੋਈ ਮਾਰੇ ਤਾਂ ਭੀ ਖਿਮਾਂ ਕਰਨੀ, ਧੀਰਜ ਰੱਖਣਾ, ਧੀਰਜ ਰੱਖਣ ਵਾਲਿਆਂ ਦੇ ਗੁਰੂ ਅੰਗ ਸੰਗ ਹੈ।

ਇਕ ਪਾਸੇ ਤਾਂ ਸਾਡੀ ਆਪਣੀ ਤਾਕਤ ਹੈ, ਇਕ ਪਾਸੇ ਜੋ ਖਿਮਾ-ਧੀਰਜ ਰੱਖੀਏ ਤਾਂ ਗੁਰੂ ਦੀ ਤਾਕਤ ਹੈ। ਉਹ ਤਾਕਤ ਜਿਸ ਵਾਸਤੇ ਲਿਖਿਆ ਹੈ—

ਜਾਮਿ ਗੁਰੂ ਹੋਇ ਵਲਿ ਧਨਹਿ ਕਿਆ ਛਾਰਵੁ ਦਿਜਇ॥

ਜਾਮਿ ਗੁਰੂ ਹੋਇ ਵਲਿ ਲਖ ਬਾਹੇ ਕਿਆ ਕਿਜਇ॥

ਲਖ ਬਾਹਾਂ ਵੀ ਉਥੇ ਕੁਝ ਨਹੀਂ ਕਰ ਸਕਦੀਆਂ।

ਖਿਮਾ - ਕੋਈ ਗਾਲ੍ਹ ਕਢਦਾ ਹੈ, ਕੁਝ ਹੋਰ ਆਖਦਾ ਹੈ, ਉਹਨੂੰ ਖਿਮਾ ਕਰਨਾ। ਗਾਲ੍ਹ ਕਢਣੀ ਬੜੀ ਔਖੀ ਹੈ, ਪਤਾ ਹੈ ਅਗਲਾ ਡੰਡਾ ਲੈ ਕੇ ਪੈ ਜਾਏਗਾ, ਪਰ ਉਸਨੂੰ ਖਿਮਾ ਕਰਨਾ ਹੋਰ ਵੀ ਔਖਾ ਹੈ।

ਧੀਰਜ ਰੱਖਣੀ, ਜਿਸ ਵੇਲੇ ਆਦਮੀ ਸੋਚਦਾ ਹੈ, ਮੈਂ ਸੱਚਾ ਸਾਂ, ਇਸ ਗੱਲ ਵਿਚ ਤੇ ਇਹ ਮੈਨੂੰ ਆਖ ਕੇ ਜਾਏ ਕਿਥੇ, ਉਥੇ ਧੀਰਜ ਰੱਖਣੀ ਬੜੀ ਔਖੀ ਹੈ। ਧੀਰਜ ਰੱਖਣ ਵਾਲਿਆਂ ਵਾਸਤੇ ਸਤਿਗੁਰੂ ਨੇ ਹੁਕਮ ਦਿੱਤਾ ਹੈ ਗੁਰੂ ਉਹਨਾਂ ਦੇ ਅੰਗ ਸੰਗ ਹੈ ਜੋ ਭੁਸੀਂ ਸਤਿਗੁਰਾਂ ਦੇ ਹੁਕਮ ਵਿਚ ਰਹੋ।



ਮਨ ਸਾਧੇ ਸਭ ਸਿਧੀ ਹੋਈ....

ਚਾਰਿ ਪਾਵ ਦੁਇ ਸਿੰਘ ਗੁੰਘ ਮੁਖ ਤਬ ਕੈਸੇ ਗੁਨ ਗਈਹੈ॥

ਉਠਤ ਬੈਠਤ ਠੇਕਾ ਪਰਿਹੈ ਤਬ ਕਤ ਮੁਡ ਲੁਕਈਹੈ॥

ਹਰਿ ਬਿਨੁ ਬੈਠ ਬਿਰਾਨੇ ਹੁਈਹੈ॥

ਛਾਟੇ ਨਾਕਨ ਟੁਟੇ ਕਾਧਨ ਕੋਦਉ ਕੇ ਭੁਸੁ ਖਈਹੈ॥

ਸਾਰੇ ਦਿਨੁ ਭੋਲਤ ਬਨ ਮਹੀਆ ਅਜਹੁ ਨ ਪੇਟ ਅਘਈਹੈ॥

ਜਨ ਭਗਤਨ ਕੋ ਕਹੇ ਨ ਮਾਨੇ ਕੀਓ ਅਪਨੇ ਪਈਹੈ॥

ਇਸ ਵਿਚ ਦੋ ਗੱਲਾਂ ਨੇ, ਆਖਾ ਨਹੀਂ ਮੰਨਿਆ ਉਹਨਾਂ ਦਾ ਜਿਨ੍ਹਾਂ ਨੂੰ ਇਹ ਪਤਾ ਹੈ ਕਿ ਕਤਕ ਵਿਚ ਕਣਕ ਬੀਜ ਦਏਗਾ ਤੇ ਵਸਾਖ ਵਿਚ ਵੱਢ ਲਏਗਾ। ਜਿਸਨੂੰ ਇਹ ਪਤਾ ਹੈ ਉਹਦਾ ਆਖਾ ਨਹੀਂ ਮੰਨਿਆ। ਤਾਂ ਆਖਿਆ ਹੈ, ਜਨ ਭਗਤਨ ਕੋ ਕਹੇ ਨ ਮਾਨੇ ਕੀਓ ਅਪਨੇ ਪਈਹੈ॥ ਜੇ ਕਤਕ ਨਹੀਂ ਬੀਜੀ ਤਾਂ ਵਸਾਖ ਵਿਚ ਨਹੀਂ ਵੱਢ ਸਕਦਾ। ਇਹ ਤੂੰ ਅਪਣਾ ਕੀਤਾ ਪਾਏਗਾ। ਦੂਸਰੇ ਦੀ ਪੈਲੀ ਚੰਗੀ ਵੇਖ ਕੇ ਔਖਾ ਹੋਵੇਗਾ। ਆਪਣੀ ਬੀਜੀ ਨਹੀਂ ਕੀਓ ਅਪਨੇ ਪਈਹੈ॥ ਅਖੀਰਲੀ ਤੁਕ ਵਿਚ ਕਬੀਰ ਜੀ ਲਿਖਦੇ ਹਨ, ਕਹਤ ਕਬੀਰ ਰਾਮ ਨਾਮ ਬਿਨ ਮੁੰਡ ਧੁਨੇ ਪਛਤਈਹੈ॥

ਏਸੇ ਤਰ੍ਹਾਂ ਸੂਰਦਾਸ ਜੀ ਨੇ ਲਿਖਿਆ ਹੈ, ਪਛੋਤਾਵਾ ਜਿਸ ਤਰ੍ਹਾਂ ਹੁੰਦਾ ਹੈ, ਉਸ ਆਦਮੀ ਨੂੰ ਅਖੀਰ ਤੇ ਜਾ ਕੇ ਸਿਰ ਧੁਣਨਾ ਪੈਂਦਾ ਹੈ—

ਰੋ ਮਨ ਮੁਰਖ ਜਨਮ ਗਵਾਇਓ ਯੇ ਸੰਸਾਰ

ਫੂਲ ਸੇ ਪਰ ਕੇ ਸੁੰਦਰ ਦੇਖ ਲੁਭਾਇਓ,

ਚਾਖਨ ਲਾਗੇ ਹਾਥ ਕਛੂ ਨ ਆਇਓ,

ਕਹਤ ਸੂਰ ਭਗਵਾਨ ਭਜਨ ਬਿਨ,

ਸਿਰ ਧੁਨ ਧੁਨ ਪਛਤਾਇਓ॥

ਸੱਚੇ ਪਾਤਸ਼ਾਹ ਵੀ ਫੁਰਮਾਉਂਦੇ ਹਨ—

—ਪਛੋਤਾਵਾ ਨਾ ਮਿਲੈ ਜਬ ਚੁਕੈਗੀ ਸਾਰੀ॥

—ਬੇਤਾ ਬੰਧਿ ਨਾ ਸਕਿਓ ਬੰਧਨ ਕੀ ਵੇਲਾ॥

ਭਰਿ ਸਰਵਰ ਜਬ ਉਛਲੈ ਤਬ ਤਰਣੁ ਦੁਹੇਲਾ॥

ਜਬ ਜਮੁ ਆਇ ਕੇਸ ਤੇ ਪਕਰੈ ਤਹ ਹਰਿ ਕੇ ਨਾਮੁ ਛਡਾਵਨ॥

ਇਸ ਤਰ੍ਹਾਂ ਉਨ੍ਹਾਂ ਨੇ ਸਾਨੂੰ ਬਾਣੀ ਦੇ ਦਵਾਰਾ ਆਪਣੇ ਸਰੀਰ ਧਾਰ ਕੇ—ਅਵਤਾਰਾਂ

ਦੁਆਰਾ, ਸਾਧੂਆਂ ਦੁਆਰਾ ਅਤੇ ਸਿੱਖਾਂ ਦੇ ਦਵਾਰਾ ਉਪਦੇਸ਼ ਦਿੱਤਾ। ਭਾਈ ਗੁਰਦਾਸ ਜੀ ਨੇ ਲਿਖਿਆ ਹੈ—

ਸੱਤ ਭਗਤ ਫੁਰ ਸਿੱਖ ਜਗ ਤਾਰਨ ਆਏ

ਪਰਉਪਕਾਰੀ ਜਗਤ ਮਹਿ ਹਰਿਨਾਮੁ ਦ੍ਰਿੜਾਏ॥

ਇਹ ਗੱਲ ਅਸੀਂ ਏਥੇ ਬੈਠ ਕੇ ਹੀ ਸੁਣ ਸਕਦੇ ਹਾਂ, ਕਿਸੇ ਸਿਨੇਮਾ ਹਾਲ ਵਿਚ ਨਹੀਂ, ਜਾਂ ਕਿਸੇ ਕਲੱਬ ਵਿਚ ਜਾ ਕੇ ਨਹੀਂ। ਕਿੱਡਾ ਚੰਗਾ ਹੋਵੇ, ਜਿਹੜੀਆਂ ਸਾਡੀਆਂ ਕਲੱਬਾਂ ਹਨ ਜਿਸ ਤਰ੍ਹਾਂ ਮੈਨੂੰ ਅਫਰੀਕਾ ਜਾਣ ਦਾ ਮੌਕਾ ਮਿਲਿਆ, ਓਥੇ ਅੰਗਰੇਜ਼ਾਂ ਨੂੰ (ਅਕਾਲ ਪੁਰਖ ਦੀ ਐਸੀ ਇਛਾ ਹੈ) ਰਹਿਣ ਦੀ ਬੜੀ ਜਾਚ ਹੈ। ਉਹਨਾਂ ਨੇ ਮੀਲਾਂ ਲੰਮੇ ਫਾਰਮ ਬਣਾਏ ਨੇ ਤੇ ਬਾਹਰ ਹੀ ਰਹਿੰਦੇ ਨੇ: ਸੱਤ-ਸੱਤ ਔਠਾਂ-ਔਠਾਂ ਮੀਲਾਂ ਤੇ ਕਲੱਬਾਂ ਬਣਾਈਆਂ ਨੇ। ਫਾਰਮ ਵਿਚ ਜਿਸ ਵੇਲੇ ਉਹ ਵਿਹਲੇ ਹੁੰਦੇ ਨੇ ਆਪਣੇ ਟਾਈਮ ਤੇ ਛੁੱਟੀ ਕਰਕੇ ਉਹਨਾਂ ਕਲੱਬਾਂ ਵਿਚ ਸ਼ਾਮਲ ਹੋ ਜਾਂਦੇ ਨੇ। ਸਾਡੇ ਵਾਂਗੂੰ ਇਹ ਨਹੀਂ ਕਿ ਰਾਤ ਦੇ ਬਾਰਾਂ ਵਜੇ ਤਕ ਕੰਮ ਹੀ ਕਰੀ ਜਾਣ ਤੇ ਸਵੇਰੇ ਉਠ ਕੇ ਫੇਰ ਉਸ ਕੰਮ ਨੂੰ ਲਗ ਜਾਣ, ਕਿੱਡਾ ਚੰਗਾ ਹੋਵੇ ਜੇਕਰ ਸਾਡੇ ਵੀ ਇਸ ਤਰ੍ਹਾਂ ਦੀਆਂ ਕਲੱਬਾਂ ਬਣ ਸਕਣ ਤੇ ਐਸੇ ਵੰਗ ਨਾਲ ਏਥੇ ਬੈਠ ਕੇ ਵਿਚਾਰਾਂ ਕਰੀਏ, ਸਾਡੀਆਂ ਸੱਤਾਂ ਸੱਤਾਂ-ਔਠਾਂ ਔਠਾਂ ਮੀਲਾਂ ਤੇ ਕਲੱਬਾਂ ਹੋਣ ਤੇ ਅਸੀਂ ਸਾਰੇ ਆਪੋ ਆਪਣੇ ਕੰਮਾਂ ਤੋਂ ਵਿਹਲੇ ਹੋ ਕੇ ਫੇਰ ਆਪਣੇ ਅਸਲ ਜੀਵਨ ਨੂੰ ਚੰਗੀ ਤਰ੍ਹਾਂ ਵੇਖ ਸਕੀਏ। ਦੁਨੀਆਂ ਵਿਚ ਇਸ ਤਰ੍ਹਾਂ ਦੀਆਂ ਕੋਸ਼ਿਸ਼ਾਂ ਚਿਰਾਂ ਤੋਂ ਹੁੰਦੀਆਂ ਆ ਰਹੀਆਂ ਨੇ ਕਿ ਮੁਲਕ ਜਿੱਤ ਲਈਏ, ਲੋਕਾਂ ਨੂੰ ਜਿੱਤ ਲਈਏ, ਜੇ ਹਥਿਆਰਾਂ ਨਾਲ ਨਹੀਂ ਤਾਂ ਵਿਚਾਰਾਂ ਨਾਲ ਹੀ ਸਹੀ। ਮੁਲਕਾਂ ਨੂੰ ਆਪਣੇ ਅਧੀਨ ਕਰ ਲਈਏ।

ਹਮ ਭੀ ਪੈਦਾ ਨਾ ਹੂਏ ਆਗੇ ਹੀ ਕਰ ਬੇਲ।

ਇਹ ਕੁਝ ਨਹੀਂ ਕਿਹਾ ਜਾ ਸਕਦਾ ਕਿ ਕਿੰਨੀ ਵਾਰੀ ਸਰਿਸ਼ਟੀ ਦੀ ਸਾਜਨਾ ਹੋਈ, ਕੀ ਕੁਝ ਹੋਇਆ ਲੇਕਿਨ ਕਬਜ਼ਿਆਂ ਦੀਆਂ ਭਾਵਨਾਵਾਂ ਬਹੁਤ ਦੇਰ ਤੋਂ ਚਲੀਆਂ ਆ ਰਹੀਆਂ ਨੇ। ਏਸ ਤਰ੍ਹਾਂ ਹੀ ਇਕ ਪਾਰਸਨਾਥ ਸ਼ਿਵ ਜੀ ਦਾ ਅਵਤਾਰ ਹੋਏ ਨੇ, ਗੁਰੂ ਗੋਬਿੰਦ ਸਿੰਘ ਸਚੇ ਪਾਤਸ਼ਾਹ ਨੇ ਉਹਨਾਂ ਦਾ ਚਰਿਤਰ ਲਿਖਿਆ ਹੈ। ਉਹਨਾਂ ਨੇ ਸਾਰੀ ਦੁਨੀਆਂ ਨੂੰ ਜਿਸ ਵੇਲੇ ਜਿੱਤ ਲਿਆ, ਸਾਰੀ ਦੁਨੀਆਂ ਨੂੰ ਜਿੱਤ ਕੇ ਉਹਨਾਂ ਨੇ ਬੜੀ ਵਿਰਾਟ ਸਭਾ ਕੀਤੀ ਜਿਹਦੇ ਵਿਚ ਸਾਰੇ ਦੇਸ਼ਾਂ ਦੇ ਰਾਜੇ ਤੇ ਆਪਣੇ ਵੱਡੇ ਤੋਂ ਵੱਡੇ ਮੰਤਰੀ ਬੁਲਾਏ ਤੇ ਉਹਨਾਂ ਨੂੰ ਇਹ ਪੁਛਿਆ—

ਮੇ ਤੇ ਔਰ ਬਲੀ ਕੇ ਹੈ।

ਜੌਨ ਮੇ ਤੇ ਜੰਗ ਜੀਤੈ, ਯੁਧ ਮੇਂ ਕਰ ਜੈ।

ਏਡੇ ਵੱਡੇ ਰਾਜੇ ਦੇ ਸਾਹਮਣੇ, ਜਿਸ ਨੇ ਸਾਰੀ ਦੁਨੀਆਂ ਨੂੰ ਫਤਿਹ ਕੀਤਾ ਹੋਵੇ, ਕੌਣ ਬੋਲ ਸਕਦਾ ਸੀ। ਪਰ ਇਕ ਬਿਰਧ ਮੰਤਰੀ ਉਠਿਆ, ਉਸ ਨੇ ਆਖਿਆ “ਹਬੂਰ ਮੇਰੀ ਜਾਨ ਦੀ ਮੁਆਫੀ ਹੋਵੇ ਤਾਂ ਮੈਂ ਅਰਬ ਕਰਨੀ ਚਾਹੁੰਦਾ।” ਰਾਜੇ ਆਖਿਆ ਦੱਸ, ਮੰਤਰੀ ਆਖਿਆ “ਮੈਂ

ਇਹ ਦੱਸ ਸਕਦਾ ਹਾਂ ਕਿ ਇਸ ਦਾ ਉੱਤਰ ਕੌਣ ਦੇਵੇਗਾ। ਮੈਂ ਇਸ ਦਾ ਉੱਤਰ ਨਹੀਂ ਦੇ ਸਕਦਾ।" ਰਾਜੇ ਆਖਿਆ ਕੌਣ ਦੇਵੇਗਾ? ਬਿਰਧ ਨੇ ਆਖਿਆ "ਇਕ ਜੇਰੀ ਹੈ। ਸਮੁੰਦਰ ਦੇ ਵਿਚ ਇਕ ਮੱਛ ਹੈ, ਮੱਛ ਦੇ ਪੇਟ ਵਿਚ ਜੇਰੀ ਹੈ। ਉਸ ਨੂੰ ਕੱਢੋ, ਉਸ ਦੀ ਤਾੜੀ ਖਲਵਾਓ ਫੇਰ ਤੁਹਾਨੂੰ ਉਹ ਜੇਰੀ ਦੱਸੇਗਾ।" ਉਹਨਾਂ ਨੇ ਉਸ ਵੇਲੇ ਤਿਆਰੀ ਕਰ ਲਈ। ਸਾਰਿਆਂ ਆਪਣੇ ਜਾਲ ਲਾਏ। ਜਾਲ ਲੈਕੇ ਤਿਆਰੀ ਕੀਤੀ ਮੱਛ ਨੂੰ ਫੜਨ ਵਾਸਤੇ। ਮੱਛ ਫੜਿਆ ਨਹੀਂ ਜਾਂਦਾ। ਦੁਨੀਆਂ ਦੇ ਬੜੇ ਵਧੀਆ ਤੋਂ ਵਧੀਆ ਜਾਲ ਲਾਏ ਪਰ ਮੱਛ ਉਹਨਾਂ ਵਿਚ ਕਾਬੂ ਨਹੀਂ ਆਉਂਦਾ। ਰਾਜੇ ਨੇ ਫੇਰ ਉਸ ਨੂੰ ਪੁਛਿਆ ਭਈ ਇਹ ਮੱਛ ਤੇ ਫੜਿਆ ਨਹੀਂ ਜਾਂਦਾ। ਉਨ੍ਹਾਂ ਨੇ ਓਥੇ ਇਹ ਦੱਸਿਆ ਹੈ ਕਿ ਉਸ ਨੂੰ ਗਿਆਨ ਦੇ ਜਾਲ ਨਾਲ ਫੜਿਆ ਗਿਆ। ਇਹ ਪਤਾ ਨਹੀਂ ਕਿ ਉਹਨਾਂ ਨੇ ਕਿਸ ਤਰ੍ਹਾਂ ਗਿਆਨ ਦਾ ਜਾਲ ਫੈਲਾਇਆ ਇਹ ਤੇ ਉਹ ਜਾਣਦੇ ਨੇ ਜਿਹੜੇ ਇਸ ਗੱਲ ਨੂੰ ਸਮਝਦੇ ਨੇ। ਇਕ ਅਮਰੀਕਾ ਦਾ ਡਬਲ ਐਮ ਏ. ਹੋਵੇ ਤੇ ਸਾਡਾ ਮਿਡਲ ਫੇਲੂ ਮੰਡਾ। ਉਸ ਦੀ ਗੱਲ ਸੁਣ ਕੇ ਇਹ ਸੋਚ ਹੀ ਨਹੀਂ ਸਕਦਾ ਕਿ ਇਹ ਕੀਹ ਕੁਝ ਕਹਿੰਦੇ। ਸਮਝ ਹੀ ਨਹੀਂ ਸਕਦਾ। ਇਸੇ ਤਰ੍ਹਾਂ ਹੀ ਉਹਨਾਂ ਨੇ ਉਸ ਨੂੰ ਗਿਆਨ ਦੇ ਜਾਲ ਨਾਲ ਫੜਿਆ। ਫੜ ਕੇ ਤੇ ਬਾਹਰ ਕੱਢ ਕੇ, ਜੋ ਦੁਨੀਆਂ ਦਾ ਹਥਿਆਰ ਸੀ ਵਰਤਿਆ, ਉਸ ਦਾ ਪੇਟ ਨਹੀਂ ਕਟਿਆ ਜਾਂਦਾ, ਜਿਹਦੇ ਵਿਚੋਂ ਯੇਰੀ ਨੂੰ ਕਢਣਾ ਸੀ ਤੇ ਫੇਰ ਉਹਦੇ ਵਿਚ ਲਿਖਿਆ ਹੈ, **ਫੁਰਕਾ ਬਿਬੇਕ ਲੈ ਹਾਥ॥** ਵਿਚਾਰ ਦਾ ਫੁਰਾ ਹੱਥ ਲੈਕੇ ਉਹਦੇ ਨਾਲ ਉਹਨੂੰ ਕੱਟਿਆ। ਫੇਰ ਉਹ ਯੇਰੀ ਜਿਸ ਵੇਲੇ ਬਾਹਰ ਨਿਕਲਿਆ ਤਾਂ ਉਸ ਦੇ ਅਗੇ ਸੱਤਾ ਧਾਤਾਂ ਦਾ ਪੁਤਲਾ, ਬਣਾ ਕੇ ਰਖ ਦਿੱਤਾ ਤਾਂਕਿ ਉਸ ਦੀ ਪਹਿਲੀ ਤਾੜੀ ਜਿਹੜੀ ਖੁਲ੍ਹਣੀ ਏ, ਉਸ ਨਾਲ ਸਾਰੇ ਭਸਮ ਨਾ ਹੋ ਜਾਈਏ। ਉਹ —ਜਿਹੜਾ ਬੁਤ ਬਣਿਆ ਸੀ ਯੇਰੀ ਦੀ ਪਹਿਲੀ ਦ੍ਰਿਸ਼ਟੀ ਨਾਲ ਭਸਮ ਹੋ ਗਿਆ। ਉਸ ਤੋਂ ਬਾਅਦ ਉਸ ਯੇਰੀ ਕੋਲੋਂ ਉਹਨਾਂ ਨੇ ਪੁੱਛਿਆ ਤੇ ਔਰ ਬਲੀ ਕੌ ਹੈ, ਜੈਨ ਮੇ ਤੇ ਜੰਗ ਜੀਤੈ, ਯੁਧ ਮੇਂ ਕਰ ਜੈ॥ ਯੇਰੀ ਨੇ ਜੋ ਉੱਤਰ ਦਿਤਾ? ਸਚੇ ਪਾਤਸ਼ਾਹ ਇਕ ਸਵੱਈਏ ਵਿਚ ਉਹ ਦੱਸਿਆ ਹੈ—

ਕਹਾ ਭਓ ਸਭ ਹੀ ਜਗਜੀਤ ਕੈ
ਲੋਗਨ ਕੋ ਬਹੁ ਤਰਾਸ ਬਠਾਇਓ॥
ਔਰ ਕਹਾ ਕਿ ਦੋਸ ਬਦੋਸਨ ਮਾਹ
ਭਲੇ ਰਾਜ ਗਾਹਿ ਬਧਾਇਓ॥
ਜੋ ਮਨ ਜੀਤਤ ਹੈ ਸਭ ਦੇਸਾ
ਵਹਿ ਤੁਮਰੇ ਮਿਰਤ ਹਾਥ ਨਾ ਆਇਓ॥

ਉਸ ਰਾਜੇ ਨੇ ਆਖਿਆ ਕਿ ਉਹ ਸਨ ਕਿਸ ਤਰ੍ਹਾਂ ਬਣੇ। ਉਹਨਾਂ ਨੇ ਫੇਰ ਓਥੇ ਬੜੀ ਲੰਮੀ ਕਥਾ ਲਿਖੀ ਏ ਮੇਹ ਅਤੇ ਬਿਬੇਕ ਦੀ। ਜਿਹਦੇ ਵਿਚ ਦੋਹਾਂ ਪਾਸਿਆਂ ਦੇ ਸੂਰਮਿਆਂ ਬਾਰੇ ਦੱਸਿਆ ਹੈ। ਫੇਰ ਉਹ ਮੇਹ ਦੇ ਸੂਰਮੇ ਕਿਸ ਤਰ੍ਹਾਂ ਦੇ ਨੇ ਤੇ ਬਿਬੇਕ ਦੇ ਕਿਸ ਤਰ੍ਹਾਂ ਦੇ ਨੇ। ਜਿਹੜਾ ਵਿਕਾਰ ਹੈ ਉਸ ਦੇ ਕਿਸ ਤਰ੍ਹਾਂ ਦੇ ਨੇ। ਉਹ ਬੜੀ ਲੰਮੀ ਕਥਾ ਹੈ।

ਮੇਰਾ ਕਹਿਣ ਤੋਂ ਭਾਵ ਹੈ ਇੱਕੋ ਹੀ ਜਿਹੜਾ ਰਾਜਾ ਹੈ 'ਮਨ', ਉਸ ਨੂੰ ਕਾਬੂ ਕਰ ਲਈਏ
ਤਾਂ ਸਾਰੇ ਰਾਜੇ ਫੜੇ ਜਾਂਦੇ ਨੇ—

ਮਨੁ ਰਾਜਾ ਮਨੁ ਮਨ ਤੇ ਮਾਨਿਆ ਮਨਸਾ ਮਨਹਿ ਸਮਾਈ॥
ਮਨੁ ਜੋਗੀ ਮਨੁ ਬਿਠਸਿ ਬਿਓਗੀ ਮਨੁ ਸਮਝੈ ਕੁਣ ਗਾਈ॥
ਗੁਰ ਤੇ ਮਨੁ ਮਾਰਿਆ ਸਬਦੁ ਵੀਚਾਰਿਆ ਤੇ ਵਿਰਲੇ ਸੰਸਾਰਾ॥
ਨਾਨਕ ਸਾਹਿਬੁ ਭਰਿਪੁਰਿ ਲੀਣਾ ਸਾਚ ਸਬਦਿ ਨਿਸਤਾਰਾ॥



ਗੁਰ ਕਾ ਬਚਨੁ ਬਸੈ ਜੀਅ ਨਾਲੇ

ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ ਤੇ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨੇ ਐਸੇ ਇੰਨਜੀਨੀਅਰ ਬਣਾਏ ਜਿੰਨ੍ਹਾਂ ਨੇ ਆਪਣੇ ਸਰੀਰ ਨੂੰ, ਆਪਣੀ ਬਿਲਡਿੰਗ ਨੂੰ ਆਪਣੇ ਇਸ ਮਕਾਨ ਨੂੰ ਜਿਸ ਵਿਚ ਉਹਨਾਂ ਦਾ ਪ੍ਰਾਣ ਰੂਪ ਪੰਖੇਰੂ ਰਹਿੰਦਾ ਹੈ, ਬਾਰੇ ਦੱਸ ਦਿੱਤਾ ਇਹ ਐਨਾ ਚਿਰ ਚਲੇਗਾ। ਐਨੇ ਵਜ ਕੇ ਐਨੇ ਮਿੰਟ ਤੇ ਚਲਾ ਜਾਵੇਗਾ।

ਜੇ ਪਿਛਲੀਆਂ ਗੱਲਾਂ ਛੱਡ ਵੀ ਦੇਈਏ ਤਾਂ ਸੰਤ ਅਮਰ ਸਿੰਘ ਹੁਰੀਂ ਜਲੰਧਰ ਵਾਲੇ, ਜਿਹੜੇ ਜੜ੍ਹਾਂ ਵਾਲੇ ਤੋਂ ਆ ਕੇ ਆਬਾਦ ਹੋਏ, ਜਿਹਨਾਂ ਦਾ ਪਿਛਲਾ ਪਿੰਡ ਭਗਵਾਨ ਪੁਰਾ ਸੀ। ਉਹਨਾਂ ਨੇ ਦਿੱਲੀ ਵਿਚ ਇਹ ਦਸ ਕੇ ਸਰੀਰ ਤਿਆਗਿਆ ਕਿ ੨੦ ਦਸੰਬਰ ਨੂੰ ੨ ਵੱਜ ਕੇ ੨ ਮਿੰਟ ੨੦ ਸੈਕਿੰਡ ਤੇ ਮੈਂ ਸਰੀਰ ਤਿਆਗ ਦੇਣਾ ਹੈ।

ਉਹਨਾਂ ਨੇ ਘਰਦਿਆਂ ਨਾਲੋਂ ਮੇਰ ਛੱਡ ਦਿੱਤਾ। ਇਹ ਨਹੀਂ ਆਖਿਆ ਕਿ ਅਕਾਲ ਪੁਰਖ ਮੇਰੇ ਨਾਲ ਧੱਕਾ ਕਰਨ ਲਗਾ ਹੈ।

ਪਰ ਸਾਡੇ ਮਨ ਵਿਚ ਇਹ ਭਰਮ, ਬਣਿਆ ਹੋਇਆ ਹੈ ਉਸੇ ਨੂੰ ਤੋੜਨ ਲਈ ਅਸੀਂ ਸਤਿਗੁਰੂ ਦੀ ਸ਼ਰਨ ਲੈਣੀ ਹੈ। ਭਰਮ ਦਾ ਉਹ ਕਿਲਾ ਟੁੱਟ ਜਾਵੇ ਜਿਸ ਨਾਲ ਸਾਨੂੰ ਪਤਾ ਲਗ ਜਾਵੇ ਕਿ ਇਹ ਸਭ ਕੁਝ ਤਾਂ ਇਸੇ ਤਰ੍ਹਾਂ ਹੀ ਹੈ ਮੇਰਾ ਕੰਮ ਸਾਰਾ ਚਲ ਸਕਦਾ ਹੈ। ਪਰ ਮੈਨੂੰ ਨਹੀਂ ਪਤਾ ਲਗਦਾ ਕਿ ਮੇਰੇ ਤੋਂ ਬਿਨਾਂ ਕੰਮ ਚਲ ਸਕਦਾ ਹੈ - ਇਹ ਭੁਲੇਖਾ ਹੈ।

ਸੰਤ ਅਮਰ ਸਿੰਘ ਦੀ ਤਰ੍ਹਾਂ ਸੰਤ ਹਰਨਾਮ ਸਿੰਘ ਕੱਕੜਾਂ ਵਾਲੇ ਸਨ। ਥੋੜ੍ਹੇ ਜਿਹੇ ਸਾਲ ਹੋਏ ਨੇ ਮੈਂ ਵੇਧਰ ਸਿਆਮ ਵਲ ਆਇਆ ਹੋਇਆ ਸੀ। ਉਸਦੇ ਘਰ ਦੇ ਸਾਰੇ ਜੀਅ ਖੁਲ੍ਹੇ ਸਨ। ਉਹ ਬਿਲਕੁਲ ਸਧਾਰਨ ਜਿਹਾ ਆਦਮੀ ਸੀ। ਖੱਦਰ ਦੀ ਅਲਫੀ ਰੱਖਣੀ, ਸਿਰ ਤੇ ਖੱਦਰ ਦਾ ਪਰਨਾ, ਤੋੜ ਖੱਦਰ ਦਾ ਕਛਹਿਰਾ, ਲੰਗਰ ਵਿਚ ਸੇਵਾ ਕਰਨੀ ਜਾ ਕੇ। ਕੋਈ ਵੀ ਨਹੀਂ ਸੀ ਸਮਝਦਾ ਕਿ ਇਹ ਬੜਾ ਸਾਧ ਹੈ ਜਾਂ ਬੜਾ ਭਜਨ ਕਰਦਾ ਹੈ। ਦਰਜੀਆਂ ਸਿੰਘਾਂ ਦੇ ਘਰ ਦਾ ਜਨਮ ਸੀ ਸਮਰਾਲੇ ਦੇ ਲਾਗਲੇ ਪਿੰਡ ਖੱਟਰ ਦਾ। ਉਹ ਚੜ੍ਹਾਈ ਕਰਨ ਤੋਂ ਪਹਿਲਾਂ, ਦਸਦੇ ਨੇ, ਸ੍ਰੀ ਭੈਣੀ ਸਾਹਿਬ ਜਾ ਕੇ ਖੱਫਣ ਸਵਾ ਕੇ ਲਿਆਇਆ ਤੇ ਨਾਲ ਕਛਹਿਰੇ ਸਵਾ ਕੇ ਲਿਆਇਆ। ਉਸਨੇ ਆਪਣੇ ਭਤੀਜਿਆਂ ਨੂੰ ਇਹ ਆਖਿਆ ਕਿ ਜਦੋਂ ਮੈਂ ਚੜ੍ਹਾਈ ਕਰ ਜਾਵਾਂ ਤਾਂ ਇਹ ਖੱਫਣ ਮੇਰੇ ਉਪਰ ਪਾ ਦਿਓ, ਐਸਾ ਤਰ੍ਹਾਂ ਮੇਰਾ ਇਸ਼ਨਾਨ ਕਰਾ ਕੇ ਇਸ ਤਰ੍ਹਾਂ ਸਸਕਾਰ ਕਰ ਦਿਓ ਪਰ ਪਾਠੀ ਸ੍ਰੀ ਭੈਣੀ ਸਾਹਿਬ ਤੋਂ ਲਿਆ ਕੇ ਪਾਠ ਕਰਾਇਓ।

ਇਹ ਵੀ ਹੁਕਮ ਦੀ ਗੱਲ ਹੈ ਕਿ ਇਹ ਕੰਮ ਕਰਨਾ, ਆਹ ਕਿਰਿਆ ਕਰਨੀ ਹੈ, ਆਹ

ਗੁਰ ਕਾ ਬਚਨੁ ਬਸੈ ਜੀਅ ਨਾਲੇ

ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ ਤੇ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨੇ ਐਸੇ ਇੰਨਜੀਨੀਅਰ ਬਣਾਏ ਜਿੰਨ੍ਹਾਂ ਨੇ ਆਪਣੇ ਸਰੀਰ ਨੂੰ, ਆਪਣੀ ਬਿਲਡਿੰਗ ਨੂੰ ਆਪਣੇ ਇਸ ਮਕਾਨ ਨੂੰ ਜਿਸ ਵਿਚ ਉਹਨਾਂ ਦਾ ਪ੍ਰਾਣ ਰੂਪ ਪੰਖੇਰੂ ਰਹਿੰਦਾ ਹੈ, ਬਾਰੇ ਦੱਸ ਦਿੱਤਾ ਇਹ ਐਨਾ ਚਿਰ ਚਲੇਗਾ। ਐਨੇ ਵੱਜ ਕੇ ਐਨੇ ਮਿੰਟ ਤੇ ਚਲਾ ਜਾਵੇਗਾ।

ਜੇ ਪਿਛਲੀਆਂ ਗੱਲਾਂ ਛੱਡ ਵੀ ਦੇਈਏ ਤਾਂ ਸੰਤ ਅਮਰ ਸਿੰਘ ਹੁਰੀਂ ਜਲੰਧਰ ਵਾਲੇ ਜਿਹੜੇ ਮੜ੍ਹਾਂ ਵਾਲੇ ਤੋਂ ਆ ਕੇ ਆਬਾਦ ਹੋਏ, ਜਿਹਨਾਂ ਦਾ ਪਿਛਲਾ ਪਿੰਡ ਭਗਵਾਨ ਪੁਰਾ ਸੀ। ਉਹਨਾਂ ਨੇ ਦਿੱਲੀ ਵਿਚ ਇਹ ਦਸ ਕੇ ਸਰੀਰ ਤਿਆਗਿਆ ਕਿ ੨੦ ਦਸੰਬਰ ਨੂੰ ੨ ਵੱਜ ਕੇ ੨ ਮਿੰਟ ੨੦ ਸੈਕਿੰਡ ਤੇ ਮੈਂ ਸਰੀਰ ਤਿਆਗ ਦੇਣਾ ਹੈ।

ਉਹਨਾਂ ਨੇ ਘਰਦਿਆਂ ਨਾਲੋਂ ਮੇਰੇ ਛੱਡ ਦਿੱਤਾ। ਇਹ ਨਹੀਂ ਆਖਿਆ ਕਿ ਅਕਾਲ ਪੁਰਖ ਮੇਰੇ ਨਾਲ ਧੱਕਾ ਕਰਨ ਲਗਾ ਹੈ।

ਪਰ ਸਾਡੇ ਮਨ ਵਿਚ ਇਹ ਭਰਮ ਬਣਿਆ ਹੋਇਆ ਹੈ ਉਸੇ ਨੂੰ ਤੋੜਨ ਲਈ ਅਸੀਂ ਸਤਿਗੁਰੂ ਦੀ ਸ਼ਰਨ ਲੈਣੀ ਹੈ। ਭਰਮ ਦਾ ਉਹ ਕਿਲਾ ਟੁੱਟ ਜਾਵੇ ਜਿਸ ਨਾਲ ਸਾਨੂੰ ਪਤਾ ਲਗ ਜਾਵੇ ਕਿ ਇਹ ਸਭ ਕੁਝ ਤਾਂ ਇਸੇ ਤਰ੍ਹਾਂ ਹੀ ਹੈ ਮੇਰਾ ਕੰਮ ਸਾਰਾ ਚਲ ਸਕਦਾ ਹੈ। ਪਰ ਮੈਨੂੰ ਨਹੀਂ ਪਤਾ ਲਗਦਾ ਕਿ ਮੇਰੇ ਤੋਂ ਬਿਨਾਂ ਕੰਮ ਚਲ ਸਕਦਾ ਹੈ - ਇਹ ਭੁਲੇਖਾ ਹੈ।

ਸੰਤ ਅਮਰ ਸਿੰਘ ਦੀ ਤਰ੍ਹਾਂ ਸੰਤ ਹਰਨਾਮ ਸਿੰਘ ਕੱਕੜਾਂ ਵਾਲੇ ਸਨ। ਥੋੜ੍ਹੇ ਜਿਹੇ ਸਾਲ ਹੋਏ ਨੇ ਮੈਂ ਏਧਰ ਸਿਆਮ ਵਲ ਆਇਆ ਹੋਇਆ ਸੀ। ਉਸਦੇ ਘਰ ਦੇ ਸਾਰੇ ਜੀਅ ਖੁਲ੍ਹੇ ਸਨ। ਉਹ ਬਿਲਕੁਲ ਸਧਾਰਨ ਜਿਹਾ ਆਦਮੀ ਸੀ। ਖੱਦਰ ਦੀ ਅਲਫੀ ਰੱਖਣੀ, ਸਿਰ ਤੇ ਖੱਦਰ ਦਾ ਪਰਨਾ, ਤੇੜ ਖੱਦਰ ਦਾ ਕਛਹਿਰਾ, ਲੰਗਰ ਵਿਚ ਸੇਵਾ ਕਰਨੀ ਜਾ ਕੇ। ਕੋਈ ਵੀ ਨਹੀਂ ਸੀ ਸਮਝਦਾ ਕਿ ਇਹ ਬੜਾ ਸਾਧ ਹੈ ਜਾਂ ਬੜਾ ਭਜਨ ਕਰਦਾ ਹੈ। ਦਰਜੀਆਂ ਸਿੰਘਾਂ ਦੇ ਘਰ ਦਾ ਜਨਮ ਸੀ ਸਮਰਾਲੇ ਦੇ ਲਾਗਲੇ ਪਿੰਡ ਖੱਟਰ ਦਾ। ਉਹ ਚੜ੍ਹਾਈ ਕਰਨ ਤੋਂ ਪਹਿਲਾਂ, ਦਸਦੇ ਨੇ, ਸ੍ਰੀ ਭੈਣੀ ਸਾਹਿਬ ਜਾ ਕੇ ਖੱਫਣ ਸਵਾ ਕੇ ਲਿਆਇਆ ਤੇ ਨਾਲ ਕਛਹਿਰੇ ਸਵਾ ਕੇ ਲਿਆਇਆ। ਉਸਨੇ ਆਪਣੇ ਭਤੀਜਿਆਂ ਨੂੰ ਇਹ ਆਖਿਆ ਕਿ ਜਦੋਂ ਮੈਂ ਚੜ੍ਹਾਈ ਕਰ ਜਾਵਾਂ ਤਾਂ ਇਹ ਖੱਫਣ ਮੇਰੇ ਉਪਰ ਪਾ ਦਿਓ, ਐਸੇ ਤਰ੍ਹਾਂ ਮੇਰਾ ਇਸ਼ਨਾਨ ਕਰਾ ਕੇ ਇਸ ਤਰ੍ਹਾਂ ਸਸਕਾਰ ਕਰ ਦਿਓ ਪਰ ਪਾਠੀ ਸ੍ਰੀ ਭੈਣੀ ਸਾਹਿਬ ਤੋਂ ਲਿਆ ਕੇ ਪਾਠ ਕਰਾਇਓ।

ਇਹ ਵੀ ਹੁਕਮ ਦੀ ਗੱਲ ਹੈ ਕਿ ਇਹ ਕੰਮ ਕਰਨਾ, ਆਹ ਕਿਰਿਆ ਕਰਨੀ ਹੈ, ਆਹ

ਖੱਫਣ ਬਣਾਉਣਾ। ਇਹ ਖੱਫਣ ਨਾਲ ਤਾਂ ਨਹੀਂ ਜਾਣਾ, ਕਛਹਿਰੇ ਨਾਲ ਨਹੀਂ ਜਾਣੇ, ਕਿਹੜੀ ਚੀਜ਼ ਨਾਲ ਜਾਣੀ ਹੈ? ਉਹ ਚੀਜ਼ ਨਾਲ ਜਾਣੀ ਹੈ -

ਗੁਰ ਕਾ ਬਚਨੁ ਬਸੈ ਜੀਅ ਨਾਲੇ॥

ਜਲਿ ਨਹੀ ਫੂਥੈ ਤਸਕਰੁ ਨਹੀ ਲੇਵੈ

ਭਾਹਿ ਨ ਸਾਕੈ ਜਾਲੇ॥

ਜਿਹੜਾ ਹੁਕਮ ਹੈ ਕਿ ਕਛਹਿਰੇ ਪਾਓ, ਜਿਹੜਾ ਹੁਕਮ ਹੈ ਇਸ਼ਨਾਨ ਕਰੋ ਉਸ ਹੁਕਮ ਨੇ ਨਾਲ ਜਾਣੈ, ਜਿਨ੍ਹਾਂ ਨੇ ਹੁਕਮ ਮੰਨਿਆ ਉਹਨਾਂ ਵਿਚੋਂ ਤੁਸੀਂ ਬਹੁਤਿਆਂ ਦੀਆਂ ਕਥਾ ਕਹਾਣੀਆਂ ਸੁਣੀਆਂ ਹੋਈਆਂ ਨੇ।

ਸ੍ਰੀ ਸਤਿਗੁਰੂ ਹਰੀ ਸਿੰਘ ਜੀ ਸੱਚੇ ਪਾਤਸ਼ਾਹ ਵੱਲੋਂ ਇਕ ਸਿੰਘ ਮੰਗਲ ਸਿੰਘ ਸੀ। ਉਹ ਪਹਿਲਵਾਨ ਸੀ। ਉਸਦੇ ਘਰੋਂ ਚੜ੍ਹਾਈ ਕਰ ਗਈ। ਦੋ ਜਨਾਨੀਆਂ ਸੀ ਉਹਦੇ ਘਰ-ਦੋਵੇਂ ਭੈਣਾਂ ਸਨ। ਇਕ ਉਹਨਾਂ ਵਿਚੋਂ ਚੜ੍ਹਾਈ ਕਰ ਗਈ ਤੇ ਉਹ ਸਿੱਖ ਰੋਵੇ, ਤਾਂ ਉਹ ਮਰਨ ਵਾਲੀ ਆਖਣ ਲੱਗੀ ਤੂੰ ਮੈਨੂੰ ਰੋਦਾ ਕਿਉਂ ਹੈ? ਤੂੰ ਮੇਰਾ ਕੀ ਲਗਦਾ ਹੈ? ਤੇਰਾ ਮੇਰਾ ਏਨਾ ਹੀ ਸੰਬੰਧ ਸੀ। ਹੁਣ ਮੈਂ ਚੜ੍ਹਾਈ ਕਰ ਗਈ ਹਾਂ। ਤਾਂ ਉਸ ਸਿੰਘ ਨੇ ਪੁਛਿਆ ਤੂੰ ਗਈ ਕਿਥੇ ਹੈ? ਤਾਂ ਉਸ ਨੇ ਆਖਿਆ ਇਕ ਗੁਰੂ ਹਰੀ ਸਿੰਘ ਏਥੇ ਹੈ ਤੇ ਇਕ ਗੁਰੂ ਹਰੀ ਸਿੰਘ ਅਗਲੇ ਪਾਸੇ ਦਰਗਾਹ ਵਿਚ ਹੈਨ। ਮੈਂ ਗੁਰੂ ਹਰੀ ਸਿੰਘ ਦੇ ਪਾਸ ਗਈ ਹਾਂ। ਕਿਸ ਤਰ੍ਹਾਂ ਉਸਨੂੰ ਮਿਲੀ ਉਹ ਆ ਕੇ? ਮੈਂ ਹੁਣ ਏਸ ਪਾਸੇ ਨਹੀਂ ਜਾਣਾ। ਮੇਰਾ ਮਤਲਬ ਇਹ ਹੈ ਕਿ ਇਹ ਕਿਉਂ ਇਸ ਤਰ੍ਹਾਂ ਸਾਰਾ ਕੁਝ ਹੁੰਦਾ ਹੈ। ਉਹ ਕਿਥੇ ਜਾਂਦੇ ਹਨ ਸਾਰੇ ਸਰੀਰ? ਉਹ ਓਥੇ ਸਤਿਗੁਰਾਂ ਕੋਲ ਜਾਂਦੇ ਹਨ। ਉਹ ਸਤਿਗੁਰਾਂ ਦੇ ਬਚਨਾਂ ਦੀ ਪਾਲਣਾ ਕਰਦੇ ਹਨ ਅਵੱਗਿਆ ਨਹੀਂ ਕਰਦੇ। ਇਹ ਤਾਂ ਬਹੁਤ ਵਡੀ ਗੱਲ ਹੈ ਕਿ—

ਅਠੇ ਪਹਰ ਇਕਤੈ ਲਿਵੈ ਮੰਨੋਨਿ ਹੁਕਮੁ ਅਪਾਰੁ॥

ਪਰ ਜੇਕਰ ਥੋੜ੍ਹਾ ਬਹੁਤ ਵੀ ਹੁਕਮ ਮੰਨਿਆ ਜਾਵੇ ਤਾਂ ਸੁਖੀ ਰਹੀਦਾ ਹੈ। ਸੱਚੇ ਪਾਤਸ਼ਾਹ ਜੀ ਦੇ ਕਈ ਵਾਰੀ ਤੁਸੀਂ ਹੁਕਮ ਸੁਣੋ ਹਨ, ਕਿ ਜੇਕਰ ਤੁਹਾਡਾ ਏਥੇ ਨਹੀਂ ਸਰਦਾ ਤਾਂ ਤੁਸੀਂ ਕਮ ਸੇ ਕਮ ਬਜ਼ਾਰ ਵਿਚ ਬਹਿ ਕੇ ਤਾਂ ਨਾ ਖਾਇਆ ਕਰੋ। ਜੇ ਨਲਕੇ ਦੇ ਪਾਣੀ ਨਾਲ ਹੀ ਖਾਣਾ ਹੈ ਆਪਣੇ ਅੰਦਰ ਘਰ ਬਹਿ ਕੇ ਆਸਣ ਵਿਛਾ ਕੇ ਛਕ ਲਿਆ, ਕੁਰਸੀਆਂ ਮੇਜ਼ਾਂ ਤੇ ਪਿਆਲੀਆਂ ਵਿਚ ਪਾ ਕੇ ਨਾ ਖਾਇਆ ਪੀਆ ਕਰੋ, ਅਸੀਂ ਤਾਂ ਏਨਾ ਵੀ ਨਹੀਂ ਕਰ ਸਕਦੇ। ਏਹ ਤਾਂ ਕੋਈ ਬਹੁਤੀ ਐਖੀ ਗੱਲ ਨਹੀਂ। ਗੁਰੂ ਗੋਬਿੰਦ ਸਿੰਘ ਜੀ ਸੱਚੇ ਪਾਤਸ਼ਾਹ ਦਾ ਜਿਹੜਾ ਲੰਗਰ ਹੈ (ਹਜ਼ੂਰ ਸਾਹਿਬ) ਉਹਦੇ ਵਿਚ ਮਾਸ ਨਹੀਂ ਬਣਦਾ। ਫਿਰ ਵੀ ਜਿਹੜਾ ਪੁਜਾਰੀ ਸੱਚੇ ਪਾਤਸ਼ਾਹ ਜੀ ਦੇ ਸ਼ਸਤਰਾਂ ਦੀ ਸੇਵਾ ਕਰਦਾ ਹੈ ਉਸਨੇ ਉਸ ਲੰਗਰ ਵਿਚੋਂ ਵੀ ਰੋਟੀ ਨਹੀਂ ਖਾਣੀ ਜਿਹਦੇ ਵਿਚ ਬਾਹਰੋਂ ਆ ਕੇ ਲੰਗਰੀ ਲੰਗਰ ਵਿਚ ਲੱਗ ਜਾਂਦੇ ਹਨ। ਇਸ ਕਰਕੇ ਉਸਦੇ ਪੁਸ਼ਾਏ ਵਾਸਤੇ ਇਕ ਵਖਰਾ ਲੰਗਰੀ ਹੈ ਜਿਹੜਾ ਕਿ ਉਸ ਵਾਸਤੇ ਅਲੱਗ ਲੰਗਰ ਬਣਾਉਂਦਾ ਹੈ।

ਇਕ ਚਿਤ ਜਿਹ ਇਕ ਛਿਨ ਧਯਾਇਓ

ਇਕ ਵਾਰੀ ਸਿਖਾਹੀ ਜਾਂ ਫੌਜਦਾਰ ਨਿਸ਼ਾਨੇ ਲਾ ਰਹੇ ਸਨ। ਸਵਾਮੀ ਵਿਵੇਕਾ ਨੰਦ ਜੀ ਦਾ ਜੀ ਕਰ ਆਇਆ। ਉਹਨਾਂ ਨੇ ਆਖਿਆ, ਮੈਂ ਵੀ ਨਿਸ਼ਾਨਾ ਲਾਉਣਾ ਚਾਹੁੰਨਾ। ਉਹਨਾਂ ਆਖਿਆ ਲਾਓ। ਸਵਾਮੀ ਹੋਰਾਂ ਕਿਹਾ ਕਿ "ਮੈਨੂੰ ਇਹ ਦੱਸ ਦਿਓ ਕਿ ਬੰਦੂਕ ਚਲਾਉਣੀ ਕਿਸ ਤਰ੍ਹਾਂ ਹੈ।"

ਬੰਦੂਕ ਚਲਾਉਣੀ ਤੇ ਤੁਹਾਨੂੰ ਸੰਤ ਜੀ ਆਉਂਦੀ ਨਹੀਂ, ਤੁਸੀਂ ਨਿਸ਼ਾਨਾ ਕਿਸ ਤਰ੍ਹਾਂ ਲਾਉਗੇ। ਅਸੀਂ ਐਨੇ ਚਿਰ ਦੇ ਲਾਉਂਦੇ ਆਂ ਤੇ ਨਿਸ਼ਾਨਾ ਬੜਾ ਔਖਾ ਏ ਲਾਉਣਾ।

"ਉਹਨਾਂ ਆਖਿਆ, ਨਹੀਂ, ਤੁਸੀਂ ਮੈਨੂੰ ਇਹ ਦੱਸ ਦਿਓ ਕਿ ਘੋੜਾ ਕਿਵੇਂ ਦੱਬਣੈ ਤੇ ਐਸੇ ਤਰ੍ਹਾਂ ਇਹਦੀ ਸੇਧ ਕਰਨੀ ਐ।

ਜਿਸ ਵੇਲੇ ਪਹਿਲੀ ਵੇਰ ਬੰਦੂਕ ਫੜੀ ਸੰਤਾਂ ਨੇ ਠਾਹ ਕਰਦਾ ਨਿਸ਼ਾਨਾ ਮਾਰ ਦਿੱਤਾ। ਉਹ ਬੜੇ ਹੈਰਾਨ ਹੋ ਗਏ ਕਿ ਤੁਸੀਂ ਇਹ ਕਿਸ ਤਰ੍ਹਾਂ ਕੀਤੇ, ਅਸੀਂ ਬੜੇ ਚਿਰ ਦੇ ਕੋਸ਼ਿਸ਼ ਕਰਦੇ ਹਾਂ ਫੇਰ ਵੀ ਸਾਡਾ ਨਿਸ਼ਾਨਾ ਖੁੰਝ ਜਾਂਦੈ। ਕਿੰਨੇ ਕਿੰਨੇ ਨਿਸ਼ਾਨੇ ਮਾਰ ਕੇ ਤਾਂ ਕਿਤੇ ਸਾਡਾ ਵਜਦੈ। ਸਵਾਮੀ ਜੀ ਕਹਿਣ ਲਗੇ, ਮੈਂ ਇਕੋ ਈ ਚੀਜ਼ ਨੂੰ ਸਾਧਿਆ ਹੈ ਕਿ ਮਨ ਸਾਧੇ ਸਭ ਸਿਧਿ ਹੋਇ।। ਸੋ ਮਨ ਨੂੰ ਜੇ ਆਪਣੇ ਵਸ ਵਿਚ ਕਰ ਲਈਏ, ਤਾਂ ਕਿਸੇ ਵੀ ਚੀਜ਼ ਦੀ ਪ੍ਰਾਪਤੀ ਔਖੀ, ਨਹੀਂ ਫੇਰ ਇਸ ਨੂੰ ਵਸ ਕਿਉਂ ਨਾ ਕਰੀਏ। ਅਕਾਲ ਪੁਰਖ ਈਸ਼ਵਰ ਦੀ ਪ੍ਰਾਪਤੀ ਏਡੀ ਔਖੀ ਪ੍ਰਾਪਤੀ ਹੈ ਲਿਖਿਆ ਹੈ ਕਿ-

ਹਰਿ ਕੀ ਗਤਿ ਨਹਿ ਕੋਊ ਜਾਨੈ॥

ਜੋਗੀ ਜਤੀ ਤਪੀ ਪਚਿਹਾਰੇ ਅਰੁ ਬਹੁ ਲੋਕ ਸਿਆਨੈ॥

ਤੇ ਏਡੀ ਵੱਡੀ ਚੀਜ਼ ਦੀ ਪ੍ਰਾਪਤੀ ਜਦੋਂ ਹੋ ਜਾਂਦੀ ਏ ਤਾਂ ਦੁਜੀਆ ਚੀਜ਼ਾਂ ਏਸ ਤੋਂ ਬਹੁਤ ਹੋਠਾਂ ਰਹਿ ਜਾਂਦੀਆਂ ਨੇ। ਉਹ ਏਸ ਤੋਂ ਘਟ ਇਕਾਗਰਤਾ ਨਾਲ ਵੀ ਆ ਸਕਦੀਆਂ ਨੇ। ਉਹ ਕਿਹੜੀ ਚੀਜ਼ ਏ ਜਿਹੜੀ ਲਾਭੇ ਰਹਿ ਜਾਵੇਗੀ। ਇਹ ਕੋਸ਼ਿਸ਼ ਕਰਿਆ ਕਰੋ ਮਨ ਦਾ ਇਹ ਸਭਾ ਏ, ਇਹ ਬਾਹਰ ਨੂੰ ਨਿਕਲਦੈ। ਜਿਸ ਨੂੰ ਇਹ ਯਾਦ ਰਵੇਗਾ ਕਿ ਮੈਨੂੰ ਬੁਖਾਰ ਹੋਇਐ ਜਾਂ ਮੇਰੀ ਲੱਤ ਦੁਖਦੀ ਐ। ਉਸ ਦਾ ਜੇ ਉਸਨੂੰ ਖਿਆਲ ਹੋਵੇ ਉਹ ਚਰਚ ਕਰੇ ਡਾਕਟਰ ਕੋਲ ਆਪਣੀ ਪੜਤਾਲ ਕਰਵਾਉਂਦਾ ਰਹਿੰਦੈ ਜਾਂ ਆਪ ਪਛ ਕੇ ਦਵਾਈਆਂ ਕਰਦਾ ਰਹਿੰਦੈ। ਉਸ ਦੇ ਵਾਸਤੇ ਕੋਸ਼ਿਸ਼ ਕਰਦਾ ਰਹਿੰਦੈ ਉਸਨੂੰ ਸਫਲਤਾ ਮਿਲ ਜਾਉ। ਏਸ ਤਰ੍ਹਾਂ ਸਾਨੂੰ ਜੇਕਰ ਪਤਾ ਲਗ ਜਾਏ ਅਸੀਂ ਬੈਠਦੇ ਆਂ ਸਿਮਰਨ ਕਰਨ ਲਈ ਤੇ ਸਾਡਾ ਮਨ ਜਿਹੜਾ

ਬਾਹਰ ਜਾਂਦੇ ਇਹ ਕਿੰਜ ਕਾਬੂ ਕਰੀਏ ਤਾਂ ਜ਼ਰੂਰ ਸਤਿਗੁਰੂ ਅਗੇ ਅਰਦਾਸ ਕਰਾਂਗੇ।

ਅਰ ਅਰਦਾਸ ਕਿੰਨੀ ਵਾਰੀ ਕਰਨੀ ਚਾਹੀਦੀ ਏ ? ਕੋਈ ਬਿਮਾਰ ਹੋ ਜਾਂਦੇ, ਉਸ ਨੂੰ ਅਰਦਾਸ ਕਰੀਦੀ ਏ, ਤੂੰ ਭਜਨ ਕਰ, ਸਿਮਰਨ ਕਰ, ਉਹ ਆਂਹਦੇ ਕਿੰਨੇ ਜਿਰ ਵਾਸਤੇ। ਲੋਕਨ ਕਬੀਰ ਜੀ ਲਿਖਦੇ ਨੇ—

ਕਬੀਰ ਕੇਸੇ ਕੇਸੇ ਕੁਕੀਐ ਨ ਸੋਈਐ ਅਸਾਰ॥

ਉਹ ਤੇ ਸੋਣ ਵਾਸਤੇ ਵੀ ਨਹੀਂ ਕਹਿੰਦੇ, ਬਿਨਾਂ ਸੁੱਤਿਆ ਅਨੇ ਪਹਿਰ ਗੁਰੂ ਦਾ ਨਾਂ ਲਈ ਜਾਓ—

ਰਾਤਿ ਦਿਵਸ ਕੇ ਕੁਕਨੇ ਕਬਹੂ ਕੇ ਸੁਨੈ ਪੁਕਾਰ॥

ਇਕ ਮਿਸਾਲ ਮੈਨੂੰ ਯਾਦ ਆਈ ਏ। ਇਕ ਪਹਾੜ ਦੀ ਗੱਲ ਸੁਣੀ ਕਿ ਓਥੇ ਪਾਰਸ ਦੀ ਵੱਟੀ ਕਿਤੇ ਕਿਤੇ ਮਿਲਦੀ ਏ। ਉਹ ਏਸ ਤਰ੍ਹਾਂ ਮਿਲਦੀ ਏ ਕਿ ਓਥੇ ਲੋਕ ਆਪਣੀਆਂ ਬਕਰੀਆਂ ਜਾਂ ਭੇਡਾਂ ਨੂੰ ਖੁਰੀਆਂ ਲਾ ਦਿੰਦੇ ਨੇ ਲੋਹੇ ਦੀਆਂ। ਜਦੋਂ ਖੁਰੀਆਂ ਫਿਰਦੀਆਂ ਨੇ ਜਿਥੇ ਕਿਸੇ ਨਾ ਕਿਸੇ ਨੂੰ ਵੱਟੀ ਲਗ ਜਾਂਦੀ ਏ ਉਹ ਖੁਰੀ ਸੋਨੇ ਦੀ ਹੋ ਜਾਂਦੀ ਏ। ਏਸ ਤਰ੍ਹਾਂ ਹੀ ਸੰਗਤ ਵਿਚ ਜਾ ਕੇ ਓਸ ਤੋਂ ਫਾਇਦਾ ਉਠਾਣ ਦੀ ਕੋਸ਼ਿਸ਼ ਕਰਨੀ ਚਾਹੀਦੀ ਏ। ਕਿਸੇ ਵੇਲੇ ਕਿਸੇ ਤੁਕ ਦਾ ਅਸਰ ਹੁੰਦੇ ਕਿਸੇ ਆਦਮੀ ਤੇ ਅਤੇ ਕਿਸੇ ਵੇਲੇ, ਕਿਸੇ ਹੋਰ ਤੁਕ ਦਾ ਅਸਰ ਹੁੰਦੇ। ਰੋਜ਼ ਹੀ ਆਸਾ ਦੀ ਵਾਰ ਸੁਣੀਦੀ ਐ। ਇਕ ਦਿਨ ਹਵਾਈ ਅੱਡੇ ਤੇ ਆਸਾ ਦੀ ਵਾਰ ਪੜ੍ਹਦਿਆਂ ਪੜ੍ਹਦਿਆਂ ਮੇਰੇ ਅਗੇ ਤੁਕ ਸੀ— **ਧਰਮੀ ਧਰਮੁ ਕਰਹਿ ਗਾਵਾਵਹਿ ਮੰਗਹਿ ਮੋਖ ਦੁਆਰੁ॥** ਕਿੱਡੀ ਵੱਡੀ ਗੱਲ ਲਿਖ ਦਿੱਤੀ ਏ ਕਿ ਧਰਮ ਕਰਨਾ ਔਖੇ, ਧਰਮ ਕਰਨ ਲਈ ਜੇ ਅਸੀਂ ਐਹ ਕਪੜੇ ਪਾਉਂਦੇ ਆ ਤਾਂ ਇਹ ਇਕ ਧਰਮ ਦਾ ਕਰਮ ਹੈ। ਇਹ ਕਰਮ ਕਰਨਾ ਕਿੰਨਾ ਔਖਾ ਏ ਸਾਡੇ ਲਈ ਇਕ ਕਪੜੇ ਬਾਹਰ ਦੇ ਪਾਉਣ ਲਈ। ਅੰਦਰ ਠੀਕ ਕਰਨ ਵਾਸਤੇ ਜਿਹੜੇ, ਉਹ ਹੋਰ ਜ਼ਿਆਦਾ ਔਖੇ। ਲੇਕਿਨ ਇਹ ਵੀ ਕਿੰਨਾ ਅਉਖਾ ਏ ਕਿ ਸਾਰੀ ਉਮਰ ਪਾਣੀ ਸਿਰ ਵਿਚ ਪਾਈ ਜਾਓ, ਤੜਕੇ ਉਠੀ ਜਾਓ, ਰਬ ਦਾ ਨਾਉਂ ਲਈ ਜਾਓ ਮਨ ਵਿਚ ਕੋਈ ਵਿਕਾਰ ਨਾ ਆਉਣ ਦਿਓ। ਇਹ ਕਿੰਨਾ ਈ ਔਖਾ ਕੰਮ ਐ। ਇਕ ਦਿਨ ਵਾਸਤੇ ਵੀ ਮਨ ਵਿਚ ਕੋਈ ਵਿਕਾਰ ਨਾ ਆਉਣ ਦਿਓ ਕਿੰਨਾ ਅਉਖਾ ਹੈ। ਜਿਹੜਾ ਸਾਰੀ ਉਮਰ ਲਈ ਕਰਨੇ ਇਹ ਹੋਰ ਵੀ ਜ਼ਿਆਦਾ ਔਖਾ ਏ ਤੇ ਏਸ ਲਈ ਇਹ ਲਿਖਿਐ ਕਿ **ਧਰਮੀ ਧਰਮੁ ਕਰਹਿ ਗਾਵਾਵਹਿ॥**

ਕਾਹਦੇ ਨਾਲ

ਮੰਗਹਿ ਮੋਖ ਦੁਆਰੁ॥

ਮਕਤੀ ਦਾ ਦਵਾਰ ਮੰਗ ਕੇ ਗਵਾ ਲੈਂਦੇ।



ਮਨੁ ਬੇਚੈ ਸਤਿਗੁਰ ਕੈ ਪਾਸਿ

ਗੁਰ ਕੈ ਗ੍ਰਿਹਿ ਸੇਵਕੁ ਜੋ ਰਹੈ॥

ਗੁਰ ਕੀ ਆਗਿਆ ਮਨ ਮਹਿ ਸਹੈ॥

ਆਪਸ ਕਉ ਕਰਿ ਕਛੁ ਨ ਜਨਾਵੈ॥

ਹਰਿ ਹਰਿ ਨਾਮ ਰਿਦੈ ਸਦ ਧਿਆਵੈ॥

ਕਿਸੇ ਨੇ ਆਖਿਆ ਕਿ ਵੇਖੋ ਜੀ ਗੁਰੂ ਗੋਬਿੰਦ ਸਿੰਘ ਦੇ ਵੇਲੇ ਐਨੇ ਸਿਰ ਮੰਗੇ ਗਏ ਸਨ ਤੇ ਸਿਰ ਦਿੱਤੇ ਗਏ ਸਨ ਤੇ ਐਸੇ ਵੇਲੇ ਇਹ ਕਪੜੇ ਪਾਉਣ ਤੋਂ ਵੀ ਸੰਕੋਚ ਕਰਦੇ ਨੇ। ਉਸ ਵੇਲੇ ਪੰਜ ਸਿਰ ਦਿੱਤੇ ਸਨ, ਸਤਿਗੁਰਾਂ ਦੀ ਐਸੀ ਈ ਰਜ਼ਾ ਸੀ, ਉਹ ਚਾਹੁੰਦੇ ਤੇ ਸਾਰੇ ਦੇ ਸਾਰੇ ਸਿਰ ਅਰਪਨ ਹੋ ਸਕਦੇ ਸਨ। ਅਤੇ ਤੁਸੀਂ ਯਕੀਨ ਜਾਣੋ ਕਿ ਜੇ ਹੁਣ ਵੀ, ਐਥੇ ਹੀ ਸਿਰ ਮੰਗੇ ਜਾਣ ਤਾਂ ਸ਼ਾਇਦ ਹੀ ਕੋਈ ਇਨਕਾਰੀ ਹੋਵੇ ਸਭ ਦੇ ਸਕਦੇ ਨੇ। ਸ਼ਾਇਦ ਹੀ ਕੋਈ ਰਹਿ ਜਾਵੇ। ਮੈਂ ਨਾਮਧਾਰੀ ਸਿੰਘਾਂ ਦੀ ਗੱਲ ਕਰਦਾ ਹਾਂ, ਕਿਹੜਾ ਹੈ ਜੋ ਸਿਰ ਹਾਜ਼ਰ ਨਾ ਕਰੇ। ਸਿਰ ਦੇਣਾ ਸੌਖੇ। ਇਕੋ ਵਾਰੀ ਕੰਮ ਨਿਬੜ ਜਾਵੇ। ਪਰ ਮਨ ਦੇਣਾ ਔਖੇ। ਮੈਂ ਤੁਹਾਡਾ ਥੋੜ੍ਹਾ ਥੋੜ੍ਹਾ ਮਨ ਲਿਆ, ਕਪੜਿਆਂ ਨਾਲ ਮੈਂ ਮਨ ਲੈਣ ਦੀ ਕੋਸ਼ਿਸ਼ ਕੀਤੀ ਐ।

ਜਿਹੜਾ ਸਾਰਿਆਂ ਤੋਂ ਉੱਤੇ ਹੈ ਉਹਦਾ ਜੋ ਆਪਾਂ ਲੜ ਵੜ ਲਈਏ ਤਾਂ ਫੇਰ ਹੋਰ ਸਭ ਕੁਝ ਹੇਠਾਂ ਆ ਜਾਂਦੇ ਨੇ। ਮਨ ਹੀ ਪੂਰੇ ਜਾਂਦੇ ਨੇ। ਮੈਂ ਇਹਦੇ ਤੇ ਤੁਹਾਨੂੰ ਬੋਝੀ ਜਿਹੀ ਅਰਜ਼ ਕਰਾਂਗਾ।

ਮਨੁ ਬੇਚੈ ਸਤਿਗੁਰ ਕੈ ਪਾਸਿ॥

ਤਿਸੁ ਸੇਵਕ ਕੈ ਕਾਰਜ ਰਾਸਿ॥

ਇਹਦੇ ਤੇ ਦੋ ਤੁਕਾਂ ਆਉਂਦੀਆਂ ਨੇ-

ਸੇਵਾ ਕਰਤ ਹੋਇ ਨਿਹਕਾਮੀ॥

ਅਸਲ ਪ੍ਰਾਪਤੀ ਉਹਨੂੰ ਹੈ-

ਤਿਸ ਕਉ ਹੋਤ ਪਰਾਪਤਿ ਸੁਆਮੀ॥

ਮੈਂ ਅਰਜ਼ ਕਰਨ ਲਗਾ ਸਾਂ ਕਿ ਇਕ ਭਾਈ ਮਾਘਾ ਸਿੰਘ ਹੋਰੀ ਨੇ, ਅਲੌਰ ਪਿੰਡ, ਖੰਨੇ ਦੇ ਨੇੜੇ ਐ ਸ਼ਾਇਦ, ਮੇਰਾ ਖਿਆਲ ਹੈ ਖੰਨੇ ਤੋਂ ਅਗੇ ਜੀ. ਟੀ. ਰੋਡ ਤੇ। ਉਹਨਾਂ ਨੇ ਸਤਿਗੁਰਾਂ ਦੇ ਘਰ ਵਿਚ ਬੜੀ ਸੇਵਾ ਕੀਤੀ। ਇਹ ਹੀ ਨਹੀਂ, ਕੁਰਬਾਨੀ ਵੀ ਬੜੀ ਕੀਤੀ ਹੈ। ਦੂਜੇ ਪਾਸੇ ਅੰਗਰੇਜ਼ ਨੇ ਉਹਨਾਂ ਨੂੰ ਚਾਰ ਮਹੱਥੇ ਦੇਣ ਵਾਸਤੇ ਪੇਸ਼ਕਸ਼ ਕੀਤੀ, ਉਹਨਾਂ ਨੇ ਠੁਕਰਾ ਕੇ ਰਖ ਦਿੱਤੀ, "ਅਸਾਂ ਨਹੀਂ ਲੈਣੀ।" ਉਹ ਮਾਘਾ ਸਿੰਘ ਇਥੇ (ਸ੍ਰੀ ਭੈਣੀ ਸਾਹਿਬ) ਆ ਕੇ ਅਖੰਡ ਪਾਠ ਕਰਦਾ

ਹੁੰਦਾ ਸੀ, ਮੁਰੱਬੇ ਛੱਡ ਕੇ, ਉਹਨੂੰ ਚੰਗਾ ਈ ਲਗਾ ਸੀ ਨਾ ਇਹ। ਉਹ ਮੁਰੱਬੇ ਨਹੀਂ ਸਨ ਚੰਗੇ ਲਗੇ, ਸਾਧ ਸੰਗਤ ਚੰਗੀ ਲਗੀ ਸੀ। ਉਸ ਨੇ ਏਥੇ ਆ ਕੇ ਸੇਵਾ ਕਰਨੀ, ਕਿਉਂਕਿ ਮਨ ਉਸਦਾ ਸਤਿਗੁਰੂ ਵਲ ਸੀ ਮੈਂ ਠੰਕਰ ਮਾਰੀ ਮੁਰੱਬਿਆਂ ਨੂੰ।

ਜਿਸ ਵੇਲੇ ਸਿੱਖ ਨਿਸ਼ਕਾਮ ਹੋ ਜਾਂਦੇ, ਸਤਿਗੁਰੂ ਆਪ ਪ੍ਰੇਰਨਾ ਦੇ ਕੇ ਸਾਰੇ ਕੰਮ ਕਰਵਾਉਂਦੇ। ਉਹ ਸੰਤ ਮਾਘਾ ਸਿੰਘ ਬੀਕਾਨੌਰ ਵਿਚ ਰਹਿੰਦੇ ਸਨ। ਓਥੇ ਉਨ੍ਹਾਂ ਦਾ ਭਤੀਜਾ ਏ ਪ੍ਰੀਤਮ ਸਿੰਘ। ਸਤਿਗੁਰੂ ਸੱਚੇ ਪਾਤਸ਼ਾਹ ਦੇ ਸੂਬੇ ਹਾਕਮ ਸਿੰਘ ਨੇ ਆਪਣੀ ਜਥੇਬੰਦੀ ਦੇ ਤਰੀਕੇ ਮੁਤਾਬਕ ਕੋਈ ਗੱਲ ਠੀਕ ਨਾ ਹੋਣ ਤੇ ਪ੍ਰੀਤਮ ਸਿੰਘ ਨੂੰ ਡੰਨ ਲਾਇਆ। ਉਹਨੂੰ ਇਹ ਡੰਨ ਲਾਇਆ ਕਿ ਸ੍ਰੀ ਭੈਣੀ ਸਾਹਿਬ ਜਾ ਕੇ ਸੇਵਾ ਕਰ। ਉਸ ਦਾ ਮਨ ਠੀਕ ਨਹੀਂ ਸੀ। ਉਹਨੇ ਆਉਣ ਤੋਂ ਇਨਕਾਰ ਕੀਤਾ। ਸੱਚੇ ਪਾਤਸ਼ਾਹ ਦਾ ਦੌਰਾ ਓਥੇ ਗਿਆ ਤੇ ਸਤਿਗੁਰਾਂ ਨੂੰ ਉਨ੍ਹਾਂ ਨੇ ਆਖਿਆ ਕਿ ਸੂਬੇ ਨੇ ਮੇਰੇ ਤੇ ਧੱਕਾ ਕੀਤਾ, ਐਸੇ ਤਰ੍ਹਾਂ ਨਾਲ ਉਨ੍ਹਾਂ ਨੇ ਸਜ਼ਾ ਲਾਈ ਏ। ਸਤਿਗੁਰਾਂ ਨੇ ਆਖਿਆ ਕਿ ਤੇਰੇ ਤੇ ਸੂਬੇ ਨੇ ਧੱਕਾ ਕੀਤਾ ਫਰਿਆਦ ਜ਼ਰੂਰ ਸੁਣਾਗੇ। ਲੇਕਿਨ ਸੂਬਾ ਸਾਡਾ ਬਣਾਇਆ ਹੋਇਆ ਜੋ ਕੁਝ ਉਹਨੇ ਆਖਿਆ ਤੂੰ ਉਹ ਮੰਨ ਕੇ ਸ੍ਰੀ ਭੈਣੀ ਸਾਹਿਬ ਜਾ। ਉਹ ਆਖਣ ਲਗਾ ਮੇਰੇ ਬੱਚੇ ਭੁੱਖੇ ਮਰ ਜਾਣਗੇ ਮਗਰੋਂ ਕੰਮ ਨਹੀਂ ਕੋਈ ਕਰਨ ਵਾਲਾ। ਸਤਿਗੁਰਾਂ ਨੇ ਦੋ ਸੌ ਰੁਪਏ (ਇਹ ਮੈਨੂੰ ਯਾਦ ਨਹੀਂ ਯਾ ਤੇ ਸੂਬੇ ਗਿਆਨ ਸਿੰਘ ਕੋਲੋਂ ਜਾਂ ਹੋਰ ਕਿਸੇ ਕੋਲੋਂ) ਦਿਵਾਉਣ ਨੂੰ ਕਿਹਾ ਤੁਸੀਂ ਇਹ ਇਹਨੂੰ ਦੇ ਦਿਓ ਤਾਕਿ ਕਰਾਇਆ ਵੀ ਖਰਚ ਸਕਣ ਤੇ ਪਿਛੇ ਬੱਚਿਆਂ ਨੂੰ ਦਾਣੇ ਵੀ ਲੈ ਕੇ ਦੇ ਜਾਣ। ਸ੍ਰੀ ਭੈਣੀ ਸਾਹਿਬ ਜ਼ਰੂਰ ਜਾਣ। ਇਹ ਤਾਂ ਸਤਿਗੁਰਾਂ ਨੂੰ ਹੀ ਪਤਾ ਏ ਕਿ ਇਹਦੇ ਵਿਚ ਕੀ ਭਲਾਈ ਏ। ਪਰ ਉਹ ਨਹੀਂ ਸਨ ਸਮਝਦੇ ਉਸ ਵੇਲੇ। ਮਨ ਨਹੀਂ ਸੀ ਟਿਕਦਾ ਉਨ੍ਹਾਂ ਦਾ ਲੇਕਿਨ ਉਨ੍ਹਾਂ ਨੇ ਫਿਰ ਆਖਿਆ ਕਿ ਸਾਡਾ ਸੰਸਾਰ ਏਸ ਗੱਲੋਂ ਏ ਕਿ ਜੇ ਉਹ ਸ੍ਰੀ ਭੈਣੀ ਸਾਹਿਬ ਚਲੇ ਗਏ ਤਾਂ ਭੁੱਖੇ ਮਰਾਗੇ। ਲੇਕਿਨ ਉਸਨੂੰ ਇਹ ਨਹੀਂ ਸੀ ਪਤਾ ਕਿ ਜੇ ਅਸੀਂ ਨਾ ਗਏ, ਤਾਂ ਮਰਨਗੇ। ਇਹ ਸਤਿਗੁਰ ਜਾਣਦੇ ਸਨ, ਜੇ ਇਹ ਓਥੇ ਨਾ ਆਏ ਹੁਕਮ ਮੰਨ ਕੇ, ਤਾਂ ਦੁਖੀ ਹੋਣਗੇ।

ਉਹ ਸ੍ਰੀ ਭੈਣੀ ਸਾਹਿਬ ਨਾ ਗਿਆ ਤਾਂ ਹਰ ਆਏ ਦਿਨ ਉਹਨਾਂ ਦਾ ਦਿਨ ਹੋਠਾਂ ਜਾਣ ਲਗਾ। ਹੋਠਾਂ ਜਾਂਦਿਆਂ ਜਾਂਦਿਆਂ ਸਚੀ ਮੁਚੀ ਬੱਚੇ ਉਹਨਾਂ ਦੇ ਭੁੱਖੇ ਮਰਨ ਲਗ ਪਏ, ਜਿਹੜੇ ਉਹ ਆਂਹਦੇ ਸਨ ਏਥੇ ਰਹਿ ਕੇ ਬਚਣਗੇ ਤੇ ਸ੍ਰੀ ਭੈਣੀ ਸਾਹਿਬ ਜਾ ਕੇ ਭੁੱਖੇ ਮਰਨਗੇ।

ਕਿਸੇ ਸਾਧੂ ਨੇ ਉਨ੍ਹਾਂ ਨੂੰ ਇਹ ਆਖਿਆ ਕਿ ਤੁਸੀਂ ਭੁਲੇ ਬੈਠੇ ਹੋ, ਸ੍ਰੀ ਭੈਣੀ ਸਾਹਿਬ ਜਾਓਗੇ ਤਾਂ ਠੀਕ ਹੋਵੇਗੇ। ਜਿਸ ਵੇਲੇ ਇਹ ਗੱਲ ਸੁਣੀ ਉਸ ਨੇ ਮਨ ਬਣਾ ਲਿਆ ਤੇ ਉਹ ਫਿਰ ਸ੍ਰੀ ਭੈਣੀ ਸਾਹਿਬ ਆਇਆ, ਹੁਕਮ ਅਨੁਸਾਰ ਰਿਹਾ ਤਾਂ ਸੁਖੀ ਹੋਇਆ।

ਇਹ ਖਾਸ ਕਰਕੇ ਤੁਹਾਡੇ ਸੁਣਨ ਵਾਲੀਆਂ ਗੱਲਾਂ ਨੇ, ਕਿਉਂਕਿ ਏਹੇ ਹੀ ਗੱਲਾਂ, ਸਾਨੂੰ ਸਤਿਗੁਰਾਂ ਵਾਲੇ ਪਾਸੇ ਲੈ ਕੇ ਜਾਣਗੀਆਂ, ਸਾਡਾ ਜੀਵਨ ਉੱਚਾ ਬਣਾਉਨਗੀਆਂ।

ਮੇਰਾ ਮਤਲਬ ਇਹ ਹੈ ਕਿ ਪਹਿਲੋਂ ਆਪਣੀ ਕਾਮਨਾ ਛੱਡ ਕੇ ਸਤਿਗੁਰੂ ਦੇ ਭਰੋਸੇ ਹੋ ਜਾਵੋ ਤਾਂ ਉਸ ਦੇ ਕੰਮ ਸਤਿਗੁਰੂ ਜ਼ਰੂਰ ਸੰਵਾਰਦਾ ਹੈ।

ਪਰਉਪਕਾਰ ਜ਼ਰੂਰ ਰੰਗ ਲਿਆਉਂਦਾ ਹੈ

ਜਿਸ ਦਿਨ ਸ਼ਿਆਮਾ ਪ੍ਰਸ਼ਾਦ ਮੁਕਰਜੀ ਚੜ੍ਹਾਈ ਕੀਤੀ ਉਸ ਦਿਨ ਸਤਿਗੁਰੂ ਸੱਚੇ ਪਾਤਸ਼ਾਹ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਸਿਆਮ ਵਿਚ ਸਨ। ਉਸ ਦੇਸ਼ 'ਚ ਸਤਿਗੁਰਾਂ ਨੇ ਉਪਦੇਸ਼ ਕਰਦਿਆਂ ਦੱਸਿਆ ਤੇ ਨਾਲ ਮਹਾਤਮਾ ਗਾਂਧੀ ਦਾ ਪ੍ਰਮਾਣ ਦਿੱਤਾ ਕਿ ਮਹਾਤਮਾ ਗਾਂਧੀ ਨੇ ਅਫਰੀਕਾ ਵਿਚ ਜਾ ਮੋਰਚਾ ਲਾਇਆ ਸੀ। ਅਫਰੀਕਾ ਦੇ ਹੱਕ ਵਿਚ, ਉਹਨਾਂ ਦੇ ਫਾਇਦਿਆਂ ਵਾਸਤੇ। ਉਸ ਤੋਂ ਬਾਅਦ ਸੱਚੇ ਪਾਤਸ਼ਾਹ ਨੇ ਮੁਕਰਜੀ ਦੀ ਕਥਾ ਦੱਸਦਿਆਂ ਆਖਿਆ ਕਿ ਗੁਰੂ ਰੱਖਿਆ ਵਲ ਉਹ ਬੜੇ ਤਕੜੇ ਸਾਡੇ ਮੋਹਰੀ ਸਨ। ਇਸ ਕੰਮ ਤੇ ਹਿੰਦੂ ਧਰਮ ਨੂੰ ਤਕੜੇ ਮੰਨਣ ਵਾਲੇ ਸਨ। ਸੱਚੇ ਪਾਤਸ਼ਾਹ ਨੇ ਅਖੀਰ ਤੇ ਆਖਿਆ ਕਿ ਕੋਈ ਆਦਮੀ ਸ਼ਸਤਰ ਲੈ ਕੇ ਤਾੜਨਾ ਕਰਕੇ ਕਿਸੇ ਨੂੰ ਜਾਂ ਕਿਸੇ ਨੂੰ ਦਬਾ ਕੇ ਜਾਂ ਬੜੇ ਚੰਗੇ ਕਪੜੇ ਪਾ ਕੇ ਐਸੇ ਹੋਰ ਕਿਸੇ ਵੀ ਜਲਵੇ ਜਲਾਓ ਨਾਲ ਵੱਡਾ ਨਹੀਂ ਹੋ ਸਕਦਾ। ਵੱਡਾ ਹੋ ਸਕਦੇ ਪਰਉਪਕਾਰ ਕਰਕੇ। ਪਰਉਪਕਾਰ ਐਸੀ ਚੀਜ਼ ਹੈ ਜਿਹੜਾ ਜ਼ਰੂਰ ਰੰਗ ਲਿਆਉਂਦਾ ਹੈ।

ਅੱਜ ਦੀ ਕੁਝ ਹੋਰ ਗੱਲ ਹੈ ਲੇਕਿਨ ਉਸ ਦਿਨ ਬਾਰੇ ਵੀ ਜ਼ਰਾ ਸੋਚੋ, ਅੱਜ ਤੇ ਵੇਖਦੇ ਨੇ ਪੰਡਤ ਨਹਿਰੂ ਬੜਾ ਵੱਡਾ ਬਣਿਆ ਬੈਠੇ, ਏਸ ਤਰ੍ਹਾਂ ਉਹਦਾ ਸਾਰੇ ਹੁਕਮ ਚਲਦੇ। ਲੇਕਿਨ ਇਹ ਨਹੀਂ ਕਿਸੇ ਨੇ ਕਦੀ ਵੇਖਿਆ ਕਿ ਜਦੋਂ ਉਸ ਨੇ ਫਰੀਦਕੋਟ ਵਰਗੀਆਂ ਛੋਟੀਆਂ-ਛੋਟੀਆਂ ਰਿਆਸਤਾਂ 'ਚ ਜਾਕੇ ਤੇ ਉਹਨਾਂ ਮਾੜੇ ਮਾੜੇ ਆਦਮੀਆਂ ਕੋਲੋਂ ਠੁੱਡੇ ਖਾਧੇ ਲੱਤਾਂ ਖਿਚਾਈਆਂ, ਕਸ਼ਮੀਰ 'ਚ ਗਏ ਓਥੇ ਕਿਸ ਤਰ੍ਹਾਂ ਉਹਨਾਂ ਨਾਲ ਹੋਈ। ਇਹ ਸਾਰੀਆਂ ਗੱਲਾਂ ਜੇ ਪਹਿਲੀ ਜ਼ਿੰਦਗੀ ਨੂੰ ਵੇਖਿਆ ਜਾਵੇ ਤਾਂ ਉਹ ਤਿਆਗ ਤੇ ਪਰ-ਉਪਕਾਰ ਲਈ ਸੀ। ਤਦ ਜਾ ਕੇ ਇਸ ਚੀਜ਼ ਨੂੰ ਪ੍ਰਾਪਤ ਕੀਤਾ ਉਹਨਾਂ ਨੇ। ਏਸੇ ਤਰ੍ਹਾਂ ਅਸੀਂ ਵੀ ਆਪਣੀ ਜ਼ਿੰਦਗੀ ਨੂੰ ਆਪਣੇ ਸਤਿਗੁਰੂਆਂ ਵਾਲੇ ਪਾਸੇ ਤੋਰੀਏ। ਜਿਸ ਤਰ੍ਹਾਂ ਸੱਚੇ ਪਾਤਸ਼ਾਹ ਨੇ ਆਖਿਆ। ਸ਼ਹੀਦਾਂ ਦੀ ਤੁਸੀਂ ਕਥਾ ਪੜ੍ਹਦੇ ਓ। ਮਲੇਰ ਕੋਟਲੇ, ਅੰਮ੍ਰਿਤਸਰ ਵਿਚ ਸ਼ਹੀਦ ਹੋਏ, ਕਾਹਦੇ ਵਾਸਤੇ ਹੋਏ? ਉਹਨਾਂ ਨੇ ਆਪਣੀ ਜਾਇਦਾਦ ਨਹੀਂ ਸੀ ਬਣਾਈ। ਅੰਗਰੇਜ਼ ਬੜਾ ਚਲਾਕ ਸੀ, ਉਹ ਧਰਮ ਨੂੰ ਸਮਝਦਾ ਸੀ। ਇਕ ਨਾਮਧਾਰੀ ਜੇ ਇਕਤਾਰੇ ਨਾਲ ਵੀ ਕੀਰਤਨ ਕਰਦਾ ਸੀ ਤਾਂ ਸਤ ਸਾਲ ਉਹਨੂੰ ਸਜ਼ਾ ਮਿਲ ਜਾਂਦੀ ਸੀ, ਕੀ ਇਕਤਾਰੇ ਨਾਲ ਕੀਰਤਨ ਕਰਨਾ ਜੁਰਮ ਸੀ? ਜਿਹੜੀ ੩੦੧ ਤੇ ੩੦੨ ਲਗ ਜਾਂਦੀ ਸੀ ਉਹ ਕੀ ਜੁਰਮ ਸੀ? ਲੇਕਿਨ ਉਹ ਸਮਝਦਾ ਸੀ ਕਿ ਇਹਨਾਂ ਨੂੰ ਇਹਦੇ ਵਿਚੋਂ ਕੁਝ ਲਭਦੇ। ਸਤ ਸਤ ਸਾਲ ਦੀਆਂ ਸਖਤ ਸਜ਼ਾਵਾਂ ਦਿੱਤੀਆਂ। ਜਿਹੜੇ ਆਦਮੀ ਸਾਡੇ ਕੈਦਾਂ ਦੇ ਵਿਚ ਮਰ ਗਏ, ਕਾਹਦੇ ਤੋਂ? ਕਿਹੜੇ ਜੁਰਮ ਤੋਂ? ਕੀਰਤਨ ਕਰਨ ਤੋਂ? ਕੌਲਿਆਂ ਬਹਿਕੇ ਵੀ ਕੁੰਡਾ ਪੁਟ ਕੇ ਕੀਰਤਨ ਕਰਨਾ, ਉਹਦੇ ਤੋਂ, ਅਖੰਡ ਪਾਠ

ਕਰਨ ਤੋਂ, ਇਹਨਾਂ ਗੱਲਾਂ ਕਰ ਕੇ ਸਜ਼ਾਵਾਂ ਮਿਲੀਆਂ ਉਹਨਾਂ ਨੂੰ। ਏਸ ਤਰ੍ਹਾਂ ਸਿੱਖਾਂ ਨੇ ਵੇਖਿਆ ਕਿ ਅਸੀਂ ਕਿਉਂ ਹੇਠਾਂ ਜਾਂਦੇ ਹਾਂ। ਸਾਡੇ ਧਰਮ ਦਾ ਪਤਨ ਹੁੰਦਾ। ਉਹ ਸਿੱਖ ਕਦੇ ਪੁਛਣ ਨਹੀਂ ਸਨ ਆਉਂਦੇ ਜਾਂ ਸਲਾਹ ਕਰਨ ਨਹੀਂ ਸਨ ਆਉਂਦੇ। ਪਤੰਗ ਦੇ ਵਾਸਤੇ ਮਿਸਾਲ ਐ ਕਿ ਪਤੰਗ ਨੂੰ ਜਿਸ ਵੇਲੇ ਪਤਾ ਲੱਗੇ ਦੀਵੇ ਜਗੇ ਨੇ ਤਾਂ ਉਹ ਕਦੇ ਦੂਜੇ ਪਤੰਗਿਆਂ ਨੂੰ ਦਸਣ ਵਾਸਤੇ ਨਹੀਂ ਜਾਂਦਾ ਕਿ ਦੀਵੇ ਜਗ ਪਏ ਨੇ।

ਏਸੇ ਤਰ੍ਹਾਂ ਹੀ ਸੰਤ ਫਤਿਹ ਸਿੰਘ, ਬੀਲੂ ਸਿੰਘ ਤੇ ਜਿਹੜੇ ਹੋਰ ਸਿੰਘ ਸਨ ਅੰਮ੍ਰਿਤਸਰ ਜ਼ਿਲੇ ਵਿਚ, ਉਹਨਾਂ ਇਹ ਕਾਹਦੇ ਵਾਸਤੇ ਕੀਤਾ? ਉਹਨਾਂ ਨੇ ਵੇਖਿਆ ਕਿ ਜਿਹੜਾ ਪਵਿੱਤਰ ਸਰੋਵਰ ਐ, ਉਹਦੇ ਵਿਚੋਂ ਕਾ ਤੇ ਇੱਲਾ ਹੱਡੀਆਂ ਚੁਕ ਕੇ ਲਿਆ ਕੇ ਉਹਨਾਂ ਦਰਖਤਾਂ ਤੇ ਬਹਿੰਦੇ ਨੇ, ਉਹ ਸਾਡੇ ਪਵਿੱਤਰ ਸਰੋਵਰ ਦੇ ਵਿਚ ਡਿਗਦੀਆਂ ਨੇ, ਜਿਥੇ ਸਾਡੀ ਪਵਿੱਤਰਤਾ ਕਾਇਮ ਨਹੀਂ ਰਹਿੰਦੀ ਅਰ ਅਸੀਂ ਹੇਠਾਂ ਡਿਗਦੇ ਜਾਂਦੇ ਆਂ। ਉਹਨਾਂ ਸਿਰਫ਼ ਏਨੀ ਗੱਲ ਵੇਖੀ ਤੇ ਆ ਕੇ ਉਹ ਬੱਚੜ ਮਾਰ ਦਿੱਤੇ। ਗਊਆਂ ਦੇ ਰੱਸੇ ਵੱਢ ਕੇ ਛੁਡਾ ਦਿੱਤੇ। ਏਹ ਕੰਮ ਕਰ ਕੇ ਉਹ ਚੁਪ ਚਾਪ ਆ ਗਏ, ਓਥੇ ਨਿਹੰਗ ਸਿੰਘ ਫੜੇ ਗਏ। ਕੁਝ ਹਿੰਦੂ ਜਿਹੜੇ ਉਸ ਤੋਂ ਪਹਿਲਾਂ, ਜਿਸ ਵੇਲੇ ਗਊਕਸ਼ੀ ਦੀ ਮਨਜ਼ੂਰੀ ਦੇ ਦਿੱਤੀ ਸੀ ਅੰਗਰੇਜ਼ ਨੇ, ਉਸ ਤੋਂ ਰੋਲਾ ਪਾਉਣ ਵਾਲੇ ਜਿੰਨੇ ਸਨ, ਉਹ ਸਾਰੇ ਦੇ ਸਾਰੇ ਫੜੇ ਗਏ। ਚੁਰਮ ਇਕਬਾਲ ਕਰਵਾ ਕੇ ਉਹਨਾਂ ਨੂੰ ਸਜ਼ਾਵਾਂ ਫਾਂਸੀ ਦੀਆਂ ਸੁਣਾ ਦਿੱਤੀਆਂ। ਸਤਿਗੁਰੂ ਰਾਮ ਸਿੰਘ ਜੀ ਸੱਚੇ ਪਾਤਸ਼ਾਹ ਕੋਲ ਉਹ ਸਿੰਘ ਆਏ। ਸੱਚੇ ਪਾਤਸ਼ਾਹ ਸਭ ਕੁਝ ਜਾਣੀ ਜਾਣ ਸਨ। ਉਹਨਾਂ ਆਉਂਦਿਆਂ ਈ ਪੁਛਿਆ ਕਿਉਂ ਪਈ ਉਹ ਜਿਹੜਾ ਅੰਮ੍ਰਿਤਸਰ ਕੰਮ ਹੋਇਐ ਉਹ ਕਿਨ੍ਹੇ ਕੀਤੇ। ਉਹਨਾਂ ਨੇ ਆਖਿਆ ਸੱਚੇ ਪਾਤਸ਼ਾਹ ਜੀ ਉਹ ਤੇ ਸਾਡਾ ਈ ਕੀਤਾ ਹੈ। ਉਹਨਾਂ ਆਖਿਆ ਐਸੇ ਵੇਲੇ ਜਾ ਕੇ ਚੁਰਮ ਦਾ ਇਕਬਾਲ ਕਰੋ। ਉਸੇ ਵੇਲੇ ਸੱਚੇ ਪਾਤਸ਼ਾਹ ਨੇ ਭੇਜਿਆ। ਉਹਨਾਂ ਨੇ ਜਾ ਕੇ ਆਪਣੇ ਚੁਰਮ ਇਕਬਾਲ ਕੀਤਾ। ਪਰ ਉਹ ਜੱਜ ਮੰਨਦਾ ਨਹੀਂ, ਉਹ ਅਧਦੇ ਇਹ ਸਾਧੂ ਆਦਮੀ ਨੇ, ਇਹ ਦੂਸਰਿਆਂ ਨੂੰ ਛੁਡਾਉਣ ਵਾਸਤੇ ਕਹਿੰਦੇ ਹੋਣਗੇ। ਲੇਕਿਨ ਉਨ੍ਹਾਂ ਨੇ ਆਖਿਆ, ਓਥੇ ਲਾਲ ਸਿੰਘ ਸਿਪਾਹੀ ਸੀ, ਉਸ ਦਾ ਉਹਨਾਂ ਨੇ ਹਵਾਲਾ ਦਿੱਤਾ। ਓਥੇ ਦੱਸਿਆ ਸਾਡੀਆਂ ਫਲਾਣੀਂ ਜਗ੍ਹਾ ਤਲਵਾਰਾਂ ਦਬੀਆਂ ਪਈਆਂ ਨੇ। ਉਹ ਲਿਆ ਕੇ ਵਿਖਾਈਆਂ, ਸਾਰੀ ਨਿਸ਼ਾਨੀ ਦਿੱਤੀ ਤੇ ਫੇਰ ਉਹਨਾਂ ਨੂੰ ਫਾਂਸੀ ਲਾਇਆ ਗਿਆ।

ਧਰਮ ਜਿਹੜੇ ਉਹਨੂੰ ਕਿੰਨੇ ਅੰਗਾਂ ਤੋਂ ਅਸਾਂ ਰੱਖਣੇ। ਏਥੇ ਜਾਕੇ ਸਿਰਫ਼ ਇਹ ਹੀ ਨਹੀਂ ਕਿ ਅਸਾਂ ਫਾਂਸੀ ਚੜ੍ਹ ਜਾਣੇ। ਨਹੀਂ ਓਥੇ ਜਿਸ ਵੇਲੇ ਫਾਂਸੀ ਦੇਣ ਲਗੇ, ਉਹਨਾਂ ਨੇ ਆਖਿਆ ਤੁਸੀਂ ਕੀ ਚਾਹੁੰਦੇ ਹੋ? ਉਹਨਾਂ ਨੇ ਆਖਿਆ ਚਾਹੁੰਦੇ ਅਸੀਂ ਇਹ ਆ ਕਿ ਸਾਨੂੰ ਢੋਲਕੀ ਛੇਣੇ ਸਾਡੇ ਮਿਲਣ, ਅਸੀਂ ਉਹਨਾਂ ਨਾਲ ਕੀਰਤਨ ਕਰਦੇ ਆਈਏ। ਇਸ਼ਨਾਨ ਕਰਕੇ ਢੋਲਕੀ ਛੇਣਿਆਂ ਨਾਲ ਕੀਰਤਨ ਕਰਦੇ ਗਏ। ਫੇਰ ਕਹਿੰਦੇ ਨੇ ਕਿ ਕੋਈ ਸਾਨੂੰ ਹੱਥ ਨਾ ਲਾਵੇ ਤੇ ਰੱਸਾ ਤੰਦੀ ਦਾ, ਚਮੜੇ ਦਾ ਨਹੀਂ ਪਾਵਾਂਗੇ ਗਲ। ਜਦੋਂ ਮਰਨਾ ਈ ਐ ਤੰਦੀ ਕੀ ਹੋਈ ਤੇ ਰੋਸ਼ਮ ਕੀ। ਲੇਕਿਨ ਨਹੀਂ, ਇਹਦੇ ਵਿਚ ਵੀ ਤੱਤ ਐ। ਇਹ ਉਹ ਜਾਣਦੇ ਨੇ ਤੇ ਜਿਸ ਵੇਲੇ

ਉਹਨਾਂ ਨੇ ਹੱਸ ਮੰਗਵਾਇਆ ਤੇ ਉਹਨਾਂ ਹੱਸ ਰੋਸ਼ਮ ਦਾ ਗਲ ਪਾ ਕੇ ਫੱਟੇ ਉਤੇ ਹੱਸਦਿਆਂ ਹੱਸਦਿਆਂ ਨੇ ਸ਼ਬਦ ਪੜ੍ਹਿਆ। ਅਖੀਰ ਤੇ ਜਾਕੇ ਫੇਰ ਅਰਦਾਸ ਕਰਦੇ ਨੇ ਆਪਣੇ ਸਤਿਗੁਰੂ ਕੋਲ। ਸਿਰੇ ਤੇ ਪਹੁੰਚ ਗਏ ਨੇ। ਸਿਰੇ ਤੇ ਪਹੁੰਚੇ ਹੋਏ ਅਰਦਾਸ ਕਰਦੇ ਨੇ। ਜਿਸ ਤਰ੍ਹਾਂ ਅੰਗਰੇਜ਼ੀ ਵਿਚ ਕਹਾਵਤ ਏ ਕਿ ਬੁਲ੍ਹਾ ਤੇ ਪਿਆਲੇ ਦੇ ਵਿਚ ਬੜਾ ਛਾਸਲਾ ਐ, ਪਤਾ ਨਹੀਂ ਏਥੋਂ ਈ ਨਾ ਡਿਗ ਪਵੇ। ਸਾਨੂੰ ਉਹਨਾਂ ਤੋਂ ਸਿਖਿਆ ਲੈਣੀ ਚਾਹੀਦੀ ਹੈ। ਮਾਰੂ ਰਾਗ ਦਾ ਸ਼ਬਦ ਹੈ, ਇਹ ਸ਼ਬਦ ਸੁਰੂ ਏਥੋਂ ਹੁੰਦਾ ਹੈ—

ਜਿਥੇ ਨਾਮੁ ਜਪੀਐ ਪ੍ਰਭ ਪਿਆਰੇ॥

ਸੇ ਅਸਥਲ ਸੇਇਨ ਚਉਥਾਰੇ॥

ਜਿਥੇ ਨਾਮੁ ਨਾ ਜਪੀਐ ਮੇਰੇ ਗੋਇਦਾ

ਸੇਈ ਨਗਰ ਉਜਾੜੀ ਜੀਉ॥

ਜਿਥੇ ਤੇ ਨਾਮ ਜਪਿਆ ਜਾਵੇ ਭਾਵੇਂ ਉਹ ਬਿਲਕੁਲ ਨੰਗਾ ਥਾ ਹੈ ਉਹ ਵੀ ਸੋਨੇ ਦਾ ਚੁਬਾਰਾ ਏ। ਜਿਥੇ ਨਾਮ ਨਹੀਂ ਜਪਿਆ ਜਾਂਦਾ ਉਹ ਜਿਹੜਾ ਨਗਰ ਹੈ ਸਾਰਾ ਉਜਾੜ ਹੈ। ਅਖੀਰ ਦੀਆਂ ਤੁਕਾਂ 'ਚ ਲਿਖਦੇ ਨੇ—

ਤੋਰੀ ਸਰਣਿ ਮੇਰੇ ਦੀਨ ਦਇਆਲਾ॥

ਸੁਖ ਸਾਗਰ ਮੇਰੇ ਫੁਰ ਗੋਪਾਲਾ॥

ਕਰਿ ਕਿਰਪਾ ਨਾਨਕੁ ਚੁਣ ਗਾਵੈ

ਰਾਖਹੁ ਸਰਮ ਅਸਾੜੀ ਜੀਉ॥

ਸਰਨ ਕਾਹਦੀ ਰਖੀਏ

—ਪੈਜ ਰਾਖਹੁ ਹਰਿ ਜਨਹ ਕੇਰੀ

ਹਰਿ ਦੇਹੁ ਨਾਮੁ ਨਿਰੰਜਨੇ॥

ਅੰਤਿ ਚਲਦਿਆ ਹੋਇ ਬੇਲੀ...॥

ਕਿਸੇ ਭੈਣ ਭਰਾ ਅੰਗ ਸਾਕ ਕਿਸੇ ਵੀ ਤਾਕਤ ਨੇ ਨਾਲ ਨਹੀਂ ਜਾਣਾ, ਏਸ ਵਾਸਤੇ ਆਖਦੇ ਨੇ— ਪੈਜ ਰਾਖਹੁ ਹਰਿ ਜਨਹ ਕੇਰੀ, ਹਰਿ ਦੇਹੁ ਨਾਮੁ ਨਿਰੰਜਨੇ। ਅੰਤ ਚਲਦਿਆ ਹੋਇ ਬੇਲੀ ...॥ ਰਾਖਹੁ ਸਰਮ ਅਸਾੜੀ ਜੀਉ॥ ਅਖੀਰ ਦੇ ਵਾਸਤੇ ਸਾਨੂੰ ਵੀ ਇਹ ਚਾਹੀਦੇ ਕਿ ਅਸੀਂ ਉਹਨਾਂ ਸਿੱਖਾਂ ਦੀਆਂ ਜੀਵਨੀਆਂ ਪੜ੍ਹੀਏ, ਆਪਣੇ ਵਿਚ ਢਾਲ ਕੇ ਅਮਲ ਵਿਚ ਲਿਆਉਣ ਦੀ ਕੋਸ਼ਿਸ਼ ਕਰੀਏ।



ਰਾਖਹੁ ਪੈਜ ਤੁਮਾਰੀ

ਸਿੱਖ ਲਈ ਇਹ ਹੁਕਮ ਹੈ ਕਿ ਜਿਹੜਾ ਕੰਮ ਕਰਨੈ, ਉਹ ਅਰਦਾਸ ਕਰਕੇ ਕਰਨੈ। ਤੁਰਨੈ ਕਿਸੇ ਪਾਸੇ। ਅਰਦਾਸ ਕਰਕੇ ਤੁਰੇ। ਕੋਈ ਵਿਘਨ ਜਿਹੜੇ ਤੁਹਾਡੇ ਲਈ ਆਉਣੇ ਨੇ ਉਹ ਬਿਲਕੁਲ ਸਾਫ ਹੋ ਜਾਣਗੇ। ਕੋਈ ਵੀ ਕੰਮ ਸ਼ੁਰੂ ਕਰਨ ਤੋਂ ਪਹਿਲਾਂ ਸਵੇਰੇ ਅਰਦਾਸ ਕਰੇ। ਕੀਰਤਨ ਸੋਹਿਲਾ ਪੜ੍ਹਨ ਵਾਸਤੇ ਵੱਧ ਤੋਂ ਵੱਧ ਤਿੰਨ ਚਾਰ ਮਿੰਟ ਲਗਾਏ ਨੇ। ਰਾਤ ਨੂੰ ਚਰਨ ਧੋ ਕੇ ਕੀਰਤਨ ਸੋਹਿਲਾ ਪੜ੍ਹ ਕੇ ਸਵੇਂ। ਅਰਦਾਸ ਕਰੇ ਕਿ ਸਾਨੂੰ ਸਤਿਗੁਰੂ ਸੱਚੇ ਪਾਤਸ਼ਾਹ ਦੇ ਦਰਸ਼ਨ ਹੋਣ, ਸਿਨਿਆ ਦੀਆਂ ਤਸਵੀਰਾਂ ਦੇ ਦਰਸ਼ਨ ਨਾ ਹੋਣ। ਗੁਰੂ ਅਰਜਨ ਦੇਵ ਸੱਚੇ ਪਾਤਸ਼ਾਹ ਨੇ ਲਿਖਿਆ ਹੈ—

ਮੇਰੇ ਮੋਹਨ ਸੂਵਨੀ ਇਹ ਨ ਸੁਨਾਏ॥

ਉਹ ਗੱਲਾਂ ਸਾਡੇ ਕੰਨਾਂ ਵਿਚ ਨਾ ਪੈਣ, ਉਹ ਗੱਲਾਂ ਅਸੀਂ ਵੇਖੀਏ ਈ ਨਾ, ਜਿਨ੍ਹਾਂ ਨਾਲ ਸਾਡੇ ਆਚਰਨ ਉੱਤੇ ਅਸਰ ਹੋਣੈ। ਉਹ ਤੇਲ ਅਸੀਂ ਲਾਈਏ ਈ ਨਾ ਜਿਨ੍ਹਾਂ ਨਾਲ ਸਾਡੇ ਮਨ ਕਿਸੇ ਬੁਰੀ ਵਾਸ਼ਨਾ ਵਲ ਜਾਣੇ ਨੇ। ਤੇ ਐਸੇ ਕਪੜੇ ਹੀ ਅਸੀਂ ਨਾ ਪਾਈਏ ਜਿਨ੍ਹਾਂ ਨੂੰ ਵੇਖ ਕੇ ਸਾਡਾ ਜੀ ਕਰਨੈ ਕਿ ਐਹੋ ਜਹੀ ਜਗ੍ਹਾ ਚਲੇ ਜਾਈਏ ਜਿਸ ਜਗ੍ਹਾ ਵਾਲੇ ਅਸਾਂ ਕਪੜੇ ਪਾਏ ਨੇ। ਸੋ ਉਹ ਸਾਰੀਆਂ ਚੀਜ਼ਾਂ ਜੇਹੜੀਆਂ ਨੇ ਇਹਨਾਂ ਤੋਂ ਬਚਨ ਲਈ ਅਰਦਾਸ ਕਰੀਏ ਸਤਿਗੁਰਾਂ ਦੇ ਚਰਨਾਂ ਵਿਚ। ਏਧਰ ਨੂੰ ਤੁਰੇ।

ਸਤਿਗੁਰੂ ਸੱਚੇ ਪਾਤਸ਼ਾਹ ਨੇ ਪ੍ਰੇਰਨਾ ਦੇ ਕੇ ਆਪਾਂ ਨੂੰ ਇਕੱਠਿਆਂ ਕਰ ਲਿਆ ਹੈ। ਅੱਜ ਤੱਕ ਦੇ ਜਿਹੜੇ ਦਿਨ ਲੰਘੇ ਨੇ, ਪਹਿਲੇ ਦਿਨ ਤੋਂ ਅੱਜ ਤਕ ਤੁਸਾਂ ਜੋ ਹਾਸਲ ਕੀਤੈ ਉਹ ਤੁਸੀਂ ਜਾਣਦੇ ਓ। ਮੇਰੇ ਦੱਸਣ ਦੀ ਲੋੜ ਨਹੀਂ, ਇਹ ਅਨੁਭਵ ਕਰਨ ਦੀ ਗੱਲ ਹੈ। ਦੱਸਿਆ ਨਹੀਂ ਜਾ ਸਕਦਾ। ਸੋ ਏਸੇ ਈ ਤਰ੍ਹਾਂ ਸਤਿਗੁਰ ਕਿਰਪਾ ਕਰਨਗੇ ਤੇ ਅਗ੍ਹਾਂ ਵੀ ਆਪਾਂ ਚਲ ਸਕਾਂਗੇ। ਸਤਿਗੁਰਾਂ ਦੇ ਚਰਨਾਂ ਵਿਚ ਹਮੇਸ਼ਾਂ ਅਰਦਾਸ ਕਰਦੇ ਰਿਹਾ ਕਰੋ। ਮੈਂ ਛੋਟੀ ਜਹੀ ਇਕ ਮਿਸਾਲ ਦੇਂਦਾ ਹਾਂ ਜੋ ਪੰਡਤ ਜੀ ਦਸਦੇ ਹੁੰਦੇ ਨੇ। ਮੈਂ ਤੇ ਇਹ ਗੱਲਾਂ ਸੁਣ ਸਣ ਕੇ ਯਾਦ ਕੀਤੀਆਂ ਨੇ।

ਤਿੰਨ ਆਦਮੀ ਸਨ। ਦਰਿਆ ਵਿਚੋਂ ਉਹ ਪਾਰ ਜਾਣ ਲਈ ਬੋੜੀਆਂ ਲੈ ਕੇ ਚੱਲੇ ਤਾਂ ਇਕ ਸਾਧੂ ਆ ਗਿਆ ਤੇ ਕਿਹਾ, “ਅੱਜ ਨਾ ਬੋੜੀ ਪਾਇਉ”, ਉਨ੍ਹਾਂ ਆਖਿਆ ਅਸੀਂ ਰੋਜ਼ ਲੈ ਕੇ ਜਾਨੇ ਆਂ ਤੂੰ ਅੱਜ ਸਾਨੂੰ ਤੱਕਣ ਆ ਗਿਆ ਏਂ। ਉਸ ਨੇ ਕਿਹਾ “ਨਹੀਂ ਅੱਜ ਆਗਿਆ ਐਸੀ ਏ ਕਿ ਬੋੜੀ ਡੁੱਬ ਜਾਣੀ ਏਂ।” ਇਕ ਨੇ ਆਖਿਆ “ਨਹੀਂ, ਮੈਂ ਜ਼ਰੂਰ ਲੈ ਕੇ ਜਾਵਾਂਗਾ।”

ਬੇੜੀ ਲੈ ਕੇ ਚੱਲ ਪਿਆ, ਉਹ ਅੱਧ ਵਿਚ ਗਿਆ ਤੇ ਬੇੜੀ ਡੁੱਬ ਗਈ, ਦੂਜਾ ਜਿਹੜਾ ਸੀ ਉਹਨੇ ਆਖਿਆ ਏਹਨੂੰ ਚੱਪੂ ਨਹੀਂ ਚੰਗੀ ਤਰ੍ਹਾਂ ਲਾਉਣਾ ਆਇਆ, ਮੈਂ ਜਾਨਾਂ। ਉਹ ਜਿਸ ਵੇਲੇ ਗਿਆ ਉਹ ਵੀ ਅੱਧ ਦੇ ਲਾਗੇ ਡੁੱਬ ਗਿਆ। ਤੀਸਰਾ ਚੱਲਿਆ, ਉਹ ਜਿਉਂ ਚੱਲਿਆ ਜਿਉਂ ਚੱਲਿਆ, ਉਹ ਪਾਰ ਲੰਘ ਗਿਆ। ਉਸ ਸਾਧੂ ਨੇ ਫੇਰ ਬਿਰਤੀ ਅਕਾਲ ਪੁਰਖ ਦੇ ਚਰਨਾਂ ਵਿਚ ਲਾਈ। ਤੇ ਆਖਿਆ ਤੂੰ ਮੈਨੂੰ ਝੁਠਿਆਂ ਕਰ ਦਿਤੇ। ਮੈਨੂੰ ਤੂੰ ਆਖਿਆ ਸੀ ਤਿੰਨ ਬੇੜੇ ਡੁੱਬ ਜਾਣੇ ਨੇ ਅੱਜ ਇਹ ਕਿਸ ਤਰ੍ਹਾਂ ਪਾਰ ਲਗ ਗਿਆ। ਅਕਾਲ ਪੁਰਖ ਨੇ ਕਿਹਾ ਕਿ ਜਿਉਂ ਉਹ ਤੁਰਿਆ ਬੇੜਾ ਲੈ ਕੇ ਓਦੋਂ ਤੋਂ ਓਹ ਮੇਰੇ ਕੋਲ ਹੀ ਰਿਹਾ ਏ। ਅਰਦਾਸ ਕਰਦਾ ਰਿਹਾ ਹੈ ਕਿ ਸੱਚੇ ਪਾਤਸ਼ਾਹ ਕਿਰਪਾ ਕਰ ਮੇਰਾ ਬੇੜਾ ਪਾਰ ਲੰਘ ਜਾਏ। ਸੋ ਆਪਾਂ ਵੀ ਅਰਦਾਸ ਕਰੀਏ ਕਿ ਸਾਡਾ ਵੀ ਬੇੜਾ, ਸਤਿਗੁਰੂ ਕਿਰਪਾ ਕਰੇ ਤੇ ਪਾਰ ਲੰਘ ਜਾਏ, ਉਹ ਰਾਹ ਵਿਚ ਨਾ ਰਹਿ ਜਾਏ।

ਕਬੀਰ ਜੀ ਨੇ ਲਿਖਿਐ—

ਕਬੀਰ ਗਰਬੁ ਨ ਕੀਜੀਐ ਰੰਭੁ ਨ ਹਸੀਐ ਕੋਇ॥

ਅਜਹੁ ਸੁ ਨਾਉ ਸਮੁੰਦ੍ਰ ਮਹਿ ਕਿਆ ਜਾਨਉ ਕਿਆ ਹੋਇ॥

ਬੇੜੇ ਪ੍ਰਮਾਣ ਨੇ ਮੇ ਹੁਣ ਓਧਰ ਨਹੀਂ ਤੁਰਨਾ—

— ਪਛੋਤਾਵਾ ਨਾ ਮਿਲੈ ਜਬ ਚੁਕੈਕੀ ਸਾਰੀ॥

— — — — —


— ਬੇੜਾ ਬੰਧਿ ਨਾ ਸਕਿਓ ਬੰਧਨ ਕੀ ਵੇਲਾ॥

ਭਰਿ ਸਰਵਰੁ ਜਬ ਉਛਲੈ ਤਬ ਤਰਣੁ ਦੁਹੇਲਾ॥

— — — — —

— ਜਬ ਜਮੁ ਆਏ ਕੇਸ ਤੇ ਪਕਰੈ

ਤਹ ਹਰਿ ਕੈ ਨਾਮੁ ਛਡਾਵਨ॥



ਜਿਨਿ ਮਾਲਸ ਤੇ ਦੇਵਤੇ ਕੀਏ....

ਗਿਆਨ ਅੰਜਨੁ ਗੁਰਿ ਦੀਆ ਅਗਿਆਨ ਅੰਧੋਰ ਬਿਨਾਸ॥

ਹਰਿ ਕਿਰਪਾ ਤੇ ਸੰਤ ਭੋਟਿਆ ਨਾਨਕ ਮਨਿ ਪਰਗਾਸੁ॥

ਜਾਹੀ ਕੁਲ ਤੇ ਪ੍ਰਗਟਿ ਹੋਇ ਤਾਹੀ ਕੁਲ ਕੋ ਨਾਮ॥

ਪੁੰਨ ਦਾਦਸ ਗੁਰਿੰਡ ਕੋ ਮੋਰੀ ਹੈ ਪੁਨਾਮ॥

ਪ੍ਰਮੁਖ ਸਵਾਮੀ ਜੀ, ਸਵਾਮੀ ਨਰਾਇਣ ਜੀ ਮੱਤ ਵਾਲੇ, ਉਨਕੀ ਸੇਵਾ ਮੇਂ ਸਵਾਮੀ ਆਤਮਾ ਸਰੂਪ ਜੀ ਔਰ ਸਾਰੇ ਆਏ ਦਰਸਕੇ, ਹਮੇਂ ਬਹੁਤ ਪ੍ਰਸੰਨਤਾ ਹੋਤੀ ਹੈ ਜਬ ਇਸ ਸਮੇਂ ਘੋਰ ਕਲੁਕਾਲ ਮੇਂ ਹਮ ਲੋਗ ਆਪਨੇ ਸਤਿਗੁਰੂ ਕੇ ਰਾਸਤੇ ਪਰ ਚਲ ਕਰ ਲੋਗੋਂ ਕੇ ਪ੍ਰੇਰਨਾ ਦੇਤੇ ਹੈ ਕਿ ਸਖ ਸਤਿਗੁਰੂ ਕੀ ਸ਼ਰਨ ਮੇਂ ਆ ਕਰ ਹੀ ਮਿਲਤਾ ਹੈ।

ਸਤਿਗੁਰੂ ਰਾਮ ਸਿੰਘ ਜੀ ਸ੍ਰੀ ਸਤਿਗੁਰੂ ਨਾਨਕ ਦੇਵ ਜੀ ਕੇ ਬਾਰੂਵੇਂ ਸਰੂਪ ਮੇਂ ਆਏ। ਏਕ ਇਤਿਹਾਸਕਾਰ ਨੇ ਲਿਖਾ ਹੈ ਕਿ ਜੈਸਾ ਸਤਿਗੁਰੂ ਰਾਮ ਸਿੰਘ ਜੀ ਕੇ ਸਮਯ ਮੇਂ ਹੁਆ, ਪਹਿਲੇ ਗੁਰੂ ਸਾਹਿਬਾਨ ਕੇ ਸਮਯ ਮੇਂ ਨਹੀਂ ਹੁਆ। ਗੁਰੂ ਨਾਨਕ ਦੇਵ ਜੀ ਸੱਚੇ ਪਾਤਸ਼ਾਹ ਨੇ ਬਹੁਤ ਭ੍ਰਮਣ ਕੀਆ, ਬਹੁਤ ਦੇਸ਼ੋਂ ਮੇਂ ਗਏ। ਵੇਹ ਇਤਿਹਾਸਕਾਰ ਲਿਖਤਾ ਹੈ ਕਿ ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ ਕੇ ਸਮਯ ਮੇਂ ਉਨਹੋਂ ਨੇ ਦਸ ਵਰਸ਼ ਮੇਂ ਸਾਤ ਲਾਖ ਸ਼ਿਸ਼ਯ ਬਣਾਏ। ਕੇਵਲ ਯੇ ਹੀ ਨਹੀਂ ਕਿ ਐਸੀ ਪਗਤੀ ਬਾਧ ਲੀ ਯਾਂ ਕਪੜੇ ਪਹਿਨ ਲੀਏ, ਉਨਕਾ ਸਿਮਰਨ ਕਾ ਪ੍ਰਭਾਵ ਐਸਾ ਥਾ ਕਿ ਜਿਸਕੇ ਕਾਨ ਮੇਂ ਮੰਤ੍ਰ ਦੇ ਦੇਤੇ ਥੇ ਉਸਕੀ ਕਾਯਾ ਪਲਟ ਹੈ ਜਾਤੀ ਥੀ।

ਐਸੇ ਐਸੇ ਆਦਮੀਯੋਂ ਸੇ ਉਨਹੋਂ ਨੇ ਨਸ਼ੇ ਛੁੜਵਾਏ, ਜਿਨਕਾ ਨਸਾ ਛੋਡਣਾ ਅਸੰਭਵ ਲਗਤਾ ਥਾ। ਏਕ ਦਰਬਾਰਾ ਸਿੰਘ ਨਾਮ ਕਾ ਆਦਮੀ ਥਾ, ਜ਼ਿਲਾ ਲੁਧਿਆਣਾ ਪੰਜਾਬ ਕਾ। ਵੇ ਅਮਲ ਖਾਤਾ ਥਾ। ਜਬ ਸ਼ਰਾਬ ਨਿਕਾਲਤਾ ਥਾ, ੫੦੦ ਚਿਤਾ, ੧੦੦ ਮੁਰਗਾ ਔਰ ਪਾਂਚ ਬੱਕਰੇ ਮਾਰ ਕਰ ਸ਼ਰਾਬ ਮੇਂ ਡਾਲਤਾ ਥਾ ਔਰ ਵੇ ਸ਼ਰਾਬ ਪੀਤਾ ਥਾ। ਅਫੀਮ ਇਤਨੀ ਖਾਤਾ ਥਾ ਕਿ ਜਬ ਬਾਹਰ ਸ਼ੈਚ ਕੇ ਜਾਤਾ ਥਾ ਤੋ ਪੇੜੋਂ ਕੇ ਅਫੀਮ ਲਗਾ ਰਖਤਾ ਥਾ ਕਿ ਜਹਾਂ ਭੀ ਜਾਏ ਅਫੀਮ ਖਾਨੇ ਕੇ ਮਿਲੇ। ਇਤਨਾ ਨਸ਼ਾ ਕਰਨੇ ਵਾਲੇ ਆਦਮੀ ਕੇ ਜਬ ਕਾਨ ਮੇਂ ਮੰਤ੍ਰ ਦੀਆ ਔਰ ਕਹਾ ਕਿ ਯੇ ਸਬ ਸੇ ਉਚਾ ਅਮਲ ਹੈ, ਤੋ ਉਸਨੇ ਅਮਲ ਛੋਡ ਦੀਆ। ਸਤਿਗੁਰੂ ਜੀ ਨੇ ਐਸੇ ਆਦਮੀ ਅਪਨੇ ਸ਼ਿਸ਼ਯ ਬਣਾਏ।

ਮੂਲ ਰੂਪ ਮੇਂ ਸਤਿਗੁਰੂ ਜੀ ਨੇ ਅਹਿੰਸਾ ਕਾ ਮਾਰਗ ਬਤਾਯਾ। ਬਾਣੀ ਮੇਂ ਵਰਤ ਕੇ ਬਾਰੇ ਮੇਂ ਲਿਖਾ ਹੈ।

ਏਕਾਦਸੀ ਨਿਕਟਿ ਪੇਖਹੁ ਹਰਿ ਰਾਮੁ॥

ਇੰਦ੍ਰੀ ਬਸਿ ਕਰਿ ਸੁਣਹੁ ਹਰਿ ਨਾਮੁ॥

ਮਨਿ ਸੰਤੋਖੁ ਸਰਬ ਜੀਅ ਦਇਆ॥

ਇਨ ਬਿਧਿ ਬਰਤੁ ਸੰਪੂਰਨ ਭਇਆ॥

ਸਤਿਗੁਰੂ ਜੀ ਨੇ ਜਬ ਐਸਾ ਮਾਰਗ ਅਪਨਾਯਾ ਤੋ ਉਨਕੇ ਸਾਥ ਜੋ ਪ੍ਰਮੁਖ ਲੋਗ ਥੇ ਉਨਕੇ ਪਕੜ ਲੀਆ ਗਯਾ। ਹਮ ਉਨਕੇ ਸੂਬਾ ਕਹਤੇ ਹੈ। ਵੇ ਸਹਾਯਕ ਥੇ, ਕਾਨ ਮੇਂ ਮੰਤ੍ਰ ਦੇਤੇ ਥੇ। ਨਸ਼ੇ ਛੁਡਵਾਤੇ ਥੇ। ਉਨ ਪਾਚੋਂ ਕੇ ਪਕੜ ਲੀਯਾ ਗਯਾ। ਸਤਿਗੁਰੂ ਜੀ ਨੇ ਸਤਰਹ ਔਰ ਸੂਬੇ ਬਣਾ ਦੀਏ। ਉਨਕੇ ਭੀ ਪਕੜ ਲੀਆ ਗਯਾ। ਫਿਰ ਅੰਗਰੇਜ਼ੋਂ ਨੇ ਸਤਿਗੁਰੂ ਜੀ ਸੇ ਪੁਛਾ—ਅਬ ਕਿਆ ਕਰੇਗੇ ? ਸਤਿਗੁਰੂ ਜੀ ਨੇ ਕਹਾ—“ਮੈਂ ਘਰ ਘਰ ਰਾਮ ਸਿੰਘ ਕਰ ਦੁੰਗਾ ਔਰ ਜੈਸੀ ਮੇਰੀ ਜੁਬਾਨ ਮੇਂ ਤਾਸੀਰ ਹੈ ਵੈਸੀ ਹੀ ਸਬ ਮੇਂ ਕਰ ਦੁੰਗਾ।” ਔਰ ਵੈਸਾ ਹੀ ਕੀਆ।

ਜਬ ਅੰਗਰੇਜ਼ ਨੇ ਦੇਖਾ ਕਿ ਯੇ ਸਿਰਫ ਧਾਰਮਿਕ ਹੀ ਨਹੀਂ ਹੈ, ਸੁਧਾਰਕ ਭੀ ਹੈ, ਸਿਆਸਤ ਕੀ ਨੀਤੀ ਕੇ ਭੀ ਅੱਛੀ ਤਰਹ ਸਮਝਤੇ ਹੈ, ਤੇ ਉਨਹੋਂ ਨੇ ਇਨਕਾ ਘੇਰਾਉ ਕਰਨਾ ਸ਼ੁਰੂ ਕੀਆ। ਬਿਨਾ ਟ੍ਰਾਇਲ (Trial) ਕੀਯੇ, ਮੁਕਦਮਾ ਚਲਾਏ, ਨਾਮਧਾਰੀ ਸਿਖੋਂ ਕੇ ਤੋਪੋਂ ਕੇ ਆਗੇ ਉਡਾਯਾ। ਉਨਕੇ ਕਹਾ ਗਯਾ ਕੇ ਤੁਮਹੋਂ ਤੋਪੋਂ ਸੇ ਬਾਧਾ ਜਾਏਗਾ, ਤੋਪ ਕੀ ਤਰਫ ਪੀਠ ਕਰ ਦੇ, ਨਾਮਧਾਰੀ ਸਿਖੋਂ ਨੇ ਕਹਾ—ਸੁਰਮੇ ਕਾ ਕਾਮ ਸ਼ਸਤਰ ਕੇ ਸਾਹਮਣੇ ਪੀਠ ਕਰਨਾ ਨਹੀਂ ਹੈ, ਹਮ ਸਾਹਮਣੇ ਖੜ੍ਹੇ ਹੋਗੇ, ਵੇ ਸਾਹਮਣੇ ਖੜ੍ਹੇ ਹੁਏ।

ਏਕ ਵਰਿਆਮ ਸਿੰਘ ਨਾਮ ਕਾ ਆਦਮੀ ਥਾ। ਉਸਕੀ ਸਿਫਾਰਸ਼ ਆਈ, ਉਸਕੇ ਕਿਸੀ ਤਰੀਕੇ ਸੇ ਛੋਡਨਾ ਥਾ। ਉਸਕੇ ਕਹਾ ਤੇਰਾ ਕੱਦ ਛੋਟਾ ਹੈ। ਤੋਪ ਕੇ ਬਰਾਬਰ ਨਹੀਂ ਹੈ, ਇਸ ਲੀਏ ਤੇਰੇ ਕੇ ਛੋੜ ਰਹੇ ਹੈ। ਉਸਨੇ ਥੋੜੀ ਮੋਟੀ ਕੇ ਡਲੇ ਪਾਵ ਕੇ ਨੀਚੇ ਰਖ ਕਰ ਅਪਨੇ ਆਪਕੇ ਉੱਚਾ ਕੀਆ ਔਰ ਕਹਾ “ਅਬ ਤੇ ਨਹੀਂ ਮੇਰਾ ਕੱਦ ਛੋਟਾ ?” ਮੇਰੇ ਸਾਖੀ ਜਾ ਰਹੇ ਹੈ ਮੈਨੇ ਭੀ ਉਨਕੇ ਸਾਥ ਜਾਨਾ ਹੈ। ਉਨਕਾ ਮੁਖੀ ਜੋ ਹੀਰਾ ਸਿੰਘ ਜਥੇਦਾਰ ਥਾ, ਉਸਨੇ ਕਹਾ “ਨੌ ਮਰੀਨੇ ਮਾਤਾ ਕੇ ਪੇਟ ਮੇਂ ਰਹਿ ਕਰ ਹਮ ਫਿਰ ਆਏਗੇ। ਜਬ ਤਕ ਆਪ ਜਾਉਗੇ ਨਹੀਂ, ਹਮ ਆਪ ਸੇ ਜੁਝਤੇ ਰਹੋਗੇ।”

ਸਤਿਗੁਰੂ ਰਾਮ ਸਿੰਘ ਜੀ ਕੇ ਦੇਸ਼ ਸੇ ਨਿਸ਼ਕਾਸ਼ਤ ਕੀਆ ਗਯਾ। ਸਤਿਗੁਰੂ ਜੀ ਨੇ ਜਾਤੇ ਸਮਯ ਕਹਾ “ਮੈਂ ਇਸੀ ਸ਼ਰੀਰ ਮੇਂ ਵਾਪਿਸ ਆਉਂਗਾ।” ਜਬ ਨਚਰਬੰਦੀ ਕੇ ਦੌਰਾਨ ਏਕ ਦਿਨ ਸਤਿਗੁਰੂ ਜੀ ਚਲੇ ਗਏ ਤੇ ਅੰਗਰੇਜ਼ੋਂ ਨੇ ਐਸੀ ਬਾਤ ਬਨਾਈ ਕਿ ਡਾਇਰੀਆ ਕੇ ਕਾਰਨ, ੧੮੮੫ ਮੇਂ ਸਤਿਗੁਰੂ ਜੀ ਕਾ ਸ਼ਰੀਰ ਛੁਟ ਗਯਾ ਹੈ ਔਰ ਉਨਕਾ ਦਾਹ ਸੰਸਕਾਰ ਕਰ ਦੀਆ ਗਯਾ ਹੈ, ਹਮ ਉਸ ਵਰਸ਼ ਕੀ ਰਿਪੋਰਟ ਦੇਖਤੇ ਹੈ। ਤੇ ਉਸ ਵਰਸ਼ ਜੇਲ੍ਹ ਮੇਂ ਕਿਸੀ ਕੇ ਡਾਇਰੀਆ ਹੁਆ ਹੀ ਨਹੀਂ ਹੈ। ਏਕ ਔਰ ਚਿੱਠੀ ਮਿਲੀ ਹੈ, ੧੮੮੬ ਕੀ। ਜਿਸਮੇਂ ਲਿਖਾ ਹੈ ਕਿ ਗੁਰੂ ਜੀ ਕੇ ਦੂਸਰੀ ਜਗ੍ਹਾ ਭੇਜ ਦੀਆ ਜਾਏ, ਯਹਾ ਤੇ ਇਨਕੇ ਸਿੱਖ ਮਿਲ ਕਰ ਜਾਤੇ ਹੈ। ਇਸਕੇ ਇਲਾਵਾ ਜਬ ਜਰਮਨ ਕੀ ਜੰਗ ਲਗੀ, ਬਹੁਤ ਸੇ ਲੋਗੋਂ ਨੇ ਸਤਿਗੁਰੂ ਜੀ ਕੇ ਦਰਸ਼ਨ ਕੀਏ। ਰੂਸ ਮੇਂ ਸਤਿਗੁਰੂ ਜੀ ਕੇ ਦਰਸ਼ਨ ਕੀਏ। ਏਕ ਆਲਮ ਸਿੰਘ ਨਾਮ ਕਾ ਆਦਮੀ

ਲਿਖਤਾ ਹੈ—“ਡਿਸਟ੍ਰਿਕਟ ਗਜ਼ਟੀਅਰ ਲੁਧਿਆਨਾ ਕਾ ਕੇਰਾ ਝੂਠ—ਹਮਨੇ ਸਤਿਗੁਰੂ ਜੀ ਕੇ ਦਰਸ਼ਨ ਕੀਏ ਹੈਂ।

ਯੇ ਸਹੀ ਬਾਤ ਹੈ ਕਿ ਸਤਿਗੁਰੂ ਜੀ ਨੇ ਉਸੀ ਸ਼ਰੀਰ ਮੇਂ ਆਣਾ ਹੈ ਔਰ ਉਨਕੇ ਆਣੇ ਸੇ ਸ਼ਾਂਤੀ ਹੋਰੀ। ਸਮਝ ਲਗ ਸਕਤਾ ਹੈ ਲੇਕਿਨ ਜੇ ਸਤਿਗੁਰੂ ਜੀ ਨੇ ਕਹਾ ਹੈ ਵੇ ਬਾਤ ਆਵਸ਼ਯ ਸਤਯ ਹੋਰੀ। ਉਨਕੇ ਸਿਖੇ ਨੇ ਕਭੀ ਝੂਠ ਨਹੀਂ ਬੋਲਾ, ਮਰਨੇ ਸੇ ਨਹੀਂ ਡਰੇ, ਸ੍ਰੀ ਸਤਿਗੁਰੂ ਜੀ ਐਸੀ ਬਾਤ ਕੈਸੇ ਕਰ ਸਕਤੇ ਹੈਂ ?

ਮੁਝੇ ਬਹੁਤ ਪ੍ਰਸੰਨਤਾ ਹੈ ਸਵਾਮੀ ਆਤਮਾ ਸਰੂਪ ਜੀ ਨੇ ਹਮਾਰੇ ਸਾਥ ਕਿਤਨੇ ਘੰਟੇ ਬਿਤਾਏ, ਕਿਤਨੀ ਬਾਤੋਂ ਬਤਾਈ। ਇਸ ਸਥਾਨ ਪਰ ਜੇ ਸਤਸੰਗ ਹੋ ਰਹਾ ਹੈ ਯੇ ਸਬਸੇ ਅਛੀ ਬਾਤ ਹੈ। ਇਸਕਾ ਕਣ ਕਣ ਧੰਨਯ ਹੈ ਪੂਜਨੇ ਯੋਗ ਹੈ। ਪਰਮਖ ਸਵਾਮੀ ਜੀ ਨੇ ਬਹੁਤ ਕ੍ਰਿਪਾ ਕੀ ਹੈ ਜੇ ਅਪਨੇ ਜੈਸੇ ਔਰ ਸਾਧੂ ਬਨਾਏ ਹੈਂ ਔਰ ਠੀਕ ਤਰੀਕੇ ਸੇ ਦੁਨੀਆਂ ਕੋ ਭਗਵਾਨ ਕੀ ਤਰਫ ਲੇ ਜਾ ਰਹੇ ਹੈਂ।

ਹਮਾਰਾ ਨਿਸ਼ਾਨਾ ਹੈ ਕਿ ਮਨੁਸ਼ਯ ਕੋ ਸ਼ਰੀਰ ਮੇਂ ਆ ਕਰ, ਦੁਬਾਰਾ ਫਿਰ ਨ ਆਨਾ ਪੜੇ। ਇਸਕੋ ਖਤਮ ਕਰਨੇ ਕੋ ਲੀਏ, ਚੌਰਾਸੀ ਲਾਖ ਯੋਨੀ ਕੋ ਬਾਅਦ ਏਕ ਦਰਵਾਜ਼ਾ ਹੈ ਜਿਸ ਮੇਂ ਸੇ ਹਮਨੇ ਨਿਕਲ ਜਾਣਾ ਹੈ, ਫਿਰ ਇਸਮੇਂ ਨਹੀਂ ਆਣਾ।

ਮੁਝੇ ਸਵਾਮੀ ਜੀ ਸੇ ਮਿਲ ਕਰ ਬਹੁਤ ਖੁਸ਼ੀ ਹੁਈ ਹੈ। ਹਮ ਸਬ ਏਕ ਸਤਕ ਪਰ ਸੰਸਾਰ ਮੇਂ ਜਾ ਰਹੇ ਹੈਂ, ਬੇਸ਼ਕ ਸਾਰੀ ਦੁਨੀਆਂ ਹਮਾਰੇ ਸਾਥ ਹੈ, ਲੇਕਿਨ ਜਿਨਕਾ ਨਿਸ਼ਾਨਾ ਏਕ ਹੈ ਉਨਕਾ ਸੰਪਰਕ ਜ਼ਿਆਦਾ ਮਹੱਤਵਪੂਰਨ ਹੋ ਜਾਤਾ ਹੈ। ਹਮ ਸਬ ਮਿਲ ਕਰ ਦੁਨੀਆਂ ਕਾ ਉੱਧਾਰ ਕਰਨੇ ਕੋ ਲੀਏ ਏਕ ਸਾਥ ਚਲਤੇ ਰਹੇਂ। ਸਤਿਗੁਰੂ ਕ੍ਰਿਪਾ ਕਰੇ, ਹਮ ਯੇ ਸਮਝੇਂ, ਹਮ ਕੁਛ ਨਹੀਂ ਕਰ ਰਹੇ, ਯੇ ਸਭ ਹਮਾਰੇ ਸਤਿਗੁਰੂ ਕੀ ਕ੍ਰਿਪਾ ਸੇ ਹੋ ਰਹਾ ਹੈ।

ਕਲ ਹਮਾਰੇ ਦਿਵਾਨ ਮੇਂ ਏਕ ਸੰਗੀਤ ਸਭਾ ਹੁਈ। ਪੰਡਿਤ ਰਵੀ ਸ਼ੰਕਰ ਜੀ ਕਾ ਨਾਮ ਸਬ ਨੇ ਸੁਨਾ ਹੈ, ਵੇ ਭੀ ਹਮਾਰੇ ਪਾਸ ਆਏ। ਜੇ ਕੁਛ ਹਮਨੇ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਕੀ ਕ੍ਰਿਪਾ ਸੇ ਸੀਖਾ, ਉਨਕੇ ਸੁਨਾਯਾ। ਵੇ ਕਹਿਨੇ ਲਗੇ ਆਪ ਬਹੁਤ ਅੱਛਾ ਕਾਮ ਕਰ ਰਹੇ ਹੈਂ। ਮੈਨੇ ਕਹਾ — ਸਤਿਗੁਰੂ ਜੀ ਹਮ ਸੇ ਕਰਵਾ ਰਹੇ ਹੈਂ।

ਸਬ ਸੇ ਬੜੀ ਬਾਤ ਹੈ ਅਪਨੇ ਗੁਰੂ ਸੇ ਮੰਤ੍ਰ ਲੇ ਕਰ ਉਸ ਤਰੀਕੇ ਸੇ ਜਾਪ ਕਰਨਾ ਜੋ ਵਿਧੀ ਹੈ। ਉਸ ਸੇ ਹਮਾਰਾ ਪਾਰ ਉਤਾਰਾ ਹੋ ਸਕਤਾ ਹੈ। ਗੁਰਬਾਣੀ ਮੇਂ ਲਿਖਾ ਹੈ—

ਜਿਸੁ ਨਾਮੁ ਰਿਦੈ ਸੋਈ ਵਡ ਰਾਜਾ॥

ਜਿਸੁ ਨਾਮੁ ਰਿਦੈ ਤਿਸੁ ਪੂਰੇ ਕਾਜਾ॥

ਜਿਸੁ ਨਾਮੁ ਰਿਦੈ ਤਿਨਿ ਕੋਟਿ ਧਨ ਪਾਏ॥

ਨਾਮ ਬਿਨਾ ਜਨਮੁ ਬਿਰਥਾ ਜਾਏ॥

ਮੈਂ ਯਹੀ ਕਹਿ ਕਰ ਆਪ ਸੇ ਆਗਿਆ ਲੁੰਗਾ॥

ਜੇ ਸਿੱਖ ਦੀ ਮਰਯਾਦਾ ਸਤਿਗੁਰ ਦੇ ਹੁਕਮ ਵਿਚ ਨਹੀਂ ਤਾਂ ਕੀ ਏ ?

ਸਾਧ ਸੰਗਤ ਨੇ ਬੜੀ ਕਿਰਪਾ ਕੀਤੀ ਏ, ਨੌਜਵਾਨਾਂ ਨੇ ਬਹੁਤ ਸੇਵਾ ਕੀਤੀ ਏ॥ ਕਾਫੀ ਗਿਣਤੀ ਸੀ। ਜਪ ਪ੍ਰਯੋਗ ਵਿਚ ਹਿੱਸਾ ਲੈਣ ਵਾਲਿਆਂ ਉਪਰ ਇਸ ਤਰ੍ਹਾਂ ਹੀ ਸਤਿਗੁਰ ਕਿਰਪਾ ਕਰਨ। ਸਾਨੂੰ ਸਤਿਸੰਗ ਦਾ ਮੋਕਾ ਮਿਲੇ। ਅੱਜ ਸੱਚੇ ਪਾਤਸ਼ਾਹ ਜੀ ਦੇ ਉਪਦੇਸ਼ ਵਿਚ ਆਇਆ ਸੀ। ਤੁਸਾਂ ਸੁਣਿਆ ਏ, ਜੇ ਸਿੱਖ ਦੀ ਮਰਯਾਦਾ ਸਤਿਗੁਰ ਦੇ ਹੁਕਮ ਵਿਚ ਨਹੀਂ ਤਾਂ ਕੀ ਏ? ਤੁਸਾਂ ਇਹ ਗੱਲ ਕਰਕੇ ਵਖਾਈ ਏ। ਕਿਵੇਂ ਸਤਿਗੁਰ ਦੀ ਮਰਯਾਦਾ ਵਿੱਚ ਚਲਣਾ ਹੈ। ਅਗਾਹ ਵਾਸਤੇ ਚੰਗੀ ਤਰ੍ਹਾਂ ਤੁਸੀਂ ਉਦਮ ਕਰੋ। ਨੌਜਵਾਨਾਂ ਨੇ ਇਕ ਐਤਵਾਰ ਛਡ ਕੇ ਅਗਲੇ ਐਤਵਾਰ ਤੋਂ ਫੇਰ ਆਸਾ ਦੀ ਵਾਰ ਦਾ ਪ੍ਰੋਗਰਾਮ ਸ਼ੁਰੂ ਕਰਨਾ ਹੈ। ਤੁਹਾਨੂੰ ਦੱਸ ਦੇਣਗੇ, ਕਿਥੇ ਸ਼ੁਰੂ ਕਰਨਾ ਹੈ। ਇਨ੍ਹਾਂ ਨੂੰ ਉਤਸ਼ਾਹ ਦੇਵੋ। ਬੱਚਿਆਂ ਨੂੰ ਜਿਵੇਂ ਦੁਕਾਨਾਂ ਵਾਸਤੇ, ਵਿਹਾਰ ਵਾਸਤੇ, ਵਿਆਹ ਵਾਸਤੇ, ਕਪੜੇ ਲੀੜੇ ਵਾਸਤੇ ਤੁਸੀਂ ਉਦਮ ਦੇਵੋ ਹੋ ਓਸੇ ਤਰ੍ਹਾਂ ਹੀ ਸਤਿਸੰਗ ਲਈ ਉਦਮ ਦਿਓ।

ਉਦਮ ਕਰਿ ਹਰਿ ਜਾਪਣਾ ਵਡਭਾਗੀ ਧਨੁ ਖਾਣਿ॥

ਸੰਤਸੰਗਿ ਹਰਿ ਸਿਮਰਣਾ ਮਲੁ ਜਨਮ ਜਨਮ ਕੀ ਕਾਣਿ॥

ਇਨ੍ਹਾਂ ਨੂੰ ਸਾਧ ਸੰਗਤ ਵਾਲੇ ਪਾਸੇ ਉਤਸ਼ਾਹ ਦੇਵੋ, ਤਗੜੇ ਹੋ ਕੇ। ਇਹ ਕਹਿੰਦੇ ਹਨ, ਜਿਨ੍ਹਾਂ ਜਿਨ੍ਹਾਂ ਜਿਥੇ ਜਿਥੇ ਸਰੀਰਾਂ ਨੇ ਆਉਣਾ ਹੋਵੇਗਾ, ਉਨ੍ਹਾਂ ਲਈ ਟਰਾਂਸਪੋਰਟ ਦਾ ਪ੍ਰਬੰਧ ਵੀ ਕਰਾਂਗੇ, ਸਾਰਾ। ਸੋ ਕਿਰਪਾ ਕਰਕੇ ਇਨ੍ਹਾਂ ਦਾ ਸਾਥ ਦੇਵੋ, ਤਗੜੇ ਹੋ ਕੇ ਸਾਰੇ। ਆਸਾ ਦੀ ਵਾਰ ਦਾ ਕੀਰਤਨ ਹੋਇਆ ਕਰੇਗਾ ਸਵੇਰੇ ੫ ਤੋਂ ੭ ਵਜੇ ਤੱਕ।

ਹੌਲੀ-ਹੌਲੀ ਜਿਉ-ਜਿਉ ਮਰਯਾਦਾ ਛਡਦੇ ਜਾਨੇ ਆ ਆਪਾ ਨੀਵੇਂ ਚਲੇ ਜਾਂਦੇ ਹਾਂ। ਕਹਿੰਦੇ ਹਾਂ ਆਸਾ ਦੀ ਵਾਰ ਵਿਚ ਕਿਹੜੇ ਪੌਡ ਪਏ ਹੁੰਦੇ ਨੇ। ਪਰ ਇਹ ਇੱਕ ਐਸੀ ਚੀਜ਼ ਏ ਸਤਿਗੁਰ ਪ੍ਰਤਾਪ ਸਿੰਘ ਸਚੇ ਪਾਤਸ਼ਾਹ ਜੀ ਨੇ ਹੁਕਮ ਕੀਤਾ, ਸੰਤ ਫੁਲਾ ਸਿੰਘ ਹੁਰੀਂ ਮੇਰੇ ਨਾਲੇ ਵੱਡੀ ਉਮਰ ਦੇ ਨੇ, ਬੀਮਾਰ ਵੀ ਨੇ, ਪਰ ਮੇਰੇ ਆਉਣ ਤੋਂ ਪਹਿਲਾਂ ਆਸਾ ਦੀ ਵਾਰ ਵਿਚ ਬਹਿ ਜਾਂਦੇ ਨੇ। ਸੋ ਇਸ ਚੀਜ਼ ਦਾ ਧਿਆਨ ਰਖੋ। ਤੜਕੇ ਉਠਨ ਦਾ ਜਤਨ ਕਰੋ। ੫ ਤੋਂ ੭ ਤੱਕ ਆਸਾ ਦੀ ਵਾਰ ਲੱਗਿਆ ਕਰੇਗੀ। ਸਾਧ ਸੰਗਤ ਉਦਮ ਕਰਕੇ ਜ਼ਰੂਰ ਦਰਸ਼ਨ ਦਿਆ ਕਰੋ।

ਬਲਿਹਾਰੀ ਗੁਰਿ ਆਪਣੇ ਦਿਉਹਾੜੀ ਸਦ ਵਾਰ॥

ਸਾਧ ਸੰਗਤ ਜੀ ਤੁਸਾਂ ਸ਼ਬਦ ਸੁਣਿਆ ਹੈ -

ਹਉ ਵਾਰਿ ਵਾਰਿ ਜਾਉ ਕੁਰ ਕੋਪਾਲ॥

ਸੰਸਾਰੀ ਕਾਰਜਾਂ ਵਿਚੋਂ ਵਿਘਨ ਪੈਣ ਕਰਕੇ ਜਿਸਦੇ ਖਿਲਾਫ ਪਲਿਸ ਦੇ ਬਾਣਿਆਂ ਵਿਚ, ਡਿਪਟੀ ਕਮਿਸ਼ਨਰ ਦੇ ਦਫਤਰ ਵਿਚ ਤੇ ਫੇਰ ਪੰਜਾਬ ਸਰਕਾਰ ਅਤੇ ਭਾਰਤ ਸਰਕਾਰ ਦੇ ਦਫਤਰਾਂ ਵਿਚ ਪਲੰਦੇ ਬੱਝੇ ਪਏ ਹੋਣ ਤੇ ਫਿਰ ਕੋਈ ਰਾਜ ਸਰਕਾਰਾਂ ਦਾ ਵਜ਼ੀਰ ਜਾਂ ਭਾਰਤ ਸਰਕਾਰ ਦਾ ਕੋਈ ਵੱਡਾ ਅਫਸਰ, ਉਹਦੇ ਸਾਰੇ ਹੀ ਕੇਸ ਖਤਮ ਕਰ ਦੇਵੇ ਤਾਂ ਉਹ ਉਸ ਤੋਂ ਬੜਾ ਹੀ ਬਲਿਹਾਰ ਜਾਂਦਾ ਹੈ। ਇਹ ਸਾਡੇ ਦੋ ਚਾਰ ਦਸ ਸਾਲਾਂ ਦੇ ਜਿਹੜੇ ਕੇਸ ਨੇ ਉਹ ਖਤਮ ਹੋਣ ਨਾਲ ਇਹ ਮਾਨਸ ਉਹਦੇ ਤੋਂ ਕਿੰਨਾ ਕੁਰਬਾਨ ਜਾਂਦਾ ਹੈ। ਔਰ ਜਿਹੜਾ ਜਨਮਾਂ ਜਨਮਾਂ ਦੇ ਪਾਪ ਕਰਨ ਕਰਕੇ ਸਾਡੇ ਕਾਗਜ਼ ਦਰਗਾਹ ਵਿਚ ਖਰਾਬ ਪਏ ਨੇ, ਜਿਸ ਸਤਿਗੁਰੂ ਨੇ, ਉਹ ਪਾਤ ਦਿੱਤੇ ਹੋਣ ਤੇ ਫੇਰ ਉਹਦੇ ਤੋਂ ਉਹ ਸਿੱਖ ਕਿਉਂ ਕੁਰਬਾਨ ਨਾ ਜਾਵੇ। ਉਹਦੇ ਤੋਂ ਉਹ ਜਰੂਰ ਵਾਰਨੇ ਜਾਂਦਾ ਹੈ ਜਦੋਂ ਉਹਨੂੰ ਪਤਾ ਲਗ ਜਾਂਦਾ ਹੈ ਕਿ ਮੇਰਾ ਐਹ ਕੰਮ ਐਡਾ ਵੱਡਾ ਹੋ ਗਿਆ ਹੈ। ਸਾਡਾ ਏਥੇ ਆਉਣ ਦਾ ਜੋਹੜਾ ਅਸਲ ਕਾਰਜ ਹੈ, ਉਹ ਇਹ ਹੀ ਹੈ। ਅੱਗੇ ਵੀ ਕਈ ਵੇਰਾਂ ਤੁਹਾਨੂੰ ਇਹ ਕਥਾ ਦੱਸੀ ਗਈ ਹੋਣੀ ਹੈ। ਸਿਆਲ ਆ ਰਿਹਾ ਹੈ, ਦਬਾ ਦਬ ਆ ਰਿਹਾ ਹੈ, ਇਸ ਨੂੰ ਰੋਕ ਨਹੀਂ ਸਕਦਾ ਕੋਈ। ਕਿਉਂਕਿ ਅਕਾਲ ਪੁਰਖ ਨੇ ਰਚਨਾ ਐਸੀ ਬਣਾਈ ਹੈ, ਉਸਨੇ ਜਿਹੜਾ ਕਾਇਦਾ ਬਣਾਇਆ ਹੈ, ਉਹਦੇ ਮੁਤਾਬਿਕ ਸੰਸਾਰ ਚਲਦਾ ਹੈ। ਤੇ ਉਹ ਜਦੋਂ ਆਪ ਵੀ ਸੰਸਾਰ ਉੱਤੇ ਆਉਂਦਾ ਹੈ-

ਕਾਰਨ ਵੱਸ ਹੋਇਆ ਦੇਹੀ ਧਾਰੀ॥

ਤੇ ਉਹ ਵੀ ਇਸ ਸੰਸਾਰ ਵਿਚ ਆ ਕੇ ਮਨੁਖਾਂ ਦੀ ਤਰ੍ਹਾਂ ਸਾਰਾ ਕੁਝ ਕਰਦਾ ਹੈ। ਇਹ ਸਿਆਲ ਜਿਹੜਾ ਹੁਣ ਆ ਰਿਹਾ ਹੈ, ਠੰਢ ਦੀ ਬਹਾਰ ਆ ਰਹੀ ਹੈ। ਇਹਦੇ ਵਿਚ ਗਰਮ ਕੱਪੜੇ ਨਾਲ ਸਾਡਾ ਪਾਲਾ ਹਟ ਸਕਦਾ ਹੈ।

ਹਜ਼ਰੋਂ ਸਾਹਿਬ ਦੇ ਬਜ਼ਾਰ ਵਿਚ ਇਕ ਸਰੀਰ ਪੈਸੇ ਮੰਗਦਾ ਫਿਰਦਾ ਹੈ। ਉਸਨੂੰ ਕਿਸੇ ਨੇ ਆਖਿਆ ਤੂੰ ਪੈਸੇ ਕਾਹਦੇ ਲਈ ਮੰਗਦਾ ਫਿਰਦਾ ਹੈਂ। ਆਖਦਾ ਹੈ ਮੈਨੂੰ ਪਾਲਾ ਲਗਦਾ ਹੈ, ਸਿਆਲ ਆ ਰਿਹਾ ਹੈ, ਮੈਂ ਲੋਈ ਬਣਾਉਣੀ ਹੈ। ਮੈਂ ਲੋਈ ਵਾਸਤੇ ਪੈਸੇ ਮੰਗਦਾ ਹਾਂ ਤੇ ਉਹ ਜਿਹੜਾ ਸੁਭਵਾਨ ਆਦਮੀ ਹੈ, ਆਖਦਾ ਹੈ ਕਿ ਤੂੰ ਇਹ ਦੱਸ ਕਿ ਤੂੰ ਪੈਸਾ ਪੈਸਾ ਮੰਗ ਕੇ ਲੋਈ ਕਿਸ ਤਰ੍ਹਾਂ ਬਣਾਵੇਗਾ ਤੇਰਾ ਸਿਆਲ ਤੇ ਮੰਗਦਿਆਂ ਮੰਗਦਿਆਂ ਲੰਘ ਜਾਵੇਗਾ। ਬੜੇ ਜਿਹੇ ਤੇ ਤੈਨੂੰ ਪੈਸੇ ਹੁੰਦੇ ਨੇ ਦਿਹਾੜੀ ਦੇ। ਉਹ ਆਖਦਾ ਹੈ ਕਿ ਕਿਹੜਾ ਮੇਰੇ ਕੋਲ

ਬੈਂਕ ਦਾ ਬੈਲੈਂਸ ਹੈ ਜੋ ਮੈਂ ਓਥੋਂ ਲੈ ਲੈਣੇ ਨੇ। ਮੈਂ ਤੇ ਏਸੇ ਤਰ੍ਹਾਂ ਹੀ ਗੁਜ਼ਾਰਾ ਕਰਨਾ ਹੈ। ਉਹਨੇ ਆਖਿਆ, ਜਾ ਤੂੰ ਗੁਰੂ ਬਾਲਕ ਸਿੰਘ ਜੀ ਦੇ ਦਰਬਾਰ ਵਿਚ। ਓਥੇ ਸਭ ਚੀਜ਼ ਪਰਾਪਤ ਹੈ। ਉਹ ਸਤਿਗੁਰਾਂ ਦੇ ਕੋਲ ਨੂੰ ਜਾ ਰਿਹਾ ਹੈ, ਵਧਿਆ ਜਾ ਰਿਹਾ ਹੈ। ਇਕ ਸਿੱਖ ਰਾਹ ਵਿਚ ਬੈਠਾ ਹੈ ਉਹਦਾ ਨਾਂ ਸੰਤ ਸਿੰਘ ਲਿਖਿਆ ਹੈ। ਉਹ ਉਹਨੂੰ ਪੁੱਛਦਾ ਹੈ ਕਿ ਕਿਥੇ ਚੱਲਿਆ ਹੈ ਤੂੰ! ਆਖਦਾ ਹੈ ਗੁਰੂ ਬਾਲਕ ਸਿੰਘ ਜੀ ਕੋਲ।

ਦੋ ਪੰਗਤੀਆਂ ਸੰਤ ਧਿਆਨ ਸਿੰਘ ਹੁਰਾਂ ਨੇ ਲਿਖੀਆਂ ਨੇ ਜਦੋਂ ਹਾਏ ਸਿੰਘ ਨੂੰ ਭੇਜਿਆ ਹੈ ਹਜ਼ੂਰ ਸਾਹਿਬ, ਤੇ ਉਥੇ ਲਿਖਿਆ ਹੈ -

ਤ੍ਰਿਓ ਦਸ ਸਿੰਘ ਰਾਇ ਸਿੰਘ ਸਮੇਤ ਥੇ ਤਬ ਗੁਰ ਚਿਗ ਮੁਕਤੀ ਹੋਤ.

ਤੇਰਾਂ ਸਿੰਘ ਭਾਈ ਰਾਇ ਸਿੰਘ ਦੇ ਸਮੇਤ ਸਨ ਜਿਸ ਵੇਲੇ ਭਾਈ ਰਾਇ ਸਿੰਘ ਜੀ ਚਲੇ ਗਏ। ਭਾਵ ਪਿਛੋਂ ਬਾਰਾਂ ਰਹਿ ਗਏ। ਜੋ ਉਸ ਵੇਲੇ ਸਤਿਗੁਰੂ ਰਾਮ ਸਿੰਘ ਜੀ ਪਾਸ ਸਨ, ਕਾਹਦੇ ਵਾਸਤੇ ਸਨ ? ਕਿ ਸਾਨੂੰ ਸਿਆਲੀ ਕੱਪੜੇ ਮਿਲ ਜਾਣ। ਹਾੜੀ ਕੱਪੜੇ ਮਿਲ ਜਾਣ। ਸਾਨੂੰ ਟਰੈਕਟਰ ਮਿਲ ਜਾਏ, ਸਾਨੂੰ ਕੋਈ ਜ਼ਮੀਨ ਮਿਲ ਜਾਏ, ਸਾਨੂੰ ਕੋਈ ਪੁੱਤਰ ਮਿਲ ਜਾਏ, ਇਸ ਵਾਸਤੇ ਨਹੀਂ ਸਨ ਕਿ ਸਾਨੂੰ ਰੋਟੀ ਮਿਲੇ ਰੋਜ਼ ਦੇ ਵੇਲੇ ਵਿੱਡ ਭਰਕੇ ਖਾਣ ਨੂੰ। ਇਸ ਵਾਸਤੇ ਵੀ ਨਹੀਂ ਸਨ। ਉਹ ਇਸ ਵਾਸਤੇ ਓਥੇ ਰਹਿੰਦੇ ਸਨ ਸਤਿਗੁਰਾਂ ਕੋਲ ਕਿ ਸਾਡਾ ਜੰਮਣ ਮਰਨ ਦਾ ਇਹ ਗੋੜ ਕੱਟਿਆ ਜਾਏ। ਇਹੋ ਹੀ ਚੀਜ਼ ਸਾਡੇ ਅੱਖੋਂ ਪਰੇਖੇ ਹੋ ਗਈ ਹੈ। ਸਾਡੇ ਧਿਆਨ ਤੋਂ ਲਾਭੇ ਹੋ ਗਈ ਹੈ। ਇਸ ਵਾਸਤੇ ਸਾਨੂੰ ਤਕਲੀਫ਼ਾਂ ਆਉਂਦੀਆਂ ਨੇ। ਸਤਿਗੁਰਾਂ ਦੇ ਘਰ ਵਿਚ ਜਾ ਕੇ ਜਿਨ੍ਹਾਂ ਤੇ ਕ੍ਰਿਪਾ ਹੋ ਗਈ, ਉਹਨਾਂ ਦਾ ਜੰਮਣ ਮਰਨ ਦਾ ਜਿੰਦਰਾ ਟੁੱਟ ਗਿਆ, ਉਹੋ ਹੀ ਇਹ ਗੱਲ ਆਖ ਸਕਦੇ ਨੇ ਕਿ ਮੈਂ ਆਪਣੇ ਸਤਿਗੁਰੂ ਤੋਂ ਬਲਿਹਾਰ ਜਾਨਾਂ। ਆਸਾ ਦੀ ਵਾਰ ਵਿੱਚ ਰੋਚ ਆਪਾਂ ਸੁਣਦੇ ਤੇ ਪੜ੍ਹਦੇ ਹਾਂ—

ਬਲਿਹਾਰੀ ਗੁਰ ਆਪਣੇ ਦਿਉਹਾੜੀ ਸਦ ਵਾਰ॥

ਉਹਨੇ ਮੈਨੂੰ ਜ਼ਮੀਨ ਲੈ ਦਿੱਤੀ ਹੈ ਕਿ ਕੋਠੀ ਪਾ ਦਿੱਤੀ ਹੈ ਕਿ ਪ੍ਰਾਈਮ ਮਨਿਸਟਰ ਬਣਾ ਦਿੱਤਾ ਹੈ—

ਜਿਨਿ ਮਾਣਸ ਤੇ ਦੇਵਤੇ ਕੀਏ ਕਰਤ ਨਾ ਲਾਗੀ ਵਾਰ॥

ਤੇ ਉਸ ਸਤਿਗੁਰੂ ਤੋਂ ਬਿਨ੍ਹਾਂ ਲਿਖਿਆ ਹੈ ਕਿ

ਜੇ ਸਉ ਚੰਦਾ ਉਗਵਹਿ, ਸੂਰਜ ਚੜ੍ਹਹਿ ਹਜਾਰ॥

ਏਤੇ ਚਾਨਣ ਹੋਦਿਆਂ —

ਮੈਂ ਚੰਦਰਮਾ ਉੱਗ ਪਵੇ ਅਤੇ ਹਜ਼ਾਰ ਸੂਰਜ ਹੋਵੇ, ਏਨੇ ਚਾਨਣ ਹੁੰਦਿਆਂ ਵੀ ਇਹ ਨਹੀਂ ਹੁੰਦਾ ਕਿ ਥੋੜਾ ਜਿਹਾ ਹੀ ਕੁਝ ਚਾਨਣ ਲਗ ਜਾਵੇ, ਘੁਸਮੁਸਾ ਜਿਹਾ ਹਨੇਰਾ ਹੀ ਹੋ ਜਾਵੇ। ਲਿਖਦੇ ਨੇ —

ਗੁਰ ਬਿਨੁ ਘੋਰ ਅੰਧਾਰ॥

ਹੱਥ ਪਸਾਰਿਆ ਨਜ਼ਰ ਨਹੀਂ ਆਉਂਦਾ। ਮੈਂ ਉਸ ਸਤਿਗੁਰੂ ਤੋਂ ਸਿੱਖ ਬਲਿਹਾਰ ਜਾਂਦਾ ਹੈ ਜੇਹੜਾ ਸਤਿਗੁਰੂ ਸਿੱਖ ਦਾ ਹਲਤ ਪਲਤ ਸਵਾਰਦਾ ਹੈ, ਉਸਦਾ ਜਨਮ ਮਰਨ ਕੱਟਦਾ

ਹੈ। ਜੇ ਸਤਿਗੁਰੂ ਇਹ ਕਿਰਪਾ ਕਰ ਦੇਵੇ ਕਿਸੇ ਸਿੱਖ ਉੱਤੇ। ਜਿਸ ਤਰ੍ਹਾਂ ਉਨ੍ਹਾਂ ਨੂੰ ਮਨਜ਼ੂਰ ਹੈ, ਤਾਂ ਉਹਦੇ ਵਾਸਤੇ ਉਸੇ ਤਰ੍ਹਾਂ ਹੁੰਦਾ ਹੈ। ਇਸ ਦੀ ਜੁਗਤ ਵੀ ਲਿਖ ਦਿੱਤਾ ਹੈ ਕਿ—
ਨਾਨਕ ਸਤਿਗੁਰਿ ਭੇਟਿਐ ਪੂਰੀ ਹੋਵੈ ਜੁਗਤਿ॥

ਹਸੰਦਿਆ ਖੇਲੰਦਿਆ ਪੈਨੰਦਿਆ ਖਾਵੰਦਿਆ ਵਿਚੇ ਹੋਵੈ ਮੁਕਤਿ॥

ਉਹ ਭਗਤੀ ਕਰਨੀ ਜਿਹੜੀ ਸਤਿਗੁਰੂ ਨੂੰ ਮਨਜ਼ੂਰ ਹੋਵੇ

ਇਹ ਯਾਦ ਰੱਖਿਆ ਕਰੋ, ਚੇਤਾ ਰੱਖਿਆ ਕਰੋ ਐਸ ਵੇਲੇ ਕਲਜੁਗ ਦੀ ਹਨੇਰੀ ਆਈ ਹੋਈ ਹੈ। ਸਤਿਗੁਰੂ ਮਨ ਵਾਲਾ ਹੀ ਹੁੰਦਾ ਹੈ ਅਸੀਂ ਸਤਿਗੁਰਾਂ ਨੂੰ ਬਾਣੀ ਅਨੁਸਾਰ ਮੰਨਣਾ ਹੈ—

ਸਾ ਸੇਵਾ ਕੀਤੀ ਸਫਲ ਹੈ ਜਿਤੁ ਸਤਿਗੁਰ ਕਾ ਮਨੁ ਮੰਨੋ॥

ਇਸ ਤੋਂ ਬਿਨਾਂ ਹੋਰ ਕਦੀ ਚਾਰਾ ਵੀ ਨਹੀਂ। ਸੋ ਇਹ ਭਗਤੀ ਕਰਨੀ, ਸਵੇਰੇ ਉੱਠਣਾ ਤੜਕੇ, ਜੰਗਲ ਪਾਣੀ ਜਾਣਾ, ਹੱਥ ਰੋਤੇ ਨਾਲ ਮਾਂਜਣੇ, ਸਣੇ ਕੋਸੀਂ ਇਸ਼ਨਾਨ ਕਰਨਾ, ਤੇ ਫੇਰ ਸਤਿਗੁਰਾਂ ਦੇ ਦੱਸੇ ਅਨੁਸਾਰ ਉਸ ਮੰਤ੍ਰ ਦਾ ਜਾਪ ਕਰਨਾ, ਜਿਸ ਵਾਸਤੇ ਲਿਖਿਆ ਹੈ **ਮੰਤ੍ਰ ਦੀਓ ਗੁਰ ਕਾਨ॥**

ਸੋ ਇਹਦੇ ਨਾਲ ਹੀ ਸਾਡੀ ਮੁਕਤੀ ਹੈ। ਉਹ ਸੰਤ ਸਿੰਘ ਜੀ ਜਿਹੜੇ ਸਨ, ਉਹ ਉਸ ਮੰਗਤੇ ਨੂੰ ਪੁੱਛਦੇ ਨੇ ਕਿ ਕਾਹਦੇ ਵਾਸਤੇ ਚੱਲਿਆ ਹੈ, ਉਹ ਆਖਦਾ ਹੈ ਕਿ ਮੈਂ ਲੋਈ ਲੈਣੀ ਹੈ, ਇਸ ਵਾਸਤੇ ਗੁਰੂ ਬਾਲਕ ਸਿੰਘ ਜੀ ਕੋਲ ਚੱਲਿਆ। ਉਹ ਆਖਦੇ ਨੇ ਆ ਫਿਰ ਮੇਰੇ ਕੋਲੋਂ ਲੈ ਲੈ। ਸੰਤਾਂ ਨੇ ਲਾਹ ਕੇ ਆਪਣੇ ਉੱਤੇ, ਭੂਰਾ ਉਹਨੂੰ ਦੇ ਦਿੱਤਾ। ਅਵਸਥਾ ਵੇਖਣ ਵਾਲੀ ਹੈ ਕਿ ਸਾਡੀ ਕੀ ਹੈ? ਤੇ ਜਿਨ੍ਹਾਂ ਦੀ ਅਸੀਂ ਕਥਾ ਪੜ੍ਹਦੇ ਹਾਂ ਉਹਨਾਂ ਦੀ ਕੀ ਹੈ। ਉਂਜ ਅਸੀਂ ਪੜ੍ਹਦੇ ਹੀ ਨਹੀਂ। ਅਸੀਂ ਨਾਵਲ ਪੜ੍ਹਦੇ ਹਾਂ ਜਾਂ ਹੋਰ ਕੋਈ ਚੀਜ਼ ਪੜ੍ਹਦੇ ਹਾਂ। ਸਾਰੀ ਦਿਹਾੜੀ ਹੱਥ ਕਾਰਖਾਨੇ ਵਿਚ ਕਾਲੇ ਕਰਦੇ ਹਾਂ ਜਾਂ ਪੈਰਾਂ ਨਾਲ ਸੱਪ ਜ਼ਮੀਨਾਂ ਵਿਚ ਲਤਾੜਦੇ ਫਿਰਦੇ ਹਾਂ, ਪੋਹ ਦੀਆਂ ਰਾਤਾਂ ਵਿਚ, ਐਥੋਂ ਐਥੋਂ ਤੱਕ ਗੋਡਿਆਂ ਤੱਕ ਪਾਣੀ ਵਿਚ, ਖਾਲ ਵਿਚ ਖਲੋ ਕੇ ਲੱਤਾਂ ਦਾ ਰੰਗ ਭਾਵੇ ਬਦਲ ਜਾਵੇ ਅਸੀਂ ਦੁਨੀਆਵੀ ਪ੍ਰਾਪਤੀ ਤੇ ਖਸੀ ਵਾਸਤੇ ਦਿਨ ਰਾਤ ਕੰਮ ਕਰਦੇ ਹਾਂ। ਪਰ ਉਸ ਸਿੱਖ ਦੀ ਗੱਲ ਸੁਣੋ। ਲੋਈ ਲੈ ਕੇ ਮੰਗਤਾ ਆਖਦਾ ਹੈ, ਹੇ ਸੱਚੇ ਪਾਤਸ਼ਾਹ ! ਇਹਨੂੰ ਏਦੂੰ ਵਧੀਆ ਭੂਰਾ ਅਗਲੇ ਜਨਮ ਵਿਚ ਮਿਲੇ। ਉਹ ਜਿਸ ਵੇਲੇ ਆਸ਼ੀਰਵਾਦ ਦੇਣ ਲੱਗਾ ਤਾਂ ਸੰਤਾਂ ਨੇ ਫੜ ਕੇ ਲੋਈ, ਉਹਦੇ ਉੱਤੇ ਲਾਹ ਲਈ। ਗੁਰੂ ਬਾਲਕ ਸਿੰਘ ਜੀ ਅੰਤਰਜਾਮੀ ਸਨ, ਸਾਹਮਣੇ ਵੇਖਦੇ ਸਨ। ਉਹਨਾਂ ਆਖਿਆ ਬਈ ਸੰਤ ਸਿੰਘ ਜੀ ਸੌਦਾ ਨਹੀਂ ਬਣਿਆ ਆਖਦਾ ਹੈ, ਜੀ ਨਹੀਂ ਬਣਿਆ। ਅਖੇ ਕਿਉਂ ਨਹੀਂ ਬਣਿਆ ? ਆਖਦਾ ਹੈ ਜੀ ਗੱਲ ਇਹ ਹੈ, ਮੈਂ ਇਹਨੂੰ ਲੋਈ ਦਿੱਤੀ ਹੈ। ਤੁਹਾਡੇ ਕੋਲ ਆਇਆ ਸੀ, ਤੁਹਾਡੇ ਦਰਬਾਰ ਵਿੱਚ ਲੋਈ ਲੈਣ ਵਾਸਤੇ। ਇਹ ਲੋਈ ਲੈਕੇ ਭੁਰ ਜਾਵੇ ਤੇ ਮੇਰਾ ਸੌਦਾ ਬਣ ਜਾਂਦਾ। ਜਦੋਂ ਇਹ ਮੈਨੂੰ ਆਸ਼ੀਰਵਾਦ ਦੇਂਦਾ ਹੈ ਕਿ ਤੈਨੂੰ ਏਦੂੰ ਵਧੀਆ ਕੰਬਲ ਦੂਸਰੇ ਜਨਮ ਵਿਚ ਮਿਲੇ।

ਹੇ ਸੱਚੇ ਪਾਤਸ਼ਾਹ ! ਮੈਂ ਤੇਰੇ ਦਰਬਾਰ ਵਿੱਚ ਇਸ ਵਾਸਤੇ ਆਇਆ ਹਾਂ ਕਿ ਮੇਰਾ

ਜੀਮਣ ਮਰਨ ਕੱਟਿਆ ਜਾਵੇ। ਹੁਣ ਮੈਂ ਇਹਦੀ ਲੋਈ ਲੈਣ ਵਾਸਤੇ ਫੇਰ ਜਨਮ ਧਾਰਾਂ ਇਸ ਸੰਸਾਰ ਵਿੱਚ।

ਇਹ ਹੈ ਸਿੱਖ ਦੀ ਸੋਧ, ਜਿਹਦਾ ਧਿਆਨ ਇਸ ਪਾਸੇ ਹੋਵੇ, ਉਹ ਤੇ ਪ੍ਰਾਪਤ ਕਰ ਲੈਂਦਾ ਹੈ। ਸੋ ਮੈਂ ਤੁਹਾਨੂੰ ਅਰਜ਼ ਤੇ ਇਹ ਕਰਨੀ ਸੀ, ਕਿ ਅੱਜ ਤੇ ਕੱਲ੍ਹ ਦੋ ਦਿਨ ਜਿਹੜੇ ਸਰੀਰ ਤੁਸੀਂ ਏਥੇ ਆਏ ਹੋ ਮਾਈਆਂ ਵੀ ਸਿੰਘ ਵੀ, ਇਹ ਵੈਸੇ ਸਾਡਾ ਰੋਜ਼ ਦਾ ਕੰਮ ਹੈ। ਮੈਂ ਹੁਣ ਤੁਹਾਨੂੰ ਸਿਰਫ਼ ਦੋ ਦਿਨ ਵਾਸਤੇ ਆਖਣ ਲੱਗਾਂ ਕਿ ਢਾਈ ਮਾਲਾ ਭਜਨ ਦੀਆਂ, ਜਿਹੜਾ ਇੱਕ ਘੰਟਾ ਨਾਮ ਸਿਮਰਨ ਹੈ,—ਇਸ ਤੋਂ ਬਿਨਾਂ ਇੱਕ ਭਗੀਤੀ ਦੀ, ਅੱਜ ਤੇ ਏਨੀਆਂ ਹੀ ਕੱਲ੍ਹ ਨੂੰ ਇਹ ਦੋ ਦਿਨ ਤੇ ਫੇਰੇ ਤੁਸੀਂ ਤਕੜੇ ਹੋ ਕੇ। ਤੁਸੀਂ ਜਿੰਨੇ ਆਏ ਹੋ, ਤੁਸੀਂ ਇਹ ਨਿਯਮ ਕਰੋ ਕਿ ਤੁਸਾਂ ਇਹ ਜ਼ਰੂਰ ਫੇਰਨੀਆਂ। ਉਦਮ ਕਰੋ ਇਸ ਤੋਂ ਇਲਾਵਾ ਵੀ, ਇਹ ਰਸਨਾ ਜਿਹੜੀ ਹੈ, ਇਹ ਘੱਟੋ ਘੱਟ ਦੋ ਦਿਨ ਲਈ ਨਾਮ ਸਿਮਰਨ ਵਾਸਤੇ ਚੱਲੇ। ਈਰਖਾ, ਬਖੀਲੀ, ਚੁਗਲੀ, ਨਿੰਦਿਆ ਵਾਸਤੇ ਰਸਨਾ ਨਾ ਚੱਲੇ ਤਾਕਿ ਤੁਹਾਡੇ ਦਰਗਾਹ ਦੇ ਖਰਾਬ ਕਾਰਜ ਪਾਟ ਸਕਣ।



ਭਜਨ ਕਰਨ ਨਾਲ ਉਮਰ ਵਧਦੀ ਹੈ

ਭਜਨ ਕਰਿਆ ਕਰੋ। ਜਿਨ੍ਹਾਂ ਨੇ ਮੰਤ੍ਰ ਨਹੀਂ ਲਿਆ ਉਹ ਲੈ ਲੈਣ। ਜਿਸ ਤਰ੍ਹਾਂ ਦਾਲ ਰੋਟੀ ਸਾਡੇ ਲਈ ਜ਼ਰੂਰੀ ਹੈ, ਭਜਨ ਬਾਣੀ ਵੀ ਸਾਡੀ ਦਾਲ ਰੋਟੀ ਹੈ। ਜਿੰਨੇ ਜਿੰਨੇ ਘਰ ਦੇ ਮੀਅ ਹੋ ਓਨੇ ਘੰਟੇ ਭਜਨ ਹਰ ਰੋਜ਼ ਜ਼ਰੂਰ ਹੋਣਾ ਚਾਹੀਦਾ ਹੈ। ਜਦੋਂ ਬੱਚਾ ਜਨਮ ਲਵੇ ਤਾਂ ਉਸਦੇ ਹਿੱਸੇ ਦਾ ਭਜਨ ਇਕ ਘੰਟਾ ਉਸਦੇ ਮਾਤਾ ਪਿਤਾ ਕਰਨ। ਜਦੋਂ ਵੱਡਾ ਹੋ ਜਾਵੇ ਤਾਂ ਉਸਨੂੰ ਆਖੋ, ਕਾਕਾ! ਹੁਣ ਤਕ ਅਸੀਂ ਤੇਰੇ ਵੰਡੇ ਦਾ ਭਜਨ ਕਰਦੇ ਰਹੇ ਹਾਂ ਹੁਣ ਤੂੰ ਖੁਦ ਕਰਿਆ ਕਰ। ਇਕ ਘੰਟੇ ਤੋਂ ਇਲਾਵਾ ਜਦੋਂ ਵੀ ਤੁਸੀਂ ਵੇਹਲੇ ਹੁੰਦੇ ਹੋ, ਤੁਹਾਡੀ ਰਸਨਾ ਜਿਸ ਵੇਲੇ ਵੇਹਲੀ ਹੁੰਦੀ ਹੈ ਭਜਨ ਕਰੋ। ਹਰ ਵੇਲੇ ਰਸਨਾ ਚਲਦੀ ਰਹੇ।

ਆਪਸ ਵਿਚ ਬੈਠਕੇ ਚਰਚਾ ਕਰਿਆ ਕਰੋ ਕਿ ਨਾਮ ਸਿਮਰਨ ਚ ਚਿਤ ਲਗਦਾ ਹੈ ਕਿ ਨਹੀਂ, ਜਾਂ ਕਿੰਨਾ ਭਜਨ ਬਾਣੀ ਕਰਦੇ ਹੋ ਇਕ ਦੂਜੇ ਨੂੰ ਪੁੱਛਿਆ ਕਰੋ। ਇਸ ਨਾਲ ਖੇਟੀ ਮਤ ਚਲੀ ਜਾਂਦੀ ਹੈ। ਜਿਸ ਤਰ੍ਹਾਂ ਇਕ ਮਨ ਹੋਕੇ ਹਿਸਾਬ ਕਿਤਾਬ ਕਰਦੇ ਹੋ ਏਸੇ ਤਰ੍ਹਾਂ ਭਜਨ ਕਰਨ ਦੀ ਕੋਸ਼ਿਸ਼ ਕਰਿਆ ਕਰੋ। ਵਿਦੇਸ਼ 'ਚ ਮਨੋਵਿਗਿਆਨੀਆਂ ਨੇ ਮਨੁੱਖਾਂ 'ਤੇ ਆਧੁਨਿਕ ਮਸ਼ੀਨਾਂ ਲਗਾ ਕੇ ਇਹ ਤਜਰਬਾ ਕੀਤਾ ਹੈ ਕਿ ਜਦੋਂ ਉਹ ਵਿਹਾਰਕ ਗੱਲਾਂ ਕਰਦੇ ਹਨ ਤਾਂ ਉਹਨਾਂ ਦਾ ਦਿਮਾਗ ੫% ਕੰਮ ਕਰਦਾ ਹੈ। ਜਦੋਂ ਉਹਨਾਂ ਭਗਤੀ ਕਰਨ ਵਾਲਿਆਂ ਨੂੰ ਭਗਤੀ ਕਰਦਿਆਂ ਮਸ਼ੀਨਾਂ ਲਗਾਈਆਂ ਤਾਂ ਉਹਨਾਂ ਦਾ ਦਿਮਾਗ ੯੫% ਕੰਮ ਕਰ ਰਿਹਾ ਸੀ।

ਜਿੰਨੇ ਸਵਾਸ ਪਿਛੋਂ ਲਿਖੇ ਗਏ ਹਨ ਸਵਾਸ ਓਨੇ ਹੀ ਰਹਿਣੇ ਨੇ। ਕੰਮ ਕਾਰ, ਵਿਹਾਰ ਕਰਦਿਆਂ ਸਵਾਸ ਤੋਜ਼ ਹੋ ਜਾਂਦੇ ਹਨ ਪਰ ਭਜਨ ਕਰਨ ਨਾਲ, ਸਿਮਰਨ ਕਰਨ ਨਾਲ ਸਵਾਸ ਦੀ ਗਤੀ ਘਟ ਜਾਂਦੀ ਹੈ। ਸੋ ਭਜਨ ਕਰਨ ਨਾਲ ਉਮਰ ਵਧ ਜਾਂਦੀ ਹੈ ਨਾਲੇ ਚੰਗੀ ਹੋ ਜਾਂਦੀ ਹੈ। ਇਹ ਮਨੁੱਖਾਂ ਦੇਹ ਐਵੇਂ ਨਹੀਂ ਮਿਲੀ, ਲਿਖਿਆ ਹੈ—

ਗੁਰ ਸੇਵਾ ਤੇ ਭਗਤਿ ਕਮਾਈ॥

ਤਬ ਇਹ ਮਾਨਸ ਦੇਹੀ ਪਾਈ॥

ਫਿਰ ਲਿਖਿਆ ਹੈ—

ਭਈ ਪਰਾਪਤਿ ਮਾਨੁਖ ਦੇਹੁਰੀਆ॥

ਗੋਬਿੰਦ ਮਿਲਣ ਕੀ ਇਹ ਤੇਰੀ ਬਰੀਆ॥

ਅਵਰਿ ਕਾਜ ਤੇਰੈ ਕਿਤੈ ਨ ਕਾਮ॥

ਮਿਲੁ ਸਾਧ ਸੰਗਤਿ ਭਜੁ ਕੇਵਲ ਨਾਮ॥

ਸੋ ਸਾਰੇ ਤੜਕੇ ਉਠੋ ਇਸ਼ਨਾਨ ਕਰਕੇ ਭਜਨ ਕਰਿਆ ਕਰੋ। ਜਿੰਨੀ ਕੋਈ ਕਮਾਈ ਕਰਦਾ ਹੈ ਉਹਦਾ ਓਨਾ ਹੀ ਜ਼ਿਆਦਾ ਸਵਾਦ ਆਉਂਦਾ ਹੈ। ਲੜਾਈ ਝਗੜੇ ਤੋਂ ਬਚੋ। ਭਜਨ ਕਰਕੇ ਬਾਣੀ ਪੜ੍ਹ ਕੇ, ਅਰਦਾਸ ਕਰੋ ਕਿ ਸਾਡਾ ਜਨਮ ਮਰਨ ਕੋਟਿਆ ਜਾਵੇ।

ਮਾਸ, ਸ਼ਰਾਬ, ਅੰਡਾ ਜਿਹੜੇ ਵਰਤਦੇ ਹਨ ਉਹ ਛੱਡੋ, ਬਾਜ਼ਾਰ ਦੀਆਂ ਚੀਜ਼ਾਂ ਖਾਣੀਆਂ ਛੱਡੋ, ਘਰ ਦੀ ਦਾਲ ਰੋਟੀ ਸਭ ਤੋਂ ਚੰਗੀ ਹੈ ਉਹ ਖਾਓ।

ਨਰੁ ਮਰੈ ਨਰੁ ਕਾਮਿ ਨ ਆਵੈ

ਪਸੁ ਮਰੈ ਦਸ ਕਾਜ ਸਵਾਰੈ॥

ਜੇ ਭਜਨ ਕਰੇ ਬੰਦਾ ਫਿਰ ਉਹ ਸਭ ਤੋਂ ਉੱਚਾ ਹੈ।

ਅਵਰ ਜੋਨਿ ਤੇਰੀ ਪਨਿਹਾਰੀ॥

ਇਸੁ ਧਰਤੀ ਮਹਿ ਤੇਰੀ ਸਿਕਦਾਰੀ॥

ਹੁਣ ਅਮਰੀਕਾ ਕਨੇਡਾ ਵਿਚ ਬਹੁਤ ਸਾਰੇ ਵੈਜੀਟੇਰੀਅਨ ਬਣਦੇ ਜਾ ਰਹੇ ਹਨ। ਯੋਗੀ ਹਰਭਜਨ ਸਿੰਘ ਖਾਲਸਾ ਪਹਿਲਾਂ ਕਸਟਮ ਵਿਭਾਗ ਵਿਚ ਨੌਕਰੀ ਕਰਦੇ ਸਨ ਹੁਣ ਉਹ ਅਮਰੀਕਾ ਰਹਿੰਦੇ ਹਨ। ਉਹਨਾਂ ਗੋਰਿਆਂ ਨੂੰ ਸਿੱਖ ਬਣਾਇਆ ਹੈ। ਉਹ ਗੋਰੇ ਮਾਸ ਸ਼ਰਾਬ ਨਹੀਂ ਖਾਂਦੇ ਪੀਂਦੇ ਭਜਨ ਕਰਦੇ ਹਨ, ਗੁਰਬਾਣੀ ਦਾ ਪਾਠ ਕਰਦੇ ਹਨ। ਉਹਨਾਂ ਦੇ ਬੱਚੇ ਮਸੂਰੀ ਪੜ੍ਹਦੇ ਹਨ ਜਦੋਂ ਉਹਨਾਂ ਨੂੰ ਪਤਾ ਲਗਾ ਕਿ ਉਹਨਾਂ ਦੇ ਨਾਲ ਦੂਸਰੇ ਬੱਚੇ ਵੈਜੀਟੇਰੀਅਨ ਨਹੀਂ ਤਾਂ ਉਹਨਾਂ ਬੱਚਿਆਂ ਨੇ ਉਹਨਾਂ ਨਾਲ ਖਾਣਾ ਅਤੇ ਬੇਲਣਾ ਛੱਡ ਦਿੱਤਾ।

ਮਾਤਾ ਜੀਵਨ ਕੌਰ ਜੀ ਦੁਧ ਵਿਚ ਗੁੜ-ਸ਼ਕਰ ਪਾ ਕੇ ਕਿੱਕਰ ਦੀ ਦਾਤਨ ਨਹੀਂ ਸਨ ਫੇਰਨ ਦੇਂਦੇ। ਕਿਉਂਕਿ ਕਿੱਕਰ ਦੇ ਸੌਂਕ ਤੇ ਗੁੜ ਸ਼ਰਾਬ ਬਨਾਉਣ ਦੀ ਵਰਤੋਂ ਵਿਚ ਆਉਂਦੇ ਹਨ।



ਹਰਿ ਕਾ ਨਾਮੁ ਜਪਹੁ ਜੀਅ ਸਦਾ

ਸਾਰੇ ਗੱਜ ਕੇ ਆਖੇ ਧੰਨ ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ।

ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ ਦੇ ਹੁਕਮਨਾਮੇ 'ਚ ਆਉਂਦਾ ਹੈ, ਜਿਹੜਾ ਸਵਾ ਪਹਿਰ ਰਾਤ ਰਹਿੰਦੀ ਦੇ ਉਠ ਕੇਸੀ ਇਸ਼ਨਾਨ ਕਰਕੇ ਭਜਨ ਕਰਦਾ ਹੈ ਉਹਨੂੰ ਸਵਾ ਮਣ ਮੋਤੀ ਦਾਨ ਦਾ ਫਲ ਮਿਲਦਾ ਹੈ। ਅਸੀਂ ਆਪਣੇ-ਆਪਣੇ ਘਰਾਂ ਵਿਚ ਝਾਤੀ ਮਾਰੀਏ ਕਿ ਅਸੀਂ ਕਿੰਨੇ ਵਜੇ ਉਠਦੇ ਹਾਂ। ਅੰਮ੍ਰਿਤ ਵੇਲੇ ੪ ਵਜੇ ਤਕ ਘਰਾਂ ਵਿਚ ਕੋਈ ਸੁੱਤਾ ਪਿਆ ਨਾ ਹੋਵੇ। ਪੁਰਾਣੇ ਨਾਮਧਾਰੀ ਸਿੱਖ ਸਨ ਉਹ ਪਹਿਲੀ ਰਾਤ ਕੰਮ ਕਾਰ ਤੋਂ ਵਿਹਲੇ ਹੋ ਸੌਂਦੇ ਸਨ ਫਿਰ, ਤੜਕੇ ਉਠ ਕੇ ਭਜਨ ਕਰਦੇ ਸਨ। ਉਹ ਸਤਿਗੁਰੂ ਨੂੰ ਚੰਗੇ ਲਗਦੇ ਸਨ—

ਜੋ ਸਾਸਿ ਗਿਰਾਸਿ ਧਿਆਏ ਮੇਰਾ ਹਰਿ ਹਰਿ ਸੋ ਗੁਰ ਸਿਖੁ ਗੁਰੁ ਮਨਿ ਭਾਵੈ॥

ਗੁਰੂ ਦਾ ਹੁਕਮ ਸੁਣਨ ਦਾ ਮੌਕਾ ਮਿਲਣਾ ਬੜਾ ਔਖਾ ਹੈ। ਸਵਾਸ ਸਵਾਸ ਨਾਮ ਜਪਣਾ ਤਾਂ ਹੋਰ ਵੀ ਔਖਾ ਹੈ। ਪੁਰਾਣੇ ਸਿੱਖਾਂ ਨੇ ਸਵਾਸ ਸਵਾਸ ਨਾਮ ਜਪਣ ਨੂੰ ਪੂਰਾ ਕਰਕੇ ਵਿਖਾਇਆ। ਹੁਕੁ ਪਰਾਇਆ ਨਾਨਕਾ ਉਸੁ ਸੁਅਰ ਉਸੁ ਕਾਇ॥

ਇਸ ਵਾਸਤੇ ਉਹ ਆਪਣੀ ਲੜਕੀ ਵੱਲੋਂ ਸਕੇ ਚਾਚੇ ਦੀ ਪੈਲੀ ਦਾ ਲਿਆਂਦਾ ਸਾਗ ਰਿਝਿਆ ਹੋਇਆ ਉਹਦੇ ਘਰ ਦੇ ਕੇ ਆਏ ਕਿਉਂਕਿ ਉਹ ਬਿਗਾਨੀ ਅੰਸ ਸੀ।

ਤੁਸੀਂ ਨਾਮਧਾਰੀ ਸਾਹਿਤ, ਸਤਿਗੁਰੂ ਬਿਲਾਸ, ਜਸ ਜੀਵਨ ਆਦਿ ਦੀ ਚਰਚਾ ਘਰਾਂ ਵਿਚ ਕਰਿਆ ਕਰੋ। ਤੁਸੀਂ ਮੁਰੱਬਿਆਂ ਦੇ ਮਾਲਕ ਹੋ, ਤੁਹਾਡੇ ਮੁੰਡੇ ਵਕੀਲ, ਡਾਕਟਰ ਬਣਨ ਜਾਂ ਹੋਰ ਕੁਝ ਬਣਨ ਪਰ ਸਭ ਤੋਂ ਪਹਿਲਾਂ ਸਿੱਖ ਜ਼ਰੂਰ ਬਣਨ।

ਤੁਸੀਂ ਆਪ ਨਾਮ ਜਪੋ, ਬੱਚਿਆਂ ਨੂੰ ਏਸ ਪਾਸੇ ਲਾਓ। ਇਕ ਗੁਰਨਾਮ ਸਿੰਘ ਹੈ, ਉਹ ਹੁਣ ਸਾਡੇ ਕੋਲ ਸ੍ਰੀ ਭੈਣੀ ਸਾਹਿਬ ਰਹਿੰਦਾ ਹੈ। ਕੁਝ ਸਾਲ ਪਹਿਲਾਂ ਉਹ ਤਿੰਨ ਵੇਰ ਕਨੇਡਾ ਗਿਆ, ਤਿੰਨ ਵੇਰ ਹੀ ਉਸਨੂੰ ਓਥੋਂ ਵਾਪਸ ਭੇਜ ਦਿੱਤਾ ਗਿਆ। ਮੇਰੇ ਕੋਲ ਬੜੇ ਆਉਂਦੇ ਨੇ ਕਿ ਮੇਰੇ ਲੜਕੇ ਨੂੰ ਵਿਦੇਸ਼ ਭੇਜ ਦੇਵੋ। ਏਜੰਟ ਏਨੇ ਪੈਸੇ ਖਾ ਗਿਆ ਹੈ ਆਦਿ ਪਰ ਅਸਲ ਕੰਮ ਭਜਨ ਬਾਣੀ ਤੇ ਸਾਧ ਸੰਗਤ ਵਾਲਾ ਭੁਲਦੇ ਜਾਂਦੇ ਹਾਂ।

ਆਸਾ ਦੀ ਵਾਰ ਵਿਚ ਬਹੁਤ ਘਟ ਸਰੀਰ ਆਏ ਹਨ। ਜੇ ਸਿਨਮੇ ਜਾਣਾ ਹੋਵੇ ਤਾਂ ਲਾਈਨਾਂ ਲਗ ਜਾਂਦੀਆਂ ਹਨ। ਆਸਾ ਦੀ ਵਾਰ ਦਾ ਭੋਗ ਜਦੋਂ ਕੀਤੀ ਤੁਰਦੀ ਦਿਸੇ, ਉਸ ਵਕਤ ਪੈ ਜਾਣਾ ਚਾਹੀਦਾ ਹੈ ਤਾਂ ਕਿ ਧਿਆਨ ਪਾਸੇ ਨਾ ਜਾਵੇ। ਨਾਮ ਜਪਣ ਵਾਲੇ ਪਾਸੇ ਲਗੇ, ਇਸ ਪਾਸੇ ਉਦਮ ਕਰੋ। ਗੁਰਬਾਣੀ ਵਿਚ ਲਿਖਿਆ ਹੈ—

ਸਗਲ ਉਦਮ ਮਹਿ ਉਦਮੁ ਭਲਾ॥ ਹਰਿ ਕਾ ਨਾਮੁ ਜਪਹੁ ਜੀਅ ਸਦਾ॥

ਸਾਸਿ ਸਾਸਿ ਸਿਮਰਉ ਪ੍ਰਭੁ ਅਪੁਨਾ

ਸਾਰੇ ਗੱਜ ਕੇ ਆਖੇ ਧੰਨ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ। ਸ੍ਰ. ਤਰਸੇਮ ਸਿੰਘ ਨੇ ਤੁਹਾਨੂੰ ਬੜਾ ਕੁਝ ਦਸਿਆ। ਸਤਿਗੁਰੂ ਕਿਰਪਾ ਕਰਨ ਜਿਸ ਤਰ੍ਹਾਂ ਇਹਨਾਂ ਆਖਿਆ ਹੈ ਅਸੀਂ ਉਸ ਤਰ੍ਹਾਂ ਦੇ ਬਣ ਸਕੀਏ। ਸਤਿਗੁਰੂ ਰਾਮ ਸਿੰਘ ਜੀ ਜੋ ਕੁਝ ਕੀਤਾ ਉਹ ਬੇਮਿਸਾਲ ਹੈ। ਇਹ ਸਮੇਂ ਸਮੇਂ ਅਨੁਸਾਰ ਹੁੰਦਾ ਹੈ।

ਪਹਿਲੇ ਪੰਜ ਗੁਰੂ ਸਾਹਿਬਾਨ ਨੇ ਤਲਵਾਰ ਨਹੀਂ ਚੁੱਕੀ, ਛੇਵੇਂ ਗੁਰੂ ਹਰਿਗੋਬਿੰਦ ਸਾਹਿਬ ਨੇ ਤਲਵਾਰ ਫੜੀ। ਸਤਵੇਂ, ਅਠਵੇਂ, ਨੌਵੇਂ ਫਿਰ ਮਾਲਾ ਤੋਂ ਕੰਮ ਲਿਆ, ਦਸਵੇਂ ਪਾਤਸ਼ਾਹ ਨੇ ਸ਼ਸਤਰ ਧਾਰਨ ਕੀਤੇ ਤੇ ਖਾਲਸੇ ਨੂੰ ਸ਼ਸਤਰ ਧਾਰਨ ਕਰਨ ਲਈ ਕਿਹਾ। ਉਹਨਾਂ ਦਾ ਆਪਣਾ ਢਾਈ ਮਣ ਪੱਕੇ ਦਾ ਕਮਰ ਕੱਸਾ ਹੁੰਦਾ ਸੀ। ਪਰ ਗੁਰੂ ਗੋਬਿੰਦ ਸਿੰਘ ਜੀ ਅਕਾਲ ਪੁਰਖ ਦੇ ਭਾਣੇ ਵਿਚ ਰਹੇ, ਸਾਰਾ ਪਰਵਾਰ ਦੇਸ਼ ਧਰਮ ਲਈ ਵਾਰ ਦਿੱਤਾ। ਜੇ ਉਹ ਚਾਹੁੰਦੇ ਤਾਂ ਅੱਖ ਦੇ ਫੇਰ ਵਿਚ ਮੁਗਲਾਂ ਦਾ ਨਾਸ ਕਰ ਸਕਦੇ ਸਨ ਪਰ ਨਹੀਂ, ਉਹਨਾਂ ਭਾਣੇ ਵਿਚ ਰਹਿਕੇ ਸਾਰੇ ਕਸ਼ਟ ਝੱਲੇ।

ਏਥੇ ਸਾਧ ਸੰਗਤ ਵਿਚ ਆਉਣ ਦਾ ਸਾਡਾ ਮਤਲਬ ਹੈ, ਸਾਡਾ ਜਨਮ ਸੁਧਰ ਜਾਏ, ਸਾਨੂੰ ਫੇਰ ਚੰਗਾਸੀ ਦੇ ਗੋੜ ਵਿਚ ਨਾ ਪੈਣਾ ਪਵੇ। ਸੇ ਜਿਹੜੇ ਮਾਸ ਸ਼ਰਾਬ ਵਰਤ ਲੈਂਦੇ ਨੇ ਉਹ ਛੱਡ ਕੇ ਭਜਨ ਪੁੱਛ ਲੈਣ ਤੇ ਉਸਦਾ ਜਾਪ ਕਰਿਆ ਕਰਨ।

ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ ਨੇ ਸਾਨੂੰ ਸਿਧਾ ਰੱਬ ਨਾਲ ਲਾਇਆ, ਨਾਮ ਜਪਣ ਲਈ ਹੁਕਮ ਕੀਤਾ। ਉਹਨਾਂ ਪੰਡਤ ਰਾਮ ਨਾਰਾਇਣ ਨੂੰ ਬ੍ਰਹਮ ਦਾ ਬੋਧ ਕਰਵਾਇਆ ਜਿਹਨਾਂ ਬਾਅਦ ਵਿਚ ਸੰਸਕ੍ਰਿਤ ਵਿਚ ਇਕ ਗ੍ਰੰਥ ਦੀ ਰਚਨਾ ਕੀਤੀ।

ਪਹਿਲੇ ਸਵਾ ਲੱਖ ਪਾਠ ਪੂਰੇ ਹੋ ਗਏ ਨੇ, ਅਗਾਹ ਫਿਰ ਸ਼ੁਰੂ ਨੇ, ਉਹਦੇ ਵਿਚੋਂ ਵੀ ੫ ਵਾਂ ਹਿੱਸਾ ਪੂਰੇ ਹੋ ਗਏ ਨੇ। ਸਾਰੇ ਪਾਠ ਕਰਨ ਵਿਚ ਹਿੱਸਾ ਪਾਉ। ਇਹ ਪਾਠ ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ ਦੇ ਦਰਸ਼ਨਾਂ ਨਿਮਿਤ ਕੀਤੇ ਜਾ ਰਹੇ ਹਨ। ਪਾਠ ਕਰਦਿਆਂ ਕਰਦਿਆਂ ਪਤਾ ਨਹੀਂ ਕਿਹੜੀ ਤੁਕ ਦਾ ਸਾਡੇ ਤੇ ਅਸਰ ਹੋ ਜਾਣਾ ਹੈ।

ਸਤਿਗੁਰੂ ਰਾਮ ਸਿੰਘ ਜੀ ਦੇ ਇੱਕ ਨਾਮਧਾਰੀ ਸਿੰਘ ਦਰਸ਼ਨ ਕਰਨ ਆਇਆ ਤੇ ਉਸ ਨੇ ਅਰਜ਼ ਕੀਤੀ ਕਿ ਜਦੋਂ ਮੈਂ ਆਪ ਜੀ ਕੋਲ ਆਉਂਦਾ ਹਾਂ ਤਾਂ ਮੇਰਾ ਨਿਤਨੇਮ ਛੁੱਟ ਜਾਂਦਾ ਹੈ। ਸਤਿਗੁਰਾਂ ਬਚਨ ਕੀਤਾ, ਜਿਸ ਵਾਸਤੇ ਤੂੰ ਨਿਤਨੇਮ ਕਰਦਾ ਹੈ ਉਹ ਤੇਰਾ ਕੰਮ ਹੋ ਜਾਂਦਾ ਹੈ ਫਿਰ ਨਿਤਨੇਮ ਛੁੱਟਣ ਦੀ ਗੱਲ ਨਹੀਂ।

ਜਿਹੜਾ ਸਤਿਗੁਰੂ ਦੇ ਚਰਨਾਂ ਨਾਲ ਚੁੜ ਜਾਂਦਾ ਹੈ ਜਾਂ ਲੱਗਾ ਹੋਇਆ ਹੈ ਉਸਨੂੰ

ਹਥਿਆਰ ਨਾਲ ਵੀ ਨਹੀਂ ਛੁਡਾਇਆ ਜਾ ਸਕਦਾ। ਪੁਰਾਣੇ ਸਿੱਖਾਂ ਦੇ ਬਚਨ ਸੁਣੋ, ਭਾਈ ਤਾਰੂ ਸਿੰਘ ਦੇ ਕੋਸ਼ ਨਹੀਂ ਸਨ ਕੱਟੇ ਗਏ।

ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ ਨੇ ਕੁੜੀਆਂ ਮਾਰਨੇ ਹਟਾਇਆ, ਮਾਈਆਂ ਨੂੰ ਕਛਹਿਰੇ ਪਵਾਏ—ਅੰਮ੍ਰਿਤ ਛਕਾਇਆ। ਅਨੰਦ ਕਾਰਜ ਦੀ ਗੰਭੀਰ ਚਲਾਈ। ਜੇ ਸਤਿਗੁਰੂ ਰਾਮ ਸਿੰਘ ਜੀ ਕਿਰਪਾ ਨਾ ਕਰਦੇ ਤਾਂ ਕੁੜੀਆਂ ਦਾ ਜੀਮਦਿਆਂ ਹੀ ਮਰਨਾ ਚਲਦਾ ਰਹਿੰਦਾ। ਉਹਨਾਂ ਪਾਪ ਕਰਨ ਤੋਂ ਹਟਾਇਆ।

ਸਾਰੇ ਇਕ-ਇਕ ਘੰਟਾ ਨਾਮ ਸਿਮਰਨ ਕਰਿਆ ਕਰੋ। ਸਤਿਗੁਰੂ ਰਾਮ ਸਿੰਘ ਜੀ ਦੇ ਦਰਸ਼ਨ ਨਮਿਤ ਮਹੀਨੇ ਦਾ ਹਰ ਪਰਵਾਰ ਇੱਕ ਸ੍ਰੀ ਆਦਿ ਗ੍ਰੰਥ ਸਾਹਿਬ ਜਾਂ ਸ੍ਰੀ ਦਸਮ ਗ੍ਰੰਥ ਸਾਹਿਬ ਦਾ ਪਾਠ ਕਰਿਆ ਕਰੋ।



ਕਾਮ ਕ੍ਰੋਧ ਲੋਭ ਮੋਹ ਜੀਤਹੁ

ਸਤਿਕਾਰ ਯੋਗ ਸਾਧ ਸੰਗਤ ਜੀ !

ਮਨ ਬਿਰਤੀ ਇਕਾਗਰ ਕਰਨ ਲਈ, ਰਸਨਾ ਪਵਿੱਤਰ ਕਰਨ ਲਈ ਗੱਜਕੇ ਆਖੇ ਧੰਨ ਸਤਿਗੁਰੂ ਰਾਮ ਸਿੰਘ ਜੀ।

ਸਤਿਗੁਰੂ ਰਾਮ ਸਿੰਘ ਸੱਚੇ ਪਾਤਸ਼ਾਹ ਨੇ ਆਪਣੀ ਇੱਕ ਟੀਮ ਬਣਾਈ ਜਿਸ ਵਿਚ ਬਹੁਤ ਸਾਰੇ ਸਰੀਰ ਸਨ ਜਿਹੜੇ ਪਹਿਲਾਂ ਮਾਸ ਸ਼ਰਾਬ ਬਹੁਤ ਵਰਤਦੇ ਸਨ। ਖਾਸ ਕਰਕੇ ਗਰੇਵਾਲਾਂ ਦੇ ਜਿਹੜੇ ਸਨ, ਸ. ਦਰਬਾਰਾ ਸਿੰਘ ਕਿਲ੍ਹਾ ਰਾਏਪੁਰ ਤੋਂ, ਉਹਨਾਂ ਦਾ ਵਿਹਾਰ ਸੀ, ਸ਼ਰਾਬ ਦੇ ਇੱਕ ਪੂਰ ਵਿਚ ਪੰਜ ਸੌ ਚਿੜਾ, ਸੌ ਮੁਰਗਾ, ਪੰਜ ਬੱਕਰੇ ਪਾ ਕੇ ਸ਼ਰਾਬ ਕੱਢਣੀ। ਤੇ ਅਫੀਮ ਉਹਨਾਂ ਦਿਨਾਂ ਵਿਚ ਬੰਦ ਨਹੀਂ ਸੀ ਹੁੰਦੀ, ਦਰਖਤਾਂ ਨੂੰ ਲਾ ਛੱਡਣੀ ਕਿ ਜੰਗਲ ਜਾਵਾਹੀ ਤਾਂ ਖਾਵਾਂਗੇ। ਇਹ ਹਾਲਤ ਸੀ ਉਹਨਾਂ ਦੀ। ਸਤਿਗੁਰੂ ਨੇ ਉਹਨਾਂ ਨੂੰ ਇੱਕ ਨਾਮ ਦਾ ਨਸ਼ਾ ਦਿੱਤਾ।

ਉਹਨਾਂ ਨੇ ਆਖਿਆ ਆ ਤੈਨੂੰ ਅਮਲ ਦੇਈਏ। ਸਾਰਾ ਕੁਝ ਛੁਡਾ ਦਿੱਤਾ ਸਤਿਗੁਰੂ ਨੇ। ਇਸ ਤਰ੍ਹਾਂ ਦੇ ਕਈ ਹੋਰ ਵੀ ਔਗੁਣ ਸਨ, ਜਿਨ੍ਹਾਂ ਤੋਂ ਸੱਚੇ ਪਾਤਸ਼ਾਹ ਨੇ ਛੁਟਕਾਰਾ ਦੁਆਇਆ।

ਤੁਹਾਨੂੰ ਪਤੈ ਜੇ ਜ਼ਮੀਨ ਨਾ ਹੋਵੇ, ਫਸਲ ਨਹੀਂ ਹੋ ਸਕਦੀ, ਏਸੇ ਤਰ੍ਹਾਂ ਹੀ ਔਰਤ ਦਾ ਜਾਮਾ ਨਾ ਹੋਵੇ ਤਾਂ ਮਰਦ ਪੈਦਾ ਨਹੀਂ ਹੋ ਸਕਦੇ। ਜਿਹੜੇ ਗਰੇਵਾਲ ਜੱਟ ਸਨ, ਇਹ ਕੁੜੀ ਨਹੀਂ ਸਨ ਬਚਣ ਦੇਂਦੇ ਅਹਦੇ ਸਨ, ਸਾਡਾ ਵੀ ਕੋਈ ਜਵਾਈ ਬਣੇਗਾ ! ਮਾਰ ਦੇਂਦੇ ਸਨ। ਸਤਿਗੁਰੂ ਰਾਮ ਸਿੰਘ ਜੀ ਜੀ ਨੇ ਕਿਰਪਾ ਕੀਤੀ ਤੇ ਉਹ ਕੁੜੀਆਂ ਮਾਰਨੇ ਹਟਾਏ। ਵਿਧਵਾਵਾਂ ਦੇ ਵਿਆਹ ਕੀਤੇ, ਮਾਈਆਂ ਨੂੰ ਅੰਮ੍ਰਿਤ ਸਤਿਗੁਰੂ ਰਾਮ ਸਿੰਘ ਜੀ ਨੇ ਛਕਾਇਆ, ਬਰਾਬਰਤਾ ਲਿਆਂਦੀ। ਬਰਾਬਰਤਾ ਉਸ ਤਰ੍ਹਾਂ ਨਾ ਕੱਦ ਵਿਚ ਹੋ ਸਕਦੀ ਏ ਤੇ ਨਾ ਤਾਕਤ ਵਿਚ ਹੋ ਸਕਦੀ ਏ। ਇਹ ਤੇ ਅਕਾਲ ਪੁਰਖ ਨੇ ਰਚਨਾ ਹੀ ਐਸੀ ਬਣਾਈ ਹੈ, ਪਰ ਇਹਨਾਂ ਗੱਲਾਂ ਵਿੱਚ ਸਤਿਗੁਰੂ ਨੇ ਬੀਬੀਆਂ ਨੂੰ ਬਰਾਬਰ ਕੀਤਾ, ਭਜਨ ਬਾਣੀ ਵਾਲੇ ਪਾਸੇ ਲਾਇਆ। ਸਤਿਗੁਰੂ ਨੇ ਐਸੀ ਟੀਮ ਬਣਾਈ ਜਿਹਨੇ ਭਾਰਤ ਵਿੱਚੋਂ ਅੰਗਰੇਜ਼ੀ ਰਾਜ ਨੂੰ—ਜਿਹਦੇ ਰਾਜ ਵਿੱਚ ਸੂਰਜ ਨਹੀਂ ਸੀ ਡੁੱਬਦਾ—ਕਢਣ ਲਈ ਲੱਕ ਬੰਨ੍ਹ ਲਿਆ। ਪਹਿਲਾਂ ਸਤਿਗੁਰੂ ਰਾਮ ਸਿੰਘ ਜੀ ਨੇ, ਉਸ ਟੀਮ ਦਾ ਇੱਕ-ਇੱਕ ਖਿਡਾਰੀ ਅਜ਼ਾਦ ਕਰਾਇਆ। ਉਹਨਾਂ ਦੇ ਅੰਦਰ ਕਾਮ, ਕਰੋਧ, ਲੋਭ, ਮੋਹ, ਹੰਕਾਰ ਜਿਹੜੇ ਸਨ, ਇਹਨਾਂ ਦੇ ਉੱਤੇ ਉਹਨਾਂ ਜਿੱਤ ਪ੍ਰਾਪਤ ਕਰ ਲਈ। ਇਨ੍ਹਾਂ ਤੋਂ ਫਾਰਗ ਕਰ ਦਿੱਤਾ ਉਨ੍ਹਾਂ ਨੂੰ।

ਬਾਬਾ ਸੇਹਣ ਸਿੰਘ 'ਭਕਨਾ' ਦਾ ਨਾਂ ਸੁਣਿਆ ਹੋਵੇਗਾ ਤੁਸਾਂ, ਉਹ ਵੀ ਨਾਮਧਾਰੀ ਸਨ।

ਮੈਂ ਪਿਛਲੇ ਦਿਨੀਂ, ਅਖੀਰਲੇ ਦਿਨਾਂ ਵਿਚ ਉਹਨਾਂ ਕੱਲ ਗਿਆ, ਉਹ ਕਹਿਣ ਲਗੇ, ਜਿਹੜੀ ਇਹ ਅਜ਼ਾਦੀ ਦੇ ਨਾ, ਇਹ ਅਜ਼ਾਦੀ ਨਹੀਂ। ਅਜ਼ਾਦੀ ਸਿਰਫ ਸਤਿਗੁਰੂ ਰਾਮ ਸਿੰਘ ਜੀ ਨੇ ਦਿੱਤੀ ਸੀ, ਜਿਹਦੇ ਵਿਚ ਲੋਭ ਤੇ ਮੋਹ ਵਗੈਰਾ ਸ਼ਾਮਲ ਨਹੀਂ ਸਨ। ਉਹਦੇ ਵਿਚ ਕਿਸੇ ਦਾ ਕੋਈ ਲਿਹਾਜ਼ ਨਹੀਂ ਸੀ। ਅਜ਼ਾਦੀ ਉਸ ਤਰ੍ਹਾਂ ਦੀ ਚਾਹੀਦੀ ਹੈ।

ਸੋ ਸਤਿਗੁਰੂ ਰਾਮ ਸਿੰਘ ਨੇ ਉਹ ਟੀਮ ਬਣਾਈ, ਉਹਨਾਂ ਦੇ ਖਿਡਾਰੀਆਂ ਨੇ ਭਾਰਤ ਨੂੰ ਜਿੱਤਿਆ ਤੇ ਫੇਰ ਉਸ ਟੀਮ ਦੇ ਪੈਰ ਚਿੰਨ੍ਹਾਂ ਤੇ ਤੁਰਕੇ, ਅਫਰੀਕਾ ਤੇ ਹੋਰ ਕਈ ਦੇਸ਼ਾਂ ਨੇ ਅਜ਼ਾਦੀ ਪ੍ਰਾਪਤ ਕੀਤੀ। ਜਦੋਂ ਏਨੀਆਂ ਤੋਪਾਂ ਬੰਦੂਕਾਂ ਤੇ ਐਨੇ ਹਥਿਆਰ ਸਨ, ਉਨ੍ਹਾਂ ਦਾ ਮੁਕਾਬਲਾ ਮਾਲਾ ਨੇ ਕੀਤਾ, ਉਨ੍ਹਾਂ ਦਾ ਮੁਕਾਬਲਾ ਸ਼ਾਂਤੀ ਨੇ ਕੀਤਾ, ਸਹਿਣਸ਼ੀਲਤਾ ਨੇ ਕੀਤਾ। ਨਾਮ ਜਪਕੇ ਉਨ੍ਹਾਂ ਦਾ ਮੁਕਾਬਲਾ ਕੀਤਾ। ਅੰਗਰੇਜ਼ ਦੀ ਰੋਲ ਤੇ ਨਹੀਂ ਚੜ੍ਹਨਾ, ਅੰਗਰੇਜ਼ ਦਾ ਕੱਪੜਾ ਨਹੀਂ ਵਰਤਣਾ, ਅੰਗਰੇਜ਼ ਦੀ ਕਚਹਿਰੀ ਦਾ ਬਾਈਕਾਟ ਕੀਤਾ। ਡਾਕ ਦਾ ਸਿਸਟਮ ਆਪਣਾ ਬਣਾਇਆ ਜਿਸ ਨੂੰ ਇਤਿਹਾਸ ਵਿੱਚ ਕੁਕਾ ਪੋਸਟਲ ਸਰਵਿਸ ਦੇ ਨਾਂ ਨਾਲ ਲਿਖਿਆ ਗਿਆ ਹੈ।



ਹੁਕਮ ਵਿਚ ਰਹਿ ਕੇ ਭਗਤੀ

ਸਾਰੇ ਗਜ ਕੇ ਆਖੇ ਧੰਨ ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ।

ਸੰਤ ਧਿਆਨ ਸਿੰਘ ਜੀ ਲਿਖਦੇ ਹਨ—

ਰਾਮ ਕਹਿਤ ਚਿਤ ਥਿੱਤ ਹੋਇ ਸਿੰਘ ਕਹਿਤ ਭੈ ਹਾਨ॥

ਤਾਤੇ ਮਿਤ ਨਿਤ ਮੰਤ ਜਪ ਰਾਮ ਸਿੰਘ ਭਗਵਾਨ॥

ਸਤਿਗੁਰੂ ਪ੍ਰਤਾਪ ਸਿੰਘ ਦੇ ਉਪਦੇਸ਼ ਵਿਚ ਤੁਸਾਂ ਸੁਣਿਆ ਹੈ ਕਿ ਸਤਿਗੁਰੂ ਰਾਮ ਸਿੰਘ ਦੇ ਸਿੱਖ ਕਿਸ ਤਰ੍ਹਾਂ ਦੇ ਸਨ। ਇਕ ੮-੧੦ ਸਾਲ ਦਾ ਬੱਚਾ, ਵਰਿਆਮ ਸਿੰਘ (ਜਿਹੜਾ ਬਾਅਦ ਵਿਚ ਵਰਿਆਮ ਸਿੰਘ ਮੁਸੱਵਰ ਕਰਕੇ ਪ੍ਰਸਿਧ ਹੋਇਆ) ਮਸਤਾਨਾ ਹੋਇਆ। ਜਲ ਰਹੇ ਅੰਗੀਠੇ ਵਿਚ ਜਾ ਵੜਦਾ ਹੈ। ਉਹਨੂੰ ਕੋਈ ਫੜਦਾ ਨਹੀਂ। ਪਰ ਉਹ ਜਲਿਆ ਨਹੀਂ।

ਸਤਿਗੁਰੂ ਰਾਮ ਸਿੰਘ ਜੀ ਨੇ ਅਜਿਹੇ ਸਿੱਖ ਬਣਾਏ ਜਿਨ੍ਹਾਂ ਬਾਣੀ ਦੀਆਂ ਤੁਕਾਂ ਨੂੰ ਜੀਵਨ ਵਿਚ ਢਾਲ ਕੇ ਵਖਾਇਆ।

ਸਤਿਗੁਰੂ ਰਾਮ ਸਿੰਘ ਜੀ ਰਾਜੇ ਸਾਂਸੀ ਦੇ ਕੋਲ ਦੀ ਲੰਘਦੇ ਨੇ। ਇਕ ਸਿੱਖ ਨੇ ਘੋੜੇ ਦੀ ਵਾਗ ਫੜ ਲਈ। ਉਸ ਕਿਹਾ "ਲੰਗਰ ਛਕੋ" ਏਥੇ ਸਤਿਗੁਰੂ ਨੂੰ ਉਸਦਾ ਲੰਗਰ ਛਕਣਾ ਪਿਆ। ਬਾਣੀ ਦੀਆਂ ਤੁਕਾਂ ਨੂੰ ਸਿੱਖ ਨੇ ਜੀਵਨ ਵਿਚ ਸਫਲ ਕਰ ਵਖਾਇਆ ਕਿ—

ਮੇਰੀ ਬਾਂਧੀ ਭਗਤੁ ਛਡਾਵੈ ਬਾਂਧੈ ਭਗਤੁ ਨ ਛੁਟੈ ਮੋਹਿ॥

ਭਗਤ ਬਣਨਾ ਬੜਾ ਔਖਾ ਹੈ। ਸਤਿਗੁਰੂ ਦੇ ਹੁਕਮ ਵਿਚ ਰਹਿ ਕੇ ਭਗਤੀ ਕਰਨੀ ਹੋਰ ਵੀ ਔਖੀ ਹੈ। ਜਿੰਨਾ ਚਿਰ ਸਤਿਗੁਰੂ ਰਾਮ ਸਿੰਘ ਜੀ ਦਾ ਹੁਕਮ ਨਹੀਂ ਮੰਨਦੇ ਸਾਡੀ ਗਤੀ ਨਹੀਂ ਹੁੰਦੀ। ਲੜਾਈ ਝਗੜਿਆਂ ਵਿਚ ਫਸੇ ਰਹਿੰਦੇ ਹਾਂ। ਸਤਿਗੁਰੂ ਨੂੰ ਸਿੱਖ ਉਹ ਚੰਗਾ ਲਗਦਾ ਹੈ ਜੋ ਸਾਸ ਗਿਰਾਸ ਸਮੇਂ ਵੀ ਨਾਮ ਦਾ ਜਾਪ ਕਰਦਾ ਹੈ ਜਿਵੇਂ—

ਜੇ ਸਾਸਿ ਗਿਰਾਸਿ ਧਿਆਏ ਮੇਰਾ ਹਰਿ ਹਰਿ ਸੋ ਗੁਰਸਿਖੁ ਗੁਰੁ ਮਨਿ ਭਾਵੈ॥

ਜੇ ਆਪਾਂ ਏਸ ਤਰ੍ਹਾਂ ਕਰੀਏ ਤਾਂ ਸਾਡਾ ਚਰੁਰ ਹੀ ਪਾਰਉਤਾਰਾ ਹੋਵੇਗਾ।

ਜਿਹੜੇ ਮਾਸ ਸ਼ਰਾਬ ਦੀ ਵਰਤੋਂ ਕਰਦੇ ਹਨ ਉਹ ਛੱਡ ਕੇ ਭਜਨ ਪੁਛ ਲੈਣ ਤੇ ਭਜਨ ਕਰਿਆ ਕਰੇ। ਜਰਮਨੀ, ਕੈਨੇਡਾ, ਇੰਗਲੈਂਡ ਵਿਚ ਲੋਕ ਮਾਸ ਖਾਣਾ ਛੱਡਦੇ ਜਾਂਦੇ ਨੇ। ਗਿਆਨੀ ਹਰਿਦਰ ਸਿੰਘ (ਐਮ. ਐਲ. ਏ.) ਨੇ ਦੱਸਿਆ ਕਿ ਉਸਦੇ ਬੱਚੇ ਅਮਰੀਕਾ ਵਿਚ ਸਾਬਤ ਸੂਰਤ ਸਿੱਖ ਹਨ। ਕੈਨੇਡਾ ਵਿਚ ਨਾਮਧਾਰੀ ਸਿੱਖ ਤੀਹ ਮੀਲ ਤੋਂ ਚਲਮੇ ਦਾ ਪਾਣੀ ਲਿਆ ਕੇ ਲੰਗਰ ਕਰਦੇ ਹਨ ਨਲਕੇ ਦਾ ਪਾਣੀ ਨਹੀਂ ਵਰਤਦੇ।



ਸੀਸ ਦੀਏ ਅਰੁ ਸੀ ਨ ਕਰੀ

ਸ੍ਰ ਆਤਮਾ ਸਿੰਘ (ਮੰਤਰੀ ਪੰਜਾਬ ਸਰਕਾਰ) ਹੁਰਾਂ ਨੇ ਬਹੁਤ ਸਾਰੀਆਂ ਇਤਿਹਾਸਕ ਗੱਲਾਂ ਤੁਹਾਨੂੰ ਦੱਸੀਆਂ ਨੇ, ਮੈਂ ਦੂਸਰੀਆਂ ਵੱਲ ਨਾ ਜਾਂਦਾ ਹੋਇਆ ਸਿਰਫ ਇਕ ਗੱਲ ਵਾਸਤੇ ਬੋਝਾ ਜਿਹਾ ਸਪਸ਼ਟੀਕਰਣ ਕਰਨਾ ਚਾਹੁੰਦਾ ਹਾਂ। ਇਹਨਾਂ ਨੇ ਬਿਸ਼ਨ ਸਿੰਘ ਵਾਸਤੇ ਦੱਸਿਆ ਸੀ ਕਿ ਉਹ ਬਿਸ਼ਨ ਸਿੰਘ ਬੱਚਾ ਰਾਮਗੜ੍ਹੀਆ ਪਰਵਾਰ ਵਿਚੋਂ, ਰੜ੍ਹ ਪਿੰਡ, ਜਿਸਨੂੰ ਰੂੜ ਗੜ੍ਹ ਵੀ ਆਖਿਆ ਜਾਂਦਾ ਹੈ ਉਥੋਂ ਦਾ ਸੀ। ਉਹਨਾਂ ਦੇ ਪਰਵਾਰ ਅਜੇ ਵੀ ਹੈਣ ਬਿਸ਼ਨ ਸਿੰਘ ਦੇ ਭਤੀਜੇ ਵਗੈਰਾ, ਕਿਉਂਕਿ ਉਹ ਤੇ ਬਾਰਾਂ ਸਾਲ ਦਾ ਹੀ ਚੜ੍ਹਾਈ ਕਰ ਗਿਆ ਸੀ।

ਜਿਹੜੀ ਇੱਠਾਂ ਰੱਖਣ ਵਾਲੀ ਘਟਨਾ ਹੈ, ਉਹ ਵਰਿਆਮ ਸਿੰਘ ਦੀ ਹੈ। ਉਹਨਾਂ ਦੇ ਪਰਵਾਰ ਵਿੱਚੋਂ ਵੀ ਸਿੰਘ ਹੈਗੇ ਨੇ ਅਜੇ। ਵਰਿਆਮ ਸਿੰਘ ਦਾ ਕੱਦ ਮਧਰਾ ਸੀ। ਉਹ ਪਟਿਆਲੇ ਵਾਲੇ ਰਾਜੇ ਦੇ ਰਿਸ਼ਤੇਦਾਰਾਂ ਵਿਚੋਂ ਸੀ। ਉਹਦੇ ਵਾਸਤੇ ਕੋਈ ਸਿਫਾਰਸ਼ ਆਈ ਕਿ ਇਹਨੂੰ ਕਿਸੇ ਤਰ੍ਹਾਂ ਏਥੇ ਕੱਢੇ ਬਚਾਓ। ਉਹਨੂੰ ਇਹ ਗੱਲ ਆਖੀ ਗਈ ਕਿ ਵਰਿਆਮ ਸਿੰਘ, ਤੇਰਾ ਕੱਦ ਮਧਰਾ ਹੈ, ਤੂੰ ਤੇਪ ਦੇ ਅਗੇ ਪੂਰਾ ਨਹੀਂ ਆਉਂਦਾ, ਤੂੰ ਪਰੇ ਹਟ ਜਾਹ। ਉਹਨੇ ਵਾਹਣ ਵਿਚੋਂ ਝਟਪਟ ਕੱਚੀਆਂ ਦੋਮਾਂ ਫੜ ਕੇ ਪੈਰਾਂ ਬੱਲੇ ਰੱਖਕੇ ਸਾਹਮਣੇ ਖਲੋ ਕੇ ਆਖਿਆ ਹੁਣ ਤੇ ਨਹੀਂ ਮੇਰਾ ਕੱਦ ਮਧਰਾ? ਮੇਰੀ ਵਾਰੀ ਨਾ ਗਵਾਓ।

ਬਿਸ਼ਨ ਸਿੰਘ ਦਾ ਹਾਦਸਾ ਦੂਸਰਾ ਸੀ। ਇਹ ਬਾਰਾਂ ਸਾਲ ਦਾ ਬੱਚਾ ਸੀ। ਇਹ ਵੀ ਉਹਨਾਂ ਦੇ ਨਾਲ ਗਿਆ ਸੀ। ਜਿਹੜਾ ਕਾਵਨ ਸੀ ਉਸ ਦੀ ਲੰਮੀ ਦਾੜੀ ਸੀ ਪਾਦਰੀਆਂ ਵਾਂਗ। ਮੈਨੂੰ ਇਕ ਗੱਲ ਯਾਦ ਆ ਗਈ ਹੈ। ਇਕ ਸਿੰਘ ਆਪਣਾ ਨਾਮਧਾਰੀ ਵਲੈਤ ਨੂੰ ਗਿਆ ਤੇ ਮੈਂ ਉਹਨੂੰ ਆਖਿਆ ਕਿ ਤੂੰ ਓਥੇ ਜਾ ਕੇ ਦਾੜ੍ਹੀ ਨਹੀਂ ਬੰਨਣੀ। ਓਥੇ ਜਾ ਕੇ ਉਹਨੇ ਮੈਨੂੰ ਚਿੱਠੀ ਲਿਖੀ ਕਿ ਏਥੇ ਤੁੱਲ ਬੜੀ ਪੈਦੀ ਹੈ ਸਿਆਲ ਦੇ ਦਿਨਾਂ ਵਿਚ, ਦਾੜ੍ਹੀ ਚੋਣ ਲਗ ਪੈਦੀ ਹੈ ਇਹਦਾ ਮੈਂ ਕੀ ਪ੍ਰਬੰਧ ਕਰਾਂ। ਮੈਂ ਉਹਨੂੰ ਆਖਿਆ ਏਥੇ ਬੜੇ ਪਾਦਰੀ ਨੇ ਲੰਮੀਆਂ ਲੰਮੀਆਂ ਦਾੜ੍ਹੀਆਂ ਵਾਲੇ, ਉਹਨਾਂ ਨੂੰ ਪੁੱਛ ਲਈ ਕਿ ਕੀ ਪ੍ਰਬੰਧ ਕਰਦੇ ਨੇ ਤੂੰ ਵੀ ਉਹ ਹੀ ਪ੍ਰਬੰਧ ਕਰ ਲਈ। ਇਹ ਹੱਸਣ ਦੀ ਗੱਲ ਨਹੀਂ। ਮੇਰਾ ਮਤਲਬ ਇਹ ਹੈ ਕਿ ਪੱਜ ਸਾਨੂੰ ਇਹ ਲਭਣਾ ਚਾਹੀਦਾ ਹੈ ਕਿ ਅਸੀਂ ਦਾੜ੍ਹਾ ਖੋਲ੍ਹ ਕੇ ਕਿਵੇਂ ਰੱਖ ਸਕਦੇ ਹਾਂ, ਨਾ ਕਿ ਇਹ ਪੱਜ ਲਭੀਏ ਕਿ ਦਾੜ੍ਹਾ ਬੰਨ੍ਹਣਾ ਕਿਵੇਂ ਹੈ। ਇਹ ਸਿਰਫ ਸਤਿਗੁਰਾਂ ਦੀ ਜਿਹਦੇ ਉੱਤੇ ਕਿਰਪਾ ਹੋਵੇ ਉਸੇ ਦੇ ਧਿਆਨ ਵਿਚ ਆ ਸਕਦੀ ਹੈ।

ਮੈਂ ਉਸ ਬਿਸ਼ਨ ਸਿੰਘ ਦੀ ਗੱਲ ਕਰ ਰਿਹਾ ਸਾਂ। ਉਹ ਜਿਹੜਾ ਡਿਪਟੀ ਕਮਿਸ਼ਨਰ ਸੀ—ਕਾਵਨ, ਉਹਦੀ ਦਾੜ੍ਹੀ ਬੜੀ ਲੰਮੀ ਸੀ। ਉਹਦੀ ਮੇਮ ਨੇ ਇਹ ਗੱਲ ਆਖੀ ਵੇਖ ਇਹ ਬੱਚਾ

ਹੈ ਛੋਟਾ ਜਿਹਾ, ਇਹਨੇ ਅਜੇ ਦੁਨੀਆਂ ਦਾ ਕੀ ਵੇਖਿਆ ਹੈ? ਤੂੰ ਇਹਦੇ ਤੋਂ ਕੀ ਲੈਣਾ ਹੈ, ਇਹਨੂੰ ਛੱਡ ਦੇ। ਉਹ (ਕਾਵਨ) ਬੜਾ ਖਚਰਾ ਸੀ ਉਹਨੇ ਆਖਿਆ ਇਹ ਆਖੇ ਕਿ ਮੈਂ ਸਤਿਗੁਰੂ ਰਾਮ ਸਿੰਘ ਦਾ ਸਿੱਖ ਨਹੀਂ, ਮੈਂ ਹੁਣੇ ਛੱਡ ਦਿਆਂਗਾ ਇਹਨੂੰ। ਬਿਸ਼ਨ ਸਿੰਘ ਨੂੰ ਜਿਸ ਵੇਲੇ ਇਹ ਗੱਲ ਆਖੀ ਗਈ। ਬਾਰਾਂ ਸਾਲ ਦਾ ਬੱਚਾ ਕੀ ਹੁੰਦਾ ਹੈ? ਉਹ ਆਖਣ ਲੱਗਾ, ਮੈਂ ਸਾਹਬ ਦੇ ਕੰਨ ਵਿਚ ਗੱਲ ਕਰਨੀ ਹੈ। ਉਹਨੂੰ ਮੈਂ ਦੱਸ ਦਿਆਂਗਾ ਜਿਹੜੀ ਮੈਂ ਗੱਲ ਕਰਨੀ ਹੈ। ਉਹਨੂੰ ਸਾਹਬ ਹੁਰਾਂ ਦੇ ਕੋਲ ਜਿਸ ਵੇਲੇ ਲੈ ਕੇ ਗਏ ਤੇ ਉਹਨੇ ਹੇਠਾ ਝੁਕ ਕੇ ਜਿਸ ਵੇਲੇ ਬੱਚੇ ਅਗੇ ਕੰਨ ਕੀਤਾ ਤਾਂ ਬਿਸ਼ਨ ਸਿੰਘ ਨੇ ਐਨੇ ਚੋਰ ਨਾਲ ਦਾੜ੍ਹੀ ਫੜ ਕੇ ਝੰਝੜਿਆ ਉਹਨੂੰ ਕਿ ਉਹਦੇ ਨੇੜੇ ਖੜ੍ਹੇ ਤਲਵਾਰਾਂ ਵਾਲਿਆਂ ਨੇ ਬਿਸ਼ਨ ਸਿੰਘ ਨੂੰ ਤਲਵਾਰ ਨਾਲ ਕੱਟਕੇ ਟੋਟੇ ਟੋਟੇ ਕਰ ਦਿੱਤਾ। ਤਾਂ ਕਾਵਨ ਦੀ ਦਾੜ੍ਹੀ ਛੁੱਟੀ। ਉਹ ਦੂਸਰਾ ਹਾਦਸਾ ਇਸ ਤਰ੍ਹਾਂ ਹੈ।

ਮੈਂ ਇਹ ਬੋਝੀ ਜਿਹੀ ਜਾਣਕਾਰੀ ਵਾਸਤੇ ਤੁਹਾਡੇ ਕੋਲ ਅਰਜ਼ ਕੀਤੀ ਹੈ। ਤੁਸੀਂ ਇਹ ਵੇਖੋ ਕਿ ਸਾਡੇ ਚੋਂ ਕੌਣ ਆਖਣ ਗਿਆ ਹੈ ਸ੍ਰ: ਆਤਮਾ ਸਿੰਘ ਨੂੰ ਕਿ ਬਿਸ਼ਨ ਸਿੰਘ ਦਾ ਨਾਂ ਲਵੇ? ਲੇਕਿਨ ਆਤਮਾ ਸਿੰਘ ਨੂੰ ਫਿਕਰ ਹੈ ਸੀ ਇਸ ਗੱਲ ਦਾ। ਉਹਨਾਂ ਨੇ ਸ਼ਾਇਦ ਆਖ ਦਿੱਤਾ ਹੈ ਕਿ ਅੰਮ੍ਰਿਤਸਰ ਦੇ ਸ਼ਹੀਦ ਜਿਹੜੇ ਸੀ ਓਥੇ ਉਹਨਾਂ ਨੂੰ ਬੰਨ੍ਹ ਕੇ ਸ਼ਹੀਦ ਕੀਤਾ ਗਿਆ। ਇਹ ਗੱਲ ਨਹੀਂ, ਉਹਨਾਂ ਨੇ ਆਪਣੇ ਆਪ ਗਲਾਂ ਵਿਚ ਫਾਂਸੀਆਂ ਪਾਈਆਂ ਸਨ। ਉਹਨਾਂ ਨੂੰ ਪੁੱਛਿਆ ਸੀ, "ਕੀ ਖਾਹਸ਼ ਹੈ ਤੁਹਾਡੀ?" ਉਹਨਾਂ ਨੇ ਆਖਿਆ, "ਅਸਾਂ ਸਰੋਵਰ ਵਿਚ ਇਸ਼ਨਾਨ ਕਰਨਾ ਹੈ ਜਿਸ ਸਰੋਵਰ ਦੀ ਪਵਿੱਤਰਤਾ ਲਈ ਅਸਾਂ ਸਾਰਾ ਕੁਝ ਕੀਤਾ ਹੈ।" ਸਰੋਵਰ ਵਿਚ ਇਸ਼ਨਾਨ ਕਰਕੇ ਢੋਲਕ ਗਲ ਪਾ, ਛੋਟੇ ਫੜ ਕੀਰਤਨ ਕਰਦੇ ਹੋਏ ਇਹ ਸ਼ਬਦ ਉਹਨਾਂ ਨੇ ਪੜ੍ਹਿਆ—

ਤੋਰੀ ਸਰਣਿ ਮੇਰੇ ਦੀਨ ਦਇਆਲਾ॥

ਸੁਖ ਸਾਗਰ ਮੇਰੇ ਗੁਰ ਗੋਪਾਲਾ॥

ਕਰਿ ਕਿਰਪਾ ਨਾਨਕੁ ਗੁਣ ਗਾਵੈ॥

ਰਾਖਹੁ ਸਰਮ ਅਸਾਡੀ ਜੀਉ॥

ਇਹ ਸ਼ਬਦ ਉਸ ਵੇਲੇ ੧੫ ਸਤੰਬਰ ੧੮੭੧ ਦੇ ਵਿਚ ਪੜ੍ਹ ਕੇ ਓਥੇ ਉਹਨਾਂ ਨੇ ਆਪਣੇ ਸਰੀਰ ਦਾਨ ਕੀਤੇ। ਫਿਰ ਉਹਨਾਂ ਨੇ ਸ਼ਹੀਦੀ ਤੋਂ ਪਹਿਲਾਂ ਇਹ ਆਖਿਆ ਕਿ ਸਾਨੂੰ ਜਲਾਦ ਹੱਥ ਨਾ ਲਾਵੇ, ਜਿਹੜਾ ਰੱਸਾ ਹੈ ਉਹ ਚਮੜੇ ਦਾ ਨਹੀਂ ਚਾਹੀਦਾ। ਰੱਸੇ ਰੋਸ਼ਮ ਦੇ ਲਿਆਂਦੇ ਗਏ ਉਹਨਾਂ ਨੇ ਸਾਰਿਆਂ ਦੇ ਸਾਹਮਣੇ ਸ਼ਰੇਆਮ ਆਪ ਗਲਾਂ ਵਿਚ ਰੱਸੇ ਪਾ ਕੇ ਫਾਂਸੀਆਂ ਲਈਆਂ।



ਅਸੀਂ ਸਤਿਗੁਰੂ ਰਾਮ ਸਿੰਘ ਜੀ ਦੇ ਦਰਸ਼ਨ ਨਮਿਤ ਸਾਰਾ ਕੁਝ ਕਰ ਰਹੇ ਹਾਂ

ਸਾਰੇ ਗੱਜ ਕੇ ਆਖੇ ਧੰਨ ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ।

ਸੰਤ ਧਿਆਨ ਸਿੰਘ ਜੀ ਲਿਖਿਐ—

ਰਾਮ ਕਹਿਤ ਚਿਤ ਥਿਤ ਹੋਏ

ਸਿੰਘ ਕਹਿਤ ਭੈ ਹਾਨ॥

ਤਾਂਤੇ ਮਿਤ ਨਿਤ ਮੰਤ ਜਪ

ਰਾਮ ਸਿੰਘ ਭਗਵਾਨ॥

ਤੁਸਾਂ ਸਵੇਰ ਤੋਂ, ਕਲ ਤੋਂ ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ ਬਾਰੇ ਸੁਣਿਐ। ਅਸੀਂ ਜਿਹੜਾ ਕੁਝ ਕਰ ਰਹੇ ਹਾਂ ਉਹ ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ ਦੇ ਦਰਸ਼ਨ ਨਮਿਤ ਹੈ। ਇਸ ਕਰਕੇ ਜਿਸ ਤਰ੍ਹਾਂ ਤੁਸੀਂ ਹੁਣੇ ਸੁਣਿਐ ਕਿਸੇ ਨੇ ਆਖਿਆ ਕਿ ਸਾਡੀ ਗਿਣਤੀ ਘਟਦੀ ਜਾਂਦੀ ਹੈ। ਇਸ ਨੂੰ ਵਧਾਉਣ ਵਾਸਤੇ ਸਤਿਗੁਰਾਂ ਦੇ ਦਰਸ਼ਨ ਨਮਿਤ ਪਾਠ, ਵਰਨੀਆਂ ਜੋ ਕੁਝ ਵੀ ਅਸੀਂ ਕਰਦੇ ਹਾਂ ਕਰੋ, ਤਾਕਿ ਸਾਨੂੰ ਸਤਿਗੁਰਾਂ ਦੇ ਦਰਸ਼ਨ ਹੋਣ।

ਸੁਕੇ ਹਰੇ ਕੀਏ ਖਿਨ ਮਾਰੇ॥

ਅੰਮ੍ਰਿਤ ਦ੍ਰਿਸਟਿ ਸੰਚਿ ਜੀਵਾਏ॥

ਸਾਡੇ ਅੰਦਰ ਜਿਹੜੇ ਸੁੱਕੇ ਹੋਏ ਨੇ ਉਹਨਾਂ ਨੂੰ ਸਤਿਗੁਰੂ ਹਰੇ ਕਰਨ। ਤੁਸਾਂ ਏਥੇ ਸੁਣਿਐ, ਕਲ ਪਰਸੋਂ ਇਕ ਸਿੰਘ ਨੂੰ ਦਰਸ਼ਨ ਹੋਏ ਹਨ ਸਤਿਗੁਰੂ ਰਾਮ ਸਿੰਘ ਜੀ ਦੇ। ਉਹਨਾਂ ਦੇ ਆਉਣ ਦੀਆਂ ਖਬਰਾਂ ਆ ਰਹੀਆਂ ਨੇ ਤੇ ਅਸੀਂ ਜਿਹੜੇ ਜਰਾ ਵੱਡੀ ਉਮਰ ਦੇ ਹਾਂ ਉਹਨਾਂ ਦੀ ਉਮਰ ਛੇਤੀ ਲੰਘੀ ਜਾ ਰਹੀ ਹੈ। ਲੰਘੀ ਸਾਰਿਆਂ ਦੀ ਜਾ ਰਹੀ ਹੈ ਪਰ ਜਦੋਂ ਸੂਰਜ ਛਿਪਣ ਤੇ ਆਉਂਦੇ ਤਾਂ ਜਾਪਦੇ ਹੁਣ ਛੇਤੀ ਬੋਲੇ ਚਲਾ ਜਾਂਦੇ। ਸਤਿਗੁਰੂ ਕਿਰਪਾ ਕਰਨ ਸਾਡੇ ਮਨ ਜਿਹੜੇ ਨੇ ਉਹ ਸਤਿਗੁਰੂ ਦੇ ਦਰਸ਼ਨ ਵਾਲੇ ਬਨਣ।

ਤੁਸਾਂ ਸਤਿਗੁਰੂ ਪਰਤਾਪ ਸਿੰਘ ਸੱਚੇ ਪਾਤਸ਼ਾਹ ਦੇ ਉਪਦੇਸ਼ ਵਿਚ ਸੁਣਿਐ ਕਿ ਅਸੀਂ ਬਹੁਤ ਬੋਲੇ ਜਾ ਰਹੇ ਹਾਂ ਪਰ ਇਸ ਸਮੇਂ ਵਿਚ ਉਦਾਸ ਹੋਣ ਦੀ ਲੋੜ ਨਹੀਂ। ਸਤਿਗੁਰਾਂ ਨੇ ਇਕ ਵਰਨਾਂ ਵਾਲੇ ਸਿੰਘ ਦਾ ਪ੍ਰਸੰਗ ਸੁਣਾਇਆ ਹੈ, ਉਹਦਾ ਨਾਂ ਸ਼ਾਇਦ ਸੁਜਾਨ ਸਿੰਘ ਸੀ। ਉਹਨਾਂ ਦਾ ਮਨ ਵੀ ਇਸ ਤਰ੍ਹਾਂ ਉਦਾਸ ਹੋ ਗਿਆ ਤੇ ਭਜਨ ਬਾਣੀ ਕਰਨਾ ਛੱਡ ਬੈਠੇ ਕਿ ਕੁਝ ਨਹੀਂ ਬਣਦਾ। ਉਹ ਫਿਰ ਰਾਸ ਪੈਂਦੀ ਵੇਖਣ ਚਲੇ ਗਏ। ਓਥੇ ਸ੍ਰੀ ਕ੍ਰਿਸ਼ਨ ਭਗਵਾਨ

ਦਾ ਪ੍ਰਸੰਗ ਆਇਆ ਕਿ ਉਹ ਅਲੋਪ ਹੋ ਜਾਂਦੇ ਨੇ ਤੇ ਗੋਪੀਆਂ ਬੜੇ ਵਾਸਤੇ ਪਾਉਂਦੀਆਂ ਨੇ। ਸਤਿਜੁਗ ਦੇ ਭਗਤਾਂ ਦਾ, ਤ੍ਰੇਤੇ ਦਾ, ਦੁਆਪਰ ਦਾ ਵਾਸਤਾ ਪਾਇਆ ਪਰ ਕ੍ਰਿਸ਼ਨ ਭਗਵਾਨ ਦੇ ਦਰਸ਼ਨ ਨਹੀਂ ਹੋਏ। ਜਦੋਂ ਕਲਿਜੁਗ ਦੇ ਭਗਤਾਂ ਦਾ ਵਾਸਤਾ ਪਾਇਆ ਤਾਂ ਭਗਵਾਨ ਪਰਤਪ ਹੋ ਗਏ। ਉਹਨਾਂ ਨੇ ਆਖਿਆ, ਸਤਿਜੁਗ ਵਿਚ ਐਨੀਆਂ ਲੰਮੀਆਂ ਉਮਰਾਂ ਸਨ, ਬਿਰਤੀ ਟਿਕਦੀ ਸੀ ਬਾਕੀ ਦੇ ਯੁਗਾਂ ਵਿਚ ਵੀ। ਕਲਿਜੁਗ ਵਿਚ ਤਾਂ ਸਾਡਾ ਬੁਰਾ ਹਾਲ ਹੈ, ਭਜਨ ਕਰਨ ਨੂੰ ਜੀਅ ਨਹੀਂ ਕਰਦਾ, ਇਹਦੇ ਵਾਸਤੇ ਵਕਤ ਨਹੀਂ ਮਿਲਦਾ ਤੇ ਉਮਰਾਂ ਵੀ ਛੋਟੀਆਂ ਹੁੰਦੀਆਂ ਹਨ ਇਹਦੇ ਵਾਸਤੇ ਹੀ ਤੁਸੀਂ ਆ ਜਾਉ। ਉਹਨਾਂ ਆਖਿਆ ਕਿ ਉਹਨਾਂ ਯੁਗਾਂ ਵਿਚ ਤਾਂ ਕੋਈ ਤਕਲੀਫ਼ ਹੀ ਨਹੀਂ ਸੀ। ਭਗਵਾਨ ਨੇ ਆਖਿਆ ਕਿ ਮਾਇਆ ਜਿਹੜੀ ਹੈ ਇਹ ਮੈਂ ਬੜੇ ਚੋਰ ਨਾਲ ਪ੍ਰਬਲ ਰੂਪ ਵਿਚ ਪਾਈ ਹੋਈ ਹੈ। ਜਿਹੜੇ ਅੱਜ ਕੱਲ ਵੀ ਇਸ ਸਮੇਂ ਵਿਚ ਭਜਨ ਕਰਦੇ ਨੇ ਉਹ ਬੜੇ ਧੰਨ ਨੇ ਤੇ ਉਹਨਾਂ ਦੀ ਥੋੜ੍ਹੀ ਕੀਤੀ ਭਗਤੀ ਵੀ ਪਰਵਾਨ ਹੁੰਦੀ ਹੈ। ਇਹ ਸੁਣ ਕੇ ਸੰਤ ਸੁਜਾਨ ਸਿੰਘ ਜੀ ਫਿਰ ਭਜਨ ਕਰਨ ਲਗ ਪਏ।

ਮੇਰਾ ਕਹਿਣ ਤੋਂ ਮਤਲਬ ਹੈ ਕਿ ਉਦਾਸ ਹੋਣ ਦੀ ਲੋੜ ਨਹੀਂ। ਕਈ ਆਹਦੇ ਨੇ, ਕਿ ਨਾਮ ਨਾਲ ਬਿਰਤੀ ਨਹੀਂ ਲਗਦੀ। ਆਹਦੇ ਕੌਣ ਨੇ? ਜਿਹੜੇ ਭਜਨ ਕਰਦੇ ਨੇ। ਜਿਹੜੇ ਨਹੀਂ ਕਰਦੇ ਉਹਨਾਂ ਨੂੰ ਕੋਈ ਫਰਕ ਨਹੀਂ ਪੈਂਦਾ। ਸੋ ਬਿਰਤੀ ਲਗੇ ਜਾਂ ਨਾ ਲਗੇ ਆਪਣਾ ਨਿਤਨੇਮ ਨਹੀਂ ਛੱਡਣਾ। ਇਹ ਕਰਦਿਆਂ ਕਰਦਿਆਂ ਕੋਈ ਨਾ ਕੋਈ ਸਮਾਂ ਐਸਾ ਆ ਜਾਂਦੇ ਜਿਹਦੇ ਵਿਚ ਆਦਮੀ ਨੂੰ ਸਤਿਸੰਗ ਕਰਦਿਆਂ, ਕੋਈ ਸਾਧੂਆਂ ਦੇ ਬਚਨ ਸੁਣਦਿਆਂ ਕਿਸੇ ਵੇਲੇ ਉਹਨਾਂ ਦਾ ਮਨ ਠੀਕ ਹੋ ਜਾਂਦੇ।



ਸਤਿਗੁਰਾਂ ਦੇ ਹੁਕਮਾਂ ਮੁਤਾਬਿਕ ਚੱਲਿਆ ਜਾਵੇ

ਸਤਿਗੁਰੂ ਪ੍ਰਤਾਪ ਸਿੰਘ ਸੱਚੇ ਪਾਤਸ਼ਾਹ ਦੇ ਇਕ ਉਪਦੇਸ਼ ਵਿਚ ਸੁਣਾਏ ਕਿ ਸੇਠ ਤਰਲੋਕ ਸਿੰਘ ਹੁਰਾਂ ਦੇ ਘਰ ਲੋਹੜੀ ਮੰਗਣ ਵਾਲੇ ਮੁੰਡੇ ਕੁੜੀਆਂ ਆਏ ਤੇ ਸੱਚੇ ਪਾਤਸ਼ਾਹ ਜੀ ਨੂੰ ਇਹ ਗੱਲ ਚੰਗੀ ਨਹੀਂ ਲੱਗੀ। ਅਸੀਂ ਇਕੋ ਗੱਲ ਨੂੰ ਚੰਗਾ ਸਮਝੀਏ ਹਾਂ ਕਿ ਮਨ ਜਿਉਂ ਅਪੁਨੇ ਪ੍ਰਭ ਭਾਵਉ॥ ਜਿਹੜੀ ਸਾਡੇ ਪ੍ਰਭ ਨੂੰ ਚੰਗੀ ਲਗੇ ਗੱਲ।

ਮਨ ਜਿਉਂ ਅਪੁਨੇ ਪ੍ਰਭ ਭਾਵਉ॥

ਨੀਚੜੁ ਨੀਝੁ ਨੀਝੁ ਅਤਿ ਨਾਨੁ

ਹੋਇ ਗਰੀਬੁ ਬੁਲਾਵਉ॥ ਰਹਾਉ॥

ਅਨਿਕ ਅਭੰਬਰ ਮਾਇਆ ਕੇ ਬਿਰਥੇ

ਤਾ ਸਿਉ ਪ੍ਰੀਤਿ ਘਟਾਵਉ॥

ਜਿਉਂ ਅਪੁਨੇ ਸੁਆਮੀ ਸੁਖੁ ਮਾਨੈ

ਤਾ ਮਹਿ ਸੇਭਾ ਪਾਵਉ॥

ਸਾਡੇ ਸਤਿਗੁਰੂ ਨੂੰ ਜਿਵੇਂ ਚੰਗਾ ਲਗਦੇ ਸਾਡੇ ਕੋਸ਼ ਦਾਹੜੇ, ਇਸ਼ਨਾਨ ਪਾਣੀ, ਬਸਤਰ ਚਿੱਟੇ ਹੋਣ। ਜਿਵੇਂ ਉਹਨੂੰ ਚੰਗਾ ਲਗਦੇ ਉਹ ਸਾਡੇ ਹੋਣੇ ਚਾਹੀਦੇ ਨੇ। ਸੇ ਸਤਿਗੁਰਾਂ ਨੇ ਕਿਰਪਾ ਕੀਤੀ ਤੇ ਉਪਦੇਸ਼ ਵਿਚ ਆਖਿਆ ਕਿ ਸਾਡੇ ਬੱਚੇ ਮੰਗਤੇ ਬਣਦੇ ਨੇ। ਇਹਨਾਂ ਕੋਲ ਸਭ ਕੁਝ ਹੈ, ਇਹ ਕਿਉਂ ਜਾ ਜਾ ਕੇ ਆਪਣੀ ਜਮੀਰ ਖਰਾਬ ਕਰਦੇ ਨੇ।

ਲੋਹੜੀ ਵਾਸਤੇ ਮੈਂ ਅਗੇ ਵੀ ਆਖਿਆ ਸੀ, ਆਪਣਾ ਭਜਨ ਬਾਣੀ-ਕੀਰਤਨ ਕਰੋ। ਇਕ ਮੈਂ ਇਹ ਵੀ ਅਰਜ਼ ਕਰ ਦਿਆਂ ਕਿ ਜਦੋਂ ਬੱਚਾ ਹੁੰਦੇ ਤਾਂ ਕਈਆਂ ਦੇ ਘਰਾਂ ਅਗੇ ਪੱਤੇ ਟੰਗ ਦਿੰਦੇ ਨੇ। ਇਹ ਵੀ ਇਕ ਰਸਮ ਵਾਧੂ ਦੀ ਏ। ਜੇ ਪੱਤੇ ਨਾ ਟੰਗੇ ਜਾਣ ਤਾਂ ਫਿਰ ਕਿਹੜੇ ਬੱਚੇ ਨਹੀਂ ਹੁੰਦੇ। ਸੇ ਇਹ ਕਿਰਪਾ ਕਰਿਆ ਕਰੋ ਏਹੇ ਜਿਹੀਆਂ ਰਸਮਾਂ ਛੱਡੋ।

ਸਗੁਨ ਅਪਸਗੁਨ ਤਿਸ ਕਉ ਲਗਹਿ ਜਿਸੁ ਚੀਤਿ ਨ ਆਵੈ॥

ਜਿਹਦੇ ਚਿੱਤ ਵਿਚ ਹੋਵੇ ਫਿਰ ਉਹਨੂੰ ਕੁਝ ਨਹੀਂ ਲਗਦਾ। ਦੂਸਰਾ ਸਕੂਲ ਏਥੇ ਬਣਿਆ ਹੈ। ਸਾਧ ਸੰਗਤ ਨੇ ਕਿਰਪਾ ਕੀਤੀ ਏ, ਸਤਿਗੁਰਾਂ ਨੇ ਆਪਣੀ ਬਖਸ਼ਿਸ਼ ਕੀਤੀ ਏ ਤੇ ਉਹਦੇ ਵਿਚ ਬੱਚੇ ਪੜ੍ਹਨ ਲੱਗੇ ਨੇ। ਆਪਣੇ ਸਕੂਲ ਵਿਚ ਜਿਹੜੇ ਬੱਚੇ ਪੜ੍ਹਦੇ ਨੇ—ਹੁਣ ਨਹੀਂ ਮੈਨੂੰ ਪਤਾ, ਕਾਫੀ ਚਿਰ ਪਹਿਲੋਂ ਦੀ ਗੱਲ ਏ ਬੱਚਿਆਂ ਨੂੰ ਜਿਹੜੀ ਵਰਦੀ ਏਥੇ ਪਵਾਈ ਜਾਂਦੀ ਏ ਉਹ ਸਕੂਲ ਦੇ ਟਾਈਮ ਹੀ ਰਖਦੇ ਨੇ ਘਰ ਆ ਕੇ ਪੈਟਾਂ ਕਮੀਜਾਂ ਪਵਾਉਂਦੇ ਨੇ ਮਾਪੇ। ਇਹ ਨਹੀਂ ਹੋਣਾ ਚਾਹੀਦਾ। ਸਾਨੂੰ ਜੇ ਸਤਿਗੁਰਾਂ ਨੇ ਪਹਿਰਾਵਾ ਦਿੱਤੇ ਉਹ ਹੋਣਾ ਚਾਹੀਦੇ।

ਪੈਂਟਾ ਕਮੀਜਾਂ ਜਿਹੜੀਆਂ ਨੇ ਉਹ ਉਹਨਾਂ ਦੀਆਂ ਨੇ ਜਿਨ੍ਹਾਂ ਸਾਡਾ ਨਾਮਧਾਰੀ ਸਿੱਖਾਂ ਦਾ ਖਾਸ ਕਰਕੇ, ਸਾਡੇ ਹਿੰਦੁਸਤਾਨ ਦਾ ਲਹੂ ਪੀਤਾ ਤੇ ਜਿੰਨੇ ਵਧ ਤੋਂ ਵਧ ਤਸੀਹੇ ਦਿੱਤੇ ਜਾ ਸਕਦੇ ਸਨ ਉਹਨਾਂ ਨੇ ਦਿੱਤੇ। ਬਹੁਤ ਸਾਰੇ ਨਾਮਧਾਰੀ ਸਿੱਖਾਂ ਨੂੰ ਸਮੰਦਰਾਂ ਵਿਚ ਡੋਬ ਕੇ ਵੀ ਮਾਰਿਆ ਗਿਆ॥ ਕਿਸ ਕਿਸ ਤਰ੍ਹਾਂ ਦੀਆਂ ਤਕਲੀਫਾਂ ਸਾਡੇ ਬਜ਼ੁਰਗਾਂ ਨੇ ਝੱਲੀਆਂ ਨੇ। ਸੇ ਉਹਨਾਂ ਤਕਲੀਫਾਂ ਦੇਣ ਵਾਲਿਆਂ ਦੀ ਵਰਦੀ ਸਾਨੂੰ ਬਿਲਕੁਲ ਚੰਗੀ ਨਹੀਂ ਲੱਗਦੀ ਚਾਹੀਦੀ।

ਆਪਣਾ ਸਕੂਲ ਹੈ ਇਹਦੇ ਵਿਚ ਬਾਹਰ ਦਿਆਂ ਬੱਚਿਆਂ ਨੂੰ ਵੀ ਪ੍ਰੇਰਨਾ ਦੇ ਕੇ ਲਿਆਉ।

ਹੁਣ ਵੋਟਾਂ ਪੈਣੀਆਂ ਨੇ, ਵੋਟਾਂ ਪਵਾਉਣ ਵੇਲੇ ਕੀ ਕਰਦੇ ਨੇ ? ਕਿਸੇ ਦੇ ਜਵਾਈ ਕੋਲ ਚਲੇ ਜਾਂਦੇ ਨੇ ਤੇ ਆਹਦੇ ਨੇ ਉਹਦਾ ਸਹੁਰਾ ਵੋਟ ਨਹੀਂ ਦੇਂਦਾ, ਉਹਦੀ ਕੁੜੀ ਛੱਡ ਦੇ। ਏਥੇ ਤਕ ਕੋਸ਼ਿਸ਼ ਕਰਦੇ ਨੇ ਜਿਹੜੇ ਦੁਨਿਆਵੀ ਸਿਲਸਲੇ ਵਾਲੇ ਨੇ। ਏਥੇ ਤੁਹਾਡਾ ਸਕੂਲ ਬਣਿਆ ਏ ਇਹਦੇ ਹੁੰਦਿਆਂ ਜੇ ਤੁਹਾਡੇ ਬੱਚੇ, ਬਾਹਰ ਜਾਣ ਤਾਂ ਬਹੁਤ ਸ਼ਰਮ ਆਉਣ ਵਾਲੀ ਗੱਲ ਏ। ਸੇ ਜਿਹਨਾਂ ਦੇ ਬੱਚੇ ਬਾਹਰ ਜਾਂਦੇ ਨੇ ਉਹ ਕਿਰਪਾ ਕਰਕੇ ਆਪਣੇ ਸਕੂਲ ਵਿਚ ਪਾਉਣ ਤੇ ਉਹਨਾਂ ਦੇ ਪਹਿਰਾਵੇ ਹੁਣ ਤੋਂ ਹੀ ਠੀਕ ਕਰਣ। ਜੇ ਕਿਸੇ ਨੂੰ ਆਖੀਦਾ ਏ ਤੇ ਕਹਿੰਦੇ ਨੇ ਅਜੇ ਉਹ ਬੱਚਾ ਏ। ਜੇ ਬੱਚਾ ਏ ਤਾਂ ਰੋਟੀ ਨਾ ਖਾਣ ਦਿਉ, ਜੇ ਬੱਚਾ ਏ ਤਾਂ ਕਪੜੇ ਨਾ ਖਾ ਪਵਾਓ, ਆਪੇ ਸਿੱਖ ਜਾਏਗਾ ਵੱਡਾ ਹੋ ਕੇ। ਇਹ ਸਾਰਾ ਕੰਮ ਕਰਦੇ ਨੇ ਬੱਚੇ ਦਾ ਰੁਝਾਣ ਦੇਖਣ ਵਾਸਤੇ ਤੇ ਉਹਦੇ ਮਗਰ ਲਗ ਜਾਂਦੇ ਨੇ। ਚਾਹੀਦਾ ਤੇ ਇਹ ਹੈ ਕਿ ਤੁਸੀਂ ਆਪਣੇ ਬੱਚਿਆਂ ਨੂੰ ਸਵੇਰੇ ਸਵੇਰੇ ਉਠਾ ਕੇ ਭਜਨ ਬਾਣੀ ਕਰਾਓ, ਫਿਰ ਉਹਨਾਂ ਨੂੰ ਪਰੋਠਾ ਦੇ ਕੇ ਸਕੂਲੇ ਭੇਜੋ। ਉਹਨਾਂ ਨੂੰ ਪਤਾ ਹੋਵੇ ਕਿ ਸਭ ਤੋਂ ਪਹਿਲਾ ਸਾਡਾ ਕੰਮ ਭਜਨ ਬਾਣੀ ਕਰਨਾ, ਬਿਰਤੀ ਲਾਉਣਾ ਹੈ ਸਤਿਗੁਰਾਂ ਦੇ ਚਰਨਾਂ ਵਿਚ, ਇਹ ਸਭ ਤੋਂ ਜ਼ਰੂਰੀ ਕੰਮ ਹੈ ਸਾਡਾ।

ਮੈਂ ਤੁਹਾਨੂੰ ਏਹੋ ਹੀ ਅਰਜ਼ ਕਰਨੀ ਸੀ ਕਿ ਜਿਸ ਤਰ੍ਹਾਂ ਸਤਿਗੁਰਾਂ ਨੂੰ ਚੰਗਾ ਲੱਗੇ ਉਹ ਕੰਮ ਸਾਨੂੰ ਕਰਨਾ ਚਾਹੀਦੇ। ਸਾਡੇ ਬੱਚੇ ਦਾੜੀਆਂ ਨੂੰ ਥੋੜ੍ਹਾ ਥੋੜ੍ਹਾ ਕੁਤਰ ਦੇਂਦੇ ਨੇ, ਪੱਗ ਟੋਢੀ ਬੰਨਣ ਲਗ ਪੈਂਦੇ ਨੇ, ਮਾਪਿਆਂ ਵੱਲੋਂ ਏਸ ਗੱਲ ਦੀ ਸ਼ਿਕਾਇਤ ਨਹੀਂ ਆਉਂਦੀ। ਸ਼ਿਕਾਇਤ ਕਾਹਦੀ ਆਉਂਦੀ ਹੈ ? ਮੇਰੇ ਬੱਚੇ ਨੂੰ ਨੌਕਰੀ ਨਹੀਂ ਮਿਲੀ, ਮੇਰੇ ਬੱਚੇ ਨੂੰ ਤਾਪ ਚੜ੍ਹ ਗਿਆ ਸੀ, ਮੇਰਾ ਬੱਚਾ ਜਿਹੜੇ ਇਸਤਰ੍ਹਾਂ ਕੰਮ ਕਰਦੇ। ਇਸ ਵਾਸਤੇ ਜਿਹੜੀ ਅਸਲ ਚੀਜ਼ ਹੈ ਸਾਡੀ ਉਹ ਘਰ ਵਿਚ ਬੱਚਿਆਂ ਨੂੰ ਤੁਸੀਂ ਸਿਖਾਉਣੀ ਏਂ।

ਸਤਿਗੁਰਾਂ ਦੇ ਹੁਕਮ ਮੁਤਾਬਿਕ ਚਲਿਆ ਜਾਵੇ। ਦੁਨੀਆਂ ਦੇ ਪਦਾਰਥ ਬਹੁਤ ਛੋਟੀ ਚੀਜ਼ ਨੇ ਉਹਨਾਂ ਅੱਗੇ। ਬਾਣੀ ਪੜ੍ਹੀਏ ਤਾਂ ਸਾਨੂੰ ਪਤਾ ਲਗਦੇ ਕਿ ਕਿਹੜਾ ਆਦਮੀ ਧਨੀ ਏ, ਕਿਹੜਾ ਏ ਜਿਨ੍ਹਾਂ ਲੋਕੀਂ ਚੰਗਾ ਸਮਝਦੇ ਨੇ—

ਬਸਤਾ ਤੂਟੀ ਝੁੰਪੜੀ ਚੀਰ ਸਭਿ ਛਿੰਨਾ॥

ਜਾਤਿ ਨ ਪਤਿ ਨ ਆਦਰੇ ਉਦਿਆਨ ਭ੍ਰਮਿੰਨਾ॥

ਮਿਤ੍ਰ ਨ ਇਨ ਧਨ ਰੂਪਹੀਣ ਕਿਛੁ ਸਾਕ ਨ ਸਿੰਨਾ॥

ਰਾਜਾ ਸਗਲੀ ਸ੍ਰਿਸਟਿ ਕਾ ਹਰਿ ਨਾਮਿ ਮਨੁ ਭਿੰਨਾ॥

ਤਿਸਕੀ ਧੂੜਿ ਮਨੁ ਉਧਰੇ ਪ੍ਰਭੁ ਹੋਇ ਸੁਖਸੰਨਾ॥

ਸਭ ਤੋਂ ਪਹਿਲਾਂ ਸਾਡਾ ਧਰਮ, ਸਿੱਖੀ ਹੋਵੇਗੀ ਹਾਕੀ ਬਾਅਦ ਵਿਚ

ਮੈਂ ਸਿਰਫ ਇਹ ਕਵਾਂਗਾ ਕਿ ਜਿਹੜੇ ਸਾਡੇ ਬੱਚੇ ਨੇ, ਇਹਨਾਂ ਪਹਿਲੀ ਟੀਮ ਦੇ ਬੱਚੇ ਇਹਨਾਂ ਦੇ ਕੋਲ ਨੇ। ਉਹਨਾਂ ਨੂੰ ਇਹ ਪੁਛਿਆ ਕਰਨ ਕਿ ਤੁਸੀਂ ਜਦੋਂ ਬਹੁਤ ਉੱਚੇ ਸੀ ਉਸਦਾ ਕੀ ਕਾਰਨ ਸੀ? ਇਕ ਦੂਨ ਸਾਹਿਬ ਸਨ ਲੁਧਿਆਣੇ ਸਰਕਾਰੀ ਮਹਿਕਮੇ ਵਿਚ, ਉਹਨਾਂ ਨੇ ਦੱਸਿਆ, ਜਿਸ ਵੇਲੇ ਲੁਧਿਆਣੇ ਨਾਮਧਾਰੀ ਹਾਕੀ ਟੀਮ ਖੇਡਣ ਵਾਸਤੇ ਗਈ ਉਹਨਾਂ ਦੇ ਘਰ ਦੇ ਬਾਹਰ ਟੀਮ ਠਹਿਰੀ ਸੀ। ਉਹਨਾਂ ਨੇ ਸਾਨੂੰ ਦੱਸਿਆ ਭਾਰਤ ਦੀ ਅਸਲੀ ਪਰੰਪਰਾ ਤੁਹਾਡੇ ਬੱਚਿਆਂ ਵਿਚ ਵੇਖੀ ਹੈ, ਖੁਹ ਦਾ ਪਾਣੀ ਪੀਣੈ, ਨਲਕੇ ਦਾ ਪਾਣੀ ਨਹੀਂ ਪੀਣਾ, ਕਿਸੇ ਦੇ ਹੱਥੋਂ ਰੋਟੀ ਨਹੀਂ ਖਾਣੀ। ਏਸ ਮਰਯਾਦਾ ਨਾਲ ਇਕ ਵੇਰਾਂ ੧੯੮੩-੮੪ ਵਿਚ ਗੁਰਮੀਤ ਮੈਮੋਰੀਅਲ ਹਾਕੀ ਵਿਚ ਸਾਡੇ ਬੱਚੇ ਖੇਡਣ ਵਾਸਤੇ ਗਏ। ਮੈਨੂੰ ਕਾਕਾ ਆਹਦੈ, "ਮੈਂ ਤੇ ਵੇਖਣ ਚੱਲਿਆ ਕਿ ਸਾਡੀ ਟੀਮ ਕਿੰਨੇ ਗੋਲਾਂ ਤੇ ਹਾਰਦੀ ਹੈ।" ਉਹਨਾਂ ਨਾਲ ਵੱਡੀਆਂ ਵੱਡੀਆਂ ਟੀਮਾਂ ਖੇਡਣ ਆਈਆਂ ਸਨ ਪਰ ਸਤਿਗੁਰਾਂ ਐਸੀ ਕਿਰਪਾ ਕੀਤੀ, ਉਹਨਾਂ ਇਕ ਜਿੱਤੀ, ਦੋ ਜਿੱਤੀਆਂ ਤੇ ਏਸੇ ਤਰ੍ਹਾਂ ਤਿੰਨ ਚਾਰ ਟੀਮਾਂ ਨੂੰ ਜਿੱਤਿਆ।

ਹੰਸਪਾਲ ਜੀ ਓਥੇ ਗਏ ਸਨ, ਇਹਨਾਂ ਨੇ ਮਨਜੀਤ ਸਿੰਘ ਨੂੰ ਸ਼ਾਇਦ ਪੁੱਛਿਆ ਕਿ ਤੁਹਾਡੇ ਲੋਕਾਂ ਨੂੰ ਹਾਕੀ ਵੇਖਣ ਦਾ ਬੜਾ ਸ਼ੌਕ ਹੈ ਚੰਡੀਗੜ੍ਹ ਵਿਚ, ਬਹੁਤ ਲੋਕ ਆਏ ਸਨ। ਉਹਨਾਂ ਕਿਹਾ "ਨਹੀਂ ਸਿਰਫ ਤੁਹਾਡੀ ਨਾਮਧਾਰੀ ਟੀਮ ਨੂੰ ਵੇਖਣ ਆਏ ਸਾਂ। ਤੁਹਾਡੀ ਟੀਮ ਨੂੰ ਵੇਖਣ ਵਾਸਤੇ ਲੋਕ ਦਫਤਰਾਂ ਵਿਚੋਂ ਛੁੱਟੀ ਕਰ ਕਰ ਕੇ ਆ ਗਏ ਸਨ।" ਓਦੇ ਪੰਜਾਬ ਪੁਲੀਸ ਨਾਲ ਖੇਡੇ ਸਨ ਤੇ ਇਕ ਗੋਲ ਨਾਲ ਹਾਰੇ ਸਨ ਸ਼ਾਇਦ, ਉਹ ਏਡੇ ਵੱਡੇ ਵੱਡੇ ਖਿਡਾਰੀ ਸਨ। ਪਰ ਓਦੋਂ ਲੋਕ ਰੋਲਾ ਪਾਉਂਦੇ ਸਨ—ਪੰਜਾਬ ਪੁਲੀਸ ਹਾਏ ਹਾਏ, ਪੰਜਾਬ ਪੁਲੀਸ ਹਾਏ ਹਾਏ। ਹਰਦੀਪ ਸਿੰਘ ਨੇ ਆਖਿਆ ਕਿ ਜਦੋਂ ਫਾਈਨਲ ਵਿਸਲ ਵੱਜ ਗਈ ਤਾਂ ਅਸਾਂ ਸ਼ੁਕਰ ਕੀਤਾ ਕਿ ਬਾਹਰ ਆ ਗਏ ਹਾਂ।" ਇਹ ਕਿਉਂ ਸੀ? ਇਹ ਸਿਰਫ ਏਸ ਕਰਕੇ ਸੀ ਕਿ ਕੋਈ ਮੰਨੇ ਜਾਂ ਨਾ ਮੰਨੇ ਭਜਨ ਬਾਣੀ ਦੀ ਤੇ ਮਰਯਾਦਾ ਦੀ ਜਿੰਨੀ ਤਾਕਤ ਦੇ ਉਹਦੇ ਮੁਕਾਬਲੇ ਹੋਰ ਕੋਈ ਤਾਕਤ ਨਹੀਂ।

ਇਕ ਵੇਰਾਂ ਸਾਡੇ ਬੱਚੇ ਖੇਡਣ ਵਾਸਤੇ ਜੀਦ ਗਏ। ਸਾਡੇ ਬੱਚੇ ਛੋਟੇ ਕੱਦਾਂ ਵਾਲੇ ਸਨ ਇਕ ਬੱਚਾ ਧਿਆਨ ਸਿੰਘ ਮਧਰੇ ਕੱਦ ਦਾ ਸੀ ਤੇ ਦੂਜੇ ਪਾਸੇ ਹਰਿਆਣੇ ਵਾਲੀ ਟੀਮ ਦਾ ਕੈਪਟਨ ਬੜੇ ਲੰਮੇ ਕੱਦ ਵਾਲਾ ਸੀ। ਉਹਦੇ ਨਾਲ ਜਦੋਂ ਹੱਥ ਮਿਲਾਇਆ ਤਾਂ ਸਾਰੇ ਮਖੌਲ

ਕਰਨ। ਫਿਰ ਜਦੋਂ ਖੇਡੇ ਤਾਂ ਸਾਡੇ ਬੱਚੇ ਉਹਨਾਂ ਦੇ ਮਕਾਬਲੇ ਬਹੁਤ ਤਗੜੇ ਨਿਕਲੇ। ਫਿਰ ਉਹ ਆਖਣ ਜਿਹੜਾ ਗਤਵੀਆਂ ਵਿਚ ਪਾਣੀ ਹੈ ਉਹਦੇ ਵਿਚ ਮੰਤਰ ਪਾਇਆ ਹੋਇਆ ਹੈ ਤਾਂ ਜਿੱਤ ਜਾਂਦੇ ਨੇ। ਪਰ ਇਹ ਚੀਜ਼ ਹੈ ਮਰਯਾਦਾ ਦੀ, ਜਿਹੜੀ ਸਤਿਗੁਰੂ ਰਾਮ ਸਿੰਘ ਜੀ ਨੇ ਚਲਾਈ ਏ ਉਹਦੇ ਕਰਕੇ ਸਾਰਾ ਕੁਝ ਹੋਇਆ ਹੈ।

ਸਤਿਗੁਰੂ ਪ੍ਰਤਾਪ ਸਿੰਘ ਸੱਚੇ ਪਾਤਸ਼ਾਹ ਨੇ ਬੜੀ ਕਿਰਪਾ ਕੀਤੀ, ਉਹ ਆਪ ਕਈ ਖੇਡਾਂ ਦੇ ਖਿਡਾਰੀ ਸਨ। ਨੌਜਵਾਨੀ ਦੇ ਮਾਹਰ ਸਨ। ਘੋੜੀ ਤੇ ਚੜ੍ਹਨਾ ਤਾਂ ਆਪਣੇ ਕੰਨ ਫੜਕੇ ਉਪਰ ਚੜ੍ਹ ਜਾਣਾ। ਫਿਰ ਘੋੜੀ ਤੇ ਚੜ੍ਹਕੇ ਜਾ ਕੇ ਘੋੜੀ ਤੋਂ ਉਠ ਤੇ ਚੜ੍ਹ ਜਾਣਾ ਤੇ ਉਹਨੂੰ ਫੜ ਲਿਆਉਣਾ। ਇਹ ਵੀ ਇਕ ਬੜਾ ਵੱਡਾ ਗੁਣ ਹੈ ਖਿਡਾਰੀਆਂ ਦਾ। ਸਭ ਤੋਂ ਪਹਿਲੀ ਚੀਜ਼ ਇਹ ਹੈ ਜੇ ਦੇਹ ਹੋਏਗੀ ਤਾਂ ਹੀ ਭਜਨ ਬਾਣੀ ਹੋਏਗਾ। ਸਤਿਗੁਰੂ ਪ੍ਰਤਾਪ ਸਿੰਘ ਘੁਲਦੇ ਵੀ ਹੁੰਦੇ ਸਨ ਫਿਰ ਉਹ ਕਪੜਿਆਂ ਦੀ ਕਾਟ ਦੇ ਬੜੇ ਮਾਹਰ ਸਨ, ਚੋਲਾ ਅਚਕਨ, ਕੁੜਤਾ ਪਜਾਮਾ ਕਛਹਿਰਾ ਆਦਿ ਸਾਰਾ ਕੁਝ, ਕਿਸੇ ਦਰਜ਼ੀ ਕੋਲੋਂ ਏਨਾ ਕਪੜਾ ਨਹੀਂ ਸੀ ਬਚਦਾ ਜਿੰਨਾ ਉਹ ਬਚਾ ਲੈਂਦੇ ਸਨ। ਫਿਰ ਪਾਣੀ ਵਿਚ ਤਰਨਾ ਬਹੁਤ ਵਧੀਆ ਆਉਂਦਾ ਸੀ ਉਨ੍ਹਾਂ ਨੂੰ। ਸਾਡੇ ਤੇ ਕਿਰਪਾ ਕੀਤੀ ਸੱਚੇ ਪਾਤਸ਼ਾਹ ਨੇ ਸਾਨੂੰ ਏਸ ਪਾਸੇ ਲਾਇਆ, ਫੁਟਬਾਲ ਖੇਡਣ ਵੱਲ ਲਾਇਆ, ਦੌੜਨ ਵਾਸਤੇ ਲਾਇਆ। ਫੁਟਬਾਲ ਦੀ ਟੀਮ ਵਿਚ ਮੈਂ ਬਹੁਤ ਚਿਰ ਖੇਡਦਾ ਰਿਹਾ ਹਾਂ। ਬੋਲਾ ਚਿਰ ਵਾਲੀਵਾਲ ਵੀ ਖੇਡਦਾ ਰਿਹਾ ਹਾਂ। ਬੈਡਮਿੰਟਨ ਮੈਂ ਹੁਣ ਵੀ ਖੇਡ ਲੈਂਦਾ ਹਾਂ, ਦੌੜਦਾ ਵੀ ਰਿਹਾ ਹਾਂ। ਘੋੜੇ ਦੀ ਸਵਾਰੀ ਵੀ ਕਰਦਾ ਰਿਹਾ। ਛੋਟੀ ਉਮਰ ਵਿਚ ਸੱਚੇ ਪਾਤਸ਼ਾਹ ਏਨੇ ਕੰਮ ਦਿੱਤੇ ਸਨ ਜਿਹੜੇ ਗਿਣ ਨਹੀਂ ਸਕਦਾ ਆਦਮੀ। ਚੁੱਭੀ ਮਾਰ ਕੇ ਤਰਨਾ ਬਹੁਤ ਦੂਰ ਤਕ। ਇਕ ਵੇਰ ਮੈਂ ਜਗਤਾਰ ਸਿੰਘ ਪਨਿਹਾਰੀ ਵਾਲਿਆਂ ਨੂੰ ਆਖਿਆ, ਮੇਰਾ ਟਾਈਮ ਨੋਟ ਕਰਿਓ ਮੈਂ ਕਿੰਨੀ ਦੇਰ ਚੁੱਭੀ ਮਾਰੀ। ੨ ਮਿੰਟ ਤੇ ੧੭ ਸੈਕੰਡ ਟਾਈਮ ਉਹਨਾਂ ਨੇ ਨੋਟ ਕੀਤਾ। ਇਹ ਸਤਿਗੁਰਾਂ ਦੀ ਕਿਰਪਾ ਨਾਲ ਸਾਰਾ ਕੁਝ ਹੁੰਦਾ ਹੈ।

ਇਕ ਉਹ ਨੇ ਜਿਹਨਾਂ ਨਾਲ ਅੰਮ੍ਰਿਤ ਵੇਲੇ ਦੇ ਵਜੇ ਉਠਣਾ ਹੁੰਦੇ ਤੇ ਇਕ ਉਹ ਨੇ ਜਿਹਨਾਂ ਨਾਲੋਂ ਅਲੱਗ ਹੋਕੇ ਰਾਤ ਨੂੰ ਬਾਰਾਂ ਵਜੇ ਸੌਣਾ ਹੁੰਦਾ ਹੈ ਪਰ ਸਤਿਗੁਰਾਂ ਦੀ ਕਿਰਪਾ ਨਾਲ ਸਾਰਿਆਂ ਨਾਲ ਪੂਰੇ ਆਇਆ ਜਾਂਦਾ ਹੈ।

ਮੈਂ ਬੱਚਿਆਂ ਨੂੰ ਤੇ ਸਾਰਿਆਂ ਨੂੰ ਇਹ ਗੱਲ ਆਖਾਂਗਾ ਕਿ ਸਭ ਤੋਂ ਪਹਿਲਾਂ ਸਿੱਖੀ ਵੱਲ ਧਿਆਨ ਦੇਣਾ ਹੈ। ਸਾਡੇ ਬੱਚੇ ਪਟਿਆਲੇ ਖੇਡਣ ਵਾਸਤੇ ਗਏ। ਓਥੇ ਕੋਈ ਸਰਦਾਰ ਸੀ, ਉਸ ਆਖਿਆ ਕਿ ਕਛਹਿਰੇ ਦੀ ਥਾਂ ਨਿੱਕਰ ਪਾਓ। ਇਹ ਚਾਰ ਮੰਡੇ ਸਨ ਇਹਨਾਂ ਆਖਿਆ ਕਿ ਅਸੀਂ ਨਿੱਕਰ ਨਹੀਂ ਪਾਉਣੀ। ਉਹਨਾਂ ਕਿਹਾ ਕਿ ਤਾਂ ਤੁਸੀਂ ਬਾਹਰ ਚਲੇ ਜਾਓ। ਫਿਰ ਕੇਂਦਰੀ ਮੰਤਰੀ ਸ੍ਰ. ਬੂਟਾ ਸਿੰਘ ਨੂੰ ਸਮਝਾਇਆ ਉਹਨਾਂ ਅਗੋਂ ਉਹਨਾਂ ਨੂੰ ਆਖਿਆ ਤਾਂ ਸਾਡੇ ਬੱਚੇ ਓਥੇ ਕਛਹਿਰਿਆਂ ਨਾਲ ਖੇਡੇ।

ਮੇਰਾ ਕਹਿਣ ਤੋਂ ਭਾਵ ਹੈ ਕਿ ਧਰਮ ਜਿਹੜਾ ਹੈ ਜੇ ਏਹਦੇ ਅਨਸਾਰ ਚੱਲਿਆ ਜਾਵੇ ਤਾਂ ਏਸ ਵਰਗੀ ਕੋਈ ਚੀਜ਼ ਨਹੀਂ ਪਰ ਜਿਸ ਵੇਲੇ ਬੰਦਾ ਧਰਮ ਤੋਂ ਲਾਭੇ ਹੋ ਜਾਵੇ ਤਾਂ ਓਹਦੇ ਵਰਗੀ ਮਾੜੀ ਚੀਜ਼ ਵੀ ਕੋਈ ਨਹੀਂ। ਮੇ ਸਾਡਾ ਜੇਹੜਾ ਸਿੱਖੀ ਵਾਲਾ ਧਰਮ ਏ ਉਹ ਸਭ

ਤੋਂ ਪਹਿਲਾਂ ਹੋਵੇਗਾ ਹਾਕੀ ਉਸ ਤੋਂ ਬਾਅਦ ਹੋਵੇਗੀ। ਮੈਂ ਪਹਿਲਾਂ ਆਖਿਆ ਸੀ ਕਿ ਹਾਕੀ ਜੇ ਖੇਡਣੀ ਹੈ ਤਾਂ ਤਦ ਖੇਡਣੀ ਜੇ ਪਹਿਲਾਂ ਧਰਮ ਤੇ ਚਲਣਾ ਹੈ। ਸਤਿਗੁਰਾਂ ਨੇ ਬੜੀ ਕਿਰਪਾ ਕੀਤੀ ਹੈ ਜੋ ਇਹਨਾਂ ਕੋਲੋਂ ਬੜਾ ਕੁਝ ਕਰਵਾ ਲਿਆ ਹੈ। ਸਤਿਗੁਰਾਂ ਨੇ ਬੜੀ ਕਿਰਪਾ ਕੀਤੀ ਹੈ ਏਨੀਆਂ ਲਿਸਟਾਂ ਤੇ ਏਨੇ ਨਾਂ ਬੱਚਿਆਂ ਦੇ ਆਏ ਨੇ। ਸਤਿਗੁਰਾਂ ਦੀ ਕਿਰਪਾ ਨਾਲ ਸਾਡਾ ਕੰਮ ਏਨਾ ਵਧੀਆ ਹੋ ਜਾਂਦਾ ਸੀ ਕਿ ਲੋਕ ਸਮਝਦੇ ਸਨ ਕਿ ਸ਼ਾਇਦ ਬੜਾ ਕੁਝ ਏਹਨਾਂ ਨੂੰ ਆਉਂਦੇ। ਛੋਟੇ ਛੋਟੇ ਬੱਚੇ ਬੜੇ ਲੋਕਾਂ ਨੇ ਦਿੱਤੇ ਤੇ ਕਈਆਂ ਨੇ ਇਹ ਗੱਲ ਆਖੀ ਕਿ ਬੱਚੇ ਬਹੁਤ ਛੋਟੇ ਨੇ ਬੜਾ ਮੁਸ਼ਕਲ ਹੈ ਏਹਨਾਂ ਵਾਸਤੇ। ਬੜੀ ਵਧੀਆ ਗੱਲ ਉਹਨਾਂ ਆਖੀ ਹੈ ਕਿ ਇਹ ਬੱਚੇ ਅਜੇ ਕੁਝ ਕਰਨ ਜੇਗੇ ਨਹੀਂ। ਪਰ ਸਤਿਗੁਰਾਂ ਬੜੀ ਕਿਰਪਾ ਕੀਤੀ ਹੈ। ਜੋ ਇਹਨਾਂ ਕੋਲੋਂ ਬੜਾ ਕੁਝ ਕਰਵਾ ਲਿਆ ਹੈ। ਮੈਂ ਸਿਰਫ ਏਨਾ ਆਖਣੈ ਕਿ ਧਰਮ ਵਾਲੇ ਪਾਸੇ ਲੱਗੇ। ਸਵੇਰੇ ਉਠ ਕੇ ਭਜਨ ਕਰੋ, ਬਾਣੀ ਪੜ੍ਹੋ, ਸਤਿਗੁਰਾਂ ਦੇ ਚਰਨਾਂ ਵਿਚ ਅਰਦਾਸ ਕਰੋ ਕਿ ਸਾਡਾ ਮਨ ਜਿਹੜੇ ਇਹ ਕਿਸੇ ਉਲਟ ਪਾਸੇ ਨ ਜਾਵੇ। ਇਹਦੇ ਵਾਸਤੇ ਬਾਣੀ ਵਿਚ ਲਿਖਿਐ: **ਮਨ ਸਾਧੇ ਸਭ ਸਿਧਿ ਹੋਇ॥**

ਫਿਰ ਪਿਛੇ ਕੋਈ ਚੀਜ਼ ਨਹੀਂ ਰਹਿ ਜਾਂਦੀ। ਮਨ ਸਧਦਾ ਤਾਂ ਹੈ ਜੋ ਭਜਨ ਬਾਣੀ ਕਰਾਂਗੇ। ਮੈਂ ਏਥੇ ਆਇਆਂ ਸਾਰਿਆਂ ਦਾ ਬਹੁਤ-ਬਹੁਤ ਧੰਨਵਾਦ ਕਰਦਾ ਹਾਂ ਜਿਹਨਾਂ ਆਪਣੇ ਕੀਮਤੀ ਸਮੇਂ ਵਿਚੋਂ ਏਥੇ ਆਉਣ ਲਈ ਸਮਾਂ ਕਾਢਿਐ। ਸਾਨੂੰ ਬੜੀ ਖਸ਼ੀ ਹੈ ਏਸ ਗੱਲ ਦੀ। ਏਹਨਾਂ ਬੱਚਿਆਂ ਨੂੰ ਮਦਦ ਦਿਓ ਜਿੰਨੀ ਜਿੰਨੀ ਹੁੰਦੀ ਹੈ ਕਿਸੇ ਤੋਂ, ਜੇ ਕੋਈ ਉਸਤਾਦ ਵਿਚ ਨੁਕਸ ਦਿਸਦੇ ਉਹ ਦੱਸੋ, ਕੋਚ ਨੂੰ ਦੱਸੋ, ਪ੍ਰਬੰਧਕਾਂ ਨੂੰ ਦੱਸੋ ਕਿ ਐਸ ਗੱਲ ਵਿਚ ਘਾਟਾ ਵਾਧਾ ਹੈ। ਉਸਾਰੂ ਗੱਲ ਕਰੋ ਤਾਂ ਵਧੀਆ ਹੈ ਪਰ ਨੁਕਤਾਚੀਨੀ ਨਾ ਕਰੋ। ਗੁਰਬਾਣੀ ਵਿਚ ਲਿਖਿਐ-
ਖੋਜੀ ਉਪਜੈ ਬਾਦੀ ਬਿਨਸੈ॥



ਸਾਰੇ ਇੱਕਠੇ ਬੈਠਕੇ ਉਸ ਪ੍ਰਭੂ ਦਾ ਨਾਮ ਜਪਿਆ ਕਰੋ

ਸਾਧ ਸੰਗਤ ਜੀ ! ਆਖੋ ਧੰਨ ਸਤਿਗੁਰੂ ਰਾਮ ਸਿੰਘ ਜੀ।

ਰਾਮ ਕਹਿਣ ਨਾਲ ਸਿਖ ਦੀ ਬਿਰਤੀ ਉੱਚੀ ਹੋ ਜਾਂਦੀ ਹੈ। ਸਿੰਘ (ਸ਼ੇਰ) ਕਹਿਣ ਨਾਲ ਸਾਰੇ ਜਾਨਵਰ ਡਰਦੇ ਹਨ। ਭੈ ਦੂਰ ਹੋ ਜਾਂਦਾ ਹੈ। ਦੋ ਤਿੰਨ ਦਿਨ ਸੰਗਤ ਕੀਤੀ ਹੈ। ਕਲ ਨੂੰ ਅਸਾਂ ਚਲੇ ਜਾਣਾ ਹੈ। ਫਿਰ ਇਕ ਦਿਨ ਐਸਾ ਆ ਜਾਣਾ ਹੈ ਜਦੋਂ ਕਿਸੇ ਦੇਸ਼ ਵਿਚ ਨਹੀਂ ਜਾ ਸਕਾਂਗੇ। ਨਾ ਅਮਰੀਕਾ ਨਾ ਕਨੇਡਾ, ਕਿਸੇ ਹੋਰ ਦੇਸ਼ ਵਿਚ ਚਲੇ ਜਾਣਾ ਹੈ। ਜਿਥੋਂ ਵਾਪਸ ਨਹੀਂ ਆਉਣਾ। ਜਿਵੇਂ ਕਿਸੇ ਹੋਰ ਦੇਸ਼ ਨੂੰ ਜਾਣ ਲਈ ਵੀਜ਼ਾ ਲੈਣਾ ਪੈਂਦਾ ਹੈ, ਤਾਂ ਉਥੇ ਜਾ ਕੇ ਰਹਿ ਸਕਦੇ ਹਾਂ। ਜਦੋਂ ਅਸੀਂ ਇਸ ਸੰਸਾਰ ਚੋਂ ਜਾਣਾ ਹੈ ਜੇ ਅਸੀਂ ਹੁਣ ਭਜਨ ਸਣੇ ਹਨ ਸਾਡੇ ਕੋਲ ਭਜਨਾਂ ਵਿਚ ਦੱਸੇ ਰਾਮ ਨਾਮ ਵਾਲੇ ਉਹ ਗੁਣ ਹੋਣਗੇ ਤਾਂ ਅਸੀਂ ਉਥੇ ਜਾਕੇ ਅਨੰਦ ਨਾਲ ਰਹਿ ਸਕਾਂਗੇ।

—ਹਰਿ ਕੇ ਨਾਮ ਬਿਨਾ ਦੁਖੁ ਪਾਵੈ॥

—ਹਰਿ ਕੇ ਨਾਮੁ ਸਦਾ ਸੁਖਦਾਈ॥

ਤੁਸੀਂ ਜਾਣਦੇ ਹੋ ਜਦੋਂ ਗਰਮੀ ਹੁੰਦੀ ਹੈ ਤਾਂ ਏਅਰ ਕੰਡੀਸ਼ਨਰ ਚਲਾ ਲਈਦਾ ਹੈ। ਜਦੋਂ ਠੰਢ ਹੋਵੇ ਤਾਂ ਹੀਟਰ ਲਾ ਲਈਦਾ ਹੈ। ਜਿਹੜਾ ਹਰੀ ਦਾ ਨਾਮ ਹੈ ਸਾਰੇ ਮੌਸਮਾਂ ਵਿਚ ਕੰਮ ਆਉਣ ਵਾਲਾ ਹੈ, ਸੰਸਾਰ ਤੋਂ ਜਾਣ ਮਗਰੋਂ ਕਿਸੇ ਨੇ ਸਹਾਇਤਾ ਨਹੀਂ ਕਰਨੀ। ਉਥੇ ਇਸ ਨਾਮ ਨੇ ਸਹਾਇਤਾ ਕਰਨੀ ਹੈ। ਜਿਹੜੇ ਸਤਿਗੁਰੂ ਜੀ ਦੀ ਆਗਿਆ ਵਿਚ ਰਹਿ ਕੇ, ਮਰਯਾਦਾ ਵਿਚ ਰਹਿ ਕੇ ਸੰਸਾਰ ਵਿਚ ਵਿਚਰੇ। ਅਗੋਂ ਜਾ ਕੇ ਸਤਿਗੁਰੂ ਜੀ ਦੀ ਦਰਗਾਹ ਵਿਚ ਉਹ ਪ੍ਰਵਾਨ ਹੋਏ। ਮੈਨੂੰ ਬੜੀ ਖੁਸ਼ੀ ਹੁੰਦੀ ਹੈ ਇਹ ਵੇਖਕੇ, ਜੋ ਭਾਰਤ ਤੋਂ ਆਕੇ ਇਹ ਸਭਿਅਤਾ, ਇਹ ਭਜਨ, ਇਹ ਸਤਿਗੁਰੂ ਦੀ ਯਾਦ, ਰਾਮ ਦਾ ਨਾਮ ਸਾਰਿਆਂ ਨੂੰ ਦਿੜਾਉਂਦੇ ਹਨ। ਇਸ ਵੇਲੇ ਸੰਸਾਰ ਵਿਚ ਪੈਸਿਆਂ ਦੀ ਦੌੜ ਬਹੁਤ ਲਗੀ ਹੋਈ ਹੈ। ਸਭ ਕੁਝ ਛੱਡ ਕੇ ਪੈਸੇ ਕਮਾਉਣ ਤੇ ਲੱਗੇ ਹੋਏ ਹਨ। ਪੈਸੇ ਕਮਾਉਣ ਵਾਸਤੇ ਆਪਣਾ ਧਰਮ ਵੀ ਛੱਡ ਦੇਂਦੇ ਹਨ। ਪਰ ਇਹ ਪੈਸਾ, ਜਿਹੜਾ ਜਰਮਨੀ ਦਾ ਮਾਰਕ ਹੈ ਇਹ ਵਲੈਤ ਵਿਚ ਕੰਮ ਨਹੀਂ ਆਉਂਦਾ। ਵਲੈਤ ਦਾ ਪੈਂਡ ਰੂਸ ਵਿਚ ਜਾਕੇ ਕੰਮ ਨਹੀਂ ਆਉਂਦਾ। ਰੂਸ ਦਾ ਜੋ ਰੁਬਲ ਹੈ ਉਹ ਅਮਰੀਕਾ ਵਿਚ ਜਾ ਕੇ ਕੰਮ ਨਹੀਂ ਆਉਂਦਾ। ਇਹ ਆਪਣੇ ਆਪਣੇ ਦੇਸ਼ਾਂ ਦੇ ਸਿੱਕੇ ਨੇ। ਜਦੋਂ ਇਸ ਸੰਸਾਰ ਤੋਂ ਚਲੇ ਜਾਣਾ ਹੈ ਇਹ ਸਿੱਕੇ ਕਿਸੇ ਕੰਮ ਨਹੀਂ, ਬਗੈਰ ਰਾਮ ਦੇ ਨਾਮ ਦੇ। ਸਤਿਗੁਰੂ ਜੀ

ਦੀ ਆਗਿਆ ਵਿਚ ਰਹਿ ਕੇ ਨਾਮ ਜਪਣ ਤੋਂ ਬਿਨਾਂ ਓਥੇ ਜਾ ਕੇ ਕੋਈ ਚੀਜ਼ ਕੰਮ ਨਹੀਂ ਆਉਂਦੀ। ਸੋ ਜਿਸ ਤਰ੍ਹਾਂ ਕਿਸੇ ਦਾ ਇਤਕਾਦ ਹੈ- ਉਹ ਆਪਣੇ ਇਤਕਾਦ ਵਾਲਾ ਨਾਮ ਜਪੇ, ਰਾਮ ਦੇ ਨਾਮ ਦਾ ਵੇਲਾ ਅੰਮ੍ਰਿਤ ਵੇਲਾ ਹੈ- ਤੁਸੀਂ ਸਾਰੇ ਆਪਣੇ ਆਪਣੇ ਗੁਰੂ ਨੂੰ ਮੰਨਦੇ ਹੋ। ਅਭਿਆਸ ਕਰੋ ਅਤੇ ਅੰਮ੍ਰਿਤ ਵੇਲੇ ਉਠ ਕੇ ਭਜਨ ਕਰੋ। ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੇ ਉਪਦੇਸ਼ ਵਿਚ ਸੁਣਿਐ, ਕਿੰਨੇ ਤਕੜੇ ਸਨ ਰਾਜਾ ਅੰਬਰੀਕ ਸਾਰੀ ਰਾਤ ਬੈਠ ਕੇ ਨਾਮ ਸਿਮਰਨ ਕਰਦੇ ਸੀ। ਦਿਨੋਂ ਆਪਣੇ ਰਾਜ ਦਾ ਕੰਮ ਕਰਦੇ ਸੀ। ਰਾਜਾ ਜਨਕ ਬਹੁਤ ਤਕੜਾ ਭਗਤ ਹੋਇਐ ਹੈ। ਬੜੀ ਤਕੜੀ ਪਹੁੰਚ ਵਾਲਾ ਹੋਇਐ, ਜਿਸ ਕਰਕੇ ਰਾਜੇ ਕਈ ਸੰਤਾਂ ਨਾਲੋਂ ਤਕੜੇ ਸਨ। ਉਹ ਨਾਮ ਸਿਮਰਨ ਦਾ ਸਦਕਾ ਸਨ। ਉਨ੍ਹਾਂ ਦਾ ਸਿਮਰਨ ਏਸ ਹੱਦ ਤਕ ਪਹੁੰਚ ਗਿਆ ਸੀ।

ਜਿੰਨਾਂ ਪਸਾਰਾ ਹੈ ਇਹ ਮੋਹ ਦਾ ਹੀ ਹੈ। ਕਿਸੇ ਦਾ ਜਵਾਨ ਪਤਰ ਮਰ ਜਾਏ ਉਸ ਦਾ ਲੋਕੀ ਧਿਆਨ ਨਹੀਂ ਕਰਦੇ ਪਰ ਜੇ ਅਪਣਾ ਕੁੱਤਾ ਵੀ ਮਰ ਜਾਏ, ਬੜਾ ਦੁਖ ਹੁੰਦਾ ਹੈ।

ਮੈਨੂੰ ਬੜੀ ਖੁਸ਼ੀ ਹੈ ਤੁਸੀਂ ਜੋ ਤਿੰਨ ਦਿਨ ਸਾਰਿਆਂ ਧਰਮਾਂ ਦੇ ਸਜਨਾਂ ਨਾਲ ਇਕੱਠੇ ਹੋ ਕੇ ਨਾਮ ਧਿਆਉਂਦਿਆਂ ਬਿਤਾਏ ਹਨ। ਗੁਰੂ ਨਾਨਕ ਦੇਵ ਜੀ ਇਕ ਦਿਨ ਮੜੀਆਂ ਵਿਚ, ਸਮਸ਼ਾਨ ਭੂਮੀ ਵਿਚ ਗਏ, ਓਥੇ ਜਾ ਕੇ ਵੇਖਿਆ, ਮਰੇ ਹੋਏ ਆਦਮੀਆਂ ਦੀਆਂ ਕਬਰਾਂ ਤੇ ਲਿਖਿਆ ਹੋਇਆ ਸੀ-ਕਿਸੇ ਤੇ ਇਕ ਸਾਲ ਕਿਸੇ ਤੇ ਦੋ ਸਾਲ ਕਿਸੇ ਤੇ ਤਿੰਨ ਸਾਲ ਕਿਸੇ ਤੇ ਪੰਜ ਸਾਲ। ਪਿੰਡ ਵਿਚ ਜਾ ਕੇ ਗੁਰੂ ਨਾਨਕ ਦੇਵ ਜੀ ਨੇ ਇਸ ਬਾਰੇ ਪੁਛਿਆ। ਉਹਨਾਂ ਦੱਸਿਆ ਉਮਰ ਤਾਂ ੬੦-੭੦ ਜਾਂ ਜਿੰਨੀ ਵੀ ਸੀ ਪਰ ਅਸੀਂ ਸਾਰੇ ਇਸ ਨਗਰ ਵਿਚ ਸਤਸੰਗਤ ਕਰਦੇ ਹਾਂ। ਜਿੰਨਾਂ ਸਮਾਂ ਕੋਈ ਸਜਨ ਭਜਨ ਕਰਦਾ ਹੈ, ਉਹ ਲਿਖ ਲਿਆ ਜਾਂਦਾ ਹੈ। ਅੰਤਿਮ ਸਮੇਂ ਜਿੰਨੇ ਮਿੰਟ, ਘੰਟੇ, ਦਿਨ ਉਸ ਨੇ ਕੀਤਾ ਹੁੰਦਾ ਹੈ। ਉਸ ਦੀ ਉਮਰ ਉਸ ਹਿਸਾਬ ਨਾਲ ਲਿਖ ਦਿੱਤੀ ਜਾਂਦੀ ਹੈ।

ਇਸ ਤਰ੍ਹਾਂ ਅਸੀਂ ਆਪਣੀਆਂ ਤਕਲੀਫਾਂ ਤੇ ਦੁਖ ਸੁਖ ਆਦਿ ਲਈ ਪਾਰਲੀਮੈਂਟ ਵਿਚ ਬੈਠ ਆਪਣੇ ਵਾਸਤੇ ਕਾਨੂੰਨ ਬਣਾਉਂਦੇ ਹਾਂ। ਇਸ ਦੁਨੀਆਂ ਵਿੱਚ ਉਹ ਵੀ ਹਨ ਜਿਹੜੇ ਬੇਲ ਨਹੀਂ ਸਕਦੇ, ਜਿਵੇਂ ਗਊਆਂ, ਘੋੜੇ, ਕਾਂ, ਸੱਪ ਇਹਨਾਂ ਬਾਰੇ ਕੌਣ ਸੋਚਦਾ ਹੈ ? ਉਹ ਹੀ ਸੋਚਦੇ ਹਨ, ਜੋ ਰੱਬ ਨੂੰ ਮੰਨਦੇ ਹਨ। ਉਹਨਾਂ ਦੀ ਨੁਮਾਇੰਦਗੀ ਹੋਰ ਕਿਸੇ ਨਹੀਂ ਕਰਨੀ। ਗਊਆਂ ਨੂੰ ਮਾਸ ਖਵਾ ਕੇ ਬੀਮਾਰੀ ਪੈਦਾ ਕਰ ਦਿੱਤੀ ਅਤੇ ਫਿਰ ਉਹਨਾਂ ਨੂੰ ਥੋਕ ਵਿਚ ਮਾਰਨਾ ਸ਼ੁਰੂ ਕਰ ਦਿੱਤਾ ਹੈ। ਹੁਣ ਪਤਾ ਲੱਗਾ ਹੈ ਕਿ ਭੇਡਾਂ ਵਿਚ ਵੀ ਬੀਮਾਰੀ ਆ ਗਈ ਹੈ, ਉਹਨਾਂ ਨੂੰ ਵੀ ਥੋਕ ਵਿਚ ਹੀ ਮਾਰ ਦੇਣਾ ਹੈ। ਜੇ ਆਦਮੀਆਂ ਨੂੰ ਬੀਮਾਰੀ ਹੋ ਜਾਵੇ ਤਾਂ ਆਦਮੀਆਂ ਨੂੰ ਮਾਰ ਦਿਓਗੇ ? ਬੜੀ ਖੁਸ਼ੀ ਹੋਈ ਹੈ, ਸਵਾਮੀ ਜੀ ਸਾਰੇ ਸਜਣਾਂ ਨੂੰ ਨਾਲ ਲੈ ਕੇ ਆਏ ਹਨ। ਸਾਰੇ ਇਕੱਠੇ ਹੋ ਕੇ ਬੈਠ ਕੇ, ਉਸ ਪ੍ਰਭੂ ਦਾ ਨਾਮ ਜਪਿਆ ਕਰੋ। ਇਹੋ ਹੀ ਸਾਡੇ ਨਾਲ ਜਾਣਾ ਹੈ।

ਗੁਰ ਕੀ ਬਾਣੀ ਗੁਰ ਤੇ ਜਾਤੀ

ਸਤਿਕਾਰ ਯੋਗ ਸਾਧ ਸੰਗਤ ਜੀ ! ਮਨ ਬਿਰਤੀ ਇਕਾਗਰ ਕਰਨ ਲਈ ਰਸਨਾ ਪਵਿਤਰ ਕਰਨ ਲਈ ਸਭ ਗੱਜ ਕੇ ਆਖੇ, ਧੰਨ ਸ੍ਰੀ ਸਤਿਗੁਰੁ ਰਾਮ ਸਿੰਘ ਜੀ। ਕਹਿੰਦੇ ਨੇ ਸਿਆਣਿਆਂ ਦਾ ਆਖਿਆ ਤੇ ਔਲਿਆਂ ਦਾ ਖਾਧਾ ਬਾਅਦ ਵਿਚ ਪਤਾ ਲਗਦੈ। ਔਲਾ ਖਾਣ ਵੇਲੇ ਬਹੁਤ ਸਵਾਦ ਨਹੀਂ ਲਗਦਾ ਪਰ ਬਾਅਦ ਵਿਚ ਉਹ ਮੂੰਹ ਦਾ ਸਵਾਦ ਠੀਕ ਕਰ ਦੇਦਾ ਹੈ। ਏਸੇ ਤਰ੍ਹਾਂ ਸਿਆਣੇ ਦਾ ਆਖਿਆ ਜਿਹੜਾ ਅੱਜ ਨਹੀਂ ਕਲ੍ਹ ਪਤਾ ਲਗ ਜਾਂਦਾ ਹੈ। ਪਰ ਜਿਹੜੇ ਸਿਆਣਿਆਂ ਨੂੰ ਬਣਾਉਣ ਵਾਲੇ ਨੇ ਉਹਨਾਂ ਦਾ ਹੋਰ ਵੀ ਦੇਰ ਬਾਅਦ ਪਤਾ ਲਗਦੈ। ਤੇ ਉਹ ਬਹੁਤ ਲਾਭਦਾਇਕ ਹੁੰਦੈ।

ਸਤਿਗੁਰੁ ਰਾਮ ਸਿੰਘ ਜੀ ਸੱਚੇ ਪਾਤਸ਼ਾਹ ਨੇ ਕਿਰਪਾ ਕੀਤੀ, ਪਹਿਲੇ ਸਤਿਗੁਰੂਆਂ ਨੇ ਆਪਣੇ ਆਪਣੇ ਸਮੇਂ ਵਿਚ ਕੀਤੀ ਅਸੀਂ ਤਾਂ ਏਹੋ ਹੀ ਮੰਨਦੇ ਹਾਂ—

ਸਤਿਜੁਗਿ ਤੈ ਮਾਣਿਓ ਛਲਿਓ ਬਲਿ ਬਾਵਨ ਭਾਇਓ॥

ਕ੍ਰੇਤੈ ਤੈ ਮਾਣਿਓ ਰਾਮੁ ਰਘੁਵੰਸੁ ਕਹਾਇਓ॥

ਦੁਆਪੁਰਿ ਕ੍ਰਿਸਨ ਮੁਰਾਰਿ ਕੰਸੁ ਕਿਰਤਾਰਥੁ ਕੀਓ॥

ਉਗ੍ਰਸੈਣ ਕਉ ਰਾਜੁ ਅਭੈ ਭਕਤਹ ਜਨ ਦੀਓ॥

ਕਲਿਜੁਗਿ ਪ੍ਰਮਾਣੁ ਨਾਨਕ ਕੁਰੁ ਅੰਗਦੁ ਅਮਰੁ ਕਹਾਇਓ॥

ਇਸ ਲੜੀ ਅਨੁਸਾਰ ਸਤਿਪੁਰਖਾਂ ਦਾ ਆਗਮਨ ਹੋਇਐ। ਤੇ ਇਸਤੋਂ ਅਗੋਂ ਪੜ੍ਹੇ ਤਾਂ ਤੁਹਾਨੂੰ ਹੋਰ ਪਤਾ ਲਗੇਗਾ। ਸਤਿਗੁਰਾਂ ਕਿਰਪਾ ਕੀਤੀ ਉਹਨਾਂ ਆਪਣੇ ਢੰਗ ਨਾਲ ਲੋਕਾਂ ਨੂੰ ਸਿਖਿਆ ਦਿੱਤੀ, ਇਸ ਦੁਨੀਆਂ ਵਿਚ ਰਹਿੰਦਿਆਂ ਹੋਇਆ ਦੁਨੀਆਂ ਤੋਂ ਨਿਰਲੇਪ ਰਹਿਣ ਦਾ ਢੰਗ ਦੱਸਿਆ।

ਜਿਸ ਤਰ੍ਹਾਂ ਕਵਲ ਫੁਲ ਦਾ ਪੈਦਾ ਪਾਣੀ ਹੀ ਵਿਚ ਰਹਿੰਦੈ। ਤੁਸੀਂ ਇਹ ਤਜਰਬਾ ਕਰਿਓ ਕਿਸੇ ਵੇਲੇ, ਉਸਦਾ ਪੱਤਾ ਲੈ ਕੇ ਉਹਦੇ ਉੱਤੇ ਪਾਣੀ ਪਾਓ। ਉਹ ਪਾਣੀ ਇਸ ਤਰ੍ਹਾਂ ਰਿੜ੍ਹਿਆ ਫਿਰਦੈ ਜਿਸ ਤਰ੍ਹਾਂ ਪਾਰਾ ਰਿੜ੍ਹਿਆ ਫਿਰਦੈ। ਪਾਣੀ ਪੱਤੇ ਨਾਲ ਲਗਦਾ ਹੀ ਨਹੀਂ, ਚੰਬੜਦਾ ਨਹੀਂ। ਏਸ ਤਰ੍ਹਾਂ ਹੀ ਦੁਨੀਆਂ ਵਿਚ ਰਹਿ ਕੇ ਸਤਿਗੁਰਾਂ ਨੇ ਦੁਨੀਆਂ ਵਿਚ ਰਹਿੰਦਿਆਂ ਹੋਇਆਂ ਦੁਨੀਆਂ ਤੋਂ ਨਿਰਲੇਪ ਰਹਿਣ ਦੀ ਜਾਚ ਦੱਸੀ। ਤਾਕਿ ਇਸ ਸੰਸਾਰ ਤੋਂ ਆਉਣ ਦਾ ਜਿਹੜਾ ਮਨੋਰਥ ਹੈ ਬੰਦੇ ਦਾ ਉਹ ਪੂਰਾ ਹੋ ਸਕੇ ਤੇ ਏਥੋਂ ਜਾਣ ਵੇਲੇ ਅਗੇ ਦਰਗਾਹ ਵਿਚ ਕੋਈ ਇਹ ਨਾ ਆਖੇ ਕਿ ਤੂੰ ਏਥਰ ਨੂੰ ਜਾਣੈ ਜਾਂ ਓਥਰ ਜਾਣੈ। ਅਗੇ ਚੰਗਾ ਥਾਂ ਮਿਲੇ ਏਹੋ ਹੀ ਮਨੋਰਥ ਏਸ ਜੀਵਨ ਦਾ ਹੈ।

ਬਹੁਤ ਕੁਝ ਬਾਣੀ ਵਿਚ ਲਿਖਿਐ ਸਤਿਗੁਰਾਂ ਨੇ, ਮਨੁੱਖ ਕਾਹਦੇ ਵਾਸਤੇ ਆਇਐ, ਉਹਨੇ
ਕੀ ਕਰਨੈ, ਜੇ ਨਹੀਂ ਕਰਦਾ ਫਿਰ—

ਮਾਨੁਖੁ ਬਿਨੁ ਬੁਝੇ ਬਿਰਥਾ ਆਇਆ॥

ਅਨਿਕ ਸਾਜ ਸੀਗਾਰ ਬਹੁ ਕਰਤਾ ਜਿਉ ਮਿਰਤਕੁ ਓਵਾਇਆ॥

ਜੇ ਉਹ ਏਸ ਨੂੰ ਨਹੀਂ ਸਮਝਦਾ ਤਾਂ ਜਿਸ ਤਰ੍ਹਾਂ ਮਿਰਤਕ ਤੇ ਕਪੜੇ ਪਾਏ ਹੋਣ ਉਹ
ਬੰਦਾ ਏਸ ਤਰ੍ਹਾਂ ਦਾ ਹੈ। ਕਈ ਬਾਣੀ ਏਸ ਤਰ੍ਹਾਂ ਵੀ ਲਿਖਿਐ

ਓਇ ਮਾਣਸ ਜੂਨ ਨ ਆਖੀਐ ਪਸੁ ਢੋਰ ਗਾਵਾਰ॥

ਜੇ ਕੋਈ ਸਮਝੇ ਕਿ ਏਸ ਚੀਜ਼ ਨੂੰ ਉਹਦੇ ਵਾਸਤੇ ਲਿਖਿਐ—

ਭਈ ਪਰਾਪਤਿ ਮਾਨੁਖ ਦੇਹੁਰੀਆ॥

ਗੋਬਿੰਦ ਮਿਲਣ ਕੀ ਇਹੁ ਤੇਰੀ ਬਰੀਆ॥

ਅਵਰਿ ਕਾਜ ਤੇਰੇ ਕਿਤੇ ਨ ਕਾਮ॥

ਹੋਰ ਕਿਸੇ ਕੰਮ ਵਾਸਤੇ ਨਹੀਂ ਅਗੇ ਜੇ ਲਿਖਿਐ ਉਸ ਕੰਮ ਵਾਸਤੇ ਹੈ:

ਮਿਲੁ ਸਾਧ ਸੰਗਤਿ ਭਜੁ ਕੇਵਲ ਨਾਮ॥

ਜੇ ਇਹ ਕੰਮ ਨਹੀਂ ਕਰਦਾ, ਤਾਂ ਉਹਦੇ ਲਈ ਗੋਡ ਰਾਗ ਵਿਚ ਗੁਰਬਾਣੀ ਹੈ—

ਨਰੁ ਮਰੈ ਨਰੁ ਕਾਮਿ ਨ ਆਵੈ॥

ਪਸੁ ਮਰੈ ਦਸ ਕਾਜ ਸਵਾਰੈ॥

ਬੰਦਾ ਮਰੇ ਤੇ ਉਹ ਕਿਸੇ ਕੰਮ ਨਹੀਂ ਆਉਂਦਾ। ਭਾਵੇਂ ਇਹ ਸਤਿਗੁਰੂ ਨੇ ਲਿਖਿਐ—

ਅਵਰ ਜੋਨਿ ਤੇਰੀ ਪਨਿਹਾਰੀ॥

ਇਸੁ ਧਰਤੀ ਮਹਿ ਤੇਰੀ ਸਿਕਦਾਰੀ॥

ਪਰ ਜੇ ਬੰਦਾ ਸਮਝੇ ਤਾਂ, ਜੇ ਨਹੀਂ ਸਮਝਦਾ ਤਾਂ ਉਹ ਡੰਗਰਾਂ ਨਾਲੋਂ ਵੀ ਨੀਵੇਂ ਥਾਂ ਤੇ
ਆ ਜਾਂਦੇ।

ਸਤਿਗੁਰੂ ਰਾਮ ਸਿੰਘ ਸੱਚੇ ਪਾਤਸ਼ਾਹ ਜੀ ਨੇ ਘਰ ਘਰ ਜਾ ਕੇ ਗੁਰੂ ਨਾਨਕ ਦੀ ਧੁਰ
ਕੀ ਬਾਣੀ ਦਾ ਪ੍ਰਚਾਰ ਕੀਤਾ, ਲੋਕਾਂ ਨੂੰ ਪੜ੍ਹਨ ਲਾਇਆ। ਕਿਉਂਕਿ ਸਤਿਗੁਰੂ ਨੂੰ ਸਮਝਣਾ
ਉਸਦੀ ਬਾਣੀ ਤੋਂ ਬਿਨਾਂ ਬੜਾ ਮੁਸ਼ਕਲ ਏ। ਇਹ ਹੀ ਨਹੀਂ ਕਿ ਬਾਣੀ ਪੜ੍ਹ ਕੇ ਸਮਝ ਸਕਦੇ
ਹਾਂ। ਬਾਣੀ ਦਾ ਕਿੱਥੋਂ ਪਤਾ ਲਗਾਵੇ? ਗੁਰਬਾਣੀ ਵਿਚ ਲਿਖਿਐ—

ਗੁਰ ਕੀ ਬਾਣੀ ਗੁਰ ਤੇ ਜਾਤੀ॥

ਫਿਰ ਅਨੰਦ ਸਾਹਿਬ ਵਿਚ ਅਸੀਂ ਪੜ੍ਹਦੇ ਹਾਂ—

ਦੁਖ ਰੋਗ ਸੰਤਾਪ ਉਤਰੇ ਸੁਣੀ ਸਚੀ ਬਾਣੀ॥

ਜੇ ਫਿਰ ਇਹ ਤੁਕ ਪੜ੍ਹੀਏ ਤਾਂ ਇਹ ਗੱਲ ਅਧੂਰੀ ਰਹਿ ਜਾਂਦੀ ਏ। ਅਗਲੀ ਤੁਕ ਵਿਚ
ਇਹ ਗੱਲ ਪੂਰੀ ਲਿਖੀ ਹੈ—

ਦੁਖ ਰੋਗ ਸੰਤਾਪ ਉਤਰੇ ਸੁਣੀ ਸਚੀ ਬਾਣੀ॥

ਸੰਤ ਸਾਜਨ ਭਏ ਸਰਸੋ ਪੂਰੇ ਗੁਰ ਤੇ ਜਾਣੀ॥

ਮਨ ਨੂੰ ਸਤਿਗੁਰੂ ਦੇ ਚਰਨਾਂ ਨਾਲ ਜੋੜੋ

ਹਰੀ ਦੀ ਕਥਾ ਦੀ ਕੀਮਤ ਨਹੀਂ ਆਖੀ ਜਾ ਸਕਦੀ। ਕੀਮਤ ਇਸ ਵਾਸਤੇ ਨਹੀਂ ਆਖੀ ਜਾ ਸਕਦੀ ਕਿ ਜਿਸਦੇ ਇਹ ਬਚਨ ਨੇ, ਜਿਸ ਦੀ ਕਥਾ ਹੈ, ਉਸ ਨੇ ਆਪਣਾ ਸਾਨੀ ਕੋਈ ਨਹੀਂ ਬਣਾਇਆ। ਜੇ ਉਸਦਾ ਸਾਨੀ ਕੋਈ ਨਹੀਂ ਤਾਂ ਉਸ ਦੇ ਬਚਨਾਂ ਦਾ ਸਾਨੀ ਕੋਈ ਕਿਵੇਂ ਹੋ ਸਕਦਾ ਹੈ।

ਕਹਿ ਰਵਿਦਾਸ ਅਕਥ ਕਥਾ ਬਹੁ ਕਾਇ ਕਰੀਜੈ॥

ਜੈਸਾ ਤੂ ਤੈਸਾ ਤੁਹੀ ਕਿਆ ਉਪਮਾ ਕੀਜੈ॥

ਉਪਮਾ ਤਾਂ ਦਿਤੀ ਜਾ ਸਕਦੀ ਹੈ ਜੇ ਇਹ ਆਖਿਆ ਜਾ ਸਕਦਾ ਹੋਵੇ ਕਿ ਆਹ ਜ਼ਮੀਨ, ਕਿਸੇ ਦੂਸਰੀ ਜ਼ਮੀਨ ਵਰਗੀ ਹੈ। ਜੇ ਉਸ ਜ਼ਮੀਨ ਵਰਗੀ ਹੋਰ ਜ਼ਮੀਨ ਹੀ ਕੋਈ ਨਹੀਂ ਤਾਂ ਫਿਰ ਇਹ ਉਪਮਾ ਕਿਸ ਤਰ੍ਹਾਂ ਦਿਤੀ ਜਾ ਸਕਦੀ ਹੈ। ਫਿਰ ਵੀ ਜਿਵੇਂ ਚੰਗੇ ਬੀਅ ਤੋਂ ਚੰਗੀ ਫਸਲ ਲੈਣ ਵਾਸਤੇ ਚੰਗੀ ਜ਼ਮੀਨ ਦੀ ਲੋੜ ਹੁੰਦੀ ਹੈ ਏਸੇ ਤਰ੍ਹਾਂ ਇਹਨਾਂ ਦੇ ਅਨਮੋਲ ਬਚਨਾਂ ਨੂੰ ਸੁਣਨ ਵਾਸਤੇ, ਇਹਨਾਂ ਨੂੰ ਗ੍ਰਹਿਣ ਕਰਨ ਵਾਸਤੇ, ਆਪਣਾ ਹਿਰਦਾ ਬਹੁਤ ਵਧੀਆ ਬਣਾਇਆ ਜਾਵੇ ਤਾਕਿ ਉਹ, ਉਸ ਵਿਚ ਸਮਾ ਸਕਣ। ਇਹ ਮਸ਼ਹੂਰ ਕਹਾਵਤ ਹੈ ਕਿ ਸ਼ੀਹਣੀ ਦਾ ਦੁਧ ਸੋਨੇ ਦੇ ਭਾਂਡੇ ਵਿੱਚ ਸਮਾ ਜਾਂਦਾ ਹੈ ਦੂਸਰੇ ਵਿਚ ਨਹੀਂ ਸਮੇਂਦਾ। ਏਸੇ ਤਰ੍ਹਾਂ ਸਤਿਗੁਰੂ ਦੇ ਬਚਨ ਸੁਧ ਹਿਰਦੇ ਵਿੱਚ ਬੜੇ ਵਧੀਆ ਸਮਾਉਂਦੇ ਨੇ, ਵਧੀਆ ਉਪਜ ਦੇਂਦੇ ਨੇ।

ਸੈ ਸਾਰੇ ਆਪਣੀਆਂ ਮਨ ਬਿਰਤੀਆਂ ਇਕਾਗਰ ਕਰਕੇ ਰਸਨਾਵਾਂ ਨੂੰ ਨਾਮ ਜਪਣ ਵਾਲੇ ਪਾਸੇ ਲਾਓ।

ਚਿਤ ਸਿਮਰਨੁ ਕਰਉ ਨੈਨ ਅਵਿਲੋਕਨੇ

ਸ੍ਰਵਨ ਬਾਨੀ ਸੁਜਸੁ ਪੂਰਿ ਰਾਖਉ॥

ਮਨੁ ਸੁ ਮਧੁਕਰੁ ਕਰਉ ਚਰਨ ਹਿਰਦੇ ਧਰਉ

ਰਸਨ ਅੰਮ੍ਰਿਤ ਰਾਮ ਨਾਮ ਭਾਖਉ॥

ਮਨ ਦਾ ਸੁਭਾਅ ਹੈ, ਉਹ ਐਧਰ ਉਧਰ ਨਿਕਲਦਾ ਹੈ, ਬੜੀ ਛੇਤੀ ਨਿਕਲਦਾ ਹੈ। ਤਾਂ ਹੀ ਪਤਾ ਲਗਦਾ ਹੈ ਉਹ ਅਜੇੜ ਹੋਇਆ ਪਿਆ ਹੁੰਦਾ ਹੈ। ਆਦਮੀ ਉਸ ਨੂੰ ਜੋੜਦਾ ਰਹਿੰਦਾ ਹੈ। ਇਹ ਕੁਦਰਤੀ ਹੈ ਕਿ ਜੋੜ ਤਾਂ ਹੀ ਕਰਨਾ ਹੈ ਜੇ ਉਹ ਅਜੇੜ ਹੁੰਦਾ ਹੈ। ਅਜੇੜ ਹੋਣਾ ਬੜਾ ਸੌਖਾ ਹੈ ਤੇ ਜੁੜਨਾ ਬੜਾ ਔਖਾ। ਕੋਈ ਵੀ ਚੀਜ਼ ਹੈ, ਆਹ ਤੁਸੀਂ ਕੋਠਾ ਢਾਹ ਦੇਂਦੇ ਹੋ ਕਿੰਨਾ ਸੌਖਾ ਹੈ। ਪਰ ਬਣਾਉਣਾ, ਬਾਣੀ ਵਿਚ ਸਤਿਗੁਰਾਂ ਨੇ ਲਿਖਿਆ ਹੈ:

ਗੰਢੇਦਿਆਂ ਛਿਹ ਮਾਹ ਤੁੜੀਦਿਆਂ ਇਕ ਖਿਨਹੁ॥

ਬੰਦਾ ਮਰ ਝਟਪਟ ਜਾਂਦਾ ਹੈ ਪਰ ਉਸ ਨੂੰ ਪੈਦਾ ਹੋਣ ਵਿਚ, ਫਿਰ ਵੱਡਾ ਹੋਣ ਵਿਚ ਕਿੰਨਾ ਸਮਾਂ ਲਗਦਾ ਹੈ। ਮਨ ਬਾਰੇ ਧਿਆਨ ਕਰੋ। ਉਸ ਨੂੰ ਵੱਧ ਤੋਂ ਵੱਧ ਘੋਰ ਕੇ, ਐਧਰੋਂ ਓਧਰੋਂ ਲਿਆ ਕੇ ਸਤਿਗੁਰੂ ਦੇ ਚਰਨਾਂ ਨਾਲ ਜੋੜੋ।

ਮਾਇਕੀ ਪਦਾਰਥਾਂ ਵੱਲੋਂ ਜਿਨ੍ਹਾਂ ਦੂਰ ਜਾਵਾਂਗੇ, ਉਨ੍ਹਾਂ ਮਨ ਸਤਿਗੁਰੂ ਵਾਲੇ ਪਾਸੇ ਜੁੜੇਗਾ।
ਗੁਰੂ ਅਮਰਦਾਸ ਜੀ ਜਿਨ੍ਹਾਂ ਵਾਸਤੇ ਭੱਟਾਂ ਨੇ ਸਵਈਆਂ ਵਿਚ ਲਿਖਿਆ ਹੈ—

ਗੁਰੂ ਅਮਰਦਾਸੁ ਪਰਸੀਐ ਪੁਰਮਿ ਪਾਤਿਕ ਬਿਨਾਸਹਿ॥

ਸਤਿਗੁਰੂ ਜੀ ਦੇ ਕੋਲ ਬੜੇ ਸੁਜਾਨ ਸਿੱਖ ਬੈਠੇ ਸਨ। ਸਜਾਨ ਸੋਹਣੀ ਮੱਤ ਵਾਲੇ ਸ੍ਰੇਸ਼ਟ ਬੁਧੀ ਵਾਲੇ ਸਿੱਖ। ਸ੍ਰੇਸ਼ਟ ਬੁਧੀ ਵਾਲੇ ਸਿੱਖ, ਉਹਨਾਂ ਨੂੰ ਨਹੀਂ ਮੰਨਿਆ ਜਿਹੜੇ ਬੜਾ ਚੰਗਾ ਪੈਲੀ ਵਿਚ ਬੀਅ ਪਾ ਸਕਦੇ ਹੋਣ ਬੜੇ ਚੰਗੇ ਟ੍ਰੈਕਟਰ ਦੇ ਮਕੈਨਿਕ ਹੋਣ ਤੇ ਬੜੀ ਚੰਗੀ ਕਥਾ ਕਰਨ ਵਾਲੇ ਹੋਣ ਜਾਂ ਗਾਉਣ ਵਾਲੇ। ਨਹੀਂ, ਸਤਿਗੁਰੂ ਨੂੰ ਜਿਹੜੇ ਚੰਗੇ ਲਗਦੇ ਨੇ, ਜਿਹੜੇ ਐਸ ਕੰਮ ਲਈ ਆਏ ਨੇ ਕਿ ਅਸਾਂ ਸੰਸਾਰ ਸਮੁੰਦਰ ਤੋਂ ਪਾਰ ਹੋਣ ਲਈ ਤਰੀਕਾ ਅਖਤਿਆਰ ਕਰਨਾ ਹੈ, ਉਸ ਤਰੀਕੇ ਨੂੰ ਲੱਭਣ ਵਾਲਿਆਂ ਨੂੰ ਸੋਹਣੀ ਮੱਤ ਵਾਲੇ ਲਿਖਿਆ ਹੈ, ਸਤਿਗੁਰਾਂ ਨੇ।

ਇਕ ਦਿਨ ਸਾਧ ਸੰਗਤ ਸਤਿਗੁਰੂ ਸੱਚੇ ਪਾਤਸ਼ਾਹ ਦੇ ਚਰਨਾਂ ਵਿਚ ਬੈਠ ਗਈ। ਬਾਬਾ ਬੁੱਢਾ ਜੀ ਆਦਿਕ ਜੋ ਸਿਆਣੇ, ਸੋਹਣੀ ਮੱਤ ਵਾਲੇ ਸਿੱਖ ਸਨ ਉਹਨਾਂ ਸੱਚੇ ਪਾਤਸ਼ਾਹ ਜੀ ਨੂੰ ਪੁੱਛਣ ਵਾਸਤੇ ਅਰਜ਼ ਕੀਤੀ, 'ਸੱਚੇ ਪਾਤਸ਼ਾਹ ਸਿੱਖੀ ਦਾ ਕੀ ਚਲਣ ਹੈ? ਸਿੱਖੀ ਕੀ ਚੀਜ਼ ਹੈ? ਕਿਸ ਤਰ੍ਹਾਂ ਸਿੱਖੀ ਵਿਚ ਰਿਹਾ ਜਾਂਦਾ ਹੈ। ਆਪਣੇ ਸੋਹਣੇ ਸਭਾਇਮਾਨ ਮੁੱਖ ਤੋਂ ਕਿਰਪਾ ਕਰਕੇ ਹੁਕਮ ਕਰੋ। ਸਤਿਗੁਰੂ ਜੀ ਨੇ ਕਿਹਾ ਸਿੱਖੀ ਤਾਂ ਬਚਨ ਦੀ ਹੈ। ਜਿਹੜਾ ਬਚਨ ਮੰਨਦਾ ਹੈ ਉਹ ਹੀ ਸਤਿਗੁਰੂ ਦਾ ਸਿੱਖ ਹੈ।

ਜਿਸ ਤਰ੍ਹਾਂ ਮੌਸਮ ਅਨੁਸਾਰ ਕਮਾਦ ਬੀਜੀਦਾ ਹੈ। ਚੰਗੀ ਫਸਲ ਲੈਣ ਲਈ ਜ਼ਿੰਮੀਂਦਾਰ ਪੁੱਛਦੇ ਨੇ ਇਹਨੂੰ ਕਿਹੜੀ ਕਿਹੜੀ ਰੁੜੀ ਪਾਈ ਜਾਵੇ, ਕਦੋਂ ਉਹ ਬੀਜਿਆ ਜਾਵੇ, ਕਿਸ ਤਰ੍ਹਾਂ ਪਾਣੀ ਦਿੱਤਾ ਜਾਵੇ। ਸਤਿਗੁਰਾਂ ਨੇ ਲਿਖਿਆ ਹੈ—

ਕੁਰੁਤਾ ਬੀਜ ਬੀਜੇ ਨਹੀਂ ਜੰਮੇ॥—ਮਾਤਾ ਬੀਜ ਨਹੀਂ ਉਗਦਾ।

ਸਤਿਗੁਰੂ ਦੇ ਉਹ ਸਿੱਖ ਤਨ, ਧਰਤੀ ਵੱਤਰ ਕਰਕੇ ਸਮਝ ਕੇ ਤੇ ਸਤਿਗੁਰੂ ਦੇ ਹੁਕਮ ਦਾ ਓਥੇ ਬੀਜ ਪਾ ਕੇ ਉਗਾਉਣ ਦੀ ਵਿਧੀ ਪੁੱਛਦੇ ਨੇ। ਸਤਿਗੁਰਾਂ ਨੇ ਲਿਖਿਆ ਹੈ—

ਮਨੁ ਹਾਲੀ ਕਿਰਸਾਣੀ ਕਰਣੀ ਸਰਮੁ ਪਾਣੀ ਤਨੁ ਖੋੜੁ॥

ਨਾਮੁ ਬੀਜੁ ਸੰਤੋਖੁ ਸੁਹਾਗਾ ਰਖੁ ਗਰੀਬੀ ਵੇਸੁ॥

ਭਾਉ ਕਰਮ ਕਰ ਮਰਿ ਜੰਮਸੀ ਸੇ ਘਰ ਭਾਗਨ ਦੇਖੁ॥

ਉਹ ਸੋਠ ਨੇ ਉਹ ਧਨੀ ਨੇ ਜਿਨ੍ਹਾਂ ਕੋਲ ਇਹ ਧਨ ਹੈ। ਇਹ ਧਨ ਜਿਸਨੇ ਬੀਜ ਬੀਜ ਕੇ ਪੈਦਾ ਕਰ ਲਿਆ ਹੈ ਜਿਸ ਨਾਲ ਉਹ ਸੰਸਾਰ ਸਾਗਰ ਤੋਂ ਪਾਰ ਹੋ ਗਏ ਹਨ।

ਅਸੀਂ ਸੰਸਾਰ ਸਾਗਰ ਵਿੱਚ ਰੁੜ੍ਹਦੇ ਜਾਂਦੇ ਹਾਂ, ਗੋਤੇ ਖਾਂਦੇ ਹਾਂ। ਅਜੀਬ ਕਿਸਮ ਦੀ ਗੱਲ

ਹੈ, ਦਰਿਆ ਵਿਚ ਇੱਕ ਆਦਮੀ ਡੁੱਬ ਗਿਆ ਤੇ ਮਰ ਗਿਆ ਗੱਲ ਮੌਕੀ। ਸਾਨੂੰ ਨਹੀਂ ਦਿਸਦਾ ਕਿ ਉਸਦੇ ਨਾਲ ਕੀ ਬੀਤਦੀ ਹੈ, ਓਹੀ ਜਾਣਦਾ ਹੈ। ਪਰ ਅਸੀਂ ਗੋਤੇ ਖਾਦੇ ਹਾਂ ਮਰਦੇ ਫੇਰ ਨਹੀਂ। ਗੋਤੇ ਖਾਈ ਜਾਨੇ ਹਾਂ ਖਾਈ ਜਾਨੇ ਹਾਂ ਕਿਸ ਤਰ੍ਹਾਂ ਫਸੇ ਹਾਂ—

ਤਿਤੁ ਸਰਵਰਤੈ ਭਈਓ ਨਿਵਾਸਾ ਪਾਣੀ ਪਾਵਰੁ ਤਿਨਹਿ ਕੀਆ॥

ਪੰਕਜੁ ਮੋਹ ਪਰੁ ਨਹੀ ਚਾਈ ਹਮ ਦੇਖਾ ਤਹ ਫੁਬੀਅਲੈ॥

ਮੋਹ ਪੈ ਗਿਆ ਅਹਿ ਬੰਗਲੌਰ ਵਿਚ ਬਹੁਤ ਵਧੀਆ ਫਾਰਮ ਹੈ, ਏਥੇ ਹਵਾ ਬੜੀ ਠੰਢੀ ਹੈ, ਏਥੇ ਦੇ ਗੰਨੇ ਬੜੇ ਮਿਠੇ ਨੇ, ਮੂੰਗਫਲੀ ਸਾਡੇ ਓਥੇ ਓਨੀ ਮਿੱਠੀ ਨਹੀਂ ਜਿੰਨੀ ਏਥੇ (ਬੰਗਲੌਰ) ਹੈ। ਮੋਹ ਪੈ ਗਿਆ। ਮੋਹ ਪੈ ਗਿਆ ਮੱਝ ਦੇ ਨਾਲ, ਗੋਹਾ ਕਰਦੀ ਏ, ਪੈਰ ਲਤਾੜ ਦੋਦੀ ਏ ਦੁੱਧ ਦੋਦੀ ਏ ਪਰ ਮੋਹ ਤਾਂ ਹੈ। ਮੋਹ ਹੈ, ਕਾਹਦਾ ਹੈ, ਮਾਇਆ ਦਾ ਸਨਬੰਧ ਹੈ। ਚਾਰ ਪੈਸੇ ਆਉਂਦੇ ਨੇ, ਖੂਬਸੂਰਤੀ ਚਿਆਦਾ ਦਿਸਦੀ ਏ। ਜੇ ਕੋਈ ਦਰਖਤ ਚੰਗਾ ਫਲ ਦੇਂਦਾ ਹੈ, ਇਸ ਨਾਲ ਮੋਹ ਹੈ। ਉਸ ਮੋਹ ਦਾ ਤਿਆਗ ਕਰਨੈ। ਉਹ ਮੋਹ ਕੀ ਹੈ? ਚਿਕਤ ਹੈ, ਉਸ ਵਿਚ ਜੇ ਪੈਰ ਇੱਕ ਵਾਰ ਗੱਡ ਗਏ ਤਾਂ ਨਿਕਲਣੇ ਨਹੀਂ।

ਪੰਕਜ ਮੋਹ ਪਰੁ ਨਹੀ ਚਾਈ ਹਮ ਦੇਖਾ ਤਹ ਫੁਬੀਅਲੈ॥

ਪਾਣੀ ਵਿਚੋਂ ਤਾਂ ਖੋਰੇ ਆਦਮੀ ਥੋੜ੍ਹਾ-ਬਾਹਲਾ ਨਿਕਲ ਸਕੇ, ਚਿਕਤ ਵਿਚ ਤੁਹਾਨੂੰ ਪਤਾ ਹੈ ਜਿਹੜਾ ਆਦਮੀ ਖੁਭੇ ਚਿਕਤ ਵਿਚ ਉਹ ਕਿਸ ਤਰ੍ਹਾਂ ਨਿਕਲ ਸਕਦੈ। ਫਿਰ ਆਪੇ ਮਰਨ ਵਾਲੀ ਗੱਲ ਹੀ ਹੈ ਉਸ ਦੀ। ਸੋ ਉਹ ਨਿਕਲ ਨਹੀਂ ਸਕਦਾ। ਤੁਸੀਂ ਉਸ ਵਿਚੋਂ ਨਿਕਲਣ ਵਾਸਤੇ ਮਨ ਨੂੰ ਸਤਿਗੁਰੂ ਦੇ ਚਰਨਾਂ ਨਾਲ ਜੋੜੋ।



ਸੰਗਤ ਤੇ ਸੇਵਾ ਦਾ ਫਲ

ਮਨ ਬਿਰਤੀ ਇਕਾਗਰ ਕਰਨ ਲਈ, ਰਸਨਾ ਪਵਿਤਰ ਕਰਨ ਲਈ ਸਭ ਗੱਜ ਕੇ ਆਖੇ ਧੰਨ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ। ਆਪ ਨੇ ਸਤਿਸੰਗ ਕੀਤਾ ਹੈ, ਗੁਰਬਾਣੀ ਦੇ ਸ਼ਬਦ ਸੁਣੇ ਨੇ, ਵਿਦਵਾਨਾਂ ਦੇ ਵਿਚਾਰ ਸੁਣੇ ਨੇ ਕਿ ਐਸੇ ਸੰਸਾਰ ਤੇ ਅਸੀਂ ਕਿਸ ਲਈ ਆਏ ਹਾਂ, ਅਸੀਂ ਇਹ ਵੇਸ਼ਭ੍ਰਸ਼ਾ-ਏਦਾਂ ਦੇ ਕਪੜੇ-ਕਿਉਂ ਪਾਏ ਨੇ, ਅਸੀਂ ਏਥੋਂ ਜਾਣ ਵੇਲੇ ਕਿਸ ਤਰ੍ਹਾਂ ਜਾਣੈ ਤੇ ਕਿੱਥੇ ਜਾ ਕੇ ਰਹਿਣੈ। ਇਸ ਤਰ੍ਹਾਂ ਦੇ ਕਈ ਵਿਚਾਰ ਸਾਡੇ ਸਾਹਮਣੇ ਆਉਂਦੇ ਨੇ। ਇਕ ਇਹ ਹੈ ਕਿ ਐਸੇ ਸੰਸਾਰ ਤੋਂ ਜਾ ਕੇ ਜੰਮਣਾ ਮਰਣਾ ਬਹੁਤਿਆਂ ਦਾ ਏ ਕਿਤੇ ਇਹ ਲੜਖੜਾ ਨਾ ਜਾਵੇ। ਦੂਸਰੇ ਵਿਚਾਰ ਇਹ ਨੇ ਹਨੁਮਾਨ ਜੀ ਵਾਲੇ ਕਿ ਜਦੋਂ ਤੂੰ ਆਵੇਂ ਤੇਰੇ ਨਾਲ ਆਈਏ ਜਦੋਂ ਤੂੰ ਚਲਾ ਜਾਵੇਂ ਤੇਰੇ ਨਾਲ ਹੀ ਚਲੇ ਜਾਈਏ। ਇਸ ਤੋਂ ਬਿਨਾਂ ਜਿਹੜੇ ਵੀ ਹੋਰ ਵਿਚਾਰ ਨੇ ਉਹ ਸਾਡੀ ਭਟਕਣਾ ਦਾ ਕਾਰਨ ਬਣਦੇ ਨੇ ਉਹ ਵਿਚਾਰ ਸਾਨੂੰ ਗਲਤ ਪਾਸੇ ਲੈ ਜਾਂਦੇ ਨੇ। ਇਸ ਤਰ੍ਹਾਂ ਹੁੰਦੇ ਭਾਈ ਗੁਰਦਾਸ ਨੇ ਲਿਖਿਐ—

ਕਾਹੂ ਦਸਾ ਕੈ ਪਵਨ ਭਵਨ ਕੈ ਬਰਖਾ ਹੋਏ

ਇਕ ਪਾਸਿਓਂ ਹਵਾ ਚਲਦੀ ਏ ਤੇ ਬਾਰਸ਼ ਹੋ ਜਾਂਦੀ ਹੈ।

ਕਾਹੂ ਦਸਾ ਕੈ ਪਵਨ ਬਾਦਰ ਬਿਲਾਤ ਹੈ॥

ਕਾਹੂ ਜਲ ਪਾਨ ਕੀਏ ਰਹਿਤ ਅਰੋਭ ਦੇਹੀ

ਇਕ ਜਲ ਪਾਣੀ ਉਹ ਹੈ ਜਿਸ ਨਾਲ ਸਰੀਰ ਨੂੰ ਤੰਦਰੁਸਤੀ-ਚੁਸਤੀ ਮਿਲਦੀ ਹੈ।

ਕਾਹੂ ਜਲਪਾਨ ਬਿਆਪੈ ਬ੍ਰਿਥਾ ਬਿਲਲਾਤ ਹੈ॥

ਇਕ ਐਸੇ ਢੰਗ ਦਾ ਜਲਪਾਣੀ ਹੁੰਦਾ ਹੈ ਜਿਸ ਨਾਲ ਆਦਾਮੀ ਬਿਮਾਰ ਹੋ ਜਾਂਦਾ ਹੈ, ਰੋਣ ਲਗ ਪੈਂਦੇ-ਵਿਰਲਾਪ ਕਰਦੇ।

ਕਾਹੂ ਗ੍ਰਹਿ ਕੀ ਅਗਨਿ ਪਾਕ ਸਾਰ ਸਿਧ ਕਰੈ॥

ਘਰ ਦੇ ਵਿਚ ਅੱਗ ਬਲਦੀ ਐ ਉਹਦੇ ਨਾਲ ਪ੍ਰਸ਼ਾਦੇ ਪਕਾਉਂਦੇ ਹਾਂ ਭਾਜਾ ਬਣਾਉਂਦੇ ਹਾਂ। ਪੰਡਤ ਗੋਪਾਲ ਸਿੰਘ ਆਹਦੇ ਹੁੰਦੇ ਨੇ ਕਿ ਜਿਹੜਾ ਪਕਵਾਨ ਬਣਾਉਂਦੇ ਨੇ-ਲੱਗਰ ਬਣਦੇ ਉਹ ਅੱਗ ਦੇ ਉੱਤੇ ਬਾਗ ਲਾਉਣ ਵਰਗੀ ਗੱਲ ਹੈ। ਐਡੀਆਂ ਸੋਹਣੀਆਂ ਚੀਜ਼ਾਂ ਅੱਗ ਦੇ ਉੱਤੇ ਬਣਦੀਆਂ ਨੇ।

ਕਾਹੂ ਗ੍ਰਹਿ ਕੀ ਅਗਨਿ ਪਾਕ ਸਾਰ ਸਿਧ ਕਰੈ

ਕਾਹੂ ਗ੍ਰਹਿ ਕੀ ਅਗਨਿ ਭਵਨ ਜਰਾਤ ਹੈ॥

ਇਕ ਉਹ ਅੱਗ ਹੈ ਜਦੋਂ ਘਰ ਨੂੰ ਲੱਗ ਜਾਵੇ ਤਾਂ ਸਾਰਾ ਘਰ ਸਾੜ ਕੇ ਸੁਆਹ ਕਰ

ਦੇਦੀ ਹੈ।

ਏਸੇ ਤਰ੍ਹਾਂ ਹੀ ਭਾਈ ਗੁਰਦਾਸ ਜੀ ਚੰਬੀ ਪੰਗਤੀ ਵਿਚ ਲਿਖਦੇ ਨੇ—

ਕਾਹੂ ਕੀ ਸੰਗਤ ਮਿਲ ਜੀਵਨ ਮੁਕਤ ਹੋਏ

ਕਾਹੂ ਕੀ ਸੰਗਤ ਮਿਲ ਜਮਪੁਰਿ ਜਾਤ ਹੈ॥

ਇਕ ਉਹ ਸੰਗਤ ਹੈ ਜਿਸ ਨਾਲ ਆਦਮੀ ਜਿਉਂਦਾ ਹੀ ਮੁਕਤ ਹੋ ਜਾਂਦਾ ਹੈ ਦੂਜੇ ਪਾਸੇ ਕਿਸੇ ਦੀ ਸੰਗਤ ਕੀਤਿਆਂ ਨਰਕਾਂ ਨੂੰ ਜਾਣਾ ਪੈਂਦਾ ਹੈ।

ਕਹਿੰਦੇ ਨੇ ਜਿਹੜੇ ਸਿਗਰਟ ਪੀਣ ਵਾਲੇ ਨੇ ਉਹਨਾਂ ਨੂੰ ਦੱਸਿਆ ਜਾਂਦਾ ਹੈ ਕਿ ਇਹਦੇ ਪੀਣ ਨਾਲ ੭੦% ਆਦਮੀਆਂ ਨੂੰ ਕੈਂਸਰ ਹੋ ਜਾਂਦਾ ਹੈ, ਸਿਗਰਟ ਨਾ ਪੀਆ ਕਰੋ। ਜਿਹੜੇ ਕਾਹੂ ਕੀ ਸੰਗਤ ਮਿਲ ਜਮਪੁਰਿ ਜਾਤ ਹੈ ਵਾਲੇ ਹੁੰਦੇ ਨੇ, ਉਹ ਕਹਿੰਦੇ ਨੇ ਜਿਹੜੇ ੩੦% ਬਚ ਜਾਂਦੇ ਨੇ ਅਸੀਂ ਉਹ ਹਾਂ।

ਏਸ ਸੰਗਤ ਵਿਚ ਆ ਕੇ ਅਸਾਂ ਇਹ ਸਿਖਣੈ ਕਿ ਅਸਾਂ ਭਗਵਾਨ ਦੇ ਬੁਹੇ ਵਿਚ ਸਤਿਗੁਰਾਂ ਦੇ ਦਰ-ਉਹਨਾਂ ਦੇ ਘਰ ਕਿਸ ਤਰ੍ਹਾਂ ਜਾਣਾ ਹੈ। ਬਾਣੀ ਵਿਚ ਇਸ ਤਰ੍ਹਾਂ ਲਿਖਿਐ—

ਫਰੀਦਾ ਬੀਉ ਪਵਾਹੀ ਦਫ਼੍ਰ॥ ਜੈ ਸਾਈ ਲੋੜਹਿ ਸਭ॥

ਇਕੁ ਫਿਜਹਿ ਬਿਆ ਲਤਾੜਾਹਿ॥

ਤਾਂ ਸਾਈ ਦੈ ਦਰਿ ਵਾਸੀਅਹਿ॥

ਜਿਹਨੇ ਇਹ ਆਖਣੈ ਕਿ ਮੈਂ ਏਨੇ ਰੁਪਈਏ ਮੱਥਾ ਟੇਕੇ ਸੀ, ਮੈਂ ਏਨੇ ਹੋਲੇ ਕਰਾਏ, ਮੈਂ ਏਨੇ ਮੇਲੇ ਕਰਾਏ, ਉਹ ਉਹਨਾਂ ਵਿਚ ਆ ਜਾਂਦੇ ਨੇ ਜਿਹਨਾਂ ਨੂੰ ਆਖਿਆ ਜਾਂਦੇ ਕਿ—

ਤੀਰਥ ਬਰਤ ਅਰੁ ਦਾਨ ਕਰਿ ਮਨ ਮੈ ਧਰੈ ਭੁਮਾਨੁ॥

ਨਾਨਕ ਨਿਹਫਲ ਜਾਤ ਤਿਹ ਜਿਉ ਕੁੰਚਰ ਇਸਨਾਨੁ॥

ਜਿਸ ਤਰ੍ਹਾਂ ਹਾਥੀ ਦਾ ਇਸ਼ਨਾਨ। ਹਾਥੀ ਦਾ ਇਸ਼ਨਾਨ ਕੀ ਹੈ? ਬੰਦੇ ਜਿਸ ਵੇਲੇ ਇਸ਼ਨਾਨ ਕਰਦੇ ਨੇ ਮਿੱਟੀ ਜਿਹੜੀ ਉਹਨਾਂ ਨੂੰ ਲੱਗੀ ਹੁੰਦੀ ਹੈ ਇਸ਼ਨਾਨ ਕਰਕੇ ਉਹ ਮਿੱਟੀ ਲਾਹ ਦੇਂਦੇ ਨੇ। ਪਰ ਹਾਥੀ ਦਾ ਕੰਮ ਇਹ ਹੈ ਕਿ ਉਹ ਪਹਿਲਾਂ ਸੁੰਡਾ ਭਰ ਭਰ ਕੇ ਪਾਣੀ ਪਾਏਗਾ ਫੇਰ ਉਹ ਆਪਣੇ ਉੱਤੇ ਮਿੱਟੀ ਸੁਟੇਗਾ। ਇਸ ਤਰ੍ਹਾਂ ਦੀ ਹਾਲਤ ਹੋ ਜਾਂਦੀ ਹੈ ਜ਼ਿੰਦਗੀ ਵਿਚ, ਬੰਦੇ ਦੀ, ਲਾਹਦਿਆਂ ਲਾਹਦਿਆਂ ਮਿੱਟੀ ਹੋਰ ਜੰਮ ਜਾਂਦੀ ਹੈ।

ਏਥੇ ਅਸੀਂ ਸੇਵਾ ਕਰਨ ਵਾਸਤੇ ਆਉਂਦੇ ਹਾਂ। ਪਿਛਲੇ ਹੋਲੇ ਤੇ ਵੀ ਵਿਦਿਅਕ ਜਥੇ ਤੇ ਸੇਵਾਦਾਰਾਂ ਨੇ ਬਹੁਤ ਹੀ ਸੇਵਾ ਕੀਤੀ। ਨਹਿਰ ਤੇ ਪੁਲੀ ਵੀ ਬਣਾ ਦਿੱਤੀ, ਹੋਰ ਕੋਈ ਵੀ ਕੰਮ ਹੋਵੇ ਕਿਸੇ ਨੂੰ ਆਖਣਾ ਨਹੀਂ ਪੈਂਦਾ। ਕਈ ਸਰੀਰ ਉਹ ਨੇ ਜਿਹੜੇ ਕਹਿੰਦੇ ਨੇ ਕਿ ਮੈਨੂੰ ਜੀ ਹੁਕਮ ਨਹੀਂ ਹੋਇਆ ਪਰ ਕਈ ਉਹ ਨੇ ਜਿਹੜੇ ਆਪਣੇ ਆਪ ਕਰਦੇ ਨੇ। ਸਾਰੇ ਸੇਵਾਦਾਰਾਂ ਨੇ ਹੀ ਬਹੁਤ ਸੇਵਾ ਕੀਤੀ ਹੈ ਇਸ ਹੋਲੇ ਮਹੱਲੇ ਵਿਚ। ਉਹਨਾਂ ਨੂੰ ਸਤਿਗੁਰਾਂ ਦੀਆਂ ਖੁਸ਼ੀਆਂ ਹਨ।

ਸੇਵਾਦਾਰ ਜਿਹੜੇ ਨੇ ਉਹ ਦਸਵੰਧ ਵਿਚ ਵੀ ਪੂਰਾ ਹਿੱਸਾ ਪਾਉਂਦੇ ਨੇ। ਤੁਸੀਂ ਵੀ ਦਸਵੰਧ ਪੂਰੀ ਤਰ੍ਹਾਂ ਦਿਆ ਕਰੋ ਤਾਂਕਿ ਉਹ ਜਿਹੜੇ ਪੈਸੇ ਨੇ ਸਾਡੇ, ਉਹ ਚੰਗੇ ਥਾਂ ਲੱਗਣ, ਸਿਨਮੇ ਤੇ ਵਕੀਲਾਂ ਤੇ ਨਾ ਲੱਗਣ, ਹੋਰ ਗਲਤ ਕੰਮਾਂ ਤੇ ਨਾ ਲੱਗਣ, ਸਤਿਗੁਰੂ ਵਾਲੇ ਪਾਸੇ ਲੱਗਣ।

ਮਨ ਵਿਚੋਂ ਹਉਮੈ ਤੇ ਈਰਖਾ ਕੱਢ ਕੇ ਸਤਿਗੁਰੂ ਰਾਮ ਸਿੰਘ ਜੀ ਦੇ ਦਰਸ਼ਨਾਂ ਨਮਿਤ ਪਾਠ ਤੇ ਨਾਮ ਸਿਮਰਨ ਕਰੋ

ਸੇਵਾ ਲਖ ਪਾਠ ਜਿਹੜੇ ਪਹਿਲੇ ਸ਼ੁਰੂ ਕੀਤੇ ਸਨ, ਸਤਿਗੁਰਾਂ ਦੀ ਕਿਰਪਾ ਨਾਲ ਪੂਰੇ ਹੋ ਗਏ ਨੇ। ਅਗਲੇ ਸਵਾ ਲੱਖ ਜੋ ਸ਼ੁਰੂ ਕੀਤੇ ਨੇ ਉਹਨਾਂ ਵਿਚੋਂ ਪੰਜਵਾਂ ਕੁ ਹਿੱਸਾ ਹੋ ਗਏ ਨੇ, ਬਾਕੀ ਕਰਨੇ ਨੇ। ਉਹਨਾਂ ਵਿਚ ਹਿੱਸਾ ਪਾਓ, ਤਗੜੇ ਹੋ ਕੇ ਆਪਣੇ ਆਪਣੇ ਪਾਠ ਲਿਖਾਓ। ਪਾਠ ਕਰਨੇ ਕਾਹਦੇ ਵਾਸਤੇ ਨੇ? ਏਸ ਵਾਸਤੇ ਨਹੀਂ ਕਰਨੇ ਕਿ ਮੇਰੇ ਘਰ ਪੁੱਤ ਜੰਮ ਪਏ, ਮੇਰੇ ਪੈਸੇ ਮਿਲ ਜਾਣ, ਮੇਰੀ ਲੋਕ ਸੇਭਾ ਕਰਨ, ਏਸ ਵਾਸਤੇ ਕਰਨੇ ਨੇ ਕਿ ਸਤਿਗੁਰੂ ਰਾਮ ਸਿੰਘ ਜੀ ਦੇ ਦਰਸ਼ਨ ਹੋਣ ਸਾਰੀ ਦੁਨੀਆਂ ਤੇ ਧਰਮ ਵਰਤੇ, ਜਿਹੜੇ ਦੁਖ ਦਲਿਦਰ ਨੇ ਉਹ ਹਟ ਜਾਣ।

ਸਦਾ ਸੁਖ ਮਨਿ ਵਸੈ ਦੁਖ ਸੰਸਾਰਹ ਖੇਵੈ॥

ਗੁਰੁ ਨਵਨਿਧਿ ਦਰੀਆਉ ਜਨਮ ਹਮ ਕਾਲਖ ਧੇਵੈ॥

ਇਕ ਮੈਂ ਇਹ ਅਰਜ਼ ਕਰ ਦਿਆਂ ਕਿ ਹੁਣ ਡੇਰੇ ਮੇਰੇ ਕੋਲ ਆਉਣ ਦੀ ਕੋਸ਼ਿਸ਼ ਨਾ ਕਰੋ। ਜਿਹਨਾਂ ਨੇ ਜਾਣੈ ਉਹਨਾਂ ਨੂੰ ਖੁਸ਼ੀਆਂ ਨੇ ਸਤਿਗੁਰਾਂ ਦੀਆਂ। ਉਹਨਾਂ ਨੇ ਸਵੇਰ ਤੋਂ ਏਥੇ ਆ ਕੇ ਦਰਸ਼ਨ ਕੀਤੇ ਨੇ ਸਾਧ ਸੰਗਤ ਦੇ। ਪੰਡਤ ਜੀ ਕਈ ਵੇਰਾਂ ਇਹ ਆਹਦੇ ਹੁੰਦੇ ਨੇ ਕਿ ਕਈ ਆਦਮੀ ਇਹ ਸੁਖਣਾ ਸੁਖ ਕੇ ਆਉਂਦੇ ਨੇ ਕਿ ਮੈਂ ਮੇਲੇ ਜਾਵਾਂ ਤੇ ਚੰਗੀਆਂ ਚੁੱਤੀਆਂ ਚੁੱਕ ਲਵਾਂ। ਉਹ ਰਜ਼ਾ ਦੇ ਸਤਿਗੁਰਾਂ ਦੀ ਜਿਥੇ ਕਿਸੇ ਨੂੰ ਲਾਇਆ ਦੇ ਉਹਨਾਂ।

ਜਿਤੁ ਕੋ ਲਾਇਓ ਤਿਤ ਹੀ ਲਾਗਾ ਤੈਸੇ ਕਰਮ ਕਮਾਇਓ॥

ਮੈਂ ਕੱਲ ਵੀ ਅਰਜ਼ ਕੀਤੀ ਸੀ ਤੇ ਅੱਜ ਫਿਰ ਤੁਹਾਨੂੰ ਅਰਜ਼ ਕਰਦਾ ਕਿ ਪਿਛਲੇ ਚੰਗੇ ਕਰਮਾਂ ਦਾ ਫਲ ਦੇ ਕਿ ਸਾਨੂੰ ਮਨੁੱਖ ਜਨਮ ਮਿਲੀਐ। ਮੈਂ ਅਗੇ ਕਈ ਵਾਰ ਆਖੀਐ ਕਿ ਆਦਮੀ ਅਕਸਰ ਇਹ ਸੋਚਦਾ ਹੈ ਕਿ ਲੋੜੀਂਦੇ ਬੱਚੇ ਪੈਦਾ ਹੋ ਗਏ ਨੇ। ਇਹ ਭੁਲੇਖਾ ਦੇ—

ਮਾਧਵੇ ਕਿਆ ਕਹੀਐ ਕੁਮੁ ਐਸਾ॥

ਜੈਸਾ ਮਾਨੀਐ ਹੋਇ ਨ ਤੈਸਾ॥

ਏਸ ਗੱਲ ਨੂੰ ਕੋਈ ਬੰਧਨ ਵਿਚ ਨਹੀਂ ਲਿਆ ਸਕਿਆ ਅਜ ਤਕ ਕਿ ਐਨੇ ਬੰਦੇ ਹੋਣ,

ਐਨੀਆਂ ਔਰਤਾਂ ਹੋਣ, ਐਨੀਆਂ ਮੱਝਾਂ ਹੋਣ, ਐਨੀਆਂ ਗਾਈਆਂ ਹੋਣ, ਐਨੇ ਬੈਲ ਹੋਣ, ਐਨੇ ਕਾਂ ਹੋਣ ਐਨੀਆਂ ਚਿੜੀਆਂ ਹੋਣ ਇਹ ਸਭ ਅਕਾਲ ਪੁਰਖ ਨੇ ਆਪਣੇ ਹੱਥ ਵੱਸ ਵਿਚ ਰੱਖਿਐ। ਇਹ ਐਸੀ ਰਚਨਾ ਏ ਜਦੋਂ ਬੱਚਾ ਪੈਦਾ ਹੁੰਦਾ ਹੈ ਉਹਦੇ ਅੰਦਰ ਸਾਰੇ ਦੇ ਸਾਰੇ ਜਿਹੜੇ ਅੰਗ ਨੇ ਵੇਖਣ ਦੇ, ਹਿੱਲਣ ਦੇ, ਕੰਮ ਕਰਨ ਦੇ, ਸੋਚਣ ਦੇ ਸਾਰੇ ਦੇ ਸਾਰੇ ਉਹਦੇ ਵਿਚ ਪੂਰੀ ਤਰ੍ਹਾਂ ਬਣ ਜਾਂਦੇ ਨੇ।

ਸੋ ਏਥੇ ਅਸੀਂ ਏਸ ਵਾਸਤੇ ਆਉਂਦੇ ਹਾਂ ਕਿ ਅਸਾਂ ਏਸ ਸੰਸਾਰ ਤੋਂ ਜਦੋਂ ਜਾਣਾ ਹੈ ਉਦੋਂ ਸਾਨੂੰ ਚੰਗਾ ਥਾਂ ਮਿਲੇ ਪਰ ਏਥੇ ਬੈਠਕੇ ਓਸ ਚੰਗੇ ਥਾਂ ਜਾਣ ਵਾਸਤੇ ਜਿਹੜੇ ਕੰਮ ਨੇ ਉਹ ਨਹੀਂ ਹੁੰਦੇ। ਜਿਹੜੇ ਚੰਗੇ ਥਾਂ ਜਾਣ ਵਾਸਤੇ ਰਾਹ ਵਿਚ ਰੁਕਾਵਟ ਪਾਉਂਦੇ ਨੇ ਉਹ ਕੰਮ ਹੁੰਦੇ ਨੇ। ਜਿਹੜੀ ਉਲਟ ਚੀਜ਼ ਏ ਉਹ ਸਾਡੇ ਮਨ ਵਿਚ ਵਸਦੀ ਹੈ।

ਜੋ ਪਰਾਇਓ ਸੋਈ ਅਪਨਾ॥

ਜੋ ਤਜਿ ਛੋਡਨ ਤਿਸੁ ਸਿਉ ਮਨ ਰਚਨਾ॥੧॥

ਕਹਹੁ ਗੁਸਾਈ ਮਿਲੀਐ ਕੇਹ॥

ਜੋ ਬਿਬਰਜਤ ਤਿਸ ਸਿਉ ਨੇਹ॥ ੧॥ ਰਹਾਉ॥

ਝੂਠੁ ਬਾਤ ਸਾ ਸਚੁ ਕਰਿ ਜਾਤੀ

ਸਤਿ ਹੋਵਨੁ ਮਨਿ ਲਗੈ ਨ ਰਾਤੀ॥੨॥

ਬਾਵੈ ਮਾਰਗੁ ਟੇਢਾ ਚਲਨਾ॥

ਜਿਹੜੇ ਟੇਢੇ ਰਾਹ ਚਲਦੇ ਨੇ ਉਹ ਆਮ ਕਹਿੰਦੇ ਨੇ ਅਸੀਂ ਸਿਧੇ ਰਾਹ ਚਲਦੇ ਹਾਂ। ਤੁਸੀਂ ਆਪ ਵੇਖੋ ਕਿ ਸਾਡੀ ਪੱਗ ਸਿਧੀ ਹੈ ਇਹਨੂੰ ਉਹ ਪੁੱਠੀ ਆਂਹਦੇ ਨੇ। ਇਹ ਪੱਗ ਸਿਰਫ ਕੂਕਿਆਂ ਦੀ ਨਹੀਂ, ਇਹ ਪੱਗ ਗੁਰੂ ਨਾਨਕ ਦੇਵ, ਗੁਰੂ ਗੋਬਿੰਦ ਸਿੰਘ, ਪੰਜਾਂ ਪਿਆਰਿਆਂ, ਸਾਹਿਬਾਂ ਦੇ ਸਿਰਾਂ ਤੇ ਵੇਖੋ। ਪਰ ਇਸ ਪੱਗ ਨੂੰ ਆਂਹਦੇ ਨੇ ਇਹ ਪੱਗ ਪੁੱਠੀ ਏ। ਜਿਹੜੇ ਨੌਕਦਾਰ ਬੰਨ੍ਹਦੇ ਨੇ ਉਹਨੂੰ ਕਹਿੰਦੇ ਨੇ ਇਹ ਸਿੱਧੀ ਏ। ਮੇਰਾ ਕਹਿਣ ਤੋਂ ਮਤਲਬ ਏ ਕਿ ਜਿਹੜੇ ਟੇਢੇ ਚਲਣ ਵਾਲੇ ਨੇ ਉਹ ਆਪਣੇ ਆਪ ਨੂੰ ਸਿੱਧਾ ਆਖਦੇ ਨੇ।

ਪਾਪ ਭੁਰਾ ਪਾਪੀ ਕੋ ਪਿਆਰਾ॥

ਉਹਨਾਂ ਨੂੰ ਇਹ ਚੰਗਾ ਲਗਦਾ ਏ।

ਬਾਵੈ ਮਾਰਗੁ ਟੇਢਾ ਚਲਨਾ॥

ਸੀਧਾ ਛੋਡਿ ਅਪੁਠਾ ਭੁਨਨਾ॥

ਏਸ ਕਰਕੇ ਸਾਡੇ ਜਾਣ ਦੇ ਰਾਹ ਵਿਚ ਜਿਥੇ ਅਸਾਂ ਜਾਣੈ ਰੁਕਾਵਟ ਤੋਂ ਬਚੀਏ। ਸਾਡਾ ਨਾਮ 'ਨਾਮਧਾਰੀ' ਹੈ ਪਰ ਆਪਣੇ ਮਨ ਨਾਲ ਸੋਚ ਕੇ ਵੇਖੋ ਕਿ ਅਸੀਂ ਨਾਮ ਕਿੰਨਾ ਕੁ ਜਪਦੇ ਹਾਂ। ਇਹ ਠੀਕ ਏ ਕਿ ਲੋਕਾਂ ਨਾਲੋਂ ਸਾਡਾ ਬੜਾ ਫਰਕ ਏ, ਇਹ ਕਿਰਪਾ ਸਤਿਗੁਰਾਂ ਦੀ ਏ ਜਿਹੜਾ ਜਪ-ਪ੍ਰਯੋਗ ਅਸੀਂ ਚਾਲੀ ਦਿਨ ਕਰਦੇ ਸਾਂ ਸਤਿਗੁਰਾਂ ਦੀ ਕਿਰਪਾ ਨਾਲ ਉਹ ਸਾਰਾ ਸਾਲ ਸ੍ਰੀ ਭੈਣੀ ਸਾਹਿਬ ਚਲਦੈ, ਕੁਝ ਪਿੰਡਾਂ ਵਿਚ ਵੀ। ਇਸ ਤੋਂ ਇਲਾਵਾ ਪੱਛਮੀ ਦੇਸ਼ਾਂ ਵਿਚ ਜਿਥੇ ਪਰਵਾਹ ਚਲਦਾ ਏ, ਲਾਲਚ ਦਾ, ਈਰਖਾ ਦਾ, ਦਵੈਸ਼ ਆਦਿ ਓਥੇ ਸਤਿਗੁਰਾਂ

ਦੀ ਕਿਰਪਾ ਨਾਲ - ਇੰਗਲੈਂਡ ਵਿਚ, ਸਾਊਥਾਲ, ਬਰਮਿੰਘਮ ਲੀਡਜ਼ ਤੇ ਕਵੈਂਟਰੀ ਆਦਿ ਸ਼ਹਿਰਾਂ ਵਿਚ ਰੋਜ਼ ਸਵੇਰੇ ਤੜਕੇ ਕੋਈ ੨ ਤੋਂ ੪, ਕਿਤੇ ੪ ਤੋਂ ੬ ਤਕ ਨਾਮ ਸਿਮਰਨ ਚਲਦਾ ਏ। ਮੈਂ ਜਿਹੜੀ ਇਹ ਗੱਲ ਕਰਦਾ ਹਾਂ ਇਸ ਵਿਚ ਇਹ ਨਹੀਂ ਕਿ ਇਹ ਸਾਡੀ ਕੋਈ ਬਹਾਦਰੀ ਏ, ਸਿਰਫ਼ ਏਸ ਵਾਸਤੇ ਕਿ ਦੂਜੇ ਲੋਕਾਂ ਨੂੰ ਵੀ ਉਤਸ਼ਾਹ ਮਿਲੇ ਤੇ ਉਹ ਵੀ ਇਹ ਕਰਨਾ ਸ਼ੁਰੂ ਕਰ ਦੇਣ। ਫਿਰ ਇਹ ਨਾਮ ਸਿਮਰਨ ਕਨੇਡਾ ਵਿਚ ਚਲਦਾ ਏ, ਉਹਨਾਂ ਪਛਮੀ ਦੇਸ਼ਾਂ ਵਿਚ ਜਿਥੇ ਏਸ ਨਾਮ ਦੇ, ਬਾਣੀ ਦੇ ਆਸ਼ੇ ਦੇ ਵਿਰੁਧ ਪੁਆੜੇ ਕਰਦੇ ਨੇ ਉਹਨਾਂ ਦੇਸ਼ਾਂ ਵਿਚ ਸਤਿਗੁਰਾਂ ਦੀ ਕਿਰਪਾ ਨਾਲ ਇਹ ਨਾਮ-ਸਿਮਰਨ ਚਲਦਾ ਹੈ।

ਤੁਸੀਂ ਇਹ ਵੇਖੋ ਕਿ ਸਾਡੇ ਦੇਸ਼ੇ ਕਿੰਨੇ ਪਿੰਡ ਨੇ, ਇਹ ਕੋਸ਼ਿਸ਼ ਕਰੋ ਕਿ ਹਰ ਪਿੰਡ ਵਿਚ ਇਕ ਵਰਨੀ ਚਾਲੂ ਹੋਵੇ, ਹਰ ਪਿੰਡ ਵਿਚ ਰੋਜ਼ ਤੜਕੇ ਉਠ ਕੇ ੨ ਤੋਂ ੬ ਵਜੇ ਤਕ ੪ ਘੰਟੇ ਨਾਮ ਸਿਮਰਨ ਕੀਤਾ ਜਾਇਆ ਕਰੇ, ਸ਼ਾਮ ਨੂੰ ਫਿਰ ਕਥਾ ਤੇ ਨਾਮ ਸਿਮਰਨ ਹੋਵੇ।

ਪੈਸੇ ਕਮਾਉਣ ਵਾਸਤੇ ਅਮਰੀਕਾ ਵਿਚ ਬਾਹਰੋਂ ਗਏ ਲੋਕ-ਸਾਨੂੰ ਪਤਾ ਲਗੇ ਕਿ ਉਹ ਸੋਲਾ ਸੋਲਾ ਘੰਟੇ ਕੰਮ ਕਰਦੇ ਨੇ। ਪਰ ਜਿਹੜੇ ਨਾਮ ਸਿਮਰਨ ਵਾਲੇ ਨੇ, ਸੰਤ ਸਿੰਘ ਹੁਰੀਂ ਨੇ ਸ਼ੰਕਰ ਤੋਂ, ਉਹ ਨੈਰੋਬੀ ਰਹਿੰਦੇ ਸਨ.....ਉਹਨਾਂ ਮੈਨੂੰ ਆਖਿਆ ਕਿ ਮੈਂ ੬ ਘੰਟੇ ਨਾਮ ਸਿਮਰਨ ਕਰਦਾ ਹਾਂ ਮੇਰੇ ਟੱਬਰ ਦੇ ਜੀਆਂ ਨੂੰ ਬੁਲਾ ਕੇ ਆਖੇ ਮੇਰਾ ਸਾਥ ਦੇਣ। ਮੈਂ ਦਿਵਾਨ ਵਿਚ ਜਾਨਾ ਮੇਰੇ ਟੱਬਰ ਦੇ ਜੀਅ ਏਧਰ ਓਧਰ ਭੱਦੇ ਫਿਰਦੇ ਨੇ। ਉਹ ਜਿਸ ਤਰ੍ਹਾਂ ਦੇ ਕੰਮ ਕਰਦੇ ਨੇ ਵੇਖ ਕੇ ਸ਼ਰਮ ਆਉਂਦੀ ਹੈ। ਪਰ ਉਹਨਾਂ ਨੇ ਓਸ ਧਨ ਵਾਸਤੇ ਆਖਿਆ ਸੀ ਜਿਸ ਵਾਸਤੇ ਲਿਖਿਐ-

ਨਾਮ ਧਨੁ ਜਿਸੁ ਜਨ ਕੈ ਪਾਠੈ

ਸੋਈ ਪੂਰਾ ਸਾਹਾ॥

ਮੈਂ ਉਹਨਾਂ ਦੇ ਪਰਵਾਰ ਨੂੰ ਸਦ ਕੇ ਆਖਿਆ ਤੁਸੀਂ ਸੰਤਾਂ ਨਾਲ ਸਾਥ ਦਿਆ ਕਰੋ ਉਹ ੬-੬ ਘੰਟੇ ਨਾਮ ਸਿਮਰਨ ਕਰਦੇ ਨੇ। ਜਦੋਂ ਦੂਸਰੀ ਵਾਰ ਮੈਂ ਗਿਆ ਤਾਂ ਸੰਤ ਕਹਿੰਦੇ ਨੇ ਦਿਹਾੜੀ ਤਾਂ ੮ ਘੰਟੇ ਦੀ ਹੁੰਦੀ ਹੈ ਤੇ ਮੈਂ ਸਿਰਫ਼ ੬ ਘੰਟੇ ਹੀ ਕਰਦਾ ਹਾਂ ਦਿਹਾੜੀ ਨਹੀਂ ਪੂਰੀ ਹੁੰਦੀ। ਮੇਰੇ ਟੱਬਰ ਨੂੰ ਆਖੇ ਮੇਰੇ ਨਾਲ ੮ ਘੰਟੇ ਨਾਮ ਸਿਮਰਨ ਕਰਿਆ ਕਰਨ। ਏਨਾ ਕੁਝ ਹੁੰਦਿਆਂ ਸੰਦਿਆਂ ਉਹਨਾਂ ਅੰਦਰ ਰੀਝ ਐ। ਇਹ ਰਸਤਾ ਏ, ਜਿਹੜਾ ਆਦਮੀ ਤੁਰਦਾ ਏ ਉਹ ਕਿਸੇ ਨਾ ਕਿਸੇ ਥਾਂ ਪਹੁੰਚ ਜਾਂਦੈ।

ਸੋ ਮੈਂ ਤੁਹਾਨੂੰ ਅਰਜ਼ ਕਰਨੀ ਐ ਕਿ ਆਪਣੇ-ਆਪਣੇ ਪਿੰਡਾਂ ਵਿਚ ਆਪਣੇ ਇਲਾਕੇ ਵਿਚ ਨਾਮ ਸਿਮਰਨ ਦਾ ਪ੍ਰਵਾਹ ਚਲਾਓ। ਪਰ ਏਥੇ ਇਹ ਚੇਤਾ ਰਖੋ ਕਿ ਕਦੇ ਇਹ ਦਿਲ ਵਿਚ ਗੱਲ ਨਾ ਆਏ ਕਿ ਮੈਂ ਨਾਮ ਸਿਮਰਨ ਕਰਦਾ। ਇਹ ਗੱਲ ਕੱਢ ਕੇ ਕਰੋ। ਜਿਸ ਤਰ੍ਹਾਂ ਤੁਸੀਂ ਦੁਧ ਲਿਆਉਂਦੇ ਹੋ ਚੁਆ ਕੇ ਪਰ ਉਹ ਭਾਂਡਾ ਜਿਹੜਾ ਏ ਉਸਨੂੰ ਮਿੱਟੀ ਨਾ ਲਗੀ ਹੋਵੇ ਉਹਦੇ ਵਿਚੋਂ ਕਿਸੇ ਚੀਜ਼ ਦੀ ਬੋ (ਦੁਰਗੰਧ) ਨਾ ਆਉਂਦੀ ਹੋਵੇ।

ਸਤਿਗੁਰਾਂ ਨੇ ਸੁਹੀ ਰਾਗ ਵਿਚ ਲਿਖਿਐ-

ਭਾਂਡਾ ਧੋਇ ਬੈਸਿ ਧੁਪੁ ਦੇਵਹੁ

ਤਉ ਦੁਧੈ ਕਉ ਜਾਵਹੁ॥

ਭਾਂਡੇ ਧੋਵੇ, ਸਾਫ਼ ਕਰੇ ਚੰਗੀ ਤਰ੍ਹਾਂ, ਫਿਰ ਸੁਕਾ ਕੇ ਉਹਦੇ ਵਿਚ ਸੁਗੰਧੀ ਪਾਵੇ, ਫਿਰ ਦੁਧ ਪਾਵੇ ਉਹਦੇ ਵਿਚ। ਮਨ ਵਿਚ ਇਹ ਨਾ ਆਵੇ ਕਿ ਮੈਂ ਨਾਮ ਸਿਮਰਨ ਕਰਦਾ ਮੇਰੇ ਆਖਿਆਂ ਇਹ ਕੁਝ ਹੁੰਦੇ—

—ਜਬ ਹਮ ਹੋਤੇ ਤਬ ਤੁਮ ਨਾਹੀ॥

ਅਬ ਤੁਮ ਹਰੁ ਹਮ ਨਾਹੀ॥

—ਹਉਮੈ ਨਾਵੈ ਨਾਲਿ ਵਿਰੋਧੁ ਹੈ—

ਵਿਰੋਧ ਤੇ ਹੈ ਪਰ ਹਉਮੈ ਆਉਂਦੀ ਓਥੇ ਈ ਦੇ ਜਿੱਥੇ ਨਾਮ ਜਪਦੇ ਨੇ। ਜਿਹੜਾ ਆਦਮੀ ਦੁਸ਼ਮਨ ਦੇ ਉਹ ਓਥੇ ਪਹੁੰਚਦਾ ਦੇ ਜਿੱਥੇ ਉਹਦਾ ਦੁਸ਼ਮਨ ਉਹਨੂੰ ਜਾਪਦੈ।

ਹਉਮੈ ਨਾਵੈ ਨਾਲਿ ਵਿਰੋਧੁ ਹੈ

ਦੁਇ ਨ ਵਸਹਿ ਇਕ ਠਾਇ॥

ਇਹ ਗੱਲ ਆਖੀ ਦੇ ਸਤਿਗੁਰਾਂ ਨੇ, ਇਕੱਠੇ ਨਹੀਂ ਰਹਿ ਸਕਦੇ। ਸੇ ਪੰਡਤ ਜੀ ਕਈ ਵੇਰਾਂ ਸੁਣਾਉਂਦੇ ਹੁੰਦੇ ਨੇ ਮੱਛਰ ਨੇ ਜਾ ਕੇ ਸ਼ਕਾਇਤ ਕੀਤੀ ਰੱਬ ਅੱਗੇ ਕਿ ਹਵਾ ਮੈਨੂੰ ਬਹੁਤ ਦੁਖੀ ਕਰਦੀ ਦੇ। ਉਹਨਾਂ ਆਖਿਆ ਚਲੋ ਉਹਨੂੰ ਬੁਲਾਓ। ਮੱਛਰ ਨੇ ਆਖਿਆ ਕਿ ਜੇ ਹਵਾ ਨੂੰ ਬੁਲਾਉਣੈ ਤਾਂ ਏਥੇ ਮੈਂ ਨਹੀਂ ਖਲੋ ਸਕਣਾ— ਆਪੇ ਵਿਚ ਵਿਰੋਧ ਹੈ ਏਸ ਚੀਜ਼ ਦਾ। ਸੇ ਇਹਨੂੰ ਤਗੜੇ ਹੋ ਕੇ ਉਦਮ ਕਰਕੇ ਮਨ ਵਿਚੋਂ ਕੱਢ ਕੇ ਈਰਖਾ, ਦਵੈਸ਼, ਬਖੀਲੀ, ਚੁਗਲੀ, ਨਿੰਦਿਆ ਇਹਨਾਂ ਤੋਂ ਬਚ ਕੇ ਨਾਮ ਸਿਮਰਨ ਕਰੇ। ਫਿਰ ਸਤਿਗੁਰਾਂ ਦੇ ਉਪਦੇਸ਼ ਵਿਚ ਤੁਸੀਂ ਕਈ ਵੇਰਾਂ ਸੁਣਿਐ ਕਿ—

ਗਿਆਨੀ ਧਿਆਨੀ ਕੁਨੀ ਧਨਾਵ॥

ਨਾਮ ਜਪਤ ਘਰ ਘਰ ਮਹਿ ਆਵ॥

ਨਾਮ ਜਪਣ ਵਾਲਿਆਂ ਵਾਸਤੇ ਸਤਿਗੁਰੂ ਰਾਮ ਸਿੰਘ ਜੀ ਦੇ ਹੁਕਮਨਾਮੇ ਵਿਚ ਲਿਖਿਐ "ਉਹਨਾਂ ਦੇ ਨਾਲ ਆਵਾ ਵਿਰੋਧ ਪੁਜ ਕੇ ਕੀਤਾ।" ਸਤਿਗੁਰਾਂ ਨੇ ਏਸ ਤਰ੍ਹਾਂ ਲਿਖਿਐ।

ਸੇ ਇਹ ਹੋਣੈ, ਪਰ ਆਪਾ ਸਾਰੇ ਭਗਤ ਅਖਵਾਉਂਦੇ ਹਾਂ, ਸਤਿਗੁਰਾਂ ਦੇ ਸੇਵਕ ਅਖਵਾਉਂਦੇ ਹਾਂ।

—ਪਵਨ ਝੁਲਾਰੇ ਮਾਇਆ ਦੇਇ॥

ਹਰਿ ਕੇ ਭਕਤ ਸਦਾ ਥਿਰੁ ਸੇਇ॥

ਕਿੰਨੀ ਹਵਾ ਚੱਲੇ ਉਹ ਨਹੀਂ ਡਿਗਦੇ।

ਫਰੀਦ ਜੀ ਕਥਾ ਕਰਦੇ ਸਨ ਉਹਨਾਂ ਆਖਣਾ ਵੱਡੇ ਸਤਿਗੁਰੂ, ਕੰਧਾਰਾ ਸਿੰਘ ਸ਼ਾਹਬਾਦ ਵਾਲੇ ਨੇ ਆਖਣਾ ਮੇਰੇ ਸਤਿਗੁਰੂ ਪ੍ਰਤਾਪ ਸਿੰਘ ਇੰਜ ਛੋਟੇ ਹੁੰਦੇ ਨੇ, ਤੁਸੀਂ ਵੱਡੇ ਸਤਿਗੁਰੂ ਨਾ ਆਖਿਆ ਕਰੋ, ਸਤਿਗੁਰੂ ਰਾਮ ਸਿੰਘ ਜੀ ਆਖ ਲਿਆ ਕਰੋ। ਇਹਦਾ ਮਤਲਬ ਇਹ ਨਹੀਂ ਕਿ ਸਤਿਗੁਰੂ ਰਾਮ ਸਿੰਘ ਜੀ ਦੀ ਬੇਅਦਬੀ ਕਰ ਦਿੱਤੀ ਦੇ। ਪਰ ਜਿਹੜੇ ਗੱਲ ਚੁੱਕਣ ਵਾਲੇ ਨੇ ਉਹ ਚੁੱਕ ਦੱਦੇ ਨੇ ਕਿ ਵੇਖੋ ਜੀ ਸਤਿਗੁਰੂ ਰਾਮ ਸਿੰਘ ਜੀ ਦੀ ਬੇਅਦਬੀ ਕਰ ਦਿੱਤੀ।

ਏ। ਪਰ ਅਸਲ ਇਹ ਹੈ ਕਿ ਉਸਦੀ ਕਿੰਨੀ ਕੁ ਸ਼ਰਧਾ ਸੀ।

ਸੰਤ ਗੁਰਦਿਆਲ ਸਿੰਘ ਸੰਤ ਨਗਰ ਵਾਲੇ ਹੈਗੇ ਨੇ ਅਜੇ, ਇਹ ਵੀ ਸ਼ਾਇਦ ਨਾਲ ਸਨ, ਸੰਤ ਤਰਨ ਸਿੰਘ ਹੁਰੀਂ, ਆਲਾ ਸਿੰਘ ਹੁਰੀਂ ਆਏ ਸਨ ਇਹਨਾਂ ਐਸੇ ਵਿਦਿਆਲੇ ਵਿਚ ਖੁਰੀ ਲਾਉਣ ਵਾਸਤੇ ਸਤਿਗੁਰੂ ਪ੍ਰਤਾਪ ਸਿੰਘ ਸੱਚੇ ਪਾਤਸ਼ਾਹ ਦੇ ਚਰਨਾਂ ਵਿਚ ਅਰਜ਼ ਕੀਤੀ ਕਿ ਸੱਚੇ ਪਾਤਸ਼ਾਹ ਦੱਸੋ ਖੁਰ ਕਿੱਥੇ ਲਾਇਆ ਜਾਵੇ। ਹਰ ਕਿਸੇ ਨੇ ਆਪੋ ਆਪਣੀ ਸੋਚ ਅਨੁਸਾਰ ਦਸਿਆ ਪਰ ਕੰਧਾਰਾ ਸਿੰਘ ਨੇ ਜਿੱਥੇ ਸੱਚੇ ਪਾਤਸ਼ਾਹ ਖਲੋਤੇ ਸਨ ਉਹਨਾਂ ਦੇ ਚਰਨਾਂ ਦੇ ਦੁਆਲੇ-ਦੁਆਲੇ ਲੀਕ ਕੱਢ ਕੇ ਆਖਿਆ, ਇਸ ਤੋਂ ਵੱਧ ਚੰਗਾ ਥਾਂ ਕਿਹੜਾ ਹੋ ਸਕਦੈ। ਸੱਚੇ ਪਾਤਸ਼ਾਹ ਜੀ ਆਖਿਆ, ਠੀਕ ਐ। ਪਰ ਜਿਹੜੇ ਮਾੜੇ ਬੰਨੇ ਵਾਲੇ ਨੇ ਉਹ ਆਹਦੇ ਨੇ ਸਤਿਗੁਰ ਆਪਣੀ ਤਾਰੀਫ਼ ਕਰਵਾਉਂਦੇ ਨੇ। ਪਰ ਓਥੇ ਤਾਰੀਫ਼ ਦਾ ਤੇ ਨਾ ਤਾਰੀਫ਼ ਦਾ ਕੋਈ ਫਰਕ ਨਹੀਂ ਪੈਂਦਾ।

ਜਿਹੜਾ ਅਸਾਂ ਨਾਮ ਜਪਣੈ ਸਤਿਗੁਰੂ ਰਾਮ ਸਿੰਘ ਜੀ ਦੇ ਦਰਸ਼ਨ ਨਮਿਤ, ਪਾਠ ਵੀ ਦਰਸ਼ਨ ਨਮਿਤ ਕਰਨੇ ਨੇ। ਮਨਾਂ ਵਿਚੋਂ ਹਉਮੈ-ਈਰਖਾ ਕੱਢ ਕੇ ਸਤਿਗੁਰੂ ਰਾਮ ਸਿੰਘ ਜੀ ਦੇ ਦਰਸ਼ਨਾਂ ਨਮਿਤ ਪਾਠ ਪੂਰੇ ਹੋਣ। ਕੱਲ ਤੁਸੀਂ ਸੁਣਿਐ ਏਥੇ ਕਿਸੇ ਜੋਤਸ਼ੀ ਨੇ ਵਿਗਿਆਨ ਦੇ ਮਤਾਬਿਕ ਦੱਸਿਐ ਕਿ ਸਤਿਗੁਰੂ ਰਾਮ ਸਿੰਘ ਜੀ ਸੱਚੇ ਪਾਤਸ਼ਾਹ ਦੇਹ ਰੂਪ ਵਿਚ ਮੌਜੂਦ ਨੇ ਤੇ ਉਹਨਾਂ ਓਸੇ ਸਰੀਰ ਵਿਚ ਆਉਣਾ ਹੈ। ਇਹ ਦਰਸ਼ਨ ਓਦੋਂ ਹੋਣੇ ਨੇ ਜਦੋਂ ਉਹਨਾਂ ਦੀ ਰਜ਼ਾ ਹੋਵੇਗੀ। ਹੋਰ ਵੀ ਕਈਆਂ ਸਰੀਰਾਂ ਨੇ ਦੱਸਿਐ, ਕਈਆਂ ਸਰੀਰਾਂ ਨੂੰ ਦਰਸ਼ਨ ਹੁੰਦੇ ਨੇ ਸਤਿਗੁਰਾਂ ਦੇ, ਤੇ ਹੁਕਮ ਹੁੰਦੈ। ਕਲ੍ਹ ਪਰਸੋਂ ਸਤਿਗੁਰਾਂ ਦੇ ਉਪਦੇਸ਼ ਵਿਚ ਸੁਣਿਆ ਸੀ, ਇਕ ਸਿੰਘ ਨੂੰ ਸਤਿਗੁਰੂ ਰਾਮ ਸਿੰਘ ਜੀ ਨੇ ਦਰਸ਼ਨ ਦਿੱਤਾ ਤੇ ਆਖਿਆ ਕਿ 'ਇਕ ਘੰਟਾ ਨਾਮ ਸਿਮਰਨ ਮੈਂ ਹੀ ਆਖਿਐ ਇਹ ਸਾਰੇ ਕਰਿਆ ਕਰੋ।' ਸੋ ਤੁਸੀਂ ਆਪਣੇ ਆਪਣੇ ਪਰਵਾਰ ਦੇ ਬੱਚਿਆਂ ਭਰਾਵਾਂ ਦੀ ਜ਼ਿੰਮੇਵਾਰੀ ਲਵੋ ਕਿ ਜਿਹੜਾ ਇਕ ਘੰਟਾ ਨਾਮ ਸਿਮਰਨ ਨਹੀਂ ਕਰਦਾ ਉਸ ਕੋਲੋਂ ਨਾਮ ਸਿਮਰਨ ਕਰਵਾਵੇ।

ਜਦੋਂ ਤੁਸੀਂ ਆਪਸ ਵਿਚ ਘਰਾਂ ਦੇ ਵਿਹਾਰ ਕਰਦੇ ਹੋ ਇਕ ਬੰਦਾ ਕਰਦੈ ਦੂਜਾ ਵਿਹਲਾ ਬਹਿ ਜਾਵੈ ਤੇ ਤੁਸੀਂ ਕਹਿੰਦੇ ਹੋ ਮੈਂ ਪੈਸੇ ਨਹੀਂ ਦੇਣੇ, ਕਿ ਤੂੰ ਆਪਣੇ ਥਾਂ ਜਾਂਦਾ ਨਹੀਂ ਕੰਮ ਕਰਨ ਵਾਸਤੇ। ਸੋ ਤੁਸੀਂ ਸਾਰੇ ਇਕ-ਇਕ ਘੰਟਾ ਨਾਮ ਸਿਮਰਨ, ਇਕ ਵਕਤ ਮੁਕਰਰ ਕਰੋ, ਸਾਮ ਨੂੰ ੬ ਤੋਂ ੭ ਕਰੋ ੭ ਤੋਂ ੮ ਤਕ ਕਰੋ ਜਾਂ ਕਿਸੇ ਵੇਲੇ ਕਰੋ। ਇਹ ਇਕ ਨਿਸ਼ਚਿਤ ਸਮਾਂ ਨਿਯਤ ਕਰੋ। ਮੈਨੂੰ ਦੱਸੋ, ਫਿਰ ਮੈਂ ਕਿਸੇ ਵੇਲੇ ਤੁਹਾਨੂੰ ਦੇਖਾਂ ਜਾਂ ਟੈਲੀਫ਼ਨ ਰਾਹੀਂ ਪੱਛਾ ਕਿ ਤੁਸੀਂ ਇਸ ਸਮੇਂ ਮਤਾਬਿਕ ਬੈਠਦੇ ਹੋ ਕਿ ਨਹੀਂ। ਨਾਮ ਸਿਮਰਨ ਕਰਨ ਨਾਲ ਸਾਰਿਆਂ ਦਾ ਭਲਾ ਹੁੰਦੈ। ਮੈਂ ਇਹ ਕਹਾਗਾ ਕਿ ਨਾਮ ਸਿਮਰਨ ਵਾਲਿਆਂ ਨੂੰ ਦਰਸ਼ਨ ਹੋਣ ਤੇ ਮੇਰਾ ਵੀ ਭਲਾ ਹੋਵੇ।

ਸੋ ਮੈਂ ਜਿਹੜੀਆਂ ਗੱਲਾਂ ਤੁਹਾਨੂੰ ਆਖੀਆਂ ਨੇ ਸਤਿਗੁਰਾਂ ਦੇ ਚਰਨਾਂ ਵਿਚ ਅਰਦਾਸ ਕਰੋ, ਮੈਂ ਵੀ ਇਹਨਾਂ ਨੂੰ ਕਰ ਸਕਾਂ। ਸਤਿਗੁਰੂ ਰਾਮ ਸਿੰਘ ਜੀ ਦੇ ਦਰਸ਼ਨ ਹੋਣ ਤਾਂ ਕਿ ਇਸ ਦੁਨੀਆਂ ਦਾ ਏਥੇ ਤੇ ਅਗੇ ਜਾ ਕੇ ਛੁਟਕਾਰਾ ਹੋ ਸਕੇ। ਮੈਂ ਇਹ ਹੀ ਅਰਜ਼ ਕਰਕੇ ਆਗਿਆ ਲੈਂਦਾ ਹਾਂ।

ਰਾਗ ਨਾਦੁ ਸਭੁ ਸਚੁ ਹੈ...

ਸਤਿਗੁਰਾਂ ਨੇ ਹੁਕਮ ਦਿੱਤਾ ਏ ਕਿ—

ਰਾਗ ਨਾਦੁ ਸਭੁ ਸਚੁ ਹੈ ਕੀਮਤਿ ਕਹੀ ਨ ਜਾਇ॥

ਰਾਗੈ ਨਾਦੈ ਬਾਹਰਾ ਇਨੀ ਹੁਕਮੁ ਨ ਬੁਝਿਆ ਜਾਇ॥

ਸਤਿਗੁਰਾਂ ਦੇ ਹੁਕਮ ਅਨੁਸਾਰ ਰਾਗ ਤੋਂ ਬਿਨਾਂ ਏਸ ਰਾਹ ਦਾ ਪਤਾ ਨਹੀਂ ਲਗਦਾ। ਮੈਨੂੰ ਬਹੁਤ ਖੁਸ਼ੀ ਹੁੰਦੀ ਹੈ ਸੰਤ ਗੁਰਚਰਨ ਸਿੰਘ ਅਵਤਾਰ ਸਿੰਘ ਹੁਰਾਂ ਦੋਨਾਂ ਭਰਾਵਾਂ ਨੇ ਬਹੁਤ ਕੀਰਤਨ ਕੀਤੇ ਨੇ। ਇਹਨਾਂ ਦੇ ਪਿਤਾ ਜੀ ਤੇ ਭਾਈ ਹਰਨਾਮ ਸਿੰਘ, ਜਿਹੜੇ ਸਾਡੇ ਰਾਗ ਦੇ ਉਸਤਾਦ ਸਨ ਉਹ ਗੁਰ ਭਾਈ ਸਨ ਆਪਸ ਵਿਚ। ਸੇ ਭਾਈ ਹਰਨਾਮ ਸਿੰਘ ਹੁਰਾਂ ਦਾ ਕੀਰਤਨ ਜਿਹਨਾਂ ਨੇ ਸੁਣਿਐ ਉਹਨਾਂ ਨੂੰ ਪਤੈ ਕਿ ਕਿਸ ਤਰ੍ਹਾਂ ਉਹ ਕੀਰਤਨ ਕਰਦੇ ਸਨ। ਅੱਜ ਸੱਚੇ ਪਾਤਸ਼ਾਹ ਜੀ ਦੇ ਉਪਦੇਸ਼ ਵਿਚ ਸੁਣਿਆ ਸੀ ਕਿ ਇਕ ਛੋਟੀ ਉਮਰ ਦਾ ਬੱਚਾ ਮਸਤਾਨਾ ਹੋ ਕੇ ਅੱਗ ਬਲਦੀ ਵਿਚ ਜਾ ਡਿਗਦਾ ਸੀ। ਉਹਨੂੰ ਅੱਗ ਸਾੜਦੀ ਨਹੀਂ ਸੀ ਸੱਚੇ ਪਾਤਸ਼ਾਹ ਨੇ ਦੱਸਿਆ ਕਿ ਉਹ ਜਿਹੜੇ ਕੀਰਤਨ ਕਰਨ ਵਾਲੇ ਉਹ ਉਸ ਲੜਕੇ ਦੇ ਚਾਚੇ ਤਾਏ ਬਜ਼ੁਰਗ ਸਨ। ਉਹ ਉਹਨੂੰ ਫੜਨ ਨਹੀਂ ਸਨ ਜਾਂਦੇ। ਉਹ ਫੜਨ ਏਸ ਕਰਕੇ ਨਹੀਂ ਸਨ ਜਾਂਦੇ ਕਿ ਉਹ ਕੀਰਤਨ ਸਤਿਗੁਰਾਂ ਦੇ ਚਰਨਾਂ ਵਿਚ ਪਹੁੰਚ ਕੇ ਕਰਦੇ ਸਨ। ਇਹ ਨਹੀਂ ਸਨ ਕਰਦੇ ਕਿ ਕੋਈ ਜੁੱ ਖੁਰਕਦਾ ਦਿੱਸੇ ਤਾਂ ਉਹਨਾਂ ਨੂੰ ਇਹ ਜਾਪੇ ਕਿ ਸ਼ਾਇਦ ਮੈਨੂੰ ਪੈਸੇ ਮੱਥਾ ਟਿਕਣ ਲੱਗੇ ਨੇ। ਉਹ ਮਾਇਆ ਨੂੰ ਛੱਡ ਕੇ ਕੀਰਤਨ ਕਰਦੇ ਸਨ।

ਭਾਈ ਕਾਲੂ ਜੀ ਜਿਹੜੇ ਰਾਗੀ ਸਨ, ਜਦੋਂ ਉਹਨਾਂ ਕੀਰਤਨ ਕਰਨਾ ਹੁੰਦਾ ਓਦੂੰ ਪਹਿਲਾਂ ਦੋ ਘੰਟੇ ਉਹ ਭਜਨ ਕਰਦੇ, ਫਿਰ ਰਾਗ ਕਰਦੇ ਸਨ। ਜੇ ਉਹਨਾਂ ਤੜਕੇ ਤਿੰਨ ਵਜੇ ਕੀਰਤਨ ਕਰਨ ਤਾਂ ਇਕ ਤੋਂ ਤਿੰਨ ਤਕ ਭਜਨ ਕਰਕੇ ਫਿਰ ਕੀਰਤਨ ਕਰਨਾ। ਸੇ ਭਾਈ ਸਾਹਿਬ ਗੁਰਚਰਨ ਸਿੰਘ ਜੀ ਤੇ ਹੰਸਪਾਲ ਜੀ ਨੇ ਉਦਮ ਕੀਤਾ ਸੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਬਾਰੇ ਬਹੁਤ ਸਾਰੇ ਲਿਖਾਰੀਆਂ ਨੇ ਲੇਖ ਲਿਖੇ ਨੇ। ਪਰ ਜਿੰਨੀ ਕੁ ਮੈਨੂੰ ਸਮਝ ਏ ਉਹਦੇ ਮੁਤਾਬਿਕ ਇਹਨਾਂ ਦਾ ਲੇਖ ਜੇ ਸੀ ਜੇ ਉਹ ਅਸੀਂ ਆਪ ਪੜ੍ਹਦੇ ਤਾਂ ਏਨਾ ਸਵਾਦ ਨਾ ਆਉਂਦਾ ਜਿੰਨਾ ਇਹਨਾਂ ਦੇ ਪੜ੍ਹਕੇ ਸੁਣਾਇਆ ਉਹਦਾ ਸਵਾਦ ਆਇਐ। ਕਿਉਂਕਿ ਇਹਨਾਂ ਦੇ ਅੰਦਰ ਸਤਿਗੁਰੂ ਜੀ ਵੱਸੇ ਹੋਏ ਨੇ।

ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨੇ ਕਈ ਵੇਰਾਂ ਕੀਰਤਨ ਕਰਾਉਣ ਵਾਸਤੇ ਇਹਨਾਂ ਨੂੰ ਆਖਣਾ ਕਿ ਚਲੋ ਮੇਰੀ ਗੱਡੀ ਬੇਸ਼ੱਕ ਲੇਟ ਹੋ ਜਾਏ ਕੋਈ ਗੱਲ ਨਹੀਂ, ਪਰ ਕੀਰਤਨ ਤੁਹਾਡੇ ਤੋਂ ਸੁਣ ਕੇ ਜਾਣੈ। ਇਕ ਵੇਰਾਂ ਇਹਨਾਂ ਨੇ ਦੱਸਿਆ ਕਿ ਕਿਤੇ ਕੀਰਤਨ ਕਰਨ ਗਏ ਤੇ ਆਲਮ

ਜੀ ਦੇ ਲੜਕੇ ਨੇ ਆਖਿਆ ਕਿ ਕੇਸਾਂ ਵਿਚ ਪਾਣੀ ਪਾ ਕੇ ਨਹੀਂ ਆਏ। ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਹੁਕਮ ਕੀਤਾ ਕਿ ਇਹ ਰੋਜ਼ ਪਾਣੀ ਪਾਉਂਦੇ ਨੇ। ਇਹਨਾਂ ਨੇ ਦੱਸਿਆ ਕਿ ਇਹ ਉਹਨਾਂ ਦੀ ਅੰਤਰਯਾਮਤਾ ਸੀ। ਪਰ ਅੰਤਰਯਾਮਤਾ ਨੂੰ ਸਮਝਣ ਵਾਲਾ ਦਿਮਾਗ ਤੇ ਮਨ ਵੀ ਹੋਵੇ ਤਾਂ ਪਤਾ ਲਗ ਸਕਦੇ। ਰਾਗ ਦੀ ਜਿਹਨੂੰ ਜਾਣਕਾਰੀ ਦੇ ਓਸੇ ਨੂੰ ਰਾਗ ਦਾ ਸਵਾਦ ਆਉਂਦੇ।

ਸੋ ਇਹਨਾਂ ਨੇ ਪਤਾ ਨਹੀਂ ਕਿੰਨੀ ਕੁ ਮਿਹਨਤ ਕੀਤੀ ਹੈ ਜੇ ਇਹਨਾਂ ਦਾ ਕੀਰਤਨ ਸੁਣ ਕੇ ਲੋਕਾਂ ਦਾ ਉਧਾਰ ਹੁੰਦੇ। ਹੁਣੇ ਇਹਨਾਂ ਨੇ ਤੁਹਾਨੂੰ ਤੁਕ ਪੜ੍ਹ ਕੇ ਸੁਣਾਈ ਸੀ ਕਿ ਉਹਨਾਂ ਦੇ ਭਾਗ ਵੱਡੇ ਨੇ ਜਿਹੜੇ ਕੀਰਤਨ ਕਰਕੇ ਗੁਣੀ ਬਣਦੇ ਨੇ।

ਇਹ ਕਿਤਾਬ "ਕੀਰਤਨ ਨਿਰਮੋਲਕ ਹੀਰਾ ਅਤੇ ਸੰਗੀਤ ਕਲਾ" ਇਹਨਾਂ ਨੇ ਲਿਖੀ ਏ। ਇਹਦੇ ਵਿਚ ਇਹਨਾਂ ਨੇ ਫੋਟੋ ਵੀ ਦਿੱਤੀਆਂ ਨੇ ਆਪਣੇ ਪਿਤਾ ਜੀ ਨਾਲ, ਆਪਣੇ ਭਰਾ ਨਾਲ ਉਹ ਦਿਲਰੁਬਾ ਵਜਾਉਂਦੇ ਨੇ ਇਹ ਤਬਲਾ ਵਜਾਉਂਦੇ ਨੇ। ਇਹਨਾਂ ਨੇ ਇਹਦੇ ਵਿਚ ਏਹੋ ਜਿਹੇ ਜ਼ਿਕਰ ਵੀ ਕੀਤੇ ਨੇ ਕਿ ਸ੍ਰੀ ਭੈਣੀ ਸਾਹਿਬ ਗਏ। ਜਿਸ ਤਰ੍ਹਾਂ ਇਹਨਾਂ ਨੇ ਦੱਸਿਆ ਹੈ ਕਿ ਅੱਠ ਦਿਲਰੁਬਾ ਓਸ ਸਮੇਂ ਓਥੇ ਵਜ ਰਹੇ ਸਨ ਤੇ ਏਹੋ ਜਿਹਾ ਕੀਰਤਨ ਦਾ ਅਨੰਦ ਸੀ। ਦੁਸਰੀ ਬਾਰ ਬਾਰ ਸਤਿਗੁਰੂ ਪ੍ਰਤਾਪ ਸਿੰਘ ਸੱਚੇ ਪਾਤਸ਼ਾਹ ਦੇ ਉਪਦੇਸ਼ ਵਿਚ ਸੁਣਿਐ, ਸਤਿਗੁਰਾਂ ਨੇ ਹੁਕਮ ਦਿੱਤੇ ਕਿ ਹਰ ਸਿੱਖ ਦੇ ਬੱਚੇ ਵਿਚੋਂ (ਏਥੇ ਇਹ ਨਹੀਂ ਆਖਿਆ ਕਿ ਨਾਮਧਾਰੀ ਸਿੰਘਾਂ ਦੇ ਬੱਚੇ ਵਿਚੋਂ, ਕਿਉਂਕਿ ਉਹ ਸਾਰਿਆਂ ਨੂੰ ਆਪਣਾ ਸਮਝਦੇ ਨੇ) ਕੀਰਤਨ ਦੀ, ਰਾਗ ਦੀ ਕੁਝ ਨ ਕੁਝ ਖੁਸ਼ਬੂ ਜ਼ਰੂਰ ਆਉਣੀ ਚਾਹੀਦੀ ਐ।

ਮੈਂ ਕੇਸ਼ਿਸ਼ ਤੇ ਕਰਦਾ ਪਰ ਜਿਤਨਾ ਕੁਝ ਹੋ ਸਕਦੇ ਸਤਿਗੁਰੂ ਦੀ ਕਿਰਪਾ ਨਾਲ ਜਿਹੜੀਆਂ ਪੁਰਾਤਨ ਗੀਤਾਂ ਨੇ ਉਹ ੮ ਤੋਂ ੧੦ ਤੇ ੧੦ ਤੋਂ ੧੨ ਸਾਲ ਦੇ ਬੱਚਿਆਂ ਤਕ ਨੂੰ ਤਾਂ ਆ ਗਈਆਂ ਨੇ, ਅਗੋਂ ਜਿਸ ਤਰ੍ਹਾਂ ਸਤਿਗੁਰਾਂ ਦੀ ਰਜ਼ਾ ਹੋਵੇਗੀ ਉਸੇ ਤਰ੍ਹਾਂ ਹੋਵੇਗਾ। ਮੈਂ ਇਹਨਾਂ ਦਾ ਬਹੁਤ ਬਹੁਤ ਧੰਨਵਾਦ ਕਰਦਾ ਜੇ ਇਹਨਾਂ ਏਥੇ ਆ ਕੇ ਦਰਸ਼ਨ ਦਿੱਤੇ ਨੇ। ਮੈਂ ਜਿੱਥੇ ਜਾਨਾਂ ਓਥੇ ਜਾ ਕੇ ਕਹਿੰਦਾ ਹਾਂ ਕਿ ਜੇ ਵੀ ਸੰਗੀਤ ਦੇ ਵਿਦਿਆਲੇ ਬਣੇ ਨੇ ਉਹਨਾਂ ਵਿਚ ਜਾ ਕੇ ਸੁਰ ਗਿਆਨ ਹਾਸਿਲ ਕਰੋ, ਬਾਕੀ ਸ਼ਬਦ ਜਿਹੜੇ ਨੇ ਉਹ ਅਸੀਂ ਆਪੇ ਬੁਲਵਾ ਲਵਾਂਗੇ, ਤਾਂ ਕਿ ਸਤਿਗੁਰਾਂ ਦੇ ਹੁਕਮ ਜਿੰਨੇ ਵੀ ਅਸੀਂ ਮੰਨ ਸਕੀਏ ਓਨਾ ਹੀ ਸਾਨੂੰ ਵਾਇਦਾ ਏ।

ਕਰ ਤੇ ਅਸੀਂ ਏਨਾ ਹੀ ਸਕਦੇ ਹਾਂ, ਕਹਿੰਦੇ ਨੇ ਭਗਵਾਨ ਰਾਮ ਦੇ ਵੇਲੇ ਇਕ ਗਲਹਿਰੀ ਮਿੱਟੀ ਵਿਚ ਲਿਬੜ ਲਿਬੜ ਕੇ ਕਹਿੰਦੀ ਸੀ ਕਿ ਮੈਂ ਸਮੰਦਰ ਪੂਰਦੀ ਹਾਂ। ਸੋ ਸਮੰਦਰ ਤੇ ਨਹੀਂ ਪੂਰਿਆ ਜਾਂਦਾ, ਉਹਦੀ ਭਾਵਨਾ ਦਾ ਪਤਾ ਜ਼ਰੂਰ ਲਗਦੇ। ਸਾਡੀ ਭਾਵਨਾ ਜਿਹੜੀ ਸਤਿਗੁਰਾਂ ਨੇ ਕਿਰਪਾ ਕੀਤੀ ਏ ਇਸ ਕੀਰਤਨ ਨਾਲ ਇਸ ਸੰਸਾਰ ਤੋਂ ਸਾਡਾ ਆਉਣਾ ਜਾਣਾ ਛੁੱਟ ਜਾਏ, ਸਾਨੂੰ ਸਤਿਗੁਰਾਂ ਦੇ ਚਰਨਾਂ ਵਿਚ ਥਾਂ ਮਿਲੇ।



ਬਹੁਤ ਜ਼ੋਰ ਨਾਲ ਕੀਤੀ ਅਰਜ਼ ਹੁਕਮ ਵਰਗੀ ਹੁੰਦੀ ਹੈ

ਇਕ ਵੇਰਾ ਗੱਜ ਕੇ ਆਖੇ ਧੰਨ ਸਤਿਗੁਰੂ ਪ੍ਰਤਾਪ ਸਿੰਘ ਜੀ। ਆਪ ਨੇ ਵਾਰ ਵਾਰ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਸੱਚੇ ਪਾਤਸ਼ਾਹ ਦਾ ਉਪਦੇਸ਼ ਸਰਵਣ ਕੀਤਾ, ਸਤਿਗੁਰਾਂ ਨੇ ਬਾਣੀ ਵਾਸਤੇ, ਨਾਮ ਵਾਸਤੇ, ਸਿੱਖ ਬਣਨ ਵਾਸਤੇ ਸਾਨੂੰ ਉਪਦੇਸ਼ ਦਿੱਤੇ ਨੇ।

ਸੰਸਾਰ ਦੇ ਉੱਤੇ, ਬਿਮਾਰੀਆਂ ਨੇ। ਜਿਸ ਵੇਲੇ ਆਦਮੀ ਜਨਮ ਲੈਂਦਾ, ਉਹਦੇ ਆਪਣੇ ਜਨਮ ਦੇ ਕਰਮਾਂ ਅਨੁਸਾਰ, ਬਿਮਾਰੀਆਂ ਹੁੰਦੀਆਂ ਹਨ। ਵੱਡਾ ਹੋ ਕੇ ਬੰਦਾ ਵਿਹਾਰ ਕਰਦਾ ਹੈ। ਵਿਹਾਰ ਕਦੇ ਚੰਗਾ ਹੋ ਗਿਆ ਕਦੇ ਮਾੜਾ ਹੋ ਗਿਆ, ਇਹ ਹੁੰਦਾ ਈ ਏ। ਔਰ ਜਿਹੜੇ ਆਦਮੀ ਸਤਸੰਗ ਕਰਦੇ ਨੇ ਉਹ ਇਹ ਸਮਝਦੇ ਨੇ ਕਿ ਇਹ ਇੰਜ ਹੀ ਹੋਣਾ ਹੈ। ਦੁਖੀ ਹੋਣ ਦੀ ਲੋੜ ਨਹੀਂ।

ਸੰਤ ਰਲਾ ਸਿੰਘ ਜੀ ਹੁੰਦੇ ਸਨ, ਬਹੁਤ ਸਾਧੂ ਸਨ। ਪਿਛਲੀ ਉਮਰ ਵਿਚ ਆਮ ਤੌਰ ਤੇ ਮਾੜਾ ਨਹੀਂ ਨਿਕਲਦੀ ਪਰ ਉਹਨਾਂ ਦੇ ਬਹੁਤ ਪਿਛਲੀ ਉਮਰ ਵਿਚ ਮਾੜਾ ਨਿਕਲੀ ਤੇ ਉਹ ਇਹ ਹੀ ਤੁਕਾ ਪੜ੍ਹੀ ਜਾਣ—

ਸਹੁ ਵੇ ਜੀਆ ਅਪਣਾ ਕੀਆ॥

ਇਸੇ ਤਰ੍ਹਾਂ ਇਕ ਮੰਗਲ ਸਿੰਘ ਸਿੱਖ ਸੀ, ਸੰਤ ਨਗਰ ਹੁੰਦਾ ਸੀ, ਉਹਨੂੰ ਵੱਡਾ ਦੁੱਖ ਹੋ ਗਿਆ ਕੋਹੜ ਦਾ, ਤੇ ਸਤਿਗੁਰੂ ਪ੍ਰਤਾਪ ਸਿੰਘ ਸੱਚੇ ਪਾਤਸ਼ਾਹ ਪੰਜ-ਚਾਰ ਦਿਨਾਂ ਬਾਅਦ ਉਹਦੀ ਮਬਰ ਨੂੰ ਜ਼ਰੂਰ ਜਾਂਦੇ ਸਨ, ਪਰ ਉਹਨੇ ਕਦੇ ਅਰਜ਼ ਨਹੀਂ ਕੀਤੀ ਸੱਚੇ ਪਾਤਸ਼ਾਹ ਕੋਲ ਕਿ ਇਸ ਕੋਹੜ ਤੋਂ ਛੁਟਕਾਰਾ ਦੁਆਓ।

ਇਕ ਸਿੱਖ ਨੇ ਪੁੱਛਿਆ ਕਿ ਤੂੰ ਅਰਜ਼ ਕਿਉਂ ਨਹੀਂ ਕਰਦਾ ਸਤਿਗੁਰਾਂ ਕੋਲ। ਆਹਦੈ, ਮੇਰਾ ਕੀਤਾ ਕੰਮ ਮੇਰੇ ਅੱਗੇ ਆਇਐ। ਮੈਂ ਕਾਹਦੇ ਲਈ ਅਰਜ਼ ਕਰਾਂ। ਏਥੇ ਹੀ ਭੋਗ ਕੇ ਚਲੇ ਜਾਣੈ, ਅਗਾਂਹ ਵਾਸਤੇ ਕੰਮ ਮੌਕਾ ਜਾਏਗਾ।

ਏਸੇ ਤਰ੍ਹਾਂ ਹੀ ਸਤਿਗੁਰੂ ਪ੍ਰਤਾਪ ਸਿੰਘ ਸੱਚੇ ਪਾਤਸ਼ਾਹ ਕੋਲ ਇਕ ਹੋਰ ਸਿੱਖ ਸੀ ਉਹਨੇ ਅਰਜ਼ ਕੀਤੀ, ਸੱਚੇ ਪਾਤਸ਼ਾਹ, ਮੇਰੀਆਂ ਲੱਤਾਂ ਤੇ ਇਹ ਛੋਰ ਵਗਦੀ ਐ ਏਥੇ ਈ ਸਾਡਾ ਇਹ ਹਾਲ ਐ ਅੱਗੇ ਕੀ ਹੋਣੈ?

ਸਤਿਗੁਰਾਂ ਆਖਿਆ ਏਥੇ ਵਾਲਾ ਭੁਗਤ ਲਵੇ ਅੱਗੇ ਠੀਕ ਐ।

ਮੈਂ ਏਥੇ ਤੁਹਾਨੂੰ ਇਹ ਅਰਜ਼ ਕਰਨੀ ਐ, ਕੱਲ ਸੰਤ ਦਿਆਲ ਸਿੰਘ ਹੁਰਾਂ ਦੀ ਚਿੱਠੀ ਆਈ

ਸੀ ਨੈਰੋਈ ਤੋਂ ਤੇ ਉਹਨਾਂ ਨੇ ਬਹੁਤ ਕੁਝ ਲਿਖਿਆ ਚਿੱਠੀ ਵਿਚ। ਅਖੀਰ ਤੇ ਉਹਨਾਂ ਨੇ ਲਿਖਿਆ
“ਜਿਹੜਾ ਸਿੱਖ ਬੜੇ ਜ਼ੋਰ ਨਾਲ ਅਰਜ਼ਾ ਕਰਦਾ ਹੈ ਉਹ ਵੀ ਹੁਕਮ ਵਰਗੀਆਂ ਹੀ ਹੋ ਜਾਂਦੀਆਂ
ਨੇ।” ਇਸ ਕਰਕੇ ਜਿਹੜਾ ਸਿੱਖੀ ਦਾ ਚਲਨ ਐ ਉਹਦੇ ਅਨੁਸਾਰ ਚਲੇ।

ਬਹੁਤ ਸਾਰੀਆਂ ਦੇ ਘਰ ਪੁੱਤਰ ਨਹੀਂ, ਬਿਮਾਰ ਨੇ, ਅਰਦਾਸ ਕਰਨਾ ਸਾਡਾ ਕੰਮ ਬਣਦੈ
ਸਾਹਿਬ ਸੇਤੀ ਹੁਕਮ ਨ ਚਲੈ ਕਹੀ ਬਣੈ ਅਰਦਾਸਿ॥

ਇਕ ਮਾਈ ਐ ਸ੍ਰੀ ਭੈਣੀ ਸਾਹਿਬ, ਉਹਦੀਆਂ ਅੱਖਾਂ ਚਲੀਆਂ ਗਈਆਂ। ਉਹਦਾ ਬੜਾ
ਜੀਅ ਕਰਦੈ ਕਿ ਅੱਖਾਂ ਮੇਰੀਆਂ ਠੀਕ ਹੋਣ, ਸਾਡਾ ਵੀ ਜੀਅ ਕਰਦੈ ਪਰ (ਜੇ) ਨਾ ਹੋਣ ਤਾਂ
ਕੀ ਕੀਤਾ ਜਾਵੇ ਓਥੇ।

ਓਥੇ ਅਸੀਂ ਇਹ ਨਹੀਂ ਆਖ ਸਕਦੇ, ਸੱਚੇ ਪਾਤਸ਼ਾਹ! ਤੁਹਾਡੇ ਸਿੱਖ ਬਣੇ ਆ, ਤੁਹਾਡੇ
ਤੇ ਹੀ ਨਿਰਭਰ ਕਰਦੇ ਆ ਸਾਡੀਆਂ ਅੱਖਾਂ ਕਿਉਂ ਨਹੀਂ ਠੀਕ ਹੁੰਦੀਆਂ?...ਮੈਂ ਬਿਮਾਰ ਕਿਉਂ
ਆ? ਸਿੱਖੀ ਵਿਚ ਇਹ ਚੀਜ਼ ਨਹੀਂ ਹੈ।

ਸਤਿਗੁਰਾਂ ਨੇ ਬਹੁਤ ਸਾਰੀਆਂ ਮਿਸਾਲਾਂ ਦਿੱਤੀਆਂ ਨੇ

ਰੇ ਮਨ ਐਸੀ ਹਰਿ ਸਿਉ ਪ੍ਰੀਤਿ ਕਰਿ

ਜੈਸੀ ਜਲ ਦੁਧ ਹੋਇ॥

ਆਵਟਣੁ ਆਪੇ ਖਵੈ

ਦੁਧ ਕਉ ਖਪਣਿ ਨ ਦੇਇ॥

ਦੁੱਧ ਦਾ ਤੇ ਪਾਣੀ ਦਾ ਪਿਆਰ ਐ। ਜਿਸ ਵੇਲੇ ਦੁੱਧ ਨੂੰ ਉਬਾਲਾ ਆਉਂਦਾ ਏ। ਤਾਂ
ਉਸ ਵਿਚ ਪਾਣੀ ਪਾਉਂਦੇ ਨੇ ਪਾਣੀ ਥੱਲੇ ਚਲਾ ਜਾਵੈ, ਉਹ ਆਪ ਸੜਦੈ ਦੁੱਧ ਨੂੰ ਨਹੀਂ
ਸੜਨ ਦੇਂਦਾ।

ਕੰਵਲ ਦੇ ਫੁੱਲ ਵਿਚ ਭੈਰਾ ਬਹਿ ਜਾਵੈ, ਉਹ ਹੋਰ ਕਈ ਥਾਂ ਵੀ ਛੇਕ ਕਰ ਦੇਂਦੈ, ਕੰਵਲ
ਦੀਆਂ ਪੱਤੀਆਂ ਬਹੁਤ ਨਰਮ ਹੁੰਦੀਆਂ ਨੇ, ਉਹ ਵਿਚੇ ਹੀ ਮਰ ਜਾਵੈ ਉਹਨਾਂ ਨੂੰ ਤੋੜ ਕੇ
ਬਾਹਰ ਨਹੀਂ ਨਿਕਲਦਾ। ਮੇਰਾ ਵੀ ਬੜਾ ਜੀਅ ਕਰਦੈ ਕਿ ਸਾਧ ਸੰਗਤ ਨੂੰ ਕੋਈ ਦੁੱਖ
ਤਕਲੀਫ ਨ ਹੋਵੇ, ਸਾਰਿਆਂ ਦੇ ਵਿਹਾਰ ਬਹੁਤ ਵਧੀਆ ਹੋਣ ਪਰ ਇਸ ਨੂੰ ਜੇ ਆਦਮੀ ਇਹ
ਸਮਝ ਲਵੇ ਕਿ ਮੇਰਾ ਐਸਾ ਤਰ੍ਹਾਂ ਕਿਉਂ ਨਹੀਂ ਹੁੰਦਾ, ਬੜਾ ਦੁਖੀ ਹੁੰਦੈ- ਜਿਹੜਾ ਆਦਮੀ
ਇਹ ਸਮਝ ਲੈਂਦਾ ਏ ਕਿ ਇਹ ਤੇ ਰੁਟੀਨ ਐ, ਰੋਟੀ ਖਾਧੀ, ਜੰਗਲ ਪਾਣੀ ਗਏ। ਇਸਨਾਨ
ਕਰ ਲਿਆ ਏਦੂੰ ਵੱਧ ਕੁਛ ਨਹੀਂ, ਤਾਪ ਚੜ੍ਹ ਗਿਆ, ਉਤਰ ਗਿਆ। ਇਹ ਵੀ ਇਸੇ ਤਰ੍ਹਾਂ
ਈ ਐ।

ਮੈਂ ਇਕ ਇਹ ਅਰਜ਼ ਕਰਾਂ ਕਿ ਸਤਿਗੁਰਾਂ ਦੇ ਚਰਨਾਂ ਵਿਚ ਅਰਦਾਸ ਕਰਿਆ ਕਰੋ,
ਸਾਨੂੰ ਸਿੱਖੀ ਮਿਲੇ ਅਗੋਂ ਜੇ ਸਤਿਗੁਰਾਂ ਦੀ ਰਜ਼ਾ ਐ।

ਸਤਿਗੁਰੂ ਰਾਮ ਸਿੰਘ ਜੀ ਦੇ ਹੁਕਮਾਂ ਬਾਰੇ ਮੈਂ ਅੱਗੋਂ ਵੀ ਕਈ ਵਾਰ ਅਰਜ਼ ਕੀਤੀ ਐ
ਕਿ ਸਿੱਖਾਂ ਨੇ ਅਰਜ਼ ਕੀਤੀ, ਸੱਚੇ ਪਾਤਸ਼ਾਹ, ਤੁਸੀਂ ਕੀਹਦੇ ਤੇ ਰਾਜੀ ਓ। ਕਹਿੰਦੇ ਨੇ, ਜਿਹੜਾ
ਰਜ਼ਾ ਵਿਚ ਰਾਜੀ ਹਵੇ।”

ਸਤਿਗੁਰੂ ਪ੍ਰਤਾਪ ਸਿੰਘ ਸੱਚੇ ਪਾਤਸ਼ਾਹ ਨੇ ਜਿਹੜੀਆਂ ਚਮੀਨਾਂ ਖਰੀਦੀਆਂ ਨੇ ਉਸ ਵੇਲੇ ਇਕ ਬਾਬਾ ਜੈਮਲ ਸਿੰਘ ਸੀ, ਬੜਾ ਸਾਧੂ ਸੀ, ਉਹਨੇ ਆਖਿਆ ਸੱਚੇ ਪਾਤਸ਼ਾਹ। ਮੈਨੂੰ ਗੰਥਿੰਦ ਜਣਾਉਂਦੈ, ਇਹਨਾਂ ਸਿੱਖਾਂ ਨੇ ਤੁਹਾਡੇ ਤੇ ਮੁਕੱਦਮੇ ਕਰ ਦੇਣੇ ਨੇ, ਤੁਹਾਡੇ ਤੋਂ ਬੇਸਰਧ ਹੋ ਜਾਣੈ ਸਾਰਿਆਂ ਨੇ। ਸਤਿਗੁਰਾਂ ਨੇ ਆਖਿਆ, ਮੈਂ ਸਾਰਾ ਕੁਝ ਜੋ ਹੋਵੇਗਾ ਝੱਲ ਲਵਾਂਗਾ ਪਰ ਮੈਂ ਇਹਨਾਂ ਨੂੰ ਸੁਖ ਜ਼ਰੂਰ ਦੇਣੈ।

ਸੇ ਉਹ ਆਪ ਕ੍ਰਿਪਾ ਕਰਕੇ ਸਾਨੂੰ ਜਾਚ ਸਿਖਾਉਂਦੇ ਨੇ। ਉਹਨਾਂ ਨੂੰ ਕੋਈ ਤਕਲੀਫ਼ ਨਹੀਂ ਹੁੰਦੀ। ਮੈਂ ਇਹ ਅਰਜ਼ ਕਰਾਂ ਪਈ ਜਿਹੜੀ ਬਹੁਤੀ ਅਰਜ਼ ਕਰਨੀ ਹੈ, ਉਹ ਵੀ ਹੁਕਮ ਵਰਗੀ ਹੋ ਜਾਂਦੀ ਐ। ਇਹਦੇ ਤੋਂ ਤਕੜੇ ਹੋਕੇ ਸਾਨੂੰ ਬਚਣਾ ਚਾਹੀਦੈ। ਜੇ ਸਤਿਗੁਰਾਂ ਦੀ ਰਜ਼ਾ ਦੇ ਉਹਦੇ ਅੱਗੇ ਕੋਈ ਚਾਰਾ ਨਹੀਂ। ਜਿਹੜੇ ਨੌਜਵਾਨ ਨੇ, ਕਲ੍ਹ ਨੂੰ ਉਹ ਬੁੱਢੇ ਹੋ ਜਾਣੇ ਨੇ, ਉਹਨਾਂ ਦਾ ਜੀਅ ਕਰਦੈ ਪਈ ਉਹ ਨੌਜਵਾਨ ਹੀ ਰਹਿਣ, ਪਰ ਇਹ ਹੋ ਨਹੀਂ ਸਕਦਾ। ਜਿਸ ਤਰ੍ਹਾਂ ਦਾ ਸਮਾਂ ਹੈ ਉਹਦੇ ਮੁਤਾਬਿਕ ਸਾਨੂੰ ਚੱਲਣਾ ਪੈਣੈ।



ਮਿਲੁ ਸਾਧ ਸੰਗਤਿ ਭਜੁ ਕੇਵਲ ਨਾਮ

ਸਾਰੇ ਗੱਜ ਕੇ ਆਖੇ ਧੰਨ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ। ਆਪ ਨੇ ਸਤਿਗੁਰੂ ਪ੍ਰਤਾਪ ਸਿੰਘ ਸੱਚੇ ਪਾਤਸ਼ਾਹ ਦਾ ਉਪਦੇਸ਼ ਸਰਵਨ ਕੀਤਾ ਹੈ। ਬਾਰ ਬਾਰ ਨਾਮ ਸਿਮਰਨ ਵਾਸਤੇ, ਬਾਣੀ ਵਾਸਤੇ ਤੇ ਅੱਜ ਦੇ ਉਪਦੇਸ਼ ਵਿਚ ਸਿਨੇਮਾ ਨਾ ਵੇਖਣ ਵਾਸਤੇ ਸਤਿਗੁਰੂ ਨੇ ਹੁਕਮ ਕੀਤਾ ਹੈ। ਇਕ ਸਮਾਂ ਐਸਾ ਸੀ ਕਿ ਬਾਈਲੈਂਡ ਬੈਂਕੋਕ ਵਿਚ ਕੋਈ ਵੀ ਨਾਮਧਾਰੀ ਸਿੱਖ ਸਿਨੇਮਾ ਨਹੀਂ ਸੀ ਵੇਖਦਾ, ਨਾ ਹੀ ਟੀ.ਵੀ. ਵੇਖਦਾ ਸੀ। ਇਹ ਬੜਾ ਮੁਸ਼ਕਲ ਕੰਮ ਹੈ, ਬਗੈਰ ਸਤਿਗੁਰੂ ਦੀ ਕਿਰਪਾ ਤੋਂ ਇਹ ਨਹੀਂ ਹੋ ਸਕਦਾ। ਪਰ ਇਕ ਮੌਕਾ ਐਸਾ ਆਇਆ, ਸਤਿਗੁਰੂ ਨੇ ਅੱਜ ਦੇ ਉਪਦੇਸ਼ ਵਿਚ ਸਿਨੇਮੇ ਵਾਸਤੇ ਆਖਿਐ ਕਿ ਸਾਡੇ ਆਪਣੇ ਇਖਲਾਕ ਦਾ ਨਾਸ ਕਰਦਾ ਹੈ। ਉਥੇ ਪਿਤਾ, ਪੁੱਤਰ, ਮਾਵਾਂ, ਧੀਆਂ ਸਭ ਇੱਕਠੇ ਜਾ ਕੇ ਵੇਖਦੇ ਨੇ। ਕੀ ਇਹ ਸਾਡਾ ਇਖਲਾਕ ਹੈ। ਇਸ ਤਰ੍ਹਾਂ ਸਤਿਗੁਰੂ ਨੇ ਹੁਕਮ ਦਿੱਤਾ। ਹੁਣ ਤੁਸੀਂ ਜਿਨ੍ਹਾਂ ਜਿਨ੍ਹਾਂ ਨੇ ਭਜਨ ਨਹੀਂ ਪੁਛਿਆ, ਉਹ ਭਜਨ ਪਛੇ। ਮਾਸ, ਸ਼ਰਾਬ ਛੱਡੋ, ਭਜਨ ਕਰੋ। ਇਸ ਸੰਸਾਰ ਤੇ ਬੰਦਾ ਆ ਨਹੀਂ ਸਕਦਾ, ਆਪਣੇ ਆਪ। ਸਾਇੰਸ ਏਨੀ ਤਰੱਕੀ ਕਰਕੇ ਚੋਟੀ ਤੇ ਪਹੁੰਚੀ ਹੋਈ ਹੈ ਕੁਝ ਦਾ ਕੁਝ ਕਰਕੇ ਵਿਖਾ ਦੇਂਦੇ ਨੇ। ਚੰਦਰਮਾ ਤੇ ਚਲੇ ਗਏ। ਤਾਰਿਆਂ ਤੇ ਚਲੇ ਗਏ। ਜਹਾਜ਼ ਬਣਾ ਦਿੱਤੇ, ਬੜੇ ਮਾਰੂ ਹਥਿਆਰ ਬਣਾ ਦਿੱਤੇ ਨੇ। ਜਿਹੜੀਆਂ ਮਿਜ਼ਾਈਲਾਂ ਬਣੀਆਂ ਨੇ ਉਹ ਅਮਰੀਕਾ ਤੋਂ ਰੂਸ ਵਿਚ ਮਿੰਟਾਂ 'ਚ ਪਹੁੰਚ ਸਕਦੀਆਂ ਨੇ। ਉਨ੍ਹਾਂ ਦਾ ਨਿਸ਼ਾਨਾ ਜਿੱਥੇ ਬੰਨਣਗੇ-ਇਕ ਜਾਂ ਦੋ ਫੁੱਟ ਦੇ ਘੇਰੇ ਵਿਚ ਉਥੇ ਹੀ ਜਾਕੇ ਡਿਗਣਗੀਆਂ। ਜੇ ਇੰਗਲੈਂਡ ਤੋਂ ਜਾਣਗੀਆਂ ਤਾਂ ਤਿੰਨਾਂ ਮਿੰਟਾਂ ਵਿਚ। ਲੋਕਾਂ ਨੂੰ ਮਾਰਨ ਦਾ, ਆਪ ਰਾਜ ਕਰਨ ਦਾ ਸਾਰਾ ਮਸਾਲਾ ਬਣਿਆ ਹੈ।

ਪਰ ਸਤਿਗੁਰੂ ਨੇ ਜਿਹੜੀ ਕਿਰਪਾ ਕੀਤੀ ਏ, ਸਾਇੰਸ ਦੇ ਜ਼ਮਾਨੇ ਵਿੱਚ, ਕੋਈ ਆਦਮੀ ਇਹ ਦਾਅਵਾ ਨਹੀਂ ਕਰ ਸਕਦਾ ਕਿ ਮੈਂ ਮਾਤਾ ਪਿਤਾ ਤੋਂ ਬਿਨਾਂ ਜਨਮ ਲਿਆ ਹੈ।

ਮਾਤਾ ਪਿਤਾ ਕਰਕੇ ਵੀ ਜਨਮ ਹੋ ਜਾਂਦਾ ਹੋਵੇ ਤਾਂ ਕਿਉਂ ਅਰਦਾਸਾਂ ਕਰਾਉਣ ਲੋਕੀ ? ਕਿਉਂ ਡਾਕਟਰਾਂ ਕੋਲ ਜਾਣ ? ਤਰਲੇ ਮਾਰਦੇ ਫਿਰਦੇ ਨੇ ਕਿ ਪੁੱਤਰ ਨਹੀਂ ਹੁੰਦਾ। ਸਤਿਗੁਰੂ ਦੀ ਰਜ਼ਾ ਹੈ। ਕਿੰਨੀਆਂ ਗਊਆਂ, ਕਿੰਨੀਆਂ ਮੱਝਾਂ, ਕਿੰਨੇ ਕਾਂ, ਕਿੰਨੀਆਂ ਚਿੜੀਆਂ, ਕਿੰਨੇ ਬੰਦੇ, ਕਿੰਨੀਆਂ ਜਨਾਨੀਆਂ ਉਹ ਸਭ ਉਨ੍ਹਾਂ ਨੇ ਆਪਣੇ ਹੱਥ ਵਿਚ ਰੱਖੇ ਨੇ ਕੋਈ ਬਾਹ ਕੱਢ ਕੇ ਨਹੀਂ ਕਹਿ ਸਕਦਾ ਕਿ ਉਹਦੇ ਤੇ ਕੋਈ ਨਿਯੰਤਰਨ ਕਰ ਦੇਉਗਾ।

ਜੇ ਮਨੁੱਖਾ ਜਨਮ ਪ੍ਰਾਪਤ ਹੋਇਆ ਹੈ। ਇਹ ਸਿਰਫ ਮਾਤਾ ਪਿਤਾ ਦੇ ਸੰਗ ਨਾਲ ਨਹੀਂ ਹੋਇਆ। ਇਹਦੇ ਵਾਸਤੇ ਜੇ ਗੁਰਬਾਣੀ ਵਿਚ ਲਿਖਿਆ ਏ, ਪਿਛਲੇ ਜਨਮ ਦਾ ਬੀਜਿਆ ਹੋਇਆ ਅਸੀਂ ਵੱਢਦੇ ਹਾਂ-

ਗੁਰ ਸੇਵਾ ਤੇ ਭਗਤਿ ਕਮਾਈ॥

ਤਬ ਇਹ ਮਾਨਸ ਦੇਹੀ ਪਾਈ॥

ਇਹ ਲਿਖਿਆ ਹੈ ਫਾਰਮੂਲਾ, ਤਾਂ ਮਨੁੱਖ ਜਨਮ ਪ੍ਰਾਪਤ ਹੋਇਆ ਹੈ। ਗੁਰੂ ਦੀ ਸੇਵਾ ਕੀਤੀ ਤੇ ਭਗਤੀ ਦੀ ਕਮਾਈ ਕੀਤੀ।

ਭਗਤੀ ਬਹੁਤ ਔਖੀ ਹੈ ਕਰਨੀ। ਤੁਸੀਂ ਇਹ ਦੱਸੋ ਕਿ ਤੁਸੀਂ ਦੇਸ ਤੋਂ ਆਏ ਹੋ ਏਥੇ, ਪਾਸਪੋਰਟ ਬਣਾ ਕੇ। ਇਥੇ ਪਹੁੰਚਣਾ ਬੜਾ ਮੁਸ਼ਕਲ ਹੈ। ਏਥੇ ਰਹਿਣਾ ਹੋਰ ਮੁਸ਼ਕਲ ਏ। ਫੜ ਕੇ ਕੱਢ ਦੇਂਦੇ ਨੇ। ਏਥੇ ਦੁਨਿਆਵੀ ਸੁਖ ਵਾਸਤੇ ਤੁਸੀਂ ਆ ਕੇ ਰਹਿੰਦੇ ਹੋ। ਪਰ ਇਸ ਮਨੁੱਖਾ ਜਨਮ ਦਾ ਜਿਹੜਾ ਨਿਸ਼ਾਨਾ ਏ, ਉਹ ਇਹ ਹੈ ਕਿ—

ਭਈ ਪਰਾਪਤਿ ਮਾਨੁਖ ਦੇਹਰੀਆ॥

ਗੋਬਿੰਦ ਮਿਲਣ ਕੀ ਇਹ ਤੇਰੀ ਬਰੀਆ ॥

ਅਵਰਿ ਕਾਜ ਤੇਰੇ ਕਿਤੇ ਨਾ ਕਾਮ॥

ਏਥੋਂ ਤਕ ਸਤਿਗੁਰਾਂ ਨੇ ਲਿਖਿਐ :

ਨਰੁ ਮਰੈ ਨਰੁ ਕਾਮਿ ਨ ਆਵੈ॥

ਪਸੁ ਮਰੈ ਦਸ ਕਾਜ ਸਵਾਰੈ॥

ਪਸੁ ਸਾਡੇ ਨਾਲੋਂ ਬਹੁਤ ਚੰਗੇ ਨੇ ਉਹਨਾਂ ਦਾ ਕਈ ਕੁਝ ਬਣ ਜਾਂਦਾ ਏ। ਪਰ ਬੰਦੇ ਦਾ ਕੁਝ ਨਹੀਂ ਬਣਦਾ, ਸਾਡੇ ਦੇਂਦੇ ਨੇ।

ਅਵਰਿ ਕਾਜ ਤੇਰੇ ਕਿਤੇ ਨ ਕਾਮ॥

ਮਿਲੁ ਸਾਧ ਸੰਗਤਿ ਭਜੁ ਕੇਵਲ ਨਾਮ॥

ਸਰਜਾਮਿ ਲਾਗੁ ਭਵਜਲ ਤਰਨ ਕੈ॥

ਇਸ ਸੰਸਾਰ ਤੋਂ ਤਰ ਕੇ ਪਾਰ ਹੋਣ ਵਾਸਤੇ ਕਿਤੇ ਫੇਰ ਸਾਨੂੰ ਜਨਮ ਨਾ ਧਾਰਨਾ ਪਵੇ। ਇਹਨੂੰ ਸਰੰਜਾਮਿ ਦਿਓ।

ਜਨਮੁ ਬ੍ਰਿਥਾ ਜਾਤ ਹੀਕਿ ਮਾਇਆ ਕੈ॥

ਸੋ ਤੁਸੀਂ ਜਿਨ੍ਹਾਂ ਨੇ ਭਜਨ ਪੁਛਿਆ ਹੈ ਉਹ ਭਜਨ ਕਰਿਆ ਕਰੋ, ਭਜਨ ਕਰ ਕੇ ਅਰਦਾਸ ਕਰਿਆ ਕਰੋ। ਬਖਸ਼ਿਸ਼ ਮੰਗਿਆ ਕਰੋ ਕਿ ਕ੍ਰਿਪਾ ਹੋਵੇ ਤੇ ਸਾਡਾ ਮਨ, ਸਾਧ ਸੰਗਤ ਵਾਲਾ ਪਾਸਾ ਅਖਤਿਆਰ ਕਰੋ। ਮਾਇਆ ਵਾਲੇ ਪਾਸਿਓਂ ਹਟ ਕੇ ਨਾਮ ਵਾਲੇ ਪਾਸੇ ਲਗੋ।

ਜਿਹੜੇ ਅਸੀਂ ਸਿੱਖ ਆਂ, ਜਿਹੜੇ ਗੁਰੂ ਨਾਨਕ ਦੇਵ ਨੂੰ ਮੰਨਦੇ ਆਂ। ਤੁਸੀਂ ਇਹ ਪੜ੍ਹੋ ਆਦਿ ਸ੍ਰੀ ਗ੍ਰੰਥ ਸਾਹਿਬ ਵਿਚ ਗੁਰੂ ਅਰਜਨ ਦੇਵ ਜੀ ਨੇ ਲਿਖਿਆ ਏ—

ਪ੍ਰਭ ਕੈ ਸਿਮਰਨਿ ਕਰਭਿ ਨਾ ਬਸੈ॥

ਪ੍ਰਭ ਕੈ ਸਿਮਰਨਿ ਦੂਖੁ ਜਮੁ ਨਸੈ॥

ਪ੍ਰਭ ਕੈ ਸਿਮਰਨਿ ਮਨ ਕੀ ਮਲੁ ਜਾਇ॥

ਅੰਮ੍ਰਿਤੁ ਨਾਮੁ ਰਿਦ ਮਾਹਿ ਸਮਾਇ॥

ਉਥੇ ਇਹ ਲਿਖਿਆ ਏ, ਪ੍ਰਭ ਕਾ ਸਿਮਰਨੁ ਸਭ ਤੇ ਉਚਾ॥ ਸਾਰਿਆਂ ਤੋਂ ਉੱਚੀ ਚੀਜ਼

ਏ ਪ੍ਰਭੂ ਦਾ ਸਿਮਰਨ। ਪਰ ਉਸ ਪਾਸੇ ਸਾਡਾ ਮਨ ਨਹੀਂ ਲਗਦਾ। ਇਹ ਕੋਸ਼ਿਸ਼ ਕਰੋ ਕਿ ਇਹ ਮਨੁੱਖਾ ਜਨਮ ਸਾਨੂੰ ਜਿਸ ਕੰਮ ਲਈ ਮਿਲਿਆ ਹੈ ਅਸੀਂ ਉਹ ਕੰਮ ਕਰਦੇ ਜਾਈਏ। ਤੁਸੀਂ ਬਾਜ਼ਾਰ ਭੇਜ ਦਿਉ ਕਿਸੇ ਬੰਦੇ ਨੂੰ ਕਿ ਤੂੰ ਸਾਬਣ ਲੈ ਆ। ਜੇ ਉਹ ਸਾਬਣ ਲੈਣ ਗਿਆ ਹੋਇਆ, ਸਿਨੇਮਾ ਦੇਖ ਕੇ, ਹੋਰ ਕੰਮ ਕਰਕੇ, ਗੱਪਾਂ ਮਾਰ ਕੇ, ਤੁਰ ਆਉਂਦੈ। ਤੁਸੀਂ ਉਸ ਨੂੰ ਕਿਸ ਤਰ੍ਹਾਂ ਸਮਝੋਗੇ। ਇਸੇ ਤਰ੍ਹਾਂ ਹੀ ਸਾਨੂੰ ਜਿਸ ਕੰਮ ਲਈ ਭੇਜਿਆ ਏ ਸਤਿਗੁਰਾਂ ਨੇ ਦੇਖੋ, ਇਹ ਮਨੁੱਖਾ ਜਨਮ ਪ੍ਰਾਪਤ ਹੋਇਆ ਏ, ਇਹਦਾ ਮਤਲਬ ਹੈ ਭਵਜਲ ਦੇ ਗੇੜ ਚੋਂ ਨਿਕਲਣਾ। ਤਾਕਿ ਫਿਰ ਸਾਨੂੰ ਇਹ ਆਵਾਗਉਣ ਦਾ ਚੱਕਰ ਨਾ ਪਵੇ। ਦੇਖੋ ਤਕ ਲਿਖਿਆ ਏ, ਜਨਮ ਮਰਨ ਦਾ ਦੁੱਖ ਬਹੁਤ ਵੱਡਾ ਹੈ।

ਜਿਥੇ ਅਯਨਿ ਭਧੇ ਭਤਹਾਰੇ॥ ਉਰਧ ਮੁਖ ਮਹਾ ਗੁਬਾਰੇ॥

ਓਥੇ ਮਾਤਾ ਦੇ ਗਰਭ ਵਿਚ ਪੁਠਾ ਲਟਕਦਾ ਏ।

ਸਾਸਿ ਸਾਸਿ ਸਮਾਲੋ ਸੋਈ

ਉਥੇ ਸਾਹ ਸਾਹ ਨਾਲ ਉਹ ਨਾਮ ਜਪਦਾ ਹੈ

ਓਥੇ ਖਸਮਿ ਛਡਾਇ ਲਇਆ॥

ਉਥੇ ਫਿਰ ਬਚ ਕੇ ਬਾਹਰ ਆ ਜਾਂਦਾ ਏ। ਬਾਹਰ ਆ ਕੇ ਕੀ ਹੁੰਦਾ ਏ ?

ਵਿਚਹੁ ਗਰਭੈ ਨਿਕਲਿ ਆਇਆ॥

ਖਸਮੁ ਵਿਸਾਰਿ ਦੁਨੀ ਚਿਤੁ ਲਾਇਆ॥

ਆਵੈ ਜਾਇ ਭਵਾਈਐ ਜੋਨੀ

ਰਹਣੁ ਨ ਕਿਤਹੀ ਥਾਇ ਭਇਆ॥

ਸੋ ਇਹ ਬਾਣੀ ਸਾਡੇ ਪੜ੍ਹਨ ਵਾਸਤੇ ਸਾਡੇ ਫਾਇਦੇ ਵਾਸਤੇ ਸਤਿਗੁਰਾਂ ਲਿਖੀ ਐ। ਸਤਿ ਸੰਗਤ ਕਰਨਾ ਬਹੁਤ ਜ਼ਰੂਰੀ ਕੰਮ ਏ। ਅੱਠਾਂ ਪਹਿਰਾਂ ਵਿਚ ਕੋਈ ਸਮਾਂ ਕੱਢੋ, ਉਹਨਾਂ ਬੰਦਿਆਂ ਨਾਲ ਬੈਠੋ ਜਿਹੜੇ ਸਤਿਗੁਰੂ ਦੀ ਗੱਲ ਕਰਨ। ਉਹ ਪੁਸਤਕਾਂ ਪੜ੍ਹੇ ਜਿਨ੍ਹਾਂ ਨਾਲ ਇਹ ਪਤਾ ਲੱਗੇ ਕਿ ਅਸੀਂ ਐਸੇ ਸੰਸਾਰ ਤੇ ਕਿਸ ਤਰ੍ਹਾਂ ਆਏ ਹਾਂ ? ਕੀ ਕਰਕੇ ਅਸਾਂ ਜਾਣਾ ਹੈ ? ਕਿਥੇ ਜਾ ਕੇ ਸਾਡਾ ਟਿਕਾਣਾ ਹੋਣਾ ਏ ? ਜਿਥੇ ਲਿਖਿਆ ਏ ਸਤਿਗੁਰ ਨੂੰ ਮਿਲ ਕੇ ਜਿਹੜੇ ਭਜਨ ਪੁਛਦੇ ਨੇ।

ਅੰਤਰਿ ਕੁਰੁ ਆਰਾਧਣਾ ਜਿਹਵਾ ਜਪਿ ਕੁਰੁ ਨਾਉ॥

ਨੌੜੀ ਸਤਿਕੁਰੁ ਪੇਖਣਾ ਸੂਵਣੀ ਸੁਨਣਾ ਕੁਰੁ ਨਾਉ॥

ਸਤਿਕੁਰੁ ਸੇਤੀ ਗਤਿਆ ਦਰਗਹ ਪਾਈਐ ਨਾਉ॥

ਕਹੁ ਨਾਨਕ ਕਿਰਪਾ ਕਰੇ ਜਿਸਨੇ ਏਹ ਵਥੁ ਦੇਇ॥

ਜਗ ਮਹਿ ਉਤਮ ਕਾਢੀਅਹਿ ਵਿਰਲੇ ਕੋਈ ਕੋਇ॥

ਇਹ ਸਾਡਾ ਨਿਸ਼ਾਨਾ ਏ ਕਿ ਸਾਨੂੰ ਦਰਗਾਹ ਵਿਚ ਉਹ ਥਾਂ ਮਿਲੇ ਜਿਸਦਾ ਪਤਾ ਫਰੀਦ ਜੀ ਨੇ ਦੱਸਿਆ—

ਕਬੀਰ ਲੇਖਾ ਦੇਨਾ ਸੁਹੇਲਾ ਜਉ ਦਿਲ ਸੁਚੀ ਹੋਇ॥

ਉਸ ਸਾਚੇ ਦੀਬਾਨ ਮੈ ਪਲਾ ਨ ਪਕਰੈ ਕੋਇ॥

ਅਸੀਂ ਇਸ ਸੰਸਾਰ ਤੇ ਆਉਂਦੇ ਆ। ਹਰ ਦੇਸ਼ ਵਿਚ ਆਪਣਾ ਆਪਣਾ ਕਾਨੂੰਨ ਹੈ। ਉਸ ਦੇ ਮੁਤਾਬਿਕ ਚਲਣਾ ਪੈਂਦਾ ਹੈ। ਨਹੀਂ ਤੇ ਉਥੋਂ ਕੱਢ ਦੇਂਦੇ ਨੇ ਫੜ ਕੇ। ਪਰ ਜਿਹੜੇ ਸਤਿਗੁਰੂ ਜੀ ਦੇ ਹੁਕਮ ਦੇ ਮੁਤਾਬਿਕ ਚਲਦੇ ਨੇ—ਫਰੀਦ ਜੀ ਕਹਿੰਦੇ ਨੇ—

ਆਪੁ ਸਵਾਰਹਿ ਮੈ ਮਿਲਹਿ ਮੈ ਮਿਲਿਆ ਸੁਖੁ ਹੋਇ॥

ਫਰੀਦਾ ਜੇ ਤੂੰ ਮੇਰਾ ਹੋਇ ਰਹਹਿ ਸਭੁ ਜਗੁ ਤੇਰਾ ਹੋਇ॥

ਕਿੰਨ੍ਹੀ ਵੱਡੀ ਗੱਲ ਐ। ਅਸੀਂ ਕੋਸ਼ਿਸ਼ ਕਰਦੇ ਆਂ ਇਕ ਸੰਸਥਾ ਦਾ ਪ੍ਰਧਾਨ ਬਣਨ ਦੀ, ਸੈਕਟਰੀ ਬਣਨ ਦੀ। ਬੜਾ ਕੁਝ ਕਰਦੇ ਆਂ। ਪਰ ਕਿੰਡੀ ਵੱਡੀ ਗੱਲ ਐ ਕਿ ਜੇ ਤੂੰ ਮੇਰਾ ਹੋਇ ਰਹਹਿ ਸਭੁ ਜਗੁ ਤੇਰਾ ਹੋਇ॥ ਸਭ ਜਗ ਦੇ ਵਿਚ ਸਿਰਫ ਬੰਦੇ ਦੀ ਨਹੀਂ ਹੁੰਦੇ, ਜਾਨਵਰ ਵੀ ਨੇ, ਸ਼ੇਰ ਹਾਥੀ ਸਭ ਉਸ ਦੇ ਹੁਕਮ ਵਿਚ ਨੇ। ਉਹ ਉਸ ਦੇ ਥਲੇ ਆ ਜਾਣੇ ਨੇ ਜਿਹੜਾ ਉਸ ਦੀ ਆਗਿਆ ਵਿਚ ਰਵੇ।

ਸਾਡੇ ਸੰਤ ਆਤਮਾ ਸਿੰਘ ਸਨ ਇਕ ਸੂਬੇ, ਬਰਾੜ ਪਿੰਡ ਦੇ, ਦੇਥੇ ਸਿੰਘ ਰਹਿੰਦੇ ਨੇ ਮੈਨੂੰ ਪਤਾ ਨਹੀਂ ਐਤਕੀਂ ਮਿਲੇ ਨਹੀਂ। ਉਨ੍ਹਾਂ ਨੂੰ ਖੈਰੋ ਖਬਰ ਨਹੀਂ ਹੋ ਸਕੀ। ਇਨ੍ਹਾਂ ਨੂੰ ਪਤਾ ਹੋਣਾ ਏ ਹਰਬਖਸ਼ ਸਿੰਘ ਹੋਰਾਂ ਨੂੰ ਉਥੋਂ ਦੇ ਸਨ। ਸੂਬੇ ਸਨ ਆਤਮਾ ਸਿੰਘ ਹੋਰੀਂ। ਉਹ ਬਾਹਰ ਜਾ ਕੇ ਬੈਠ ਕੇ ਭਜਨ ਕਰਦੇ ਸਨ। ਭਜਨ ਕਰਦਿਆਂ ਬਿਲਕੁਲ ਨਾਲ ਲਗ ਕੇ ਸ਼ੇਰ ਲੰਘਿਆ। ਉਹਨਾਂ ਨੂੰ ਉਸ ਨੇ ਕੁਝ ਨਹੀਂ ਕਿਹਾ। ਇੰਜ ਲਗੇ ਕਿ ਸ਼ੇਰ ਵੀ ਉਹਨਾਂ ਦਾ ਹੋ ਗਿਆ। ਇਹ ਅਵਸਥਾ ਭਜਨ ਕਰਿਆ ਹੀ ਹੁੰਦੀ ਹੈ।

ਤੁਸੀਂ ਇਕ ਘੰਟਾ ਨਾਮ ਸਿਮਰਨ ਜ਼ਰੂਰ ਕਰਿਆ ਕਰੋ। ਇਕ-ਇਕ ਪਾਠ ਆਦਿ ਜਾਂ ਦਸਮ ਦਾ ਕਰਕੇ ਸਤਿਗੁਰੂ ਰਾਮ ਸਿੰਘ ਜੀ ਸੱਚੇ ਪਾਤਸ਼ਾਹ ਦੇ ਦਰਸ਼ਨ ਨਮਿਤ ਭੇਗ ਪਾਓ।

—ਸਤਿਗੁਰ ਦਰਸਨਿ ਅਗਨਿ ਨਿਵਾਰੀ॥

ਸਤਿਗੁਰ ਭੇਟਤ ਹਉਮੈ ਮਾਰੀ॥

—ਸਗਲ ਉਦਮ ਮਹਿ ਉਦਮ ਭਲਾ॥

ਹਰਿ ਕਾ ਨਾਮੁ ਜਪਹੁ ਜੀਅ ਸਦਾ॥



ਉਦਮ ਨਾਲ ਜਪ-ਪ੍ਰਯੋਗ ਚਲਾਉਣੇ ਤੇ ਪਾਠ ਕਰਨੇ

ਸਤਿਗੁਰਾਂ ਨੇ ਕਿਰਪਾ ਕੀਤੀ ਜੇ ਸ੍ਰੀ ਭੈਣੀ ਸਾਹਿਬ ਵਿਚ ਕੁਝ ਸਾਲਾਂ ਤੋਂ ਸਾਲਾਨਾ ਜਪ-ਪ੍ਰਯੋਗ ਚੱਲ ਰਿਹਾ ਹੈ। ਜਦੋਂ ਜਪ ਪ੍ਰਯੋਗ ਸ਼ੁਰੂ ਕੀਤਾ ਸੀ, ਉਦੋਂ ਵੱਡੀ ਉਮਰ ਦੇ ਪੰਜ ਸਿੰਘ ਇਕੱਠੇ ਕਰਨੇ ਵੀ ਬੜੇ ਮੁਸ਼ਕਲ ਸਨ। ਹੌਲੀ ਹੌਲੀ ਨੌਜਵਾਨ ਮੁੰਡੇ ਇਕੱਠੇ ਹੋਏ ਤੇ ਹੁਣ ਸੈਂਕੜਿਆਂ ਦੀ ਗਿਣਤੀ ਹੁੰਦੀ ਐ ਉਥੇ। ਭਾਵੇਂ ਉਥੇ ਪੱਕਾ ਪਤਾ ਤਾਂ ਨਹੀਂ। ਪਰ ਬਾਰਾਂ, ਪੰਦਰਾਂ ਸੌ ਗਿਣਤੀ ਸ੍ਰੀ ਭੈਣੀ ਸਾਹਿਬ ਡੇਰੇ ਦੀ ਹੋਣੀ ਐ। ਉਹਨਾਂ ਵਿਚੋਂ ਘੱਟੋ ਘੱਟ ਚਾਰ ਸੌ ਤਾਂ ਆਉਂਦੇ ਹੀ ਨੇ। ਉਹਨਾਂ ਨੂੰ ਕਈ ਕੁਛ ਕਹੀਦੇ, ਉਹਨਾਂ ਨੂੰ ਆਖੀਦੇ, ਤੁਹਾਡੀ ਰਸਦ ਬੰਦ ਕਰ ਦੇਣੀ ਹੈ, ਤੁਹਾਨੂੰ ਦੁੱਧ ਨਹੀਂ ਦੇਣਾ ਜੇ ਨਾ ਆਏ ਤਾਂ, ਕਈ ਕੁਛ ਕਰਨਾ ਪੈਂਦੇ, ਉਹ ਕੰਮ ਚਲਦੇ।

ਦੇਖੋ ਵੀ ਸਤਿਗੁਰਾਂ ਕਿਰਪਾ ਕੀਤੀ ਐ, ਜਗਤਾਰ ਸਿੰਘ (ਵਿਰਦੀ) ਹੋਰਾਂ ਨੇ ਆਪਣੀ ਵਰਕਸ਼ਾਪ ਵਿਚ ਉਸੇ ਤਰ੍ਹਾਂ ਦਾ ਸਾਲਾਨਾ ਪ੍ਰਯੋਗ ਸ਼ੁਰੂ ਕੀਤਾ। ਮੈਂ ਸਵੇਰੇ ਗਿਆ ਸਾਂ। ਉਥੇ ਅੱਠ ਨੌਂ ਸਰੀਰ ਹੋ ਸਨ।

ਮੈਂ ਵੀ ਇਸ ਗੱਲ ਦੀ ਖਿਆਲ ਮੰਗਦਾ ਮੈਨੂੰ ਚੇਤਾ ਭੁੱਲ ਗਿਆ। ਜੇ ਉਹਨਾਂ ਨੇ ਆਖਿਆ ਕਿ ੨ ਤੋਂ ੪ ਵਜੇ ਤੱਕ ਸਵੇਰੇ ਰੋਜ਼ ਜਪ-ਪ੍ਰਯੋਗ ਹੁੰਦਾ। ਸਵੇਰੇ ਮੈਨੂੰ ਯਾਦ ਨਾ ਰਿਹਾ, ਉਠ ਤੇ ਬੈਠਾ ਸਾਂ, ਪਰ ਮੈਨੂੰ ਚੇਤਾ ਨ ਰਿਹਾ, ਪਰ ਉਹ ਜਗਤਾਰ ਸਿੰਘ ਉਥੇ ਆ ਗਿਆ ਤੇ ਮੈਨੂੰ ਲੈ ਗਿਆ। ਮੈਂ ਜਾ ਆਇਆਂ ਉਥੇ।

ਹੱਥ ਪੈਰ ਬੰਦਿਆਂ ਦੇ ਇਕੋ ਜਿਹੇ ਹੁੰਦੇ ਨੇ। ਕੰਮ ਕਰਨ ਵੇਲੇ ਪਤਾ ਲਗਦੇ ਕਿ ਕਿਹੜਾ ਬੰਦਾ ਬਹੁਤਾ ਕੰਮ ਕਰਦੇ। ਸਭ ਤੋਂ ਵੱਡਾ ਕੰਮ ਜਿਹੜੇ-

ਹਉ ਮੁਰਖ ਕਾਰੈ ਲਾਈਆ ਨਾਨਕ ਹਰਿ ਕੰਮੇ॥

ਸਾਰਿਆਂ ਤੋਂ ਵੱਡਾ ਕੰਮ, ਜਿਸ ਕਰਕੇ ਸਾਡਾ ਨਾਮ ਨਾਮਧਾਰੀ ਐ, ਤੁਸੀਂ ਆਪਣੇ-ਆਪਣੇ ਇਲਾਕੇ ਵਾਲੇ ਜਿੰਨੇ ਵਜੇ ਤੋਂ ਜਿੰਨੇ ਵਜੇ ਤੱਕ ਜਪ-ਪ੍ਰਯੋਗ ਕਰਨੈ ਕਰੋ। ਉਹ ੨ ਤੋਂ ੪ ਵਜੇ ਤੱਕ ਕਰਦੇ ਨੇ, ਤੁਸੀਂ ੪ ਤੋਂ ੬ ਵਜੇ ਤੱਕ ਕਰ ਲਓ ਜਿਸ ਤਰ੍ਹਾਂ ਤੁਸੀਂ ਕਰਨਾ ਚਾਹੋ। ਦੋ ਘੰਟੇ ਸੂਰਜ ਚੜ੍ਹਨ ਤੋਂ ਪਹਿਲੋਂ ਇਹ ਕੰਮ ਜ਼ਰੂਰ ਪੂਰਾ ਕਰੋ। ਹੁਣ ਤੇ ਇਕ ਮਿਸਾਲ ਕਾਇਮ ਹੋ ਗਈ ਐ। ਜਿਸ ਤਰ੍ਹਾਂ ਉਹਨਾਂ ਨੇ ਸ਼ੁਰੂ ਕੀਤਾ, ਤੁਸੀਂ ਆਪਣੇ-ਆਪਣੇ ਇਲਾਕੇ ਵਿਚ ਕਰੋ।

ਲੰਡਨ ਵਿਚ, ਸਾਊਥਾਲ ਵਿਚ, ਲੈਸਟਰ ਵਿਚ, ਲੀਡਜ਼ ਵਿਚ, ਬਰਮਿੰਘਮ ਵਿਚ ਜਿਥੇ ਜਿਥੇ ਤੁਸੀਂ ਹੈਗੋ ਓ ਸਾਰੇ ਆਪੋ ਆਪਣੇ ਦੋ, ਚਾਰ, ਛੇ ਜਿੰਨੇ-ਜਿੰਨੇ ਤੁਸੀਂ ਇਕੱਠੇ ਹੋਵੋ, ਇਕੱਠੇ ਹੋ ਕੇ ਨਾਮ ਸਿਮਰਨ ਕਰੋ। ਭਾਈ ਗੁਰਦਾਸ ਜੀ ਨੇ ਲਿਖਿਐ,-

ਅਮਲੀ ਰਚਨ ਅਮਲੀਆਂ ਸੁਫੀ ਸੁਫੀ ਮੇਲ ਕਰਦੇ।

ਚੋਰਾਂ ਚੋਰਾਂ ਪਿਰਹੜੀ ਠੱਕ ਠੱਕ ਮਿਲ ਦੇਖ ਠਕਦੇ।

ਦੁਖਿਆਰੇ ਦੁਖਿਆਰਿਆਂ ਮਿਲ-ਮਿਲ ਆਪਣੇ ਦੁੱਖ ਰੁਵੰਦੇ।

ਇਸ ਤਰ੍ਹਾਂ ਦੀਆਂ ਤੁਕਾਂ ਲਿਖ ਕੇ ਅਖੀਰ ਵਿਚ ਭਾਈ ਗੁਰਦਾਸ ਜੀ ਨੇ ਲਿਖਿਆ- “ਸਾਧ ਸੰਗਤ ਗੁਰ ਸਿੱਖ ਜੁੜਦੇ”। ਜਿਵੇਂ ਉਹ ਕਰਦੇ ਨੇ ਉਵੇਂ ਹੀ ਆਪਾਂ ਜੁੜਨੇ। ਤਕੜੇ ਹੋ ਕੇ ਉਦਮ ਕਰੇ ਆਪੇ ਆਪਣੇ ਇਲਾਕੇ ਵਾਲਿਆਂ ਦੇ ਨਾਮ ਲਿਖ ਕੇ ਮੈਨੂੰ ਦਿਉ, ਮੈਨੂੰ ਪਤਾ ਹੋਵੇ ਕਿ ਕਿੰਨੇ ਵਜੇ ਤੋਂ ਕਿੰਨੇ ਵਜੇ ਤੱਕ ਨਾਮ ਸਿਮਰਨ ਤੁਸੀਂ ਕਰਦੇ ਓ। ਕਿਤੇ ਮੈਨੂੰ ਵੀ ਮੌਕਾ ਮਿਲੇ ਟੈਲੀਫੋਨ ਕਰਕੇ ਜਾਂ ਆਪ ਆ ਕੇ ਵੇਖਾਂ ਕਿ ਸਾਧ ਸੰਗਤ ਕਿਸ ਤਰ੍ਹਾਂ ਨਾਮ ਜਪਕੇ ਸਤਿਗੁਰਾਂ ਦੀਆਂ ਖੁਸ਼ੀਆਂ ਹਾਸਿਲ ਕਰ ਰਹੀ ਹੈ।

ਸਵੇਰੇ ਮੈਂ ਅਰਜ਼ ਕੀਤੀ ਸੀ ਬੇੜੀ ਜਿਹੀ, ਕਿ ਨਿਤਨੇਮ ਵਾਸਤੇ ਪ੍ਰਯੋਗ ਸ੍ਰੀ ਭੈਣੀ ਸਾਹਿਬ ਤੁਰਿਆ ਸਾਰੇ ਸਾਲ ਦਾ। ਏਥੇ ਵੀ ਸਾਧ ਸੰਗਤ ਨੇ ਉਦਮ ਕੀਤਾ ਏ। ਸਵੇਰੇ ਬਹੁਤ ਸਾਰਿਆਂ ਨੇ ਨਾਮ ਲਿਖਾਏ ਨੇ ਤੇ ਮੈਂ ਅਰਜ਼ ਕਰਾਂਗਾ ਜਿਹੜੇ ਨੌਜਵਾਨ ਅਜੇ ਛੋਟੀ ਉਮਰ ਦੇ ਨੇ,— ੧੨-੧੫ ਸਾਲ ਦੀ ਉਮਰ ਦੇ ਉਹ ਤਿੰਨ ਤਿੰਨ ਘੰਟੇ ਨਾਮ ਸਿਮਰਨ ਕਰਦੇ ਨੇ। ਪੜ੍ਹਦੇ ਵੀ ਨੇ, ਆਪਣਾ ਸਾਰਾ ਕੁਝ ਕਰਦੇ ਨੇ, ਨਾਲ ਨਿਤਨੇਮ ਕਰਦੇ ਨੇ। ਉਹਨਾਂ ਵੱਲ ਵੀ ਵੇਖੋ ਜਿਹੜੇ ਸਵੇਰੇ ਨਹੀਂ ਉਠਦੇ, ਉਦਮ ਕਰੋ, ਬੱਚਿਆਂ ਨੂੰ ਇਸ ਕੰਮ ਲਾਉ ਨਾਮ ਸਿਮਰਨ ਵੱਲ।

ਅੱਜ ਫੇਰ ਤੁਸਾਂ ਸਤਿਗੁਰਾਂ ਦੇ ਉਪਦੇਸ਼ ਵਿਚ ਸੁਣਿਐ ਕਿ ਧਨੀ ਉਹ ਹੈ ਜਿਹਦੇ ਕੋਲ ਨਾਮ ਦਾ ਧਨ ਹੈ। ੧੨-੧੫-੨੦ ਸਾਲ ਦੇ ਮੁੰਡੇ ਨੇ ਜਿਹੜੇ ਉਹ ਬਹੁਤੇ ਹੋਣੇ ਚਾਹੀਦੇ ਨੇ। ਸੱਚੇ ਪਾਤਸ਼ਾਹ ਨੇ ਇਹ ਤੁਕ ਪੜ੍ਹੀ ਐ—

ਨਾਮ ਧਨੁ ਜਿਸੁ ਜਨ ਕੈ ਪਾਠੈ ਸੋਈ ਪੁਰਾ ਸਾਹਾ॥

ਬਹਾਦਰ ਸਿੰਘ ਇਹਨਾਂ ਕੱਪੜਿਆਂ ਨਾਲ ਹੀ ਕਈ ਦੇਸ਼ਾਂ ਵਿਚੋਂ ਹੁੰਦਾ ਹੁੰਦਾ ਏਥੇ ਪਹੁੰਚਿਆ।

ਜਿਨ੍ਹਾਂ ਜਿਨ੍ਹਾਂ ਨੂੰ ਇਸ ਗੱਲ ਦੀ ਕਦਰ ਹੈ ਉਹ ਬਹੁਤ ਧਿਆਨ ਕਰਦੇ ਨੇ। ਦਿਆਲ ਸਿੰਘ ਦੀ ਚਿੱਠੀ ਆਈ ਐ ਨੈਰੋਬੀ ਤੋਂ ਕਿ ਜੇ ਸਵਾ ਲੱਖ ਪਾਠਾਂ ਦਾ ਭੋਗ ਪਿਆ, ਬਹੁਤ ਕਿਰਪਾ ਹੋਈ ਐ ਸਤਿਗੁਰਾਂ ਦੀ। ਹੋਰ ਸਵਾ ਲੱਖ ਪਾਠ ਸ਼ੁਰੂ ਹੋਏ ਨੇ, ਹੋਰ ਵੀ ਕਿਰਪਾ ਹੈ। ਉਹਨੇ ਆਖਿਆ, ਅਸੀਂ ਆਪਣੇ ਪਾਠ ਸ਼ੁਰੂ ਕਰ ਦਿੱਤੇ ਨੇ ਚਾਰ ਪਾਠ ਹਰ ਮਹੀਨੇ ਦੇ ਕਰਦੇ। ਉਹਦੇ ਘਰੋਂ ਇਕ ਪਾਠ ਕਰਦੀ ਐ। ਇਸ ਤਰ੍ਹਾਂ ਤੁਸੀਂ ਵੀ ਆਪੇ ਆਪਣੇ ਉਦਮ ਕਰਕੇ ਪਾਠ ਕਰੋ, ਸਤਿਗੁਰਾਂ ਦੇ ਦਰਸ਼ਨ ਹੋਣ।

ਸਤਿਗੁਰ ਦਰਸਨਿ ਅਗਨਿ ਨਿਵਾਰੀ॥

ਸਤਿਗੁਰ ਭੇਟਤ ਹਉਮੈ ਮਾਰੀ॥

ਆਪੇ ਆਪਣੇ ਨਾਂ ਲਿਖਾਓ ਤੇ ਸਾਨੂੰ ਪਤਾ ਲੱਗੇ ਕਿ ਕਿੰਨੇ ਸਰੀਰ ਲੰਡਨ ਦੇ ਨੇ, ਕਿੰਨੇ ਲੈਸਟਰ ਦੇ, ਕਿੰਨੇ ਸਾਊਥਾਲ ਦੇ ਨੇ, ਕਿੰਨੇ ਲੀਡਜ਼ ਦੇ ਨੇ, ਜਿਹੜੇ ਲੀਡਜ਼ ਵਾਲੇ ਨਹੀਂ ਆਏ। ਉਹਨਾਂ ਨੂੰ ਆਖੋ, ਪਤਾ ਕਰਕੇ ਵਿਰ ਦੱਸ ਦੇਣ।

ਚੰਗੀਆਂ ਗੱਲਾਂ ਨੂੰ ਮੰਨ ਲੈਣਾ ਚਾਹੀਦੇ

ਤੁਸੀਂ ਇਹ ਚੰਗੀ ਤਰ੍ਹਾਂ ਜਾਣਦੇ ਹੋ, ਕਿ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੀ ਕਿਰਪਾ ਨਾਲ ਇਕ ਐਸਾ ਟਾਈਮ ਆਇਆ ਸੀ, ਕਿ ਬਾਈਲੈਂਡ ਸ਼ਾਇਦ ਇਕ ਵੀ ਬੰਦਾ ਸਿਨੇਮਾ ਨਾ ਵੇਖਦਾ ਹੋਵੇ, ਉਹ ਕਿੱਡਾ ਚੰਗਾ ਵੇਲਾ ਸੀ ਸਾਡੇ ਵਾਸਤੇ। ਅਸੀਂ ਗਾਉਂਦੇ ਰੱਖਦੇ ਹਾਂ। ਅੰਗ੍ਰੇਜ਼ੀ ਦਾ ਸ਼ਬਦ ਹੈ- ਪੀਕ ਲੈਵਲ। ਜਿਹੜਾ ਵੱਧ ਤੋਂ ਵੱਧ ਉਸ ਟਾਈਮ ਗਾਉਂਦੇ ਹੋ, ਕਹਿੰਦੇ ਨੇ ਪੀਕ ਲੈਵਲ ਦੇ ਵਿਚ ਉਹਨੇ ਐਨਾ ਦੁੱਧ ਦਿੱਤਾ। ਭਾਵ ਉਹਦੀ ਤਾਰੀਫ਼ ਕੀਤੀ ਜਾਂਦੀ ਹੈ ਕਿ ਉਸਨੇ ਐਨੇ ਕਿਲੇ ਦੁੱਧ ਦਿੱਤਾ। ਤੁਸੀਂ ਵਿਹਾਰ ਕਰਦੇ ਹੋ। ਕੁਛ ਦਿਨ ਤੁਹਾਡੇ ਵਿਹਾਰ ਦੇ ਐਸੇ ਆਉਂਦੇ ਨੇ, ਜਦੋਂ ਤੁਹਾਨੂੰ ਬੜੀ ਕਮਾਈ ਹੁੰਦੀ ਹੈ। ਤੁਹਾਡਾ ਜੀਅ ਕਰਦੇ ਅਸੀਂ ਹਰ ਵੇਲੇ ਐਹੋ ਜੇਹੀ ਕਮਾਈ ਕਰੀਏ, ਪਰ ਕੁਛ ਦਿਨ ਨੀਵੇਂ ਆ ਜਾਂਦੇ ਨੇ, ਫਿਰ ਤੁਸੀਂ ਕਹਿੰਦੇ ਹੋ ਉਹ ਜਿਹੜਾ ਦਿਨ ਸੀ ਨਾ, ਉਹ ਬੜਾ ਵਧੀਆ ਸੀ, ਜਿਸ ਦਿਨ ਅਸੀਂ ਐਨੀ ਕਮਾਈ ਕਰਦੇ ਸਾਂ। ਸੇ, ਮੈਂ ਵੀ ਏਸੇ ਤਰ੍ਹਾਂ ਸਮਝਦਾਂ, ਸਾਡੇ ਉਹ ਦਿਨ ਬੜੇ ਚੰਗੇ ਹੁੰਦੇ ਨੇ, ਜਦੋਂ ਅਸੀਂ ਟੀ ਵੀ , ਸਿਨੇਮਾ ਆਦਿ ਨਾ ਵੇਖੀਏ। ਇਹਦੇ ਬਾਰੇ ਵੀ ਮੈਂ ਤੁਹਾਨੂੰ ਦੱਸਣਾ ਚਾਹੁਣਾ। ਬੜੇ ਵੱਡੇ ਵੱਡੇ ਲੇਖ ਅੰਗਰੇਜ਼ੀ ਅਖਬਾਰਾਂ ਵਿਚ ਛਪੇ ਨੇ, ਕਿ ਟੀ ਵੀ ਰਾਹੀਂ ਵਿੱਦਿਆ ਵੀ ਪ੍ਰਾਪਤ ਨਹੀਂ ਕਰਨੀ ਚਾਹੀਦੀ। ਉਹਦੇ ਨਾਲ ਆਤਮੀਆਂ ਦੇ ਰੋਗ ਹੁੰਦੇ ਨੇ। ਬੜਾ ਲੰਬਾ ਲੇਖ ਟ੍ਰਿਬਿਊਨ ਅਖਬਾਰ ਵਿਚ ਛਪਿਆ ਸੀ, ਮੈਂ ਪੜ੍ਹਿਆ ਸੀ। ਸੇ, ਜਿਹੜੇ ਸਿੰਬੈਟਿਕ ਕਪੜੇ ਨੇ, ਇਹਨਾਂ ਦੇ ਬਾਰੇ ਵੀ ਬੜਾ ਕੁਛ ਲਿਖਿਆ ਕਿ ਇਹਨਾਂ ਨਾਲ ਐਲਰਜੀ ਆਦਿ ਦੇ ਰੋਗ ਹੁੰਦੇ ਨੇ। ਮੇਰਾ ਭਾਵ ਕਹਿਣ ਤੋਂ ਇਹ ਹੈ ਕਿ ਸਾਇੰਸ ਵਾਲੇ ਇਹ ਗੱਲ ਮੰਨਦੇ ਨੇ ਕਿ ਜਿਹੜੀਆਂ ਗੱਲਾਂ ਅਸੀਂ ਪਹਿਲੋਂ ਕਰਦੇ ਸਾਂ ਉਹ ਬਹੁਤ ਵਧੀਆ ਨੇ।

ਤੁਸੀਂ ਇਹ ਵੇਖ ਲਓ ਕਿ ਜਦੋਂ ਸਾਡੇ ਕੋਲ ਏਅਰ ਕੰਡੀਸ਼ਨਰ ਨਹੀਂ ਸਨ ਹੁੰਦੇ ਉਦੋਂ ਸਾਡੀਆਂ ਸਿਹਤਾਂ ਬਹੁਤ ਵਧੀਆ ਸਨ। ਸਾਨੂੰ ਆਸਰਾ ਨਹੀਂ ਸੀ ਲੱਭਣਾ ਪੈਂਦਾ। ਏਅਰ ਕੰਡੀਸ਼ਨਰ ਦਾ, ਛਾਂ ਦਾ, ਧੁੱਪ ਦਾ, ਕਿਸੇ ਚੀਜ਼ ਦਾ ਵੀ। ਜਿਵੇਂ ਜਿਵੇਂ ਅਸੀਂ ਸੁਖ ਦੇ ਸਾਧਨਾਂ ਵਿਚ ਪਏ ਹਾਂ ਸਾਡੀ ਸਿਹਤ ਓਨੀ ਹੇਠਾਂ ਤੁਰੀ ਜਾ ਰਹੀ ਹੈ। ਜਿਸ ਤਰ੍ਹਾਂ ਅਸੀਂ ਇਹ ਗੱਲ ਕਹਿੰਦੇ ਹਾਂ ਕਿ ਤਤਕੇ ਉੱਠਕੇ ਅਪਣਾ ਧਰਮ ਦਾ ਕੰਮ ਕਰੋ। ਭਜਨ ਕਰੋ, ਬਾਣੀ ਪੜ੍ਹੋ। ਏਸੇ ਤਰ੍ਹਾਂ ਹੀ ਅੰਗ੍ਰੇਜ਼ੀ ਦੀ ਕਹਾਵਤ ਵੀ ਤੁਸੀਂ ਜਾਣਦੇ ਹੋ- ਅਰਲੀ ਟੂ ਬੈੱਡ ਐਂਡ ਅਰਲੀ ਟੂ ਰਾਈਜ਼, ਮੇਕਸ ਏ ਮੈਨ ਹੈਲਦੀ ਵੈਲਦੀ ਐਂਡ ਵਾਈਜ਼। ਇਹ ਸਾਰੀਆਂ ਗੱਲਾਂ, ਤੁਹਾਨੂੰ ਸਿਰਫ਼ ਉਹ ਦੱਸੀਆਂ ਨੇ ਜਿਹੜੀਆਂ ਧਰਮ ਵਿਚ ਸਾਨੂੰ ਸਤਿਗੁਰਾਂ ਨੇ ਦੱਸੀਆਂ ਨੇ ਤੇ ਸਾਇੰਸ ਵਾਲੇ ਵੀ ਇਹ ਮੰਨਣ ਲੱਗ ਪਏ ਨੇ ਕਿ ਐਹ ਗੱਲਾਂ ਠੀਕ ਨੇ। ਜੇ ਅਸੀਂ ਦੇਵਾਂ ਦੀ ਗੱਲ ਨਹੀਂ

ਮੰਨਣੀ ਤਾਂ ਤੀਜਾ ਸਾਡੇ ਕੋਲ ਰਾਹ ਕਿਹੜਾ ਹੋਏਗਾ? ਇਹ ਤੁਸੀਂ ਸੋਚ ਲਵੋ।

ਤੁਹਾਨੂੰ ਬਾਰ ਬਾਰ ਦੱਸਿਆ ਹੈ ਕਿ ਜਿਸ ਤਰ੍ਹਾਂ ਤੁਸੀਂ ਸਾਧ ਸੰਗਤ ਵਿਚ ਆਉਂਦੇ ਹੋ। ਸਾਧ ਸੰਗਤ ਵਿਚ ਆਕੇ ਬੜੀਆਂ ਚੰਗੀਆਂ ਗੱਲਾਂ ਪ੍ਰਾਪਤ ਕਰਦੇ ਹੋ। ਏਥੇ ਮਨ ਬੜਾ ਵਧੀਆ ਬਣਦੈ। ਪਰ ਏਥੋਂ ਉੱਠਕੇ ਜਾ ਕੇ ਟੀ.ਵੀ. ਤੇ ਫਿਲਮ ਨਾ ਵੇਖਣ ਲੱਗ ਪਓ, ਸ਼ਰਾਬਖਾਨੇ ਨਾ ਚਲੇ ਜਾਓ, ਐਸੀ ਗਲਤ ਸੰਗਤ ਵਿਚ ਨਾ ਚਲੇ ਜਾਓ, ਤੇ ਤੁਸੀਂ.....ਇਹ ਗੱਲ ਸੋਚਦੇ-ਸੋਚਦੇ ਸੌ ਜਾਓ, ਸਾਧ-ਸੰਗਤ ਵਾਲੀ ਚੰਗੀ ਗੱਲ, ਤਾਂ ਕਿ ਤੁਹਾਨੂੰ ਸੁਪਨਾ ਚੰਗਾ ਆਵੇ। ਸ਼੍ਰੋਤਿਆਂ-ਪਿਆਰੇ ਸਾਡੇ ਦਿਲ ਦੀ ਹਰਕਤ ਵੀ ਬੰਦ ਹੋ ਜਾਵੇ—ਜਦੋਂ ਅਸੀਂ ਚੰਗੀ ਗੱਲ ਸੋਚਦੇ ਹੋਵਾਂਗੇ, ਤਾਂ ਉਹ ਮਨ ਚੰਗੇ ਥਾਂ ਸਾਨੂੰ ਚੁਪ ਕਰਕੇ ਲੈ ਜਾਏਗਾ।

ਮੈਂ ਕਰਨਲ ਚਿਮਲਾਂਗ ਦਾ ਬਹੁਤ ਪੰਨਵਾਦ ਕਰਦਾ। ਕਿਉਂਕਿ ਇਹਨਾਂ ਨੂੰ ਜਦੋਂ ਸੱਦੀਦਾ ਹੈ, ਬੜੇ ਰੁਝੇਵੇਂ ਛੱਡਕੇ, ਚੁਪ ਕਰਕੇ ਇਹ ਐਉਂ ਆ ਜਾਂਦੇ ਨੇ, ਜਿਸ ਤਰ੍ਹਾਂ ਬਿਲਕੁਲ ਸਾਡੇ ਪਰਵਾਰ ਵਿਚੋਂ ਹੁੰਦੇ ਹਨ। ਪਤਾ ਨਹੀਂ ਕਿੰਨੇ ਰੁਝੇਵੇਂ ਹਨ। ਫੇਰ, ਫੌਜੀ ਆਦਮੀ ਹਨ। ਫੌਜੀ ਆਦਮੀ ਤੇ ਉਂਜ ਹੀ ਇਹ ਸਮਝਦੈ ਕਿ ਮਾਸ ਬਿਨਾਂ ਮੇਰਾ ਗੁਜ਼ਾਰਾ ਨਹੀਂ ਹੁੰਦਾ। ਭਾਰਤ ਵਿਚ ਵੀ ਕਈ-ਕਈ ਆਦਮੀ ਇਸ ਤਰ੍ਹਾਂ ਕਹਿੰਦੇ ਨੇ— ਜੀ, ਮੈਂ ਤੇ ਫੌਜ ਵਿਚ ਹਾਂ। ਤੇ ਸਾਰਿਆਂ ਨੂੰ ਪਤਾ ਹੈ ਕਿ ਫੌਜ ਵਾਲੇ ਬੰਦੇ ਆਮ ਤੌਰ ਤੇ ਮਾਸ ਸ਼ਰਾਬ ਖਾਂਦੇ ਪੀਂਦੇ ਹਨ। ਇਕ ਮੁੰਡਾ ਨਾਮਧਾਰੀ ਫੌਜ ਵਿਚ ਗਿਆ ਤੇ ਉਹਨੂੰ ਮੈਂ ਪੁੱਛਿਆ, ਕਿ ਤੂੰ ਦੱਸ ਕਿਸ ਤਰ੍ਹਾਂ ਬਚਿਆ ਹੈ? ਉਹ ਬਰਫਾਨੀ ਇਲਾਕੇ ਵਿਚ ਵੀ ਚਲਾ ਗਿਆ ਸੀ। ਜਿਹੜਾ ਬਰਫਾਨੀ ਇਲਾਕੇ ਵਿਚ ਫੌਜੀ ਹੋਵੇ, ਉਹ ਇਹ ਸਮਝਦੈ ਕਿ ਏਥੇ ਨਹੀਂ ਬਚਿਆ ਜਾ ਸਕਦਾ। ਉਹ ਨਾਮਧਾਰੀ ਸਿੰਘ ਕਹਿੰਦਾ - “ਜੀ, ਮੈਂ ਇਕੋ ਵਾਰੀ ਆਖਿਆ ਉਹਨਾਂ ਨੂੰ ਕਿ ਮੈਂ ਨਾਮਧਾਰੀ ਸਿੰਘ ਹਾਂ, ਮਾਸ ਨਹੀਂ ਖਾਂਦਾ, ਸ਼ਰਾਬ ਨਹੀਂ ਪੀਂਦਾ। ਮੈਨੂੰ ਕੋਈ ਕਹਿੰਦਾ ਹੀ ਨਹੀਂ ਮਾਸ ਸ਼ਰਾਬ ਖਾਣ ਪੀਣ ਲਈ। ਮੈਂ ਓਥੇ ਵਿਚੋਂ ਹੀ ਬੈਠਾ, ਆਪਣਾ ਸਾਰਾ ਕੁਛ ਕਰਦਾ ਸੀ।” ਸੋ ਫੌਜੀ ਆਦਮੀ ਤੇ ਇਹ ਸਮਝਦੈ ਕਿ ਉਹ ਸਿਕਾਰ ਖੇਡੇਗਾ। ਤੁਹਾਡੇ ਸਾਹਮਣੇ ਫੌਜੀ ਆਦਮੀ ਦੇ ਮਨ ਵਿਚ ਕਿੱਡੀ ਵੱਡੀ ਦਇਆ ਹੈ। ਅਸੀਂ ਫੌਜੀ ਵੀ ਨਹੀਂ, ਤੇ ਸਾਡੇ ਮਨ ਵਿਚ ਓਦੂੰ ਕਿੰਨੀ ਵੱਧ ਦਇਆ ਹੋਣੀ ਚਾਹੀਦੀ ਹੈ, ਇਹ ਤੁਹਾਨੂੰ ਸੋਚਣਾ ਚਾਹੀਦੈ। ਇਹਨਾਂ ਨੇ ਬੜੀ ਨੇੜਤਾ ਪ੍ਰਾਪਤ ਕੀਤੀ ਹੈ ਰਾਜ ਵਿਚ। ਕਰਮਚਾਰੀ ਹੋਣ ਦੇ ਨਾਤੇ, ਪ੍ਰਾਈਮ ਮਨਿਸਟਰ ਦੇ ਸੈਕਟਰੀ ਰਹੇ। ਸੈਕਟਰੀ ਰਹਿੰਦਿਆਂ ਹੋਇਆਂ ਬ੍ਰਹਮਚਰਜ ਰੱਖਿਆ। ਭੁੱਜੇ ਸੋਣਾ ਇਹਨਾਂ ਨੇ ਠੀਕ ਸਮਝਿਆ। ਜਿਹੜਾ ਆਦਮੀ ਭੁੱਜੇ ਸੋਂਦਾ ਹੈ ਉਹਨੂੰ ਪੇਟ ਦੀਆਂ ਕਈ ਬਿਮਾਰੀਆਂ ਨਹੀਂ ਹੁੰਦੀਆਂ। ਉਹਦਾ ਲੱਕ ਪੂਰਾ ਸਿੱਧਾ ਹੋ ਜਾਂਦਾ ਹੈ। ਇਹ ਤੁਹਾਨੂੰ ਪਤਾ ਕਿ ਜੇ ਕੋਈ ਆਦਮੀ ਬਿਮਾਰ ਹੋ ਜਾਏ, ਉਹਨੂੰ ਹੱਡੀ ਦੀ ਤਕਲੀਫ਼ ਹੋਵੇ, ਲੱਕ ਦੀ ਤਕਲੀਫ਼ ਹੋਵੇ, ਉਹਨੂੰ ਕਹਿੰਦੇ ਨੇ, ਤੂੰ ਤਖ਼ਤਪੋਸ਼ ਤੇ ਸੌ, ਜਾਂ ਭੁੱਜੇ ਸੌ। ਜੇ ਪਹਿਲੋਂ ਹੀ ਇਸ ਤਰ੍ਹਾਂ ਸੌਵੇਂ ਤਾਂ ਉਹ ਬਿਮਾਰ ਨਹੀਂ ਹੁੰਦਾ। ਸੋ, ਤੁਹਾਨੂੰ ਬਹੁਤ ਸਾਰੀਆਂ ਗੱਲਾਂ ਦੱਸੀਆਂ ਨੇ ਉਹਨਾਂ ਨੇ। ਅਸੀਂ ਸਾਰੇ ਮਿਲਕੇ ਇਹਨਾਂ ਗੱਲਾਂ ਦਾ ਅਧਿਐਨ ਕਰੀਏ। ਜਿੰਨੀਆਂ ਤੇ, ਵੱਧ ਤੋਂ ਵੱਧ ਚੱਲਿਆ ਜਾ ਸਕੇ, ਅਸੀਂ ਉਹਨਾਂ ਗੱਲਾਂ ਤੇ ਚੱਲੀਏ ਤਾਂ ਕਿ ਸਾਡੀ ਇਹ ਜੀਵਨ ਯਾਤਰਾ ਸਫਲ ਹੋਵੇ।

ਸਤਿਗੁਰੂ ਦਰਸ਼ਨ ਦੀ ਵਿਧੀ

ਆਪ ਨੇ ਗੁਰਬਾਣੀ ਦਾ ਕੀਰਤਨ, ਇਤਿਹਾਸ ਸਿੱਖਾਂ ਦਾ, ਸਤਿਗੁਰਾਂ ਦਾ ਸਰਵਨ ਕੀਤਾ ਹੈ। ਸੰਤ ਨਿਹੰਗ ਸਿੰਘ ਹੁਰਾਂ ਨੇ ਤੁਹਾਨੂੰ ਨਿਹਾਲ ਕੀਤਾ ਹੈ। ਉਹ ਇਤਿਹਾਸ ਦੇ ਬਹੁਤ ਹੀ ਖੋਜੀ ਹਨ। ਤੁਹਾਨੂੰ ਉਹਨਾਂ ਨੇ ਦੱਸਿਆ ਕਿ ਸੰਗਤ ਦੀ ਕਿੰਨੀ ਮਹਾਨਤਾ ਹੈ! ਜਿਸ ਸੰਗਤ ਦੀ ਏਡੀ ਮਹਾਨਤਾ ਹੈ, ਉਸਦੇ ਸਤਿਗੁਰੂ ਦੀ ਮਹਾਨਤਾ ਤੇ ਕਹੀ ਨਹੀਂ ਜਾ ਸਕਦੀ। ਸਤਿਗੁਰਾਂ ਨੇ ਬਾਣੀ ਵਿਚ ਲਿਖਿਆ :

ਜਹ ਸਤਿਗੁਰੁ ਤਹ ਸਤ ਸੰਗਤਿ ਬਣਾਈ॥

ਇਹ ਕਿਤੇ ਨਹੀਂ ਲਿਖਿਆ ਕਿ ਜਹ ਸੰਗਤ ਤਹ ਸਤਿਗੁਰੁ ਬਣਾਇਆ। ਗੁਰੂ ਗੋਬਿੰਦ ਸਿੰਘ ਜਿਸ ਵੇਲੇ ਨਿਕਲੇ ਸਨ, ਮਾਛੀਵਾੜੇ ਵੱਲ ਨੂੰ, ਸੰਗਤਾਂ ਨੇ ਅਰਜ਼ਾਂ ਕੀਤੀਆਂ ਸਨ— “ਸੱਚੇ ਪਾਤਸ਼ਾਹ, ਤੁਸੀਂ ਹੁਣ ਨਿਕਲ ਜਾਓ। ਅਸੀਂ ਤੁਹਾਨੂੰ ਨਹੀਂ ਬਣਾ ਸਕਦੇ, ਤੁਸੀਂ ਜਿੱਥੇ ਜਾਓਗੇ ਸੰਗਤ ਬਣ ਜਾਏਗੀ।” ਇਤਿਹਾਸ ਵਿਚ ਲਿਖਿਆ ਕਿ ਸਿੱਖ ਤੋਂ ਗੋਲੀ ਨਹੀਂ ਵੱਜੀ, ਢਾਲ ਦੇ ਵਿਚ, ਲਾਲ ਸਿੰਘ ਨਾਂ ਸੀ ਉਸ ਸਿੱਖ ਦਾ। ਸੱਚੇ ਪਾਤਸ਼ਾਹ ਨੇ ਆਖਿਆ, ਤੂੰ ਮੈਨੂੰ ਕਹਿੰਦਾ ਹੈ— ਗੋਲੀ ਨਹੀਂ ਮਾਰ ਸਕਦਾ। ਮੈਂ ਤਿੰਨੋਂ ਤਤ ਉਡਾ ਦਿਆਂ ਗੋਲੀ ਮਾਰਕੇ॥ ਉਹਨੇ ਉਸੇ ਵੇਲੇ ਢਾਲ ਹੇਠਾਂ ਰੱਖ ਦਿੱਤੀ। ਉਹਨੂੰ ਪਤਾ ਸੀ ਇਹ ਸੰਗਤ ਤੇ ਸਤਿਗੁਰਾਂ ਦੀ ਬਣਾਈ ਹੈ ! ਸਤਿਗੁਰੂ ਜਿਹੜੇ ਨੇ ਉਹ ਜੇ ਮਰਜ਼ੀ ਕਰ ਸਕਦੇ ਹਨ ਅਕਾਲ ਪੁਰਖ ਨੇ।

ਸਤਿਗੁਰੂ ਪ੍ਰਤਾਪ ਸਿੰਘ ਸੱਚੇ ਪਾਤਸ਼ਾਹ ਦੇ ਉਪਦੇਸ਼ ਵਿਚ ਰਿਕਾਰਡ ਹੋਇਆ ਹੈ ਕਿ ਜਿਹੜੇ ਵੀ ਸਤਿਸੰਗੀ ਆਦਮੀ ਹਨ, ਭਾਵੇਂ ਕਿਸੇ ਵੀ ਸਾਧੂ ਕੋਲੋਂ ਉਹਨਾਂ ਨੂੰ ਸਤਿਸੰਗ ਮਿਲਿਆ ਹੈ, ਉਹ ਕਿਸੇ ਨੂੰ ਬੁਰਾ ਸ਼ਬਦ ਨਹੀਂ ਕਹਿੰਦੇ, ਕਿਸੇ ਦੀ ਨਿੰਦਿਆ ਨਹੀਂ ਕਰਦੇ। ਨਿਹੰਗ ਸਿੰਘ ਹੁਰਾਂ ਨੇ ਕਿੱਡੇ ਸੋਹਣੇ ਸ਼ਬਦਾਂ ਵਿਚ ਚੰਗੀਆਂ ਚੰਗੀਆਂ ਗੱਲਾਂ ਆਖੀਆਂ ਹਨ, ਜਿਹੜੀਆਂ ਤੁਸੀਂ ਸੁਣੀਆਂ ਨੇ ਮਨੁੱਖ ਵਿਚ ਕੀ-ਕੀ ਕਛ ਪਾ ਦਿੱਤਾ ਹੋਇਆ ਅਕਾਲ ਪੁਰਖ ਨੇ।

ਇਕਿ ਦਾਤੇ ਇਕਿ ਭੇਖਾਰੀ ਜੀ ਸਭਿ ਤੇਰੇ ਚੋਜ ਵਿਡਾਣਾ॥

ਜੇ ਉਹ ਚਾਹਵੇ, ਉਹ ਸਾਰਿਆਂ ਨੂੰ ਠੀਕ ਕਰ ਸਕਦੇ। ਸੈਦੇ ਖਾਂ ਉਹਨਾਂ (ਸਤਿਗੁਰੂ ਜੀ) ਨੂੰ ਮਾਰਨ ਵਾਸਤੇ ਜਾਂ ਛੜ ਕੇ ਲਿਜਾਣ ਵਾਸਤੇ ਆਇਆ ਸੀ। “ਉਹਨੂੰ ਪਿੱਛਰੇ ਵਿਚ ਪਾ ਕੇ ਤੇਰੇ ਸਾਮ੍ਹਣੇ ਲਿਆਵਾਂਗਾ।” ਅਪਣੀ ਭੈਣ ਨੂੰ ਕਹਿੰਦਾ ਸੀ। ਗੁਰੂ ਨੇ ਉਹਨੂੰ ਜਰਾ ਕੁ ਦਰਸ਼ਨ ਦਿੱਤਾ ਤੇ ਉਹਦਾ ਪਾਰ ਉਤਾਰਾ ਕਰ ਦਿੱਤਾ। ਜੇ ਇਸ ਤਰ੍ਹਾਂ ਹੀ ਛਰਾ ਕੁ ਨਿਗ੍ਹਾ ਦੂਜਿਆਂ ਤੇ ਕਰ ਦੇਵੇ ਤੇ ਹਮਲਾ ਹੀ ਕਰਨ ਕਿਉਂ ਨਾ ਕੋਈ ਆਉਂਦਾ ਹੋਵੇ। ਮੁਸਲਮਾਨਾਂ ਦੀ ਤਾਂ

ਗੱਲ ਛੱਡ ਦਿਓ ਜਦੋਂ ਜ਼ਰਾ ਕ ਖੇਡ ਵਰਤਾਈ, ਸਿੱਖਾਂ ਦੇ ਸਿਰਾਂ ਤੋਂ ਹੱਥ ਚੁੱਕ ਲਿਆ ਸਤਿਗੁਰਾਂ ਨੇ, ਅਨੰਦਪੁਰ, ਉਹਨਾਂ ਨੇ ਬੇਦਾਵਾ ਲਿਖ ਦਿੱਤਾ ਸੀ- "ਨਾ ਤੂੰ ਸਾਡਾ ਗੁਰੂ ਨਾ ਅਸੀਂ ਤੇਰੇ ਸਿੱਖ ਹਾਂ।"

ਸਤਿਗੁਰੂ ਰਾਮ ਸਿੰਘ ਸੱਚੇ ਪਾਤਸ਼ਾਹ ਦੇ ਇਕ ਸੇਵਕ- ਸੰਤ ਜੀਉਣ ਸਿੰਘ ਸਨ। ਉਹਨਾਂ ਦਾ ਇਹ ਕੰਮ ਸੀ ਕਿ ਬਾਰਿਸ਼ ਪਾ ਕੇ ਇਸ਼ਨਾਨ ਕਰਨਾ। ਉਹਨਾਂ ਇੰਦਰ ਨੂੰ ਹੁਕਮ ਦੇਣਾ ਕਿ "ਤੂੰ ਮੇਰਾ ਇਸ਼ਨਾਨ ਕਰਾ ਦੇ।" ਸੱਚੇ ਪਾਤਸ਼ਾਹ ਉਹਨੂੰ ਪੁਛਿਆ, "ਤੂੰ ਇਸ ਤਰ੍ਹਾਂ ਕਰਦੇ ?" ਉਹਨਾਂ ਆਖਿਆ, "ਜੀ ! ਤੁਹਾਡੀ ਕ੍ਰਿਪਾ ਨਾਲ ਕਰਦਾ।" ਪੈਦ ਵੱਲ ਸੰਤ ਬੈਠ ਗਏ ਹਨ, ਸਿਰ੍ਹਾਣੇ ਵੱਲ ਸੱਚੇ ਪਾਤਸ਼ਾਹ ਬੈਠੇ ਹਨ। ਸੰਤਾਂ ਆਖਿਆ- ਓ ਇੰਦਰਾ! ਇਸ਼ਨਾਨ ਕਰਾ ਮੇਰਾ। ਪਰ ਵੇਖ! ਸਾਹਿਬਾਂ ਦੇ ਜੋੜੇ ਤੇ ਛਿੱਟਾ ਨਾ ਪਵੇ।" ਮੰਜੇ ਦੀ ਪੈਦ ਤੇ ਸਿਰ੍ਹਾਣੇ ਦਾ ਕਿੰਨਾ ਕੁ ਫਰਕ ਹੁੰਦਾ। ਉਹਨਾਂ ਜਿਸ ਵੇਲੇ ਇਸ ਤਰ੍ਹਾਂ ਆਖਿਆ ਉਸੇ ਵੇਲੇ ਬੱਦਲੀ ਹੋਈ ਛੋਟੀ ਜਹੀ। ਬਰਸਾਤ ਹੋਈ। ਸਿਰਫ਼ ਸੰਤਾਂ ਦਾ ਇਸ਼ਨਾਨ ਹੋਇਆ। ਕਿਰਪਾ...ਸਤਿਗੁਰਾਂ ਦੀ ਸੀ।

ਅੱਜ ਅਸੀਂ ਸਤਿਗੁਰਾਂ ਦਾ ਦਿਨ ਮਨਾਉਂਦੇ ਹਾਂ। ਦਿਨ ਮਨਾਉਣ ਦਾ ਸ਼ਾਦ ਇਸ ਗੱਲ ਵਿਚ ਹੈ ਕਿ ਘੱਟ ਤੋਂ ਘੱਟ ਉਹਨਾਂ ਦਿਨਾਂ ਵਿੱਚ ਕੋਈ ਸਾਡੇ ਦਿਮਾਗ ਵਿਚ ਵਿਹਾਰ ਦੀ ਗੱਲ ਨਾ ਆਵੇ। ਜਦੋਂ ਅਸੀਂ ਮੰਜੇ ਤੇ ਪਏ ਹੁੰਦੇ ਹਾਂ ਉਦੋਂ ਵੀ ਵਿਹਾਰ ਸਾਡੇ ਹੋਈ ਜਾਂਦੇ ਹਨ। ਜੇਲ੍ਹ ਦੇ ਅੰਦਰ ਜਾਈਦਾ ਹੈ, ਤਾਂ ਵੀ ਵਿਹਾਰ ਹੋਈ ਜਾਂਦੇ ਹਨ। ਘਰੋਂ ਬਾਹਰ ਤੁਰੇ ਜਾਈਦਾ ਹੈ, ਏਥੋਂ ਤੁਹਾਨੂੰ ਪਤੈ, ਤੁਹਾਡੇ ਮੁੰਡੇ-ਕੋਈ ਦੁਬਈ, ਕੋਈ ਵਲੈਤ, ਕੋਈ ਅਫ਼ਰੀਕਾ, ਕੋਈ ਕਿਧਰੇ ਤੁਰ ਗਏ ਹਨ, ਉਹਨਾਂ ਦੇ ਵਿਹਾਰ ਮਗਰੋਂ ਆਪੇ ਤੁਰੀ ਜਾਂਦੇ ਹਨ। ਪਰ ਜਿਸ ਵੇਲੇ ਸਤਿਗੁਰਾਂ ਦਾ ਦਿਨ ਮਨਾਈਦਾ ਹੈ, ਉਸ ਵੇਲੇ ਸਾਡਾ ਧਿਆਨ ਹੋਰ ਪਾਸੇ ਹੁੰਦਾ ਹੈ। ਜਦੋਂ ਅਸੀਂ ਵਿਹਾਰ ਕਰਦੇ ਹਾਂ, ਉਸ ਵੇਲੇ ਸਾਡੇ ਦਿਲ ਵਿਚ, ਧਿਆਨ...ਕਦੇ ਸਤਿਗੁਰਾਂ ਦਾ ਨਹੀਂ ਆਉਂਦਾ। ਜੇ ਆਉਂਦਾ ਹੈ ਤਾਂ ਆਉਂਦਾ ਉਸ ਵੇਲੇ ਹੈ, ਜਿਸ ਵੇਲੇ ਵਿਹਾਰ ਵਿਗੜਦਾ ਹੈ, ਸਾਡਾ। ਕਬੀਰ ਜੀ ਨੇ ਲਿਖਿਐ-

ਕਬੀਰ ਕਾਮ ਪਰੈ ਹਰਿ ਸਿਮਰੀਐ ਐਸਾ ਸਿਮਰਹੁ ਨਿਤ॥

ਮੈਂ ਇਹ ਜਿਹੜੇ ਦਿਨ ਹਨ, ਦੇ ਜਾ ਤਿੰਨ ਦਿਨ, ਇਹਨਾਂ ਦਿਨਾਂ ਵਿਚ ਜਿੰਨਾ ਵੀ ਵੱਧ ਤੋਂ ਵੱਧ ਭੋਜਨ ਬਾਣੀ ਕਰਾਂਗੇ ਓਨਾ ਹੀ ਸਾਨੂੰ ਸਤਿਗੁਰਾਂ ਵਾਲੇ ਪਾਸੇ ਦੀ ਲਗਨ ਜ਼ਿਆਦਾ ਲੱਗੇਗੀ। ਜੇ ਅਸੀਂ ਇਹ ਇੱਛਾ ਕਰਦੇ ਹਾਂ ਕਿ ਦੁਬਈ ਚਲੇ ਜਾਈਏ, ਵਲੈਤ ਚਲੇ ਜਾਈਏ, ਸਾਰੇ ਨਹੀਂ ਜਾਂਦੇ, ਕਛ ਨਾ ਕਛ ਪਹੁੰਚਦੇ ਹੀ ਹਨ ਉਥੇ। ਤੇ ਜੇ ਇਹ ਇੱਛਾ ਕਰਾਂਗੇ, ਸਾਨੂੰ ਸਤਿਗੁਰਾਂ ਦੇ ਦਰਸ਼ਨ ਹੋਣ, ਕਿਸੇ ਨਾ ਕਿਸੇ ਨੂੰ ਤਾਂ ਹੋਣਗੇ ਹੀ।


ਗੁਰਮੁਖ ਸਿੰਘ ਡਰਾਈਵਰ ਹੈ ਮੇਰੇ ਨਾਲ। ਇਹ ਛੋਟਾ ਜਿਹਾ, ਨੌ-ਦਸ ਸਾਲ ਦੀ ਉਮਰ ਦਾ ਬੱਚਾ, ਸੰਤ ਆਲਾ ਸਿੰਘ ਹੁਰਾਂ ਦੀਆਂ ਗਉਆਂ ਚਾਰਦਾ ਸੀ। ਇਹ ਰੋਬ ਕਥਾ ਸੁਣਦਾ ਸੀ। ਕਿਸੇ ਨੇ ਆਖਣਾ ਗੁਰੂ ਨਾਨਕ ਦੇ, ਕਿਸੇ ਨੇ ਗੁਰੂ ਰਾਮ ਸਿੰਘ ਦੇ, ਕਿਸੇ ਨੇ ਸਤਿਗੁਰੂ

ਪ੍ਰਤਾਪ ਸਿੰਘ ਦੇ, ਦਰਸ਼ਨ ਹੋਏ ਹਨ। ਬਾਣੀ ਪੜ੍ਹਦਿਆਂ, ਭਜਨ ਕਰਦਿਆਂ, ਉਹਨਾਂ ਦੇ ਵਿਚੋਂ ਜਿੰਨ੍ਹਾਂ ਨੂੰ ਦਰਸ਼ਨ ਹੁੰਦੇ ਹਨ ਉਹਨਾਂ ਨੂੰ ਚੰਗਾ ਸਮਝਦੇ ਸਨ ਇਸ ਗੁਰਮੁਖ ਸਿੰਘ ਨੂੰ ਵੀ ਦਰਸ਼ਨ ਹੋ ਗਏ ਕਥਾ ਸੁਣਨ ਤੇ ਭਜਨ ਕਰਨ ਨਾਲ। ਬਾਣੀ ਤੇ ਭਜਨ ਦਾ ਮਤਲਬ ਇਹ ਹੈ- ਉਹ ਦਰਸ਼ਨ ਤੱਕ ਪਹੁੰਚਾਵੇ। ਇਕ ਸਿੱਖ ਸਤਿਗੁਰੂ ਰਾਮ ਸਿੰਘ ਸੱਚੇ ਪਾਤਸ਼ਾਹ ਦੇ ਦਰਸ਼ਨਾਂ ਨੂੰ ਆਇਆ। ਉਸਨੇ ਅਰਜ਼ ਕੀਤੀ- ਸੱਚੇ ਪਾਤਸ਼ਾਹ! ਮੇਰਾ ਭਜਨ-ਬਾਣੀ ਦਾ ਫੁਰਨਾਂ ਹੈ, ਹੋਰ ਕੋਈ ਵੀ ਫੁਰਨਾਂ ਦੁਨੀਆਂ ਦਾ ਮੇਰੇ ਅੰਦਰ ਨਹੀਂ ਰਿਹਾ। ਜਿੰਦਣ ਦੇ ਤੁਹਾਡੇ ਦਰਸ਼ਨ ਕੀਤੇ ਹਨ। ਸੱਚੇ ਪਾਤਸ਼ਾਹ ਆਖਿਆ- ਤੂੰ ਜਿੱਥੇ ਆਉਣ ਵਾਸਤੇ ਭਜਨ ਬਾਣੀ ਕਰਦਾ ਸੈਂ, ਓਥੇ ਪਹੁੰਚ ਗਿਆ ਹੈ।

ਤੁਹਾਨੂੰ ਸੰਤ ਨਿਹੰਗ ਸਿੰਘ ਹੋਰਾਂ ਨੇ ਇਹ ਵੀ ਦੱਸਿਆ ਕਿ ਦਰਸ਼ਨਾਂ ਦੇ ਕਿੰਨੇ ਫਲ ਹਨ। ਗੁਰੂ ਅਰਜਨ ਸੱਚੇ ਪਾਤਸ਼ਾਹ ਨੇ ਲਿਖਿਆ-

ਮਾਈ ਚਰਨ ਗੁਰ ਮੀਠੇ॥

ਵਡੇ ਭਾਗਿ ਦੇਵੈ ਪਰਮੇਸਰੁ ਕੋਟਿ ਫਲਾ ਦਰਸਨ ਗੁਰ ਡੀਠੇ॥



ਜੈਨ ਸਮਾਰੋਹ ਤੇ ਕਲਿਆਣ ਕਾਰੀ ਉਪਦੇਸ਼

ਜੈਨ ਸਾਧੂ ਸਮਾਜ, ਤਪਸ਼ੁਰਾਜ, ਪੂਜਨੀਯ, ਸਾਧਨੀਯ ਸ੍ਰੀ ਹੋਮ ਕੰਵਰ ਜੀ ਮਹਾਰਾਜ, ਲੱਖਮੀ ਜੀ, ਰਵੀ ਜੀ ਰੱਜਤ ਲਛਮੀ ਜੀ, ਜੈਨ ਜੀ, ਸ੍ਰੀ ਹੀਰਾ ਲਾਲ ਜੀ, ਰਜਿੰਦਰਪਾਲ ਜੀ ਅਤੇ ਏਥੇ ਸਾਧੂ ਆਸ਼ਰਮ ਵਿਚ ਬੈਠੇ ਸੱਜਣੇ, ਆਪਨੇ ਵਿਖਿਆਨ ਸੁਣੇ ਅਤੇ ਸੁਣਨੇ ਵੀ ਹਨ।

ਏਥੇ ਤੁਸਾਂ ਹੁਣੇ ਹੀ ਨੇਤ੍ਰ ਦਾਨ ਦੀ ਗਲ ਸੁਣੀ ਹੈ, ਇਹ ਬਹੁਤ ਚੰਗੀ ਗਲ ਹੈ, ਨੇਤ੍ਰ ਦਾਨ, ਕਿਸੇ ਵਾਸਤੇ ਕੋਸ਼ਿਸ਼ ਕੀਤੀ ਜਾਵੇ, ਉਪਚਾਰ ਕੀਤਾ ਜਾਵੇ, ਪਰ ਜਿਹੜਾ ਏਥੇ ਨੇਤ੍ਰ ਦਾਨ ਹੋ ਰਿਹਾ ਹੈ, ਜਿਹੜਾ ਸਾਨੂੰ ਅਗਿਆਨ ਰੂਪੀ ਅੰਧਾਰਾ ਕੱਟ ਕੇ, ਗਿਆਨ ਰੂਪੀ ਚਾਨਣ ਦੇ ਕੇ ਉਹ ਨੇਤ੍ਰ ਦਿੱਤਾ ਜਾਂਦਾ ਹੈ ਉਸਦਾ ਕੋਈ ਮੁੱਲ ਨਹੀਂ। ਸਰੀਰਕ ਅੰਗ ਨੇਤ੍ਰ ਤੁਹਾਨੂੰ ਬੈਂਕਾ ਵਿਚੋਂ ਮਿਲ ਜਾਣਗੇ ਪਰ ਉਹ ਨੇਤ੍ਰ ਤਪੱਸਵੀਆਂ ਤੋਂ ਬਿਨਾਂ ਨਹੀਂ ਮਿਲ ਸਕਦਾ। ਗੁਰੂ ਅਮਰਦਾਸ ਜੀ ਨੇ ਲਿਖਿਆ ਹੈ—

—ਕਹੈ ਨਾਨਕ ਏਹਿ ਨੇਤ੍ਰ ਅੰਧ ਸੇ
ਸਤਿਗੁਰ ਮਿਲਿਐ ਦਿਬ ਦ੍ਰਿਸਟਿ ਹੋਈ॥

—ਏਹੁ ਵਿਸੁ ਸੰਸਾਰੁ ਰੂਮ ਦੇਖਦੇ
ਇਹੁ ਹਰਿ ਕਾ ਰੂਪੁ ਹੈ ਹਰਿ ਰੂਪੁ ਨਦਰੀ ਆਇਆ॥

ਇਹ ਐਸਾ ਗਿਆਨ ਹੈ ਜੋ ਵਿਸ਼ (ਜਹਿਰ) ਨੂੰ ਅੰਮ੍ਰਿਤ ਵਿਚ ਬਦਲ ਦੇਂਦਾ ਹੈ, ਇਹ ਐਸਾ ਗਿਆਨ ਹੈ ਜਿਹਦੇ ਨਾਲ ਐਸ ਸੰਸਾਰ ਤੇ ਵੀ ਸੁਖ ਲੈਂਦਾ ਹੈ ਆਦਮੀ, ਐਸ ਸੰਸਾਰ ਤੋਂ ਜਾਣ ਤੋਂ ਬਾਦ ਵੀ ਉਸਨੂੰ ਬਹੁਤ ਅੱਛੀ ਜਗ੍ਹਾ ਮਿਲਦੀ ਹੈ, ਉਹ ਸਦਾ ਲਈ ਦੁੱਖ ਰੂਪ ਸੰਸਾਰ 'ਚ ਆਉਣ ਤੋਂ ਬਚ ਜਾਂਦਾ ਹੈ।

ਮੈਂ ਜਿਸ ਜਗ੍ਹਾ ਤੋਂ (ਸ੍ਰੀ ਭੈਣੀ ਸਾਹਿਬ-ਜਪ ਪ੍ਰਯੋਗ ਦੇ ਭੋਗ ਤੋਂ) ਆਇਆ ਹਾਂ ਉਥੇ ਸੈਂਕੜੇ ਆਦਮੀਂ ਅੱਠ-ਅੱਠ ਘੰਟੇ ਬੈਠ ਕੇ ਨਾਮ ਸਿਮਰਨ ਕਰਦੇ ਨੇ, ਫੇਰ ਉਹ ਮਰਯਾਦਾ ਰੱਖਦੇ ਨੇ, ਮਰਯਾਦਾ ਦਾ ਮਤਲਬ ਇਹ ਹੈ ਕਿ ਉਹ ਆਪਣਾ ਖੂਹ ਦਾ ਜਲ ਛਕਦੇ ਨੇ, ਦੂਸਰੇ ਆਦਮੀਂ ਦੇ ਨਾਲ ਲੱਗਦੇ ਨਹੀਂ ਦੂਸਰੇ ਆਦਮੀਂ ਕੋਲੋਂ ਰੋਟੀ ਨਹੀਂ ਖਾਂਦੇ, ਜਿਹੜਾ ਮਾਸ-ਸ਼ਰਾਬ ਖਾਂਦਾ ਪੀਂਦਾ ਹੈ ਉਹਦੇ ਘਰ ਦਾ, ਹੱਥ ਦਾ ਅੰਨ ਜਲ ਨਹੀਂ ਵਰਤਦੇ ਜਿੰਨੇ ਸਾਡੇ ਦੁਨੀਆਂ ਦੇ ਧਰਮ ਨੇ ਪਰਮਾਤਮਾ ਨੂੰ ਮਿਲਣ ਦੇ ਰਾਹ ਨੇ, ਸਾਰੇ ਧਰਮਾਂ ਵਿਚ ਅਸੀਂ ਜੇ ਇਹ ਗਲ ਕਰ ਸਕੀਏ, ਕੋਈ ਮਾਸ ਸ਼ਰਾਬ ਖਾਣ-ਪੀਣ ਵਾਲਾ ਜਿਹੜਾ ਹੈ, ਜਿਹੜਾ ਸਾਡੇ ਕਿਸੇ

ਵੀ ਧਰਮ ਨੂੰ ਮੰਨਣ ਵਾਲਾ ਹੈ, ਉਹਦੇ ਘਰ ਦਾ, ਹੱਥ ਦਾ ਅੰਨ ਪਾਣੀ ਨਾ ਖਾਵੇ, ਬਗੈਰ ਲਾਉਡ ਸਪੀਕਰ ਦੇ, ਬਗੈਰ ਕਿਸੇ ਸਭਾ ਰਚਨ ਦੇ ਬਹੁਤ ਵੱਡਾ ਪ੍ਰਚਾਰ ਇਸਦਾ ਹੋ ਸਕਦਾ ਹੈ।

ਸਤਿਗੁਰੂ ਰਾਮ ਸਿੰਘ ਜੀ ਦੀ ਕਿਰਪਾ, ਸਤਿਗੁਰੂ ਪ੍ਰਤਾਪ ਸਿੰਘ ਸੱਚੇ ਪਾਤਸ਼ਾਹ ਨੇ ਏਥੇ ਚਰਨ ਪਾਏ ਆ ਕੇ, ਉਹ ਸਮਾਂ ਕਿਸ ਤਰ੍ਹਾਂ ਦਾ ਸੀ ਬਾਰਸ਼ ਨਹੀਂ ਸੀ ਪੈਂਦੀ, ਪਾਣੀ ਨਹੀਂ ਸੀ ਹੁੰਦਾ, ਫਸਲ ਨਹੀਂ ਸੀ ਹੁੰਦੀ, ਸਤਿਗੁਰੂ ਪ੍ਰਤਾਪ ਸਿੰਘ ਨੇ ਚਰਨ ਪਾਏ, ਸਿਖਾਂ ਕੋਲੋਂ ਭਜਨ ਬਾਣੀ ਕਰਵਾਇਆ। ਤੁਸੀਂ ਵੇਖਦੇ ਹੋ ਇਸ ਜਗ੍ਹਾ ਨੂੰ ਕਿਸ ਤਰ੍ਹਾਂ ਰੰਗ ਲੱਗੇ ਨੇ, ਕੈਨੇਡਾ ਵਿਚ, ਅਮਰੀਕਾ ਵਿਚ, ਵਲੈਤ ਵਿਚ, ਬਹੁਤ ਸਾਰੇ ਨਾਮਧਾਰੀ ਸਿੰਘ ਨੇ, ਮੈਨੂੰ ਉਨ੍ਹਾਂ ਦੀ ਜਾਣਕਾਰੀ ਹੈ ਕਿ ਉਹ ਮਰਯਾਦਾ ਰੱਖਦੇ ਨੇ, ਜਿਹੜੀ ਸਾਡੀ ਪੁਰਾਤਨ ਸਨਾਤਨ ਮਰਯਾਦਾ ਹੈ, ਸਵੇਰੇ ਉਠਦੇ ਨੇ ਅੰਮ੍ਰਿਤ ਵੇਲੇ, ਉਹ ਨਲਕੇ ਦਾ ਪਾਣੀ ਨਹੀਂ ਵਰਤਦੇ ਕਿਤੇ ਵੀ ਪਾਣੀ ਨਦੀ ਦਾ ਮਿਲੇ ਉਥੋਂ ਜਾ ਕੇ ਲਿਆ ਕੇ, ਉਹ ਇਸ਼ਨਾਨ ਕਰਦੇ ਨੇ, ਭਜਨ ਕਰਦੇ ਨੇ, ਫੇਰ ਉਹ ਹੱਥ ਰੋਤੇ ਨਾਲ ਮਾਂਜਦੇ ਨੇ, ਸਾਬਣ ਨਾਲ ਹੀ ਨਹੀਂ ਸਿਰਫ਼ ਧੋਂਦੇ, ਇਹ ਸਾਡੀ ਪੁਰਾਤਨ ਮਰਯਾਦਾ ਹੈ ਜਿਹੜੀ ਸਾਨੂੰ ਬਿਲਕੁਲ ਭੁਲਦੀ ਜਾਂਦੀ ਹੈ। ਤੁਹਾਡੇ ਵਿਚੋਂ ਐਥੋਂ ਜਿੰਨੇ ਵੀ ਧਰਮਾਂ ਨੂੰ ਮੰਨਣ ਵਾਲੇ ਨੇ, ਸਣੇ ਨਾਮਧਾਰੀ ਸਿੰਘਾਂ ਦੇ ਕਿੰਨੇ ਕੁ ਹੱਥ ਮਾਂਜਦੇ ਹੋਣਗੇ ਰੋਤੇ ਨਾਲ, ਪਰ ਤੁਹਾਨੂੰ ਯਾਦ ਹੋਵੇਗਾ, ਪੰਡਤ ਮਦਨ ਮੋਹਨ ਮਾਲਵੀਯ ਜਿਸ ਵੇਲੇ ਵਲੈਤ ਨੂੰ ਗਏ ਨੇ, ਪਾਣੀ ਵਾਲੇ ਜਹਾਜ਼ ਵਿਚ, ਆਪਣਾ ਰੋਤਾ ਨਾਲ ਲੈ ਕੇ ਗਏ ਨੇ ਹੱਥ ਮਾਂਜਨ ਵਾਸਤੇ।

ਮੇਰਾ ਸਿਰਫ਼ ਮਤਲਬ ਇਹ ਹੈ ਕਿ ਮਨ ਦੀ ਸੁਧੀ ਵਾਸਤੇ ਭਜਨ ਬਾਣੀ, ਬਾਹਰਲੀ ਸੁਧੀ ਵਾਸਤੇ ਇਸ਼ਨਾਨ ਪਾਣੀ, ਇਹ ਬਹੁਤ ਜ਼ਰੂਰੀ ਹੈ, ਸਾਡੇ ਸਾਰਿਆਂ ਵਾਸਤੇ। ਮੈਂ ਪਿਛਲੀ ਵਾਰੀ ਵੀ ਆਇਆ ਸਾਂ ਏਥੇ ਦਾਣਾ ਮੰਡੀ ਵਿਚ ਸਮਾਗਮ ਹੋਇਆ ਸੀ। ਮੈਨੂੰ ਬਹੁਤ ਖੁਸ਼ੀ ਹੈ, ਐਤਕੀ ਵੀ ਮੇਰੇ ਕੋਲ ਅੱਠ ਦੋਸ ਸਰੀਰ ਚਲੇ ਗਏ ਸਨ, ਮੇਰਾ ਉਥੋਂ ਆਉਣਾ, ਸਵੇਰੇ ਵੀ ਜਿਸ ਵੇਲੇ, ਸੈਂਕੜਿਆਂ-ਹਜ਼ਾਰਾਂ ਦੀ ਤਾਦਾਦ ਵਿਚ ਲਗਾਤਾਰ ਸਾਰੀ ਸਾਧ-ਸੰਗਤ ਆ ਰਹੀ ਸੀ, ਜੀਅ ਨਹੀਂ ਸੀ ਕਰਦਾ ਉਠ ਕੇ ਆਉਣ ਨੂੰ, ਪਰ ਤੁਹਾਡੇ ਪ੍ਰੇਮ ਨੇ, ਤੁਹਾਡੇ ਉਸ ਆਗੂਹਿ ਨੇ ਜਿਹੜਾ ਕਰਨ ਸਰੀਰ ਗਏ ਨੇ, ਉਨ੍ਹਾਂ ਦੇ ਕਰਕੇ, ਛੇਤੀ ਤੋਂ ਛੇਤੀ ਸਮਾਗਮ ਖਤਮ ਕਰਕੇ, ਬਹੁਤ ਲੋਕਾਂ ਦੇ ਆਖਣ ਵੇਖਣ ਦੇ ਬਾਵਜੂਦ ਮੈਂ ਝੱਟਪੱਟ ਗੱਡੀ 'ਚ ਬੈਠ ਕੇ ਦੌੜ ਆਇਆ ਹਾਂ ਉਥੋਂ।

ਆਪਾਂ ਜਦੋਂ ਇੱਕਠੇ ਹੁੰਦੇ ਹਾਂ, ਆਪਾਂ ਬਹੁਤ ਲੋਕਾਂ ਨੂੰ ਨਹੀਂ ਮਨਾ ਸਕਦੇ ਕਿ ਤੁਸੀਂ ਸਾਡੇ ਆਖੇ ਲੱਗੋ। ਪਰ ਕੁਛ ਨਾ ਕੁਛ ਸਾਡੇ ਆਖੇ ਲੱਗਦੇ ਹੀ ਨੇ। ਭਾਈ ਗੁਰਦਾਸ ਜੀ ਨੇ ਲਿਖਿਆ ਹੈ—

ਜੈਸੇ ਨਾਵ ਬੁਭਤ ਤੇ ਜੇਈ ਬਥੇ ਸੋਈ ਭਲੇ॥

ਬੇੜੀ ਝੁੱਬਣ ਲੱਗੀ ਹੈ, ਜੇ ਉਹਦੇ ਚੋਂ ਇਕ ਸੂਟਕੇਸ ਫੜ ਲਿਆ, ਉਹ ਬਚ ਗਿਆ। ਇਸੇ ਤਰ੍ਹਾਂ ਹੀ ਜੇ ੧੦੦ ਆਦਮੀ ਇੱਕਠਾ ਹੋਇਆ ਹੈ ਉਹਦੇ ਚੋਂ ਪੰਦਰਾਂ ਵੀਹ ਆਦਮੀਆਂ ਨੇ ਵੀ ਇਹ ਪ੍ਰਣ ਕਰ ਲਿਆ ਹੈ ਕਿ ਅਸੀਂ ਜੈਨ ਮਾਰਗ ਤੇ, ਨਾਮਧਾਰੀ ਮੱਤ ਤੇ ਜਾਂ ਸਨਾਤਨ

ਮਰਯਾਦਾ ਦੇ ਉਤੇ ਚੱਲਾਂਗੇ ਤੇ ਸਮਝੇ ਉਹ ਆਦਮੀ ਬਚ ਗਏ।

ਮੈਂ ਸਾਰੀਆਂ ਨੂੰ ਇਹ ਹੀ ਅਰਜ਼ ਕਰਾਂਗਾ ਕਿ ਇਹ ਬੜੇ ਔਖੇ ਸਾਧਨ ਨੇ, ਸਾਡੇ ਨਾਲ ਇਹ ਰਾਹ ਚੁੜਦਾ ਹੈ। ਅਸੀਂ ਉਥੇ ਬੈਠ ਕੇ ਨਾਮ ਸਿਮਰਨ ਜਿਹੜੇ ਕਰਦੇ ਹਾਂ ਸਾਰੇ, ਇਹ ਕੋਸ਼ਿਸ਼ ਕਰਦੇ ਹਾਂ ਕਿ ਸਾਡੇ ਉੱਤੇ ਈਰਖਾ, ਦਵੈਸ਼ ਬਿਲਕੁਲ ਨਾ ਰਵੇ, ਕਿਸੇ ਨਾਲ ਵਿਰੋਧ ਨਾ ਰਵੇ, ਕਿਸੇ ਨਾਲ ਗੁੱਸਾ ਨਾ ਹੋਵੇ। ਘੱਟ ਤੋਂ ਘੱਟ ਇਹ ਦਿਨ ਜਿਹੜੇ ਅਸੀਂ ਬੈਠਦੇ ਹਾਂ ਤਪੱਸਿਆ ਦੇ ਦਿਨ, ਬਿਲਕੁਲ ਮਨ ਚੋਂ ਸਾਰੀਆਂ ਗਲਾਂ ਕੱਢਕੇ ਬੈਠੀਏ- ਤੁਹਾਨੂੰ ਪਤਾ ਹੈ, ਜੈਨ ਮਾਰਗ ਕਿੰਨਾ ਔਖਾ ਹੈ, ਪਰ ਜਿੰਨੀ ਚੀਜ਼ ਔਖੀ ਹੁੰਦੀ ਹੈ ਉਨ੍ਹਾਂ ਹੀ ਸੁਖ ਦੇਂਦੀ ਹੈ ਉਹ। ਹਵਾਈ ਜਹਾਜ਼ ਦਾ ਕਰਾਇਆ ਲਾਉਣਾ ਬੜਾ ਔਖਾ ਹੈ, ਕਰਾਇਆ ਦੇ ਕੇ ਵੀ ਜਹਾਜ਼ ਤੇ ਚੜ੍ਹਨਾ ਬੜਾ ਔਖਾ ਹੈ, ਟਿਕਟ ਵੀ ਤੁਹਾਡੇ ਕੋਲ ਹੁੰਦੀ ਹੈ, ਸੀਟ ਬੜੀ ਔਖੀ ਮਿਲਦੀ ਅੱਗੋਂ। ਪਰ ਜਦੋਂ ਉਹਦੇ ਤੇ ਚੜ੍ਹ ਜਾਂਦੇ ਹੋ ਤੇ ਸਮਝਦੇ ਹੋ ਕਿ ਬੜਾ ਸੁਖ ਪ੍ਰਾਪਤ ਕੀਤਾ ਹੈ, ਏਸੇ ਤਰ੍ਹਾਂ ਹੀ ਇਹ ਸਾਧਨ ਕਰਨਾ ਬੜਾ ਔਖਾ ਹੈ, ਸੰਜਮ ਕਰਨਾ ਬੜਾ ਔਖਾ ਹੈ, ਪਰ ਇਹਦੇ ਬਹੁਤ ਗੁਣ ਨੇ, ਜਿਹੜੇ ਅਗਲੇ ਸੰਸਾਰ ਤੇ ਹੋਣੇ ਨੇ ਉਹ ਤੇ ਬਹੁਤ ਵੱਡੀ ਗਲ ਹੈ। ਪਰ ਏਥੇ ਹੀ ਉਸਦੇ ਬੜੇ ਗੁਣ ਨੇ ਜਿਹੜਾ ਕਾਮ, ਕ੍ਰੋਧ, ਲੋਭ, ਮੋਹ, ਹੰਕਾਰ ਨੂੰ ਜਿੱਤ ਲੈਂਦਾ ਹੈ ਉਹ ਏਥੇ ਹੀ ਸੁਖੀ ਹੋ ਜਾਂਦਾ ਹੈ। ਇਕ ਆਦਮੀ ਏਅਰ ਕੰਡੀਸ਼ਨਡ ਕਮਰੇ 'ਚ ਬੈਠਾ ਹੈ, ਅੰਦਰੋਂ ਸੜੀ ਜਾਂਦਾ ਹੈ ਵੇਖ-ਵੇਖ ਕੇ ਕਿ ਫਲਾਣੇ ਬੰਦੇ ਕੋਠੀ ਪਾ ਲਈ ਹੈ। ਉਹਦਾ ਕੀ ਫਾਇਦਾ ਹੈ ਏਅਰ ਕੰਡੀਸ਼ਨਡ ਕਮਰੇ ਵਿਚ ਬੈਠੇ ਦਾ। ਇਕ ਆਦਮੀ ਧੁੱਪੇ ਬੈਠਾ ਹੈ, ਅੰਦਰੋਂ ਠੰਡਾ ਹੈ, ਉਹਨੂੰ ਕੋਈ ਤਕਲੀਫ਼ ਨਹੀਂ।

ਸੋ ਇਹ ਸਿੱਖਿਆ ਲੈਣ ਵਾਲੀ ਹੈ ਏਥੋਂ ਆ ਕੇ, ਗੁਰੂ ਅਰਜਨ ਦੇਵ ਸੱਚੇ ਪਾਤਸ਼ਾਹ ਨੇ ਜੈਨ ਮਾਰਗ ਦਾ ਜਿਕਰ ਕਰਦਿਆਂ ਹੋਇਆ ਲਿਖਿਆ ਹੈ-

ਜੈਨ ਮਾਰਗ ਸੰਜਮ ਅਤਿ ਸਾਧਤ॥ ਬਹੁਤ ਕਠੋਰ ਸਾਧਨ ਤੇ ਸੰਜਮ ਨੇ ਸੋ ਤਗੜੇ ਹੋ ਕੇ ਉਦਮ ਕਰੇ ਤੁਸੀਂ, ਇਨ੍ਹਾਂ ਵਿਚ ਜਿਹੜਾ ਵੀ ਕੋਈ ਪਰਵਿਰਤ ਹੋਵੇ ਉਸਨੂੰ ਫਾਇਦਾ ਹੈ।

ਪੁਸਤਕਾਂ ਬਹੁਤ ਸਾਰੀਆਂ ਲਿਖੀਆਂ ਹੋਈਆਂ ਨੇ, ਬੜੇ ਤਰੀਕੇ ਲਿਖੇ ਨੇ ਕਿਤਾਬਾਂ ਦੇ ਵਿਚ ਪਰ ਉਨ੍ਹਾਂ ਕਿਤਾਬਾਂ ਨੂੰ ਰਚਣ ਵਾਲੇ, ਉਨ੍ਹਾਂ ਕਿਤਾਬਾਂ ਦੇ ਚਲਾਉਣ ਵਾਲੇ ਜਿੰਨਾਂ ਚਿਰ ਦੇਹ ਧਾਰਕੇ ਸਰੀਰ ਵਿਚ ਨਹੀਂ ਆਉਂਦੇ ਉਨ੍ਹਾਂ ਚਿਰ ਉਨ੍ਹਾਂ ਕਿਤਾਬਾਂ ਦਾ ਕੋਈ ਫਾਇਦਾ ਨਹੀਂ। ਏਨੇ ਮਾਸਟਰ ਰੱਖੇ ਨੇ, ਕੀ ਫਾਇਦਾ ਹੈ ਏਨ੍ਹਾਂ ਮਾਸਟਰਾਂ ਦਾ ? ਜੇ ਕਿਤਾਬਾਂ ਨੇ ਹੀ ਪੜ੍ਹਾ ਦੇਣਾ ਹੋਵੇ। ਤੁਹਾਡੇ ਕੋਲ ਤਪੱਸਵੀ ਜੀ ਮਹਾਰਾਜ ਜਿਹੜੇ ਆਏ ਨੇ, ਤੁਸੀਂ ਉਨ੍ਹਾਂ ਕੋਲੋਂ ਸਿੱਖਿਆ ਪ੍ਰਾਪਤ ਕਰੋ। ਉਨ੍ਹਾਂ ਦਾ ਅਦਬ ਸਤਿਕਾਰ ਕਰੋ ਉਨ੍ਹਾਂ ਦੇ ਬਚਨਾਂ ਨੂੰ ਮਨ ਵਿਚ ਵਸਾਓ। ਮੈਂ ਫੇਰ ਤੁਹਾਨੂੰ ਅਰਜ਼ ਕਰਾਂਗਾ ਕਿ ਸਾਰੇ ਗੱਜ ਕੇ ਆਖੇ ਧੰਨ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ।



ਕਰਿ ਇਸਨਾਨੁ ਸਿਮਰਿ ਪ੍ਰਭੁ ਅਪਨਾ

ਸਤਿਗੁਰੂ ਰਾਮ ਸਿੰਘ ਜੀ ਦੇ ਦਰਸ਼ਨ ਨਮਿੱਤ ਪਾਠ ਹੋਏ, ਕੋਈ ਪਾਠ ਰਹਿ ਗਿਆ ਕਿਸੇ ਮਾਈ ਕੋਲੋਂ। ਸਤਿਗੁਰੂ ਜੀ ਦਰਸ਼ਨ ਦੇਕੇ ਹੁਕਮ ਦਿਤਾ, ਫਲਾਣੀ ਜਗ੍ਹਾ ਉਹ ਤੁਕ ਪਈ ਹੈ ਜਿਹੜੀ ਉਸ ਮਾਈ ਨੂੰ ਦਿੱਤੀ ਸੀ। ਫਿਰ ਉਥੋਂ ਲੈ ਕੇ ਤੁਕ, ਉਹਦਾ ਪਾਠ ਪੂਰਾ ਕੀਤਾ। ਇਹ ਤੁਕਾਂ ਨੇ ਜਿਨ੍ਹਾਂ ਚੋਂ ਸਾਨੂੰ ਬੜਾ ਕੁਛ ਪ੍ਰਾਪਤ ਹੁੰਦੇ। ਜੇ ਸਤਿਗੁਰੂ ਕਿਰਪਾ ਕਰੇ। ਉਸ ਨੇ ਆਪਣੇ ਆਪ ਨਹੀਂ ਦੱਸਿਆ ਕਿ ਮੈਂ ਏਥੇ ਪਈ ਹਾਂ। ਸਤਿਗੁਰਾਂ ਨੇ ਹੁਕਮ ਦਿੱਤਾ ਤਾਂ ਪਤਾ ਲੱਗਾ।

ਪੰਡਤ ਜੀ ਨੇ ਸਵੇਰੇ ਉਠ ਕੇ ਪੁਛਿਆ ਸੀ ਕਿ ਕਿੰਨੇ ਕੁ ਸਿੰਘ ਨੇ ਜਿਹੜੇ ਤਿੰਨ ਵਜੇ ਭਜਨ ਕਰਦੇ ਨੇ? ਜੇ ਅਸੀਂ ਡੰਡ ਬੈਠਕਾਂ ਲਾਉਂਦੇ ਹਾਂ ਸਾਡੇ ਡੋਲੇ ਪੱਟ ਤਿਆਰ ਹੁੰਦੇ ਨੇ, ਜੇ ਅਸੀਂ ਕੋਈ ਕੰਮ ਪੜ੍ਹਾਈ ਦਾ ਕਰਦੇ ਹਾਂ, ਸਾਨੂੰ ਪੜ੍ਹਾਈ ਵਿਚੋਂ ਕੁਛ ਪ੍ਰਾਪਤ ਹੁੰਦੇ। ਕਿੰਨਾਂ ਹੀ ਪੜ੍ਹ ਕੇ, ਬੋਝਾ ਜਿਹਾ ਆਦਮੀ ਲਿਖ ਸਕਦੇ। ਹਾਂ ਸਾਨੂੰ ਉਸਦਾ ਫਲ ਜ਼ਰੂਰ ਪ੍ਰਾਪਤ ਹੁੰਦੇ।

ਬੜਾ ਬੋਝਾ ਹੈ ਇਕ ਘੰਟਾ ਨਾਮ ਸਿਮਰਨ। ਇਕ ਘਰ ਦੇ ਵਿਚ ਗਿਆਰਾਂ ਜੀਅ ਨੇ। ਜੇ ਉਹ ਇਕ ਇਕ ਘੰਟਾ ਨਾਮ ਸਿਮਰਨ ਕਰਨ, ਗਿਆਰਾਂ ਘੰਟੇ ਤੁਹਾਡੇ ਇਕ ਘਰ ਦੇ ਵਿਚ ਨਾਮ ਸਿਮਰਨ ਹੁੰਦੇ। ਕਈ ਘਰ ਇੱਕਠੇ ਨੇ। ਦਸ-ਦਸ, ਵੀਹ-ਵੀਹ ਜੀਅ ਨੇ ਇੱਕਠੇ। ਵੀਹ ਘੰਟੇ ਨਾਮ ਸਿਮਰਨ ਜਿਸ ਘਰ ਵਿਚ ਹੋ ਜਾਏ ਫੇਰ ਉਥੇ ਕਿਹੜੀ ਗਲ ਦਾ ਘਾਟਾ ਹੈ।

ਬਿਪਤਿ ਤਹਾ ਜਹਾ ਹਰਿ ਸਿਮਰਨੁ ਨਾਹੀ।

ਕੋਟਿ ਅਨੰਦ ਜਹ ਹਰਿ ਭੁਨ ਭਾਹੀ॥

ਤੁਸੀਂ ਬਾਬਾ ਸਾਉਣ ਸਿੰਘ ਬਾਰੇ ਬਚਨ ਸੁਣੇ ਨੇ। ਸਤਿਗੁਰੂ ਪ੍ਰਤਾਪ ਸਿੰਘ ਸੱਚੇ ਪਾਤਸ਼ਾਹ ਦੇ ਨਾਲ, ਤੁਸੀਂ, ਬਾਬਾ ਸਾਉਣ ਸਿੰਘ ਹੁਰਾਂ ਦੀਆਂ ਤਸਵੀਰਾਂ ਵੇਖੀਆਂ ਨੇ। ਬਾਬਾ ਜਵਾਲਾ ਸਿੰਘ ਹੁਰੀਂ ਸ੍ਰੀ ਭੈਣੀ ਸਾਹਿਬ ਬਹੁਤ ਹੀ ਦਰਸ਼ਨ ਦੇਂਦੇ ਸਨ। ਹੁਣ ਵੀ ਸੰਤ ਮਹਿੰਦਰ ਸਿੰਘ ਹੁਰੀਂ ਬਹੁਤ ਹੀ ਕਿਰਪਾ ਕਰਦੇ ਹਨ। ਆਪ ਆ ਕੇ ਸ੍ਰੀ ਭੈਣੀ ਸਾਹਿਬ ਦਰਸ਼ਨ ਦੇਂਦੇ ਨੇ। ਮੈਂ ਵੀ ਉਥੇ ਉਨ੍ਹਾਂ ਦੇ ਦਰਸ਼ਨ ਕਰ ਕੇ ਆਇਆਂ। ਸੰਤ ਮਹਿੰਦਰ ਸਿੰਘ ਹੁਰੀਂ, ਤੁਸੀਂ ਵੇਖੋ ਕਿਤੇ ਪੁਲ ਬਣਦਾ ਹੋਵੇ, ਕਿਤੇ ਲੇਬਰ ਲੱਗੀ ਹੋਵੇ, ਉਥੇ ਜਾ ਕੇ ਘਿਉ ਦੇ ਪੀਧੇ ਦਾ ਕੜਾਹ ਪ੍ਰਸ਼ਾਦ ਛਕੋਣ ਲਗ ਪੈਂਦੇ ਨੇ।

ਇਕ ਤੇਜਾ ਸਿੰਘ ਲਧਾਵਿਆਂ ਦਾ, ਚੜ੍ਹਾਈ ਕਰ ਗਿਆ ਹੈ ਉਹ। ਉਹਨੇ ਜਾ ਕੇ ਕਾਲਜ ਵਿਚ, ਭਾਂਡੇ ਮਾਂਜਨ ਲਗ ਪੈਣਾ, ਮੁੰਡਿਆਂ ਦੇ। ਯੁ.ਕੇ. ਦੇ ਕਿਸੇ ਸਿੱਖ ਨੇ ਪੁਛਿਆ- ਗੁਰਦੁਆਰੇ ਨਹੀਂ ਜਾਂਦਾ? ਆਂਹਦਾ, ਉਥੇ ਮੈਨੂੰ ਸੰਤ ਜੀ, ਸੰਤ ਜੀ ਆਖਕੇ ਮੇਰਾ ਸਾਰਾ ਕੰਮ ਖਰਾਬ ਕਰ ਦੇਂਦੇ ਨੇ। ਸਾਨੂੰ ਕੋਈ ਸੰਤ ਨਾ ਆਖੇ। ਇਸ ਤਰ੍ਹਾਂ ਦੇ ਜਿਹੜੇ ਸਾਧੂ ਨੇ ਉਹ ਸਾਨੂੰ ਰਸਤਾ

ਵਿਖਾਉਂਦੇ ਨੇ। ਸਤਿਗੁਰਾਂ ਨੇ ਕਿਰਪਾ ਕਰਕੇ ਏਡੇ ਏਡੇ ਉੱਚੇ ਸਾਧੂ ਬਣਾਏ। ਕਿਸ ਤਰ੍ਹਾਂ ਵਾਂਸੀਆਂ ਤੇ ਚੜ੍ਹੇ ਉਨ੍ਹਾਂ ਨੂੰ ਡਰ ਹੀ ਨਹੀਂ ਆਇਆ ਮੌਤ ਤੋਂ। ਸਾਨੂੰ ਤੜਕੇ ਇਸ਼ਨਾਨ ਕਰਨ ਤੋਂ ਕਿੰਨਾ ਡਰ ਆਉਂਦਾ।

ਅੱਜ ਕੂਕੇ ਨੂੰ ਜੇ ਪੁਛੀਏ- ਤੜਕੇ ਇਸ਼ਨਾਨ ਕੀਤੇ? ਅੱਵਲ ਤੇ ਕੋਈ ਨਹਾਉਂਦਾ ਹੀ ਨਹੀਂ। ਜੇ ਨ੍ਹਾਤਾ ਮਿਲ ਹੀ ਜਾਏ ਤੁਹਾਨੂੰ ਤਾਂ ਪੁਛਿਆ ਕਰੋ, ਸਿਰ 'ਚ ਪਾਣੀ ਪਾਇਐ? "ਹਾਂ ਜੀ ਪਾਇਆ ਹੈ।" ਫੇਰ ਹੋਰ ਪੁਛਿਆ ਕਰੋ। "ਪਾਣੀ ਸਿਰ 'ਚ ਜੁੜਾ ਖੇਲ ਕੇ ਪਾਇਆ ਹੈ?" "ਨਹੀਂ ਜੀ- ਇਕ ਚੁਲ੍ਹੀ ਪਾਈ ਸੀ ਪਾਣੀ ਦੀ ਜੁੜਾ ਕਰਕੇ।" ਸਾਡੇ ਵਾਸਤੇ ਬਹੁਤ ਸੰਗ ਆਉਣ ਦੀ ਗਲ ਹੈ। ਤੜਕੇ ਉਠਣਾ, ਬਹੁਤਾ ਚਿਰ ਬੈਠ ਕੇ ਅਭਿਆਸ ਕਰਨਾ ਚੰਗੀ ਗਲ ਹੈ। ਪਰ ਉਸਤੋਂ ਪਹਿਲੋਂ ਇਸ਼ਨਾਨ ਜ਼ਰੂਰੀ ਹੈ। ਤੁਹਾਨੂੰ ਪੰਡਿਤ ਜੀ ਨੇ ਹੁਣੇ ਦੱਸਿਆ ਸੀ ਕਿ- **ਕਰਿ ਇਸਨਾਨੁ, ਸਿਮਰਿ ਪ੍ਰਭੁ ਅਪਨਾ॥** ਫੇਰ ਸਰੀਰ ਤੇ ਮਨ ਦੋਨੋਂ ਚੀਜ਼ਾਂ ਅਰੋਗ ਹੁੰਦੀਆਂ ਨੇ। ਅਸੀਂ ਹਰ ਵੇਲੇ ਰੋਗ ਦੇ ਗ੍ਰਸੇ ਹੋਏ ਹਾਂ। "ਹਉਮੈ ਰੋਗ" ਤੇ ਸਿੱਧਾ ਹੀ ਲਿਖਿਐ।

ਮਾਨੁਖ ਕਉ ਦੀਨਾ॥ ਇਹ ਤੇ ਸਾਡੇ ਵਿਚ ਹੈ ਹੀ। ਤੁਸੀਂ ਤਗੜੇ ਹੋ ਕੇ, ਆਪਣੇ ਆਪਣੇ ਪਰਵਾਰ ਦੇ ਵਿਚ ਕਰੜਾਈ ਕਰੋ। ਕੋਈ ਜੀਅ ਇਕ ਘੰਟਾ ਨਾਮ ਸਿਮਰਨ ਤੋਂ ਬਿਨਾ ਨਾ ਰਹੇ। ਜੇ ਤੁਹਾਡੇ ਘਰ ਵਿਚ ਇਕ ਬੱਚਾ ਹੋਵੇ। ਤੁਹਾਨੂੰ ਬੜੀ ਖੁਸ਼ੀ ਹੁੰਦੀ ਹੈ। ਤੁਹਾਨੂੰ ਨਾਲ ਹੀ ਇਹ ਖੁਸ਼ੀ ਆ ਜਾਣੀ ਚਾਹੀਦੀ ਹੈ ਕਿ ਏਸ ਬੱਚੇ ਦਾ ਇਕ ਘੰਟਾ ਨਾਮ ਸਿਮਰਨ ਪੂਰਾ ਕਰਿਆ ਕਰਨਾ ਹੈ। ਸੋ ਇੱਕ ਇੱਕ ਘੰਟਾ ਹਰ ਜੀਅ ਪ੍ਰਤੀ ਨਾਮ ਸਿਮਰਨ, ਇਕ ਇਕ ਪਾਠ ਸ੍ਰੀ ਆਦਿ ਗ੍ਰੰਥ ਸਾਹਿਬ ਦਾ ਹਰ ਘਰ ਪ੍ਰਤੀ ਹੋਣਾ ਚਾਹੀਦਾ। ਜਿਹੜੇ ਸ੍ਰੀ ਦਸਮ ਗ੍ਰੰਥ ਦਾ ਪਾਠ ਕਰ ਸਕਦੇ ਨੇ ਉਹ ਦਸਮ ਦਾ ਪਾਠ ਵੀ ਕਰਨ।

ਕੋਈ ਆਹਦਾ- ਮੈਂ ਮੁੰਡੇ ਨੂੰ ਬੀ.ਏ. ਪੜ੍ਹਾ ਲੈਣਾ ਹੈ, ਐਮ.ਏ. ਕਰਾ ਲੈਣਾ ਹੈ, ਵਲੈਤ ਭੇਜ ਦੇਣਾ ਹੈ। ਗੁਰਮੁਖੀ ਦੇ ਅੱਖਰ ਹੀ ਨਾ ਆਉਂਦੇ ਹੋਣ, ਅਰਦਾਸ ਹੀ ਨਹੀਂ ਆਉਂਦੀ। ਇਹ ਕੋਈ ਤਰੀਕਾ ਹੈ ਸਿਖੀ ਦਾ? ਸਤਿਗੁਰਾਂ ਦੇ ਉਪਦੇਸ਼ 'ਚ ਤੁਸਾਂ ਸੁਣਿਐ ਕਿ ਪੱਗਾਂ ਸਾਡੇ ਨਾਲੋਂ ਵੱਧ ਸਿੱਧੀਆਂ ਪਾਰਸੀ ਬੜੀਆਂ ਬੰਨ੍ਹਦੇ ਨੇ। ਦਾੜ੍ਹੀਆਂ ਕਈ ਮੁਸਲਮਾਨਾਂ ਦੀਆਂ, ਇਸਾਈਆਂ ਦੀਆਂ ਬੜੀਆਂ ਵੱਡੀਆਂ ਵੱਡੀਆਂ, ਸਾਡੇ ਨਾਲੋਂ ਭਾਰੀਆਂ ਨੇ। ਇਹ ਰੱਖਣੀਆਂ ਨੇ ਅਸਾਂ। ਪਰ ਨਾਲ ਹੀ ਤੱਥ ਦੀ ਗਲ ਜੇਹੜੀ ਹੈ ਉਹ ਵੀ ਅਸਾਂ ਪ੍ਰਾਪਤ ਕਰਨੀ ਹੈ।

ਸੋ ਤੜਕੇ ਉਠਿਆ ਕਰੋ। ਸਟੇ ਕੇਸੀ ਇਸ਼ਨਾਨ ਕਰਿਆ ਕਰੋ। ਨਾਮ ਸਿਮਰਨ ਵਾਸਤੇ ਬੈਠਿਆ ਕਰੋ। ਜਿਹੜਾ ਸਾਖੀ ਭਜਨ ਵੇਲੇ ਮੂੰਹ ਮੀਟੀ ਬੈਠਾ ਹੈ ਉਸਨੂੰ ਆਖੇ ਰਸਨਾ ਹਿਲਾ ਕੇ ਭਜਨ ਕਰ। ਚੇਤਾ ਕਰਾ ਦਿਆ ਕਰੋ।



ਇਹ ਸਿੱਖੀ ਹੈ

ਗੁਰੂ ਗੋਬਿੰਦ ਸਿੰਘ ਸੱਚੇ ਪਾਤਸ਼ਾਹ ਵੇਲੇ ਇਕ ਸਿੱਖ, ਜਿਹਦਾ ਸਿਰ ਮੁੰਨਿਆ ਹੋਇਆ ਹੈ, ਤੋੜ ਕਛੇਰਾ ਹੈ, ਉਹ ਜਾਂਦਾ ਹੈ ਸਤਿਗੁਰਾਂ ਦੇ ਦਰਸ਼ਨ ਕਰਨ ਵਾਸਤੇ। ਅਗੋਂ ਉਹਨੂੰ, ਪਹਿਰੇਦਾਰ ਕਹਿੰਦਾ ਹੈ- ਮੈਨੂੰ ਹੁਕਮ ਨਹੀਂ-ਅੰਦਰ ਲੰਘਣ ਦੇਣ ਦਾ। ਉਸਨੇ ਆਖਿਆ ਮੈਂ ਤੇ ਦਰਸ਼ਨ ਕਰਕੇ ਜਾਣਾ ਹੈ। ਉਹ ਅਗਾਹ ਵਧਦਾ ਜਾਂਦੇ ਤੇ ਪਹਿਰੇਦਾਰ ਨੇ ਤਲਵਾਰ ਮਾਰੀ। ਉਹਦਾ ਗਲਾ ਕੱਟਿਆ ਗਿਆ। ਘੰਡੀ ਅਤੀ ਰਹਿ ਗਈ। ਸਿਰ ਨੂੰ ਹੱਥ ਪਾ ਕੇ ਉਹ ਆਦਾ-ਤੂੰ ਆਪਣਾ ਕੰਮ ਤੇ ਕਰ ਲਿਆ ਹੈ ਹੁਣ ਮੈਨੂੰ ਦਰਸ਼ਨ ਤੇ ਕਰਾ ਦੇ।

ਕੀ ਇਹ ਸਿੱਖੀ ਹੈ ਅਸੀਂ ਅਜ ਕੱਲ ਕਮਾਉਂਦੇ ਹਾਂ? ਉਹ ਹੈ ਸਿੱਖੀ। ਉਹਦਾ ਨਿਸ਼ਾਨਾ ਸੀ ਮੈਂ ਦਰਸ਼ਨ ਕਰਨਾ ਹੈ। ਉਹਦਾ ਨਿਸ਼ਾਨਾ ਇਹ ਨਹੀਂ ਸੀ ਕਿ ਮੈਂ ਤਲਵਾਰ ਮਾਰਨ ਵਾਲੇ ਨੂੰ ਮਾਰ ਦੇਣਾ ਹੈ। ਉਹ ਅਪਣੇ ਨਿਸ਼ਾਨੇ ਤੇ ਪਹੁੰਚਿਆ। ਫੇਰ ਬਾਹਰ ਆਏ ਗੁਰੂ ਗੋਬਿੰਦ ਸਿੰਘ ਸੱਚੇ ਪਾਤਸ਼ਾਹ, ਤੇ ਉਹਨੂੰ ਆਂਦੇ ਨੇ- ਹੁਣ ਦੱਸ ਇਹਨੂੰ ਕੀ ਸਜਾ ਦੇਈਏ? ਤੇਰਾ ਗਲ ਕੱਟਿਆ ਹੈ? ਉਹਨੇ ਆਖਿਆ- ਇਹਨੂੰ ਵੇਖਣ ਵਾਲੀਆਂ ਅੱਖਾਂ ਦਿਓ। ਇਹ ਨਹੀਂ ਆਖਿਆ ਇਹਦਾ ਗਲ ਕੱਟ ਦਿਓ। ਸੋ ਇਹ ਸਿੱਖੀ ਹੈ। ਇਹ ਸਿੱਖੀ ਸਾਨੂੰ ਬਾਣੀ ਦੇ ਲੱਭਦੀ ਹੈ, ਰਮਾਇਣ ਵਿਚੋਂ ਲੱਭਦੀ ਹੈ, ਗੀਤਾ ਵਿਚੋਂ ਲੱਭਦੀ ਹੈ, ਕੁਰਾਨ ਸ਼ਰੀਫ ਵਿਚੋਂ ਲੱਭਦੀ ਹੈ, ਹੋਰ ਧਰਮ ਗ੍ਰੰਥਾਂ ਵਿਚੋਂ ਲੱਭਦੀ ਹੈ, ਜੋ ਅਸਾਂ ਏਸ ਪਾਸੇ ਤੁਰਨਾ ਹੋਵੇ। ਪਰ ਅਸੀਂ ਇਹ ਸਾਰਾ ਕੁਝ ਛੱਡ ਕੇ ਲੜਾਈ ਵਾਲੇ ਪਾਸੇ ਤੁਰਦੇ ਹਾਂ।

ਤਕੜੇ ਹੋਵੋ, ਉਦਮ ਕਰੋ। ਆਦਮੀਂ ਤੁਰਿਆ ਤੁਰਿਆ ਜਾਂਦਾ ਡਿੱਗ ਪੈਂਦਾ ਹੈ ਕਈ ਵਾਰੀ। ਕਪੜੇ ਝਾੜ ਕੇ ਫੇਰ ਤੁਰਨਾ ਸ਼ੁਰੂ ਕਰ ਦੇਵੋ। ਇਹ ਨਾ ਸੋਚੋ ਕਿ ਮੈਂ ਹੁਣ ਘੱਟੋ ਵਿਚ ਡਿੱਗਿਆ ਹਾਂ ਜਾਂ ਚਿੱਕੜ ਵਿਚ ਲਿੱਬੜਿਆ ਰਵਾਂ।

ਸੋ ਐਸ ਵੇਲੇ ਬਹੁਤ ਅੱਗ ਲੱਗੀ ਹੋਈ ਹੈ।

ਕਲਿ ਭਾਤੀ ਠਾਂਢਾ ਹਰਿ ਨਾਉ॥

ਚੰਦਨ ਚੰਦੁ ਨ ਸਰਦ ਗੁਤਿ

ਮੂਲਿ ਨ ਮਿਟਈ ਘਾਮ॥

ਸੀਤਲ ਥੀਵੈ ਨਾਨਕਾ ਜਪੰਦੜੈ ਹਰਿ ਨਾਮ॥

ਸੋ ਇਸ ਤੋਂ ਬਿਨਾਂ ਹੋਰ ਕੋਈ ਚਾਰਾ ਨਹੀਂ ਸਾਡਾ। ਤੁਸੀਂ ਇਹ ਵੇਖ ਲਵੋ ਤਕੜੇ ਉਠਣਾ ਕਿੰਨਾ ਕੁ ਸਾਡੇ ਕੋਲ ਰਹਿ ਗਿਆ ਹੈ। ਜੇ ਆਪਣੇ ਗੁਰੂ ਤੋਂ ਤਜਨ ਪੁਛਿਆ ਹੈ ਉਹਦੇ ਮੁਖਾਬਿਕ ਸਾਡਾ ਅਭਿਆਸ ਕਿੰਨਾ ਕੁ ਹੈ। ਕਿੰਨੇ ਘੰਟੇ ਅਸੀਂ ਬੈਠ ਕੇ ਅਭਿਆਸ ਕਰਦੇ ਹਾਂ। ਜਿੰਨਾ ਚਿਰ

ਇਹ ਚੀਜ਼ ਨਹੀਂ ਹੋਵੇਗੀ, ਸ਼ਾਂਤੀ ਉਨ੍ਹਾਂ ਚਿਰ ਸੰਸਾਰ ਤੇ ਨਹੀਂ ਹੋ ਸਕਦੀ। ਕੋਈ ਕਾਰਨ ਨਹੀਂ ਜੋ ਅਸੀਂ ਏਸ ਪਾਸੇ ਝੁਕੀਏ ਤੇ ਸ਼ਾਂਤੀ ਦਾ ਰਾਹ ਸਾਥੋਂ ਲਾਭੇ ਰਹਿ ਜਾਏ।

ਮੈਂ ਸਾਰਿਆਂ ਨੂੰ ਇਹੋ ਹੀ ਅਰਜ਼ ਕਰਾਂਗਾ ਕਿ ਅੱਜ ਅਸੀਂ ਭਾਈ ਵਰਿਆਮ ਸਿੰਘ ਹੁਰਾਂ ਦਾ ਦਿਨ ਮਨਾ ਰਹੇ ਹਾਂ, ਜਿਨ੍ਹਾਂ ਨੇ ਏਨੀ ਕੁਰਬਾਨੀ ਕੀਤੀ ਆਪਣੇ ਸਰੀਰ ਦੀ। ਕੱਦ ਛੋਟਾ ਸੀ ਤੇ ਇੱਟਾਂ ਥੱਲੇ ਰੱਖਕੇ ਆਖਿਆ- ਹੁਣ ਤੇ ਨਹੀਂ ਮੇਰਾ ਕੱਦ ਛੋਟਾ। ਮੇਰਾ ਸਾਥ ਜਾਂਦਾ ਹੈ ਬਿੱਲਿਆ- ਛੋਟੀ ਵਾਰ ਕਰ ਮੇਰੇ ਉਤੇ। ਮੈਂ ਆਪਣੇ ਨਾਲਦਿਆਂ ਪਾਸ ਪਹੁੰਚਾਂ। ਉਂਦਮ ਅਸੀਂ ਬੜੇ ਕੰਮਾਂ ਵਾਸਤੇ ਕਰਦੇ ਹਾਂ। ਚੋਰੀ ਕਰਨ ਵਾਸਤੇ, ਠੱਗੀ ਕਰਨ ਵਾਸਤੇ, ਧਨ ਕਮਾਉਣ ਵਾਸਤੇ, ਰਿਸ਼ਤੇ ਕਰਨ ਵਾਸਤੇ, ਪਰ ਇਹ ਵੱਡਾ ਉਂਦਮ ਹੈ-

ਉਂਦਮੁ ਕਰਿ ਹਰਿ ਜਾਪਣਾ ਵਡਭਾਗੀ ਧਨੁ ਖਾਣਿ॥

ਸੰਤ ਸੰਗਿ ਹਰਿ ਸਿਮਰਣਾ ਮਲੁ ਜਨਮ ਜਨਮ ਦੀ ਕਾਣਿ॥



ਸੰਤ ਗੋਪਾਲ ਸਿੰਘ ਵਰਗੇ ਸੰਤ ਬਣੇ

ਸਤਿਗੁਰੂ ਪ੍ਰਤਾਪ ਸਿੰਘ ਸੱਚੇ ਪਾਤਸ਼ਾਹ ਨੇ ਉਪਦੇਸ਼ ਵਿਚ ਸਭ ਤੋਂ ਪਹਿਲਾਂ ਬਚਨ ਕੀਤਾ ਸੀ- "ਜਿਹੜੇ ਆਦਮੀ ਡਾਕਟਰ ਦੇ ਆਖੇ ਲਗ ਕੇ ਦਵਾਈ ਖਾ ਕੇ ਪਰਹੇਜ਼ ਰਖਦੇ ਨੇ, ਉਹ ਰਾਜ਼ੀ ਹੋ ਜਾਂਦੇ ਨੇ ਜਿਹੜੇ ਡਾਕਟਰ ਦੇ ਆਖੇ ਨਹੀਂ ਲਗਦੇ, ਉਹ ਬਿਮਾਰ ਰਹਿੰਦੇ ਨੇ। ਸੋ ਏਸੇ ਤਰ੍ਹਾਂ ਹੀ ਅਸੀਂ ਵੀ ਜਿਹੜੇ ਸਤਿਗੁਰਾਂ ਦੇ ਨਹੀਂ ਆਖੇ ਲਗਦੇ ਸਾਨੂੰ ਵੀ ਆਧੀ-ਬਿਆਧੀ ਉਪਾਧੀ ਦੇ ਕਈ ਤਰ੍ਹਾਂ ਦੇ ਤਾਪ ਸਾਨੂੰ ਚੜ੍ਹਦੇ ਨੇ।" ਸਤਿਗੁਰਾਂ ਦੇ ਹੁਕਮ ਵਿਚ ਸੰਤ ਗੋਪਾਲ ਸਿੰਘ ਰਹੇ, ਉਨ੍ਹਾਂ ਨੇ ਕਮਾਈ ਕੀਤੀ ਅਤੇ ਸਤਿਗੁਰਾਂ ਨੂੰ ਪ੍ਰਵਾਨ ਚੜ੍ਹੇ।

ਇਕ ਸਾਲ ਏਥੇ ਨਾਲੀ ਵਿਚ ਪਾਣੀ ਬੜਾ ਆਇਆ ਸੀ, ਹੜ੍ਹ ਆਇਆ ਸੀ। ਮੈਂ ਵੀ ਤੁਹਾਡੇ ਨਾਲ ਬੋਤਾ ਜਿਹਾ ਸ਼ਾਮਲ ਹੋਇਆ ਸਾਂ ਇਸ ਕੰਮ ਵਿਚ। ਸਾਰੀ-ਸਾਰੀ ਰਾਤ ਸਿੰਘ ਕਹੀਆਂ ਨਾਲ ਮਿੱਟੀ ਪਾਉਂਦੇ ਸਨ, ਬੰਨ੍ਹ ਦੇ ਉੱਤੇ ਪਿੰਡ ਦੇ ਦੁਆਲੇ ਜਿਹੜਾ ਬੰਨ੍ਹ ਬੰਨ੍ਹਿਆ ਸੀ। ਵੱਖ-ਵੱਖ ਦੂਜੇ ਪਿੰਡਾਂ ਤੋਂ ਲਿਆ-ਲਿਆ ਕੇ ਸਿੰਘ ਏਥੇ, ਬੱਕਿਆਂ ਹੋਇਆਂ ਨੂੰ ਸਾਹ ਦਵਾਈਦਾ ਸੀ। ਰਾਤ ਨੂੰ ਏਹੋ ਜਹੀ ਹਾਲਤ ਸੀ ਕਿ ਜਿਸ ਵੇਲੇ ਹਵਾ ਦਾ ਬਲ੍ਹਾ ਆਉਂਦਾ ਸੀ ਤਾਂ ਛਲ੍ਹ ਵੱਜ ਕੇ ਬੰਨ੍ਹ ਦੇ ਉੱਤੇ ਦੀ ਪਾਣੀ ਅੰਦਰ ਡਿੱਗਦਾ ਸੀ। ਉਸ ਹਾਲਤ ਨੂੰ ਤੇ ਉਸ ਵੇਲੇ ਦੇ ਜਿਹੜੇ ਸਿੰਘ ਸਨ, ਅੰਦਰ ਬੈਠੇ ਉਹ ਹੀ ਜਾਣਦੇ ਨੇ ਜਾਂ ਜਿਨ੍ਹਾਂ ਨੂੰ ਇਸ ਗੱਲ ਦੀ ਪੀੜ ਸੀ ਜਿਹੜੇ ਮਿਹਨਤ ਕਰਦੇ ਸੀ ਕਿ ਕੀ ਹਾਲ ਸੀ ਉਸ ਵੇਲੇ? ਮੈਂ ਸੰਤਾਂ ਨੂੰ ਆਖਿਆ, ਸੰਤ ਜੀ, ਪਾਣੀ ਕਦੋਂ ਤੱਕ ਲਹਿਣਾ ਹੈ। ਆਹਦੇ ਨੇ ਕੱਲ੍ਹ ਨੂੰ ਦਸਾਗਾ। ਅਗਲੇ ਦਿਨ ਆਹਦੇ ਨੇ- ਗੁਰੂ ਪ੍ਰਤਾਪ ਸਿੰਘ ਦਾ ਹੁਕਮ ਆ ਗਿਆ ਹੈ, ਪਾਣੀ ਲਹਿ ਜਾਏਗਾ। ਤੁਹਾਨੂੰ ਪਤਾ ਹੈ ਸਾਰੀ ਗੱਲ ਦਾ ਕਿ ਪਾਣੀ ਸਤਿਗੁਰਾਂ ਦੀ ਕਿਰਪਾ ਨਾਲ ਲਹਿ ਗਿਆ।

ਸਾਡੇ ਮੰਡੇ ਬੀ.ਏ. ਕਰਦੇ ਨੇ, ਐਮ.ਏ. ਕਰਦੇ ਨੇ, ਵਕੀਲ ਬਣਦੇ ਨੇ, ਡਾਕਟਰ ਬਣਦੇ ਨੇ ਜੱਜ ਬਣਦੇ ਨੇ, ਸੰਤ ਨਹੀਂ ਬਣਦੇ। ਉਸ ਵੇਲੇ ਨੂੰ ਨਾ ਕੋਈ ਜੱਜ ਨਾ ਕੋਈ ਵਕੀਲ, ਨਾ ਕੋਈ ਡਾਕਟਰ ਨਹੀਂ ਟਾਲ ਸਕਦਾ, ਬਗੈਰ ਉਨ੍ਹਾਂ ਸੰਤਾਂ ਤੋਂ, ਜਿਨ੍ਹਾਂ ਦੀ ਸਤਿਗੁਰਾਂ ਨਾਲ ਗੱਲ ਸਿੱਧੀ ਹੋਵੇ। ਫੇਰ ਸਮਾਂ ਆਏਗਾ, ਸੰਤਾਂ ਦੀ ਕਈ ਘੰਟਿਆਂ ਦੀ ਟੋਪ ਰਿਕਾਰਡ ਕੀਤੀ ਹੈ, ਵੀਡੀਓ ਕੀਤੀ ਹੈ, ਉਹ ਤੁਹਾਨੂੰ ਵਿਖਾਈ ਜਾਏਗੀ। ਸੰਤਾਂ ਨੇ ਬਗੈਰ ਸਤਿਗੁਰਾਂ ਦੇ ਬਚਨਾਂ ਤੋਂ ਕਦੇ ਕੋਈ ਬਚਨ ਨਹੀਂ ਕਰਨਾ। ਤੁਸੀਂ ਵੇਖਿਆ ਹੈ ਕਈ ਵਾਰੀ ਕਿ ਹਰ ਵੇਲੇ ਨੀਵੀਂ ਪਾਈ ਰੱਖਦੇ ਸਨ ਅਤੇ ਰਸਨਾ ਹਰ ਵੇਲੇ ਟਕ-ਟਕ ਚਲਦੀ ਸੀ ਨਾਮ ਜਪਣ ਵਾਸਤੇ। ਰਸਨਾ ਸਾਡੀ ਵੀ ਚਲਦੀ ਹੈ ਪਰ ਉਹ ਈਰਖਾ, ਬਖੀਲੀ, ਦਵੈਸ਼, ਚੁਗਲੀ, ਨਿੰਦਿਆ ਤੇ ਦਬਾਦਬ ਚਲਦੀ ਹੈ। ਏਨਾ ਹੀ ਫਰਕ ਹੈ, ਰਸਨਾ ਵੀ ਉਹੋ ਹੀ ਹੈ, ਬੋਲਦੀ ਵੀ ਹੈ ਹਿਲਦੀ ਵੀ ਹੈ

ਪਰ ਐਸ ਕੰਮ ਵਾਸਤੇ, ਭਜਨ ਕਰਨ ਵਾਸਤੇ ਨਹੀਂ ਹਿੱਲਦੀ।

ਨਾਮ ਜਪਤ ਜਨ ਬਿਛੁ ਡਸਾਨਾ— ਐਸ ਤਰ੍ਹਾਂ ਦੀ ਗਲ ਹੋ ਜਾਂਦੀ ਹੈ ਕਿ ਨਾਮ ਜਪਣ ਵੇਲੇ ਜਿਵੇਂ ਬਿੱਛੁ ਡੱਸਦਾ ਹੈ। ਐਸ ਤਰ੍ਹਾਂ ਦੀ ਗਲ ਸਾਡੇ ਮਨ ਤੇ ਆਉਂਦੀ ਹੈ—

ਸਾਰੇ ਦਿਵਸ ਮਜ਼੍ਹਰੀ ਕਰੈ, ਹਰਿ ਸਿਮਰਨ ਕੀ ਵੇਲਾ ਬਜਰ ਸਿਰ ਪਰੈ॥

ਪਰ ਸਤਿਗੁਰਾਂ ਦੀ ਬੜੀ ਕਿਰਪਾ ਹੈ ਐਸ ਵੇਲੇ ਵੀ ਜਿਹੜੇ ਤੜਕੇ ਡੇਢ ਵਜੇ ਉਠਕੇ, ਦੋ ਵਜੇ ਉਠਕੇ, ਤਿੰਨ ਵਜੇ ਉਠਕੇ ਨਾਮ ਸਿਮਰਨ ਕਰਦੇ ਨੇ। ਮੈਂ ਐਤਕੀ ਸ੍ਰੀ ਭੈਣੀ ਸਾਹਿਬ ਛੋਟੇ ਜਹੇ ਬੱਚੇ ਨੂੰ ਪੁਛਿਆ ਕਿ ਸਵੇਰੇ ਕਿੰਨੇ ਵਜੇ ਉਠਦੇ ਹੁੰਦੇ ਹੋ? — ਮੈਂ ਸੋਚਿਆ ਕਹੇਗਾ ਕਿ ਪੰਜ ਵਜੇ ਜਾਂ ਚਾਰ ਵਜੇ ਉਠਦਾ ਹਾਂ। ਉਹਨੇ ਆਖਿਆ ਡੇਢ ਵਜੇ ਉਠਦਾ ਹਾਂ। ੧੦ ਸਾਲ ਦੇ ਕਰੀਬ ਹੋਣੀ ਹੈ ਉਹਦੀ ਉਮਰ। ਫੇਰ ਮੇਰੇ ਆਖਣ ਵਾਲੀ ਤੇ ਗਲ ਕਈ ਨਹੀਂ ਰਹੀ। ਉਹ ਏਨੇ ਵਜੇ ਉਠਦੇ ਨੇ, ਭਜਨ ਕਰਦੇ ਨੇ। ਮੈਂ ਰਾਮ ਮੰਦਰ 'ਚ ਗਿਆ ਉਥੇ ੧੦-੧੨ ਮਾਈਆਂ ਸਨ ਜਿਹੜੀਆਂ ਭਜਨ ਕਰਦੀਆਂ ਸਨ। (ਤੜਕੇ) ਦੇ ਵਜੇ ਦੇ ਕਰੀਬ। ਉਸ ਤੋਂ ਬਾਦ ਲੰਮੀਆਂ ਕੋਠੜੀਆਂ ਵਿਚ ਡੇਰਾ ਹੈ ਉਥੇ ਮੈਂ ਗਿਆ। ਉਥੇ ਵੀ ਪੰਜ-ਛੇ ਮਾਈਆਂ ਬੈਠੀਆਂ ਸਨ। ਫੇਰ ਹਰੀ ਮੰਦਰ 'ਚ ਗਿਆ ਤੇ ੧੦-੧੨ ਸਿੰਘ ਉਥੇ ਬੈਠੇ ਸਨ। ੨੦ ਦੇ ਕਰੀਬ ਰੋਜ਼ ੨ ਵਜੇ ਤੋਂ ਲੈ ਕੇ ਦਿਨ ਚੜ੍ਹਦੇ ਤੱਕ ਨਾਮ ਸਿਮਰਨ ਕਰਦੇ ਨੇ ਜਿਹੜਾ ਲਗਾਤਾਰ ਪ੍ਰਯੋਗ ਹੈ। ਅਸੀਂ ਤੇ ਕਰਦੇ ਹਾਂ ਜਿਹੜਾ ੪੦ ਦਿਨ ਕਰਦੇ ਹਾਂ। ਉਹਨਾਂ ਦਾ ਲਗਾਤਾਰ ਪ੍ਰਯੋਗ ਹੈ ਜਿਹੜੇ ਏਨੇ ਸਿੰਘ ਕਰਦੇ ਨੇ। ਏਸੇ ਤਰ੍ਹਾਂ ਹੀ ਸੰਤ ਨਗਰ ਵੀ ਕਰਦੇ ਨੇ, ਕਰੀਵਾਲੇ ਵੀ, ਸਤਿਗੁਰਾਂ ਦੀ ਕਿਰਪਾ ਨਾਲ ਕਰਦੇ ਨੇ, ਡੇਢ-ਦੋ ਵਜੇ ਤੋਂ ਉਠਕੇ। ਮੇਰਾ ਸਿਰਫ਼ ਕਹਿਣ ਤੋਂ ਮਤਲਬ ਇਹ ਹੈ ਕਿ ਇਹ ਨਹੀਂ ਗਲ ਕਿ ਬਿਲਕੁਲ ਹੀ ਗਲ ਭੁਫ਼ ਹੈ ਨਹੀਂ। ਭੁਫ਼ ਚੰਗਾ ਅਨਸਰ ਜਿਥੇ ਵੀ ਕਿਤੇ ਹੋਵੇ ਉਹਨੂੰ ਉਗਾ ਲੈਣਾ ਚਾਹੀਦਾ ਹੈ। ਤੁਸੀਂ ਪਰ੍ਹੇ 'ਚ ਬੈਠੇ ਗਲ ਕਰਦੇ ਹੋ, ਕੋਈ ਚੰਗੀ ਸਹੀ ਗਲ ਕਰ ਦਿੰਦਾ ਹੈ ਪਰ ਬੱਟਪੱਟ ਕਈ ਬੰਦੇ ਉਹਦੇ ਦੁਆਲੇ ਹੋ ਜਾਂਦੇ ਨੇ ਕਿ ਤੂੰ ਇਹ ਗਲ ਕਿਉਂ ਕੀਤੀ ਹੈ। ਉਹਦੇ ਦੁਆਲੇ, ਜਦੋਂ ਚੰਗੀ ਗਲ ਕਰੇ, ਏਸ ਗਲੋਂ ਹੋਣਾ ਚਾਹੀਦਾ ਹੈ ਕਿ ਤੂੰ ਬਹੁਤ ਵਧੀਆ ਗਲ ਕੀਤੀ ਹੈ। ਉਸ ਗਲ ਨੂੰ ਉਗਾ ਲੈਣਾ ਚਾਹੀਦਾ ਹੈ। ਫੇਰ ਲੜਾਈ ਝਗੜਾ ਨਹੀਂ ਹੁੰਦਾ।

ਸੋ ਤਗੜੇ ਹੋ ਕੇ ਸਤਿਗੁਰਾਂ ਦੇ ਚਰਨਾਂ 'ਚ ਅਰਜ਼ ਕਰੋ ਕਿ ਜਿਸ ਤਰ੍ਹਾਂ ਸੰਤ ਗੋਪਾਲ ਸਿੰਘ ਹੁਰਾਂ ਤੇ ਕਿਰਪਾ ਸੀ, ਸਾਡੇ ਵੀ ਪਿੰਡਾਂ-ਪਿੰਡਾਂ ਵਿਚ ਸੰਤ ਹੋਣੇ ਚਾਹੀਦੇ ਨੇ, ਜਿਹਦੇ ਨਾਲ ਸਾਡਾ ਕਲਿਆਣ ਹੋਣਾ ਹੈ। ਹੋਰ ਪੜ੍ਹਾਈ ਜਿੰਨੀ ਮਰਜ਼ੀ ਪੜ੍ਹੀ ਜਾਵੇ ਪਰ ਇਹਦੇ ਬਿਨਾਂ ਕੁਝ ਨਹੀਂ ਹੋ ਸਕਦਾ।

ਜੇ ਪ੍ਰਾਣੀ ਗੋਬਿੰਦ ਪਿਆਵੈ,

ਪੜ੍ਹਿਆ ਅਨਪੜ੍ਹਿਆ ਪਰਮ ਗਤਿ ਪਾਵੈ॥



ਏਕ ਭਗਤਿ ਭਗਵਾਨ

ਆਪ ਨੇ ਸਤਿਗੁਰੂ ਪ੍ਰਤਾਪ ਸਿੰਘ ਸੱਚੇ ਪਾਤਸ਼ਾਹ ਦਾ ਪਵਿੱਤ੍ਰ ਉਪਦੇਸ਼ ਸੁਣਿਆ ਹੈ। ਸਤਿਗੁਰਾਂ ਦੇ ਉਪਦੇਸ਼ ਤੋਂ ਸਾਨੂੰ ਏਹੋ ਹੀ ਪਤਾ ਲਗਦਾ ਹੈ ਕਿ ਜਿਸ ਵੇਲੇ ਸਾਨੂੰ ਦੁੱਖ ਹੁੰਦਾ ਹੈ ਸਾਡੀ ਆਪਣੀ ਮੁਰਖਤਾਈ ਕਰਕੇ ਹੁੰਦਾ ਹੈ। ਤੁਸਾਂ ਨੌਵੇਂ ਸਤਿਗੁਰਾਂ ਦੇ ਸਲੋਕ ਸੁਣੋ ਨੇ-

ਏਕ ਭਗਤਿ ਭਗਵਾਨ ਜਿਹ ਪ੍ਰਾਣੀ ਕੈ ਨਾਹਿ ਮਨ

ਜੈਸੇ ਸੁਕਰ ਸੁਆਨ ਨਾਨਕ ਮਾਨੋ ਤਾਹਿ ਤਨ॥

ਮਨੁੱਖ ਜਨਮ ਹੁੰਦਿਆਂ ਹੋਇਆਂ ਵੀ ਅਸੀਂ ਸੁਰਾਂ ਤੇ ਕੁੰਤਿਆਂ ਵਰਗੇ ਹੋ ਜਾਂਦੇ ਹਾਂ ਜਿਸ ਵੇਲੇ ਭਗਵਾਨ ਦੀ ਭਗਤੀ ਸਾਡੇ ਅੰਦਰ ਨਹੀਂ ਹੁੰਦੀ। ਫੇਰ ਅਖੀਰ ਸ਼ਬਦ ਤੁਸਾਂ ਸੁਣਿਆ ਹੈ-

ਮਿਰਤ ਹਸੈ ਸਿਰ ਉਪਰੈ ਪਸੁਆ ਨਹੀਂ ਬੁਝੈ॥

ਬਾਦ ਸਾਦ ਅਹੰਕਾਰ ਮੈ ਮਰਣਾ ਨਹੀਂ ਸੁਝੈ॥

ਏਹੋ ਹੀ ਤੱਥ ਦੀ ਗਲ ਹੈ ਜਿਹੜੀ ਸਾਡੀ ਚਿੰਦਰੀ ਵਿਚ ਬੀਤਦੀ ਹੈ। ਅਸੀਂ ਏਸੇ ਤੋਂ ਹੀ ਸਿਖਿਆ ਲੈ ਕੇ ਆਪਣਾ ਜੀਵਨ ਬਣਾਉਣਾ ਹੈ, ਆਦਮੀ ਹਮੇਸ਼ਾਂ ਜੀਉਣ ਦੀ ਕੋਸ਼ਿਸ਼ ਕਰਦਾ ਹੈ, ਜੀਉਣ ਦੀ ਜਾਚ ਸਿਖਦਾ ਹੈ ਤੇ ਦੁਖੀ ਹੁੰਦਾ ਹੈ, ਜੇ ਮਰਨ ਦੀ ਜਾਚ ਸਿੱਖ ਲਵੇ, ਜੀਉਣ ਦੀ ਜਾਚ ਆਪੇ ਆ ਜਾਂਦੀ ਹੈ।

ਸੰਤ ਗੁਰਦਿੱਤ ਸਿੰਘ ਹੁਰੀਂ ਸਾਡੇ ਵਿਚੋਂ ਚਲੇ ਗਏ ਨੇ। ਕਿੰਨੇ ਵੱਡੇ ਭਾਗਾਂ ਵਾਲੇ ਸਨ। ਜਿਨ੍ਹਾਂ ਨੇ ਬੜਾ ਚਿਰ ਸਤਿਗੁਰੂ ਪ੍ਰਤਾਪ ਸਿੰਘ ਸੱਚੇ ਪਾਤਸ਼ਾਹ ਦੇ ਦਰਸਨ ਕੀਤੇ ਨੇ। ਸੰਸਾਰ ਤੋਂ ਆਉਣਾ-ਜਾਣਾ ਬਣਿਆ ਹੈ। ਹੁਣੇ ੨੬ ਨਵੰਬਰ ਨੂੰ, ਜਿਹੜੇ ਲੁਧਿਆਣੇ ਵਿਚ ਸ਼ਹੀਦ ਹੋਏ ਨੇ ਸਿੰਘ ਉਨ੍ਹਾਂ ਦਾ ਦਿਨ ਆਉਣਾ ਹੈ। ਉਨ੍ਹਾਂ ਨੇ ਆਪਣਾ ਸਰੀਰ ਦੇ ਦਿੱਤਾ, ਧਰਮ ਵਾਸਤੇ, ਦੇਸ਼ ਵਾਸਤੇ, ਸਤਿਗੁਰਾਂ ਦੀ ਖੁਸ਼ੀ ਵਾਸਤੇ ਗਏ ਵਾਸਤੇ ਅਤੇ ਖੁਸ਼ੀ ਨਾਲ ਦਿੱਤਾ। ੨੬ ਨਵੰਬਰ ਨੂੰ ਲੁਧਿਆਣੇ ਵਿਚ ਸ਼ਹੀਦਾਂ ਸਿੰਘਾਂ ਦੀ ਯਾਦ ਜਿਹੜੀ ਬਣਨੀ ਹੈ ਉਹਦੀ ਠੀਹ ਰੱਖੀ ਜਾਣੀ ਹੈ। ਅੱਗੇ ਸਾਧ-ਸੰਗਤ ਨੇ ਬੜੀ ਕਿਰਪਾ ਕੀਤੀ ਹੈ, ਮਲੇਰ ਕੋਟਲੇ ਜਾ ਕੇ ਦਰਸਨ ਦਿੱਤੇ ਨੇ ਉਨ੍ਹਾਂ (ਸ਼ਹੀਦਾਂ) ਨੇ ਆਪਣੇ ਸਰੀਰ ਵਾਰੇ ਨੇ, ਅਸਾਂ ਸਿਰਫ ਜਾ ਕੇ ਉਥੇ ਵਾਪਸ ਆ ਜਾਣਾ ਹੈ ਸੇ ਅਸੀਂ ਚਰਚ ਜਾਈਏ। ਸਤਿਗੁਰਾਂ ਨੇ ਬੜੀ ਕਿਰਪਾ ਕੀਤੀ ਹੈ, ਮਲੇਰ ਕੋਟਲੇ ਵਾਲੀ ਜਗ੍ਹਾ, ਏਨੇ ਸਾਲਾਂ ਬਾਦ ਸਾਡੇ ਕੋਲੋਂ ਏਨਾਂ ਕੁਝ ਕਰਵਾ ਲਿਆ ਹੈ, ਰਾਈਆਂ ਵਾਲੀ ਜਗ੍ਹਾ-ਜਿਹੜਾ ਸਤਿਗੁਰੂ ਰਾਮ ਸਿੰਘ ਦਾ ਪ੍ਰਕਾਸ਼ ਸਥਾਨ ਹੈ- ਉਹ ਸਾਡੇ ਕੋਲ-ਸਤਿਗੁਰਾਂ ਨੇ ਬਖਸ਼ਿਸ਼ ਕੀਤੀ- ਆ ਗਿਆ ਹੈ। ਲੁਧਿਆਣੇ ਦੀ ਅਤੇ ਅੰਮ੍ਰਿਤਸਰ ਦੀ ਜਗ੍ਹਾ ਜਿਥੋਂ ਤੱਕ

ਮੈਨੂੰ ਪਤਾ ਹੈ ਇਹ ਸਾਰੀ ਜਗ੍ਹਾ ੧-੧ ਰੁਪਇਆ ਮੁੱਲ ਲੈ ਕੇ ਸਾਨੂੰ ਦੇ ਦਿੱਤੀ ਹੈ ਜਿਹੜੀ ਪਤਾ ਨਹੀਂ ਕਿੰਨੇ ਕਰੋੜ ਰੁਪਏ ਦੀ ਜਾਇਦਾਦ ਸ਼ਹਿਰ ਦੇ ਵਿਚ ਹੈ, ਲੁਧਿਆਣੇ ਏਕੜ ਤੋਂ ਥੋੜੀ ਜਹੀ ਘੱਟ ਹੈਗੀ ਏ। ਅੰਮ੍ਰਿਤਸਰ ਵਾਲੀ ਕਰੀਬ ਏਕੜ ਹੈ। ਜਿਹੜੇ ਸਰੀਰ ਏਥੋਂ ਲੁਧਿਆਣੇ ਜਾਣ ਉਹਨਾਂ ਲਈ ਬੜੇ ਜ਼ੋਰ ਨਾਲ ਚੇਤਾ ਰੱਖਣ ਵਾਲੀ ਗੱਲ ਹੈ। ਉਂਜ ਜਦੋਂ ਅਸੀਂ ਭੈਣਾਂ ਵੱਢਣਾ ਹੁੰਦਾ ਹੈ ਚੇਤਾ ਰੱਖਣ ਦੀ ਲੋੜ ਨਹੀਂ। ਆਪੇ ਹੀ ਚੇਤਾ ਆ ਜਾਂਦਾ ਹੈ। ਆੜਤੀ ਕੋਲੋਂ ਪੈਸੇ ਲੈਣੇ ਹੁੰਦੇ ਨੇ, ਉਹਦਾ ਸਾਨੂੰ ਆਪਣੇ ਆਪ ਚੇਤਾ ਆ ਜਾਂਦਾ ਹੈ। ਲੁਧਿਆਣੇ ਜਾਂਦੇ ਚੇਤਾ ਰੱਖਣ ਦੀ ਲੋੜ ਇਹ ਹੈ ਕਿ ਜਦੋਂ ਏਥੋਂ ਤੁਰਨਾ ਹੈ ਤੁਸਾਂ ਲੁਧਿਆਣੇ ਨੂੰ, ਭਜਨ ਕਰਦੇ ਜਾਓ, ਬਾਣੀ ਪੜ੍ਹਦੇ ਜਾਓ ਉਨ੍ਹਾਂ ਸ਼ਹੀਦਾਂ ਨੂੰ ਯਾਦ ਕਰੋ ਜਿਨ੍ਹਾਂ ਨੇ ਸਾਡੇ ਵਾਸਤੇ ਆਪਣੇ ਸਰੀਰ ਵਾਰੇ ਨੇ, ਧਰਮ ਵਾਸਤੇ ਵਾਰੇ ਨੇ, ਦੇਸ ਵਾਸਤੇ ਵਾਰੇ ਨੇ, ਸਤਿਗੁਰੂ ਰਾਮ ਸਿੰਘ ਜੀ ਨੂੰ ਯਾਦ ਕਰੋ, ਸਤਿਗੁਰਾਂ ਦੇ ਦਰਸ਼ਨ ਹੋਣ, ਏਥੋਂ ਭਜਨ ਕਰਦੇ ਜਾਓ, ਉਥੋਂ ਫੇਰ ਭਜਨ ਕਰਦੇ ਘਰ ਤੱਕ, ਘੱਟ ਤੋਂ ਘੱਟ ਉਹ ਦਿਨ ਜਿਹੜਾ ਹੈ, ਬਿਲਕੁਲ ਪੂਰੀ ਤਰ੍ਹਾਂ ਸਾਤਵਿਕਤਾ ਦਾ, ਸਤਿਗੁਰਾਂ ਦੀ ਯਾਦ ਵਿਚ ਬਿਤਾਓ।



ਜੇ ਦੀਸੈ ਗੁਰ ਸਿਖੜਾ

ਆ ਕੇਈ ਸਿੰਘ ਆਏ ਨੇ। ਏਨਾ ਨੇ ਵਿਆਹ ਗਲਤ ਕੀਤੇ ਸਨ। ਅਗਾਂਹ ਤੋਂ ਕਿਰਪਾ ਕਰਿਓ, ਵਿਆਹ ਇਸ ਤਰ੍ਹਾਂ ਦੇ ਗਲਤ ਨਾ ਕਰਿਆ ਕਰੇ। ਸਤਿਗੁਰੂ ਰਾਮ ਸਿੰਘ ਦੇ ਦੱਸੇ ਹੋਏ ਜੋਹੜੇ ਵਿਆਹ ਨੇ, ਏਨ੍ਹਾਂ ਨੂੰ ਸਾਰੇ ਲੋਕ ਸਲਾਹੁੰਦੇ ਨੇ। ਦੀਨ ਅਤੇ ਦੁਨੀਆਂ ਦੋਵੇਂ ਏਨ੍ਹਾਂ ਵਿਆਹਾਂ ਨੂੰ ਸਲਾਹੁੰਦੇ ਨੇ। ਆਪਾ ਕੇਹੜਾ ਠੀਕ ਰਾਹ ਲੱਭਣੈ, ਥੋੜ੍ਹਾ ਜਿਹਾ ਚੇਤਾ ਰੱਖੋ ਏਸ ਗੱਲ ਦਾ।

ਦੂਸਰਾ, ਜਦੋਂ ਆਪਸ ਵਿਚ ਮਿਲਦੇ ਹੋ ਓਸ ਵੇਲੇ ਹੱਥ ਨਾ ਮਿਲਾਇਆ ਕਰੋ। ਕਈ ਜਗ੍ਹਾ ਹੱਥਾਂ ਤੋਂ ਅਗਾਂਹ ਹੁੰਦੇ ਨੇ, ਫੇਰ ਉਹ ਗੋਡਿਆਂ ਤਕ ਪਹੁੰਚਦੇ ਨੇ ਵੱਧ ਤੋਂ ਵੱਧ। ਕਈ ਗੋਡਿਆਂ ਤੋਂ ਅਗਾਂਹ ਪਿੰਨੀਆਂ ਤਕ। ਗਿੱਟਿਆਂ ਤੱਕ ਤੇ ਕੋਈ ਪਹੁੰਚਦੈ। ਪੈਰੀਂ ਹੱਥ ਤੇ ਕੋਈ-ਕੋਈ ਭਾਵੇਂ ਕਦੇ ਕਿਤੇ ਲਾਵੇ। ਇਹ ਆਦਤ ਛੱਡੋ। ਇਹ ਸਾਡੀ ਆਦਤ ਨਹੀਂ।

ਜੋਹੜਾ ਗੁਰਬਾਣੀ 'ਚ ਲਿਖਿਐ- ਜੇ ਦੀਸੈ ਗੁਰ ਸਿਖੜਾ ਤਿਸੁ ਨਿਵਿ-ਨਿਵਿ ਲਾਗਉ ਪਾਇ ਜੀਉ॥ ਇਸ ਤਰ੍ਹਾਂ ਸਾਡਾ ਵੱਖਰਾਪਣ ਹੈ ਲੋਕਾਂ ਨਾਲੋਂ।

ਭਗਤਾਂ ਤੇ ਸੈਸਾਰੀਆਂ ਜੋੜ ਕਦੇ ਨ ਆਇਆ॥ ਆਉਣਾ ਹੀ ਨਹੀਂ ਇਹਨਾਂ ਦਾ ਜੋੜ। ਜਦੋਂ ਹੁਕਮ ਸਤਿਗੁਰਾਂ ਨੇ ਦੇ ਦਿਤੇ, ਕਿਸ ਤਰ੍ਹਾਂ ਅਸੀਂ ਕਰ ਲਵਾਂਗੇ ਜੋੜ। ਨਹੀਂ ਆ ਸਕਦਾ ਜੋੜ। ਲੋਕਾਂ ਦਾ ਕੰਮ ਜਿਹੜਾ ਹੈ, ਉਹ ਇਸ ਤਰ੍ਹਾਂ ਦਾ ਹੈ, ਅਪਣਾ ਕੰਮ ਜਿਹੜਾ ਹੈ, ਉਹ ਇਕ ਦੂਜੇ ਨੂੰ ਪੈਰੀਂ ਹੱਥ ਲਾ ਕੇ ਮਿਲਣ ਦਾ ਹੈ।

ਸੇ ਹੱਥ ਨਾ ਮਿਲਾਓ ਗੋਡੀਂ ਹੱਥ ਨਾ ਲਾਓ, ਪਿੰਨੀਆਂ ਨੂੰ ਹੱਥ ਨਾ ਲਾਓ, ਇਹ ਬੜਾ ਗਲਤ ਤਰੀਕਾ ਹੈ। ਚਰਨੀਂ ਹੱਥ ਲਾਓ।



ਜੈਸੀ ਪੜ੍ਹਾਈ-ਵੈਸੀ ਸੇਧ

ਜਿਨਿ ਗੁਰ ਮੋਕਉ ਦੀਨਾ ਜੀਉ।

ਆਪੁਨਾ ਦਾਸਰਾ ਆਪੇ ਮੁਲਿ ਲੀਉ॥

ਸਭ ਤੋਂ ਪਹਿਲੋਂ ਮੈਂ ਇਹ ਅਰਜ਼ ਕਰਾਂਗਾ, ਅਸੀਂ ਆਪਣਾ ਜੀਵਨ ਓਨਾਂ ਉੱਚਾ ਨਹੀਂ ਕਰ ਸਕਦੇ, ਜਿਸਦੇ ਅਨੁਸਾਰ ਕਿਸੇ ਨੂੰ ਆਪਣੇ ਆਖੇ ਲਾ ਸਕੀਏ, ਮੈਂ ਆਪਣੇ ਵਿਚ ਇਹ ਉਣਤਾਈ ਬਹੁਤ ਸਾਰੀ ਦੇਖਦਾ। ਪਰ, ਇਹ ਜ਼ਰੂਰ ਹੈ, ਇਕ ਆਦਮੀ ਇਹ ਗੱਲ ਕਹਿੰਦਾ ਹੈ ਕਿ ਐਸ ਪਹਾੜੀ ਤੇ ਚੜ੍ਹਕੇ ਹੀਰਿਆਂ ਦੀ ਖਾਨ ਪ੍ਰਾਪਤ ਹੋ ਸਕਦੀ ਹੈ। ਮੇਰੀਆਂ ਲੱਤਾਂ ਸਾਥ ਨਹੀਂ ਦੇਂਦੀਆਂ, ਜੇ ਤੁਸੀਂ ਚੜ੍ਹ ਜਾਓ ਤੇ ਓਥੋਂ ਲੈ ਸਕਦੇ ਹੋ।

ਬੁਰਿਆਂ ਕੰਮਾਂ ਲਈ, ਦੁਨੀਆਵੀ ਕੰਮਾਂ ਲਈ, ਆਸਾਂ, ਉਮੀਦਾਂ ਸਾਡੇ ਦਿਲ ਵਿਚ ਬਹੁਤ ਬੋਝਦੀਆਂ ਹਨ ਤੇ ਉਹ ਟੁੱਟਦੀਆਂ ਨਹੀਂ। ਪਰ ਧਰਮ ਦੇ ਕੰਮ ਵਾਸਤੇ, ਸਾਧ ਸੰਗਤ ਦੇ ਕੰਮ ਵਾਸਤੇ, ਦੇਸ਼ ਤੇ ਕੌਮ ਦੇ ਕੰਮ ਵਾਸਤੇ ਪਹਿਲੋਂ ਹੀ ਤੋੜਕੇ ਬਹਿ ਜਾਂਦੇ ਹਾਂ, ਆਸ-ਉਮੀਦ। ਜਿਵੇਂ ਬੱਚੇ ਸਕੂਲਾਂ ਵਿਚ ਪੜ੍ਹਦੇ ਹਨ, ਉਹ ਪੂਰੀ ਕੋਸ਼ਿਸ਼ ਕਰਦੇ ਹਨ ਕਿ ਪਾਸ ਹੋਈਏ, ਪਰ ਸਾਰੇ ਪਾਸ ਨਹੀਂ ਹੋ ਸਕਦੇ। ਜਿਹੜੇ ਫੇਲ੍ਹ ਹੋ ਜਾਂਦੇ ਹਨ, ਉਹਨਾਂ ਨੂੰ ਵੇਖਕੇ ਦੂਜੇ ਬੱਚੇ ਪੜ੍ਹਣਾ ਨਹੀਂ ਛੱਡਦੇ ਕਦੀ ਵੀ। ਉਹ ਇਹ ਵੇਖਦੇ ਹਨ ਔਹ ਪਾਸ ਹੋ ਗਿਆ ਹੈ, ਮੈਂ ਵੀ ਪਾਸ ਹੋਵਾਂਗਾ।

ਖਿਡਾਰੀ ਖੇਡਦੇ ਹਨ। ਹਰ ਟੀਮ ਇਹ ਸੋਚਦੀ ਹੈ ਕਿ ਮੈਂ ਦੂਜੇ ਤੇ ਜ਼ਰੂਰ ਗੋਲ ਕਰ ਲੈਣਾ ਹੈ। ਪਰ ਇਸ ਤਰ੍ਹਾਂ ਹੁੰਦਾ ਨਹੀਂ। ਕਈ ਵੇਰਾਂ ਇਕ ਦੂਜੇ ਨੂੰ ਇਹ ਵੀ ਆਖਦੇ ਹਨ-ਤੂੰ 'ਬਾਲ' (Ball) ਨੂੰ ਐਸ ਤਰ੍ਹਾਂ ਫੜਨਾ ਸੀ, ਐਸ ਤਰ੍ਹਾਂ ਨਹੀਂ ਸੀ ਫੜਨਾ। ਜਿਹੜਾ ਇਹ ਗੱਲ ਕਹਿੰਦਾ ਹੈ ਕਈ ਵੇਰਾਂ ਉਹਦੇ ਕੋਲੋਂ ਆਪ ਹੀ ਨਹੀਂ ਚੰਗੀ ਤਰ੍ਹਾਂ ਫੜਿਆ ਜਾਂਦਾ। ਪਰ ਉਹ ਜਿੱਤ ਦੀ ਉਮੀਦ ਨੂੰ ਹਰ ਵੇਲੇ ਦਿਲ ਦੇ ਵਿੱਚ ਰੱਖਕੇ ਤੁਰਦੇ ਹਨ। ਕਛ ਨ ਕੁਛ ਪ੍ਰਾਪਤੀ ਇਸ ਚੀਜ਼ ਦੀ ਹੁੰਦੀ ਹੈ। ਸਾਨੂੰ ਧਰਮ ਦੇ ਕੰਮਾਂ ਵਾਸਤੇ ਇਹ ਉਮੀਦ ਰੱਖਕੇ ਤੁਰਨਾ ਚਾਹੀਦਾ ਹੈ ਕਿ ਅਸੀਂ ਜ਼ਰੂਰ ਸਫਲਤਾ ਪ੍ਰਾਪਤ ਕਰਾਂਗੇ।

ਮੇਰੇ ਵਾਸਤੇ ਬੜਾ ਕੁਝ ਆਖਿਆ ਗਿਆ ਹੈ। ਤੁਸੀਂ ਸਤਿਗੁਰੂ ਪ੍ਰਤਾਪ ਸਿੰਘ ਸੱਚੇ ਪਾਤਸ਼ਾਹ ਦੇ ਉਪਦੇਸ਼ ਸਰਵਣ ਕਰਦੇ ਹੋ। ਉਹਦੇ 'ਚ ਨੌਜੁਆਨਾਂ ਨੂੰ ਬਹੁਤ ਪ੍ਰੇਰਨਾ ਦਿੱਤੀ ਹੈ। ਜਦੋਂ ਸੰਮੇਲਨ ਸ਼ੁਰੂ ਕੀਤਾ ਸੀ, ਉਦੋਂ ੩੫ ਕ ਮੰਡੇ ਸਨ, ਪਹਿਲੇ ਸਾਲ। ਜਿੰਨ੍ਹਾਂ ਵਿੱਚੋਂ ਤੁਹਾਡੇ ਸਾਮ੍ਹਣੇ ਹੰਸਪਾਲ ਜੀ, ਸਤਿਗੁਰਾਂ ਦੀ ਕਿਰਪਾ ਨਾਲ ਐਥੇ ਤਕ ਪਹੁੰਚੇ ਹਨ ਅਤੇ ਯਸ਼ਪਾਲ ਸਿੰਘ ਇਹਨਾਂ ਦੇ ਤਾਏ ਦਾ ਮੁੰਡਾ। ਉਸਤੋਂ ਬੋੜਾ ਚਿਰ ਪਿੱਛੋਂ, ਇਕ ਅਜੀਤ ਸਿੰਘ, ਉਹਨੂੰ


ਕੈਪਟਨ ਕਰਕੇ ਕਹਿੰਦੇ ਹਨ, ਉਥੇ ਉਹ ਨਵਾਂ ਹੀ ਨਾਮਧਾਰੀ ਸਿੱਖ ਬਣਿਆ ਹੈ। ਇਸ ਤਰ੍ਹਾਂ ਹੋਰ ਵੀ ਬਹੁਤ ਸਾਰੇ ਲੜਕੇ ਹਨ। ਕਲ੍ਹ ਦੇ ਲੜਕੇ ਅੱਜ ਕਈ ਕੰਮਾਂ ਦੀ ਅਗਵਾਈ ਕਰਨ ਵਾਲੇ ਹੋ ਜਾਂਦੇ ਹਨ। ਤੁਸੀਂ ਇਹ ਵੇਖ ਲਓ, ਤੁਹਾਡੇ ਵਿੱਚੋਂ, ਸਭ ਤੋਂ ਪਹਿਲੋਂ ਆਉਣ ਵਾਲੇ ਬੱਚਿਆਂ ਦੇ, ਹੱਸਪਾਲ ਕਿੱਥੇ ਪਹੁੰਚਿਆ ਹੋਇਆ ਹੈ।

ਏਸ ਉਮੀਦ ਨੂੰ ਰੱਖਕੇ ਤੁਰਾਂਗੇ ਫਿਰ ਤੇ ਅਸੀਂ ਜ਼ਰੂਰ ਕੁਛ ਨ ਕੁਛ ਪ੍ਰਾਪਤੀ ਕਰ ਸਕਦੇ ਹਾਂ। ਬੜੀ ਜ਼ਰੂਰੀ ਗੱਲ ਇਹ ਹੈ ਕਿ ਉਹ ਪੁਸਤਕਾਂ ਨਾ ਪੜ੍ਹੀਆਂ ਜਾਣ ਜਿਹੜੀਆਂ ਸਾਡੇ ਸਮਾਜ ਤੋਂ ਸਾਨੂੰ ਦੂਰ ਲੈ ਜਾਣ। ਜਿਹੜੀਆਂ ਨੇੜੇ ਲਿਆਉਣ, ਉਹਨਾਂ ਨੂੰ ਧਿਆਨ ਵਿਚ ਲਿਆਉਣਾ ਚਾਹੀਦੇ। ਮੈਂ ਅਰਬ ਕਰਾਂਗਾ— 'ਸਤਿਜੁਗ', 'ਨਿਰੀਖਿਅਕ', 'ਵਰਿਆਮ' 'ਯੁਗ-ਮਰਿਆਦਾ', ਹਰ ਘਰ ਦੇ ਵਿਚ ਇਹ ਪਰਚੇ ਪੂਰੇ ਫਾਈਲ ਦੇ ਮੁਤਾਬਿਕ ਹੋਣੇ ਚਾਹੀਦੇ ਹਨ। ਕਿਸੇ ਨ ਕਿਸੇ ਵੇਲੇ ਉਹਨਾਂ ਨੂੰ ਪੜ੍ਹਦੇ ਰਹਿਣਾ ਚਾਹੀਦੇ। ਜੇ ਤੁਸੀਂ ਘਰ ਵਿਚ ਰੱਖੋਗੇ, ਕੋਈ ਆ ਕੇ ਵੀ ਉਹਨਾਂ ਨੂੰ ਪੜ੍ਹ ਲੈਂਦਾ ਹੈ।

ਕਹਿੰਦੇ ਹਨ, ਇਕ ਇਸਾਈ ਸੀ ਉਹ ਕਿਤਾਬਾਂ ਵੰਡਦਾ ਫਿਰੇ ਘਰਾਂ ਵਿਚ। ਇਕ ਆਦਮੀ ਨੇ ਆਖਿਆ, ਮੈਂ ਤੇ ਬਿਲਕੁਲ ਨਹੀਂ ਪੜ੍ਹਿਆ, ਮੈਂ ਨਹੀਂ ਕਿਤਾਬ ਲੈਣੀ। ਉਹਨੇ ਆਖਿਆ— ਤੂੰ ਤੇ ਨਹੀਂ ਪੜ੍ਹਿਆ, ਤੇਰੇ ਘਰ ਵਿਚ ਕੋਈ ਪੜ੍ਹਿਆ ਆ ਜਾਏਗਾ, ਉਹ ਪੜ੍ਹ ਲਏਗਾ। ਕਿੰਨੀ ਦੂਰ ਅੰਦੇਸ਼ੀ ਨਾਲ ਉਹ ਕੰਮ ਕਰਦੇ ਹਨ ਤੇ ਕਿਸ ਤਰ੍ਹਾਂ ਉਹਨਾਂ ਦਾ ਮਜ਼ਹਬ ਜਿਹੜਾ ਹੈ ਉਹ ਦੁਨੀਆਂ ਤੇ ਫੈਲਿਆ ਹੈ। ਸੇ ਕਈ ਐਸੀਆਂ ਗੱਲਾਂ ਹਨ ਜਿਹੜੀਆਂ ਸਿੱਖੀ ਦੇ ਵਿਚ ਬਹੁਤ ਜ਼ਰੂਰੀ ਹਨ। ਪਰ ਦੁਨੀਆਂਦਾਰੀ ਵਾਲਾ ਪਾਸਾ ਬਹੁਤ ਪਰਿਵਿਰਤ ਹੁੰਦਾ ਜਾਂਦਾ ਹੈ।

ਜਦੋਂ ਸੈਂ ਸਾਲਾ ਯਾਦ ਅਨੰਦ ਕਾਰਜਾਂ ਦੀ, ਖੋਟਿਆਂ ਵਿਚ ਮਨਾਈ ਗਈ ਸੀ ਉਥੇ ੧੫-੧੬ ਅਖਬਾਰਾਂ ਦੇ ਨੁਮਾਇੰਦੇ ਆਏ ਸਨ, ਟੈਲੀਵੀਜ਼ਨਾਂ ਵਾਲੇ ਆਏ, ਬੜਾ ਕੁਝ ਹੋਇਆ ਸੀ। ਉਸ 'ਪਬਲਿਸਿਟੀ' (Publicity) ਵਿਚ, ਇਸਤਿਹਾਰਬਾਜ਼ੀ ਵਿੱਚ, ਡਾ. ਅਮਰ ਭਾਰਤੀ ਹੁਰਾਂ ਦਾ ਬੜਾ ਵੱਡਾ ਰੋਲ ਸੀ।

ਉਹਨਾਂ ਅਨੰਦ ਕਾਰਜਾਂ ਵਿਚ ਇਕ ਮਜ਼ਬੂਤੀ ਸਿੱਧ ਦਾ ਅਨੰਦ ਵੀ, ਹੋਇਆ ਤੇ ਉਹ ਅਨੰਦ...ਆਪਣੇ ਕਾਇਦੇ ਮਤਾਬਿਕ ਅਸਾਂ ਸਾਰੇ ਅਨੰਦ ਕਾਰਜਾਂ ਤੋਂ ਬਾਅਦ ਕੀਤਾ। ਉਸ ਸਿੱਧ ਨੇ ਆ ਕੇ ਆਪਣਾ ਨਾਂ ਲਿਖਾਇਆ, ਸਾਨੂੰ ਉਹਦੇ ਬਾਰੇ ਜਾਣਕਾਰੀ ਵੀ ਨਹੀਂ ਹੋ ਸਕੀ ਕਿ ਉਹ ਨਾਮਧਾਰੀ ਸਿੱਖ ਸੀ ਜਾਂ ਨਹੀਂ। ਪਰ ਉਹਦਾ ਆਉਣ ਦਾ ਨਤੀਜਾ ਇਹ ਹੋਇਆ ਕਿ ਸਾਨੂੰ ਅਪਣੀ ਮਰਯਾਦਾ ਦੱਸਣ ਦਾ, ਏਡੀ ਵੱਡੀ ਇਸਤਿਹਾਰਬਾਜ਼ੀ ਵਿਚ ਇਕ ਮੌਕਾ ਮਿਲ ਗਿਆ। ਉਹਦੇ ਵਿਚ ਰਤਨ ਚੰਦ ਛਾਂਡਲੇ ਨਾਮ ਦੇ ਵਿਅਕਤੀ ਦਿੱਲੀ ਤੋਂ ਹਿੰਦੀ ਦੇ ਇਕ ਵੱਡੇ ਅਖਬਾਰ "ਵੀਰ ਅਰਜਨ" ਦੇ ਨੁਮਾਇੰਦੇ ਸਨ। ਉਹਨਾਂ ਨੇ ਆਖਿਆ, —ਤੁਸੀਂ ਇਹ ਵਖਰਾ ਵਿਆਹ ਕਿਉਂ ਕੀਤਾ ਹੈ। ਉਹਨਾਂ ਨੇ ਪਹਿਲੋਂ ਇਕ ਤਕਰੀਰ ਕੀਤੀ ਕਿ ੧੮੭੨ ਵਿਚ ਜਦੋਂ ਗਰੁਆ ਦੇ ਵਾਸਤੇ ਕੁਕਿਆਂ ਨੇ ਕੁਰਬਾਨੀ ਦਿੱਤੀ ਸੀ, ਉਦੋਂ ਛੇ ਵਿਆਹ ਹੋਏ ਸਨ ਤੇ ਭੇਦ ਸੌ ਕੁਕੇ ਨੇ ਕੁਰਬਾਨੀ ਦਿੱਤੀ ਸੀ ਗਰੁਆ ਵਾਸਤੇ, ਉਹਨਾਂ ਦੇ ਕਹਿਣ ਅਨੁਸਾਰ।



ਹੁਣ ਕਿੰਨੀਆਂ ਗੱਲਾਂ ਮਰਦੀਆਂ ਹਨ ਤੇ ਵਿਆਹ ਡੇਢ ਸੌ ਹੋਇਆ ਹੈ, ਹੁਣ ਕਿੰਨੀ ਕੁਰਬਾਨੀ ਚਾਹੀਦੀ ਹੈ? ਇਕ ਗੱਲ ਉਹਨਾਂ ਨੇ ਇਹ ਆਖੀ। ਫੇਰ ਉਸਤੋਂ ਬਾਅਦ ਉਹਨਾਂ ਨੇ ਇਹ ਆਖਿਆ ਕਿ ਇਹ ਵਿਆਹ ਵੱਖਰਾ ਕਿਉਂ ਕੀਤਾ ਗਿਆ? ਇਹ ਦੀਵਾਨ ਵਿਚ ਹੀ ਗੱਲ ਹੋਈ ਤੇ ਮੈਂ ਉਹਦਾ, ਜੋ ਮੈਨੂੰ ਸਤਿਗੁਰਾਂ ਦੀ ਕਿਰਪਾ ਨਾਲ ਉੱਤਰ ਲੱਭਿਆ, ਉਹਨਾਂ ਨੂੰ ਦੀਵਾਨ ਵਿਚ ਹੀ ਉੱਤਰ ਦੇ ਦਿੱਤਾ— ਕਿ ਇਕ ਪਲਾਘ ਨਾਮਧਾਰੀ ਸਿੱਖਾਂ ਨੇ ਪੁੱਟੀ ਹੈ। ਤੁਸੀਂ ਸਾਡੇ ਨਾਲ ਆਓ, ਅਸੀਂ ਫੇਰ ਤੁਹਾਡੇ ਨਾਲ ਅਗਾਂਹ ਤੁਰਨ ਨੂੰ ਤਿਆਰ ਹਾਂ। ਪਰ ਮੈਂ ਇਹ ਪੁਛਣਾ ਚਾਹੁਨਾ ਕਿ ਤੁਸੀਂ ਕਹਿੰਦੇ ਹੋ ਵਿਆਹ ਵੱਖਰਾ ਕੀਤਾ ਹੈ, ਇਹ ਬੰਦਿਆਂ ਵਿਚ ਵਖੇਵਾਂ ਪਾਇਆ ਹੈ। ਤੁਸੀਂ ਡੰਗਰਾਂ ਵਿਚ ਪਾ ਦਿੱਤਾ ਹੈ। ਕਿਉਂ? ਮੱਝ ਨਹੀਂ ਦੁੱਧ ਦੇਂਦੀ, ਤੁਸੀਂ ਮੱਝ ਵਾਸਤੇ ਕੋਈ ਕੁਰਬਾਨੀ ਨਹੀਂ ਆਖਿਆ, ਗੱਲ ਵਾਸਤੇ ਕੁਰਬਾਨੀ ਆਖਿਆ ਹੈ। ਮੱਝਾਂ ਨਹੀਂ ਮਰਦੀਆਂ! ਮੱਝਾਂ ਵੀ ਮਾਰੀਆਂ ਜਾਂਦੀਆਂ ਹਨ। ਇਸ ਤੋਂ ਬਾਅਦ ਫਿਰ, ਕਿਉਂਕਿ ਜਿਸ ਤਰ੍ਹਾਂ ਆਦਮੀ ਦਾ ਮਨ ਬਣਿਆ ਹੁੰਦਾ, ਜਿਸ ਤਰ੍ਹਾਂ ਅੰਗਰੇਜ਼ੀ ਵਿਚ ਕਹਿੰਦੇ ਹਨ 'ਐਜੂਕੇਟ' ਕਰਨਾ ਆਦਮੀ ਨੂੰ ਸਿਖਾ ਦੇਣਾ। ਥੋੜ੍ਹੇ ਜਿਹੇ ਸਾਲ ਹੋਏ ਹਨ, ਉਦੋਂ ਇਹ ਬੜੀ ਗੱਲ ਚੱਲੀ ਸੀ ਕਿ ਚੀਨ ਵਾਲੇ ਜਿਹੜੇ ਹਨ, ਉਹ ਆਦਮੀ ਦਾ ਬਰੇਨ ਵਾਸ਼ ਕਰ ਦੇਂਦੇ ਹਨ। ਭਾਵ ਦਿਮਾਗ ਨੂੰ ਧੋ ਦੇਣਾ, ਉਹਨੂੰ ਆਪਣੇ ਰੰਗ ਵਿਚ ਢਾਲ ਦੇਣਾ। ਜਦੋਂ ਇਹ ਕੰਮ ਹੋਇਆ ਹੋਵੇ ਨ, ਫੇਰ... ਇਉਂ ਹੋ ਜਾਂਦੇ ਜਿਵੇਂ ਆਦਮੀ ਪਹਾੜ ਵਿਚ, ਜਾਂ ਕਿਸੇ ਨਵੇਂ ਰਸਤੇ ਤੇ ਤੁਰਿਆ ਜਾਂਦਾ ਹੋਵੇ ਰਾਤ ਨੂੰ, ਜਿਸ ਵੇਲੇ ਸੂਰਜ ਦਾ ਚੜ੍ਹਣ ਦਾ ਵੇਲਾ ਹੁੰਦਾ ਸਮਝਦੇ ਕਿ ਮੈਂ ਲਹਿੰਦੇ ਨੂੰ ਤੁਰਿਆ ਜਾਂਦਾ ਹਾਂ ਤੇ ਜਾਂਦਾ ਹੁੰਦਾ ਹੈ ਚੜ੍ਹਦੇ ਨੂੰ। ਜਦੋਂ ਉਸਦੇ ਸਾਹਮਣੇ ਵਾਲੇ ਪਾਸਿਓਂ ਸੂਰਜ ਚੜ੍ਹਦਾ ਹੈ, ਤੇ ਉਹ ਇਹ ਵੇਖਦਾ ਹੈ ਕਿ ਸੂਰਜ ਲਹਿੰਦੇ ਵਾਲੇ ਪਾਸਿਓਂ ਚੜ੍ਹ ਰਿਹਾ ਹੈ। ਏਨਾ ਪੱਕਾ ਹੋ ਜਾਂਦੇ ਉਹ ਆਦਮੀ, ਤੇ ਉਹਦਾ ਦਿਮਾਗ ਚਕਰਾ ਜਾਂਦੇ ਕਿ ਸੂਰਜ ਲਹਿੰਦੇ ਵਾਲੇ ਪਾਸਿਓਂ ਚੜ੍ਹ ਰਿਹਾ ਹੈ। ਇਹ ਪਾਸਾ ਤੇ ਲਹਿੰਦਾ ਹੈ। ਏਸੇ ਤਰ੍ਹਾਂ ਹੀ ਜਦੋਂ ਆਦਮੀ ਨੂੰ ਇਸ ਤਰ੍ਹਾਂ ਦੀ ਪੜ੍ਹਾਈ ਜਾਂ ਸੇਧ ਮਿਲ ਜਾਂਦੀ ਹੈ। ਉਹ ਫਿਰ ਉਸੇ ਨੂੰ ਸੇਧ ਸਮਝਦਾ ਹੈ।



ਅਗਿਆਨਤਾ ਕਾਰਨ ਗਲਤ ਧਾਰਨਾ

ਇਕ ਮਸ਼ਹੂਰ ਗੱਲ ਹੈ ਜਿਹੜੇ ਸੱਜਣ ਟੇਢੀਆਂ ਪੱਗਾਂ ਬੰਨ੍ਹਦੇ ਹਨ, ਉਹ ਨਾਮਧਾਰੀ ਸਿੱਖਾਂ ਨੂੰ ਆਖਣਗੇ ਪੱਠੀਆਂ ਪੱਗਾਂ ਵਾਲੇ ਹਨ। ਉਹਨਾਂ ਕਦੇ ਨਹੀਂ ਸੋਚਿਆ ਗੁਰੂ ਨਾਨਕ ਜਾਂ ਗੁਰੂ ਗੋਬਿੰਦ ਸਿੰਘ ਤੱਕ, ਸਾਡੀ ਤੇ ਗੱਲ ਛੱਡ ਲਉ, ਸਾਰੀਆਂ ਪੱਗਾਂ ਇਸ ਤਰ੍ਹਾਂ ਦੀਆਂ ਸਨ ਅਸੀਂ ਉਹਨਾਂ ਦੀਆਂ ਪੱਗਾਂ ਨੂੰ ਪੁੱਠੀਆਂ ਕਹਿੰਦੇ ਹਾਂ। ਕਿਉਂਕਿ ਇਸ ਤਰ੍ਹਾਂ 'ਐਜੂਕੇਟ' (Educate) ਕਰ ਦਿੱਤਾ ਗਿਆ ਹੈ।

ਗੱਲਾਂ ਦੇ ਗੱਲਾਂ ਯਾਦ ਆਉਂਦੀਆਂ ਹਨ। ਮੈਨੂੰ ਮਾਸਟਰ ਅਮਰੀਕ ਸਿੰਘ ਹੁਰਾਂ ਨੇ ਦੱਸਿਆ ਕਿ ਇਕ ਵਾਰਤਾ ਰੇਡੀਓ ਉੱਤੇ ਸ਼ਮਸ਼ੇਰ ਸਿੰਘ ਅਜ਼ੋਕ ਨੇ ਕੀਤੀ। ਉਹਨਾਂ ਨੇ ਇਹ ਗੱਲ ਆਖੀ ਕਿ ਅਸਲ ਪੱਗ ਜਿਹੜੀ ਹੈ, ਉਹਨਾਂ ਨੇ ਇਕ ਭੂਮਿਕਾ ਲਿਖੀ ਹੈ, ਮਹਾਨ ਕੋਸ਼ ਦੀ। ਉਹਦੇ 'ਚ ਭਾਈ ਕਾਨ੍ਹ ਸਿੰਘ ਹੁਰਾਂ ਦੀ ਇਕ ਤਸਵੀਰ ਹੈ ਸਿਧਾ (ਮੇਰੇ ਵਰਗਾ) ਦਸਤਾਰਾ ਸਜਾਇਆ ਹੈ, ਬੋਲੇ ਲਿਖਿਐ- ਭਾਈ ਸਾਹਿਬ ਗੁਰਮੁਖੀ ਦਸਤਾਰ 'ਚ। ਉਹਨਾਂ ਨੇ ਰੇਡੀਓ ਵਾਰਤਾ ਤੇ ਦੱਸਿਆ ਕਿ ਅਸਲ ਵਿਚ ਸਿੱਧੀ ਪੱਗ ਇਹ ਹੈ ਹਾਲਾਂਕਿ ਆਪ ਉਹ ਟੇਢੀ ਪੱਗ ਬੰਨ੍ਹਦੇ ਹਨ। ਜਿਹੜੀ ਇਹ ਟੇਢੀ ਪੱਗ ਹੈ ਨ, ਇਹ ਅੰਗ੍ਰੇਜ਼ ਦੀ ਦੇਣ ਹੈ। ਇਹਦਾ ਨਾਂ ਠੋਕਵੀਂ ਪੱਗ ਸੀ, ਇਸ ਤਰ੍ਹਾਂ ਦੇ ਕੁਛ ਸ਼ਬਦ ਹਨ, ਮੈਨੂੰ ਪੂਰੇ ਨਹੀਂ ਯਾਦ।

ਸੋ ਮਤਲਬ ਇਹ ਹੈ ਕਿ ਜਿਹੜੀ ਆਦਮੀ ਨੂੰ ਸੋਧ ਮਿਲ ਗਈ ਹੈ ਉਹਦੇ ਮੁਤਾਬਿਕ ਹੀ ਉਸਨੇ ਆਖੀ ਜਾਣਾ ਹੈ। ਏਸੇ ਤਰ੍ਹਾਂ ਹੀ ਜਿਹੜਾ ਬੇਟਿਆਂ ਵਿਖੇ ਵਿਆਹਵਾਂ ਦਾ ਸੌ ਸਾਲਾ ਸਮਾਰੋਹ ਕੀਤਾ ਗਿਆ, ਉਥੇ ੧੫-੧੬ ਅਖਬਾਰਾਂ ਦੇ ਨੁਮਾਇੰਦੇ ਸਨ, ਜਿੰਨ੍ਹਾਂ ਨੇ ਆਖਿਆ- ਸਾਨੂੰ ਵਕਤ ਚਾਹੀਦੇ। ਹਾਲਾਂਕਿ ਦੀਵਾਨ ਵਿਚ ਮੈਂ ਇਹ ਗੱਲ ਦੱਸ ਦਿੱਤੀ ਸੀ ਕਿ ਵਖੇਵਾਂ ਹਰ ਥਾਂ ਹੁੰਦਾ ਹੈ, ਇਸ ਤਰ੍ਹਾਂ ਦਾ। ਤੁਹਾਨੂੰ ਪਤੈ ਕਿ ਅਖਬਾਰਾਂ ਵਾਲੇ ਬੜੇ ਚੰਗੇ ਪੁਰਸ਼ ਹੁੰਦੇ ਹਨ, ਸੁਆਲ-ਜਵਾਬ ਉਹ ਕਿਸ ਤਰ੍ਹਾਂ ਦੇ ਸਿੱਧੇ-ਸਿੱਧੇ ਕਰਦੇ ਹਨ। ਉਹ ਸਾਰੇ ਇਕੱਠੇ ਹੋਏ ਤੇ ਮੈਨੂੰ ਇਹੋ ਗੱਲ ਪੱਛਣੀ ਸ਼ੁਰੂ ਕਰ ਦਿੱਤੀ ਕਿ ਤੁਸਾਂ ਮਜ਼ਹਬੀ ਸਿੰਘ ਦਾ ਅਨੰਦ ਕਾਰਜ ਵਖਰਾ ਕਿਉਂ ਕੀਤਾ? ਜਿੰਨ੍ਹਾਂ ਵਿਚੋਂ ਇਕ ਸਿਖ ਨੁਮਾਇੰਦਾ ਵੀ ਸੀ। ਮੈਨੂੰ ਉਹਨਾਂ ਦਾ ਨਾਂ ਤੇ ਨਹੀਂ ਯਾਦ, ਪ੍ਰਦੀਪ ਅਖਬਾਰ ਦੇ ਨੁਮਾਇੰਦੇ ਸਨ ਉਹ-ਜਲੰਧਰ ਵਿਚੋਂ। ਉਹਨਾਂ ਨੇ ਮੈਨੂੰ ਪੱਛਿਆ ਕਿ ਤੁਸਾਂ ਇਸ ਤਰ੍ਹਾਂ ਕਿਉਂ ਕੀਤਾ ਹੈ? ਪਹਿਲੇ ਰਤਨ ਚੰਦ ਜੀ ਨੇ ਇਹ ਵੱਖਰਾ ਸਵਾਲ ਕੀਤਾ। ਮੈਂ ਉਹਨਾਂ ਨੂੰ ਆਖਿਆ, ਤੁਹਾਨੂੰ ਆਪਣੇ ਇਤਿਹਾਸ ਬਾਰੇ ਜਾਣਕਾਰੀ ਹੈ ਕਿ ਨਹੀਂ? ਭਗਵਾਨ ਕ੍ਰਿਸ਼ਨ ਦਾ ਜਿਸ ਵੇਲੇ ਕਾਲ ਯਮਨ ਦੇ ਨਾਲ ਯੱਧ ਹੋਇਆ, ਉਹਨਾਂ ਨੇ ਕਾਲ ਯਮਨ ਨੂੰ ਸ਼ਸਤਰਾਂ ਤੋਂ ਹੀਣ ਕਰ ਦਿੱਤਾ, ਤੇ ਫੇਰ ਇਹ ਸੋਚਿਆ ਕਿ ਹੁਣ ਇਹਦੇ

ਨਾਲ ਸ਼ਸਤਰਾਂ ਨਾਲ ਯੁੱਧ ਨਹੀਂ ਕਰਨਾ ਕਿਉਂਕਿ ਸ਼ਸਤਰਹੀਣ ਹੋ ਗਿਆ ਹੈ। ਮੁਸ਼ਟ ਯੁੱਧ ਇਸ ਨਾਲ ਇਸ ਵਾਸਤੇ ਨਹੀਂ ਕਰਨਾ ਕਿ ਮੇਰਾ ਸਾਰਾ ਸਰੀਰ ਅਪਵਿੱਤਰ ਹੋ ਜਾਏਗਾ।

ਹਮਰੇ ਸਭ ਹੀ ਤਨ ਕੇ ਅਪਵਿੱਤ੍ਰ ਕਰੈ ਹੈ॥

ਇਹ ਦੱਸੋ, ਜਿਸ ਭਗਵਾਨ ਦਾ ਨਾਂ ਲਿਆਂ ਸਾਰੀ ਦੁਨੀਆਂ ਦੇ ਪਾਪ ਕੱਟੇ ਜਾਂਦੇ ਹਨ, ਪਵਿੱਤਰਤਾ ਆ ਜਾਂਦੀ ਹੈ, ਪਰ ਮਰਯਾਦਾ ਵਿਚ ਆ ਕੇ ਦੇਹ ਰੂਪ ਵਿਚ ਆ ਕੇ, ਉਹ ਇਹ ਗੱਲ ਕਹਿੰਦਾ ਹੈ ਕਿ "ਮੈਂ ਇਹਦੇ ਨਾਲ ਲੱਗ ਗਿਆ ਤੇ ਅਪਵਿੱਤਰ ਹੋ ਜਾਵਾਂਗਾ।" ਇਹ ਸੋਚਕੇ ਫਿਰ ਉਹ ਉਸਦੇ ਅੱਗੇ ਦੌੜ ਉੱਠੇ ਕਿ ਮੁਚਕੰਦ ਰਿਖੀ ਪੁਰਾਣੀ ਕੰਦਰਾ ਵਿਚ ਸੱਤਾ ਪਿਆ ਸੀ। ਉਹਨੂੰ ਮੈਂ ਉਠਾਵਾਂਗਾ ਜਾ ਕੇ ਤੇ ਉਹਦੇ ਕੋਲੋਂ ਇਹਨੂੰ ਭਸਮ ਕਰਵਾਵਾਂਗਾ। ਉਹ ਮੁਚਕੰਦ ਰਿਖੀ ਜਾ ਕੇ ਜਗਾਇਆ, ਉਹਦੇ ਪਿਛਲੇ ਪਾਸੇ ਭਗਵਾਨ ਹੋ ਗਏ। ਸਾਹਮਣੇ ਉਹ ਆਇਆ ਕਾਲਯਮਨ, ਤੇ ਭਸਮ ਹੋ ਗਿਆ। ਮੈਂ ਆਖਿਆ, ਤੁਸੀਂ ਇਹ ਪੜ੍ਹਿਆ ਹੈ, ਕਿ ਨਹੀਂ? ਅਖੇ, 'ਨਹੀਂ?' ਮੈਂ ਆਖਿਆ, "ਫਿਰ ਤੁਸੀਂ ਅਪਣਾ ਇਤਿਹਾਸ ਵਾਚੋ। ਇਤਿਹਾਸ ਪੜ੍ਹੋਗੇ ਤੇ ਤੁਹਾਨੂੰ ਜਰੂਰ ਲੱਭੇਗਾ। ਜੇ ਤੁਸੀਂ ਇਸਾਈਆਂ ਦੇ, ਜਰਮਨੀ ਦੇ, ਵਲੈਤ ਦੇ, ਰੂਸ ਦੇ, ਬਾਹਰ ਦੇ ਇਤਿਹਾਸ ਪੜ੍ਹੋਗੇ, ਉਹਨਾਂ ਵਿੱਚੋਂ ਤੁਹਾਨੂੰ ਇਹੋ ਹੀ ਗੱਲ ਲੱਭੇਗੀ, ਜਿਹੜੀ ਤੁਸੀਂ ਕਹਿੰਦੇ ਹੋ।"

ਇਹ ਮੈਂ ਸਾਰੇ ਨੌਜਵਾਨਾਂ ਨੂੰ ਆਖਾਂਗਾ ਕਿ ਜਿਹੜਾ "ਗੁਰੂ ਗੋਬਿੰਦ ਸਿੰਘ ਤੇ ਛੁਤਛਾਤ" ਲੇਖ ਪੰਡਿਤ ਜੀ ਦਾ ਗੁਰੂ ਗੋਬਿੰਦ ਸਿੰਘ ਜੀ ਦੇ ੩੦੦ ਸਾਲਾ ਦਿਨ ਦੇ ਉੱਤੇ ਸਤਿਗੁਰ ਅੰਕ 'ਚ ਨਿਕਲਿਆ ਹੈ, ਉਹ ਤੁਸੀਂ ਜਰੂਰ ਪੜ੍ਹੋ ਕਿ ਸਾਡਾ ਸਿੱਖ ਇਤਿਹਾਸ ਕੀ ਗੱਲ ਕਹਿੰਦਾ ਹੈ ਤੇ ਅਸੀਂ ਅੰਗਰੇਜ਼ ਦੇ ਪਿੱਛੇ ਲੱਗ ਕੇ ਕਿੱਥੇ ਕੁ ਪਹੁੰਚ ਗਏ ਹਾਂ।

ਮਾਨਸ ਕੀ ਜਾਤ ਸਬੈ ਏਕੈ ਪਹਿਚਾਨਬੈ॥ ਕਈ ਆਂਹਦੇ ਨੇ। ਪਰ ਅਸੀਂ ਦੇਹਧਾਰੀ ਨੂੰ ਗੁਰੂ ਮੰਨਦੇ ਹਾਂ। ਸਾਨੂੰ ਆਪਣੇ ਦੇਹਧਾਰੀ ਸਤਿਗੁਰੂ ਸਹਿਬਾਨ, ਗੁਰੂ ਨਾਨਕ ਤੋਂ ਲੱਗ ਕੇ ਗੁਰੂ ਗੋਬਿੰਦ ਸਿੰਘ ਤੱਕ ਦੇ ਸਾਰੇ ਗੁਰਦੁਆਰਿਆਂ ਵਿਚ ਕਦੇ ਕਿਸੇ ਦਿਵਾਨ ਲਾਉਣ ਦੀ ਇਜਾਜ਼ਤ ਨਹੀਂ ਮਿਲੀ। ਜਿੰਨ੍ਹਾਂ ਨੇ ਕਬਜ਼ਾ ਕੀਤਾ ਹੈ, ਉਹ ਕਹਿੰਦੇ ਹਨ ਤੁਸੀਂ ਨਹੀਂ ਦਿਵਾਨ ਲਾ ਸਕਦੇ। ਕੀ ਉਥੇ ਅਸੀਂ ਮਾਣਸ ਨਹੀਂ ਰਹਿ ਜਾਂਦੇ? ਸਿੱਖੀ ਦੀ ਗੱਲ ਤੇ ਵੱਖਰੀ ਹੈ। ਪਰ ਜਦੋਂ ਕਦੇ ਉਹਨਾਂ ਨੂੰ ਪ੍ਰਮਾਣ ਦੀ ਲੋੜ ਪਏ ਤਾਂ ਮਾਸਟਰ ਤਾਰਾ ਸਿੰਘ ਹੁਰੀਂ ਜਾ ਸਿਆਣੇ-ਸਿਆਣੇ ਸਿੱਖ ਲੀਡਰ ਜੋ ਹਨ ਉਹਨਾਂ ਦੇ ਤੁਸੀਂ ਲੇਖ ਪੜ੍ਹੋ। ਉਹਨਾਂ ਦੇ ਕਹਿਣ ਅਨੁਸਾਰ "ਜੇ ਬਾਬਾ ਰਾਮ ਸਿੰਘ ਐਸ ਤੋਂ ਐਸ ਸਮੇਂ ਦੇ ਵਿਚ ਨਾ ਹੁੰਦੇ ਤੇ ਇਹ ਅੱਜ ਦੀ ਸਿੱਖੀ ਨਹੀਂ ਸੀ ਦਿਸ ਸਕਦੀ।" ਜੇ ਉਹ ਇਹ ਮੰਨਦੇ ਹਨ ਕਿ ਅੱਜ ਦੀ ਸਿੱਖੀ ਗੁਰੂ ਰਾਮ ਸਿੰਘ ਦੇ ਕਾਰਨ ਹੈ ਤੇ ਫਿਰ ਸਾਡੀ, ਚਲੇ ਸਾਰੀ ਨਹੀਂ ਤੇ ਕੁਝ ਨ ਕੁਝ ਤੇ ਗੱਲ ਮੰਨ ਲਈ ਜਾਵੇ। ਸਾਨੂੰ ਆਪਣੇ ਗੁਰਦੁਆਰਿਆਂ 'ਚ ਦਿਵਾਨ ਤੇ ਲਾ ਲੈਣ ਦਿਆ ਕਰਨ। ਲੇਕਿਨ ਇਹ ਚੀਜ਼ ਨਹੀਂ ਹੋ ਰਹੀ। ਉਹਦਾ ਕਾਰਣ ਇੱਕ ਹੀ ਹੈ ਕਿ ਸਾਡਾ ਇਤਿਹਾਸ ਉਸਨੂੰ ਵਿਗਾੜਿਆ ਗਿਆ ਹੈ। ਉਸ ਅਨੁਸਾਰ ਜਿਹੜੇ ਵੀ ਬੰਦੇ ਚੱਲਣਗੇ ਉਹ ਫਿਰ ਉਹਦੇ ਮੁਤਾਬਿਕ ਚੱਲਣਗੇ।

ਕਈ ਘਟਨਾਵਾਂ ਇਸ ਤਰ੍ਹਾਂ ਦੀਆਂ ਹਨ। ਮੈਂ ਤੁਹਾਨੂੰ ਇਕ ਜ਼ਿਕਰ ਕਰਦਾ ਹਾਂ ਕਿ ਪਟਨੇ ਸਾਹਿਬ ਦਿਵਾਨ ਲੱਗਾ ਹੋਇਆ ਸੀ, ਆਲਮ ਜੀ ਦਾ। ਕਈ ਦਿਨ ਦਿਵਾਨ ਲੱਗਾ। ਇਕ ਦਿਨ ਉਹਨਾਂ ਨੇ ਦਿਵਾਨ ਵਿਚ ਇਕ ਕਬਿੱਤ ਸੁਣਾਇਆ ਨਾਲ ਹੀ ਉਹਨਾਂ ਨੇ ਆਖਿਆ ਕਿ ਇਹ ਕਬਿੱਤ ਗੁਰਬਾਣੀ ਦਾ ਕਬਿੱਤ ਨਹੀਂ, ਇਹ ਬਾਹਰ ਦਾ ਕਬਿੱਤ ਹੈ। ਤੇ ਜਿਨ੍ਹਾਂ ਨੂੰ ਇਹ ਨਰਾਜ਼ਗੀ ਸੀ ਏਥੇ ਕਿਉਂ ਕੂਕੇ ਦਿਵਾਨ ਲਾਈ ਜਾਂਦੇ ਹਨ, ਉਹਨਾਂ ਚੋਂ ਇਕ ਸਿੱਖ ਨੇ ਉੱਠਕੇ ਆਖਿਆ, 'ਬਾਹਰਲੀ ਬਾਣੀ ਏਥੇ ਨਹੀਂ ਪੜ੍ਹੀ ਜਾਏਗੀ।' ਆਲਮ ਜੀ ਨੇ ਆਖਿਆ,

"ਅੱਗੋਂ ਤੇ ਨਹੀਂ ਤੁਸੀਂ ਪੜ੍ਹਦੇ?"

ਉਹਨਾਂ ਆਖਿਆ- ਨਹੀਂ ਪੜ੍ਹਦੇ।"

ਆਲਮ ਜੀ ਫੇਰ ਆਖਿਆ- 'ਚੰਗੀ ਤਰ੍ਹਾਂ ਸੋਚ ਲਓ।'

ਉਹਨਾਂ ਆਖਿਆ, 'ਸੋਚਿਆ ਹੈ, ਚੰਗੀ ਤਰ੍ਹਾਂ, ਨਹੀਂ ਪੜ੍ਹਦੇ।'

ਆਲਮ ਜੀ ਨੇ ਪੁੱਛਿਆ ਕਿ-

"ਆਗਿਆ ਭਈ ਅਕਾਲ ਕੀ...", ਕਿਹੜੇ ਗ੍ਰੰਥ ਸਾਹਿਬ 'ਚ ਲਿਖਿਆ ਹੈ?"

ਉਹਨੇ ਆਖਿਆ, 'ਗ੍ਰੰਥ ਸਾਹਿਬ 'ਚ ਲਿਖਿਆ ਹੈ।'

ਯਾਨੀ...ਇਹ...ਏਨੀ ਅਗਿਆਨਤਾ ਵਧਾ ਦਿੱਤੀ ਗਈ ਹੈ, ਉਹਨਾਂ ਬੰਦਿਆਂ ਵੱਲੋਂ, ਜਿਨ੍ਹਾਂ ਨੇ ਅਪਣੇ ਪਿੱਛੇ ਅੰਗਰੇਜ਼ ਦੇ ਰਾਹੀਂ ਸਾਨੂੰ ਲਾਇਆ। ਉਹਨਾਂ ਨੇ ਦ੍ਰਿੜ ਕਰਾ ਦਿੱਤਾ ਹੈ, "ਆਗਿਆ ਭਈ ਅਕਾਲ ਕੀ..."। ਗ੍ਰੰਥ ਸਾਹਿਬ 'ਚ ਲਿਖਿਆ ਹੈ।

ਹੁਣ ਵੀ ਕਦੇ-ਕਦੇ ਕੋਈ-ਕੋਈ ਸੱਜਣ ਆਣਕੇ ਪੁੱਛਦੇ ਨੇ- ਜੀ ! ਜਦੋਂ ਇਹ ਗ੍ਰੰਥ ਸਾਹਿਬ 'ਚ ਲਿਖਿਆ ਹੈ, ਫਿਰ ਤੁਸੀਂ ਕਿਉਂ ਨਹੀਂ ਇਹ ਪੜ੍ਹਦੇ?

ਉਸਨੂੰ ਆਲਮ ਜੀ ਨੇ ਆਖਿਆ- ਚੰਗਾ, ਜੇ ਗ੍ਰੰਥ ਸਾਹਿਬ 'ਚ ਲਿਖਿਆ ਹੈ ਤੇ ਚੱਲਕੇ ਵਖਾ ਫਿਰ ਕਿੱਥੇ। ਉਥੇ ਦੋ ਗ੍ਰੰਥ ਸਾਹਿਬਾਂ ਦੇ, ਦਸਮ ਤੇ ਆਦਿ ਦੇ ਪ੍ਰਕਾਸ਼ ਹੁੰਦੇ ਨੇ।

ਉਹ ਸਿੱਖ ਉੱਠਕੇ, ਸਾਧ ਸੰਗਤ ਜੀ, ਵਖਾਉਣ ਵਾਸਤੇ ਤੁਰ ਪਿਆ ਕਿ ਮੈਂ ਲੱਭਕੇ ਵਖਾਵਾਂ। ਉਹਨਾਂ ਦਿਨਾਂ ਚ ਉਥੇ ਸੰਤ ਮਾਨ ਸਿੰਘ ਜੀ ਗ੍ਰੰਥੀ ਸਨ, ਉਧਰਲੇ ਬਿਹਾਰ ਦੇ ਹੀ। ਉਹਨਾਂ ਨੂੰ ਪਤਾ ਸੀ ਕਿ ਗ੍ਰੰਥ ਸਾਹਿਬ 'ਚ ਲਿਖਿਆ ਨਹੀਂ ਤੇ ਅਸੀਂ ਉਂਜ ਹੀ ਦੱਸਿਆ ਹੈ। ਉਹਨਾਂ ਨੇ ਫੜਕੇ, ਕੁਤਾਤਿਓਂ ਖਿੱਚਕੇ, ਉਹਨੂੰ ਬਹਾ ਲਿਆ ਕਿ ਰਹਿਣ ਦੇ। ਇਸ ਗੱਲ ਚ ਆਪਾਂ ਗਲਤ ਹੋ ਜਾਵਾਂਗੇ, ਉਥੇ ਕਿਤੇ ਨਹੀਂ ਲਿਖਿਆ।

ਅਸੀਂ ਇਹ ਵੇਖਦੇ ਹਾਂ ਕਿ ਸਾਡੇ ਉੱਤੇ ਚੰਗੇ ਅਸਰ ਬਹੁਤ ਘਟ ਹਨ, ਮਾੜੇ ਬੜੇ ਜ਼ਿਆਦਾ ਹੁੰਦੇ ਜਾਂਦੇ ਹਨ। ਸਮੇਂ ਦਾ ਇਹ ਪ੍ਰਭਾਵ ਹੈ।

ਮੈਂ ਗੱਲ ਕਹਿ ਰਿਹਾ ਸਾਂ ਕਿ ਉਸ ਸਰਦਾਰ ਨੁਮਾਇੰਦੇ ਨੇ ਆਖਿਆ- ਕਿ ਜਦੋਂ ਪੰਜਾ ਪਿਆਰਿਆਂ ਨੂੰ, ਗੁਰੂ ਗੋਬਿੰਦ ਸਿੰਘ ਜੀ ਨੇ ਅੰਮ੍ਰਿਤ ਛਕਾ ਦਿਤਾ, ਉਸ ਵੇਲੇ ਜਾਤੀ ਭੇਦ ਛੱਡਕੇ, ਤੇ ਫਿਰ ਤੁਸੀਂ ਕਿਉਂ...ਵਿਆਹ ਵੱਖਰਾ ਕੀਤਾ ਹੈ?

ਮੈਂ ਉਹਨਾਂ ਨੂੰ ਪੁੱਛਿਆ, "ਤੁਸੀਂ ਇਹ ਦੱਸੋ, ਉਹਨਾਂ ਪੰਜਾਂ ਪਿਆਰਿਆਂ ਚ ਕੋਈ ਮਜ਼੍ਹਬੀ ਮਾਂ ਰਵਿਦਾਸੀਆ ਸਿੰਘ ਹੈਗਾ ਸੀ?"

ਉਹ ਆਖਣ ਲੱਗੇ, 'ਇਹ ਮੈਨੂੰ ਪਤਾ ਨਹੀਂ।' ਮੈਂ ਆਖਿਆ, 'ਤੁਸੀਂ ਪਤਾ ਕਰਕੇ ਤੇ ਫੇਰ ਦੱਸ ਦਿਆ ਜੇ।' ਉਹ ਅੱਜ ਤੱਕ ਪਤਾ ਕਰਕੇ ਦੱਸਦੇ ਹਨ। ਮੁੜਕੇ ਨਹੀਂ ਉਹ ਮੈਨੂੰ ਦੱਸਣ ਆਏ। ਕਿਉਂਕਿ ਇਹ ਚੀਜ਼ ਹੈ ਹੀ ਨਹੀਂ। ਜਿਹੜੀ ਚੀਜ਼ ਸਤਿਗੁਰਾਂ ਨੇ ਨਹੀਂ ਕੀਤੀ। ਇਹ ਠੀਕ ਹੈ ਸਤਿਗੁਰਾਂ ਨੇ ਮਾਈਆਂ ਨੂੰ ਬਰਾਬਰਤਾ ਦਿੱਤੀ ਹੈ। ਲੇਕਿਨ ਇਹ ਕਾਇਦੇ ਦੇ ਮੁਤਾਬਿਕ ਬਰਾਬਰਤਾ ਦਿੱਤੀ ਹੈ। ਉਸ ਕਾਇਦੇ ਤੋਂ ਬਾਹਰ ਬਰਾਬਰਤਾ ਨਹੀਂ ਦਿੱਤੀ ਜਾ ਸਕਦੀ। ਕਿਉਂਕਿ ਅਕਾਲ ਪੁਰਖ ਨੇ ਰਚਨਾਂ ਹੀ ਐਸੀ ਰਚ ਦਿੱਤੀ ਹੈ।

ਸੋ ਉਹਨਾਂ ਨੂੰ ਮੈਂ ਆਖਿਆ— ਇਹ ਗੱਲ ਤੁਹਾਡੀ ਗਲਤ ਹੈ! ਤੁਸੀਂ ਪਤਾ ਕਰਕੇ ਸਾਨੂੰ ਦੱਸ ਦਿਓ। ਸਾਡੀ ਕੋਈ ਜ਼ਿਦ ਨਹੀਂ। ਜੇ ਇਸ ਤਰ੍ਹਾਂ ਦੀ ਗੱਲ ਹੋਵੇਗੀ, ਅਸੀਂ ਮੰਨ ਲਵਾਂਗੇ। ਇਤਿਹਾਸ ਚੋਂ ਲੱਕਕੇ ਦੱਸ ਦਿਉ।



ਸਿੱਖੀ ਵਲ ਤਗੜੇ ਹੋ ਕੇ ਉੱਦਮ ਕਰੋ

ਅੱਜ ਤੁਸੀਂ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੇ ਉਪਦੇਸ਼ 'ਚ ਸੁਣਿਆ ਕਿ ਸੰਤ ਫੂਲਾ ਸਿੰਘ, ਸੇਠ ਤ੍ਰਿਲੋਕ ਸਿੰਘ ਹੁਰਾਂ ਦੇ ਜਿਹੜੇ ਪਿਤਾ ਸਨ ਉਨ੍ਹਾਂ ਦੀ ਕੋਸ਼ੀ ਚਿੰਦਰੀ ਸੀ। ਸਤਿਗੁਰਾਂ ਨੇ ਹੁਕਮ ਦਿੱਤਾ ਹੈ ਕਿ ਸਾਡੀ ਵੀ ਉਸ ਤਰ੍ਹਾਂ ਦੀ ਚਿੰਦਰੀ ਬਣੇ ਤਾਕਿ ਸਾਡੀ ਜੀਵਨ ਯਾਤਰਾ ਸਫਲ ਹੋਵੇ ਤੁਸੀਂ ਇਹ ਵੇਖ ਲਉ ਕਿ ਉਨ੍ਹਾਂ 'ਚ ਕੀ ਗੁਣ ਸੀ, ਹੱਥ ਪੈਰ ਸਾਡੇ ਵਰਗੇ ਹੀ ਸਨ ਉਨ੍ਹਾਂ ਦੇ ਵੀ, ਪਰ ਉਨ੍ਹਾਂ ਦੀ ਸਿਖਿਆ ਆਪਣੇ ਪੁਤਰਾਂ ਨੂੰ ਇਸ ਤਰ੍ਹਾਂ ਦੀ ਸੀ, ਸੇਠ ਤ੍ਰਿਲੋਕ ਸਿੰਘ ਦੱਸਦੇ ਹੁੰਦੇ ਨੇ ਕਿ ਚਕਰਵਰਤੀ ਉਨ੍ਹਾਂ ਦੇ ਘਰ ਆਉਂਦਾ ਸੀ। ਉਹ ਸਤਿਗੁਰਾਂ ਵਲੋਂ ਜ਼ਰਾ ਠੀਕ ਨਹੀਂ ਸੀ, ਸੁਹੇਲ ਸਿੰਘ ਧੀਰ ਨਾਲ ਬੜੀ ਉਹਦੀ ਗਲ-ਬਾਤ ਸੀ। ਉਨ੍ਹਾਂ (ਸੰਤ ਫੂਲਾ ਸਿੰਘ ਹੁਰਾਂ) ਆਖਣਾ, "ਤੁਸੀਂ ਸਾਧਾਂ ਸੰਤਾਂ ਨਾਲ ਜਿਹੜੀ ਇਸ ਤਰ੍ਹਾਂ ਦੀ ਗਲਬਾਤ ਰਖਦੇ ਹੋ ਕੱਲ ਨੂੰ ਸਤਿਗੁਰਾਂ ਵਲੋਂ ਜੇ ਉਹ ਪਿਛਾਹ ਹੋ ਜਾਣ ਫੇਰ ਤੁਸੀਂ ਛੱਡ ਨਹੀਂ ਸਕਣਾ ਉਹਨਾਂ ਨੂੰ।" ਤੁਸੀਂ ਪਹਿਲੋਂ ਹੀ ਧਿਆਨ ਰੱਖਿਆ ਕਰੋ ਏਸ ਗਲ ਦਾ ਕਿ ਲਾਭੇ ਨਾ ਜਾਇਆ ਜਾਵੇ। ਜਿਹੜਾ ਤਾਰੀ ਵਾਲਾ ਘੋੜਾ ਹੁੰਦਾ ਹੈ, ਏਥੇ ਤੇ ਹੁਣ ਤਾਰੀ ਬੜੇ ਘਟ ਗਏ ਨੇ ਉਸਨੂੰ ਖੋਪੇ ਲਾਏ ਹੁੰਦੇ ਨੇ। ਐਸੇ ਤਰ੍ਹਾਂ ਲਾਏ ਹੁੰਦੇ ਨੇ ਕਿ ਨਾ ਇਧਰ (ਖੱਬੇ) ਵੇਖੇ ਨਾ ਦੈਧਰ (ਸੱਜੇ) ਵੇਖੇ, ਸਿੱਧਾ ਤੁਰਿਆ ਜਾਵੇ। ਸੋ ਤੁਸੀਂ ਵੀ ਸਤਿਗੁਰਾਂ ਦੇ ਬਚਨਾਂ ਤੇ ਸਿੱਧੇ ਤੁਰੋ, ਤਗੜੇ ਹੋ ਕੇ।

ਮੈਂ ਘਰ ਵਾਲਿਆਂ ਨੂੰ ਆਖਿਆ ਹੈ, ਬੱਚਿਆਂ ਨੂੰ, ਇਨ੍ਹਾਂ ਨੇ ਮੰਨਿਆ ਹੈ ਕਿ ਜਿਹੜੇ ਰੋਮਾਂ ਦੀ ਬੇਅਦਬੀ ਕਰਦੇ ਨੇ ਅੱਗੋਂ ਤੋਂ ਨਹੀਂ ਕਰਨਗੇ। ਬਾਕੀ ਵੀ ਸਾਰੀ ਸਾਧ-ਸੰਗਤ ਏਸ ਗਲ ਤੇ ਬਲ ਦੇਣ ਕਿ ਜੇ ਕੋਈ ਬੱਚਾ ਤੁਰਿਆ-ਤੁਰਿਆ ਜਾਂਦਾ ਮਿਲਦਾ ਹੈ, ਉਹਨੂੰ ਪ੍ਰੇਮ ਪਿਆਰ ਨਾਲ, ਕਹੋ ਕਿ ਤੂੰ ਦਾੜੀ ਨਹੀਂ ਮੁੰਨਣੀ ਅਗਾਹ ਤੋਂ। ਬੱਚੇ ਮੰਨ ਜਾਂਦੇ ਨੇ। ਪਰ ਵੱਡੇ ਇਸ ਪਾਸੇ ਧਿਆਨ ਨਹੀਂ ਦੇਂਦੇ। ਵੱਡਿਆਂ ਦਾ ਧਿਆਨ ਏਸ ਪਾਸੇ ਹੈ ਕਿ ਮੁੰਡਾ ਪੜ੍ਹ ਜਾਵੇ, ਉਹ ਤਸੀਲਦਾਰ ਬਣ ਜਾਵੇ, ਉਹ ਜ਼ਮੀਨ ਖਰੀਦ ਲਵੇ ਉਹ ਦੁਕਾਨ ਪਾ ਲਵੇ। ਸਿੱਖੀ ਵਾਲੇ ਪਾਸੇ ਧਿਆਨ ਆਪਣਾ ਹੱਟ ਗਿਆ ਹੈ। ਤਗੜੇ ਹੋ ਕੇ ਉੱਦਮ ਕਰੋ।

ਆਦਮੀਂ ਤੁਰਿਆ-ਤੁਰਿਆ ਜਾਂਦਾ ਡਿਗ ਵੀ ਪੈਂਦਾ ਹੈ ਕਈ ਵੇਰਾਂ। ਕਪੜੇ ਝਾੜ ਕੇ ਫੇਰ ਤੁਰਨ ਲਗ ਪਵੇ। ਇਹ ਨਹੀਂ ਕਰਨਾ ਚਾਹੀਦਾ ਕਿ ਇਕ ਆਦਮੀਂ ਡਿੱਗ ਪਿਆ ਹੈ ਘੱਟੋ ਵਿਚ, ਉਹ ਸੋਚੇ ਕਿ ਮੈਂ ਘੱਟੋ 'ਚ ਡਿਗਿਆ ਹਾਂ, ਚਿੱਕੜ 'ਚ ਤੇ ਨਹੀਂ ਡਿਗਿਆ ਅਜੇ। ਮੈਂ ਚਿੱਕੜ 'ਚ ਡਿਗਾਂ। ਕਪੜੇ ਝਾੜ ਕੇ ਫੇਰ ਤੁਰੇ ਤੇ ਸਾਧ ਸੰਗਤ ਵਾਲੇ ਪਾਸੇ ਦੀ ਗਲ ਕਰੋ।

ਅੱਜ ਸੱਚੇ ਪਾਤਸ਼ਾਹ ਜੀ ਦੇ ਉਪਦੇਸ਼ 'ਚ ਆਇਆ ਸੀ ਕਿ - "ਜੋ ਧੀਆਂ, ਪੁੱਤਰ, ਧਨ,

ਪਦਾਰਥ, ਆਪਣਾ ਸਮਝਦੇ ਨੇ ਉਹ ਦੁਖੀ ਰਹਿੰਦੇ ਨੇ।" ਆਦਮੀ ਸੁਖ ਲੈਣ ਵਾਸਤੇ ਸਾਰਾ ਕੁਛ ਕਰਦਾ ਹੈ। "ਜਿਹੜੇ ਹੁਕਮ 'ਚ ਨਹੀਂ ਚਲਦੇ ਉਹ ਦੁਖੀ ਰਹਿੰਦੇ ਨੇ।" ਇਸ ਕੰਮ 'ਚ ਪੈਸਾ ਤੇ ਕੋਈ ਨਹੀਂ ਲਗਦਾ। ਕੋਈ ਦੁਕਾਨ ਨਹੀਂ ਪਾਉਣੀ, ਕੋਈ ਜ਼ਮੀਨ ਨਹੀਂ ਖਰੀਦਣੀ। ਸਤਿਗੁਰਾਂ ਦਾ ਹੁਕਮ ਹੀ ਮੰਨਣਾ ਹੈ। ਸੋ ਤਗੜੇ ਹੋ ਕੇ ਉੱਦਮ ਕਰੋ ਏਸ ਪਾਸੇ। ਇਹ ਹੈ ਨਹੀਂ ਸਾਡਾ ਪਰ ਭੁਲੇਖਾ ਬੜਾ ਹੈ ਸਾਨੂੰ ਕਿ ਇਹ ਸਾਡਾ ਹੈ ਸਾਰਾ ਕੁਛ।

ਤੁਸੀਂ ਜਿੰਨੇ ਕੁ ਸਰੀਰ ਏਥੇ ਦੀਵਾਨ 'ਚ ਬੈਠੋ ਹੋ, ਤੁਹਾਡੀ ਆਪਣੀ-ਆਪਣੀ ਆਮਦਨ ਦਾ ਗੋੜਾ ਹੈ। ਓਸ ਗੋੜੇ 'ਚੋਂ ਤੁਸੀਂ ਨਹੀਂ ਵਧ ਸਕਦੇ, ਬੜੀ ਕੋਸ਼ਿਸ਼ ਕਰਦੇ ਹੋ ਕਿ ਐਤਕੀ ਮੈਂ ਜ਼ਮੀਨ ਖਰੀਦਣੀ ਹੈ। ਐਤਕੀ ਐਨਾ ਕੁਛ ਕਰਨਾ ਹੈ। ਪਰ ਓਸ ਗੋੜੇ ਤੋਂ ਵਧਿਆ ਨਹੀਂ ਜਾਂਦਾ। ਫੇਰ ਵੀ ਇਹ ਸਮਝ ਨਹੀਂ ਆਉਂਦੀ ਕਿ ਸਾਡਾ ਕੀਤਾ ਕੁਛ ਨਹੀਂ ਹੁੰਦਾ। ਸਤਿਗੁਰਾਂ ਦੀ ਰਜ਼ਾ ਮੁਤਾਬਕ ਹੁੰਦਾ ਹੈ। ਅਸੀਂ ਪਿਛਲਾ ਬੀਜਿਆ ਹੁਣ ਖਾਂਦੇ ਹਾਂ। ਅਗਾਂਹ ਤੋਂ ਬੀਜੀਏ ਫੇਰ ਅਗਾਂਹ ਤੋਂ ਅਸੀਂ ਵੱਢ ਸਕਦੇ ਹਾਂ। ਇਕ ਆਦਮੀ ਕੱਤਕ 'ਚ ਕਣਕ ਬੀਜਦਾ ਹੈ। ਫੇਰ ਉਹ ਵਸਾਖ 'ਚ ਜਾ ਕੇ ਵੱਢਦਾ ਹੈ ਛੇ ਮਹੀਨਿਆਂ ਬਾਦ। ਇਕ ਆਦਮੀ ਨੇ ਬੜਾ ਤਗੜਾ ਖੇਤ ਬੀਜਿਆ ਹੈ ਤੇ ਉਹ ਵੱਢੀ ਜਾਂਦਾ ਹੈ, ਵੈਸਾਖ 'ਚ। ਦੂਜਾ ਐਵੇਂ ਐਖਾ ਹੋਈ ਜਾਵੇ ਕਿ ਇਹ ਵੱਢ ਰਿਹਾ ਹੈ, ਮੇਰੀ ਕਣਕ ਕਿਉਂ ਨਹੀਂ, ਮੈਂ ਏਹਦੀ ਵੱਢ ਲਿਆਵਾਂ। ਓਹ ਤੇ ਇਸ ਤਰ੍ਹਾਂ ਨਹੀਂ ਹੋ ਸਕਣਾ। ਪਹਿਲੋਂ ਆਪਣੀ ਬੀਜੇ ਤੇ ਫੇਰ ਵੱਢੇ ਤਗੜੇ ਹੋਕੇ, ਸੋ ਉੱਦਮ ਕਰੋ ਏਸ ਪਾਸੇ ਦਾ ਤੇ ਸਾਧ ਸੰਗਤ ਵਾਲੇ ਪਾਸੇ ਲੱਗੋ।

ਕਿੰਨਾ ਚਿਰ ਅਸੀਂ ਸਾਰੇ ਦਿਨ ਵਿਚ ਸਾਧ ਸੰਗਤ ਦੀ ਕੋਈ ਗਲ ਕਰਨੀ ਹੈ? ਕਿੰਨਾ ਚਿਰ ਸਤਿਸੰਗ ਦੀ ਗਲ ਕਰਦੇ ਹਾਂ? ਅਤੇ ਕਿੰਨਾ ਚਿਰ ਈਰਖਾ ਦਵੇਸ਼ ਦੀ ਕਰਦੇ ਹਾਂ? ਹਿਸਾਬ ਕਰਿਆ ਕਰੋ, ਸਵੇਰ ਤੋਂ ਲਗ ਕੇ ਸ਼ਾਮ ਤੱਕ। ਜਦੋਂ ਹਿਸਾਬ ਕਰਾਂਗੇ ਤੇ ਫੇਰ ਪਤਾ ਲਗ ਜਾਇਗਾ। ਤੁਸੀਂ ਆਪਣੀ ਜ਼ਿਮੀਂਦਾਰੀ ਦਾ ਹਿਸਾਬ ਕਰਦੇ ਹੋ ਕਿ ਐਨਾ ਬੀ ਪਾਇਆ ਸੀ, ਏਨੀ ਕਣਕ ਹੋਈ ਹੈ। ਐਨਾ ਸਾਡੇ ਤੇ ਉਧਾਰ ਚੜ੍ਹ ਗਿਆ ਜਾਂ ਐਨਾ ਅਸੀਂ ਕਮਾ ਲਿਆ ਹੈ। ਤੁਹਾਨੂੰ ਪਤਾ ਲਗਦਾ ਹੈ ਸਾਲ ਬਾਦ ਕਿ ਤੁਸੀਂ ਕੀ ਕੁਛ ਕਰਦੇ ਹੋ। ਸਵੇਰ ਤੋਂ ਸ਼ਾਮ ਤਕ ਇਹ ਵੀ ਹਿਸਾਬ ਲਾਇਆ ਕਰੋ ਕਿ ਜਪੁਜੀ ਸਾਹਿਬ ਪੜ੍ਹਿਆ ਹੈ ਕਿ ਨਹੀਂ ਕਿਸੇ ਨੇ, ਭਜਨ ਕੀਤਾ ਹੈ ਕਿ ਨਹੀਂ ਰਸਨਾ ਨਾਲ। ਇਹ ਸਾਰੀ ਗਲ ਦਾ ਹਿਸਾਬ ਕਰਿਆ ਕਰੋ।

ਕਿੰਨਾ ਚਿਰ ਅਸਾਂ ਈਰਖਾ ਦਵੇਸ਼ 'ਚ ਗੁਜ਼ਾਰਿਆ ਹੈ? ਜਿਹੜਾ ਈਰਖਾ 'ਚ ਆਦਮੀ ਹੁੰਦਾ ਹੈ ਉਸਨੂੰ ਹੀ ਪਤਾ ਹੁੰਦਾ ਹੈ ਕਿ ਉਸਨੂੰ ਕਿੰਨਾ ਦੁੱਖ ਹੁੰਦਾ ਹੈ, ਓਸ ਵੇਲੇ। ਦੁਸ਼ਮਣੀ ਬਹੁਤ ਤੰਗ ਕਰਦੀ ਹੈ ਆਦਮੀ ਨੂੰ। ਤੁਸੀਂ ਵੇਖਦੇ ਹੀ ਹੋ ਏਥੇ ਬੰਦੂਕਾਂ ਫੜ ਕੇ ਤੁਰਨ ਲਗ ਪੈਂਦੇ ਨੇ, ਡੰਡੇ ਫੜ ਕੇ ਤੁਰਨ ਲਗ ਪੈਂਦੇ ਨੇ। ਜਦੋਂ ਛੱਡ ਦੇਂਦੇ ਨੇ ਤੇ ਬੜੇ ਸੁਖੀ ਹੋ ਜਾਂਦੇ ਨੇ। ਨਾ ਉਨ੍ਹਾਂ ਨੂੰ ਡਾਂਗ ਦੀ ਲੋੜ ਪੈਂਦੀ ਹੈ, ਨਾ ਬੰਦੂਕ ਦੀ ਲੋੜ ਪੈਂਦੀ ਹੈ। ਛੱਡ ਦਿੱਤੀ ਤੇ ਗਲ ਮੁੱਕ ਗਈ। ਸੋ ਤਗੜੇ ਹੋ ਕੇ ਇਹ ਪਾਸਾ ਛੱਡੋ।

ਭਜਨ-ਬਾਣੀ ਵਾਲਾ ਪਾਸਾ ਤਗੜੇ ਹੋਕੇ ਅਖਤਿਆਰ ਕਰੋ। ਜਿਹੜਾ ਸਾਡੇ ਚੋਂ ਬਹੁਤ ਘੱਟ ਗਿਆ ਹੈ। ਹੁਣ ਪਿੰਡ 'ਚ ਸਕੂਲ ਹੈ, ਕਾਲਜ ਹੈ। ਜੇ ਪਿੰਡ 'ਚ ਕਾਲਜ ਅਤੇ ਸਕੂਲ

ਹੋਣ ਤੋਂ ਮੁੰਡੇ ਪੜ੍ਹਨ ਦੀ ਨਾ ਜਾਣ, ਫੇਰ ਉਹਦੇ 'ਚ ਕਾਲਜ-ਸਕੂਲ ਦਾ ਕੀ ਕਸੂਰ ਹੈ। ਤੁਹਾਡੇ ਪਿੰਡ (ਸੰਤ ਨਗਰ 'ਚ) ਭਜਨ ਬਾਣੀ ਹੁੰਦਾ ਹੈ। ਪ੍ਰਯੋਗ ਹੁੰਦਾ ਹੈ, ਸਵੇਰੇ ਉਠ ਕੇ ਸਣੇ ਕੋਸ਼ੀ ਇਸ਼ਨਾਨ ਕਰਦੇ ਨੇ। ਆਸਾ ਦੀ ਵਾਰ ਲਾਉਂਦੇ ਨੇ। ਤੁਹਾਡੇ ਪਿੰਡ 'ਚ ਇਹ ਸਕੂਲ ਹੈ ਫੇਰ ਤੁਸੀਂ ਨਾ ਜਾਓ, ਆਪਣੇ ਬੱਚਿਆਂ ਨੂੰ ਨਾ ਭੇਜੋ ਤੇ ਤੁਹਾਡੀ ਮਰਜ਼ੀ। ਸੋ ਏਧਰ ਵਧਣਾ ਹੈ ਤੇ ਇਹ ਕੰਮ ਕਰਨਾ ਪਏਗਾ। ਸੋ ਤਗੜੇ ਹੋ ਕੇ ਉੱਦਮ ਕਰੋ ਏਸ ਗਲ ਦਾ।

ਮੈਨੂੰ ਬੜੀ ਖਸ਼ੀ ਹੋਈ ਹੈ ਕਿ ਇਨ੍ਹਾਂ ਨੇ ਕੋਈ ਰਸਮ ਰਿਵਾਜ ਨਹੀਂ ਕੀਤਾ। ਅਗਾਹ ਤੋਂ ਵੀ, ਸਾਧ ਸੰਗਤ ਜਿਹੜੇ ਦੂਜੇ ਵੀ ਨੇ ਉਹ ਇਹ ਨਾ ਆਖਣ ਕਿ ਤੁਸਾਂ ਆ ਨਹੀਂ ਕੀਤਾ, ਤੁਸਾਂ ਆ ਨਹੀਂ ਕੀਤਾ। ਉਹ ਸ਼ਾਬਾਸ਼ ਦੇਣ ਇਨ੍ਹਾਂ ਨੂੰ, ਸਵਰਣ ਸਿੰਘ ਹੁਰਾਂ ਨੂੰ ਕਿ ਤੁਸਾਂ ਬਹੁਤ ਵਧੀਆ ਕੰਮ ਕੀਤਾ ਹੈ ਜਿਹੜਾ ਇਸਤਰ੍ਹਾਂ ਕੀਤਾ ਹੈ। ਨਹੀਂ ਤੇ ਆਮ ਤੌਰ ਤੇ ਦੁਨੀਆਂਦਾਰੀ 'ਚ ਵੜ ਜਾਂਦਾ ਹੈ, ਆਦਮੀ। ਇਹ ਕੰਮ ਬਿਲਕੁਲ ਨਾ ਕਰੋ, ਇਹ ਕੰਮ ਗਲਤ ਪਾਸੇ ਜਾਣ ਵਾਲਾ ਹੈ। ਜਿਹੜਾ ਸਹੀ ਪਾਸੇ ਜਾਣ ਵਾਲਾ ਹੈ ਉਹ ਕਰੇ ਤਗੜੇ ਹੋ ਕੇ।

ਮੈਂ ਇਨ੍ਹਾਂ ਨੂੰ ਵੀ ਆਖਿਆ ਹੈ ਤੁਸੀਂ ਨੌਜਵਾਨ ਔਰਤਾਂ ਲੱਗੋ, ਸਿੱਖੀ ਵਾਲਾ ਪਾਸਾ ਅਖਤਿਆਰ ਕਰੋ ਤਗੜੇ ਹੋ ਕੇ। ਖੁਲ੍ਹੇ ਪਜਾਮੇ ਛੱਡ ਕੇ, ਰੋਬ ਪਜਾਮੇ ਪਾਓ। ਸਾਧ ਸੰਗਤ ਵਾਲੇ ਪਾਸੇ ਲੱਗੋ। ਹੌਲੀ-ਹੌਲੀ ਏਸ ਪਾਸੇ ਨੂੰ ਤੁਰੋ। ਫੇਰ ਸਤਿਗੁਰਾਂ ਦੀ ਕਿਰਪਾ ਨਾਲ ਘਾਟਾ ਨਹੀਂ ਕਿਸੇ ਗਲ ਦਾ ਰਹਿੰਦਾ। ਤਗੜੇ ਹੋ ਕੇ ਈਰਖਾ ਦਵੈਸ ਛੱਡੋ, ਭਜਨ ਬਾਣੀ ਕਰੋ।

ਮੈਨੂੰ ਇਹ ਚੇਤਾ ਹੈ, ਐਹ ਹਰੀ ਸਿੰਘ ਵਡਾਣਿਆਂ ਵਾਲੇ ਦਾ ਲੜਕਾ, ਮੈਂ ਉਹਦੀ ਗੱਲ ਤਾਂ ਕਰਣ ਲੱਗਾ ਹਾਂ। ਉਹਨੇ ਮੇਰੀ ਗਲ ਦਾ ਗੁੱਸਾ ਨਹੀਂ ਕਰਨਾ। ਛੋਟਾ ਮੁੰਡਾ ਉਹਦਾ, ਜਮੀਰ, ਉਹ ਕਾਲਜ 'ਚ ਸਰਸੇ ਪੜ੍ਹਦਾ ਸੀ ਤੇ ਹਰੇ ਜਹੇ ਰੰਗ ਦੀ ਤਿੱਖੀ ਚੁੰਝ ਵਾਲੀ ਪੱਗ ਬੰਨ੍ਹਕੇ ਤੁਰਿਆ ਫਿਰਿਆ ਕਰੇ। ਮੈਂ ਹਰੀ ਸਿੰਘ ਨੂੰ ਆਖਿਆ ਕਿ ਇਹ ਪੱਗ ਨਹੀਂ ਠੀਕ ਕਰਦਾ। ਉਹ ਆਂਦਾ, ਇਹਨੂੰ ਆਖਿਆ ਬੜਾ ਹੈ। ਮੈਂ ਆਖਿਆ ਤੂੰ ਕਾਲਜ 'ਚੋਂ ਹਟਾ ਲੈ। ਫੇਰ ਵੀ ਬੱਚਾ ਚੰਗਾ ਨਿਕਲਿਆ, ਜਦੋਂ ਉਹਨੂੰ ਆਖਿਆ ਕਾਲਜ 'ਚੋਂ ਹਟਾ ਲੈ, ਉਹਨੇ ਪੱਗ ਠੀਕ ਕਰ ਲਈ। ਨਹੀਂ ਤੇ ਕਹਿੰਦਾ ਤੂੰ ਹਟਾ ਲੈ ਮੈਂ ਆਪੇ ਚਲਾ ਜਾਵਾਂਗਾ। ਮੇਰੀ ਜਾਇਦਾਦ ਮੇਰੇ ਕੋਲ ਹੋਗੀ ਐ।

ਸਭ ਤੋਂ ਵੱਡੀ ਜਾਇਦਾਦ ਸਾਡੀ ਸਿੱਖੀ ਹੈ। ਹੋਰ ਸਾਰੀ ਮਿੱਟੀ ਦੀ ਮੁੱਠ ਐਵੇਂ ਹੀ ਹੈ, ਇਹ ਕਿਸੇ ਨਹੀਂ ਨਾਲ ਲੈ ਕੇ ਜਾਣੀ, ਨਾਲ ਜਾਣ ਵਾਲੀ ਚੀਜ਼ ਸਿੱਖੀ ਹੈ। ਉਹ ਜੇਹੜੀ ਕਿਸੇ ਮੁੱਲ ਨਹੀਂ ਮਿਲਦੀ, ਉਹਨੂੰ ਕੋਈ ਜੇਨੇ ਤੋਂ ਨਹੀਂ ਖਰੀਦ ਸਕਦਾ। ਕੋਈ ਵੱਟਾ ਨਾਲ ਨਹੀਂ ਖਰੀਦ ਸਕਦਾ, ਕੋਈ ਤੋਪਾਂ ਬੰਦੂਕਾਂ ਨਾਲ ਨਹੀਂ ਲੈ ਸਕਦਾ। ਉਹ ਸਿਰਫ ਸਤਿਗੁਰਾਂ ਦੇ ਚਰਨਾਂ ਨਾਲ ਪਿਆਰ ਲਾਇਆ ਹੀ ਖਰੀਦੀ ਜਾ ਸਕਦੀ ਹੈ।

ਭਗਤੀ ਬੜਾ ਵਿਆਪਕ ਸ਼ਬਦ ਹੈ। ਬਹੁਤ ਲੋਕ ਭਗਤੀ ਬਾਰੇ ਗੱਲਾਂ ਕਰਦੇ ਨੇ। ਭਗਤੀ ਕੀ ਚੀਜ਼ ਹੈ? ਆਪਣੇ ਸਤਿਗੁਰੂ ਦਾ ਵਿਸ਼ਵਾਸਪਾਤਰ ਹੋਣਾ ਹੀ ਸਭ ਤੋਂ ਵੱਡੀ ਭਗਤੀ ਹੈ। ਹੋਰ ਸਭ ਪਿਛੇ ਨੇ।

ਗੁਰਨਾਮ ਹਾਕੀ ਵਾਲਾ ਗਾਮੀ, ਤੁਸੀਂ ਜਾਣਦੇ ਹੋ ਸਾਰੇ ਇਸਨੂੰ। ਇਹ ਬੜੀ ਗਲਤੀ ਕਰਦਾ ਸੀ। ਸ੍ਰੀ ਭੈਣੀ ਸਾਹਿਬ ਸਾਡੇ ਪਿੰਡ ਵਿਚ ਹੀ, ਠੀਲੇ ਕਪੜੇ ਪਾ ਕੇ, ਪੈਂਟਾਂ ਪਾ ਕੇ ਜਾਂ ਪਟਕਾ ਮਹੇ ਬੰਨ੍ਹਕੇ ਤੁਰਿਆ ਫਿਰਦਾ ਸੀ। ਸਾਰੀ ਚੀਜ਼ ਨੂੰ ਬਰਦਾਸ਼ਤ ਕਰਕੇ ਤੁਰੇ ਫਿਰਦੇ ਸਾਂ, ਕੋਈ ਚਾਰਾ ਨਹੀਂ ਸੀ ਚਲਦਾ। ਉਹ ਬਿਮਾਰ ਹੋ ਗਿਆ। ਬਿਮਾਰ ਹੋ ਕੇ ਗੁਰਦਾ ਉਹਦਾ ਖਰਾਬ ਹੋ ਗਿਆ। ਗੁਰਦੇ ਖਰਾਬ ਹੋਣ ਤੇ, ਜਿਹੜੇ ਸਿਆਣੇ ਨੇ ਉਨ੍ਹਾਂ ਨੂੰ ਪਤਾ ਹੈ ਕਿ ਕੋਈ ਇਲਾਜ ਨਹੀਂ ਇਸ ਦਾ। ਡਾਕਟਰਾਂ ਨੇ ਜੁਆਬ ਦੇ ਦਿੱਤਾ ਕਿ ਏਨੀ ਕੁ ਤੇਰੀ ਜਿੰਦਗੀ ਬਾਕੀ ਹੈ, ਏਨਾ ਕੁ ਚਿਰ ਤੂੰ ਕੱਢ ਲਏਂਗਾ ਐਸਾ ਗੁਰਦੇ ਨਾਲ, ਇਸ ਤੋਂ ਬਾਦ ਤੂੰ ਨਹੀਂ ਬਚ ਸਕਦਾ।

ਸਤਿਗੁਰਾਂ ਨੇ ਕਿਰਪਾ ਕੀਤੀ, ਫੇਰ ਵੀ ਜਿਹਨੂੰ ਚੰਗੀ ਮੱਤ ਆਵੇ। ਉਹ ਫੇਰ ਮੇਰੇ ਕੋਲ ਆਇਆ, ਮੈਂ ਉਹਨੂੰ ਭਜਨ ਖਾਣੀ ਵਾਸਤੇ ਆਖਿਆ, ਨਾਲੇ ਉਹਦਾ ਇਲਾਜ ਕਰਵਾਇਆ ਕੁਦਰਤੀ ਇਲਾਜ ਵਿਚ। ਉਸ ਡਾਕਟਰ (ਨੰਦ ਕਿਸ਼ੋਰ) ਨੇ ਮੈਨੂੰ ਦੱਸਿਆ ਜਿਹੜਾ ਕੁਦਰਤੀ ਇਲਾਜ ਵਾਲਾ ਹੈ, ਕਿ ਜੇ ਮੈਂ ਇਕ ਕਦਮ ਆਖਦਾ ਸਾਂ ਤੇ ਇਹ ਦੋ ਕਦਮ ਤੁਰਦਾ ਸੀ, ਇਲਾਜ ਵਾਲੇ ਪਾਸੇ ਨੂੰ। ਜਿੰਨੇ ਚਿਰ ਤੱਕ ਆਖਿਆ ਹੈ ਰੋਟੀ ਨਹੀਂ ਖਾਣੀ, ਜਿਸ ਦਿਨ ਆਖਿਆ ਹੈ, ਉਦੂੰ ਅਗਲੇ ਦਿਨ ਖਾਧੀ ਹੈ, ਜਿਸ ਤਰ੍ਹਾਂ ਆਖਿਆ ਹੈ ਬਿਲਕੁਲ ਉਸ ਤਰ੍ਹਾਂ ਕੀਤਾ ਹੈ। ਪੂਰਾ ਸਹਿਯੋਗ ਦਿੱਤਾ ਹੈ, ਸਤਿਗੁਰਾਂ ਦੀ ਕਿਰਪਾ ਨਾਲ ਉਹ ਬਿਲਕੁਲ ਠੀਕ ਹੋ ਗਿਆ ਹੈ। ਠੀਕ ਹੋ ਕੇ ਉਹਨੇ ਸਾਰੇ ਕਪੜੇ ਬਦਲ ਲਏ ਹਨ। ਤੁਸੀਂ ਏਥੇ ਵੇਖਿਆ ਹੋਣਾ ਹੈ, ਮਿਲਿਆ ਹੋਣਾ ਹੈ ਤੁਹਾਨੂੰ ਉਹ ਸਹੀ ਕਪੜਿਆਂ 'ਚ ਫਿਰਦਾ ਹੈ। ਉਹਨੇ ਆਖਿਆ ਹੈ ਮੈਂ ਅਗਾਂਹ ਤੋਂ ਇਹ ਗਲਤੀ ਨਹੀਂ ਕਰਾਂਗਾ।

ਪਰ ਇਹ ਕਿਰਪਾ ਦੀ ਗਲ ਹੀ ਹੈ, ਏਨੀ ਕੁ ਸਜਾ ਭੁਗਤ ਕੇ, ਫੇਰ ਵੀ ਜਿਹੜਾ ਮੰਨ ਜਾਣਾ ਹੈ। ਨਹੀਂ ਤੇ ਆਵੇ ਨੇ, ਫਲਾਣਾ ਨਹੀਂ ਮਰ ਗਿਆ, ਮਰ ਗਏ ਦੀ ਗਲ ਦਸਦੇ ਨੇ। ਜੇ ਉਹ ਮੈਨੂੰ ਮਿਲ ਪਿਆ ਸੀ ਉਹ ਕਿਹੜਾ ਮਰ ਗਿਆ ਸੀ। ਐਸਾ ਤਰ੍ਹਾਂ ਹੋ ਗਿਆ ਸੀ ਇਹ ਗੱਲਾਂ ਬੜੀਆਂ ਗਲਤ ਵਾਲੇ ਪਾਸੇ ਦੀਆਂ ਨੇ।

ਇਹ ਕੋਸ਼ਿਸ਼ ਕਰੋ ਕਿ ਸਤਿਗੁਰਾਂ ਦਾ ਹੁਕਮ ਮੰਨਿਆ ਜਾਵੇ, ਸਤਿਗੁਰਾਂ ਵਾਲੇ ਪਾਸੇ ਤੁਰਿਆ ਜਾਵੇ। ਕੋਈ ਸੰਤ ਨਗਰ 'ਚ ਐਹੋ ਜਹਿਆ ਮੁੰਡਾ ਨਾ ਹੋਵੇ ਜਿਹੜਾ ਤੰਬੀਆਂ ਨਾਲ ਤੇ ਦਾੜੀ ਕੱਟੀ ਨਾਲ ਫਿਰਦਾ ਹੋਵੇ। ਸਾਰੇ ਮਾਲਾ ਫੜੀ ਫਿਰਦੇ ਹੋਣ ਸੋਹਣੇ ਲਗਣਗੇ। ਬੇਸ਼ਕ ਤੁਸੀਂ ਕਰਕੇ ਵੇਖ ਲਵੋ ਤਜਰਬਾ ਇਕ ਵੇਰ, ਕੋਈ ਸਾਲ ਛੇ ਮਹੀਨੇ, ਕਿਸ ਤਰ੍ਹਾਂ ਸੋਹਣੇ ਲਗਦੇ ਹੋ ਤੁਸੀਂ। ਸੰਤ ਨਗਰ ਪਿੰਡ ਹੈ ਸੰਤਾਂ ਦੇ ਨਾਂ ਤੇ 'ਸੰਤ ਨਗਰ' ਬਣਾਓ ਤਗੜੇ ਹੋ ਕੇ, ਉਦਮ ਕਰਕੇ। ਜੇ ਬਹੁਤਾ ਚਿਰ ਨਹੀਂ, ਪੰਦਰਾਂ ਮਿੰਟ, ਵੀਹ ਮਿੰਟ, ਹੌਲੀ-ਹੌਲੀ ਆਦਤ ਪਾਓ ਭਜਨ ਕਰਨ ਦੀ, ਬੈਠ ਕੇ ਭਜਨ ਕਰੋ, ਤਗੜੇ ਹੋ ਕੇ। ਸਤਿਗੁਰਾਂ ਦੇ ਚਰਨਾਂ 'ਚ ਅਰਦਾਸ ਕਰੋ ਕਿ ਸਾਨੂੰ ਸਿੱਖੀ ਸਿਦਕ ਭਰੋਸਾ ਮਿਲੇ। ਪਤਾ ਨਹੀਂ ਕਿੰਦਣ ਸਾਡੀ ਵਾਰੀ ਆ ਜਾਣੀ ਹੈ ਓਦਣ ਨੂੰ ਸਾਡਾ ਖਰਚਾ ਪੱਠਾ ਸਾਡੇ ਨਾਲ ਤਿਆਰ ਹੋਵੇ, ਸਾਨੂੰ ਅੱਗੇ ਜਾ ਕੇ ਵਧੀਆ ਥਾਂ ਮਿਲੇ।

ਸਤਿਗੁਰ ਸੇਤੀ ਰਤਿਆ ਦਰਹਯ ਪਾਈਐ ਨਾਉਂ

ਗੁਰਬਾਲੀ ਦੇ ਆਸ਼ੇ ਨੂੰ ਸਮਝੋ

ਤੁਸੀਂ ਵੇਖਦੇ ਹੋ ਇਹ ਰਸਮ ਬਣ ਗਈ ਹੈ ਕਿ ਸੁਖਮਨੀ ਦਾ ਪਾਠ ਕਰੀ ਜਾਣਾ ਹੈ-

ਪ੍ਰਭ ਕੈ ਸਿਮਰਨਿ ਗਰਭਿ ਨ ਬਸੈ॥

ਪ੍ਰਭ ਕੈ ਸਿਮਰਨਿ ਦੁਖੁ ਜਮੁ ਨਸੈ॥

ਓਸ ਪਾਠੀ ਨੂੰ ਇਹ ਕੋਈ ਪਤਾ ਨਹੀਂ ਕਿ ਪ੍ਰਭ ਕਾ ਸਿਮਰਨ ਕੀ ਚੀਜ਼ ਹੈ? ਇਹ ਦੋਵੇਂ ਹੀ ਤੁਕਾਂ ਜਿਹੜੀਆਂ ਹਨ ਨਾ ਤੇ ਇਹ ਪ੍ਰਭੁ ਹਨ, ਨਾ ਹੀ ਪ੍ਰਭੁ ਦਾ ਸਿਮਰਨ। ਨਾ ਇਹ ਜਮਾਂ ਦਾ ਦੁਖ ਹੈ ਤੇ ਨਾ ਇਨ੍ਹਾਂ ਨਾਲ ਜਮਾਂ ਦਾ ਦੁੱਖ ਨੱਸਦਾ ਹੀ ਹੈ। ਇਹਨਾਂ ਤੁਕਾਂ ਦੇ ਬਾਰੇ ਪੁੱਛਿਆ ਜਾਵੇ ਕਿਸੇ ਨੂੰ? ਪੰਡਿਤ ਗੋਪਾਲ ਸਿੰਘ ਜੀ ਨੇ ਇੱਕ ਤੁਕ ਆਖੀ ਸੀ, ਮੈਂ ਆਖਿਆ ਸੀ- ਸਾਡੇ ਮੰਡਿਆਂ ਨੂੰ ਚਾਹੀਦੇ ਉਹ ਪੁੱਛਣ ਇਹਦਾ ਮਤਲਬ ਕੀ ਹੈ? ਪੁੱਛਦਾ ਹੀ ਕੋਈ ਨਹੀਂ ਆ ਕੇ!

ਪੰਡਿਤ ਜੀ ਇਕ ਗੱਲ ਸੁਣਾਉਂਦੇ ਹੁੰਦੇ ਹਨ। ਇਕ ਪੰਡਿਤ ਕਥਾ ਕਰਦਾ ਸੀ, ਓਸਨੇ ਜਾਣਕੇ ਇਹ ਵੇਖਣ ਵਾਸਤੇ, ਕਿ ਮੇਰੇ ਸਰੋਤੇ ਕੀ ਵਿਚਾਰ ਕਰ ਰਹੇ ਹਨ, ਆਖਿਆ - ਇਕ ਮੱਖੀ ਆਈ। ਬੜੀ ਵੱਡੀ ਪੰਜ ਸੋਰ ਪੱਕੇ ਦੀ ਭੋਲੀ ਪਈ ਸੀ, ਉਹਦੇ ਉੱਤੇ ਬੈਠ ਗਈ। ਉਹ ਜਿਸ ਵੇਲੇ ਉਡੀ ਭੋਲੀ ਉਹਦੇ ਨਾਲ ਚੰਬੜ ਗਈ ਤੇ ਮੱਖੀ ਨਾਲ ਹੀ ਲੈ ਕੇ ਉਡ ਗਈ। ਸਰੋਤੇ ਜਿਹੜੇ ਸੀ, ਉਹ ਸਿਰ ਹਿਲਾਉਣ ਲੱਗ ਪਏ, ਵਾਹ ਪੰਡਿਤ ਜੀ! ਵਾਹ ਪੰਡਿਤ ਜੀ!! ਉਹਨੇ ਕਥਾ ਬੰਦ ਕਰ ਦਿੱਤੀ। ਕਿਹਾ, ਮੈਨੂੰ ਤੁਸੀਂ ਘੱਟ ਤੋਂ ਘੱਟ ਪੁੱਛੋ ਤੇ ਸਹੀ, ਐਡੀ ਛੋਟੀ ਜੇਹੀ ਮੱਖੀ ਗੁੜ ਦੀ ਭੋਲੀ ਨੂੰ ਲੈ ਕੇ ਉੱਡ ਕਿਸ ਤਰ੍ਹਾਂ ਗਈ?"

ਤੁਸੀਂ ਸਵਾਲ ਪੁੱਛਦੇ ਹੋ? ਲੇਕਿਨ ਸਕੂਲਾਂ ਕਾਲਜਾਂ 'ਚ ਪੁੱਛਦੇ ਹੋ, ਜਿੱਥੇ ਤੁਸਾਂ ਦੁਨਿਆਵੀ ਪੜ੍ਹਾਈ ਪੜ੍ਹਨੀ ਹੈ। ਤੁਸੀਂ ਆਪਣੇ ਸ਼ੰਕੇ, ਸਮਾਧਾਨ ਕਰਾਉਣ ਵਾਸਤੇ ਮਾਸਟਰਾਂ ਕੋਲੋਂ, ਪ੍ਰਿੰਸੀਪਲਾਂ ਕੋਲੋਂ ਤੇ ਟਿਊਟਰਾਂ ਕੋਲੋਂ ਟਿਊਸ਼ਨਾਂ ਲਗਾ ਲਗਾ ਕੇ, ਸਾਰੇ ਸਮਾਧਾਨ ਕਰਾਉਂਦੇ ਹੋ। ਲੇਕਿਨ ਏਥੇ ਆਕੇ ਇਹਨੂੰ ਵਾਧੂ ਗੱਲ ਸਮਝ ਛੱਡਦੇ ਹੋ।

ਅਸਲ ਗੱਲ ਇਹ ਹੈ ਕਿ ਅਸਾਂ ਇਸ ਸੰਸਾਰ ਤੋਂ ਜਾਣਾ ਹੈ। ਅੱਗੋਂ ਜਾ ਕੇ ਚੰਗਾ ਥਾਂ ਬਨਾਉਣ ਵਾਸਤੇ ਅਸੀਂ ਸਾਰੇ ਇੱਕਠੇ ਹੁੰਦੇ ਹਾਂ, ਏਥੇ। ਇਹਦੇ ਲਈ ਤੁਸੀਂ ਬਾਣੀ ਦਾ ਪਾਠ ਕਰੋ। ਮੈਂ ਏਥੇ ਇਕ ਵੇਰਾ, ਵੇਖਿਆ, ਗ੍ਰੰਥ ਸਾਹਿਬ ਦਾ ਪ੍ਰਕਾਸ਼ ਕਰਿਆ ਕਰਨ। ਮੈਂ ਆਖਿਆ, ਤੁਸੀਂ ਗ੍ਰੰਥ ਸਾਹਿਬ ਦਾ ਪ੍ਰਕਾਸ਼ ਕਰਦੇ ਹੋ? ਆਖਣ ਲਗੇ, ਜੀ- ਗ੍ਰੰਥੀ ਦੀ ਤਨਖਾਹ ਨਹੀਂ ਪੂਰੀ ਹੁੰਦੀ। ਇਹਦਾ ਮਤਲਬ ਇਹ ਹੈ ਕਿ ਇਹ ਇਕ ਦੁਕਾਨ ਹੈ, ਯਾ ਇਕ ਆਮਦਨ ਦਾ ਸਾਧਨ ਹੈ, ਸਾਡੇ ਜੀਵਨ ਨੂੰ ਉੱਚਾ ਬਨਾਉਣ ਦਾ ਸਾਧਨ ਨਹੀਂ। ਇਹ ਬੇਅਦਬੀ

ਹੈ, ਜਿਹੜਾ ਵੀ ਕੋਈ ਕਰਦਾ ਹੈ, ਉਹ ਗਲਤ ਕੰਮ ਹੈ ਠੀਕ ਨਹੀਂ ਹੈਗਾ। ਪਾਠ ਕਰਨਾ ਠੀਕ ਹੈ।

ਸੋ, ਤੁਸੀਂ ਬਾਣੀ ਪੜ੍ਹਿਆ ਕਰੋ ਤੇ ਬਾਣੀ ਦੇ ਆਸ਼ੇ ਨੂੰ ਸਮਝਣ ਦੀ ਕੋਸ਼ਿਸ਼ ਕਰੋ। ਕਿੰਨੀ ਵੇਰਾਂ ਦਿਵਾਨਾਂ ਵਿਚ ਇਹ ਆਖਿਆ ਹੈ। ਜਦੋਂ ਭੋਗ ਪਵੇ ਉਸ ਵੇਲੇ ਰੁਮਾਲੇ ਨਾ ਚਾੜ੍ਹਿਆ ਕਰੋ। ਉਹਨਾਂ ਦਾ ਫਾਇਦਾ ਕੀ ਹੈ? ਜਿਨ੍ਹਾਂ ਨੂੰ ਚੂਹੇ ਖਾ ਜਾਣਗੇ, ਜਾਂ ਕੋਈ ਚੋਰੀ ਚੁੱਕਕੇ ਲੈ ਜਾਏਗਾ, ਜਾਂ ਕੋਈ ਬੱਚਿਆਂ ਦੇ ਗਲਤ ਕਪੜੇ ਬਣਵਾ ਕੇ ਬਿਅਦਬੀ ਕਰੇਗਾ। ਤੁਸੀਂ ਦਾਨ ਕਰਨਾ ਹੈ- ਕਿਸੇ ਗਰੀਬ ਨੂੰ ਕਪੜਾ ਬਣਾ ਦਿਉ, ਕਿਸੇ ਨੂੰ ਰੋਟੀ ਦਾ ਕੋਈ ਸਾਧਨ ਬਣਾ ਦਿਉ, ਕਿਸੇ ਨੂੰ ਚਾਰ ਰੋਟੀਆਂ ਉੱਭ ਹੀ ਪਕਾ ਕੇ ਖਵਾ ਦਿਉ।

ਜੇ ਮਹੀਨੇ 'ਚ ਚਾਰ ਭੋਗ ਪਏ ਤੇ ਸਾਲ ਵਿਚ ੪੮ ਭੋਗ ਹੋ ਜਾਣੇ ਹਨ। ੪੮ ਰੁਮਾਲੇ ਸਾਲ 'ਚ ਹੋ ਜਾਣਗੇ। ਇਸ ਤੋਂ ਵੀ ਵੱਧ ਪੈਂਦੇ ਹਨ ਭੋਗ। ਸੋ ਮੇਰਾ ਮਤਲਬ ਇਹ ਰਸਮਾਂ ਲੋਕਾਚਾਰ ਦੀਆਂ ਨਹੀਂ ਕਰਨੀਆਂ। ਅਸਾਂ ਸਹੀ ਰੂਪ ਦੇ ਰਾਹ ਵਿਚ ਚਲਣਾ ਹੈ। ਲੋਕੀ ਕੀ ਆਖਦੇ ਹਨ, ਇਹਦੇ ਨਾਲ ਸਾਨੂੰ ਕੋਈ ਗਰਜ਼ ਨਹੀਂ। ਜਿਸ ਵੇਲੇ ਸਤਿਗੁਰੂ ਰਾਮ ਸਿੰਘ ਜੀ ਨੇ ਕਛਿਹਰੇ ਪਵਾਏ, ਕੁੱਤੇ ਮਗਰ ਲਵਾ ਦਿੱਤੇ ਲੋਕਾਂ ਨੇ। ਲੋਕਾਂ ਨੇ ਬੜਾ ਕੁਛ ਆਖਿਆ, ਨਾਮਧਾਰੀ ਸਿੱਖਾਂ ਨੂੰ। ਜਿਸ ਵੇਲੇ ਰੋਟੀ (ਸੁਚ-ਸੋਧ) ਵੱਖਰੀ ਕਰਾਈ, ਉਸ ਵੇਲੇ ਬੜਾ ਕੁਛ ਆਖਿਆ। ਗਿਆਨੀ ਗਿਆਨ ਸਿੰਘ ਜੀ ਨੇ ਲਿਖਿਆ-

‘ਜਾਗ ਜਿਨਕੇ ਬਡੇਰੇ ਬਾਣੀ ਪੜ੍ਹਤੇ ਸਵੇਰੇ,

ਗੁਰੂ ਗ੍ਰੰਥ ਬਿਨ ਹੋਰੇ, ਅੰਨ-ਜਲ-ਪਾਨ ਨ ਕਰੈ॥”

ਹੁਣ ਜੇ ਕੋਈ ਆਖੇ ਜੀ ‘ਗੁਰੂ ਗ੍ਰੰਥ ਬਿਨ ਹੋਰੇ’ ਗਿਆਨੀ ਗਿਆਨ ਸਿੰਘ ਨੇ ਲਿਖਿਆ ਹੈ। ਫਿਰ ਉਹਨੂੰ ਵੇਖ ਲਿਆ ਕਰੋ। ਉਹਨੇ ‘ਹੋਰੇ’ ਲਿਖਿਆ ਹੈ, ਉਹਨੇ ਪੜ੍ਹਿਆ ਤੇ ਨਹੀਂ ਲਿਖਿਆ ਓਥੇ। ਪੜ੍ਹਿਆ ਨਾ ਕਰੋ।

ਇਹ ਜਿਹੜੀਆਂ ਗੱਲਾਂ ਹਨ ਨ, ਇਹਨਾਂ ਨੂੰ ਦੁਨੀਆਵੀ ਸਿਲਸਲੇ 'ਚ ਨਾ ਢਾਲੀਏ, ਸਤਿਗੁਰਾਂ ਵਾਲੇ ਪਾਸੇ ਢਾਲੀਏ ਤੇ ਤਾਂ ਗੱਲ ਸਾਡੀ ਬਣੇਗੀ।

ਤਿਨਹੀ ਕੇ ਨਾਤੀ, ਧੂਪ ਦੀਪ ਕੀ ਕਹਾਂ ਬਖਯਾਤੀ

ਪਾਇ ਹੈ ਨ ਝਾਤੀ, ਮੂਸ ਕ੍ਰੰਥ ਖਾਤ ਜੇ ਪਰੈ॥

ਚੂਹੇ ਖਾ ਗਏ ਉਸ ਗ੍ਰੰਥ ਸਾਹਿਬ ਨੂੰ। ਤੇ ਉਹਨੂੰ ਸਾਭਿਆ ਕਿਸਨੇ? ਸਤਿਗੁਰੂ ਰਾਮ ਸਿੰਘ ਜੀ ਨੇ ਆ ਕੇ। ਛਪਵਾਇਆ ਸਭ ਤੋਂ ਪਹਿਲੋਂ ਕਿਸਨੇ? ਸਤਿਗੁਰੂ ਰਾਮ ਸਿੰਘ ਜੀ ਨੇ ਆ ਕੇ। ਅੱਜ ਜੇ ਸਤਿਗੁਰੂ ਰਾਮ ਸਿੰਘ ਜੀ ਦੇ ਸਿੱਖਾਂ ਵਾਸਤੇ ਆਖਿਆ ਜਾਏ ਕਿ ਉਹ ਤੇ ਅਦਬ ਹੀ ਨਹੀਂ ਕਰਦੇ। ਇਹ ਸਹੀ ਗੱਲ ਨਹੀਂ। ਪਰ ਅਸਾਂ ਗੁਰੂ ਆਸ਼ੇ ਨੂੰ ਸਮਝਕੇ ਠੀਕ ਪਾਸੇ ਚਲਣਾ ਹੈ।



ਬੁਰਾਈਆਂ ਨੂੰ ਰੋਕੋ

ਅਰਜ਼ ਕਰਾਂਗਾ, ਇਹ ਜਿਹੜਾ (ਸਤਿਜੁਗ) ਅਖਬਾਰ ਛਪਦਾ ਹੈ, ਇਹਨੂੰ ਪੜ੍ਹਿਆ ਕਰੋ। ਇਹਨਾਂ ਦੀ ਹਰ ਘਰ ਦੇ ਵਿਚ ਫਾਈਲ ਹੋਵੇ। ਹੁਣ ਇਕ ਪਰਚਾ ਲੱਭਣਾ ਪਿਆ, ਉਹ ਪਤਾ ਨਹੀਂ ਕਿਨੇ ਘਰਾਂ ਤੋਂ ਛਾਣ-ਬੀਣ ਕਰਕੇ ਲੱਭਿਆ ਤੇ ਇਹਦੇ ਵੀ ਦਵਾਲਿਓ-ਦਵਾਲਿਓ ਖੰਭ ਟੁੱਟੇ ਸਨ। ਉਹਦੀ ਸੇਭਾਲ ਦੀ ਲੋੜ ਨਹੀਂ ਸਮਝੀ। ਤੁਸੀਂ ਇਹ ਪੜ੍ਹੋਗੇ ਤੇ ਸਾਡੇ ਵਿਚ ਜਿਹੜੀਆਂ ਤਰੁਟੀਆਂ ਹਨ, ਸਾਨੂੰ ਉਹ ਕੱਢਣ ਦਾ ਮੌਕਾ ਬੜੇ ਅਰਾਮ ਨਾਲ ਮਿਲ ਜਾਏਗਾ। ਜੇ ਉਹ ਸਾਰੇ ਦੇ ਸਾਰੇ ਪਰਚੇ ਨਹੀਂ ਸਾਭੇ ਜਾਂਦੇ ਤੇ ਘੱਟ ਤੋਂ ਘੱਟ ਸਲਾਨਾ ਨੰਬਰ ਯਾ ਖਾਸ-ਖਾਸ 300 ਸਾਲਾ, 400 ਸਾਲਾ ਅੰਕ ਜਿਹੜੇ ਨੇ ਉਹ ਤੇ ਤੁਹਾਡੇ ਕੋਲ ਜ਼ਰੂਰ ਹੋਣੇ ਚਾਹੀਦੇ ਹਨ। ਤੁਹਾਡਾ ਮੰਡੀ ਵਾਲਿਆਂ ਦਾ ਥਾਂ ਬਹੁਤ ਹੀ ਉੱਚਾ-ਸੁੱਚਾ ਸਤਿਗੁਰਾਂ ਨੇ ਬਣਾਇਆ ਹੈ।

ਇਕ ਹੱਦ ਹੈ, ਜਿਸ ਤਰ੍ਹਾਂ ਇਕ ਆਦਮੀ ਨੂੰ ਆਖੇ, ਤੂੰ ਆਪਣਾ ਸਾਹ ਦੱਸ, ਕਿੱਡਾ ਕੁ ਲੰਮਾ ਸਾਹ ਹੈ ਤੇਰਾ। ਕੋਈ ਅੱਧਾ ਮਿੰਟ ਕਰੇਗਾ, ਕੋਈ ਮਿੰਟ ਕਰ ਲਏਗਾ, ਕੋਈ ਦੋ ਮਿੰਟ ਤਕ ਕਰ ਦੇਏਗਾ, ਲੇਕਿਨ ਆਖਿਰ ਇਕ ਹੱਦ ਹੈ, ਉਥੋਂ ਅਗਾਂਹ ਉਹ ਸਾਹ ਨਹੀਂ ਰੋਕ ਸਕਦਾ। ਸੋ ਸਾਡੀ ਵੀ ਇਹਨਾਂ ਕੰਮਾਂ ਦੀ ਇਕ ਹੱਦ ਹੈ। ਚਲੋ ਕਿਸੇ ਆਦਮੀ ਨੇ ਗਲਤੀ ਕਰ ਲਈ ਉਹਨੂੰ ਛੱਡ ਦਿੱਤਾ। ਲੇਕਿਨ ਗਲਤੀ ਦੇ ਉੱਤੇ ਗਲਤੀ ਕਰੀ ਜਾਵੇ, ਜਿਹੜਾ? ਇਕ ਗਲਤੀ ਤੇ ਉਹ ਹੈ ਜਿਹੜੀ ਕੁਦਰਤੀ ਹੋ ਜਾਣੀ ਹੈ। ਪਰ ਜਿਹੜਾ ਸਮਝ ਸੋਚ ਕੇ ਕਰੇ, ਕੀ ਉਹ ਗਲਤੀ ਹੁੰਦੀ ਹੈ? ਜੇ ਉਹ ਆਦਮੀ ਆਖੇ- ਕਿ ਮੈਂ ਜਾਣ-ਬੁਝਕੇ ਗਲਤੀ ਕਰ ਬੈਠਾ, ਅੱਗੋਂ ਵਾਸਤੇ ਛੱਡਦਾ। ਉਹਨੂੰ ਛੱਡ ਦੇਣਾ ਚਾਹੀਦਾ। ਪਰ ਜਿਹੜਾ ਇਹ ਆਖੇ, ਜੀ - ਕਿਰਪਾ ਕਰੋ ਜੀ। ਕਿਰਪਾ ਇਸ ਗੱਲ ਵਾਸਤੇ ਕਰਾਵੇ ਕਿ ਗਲਤੀ ਜਿਹੜੀ ਹੈ, ਇਹਨੂੰ ਠੀਕ ਕਰਾਰ ਦੇ ਕੇ ਮੈਨੂੰ ਛੱਡ ਦਿਓ। ਸਾਧ-ਸੰਗਤ ਵਿਚ ਡੰਨ ਭਰਨ ਵਾਸਤੇ ਤੇ 400 ਰੁਪਈਆ ਵੀ ਨਾ ਹੋਵੇ ਪਰ ਗਲਤ ਕੰਮਾਂ ਤੇ, ਸਿਨਮਿਆਂ, ਵਿਆਹਵਾਂ ਤੇ ਖਰਚ ਕਰਨ ਵਾਸਤੇ ਹਜ਼ਾਰਾਂ ਰੁਪਏ ਦੀ ਗਿਣਤੀ ਹੋਵੇ। ਇਹ ਤੁਹਾਨੂੰ ਸੇਭਾ ਨਹੀਂ ਦਿੰਦੀ।

ਮੈਂ ਇਹ ਸਮਝਣਾ ਕਿ ਕਮਜ਼ੋਰੀਆਂ ਆ ਜਾਂਦੀਆਂ ਹਨ। ਪਰ ਉਹਨਾਂ ਕਮਜ਼ੋਰੀਆਂ ਨੂੰ ਬਲ ਨਹੀਂ ਦੇਣਾ ਚਾਹੀਦਾ। ਉਹਨਾਂ ਕਮਜ਼ੋਰੀਆਂ ਨੂੰ ਨਿਰਉਤਸ਼ਾਹ ਕਰ ਦੇਣਾ ਚਾਹੀਦਾ। ਤੁਸੀਂ ਸਾਰੇ ਜੋ ਕੋਸ਼ਿਸ ਕਰੋ, ਤਾਂ ਉਹ ਬੰਦੇ, ਜਿਹੜੇ ਸਾਡੇ ਨਾਲੋਂ ਟੁਟ ਕੇ ਪਿਛਾਹ ਹੁੰਦੇ ਜਾਂਦੇ ਹਨ ਉਹਨਾਂ ਨੂੰ ਸਹੀ ਰਾਹ ਦੇ ਉਤੇ ਲਿਆਉ। ਤਾਂ ਕਿ ਤੁਹਾਡੀ ਮੰਡੀ (ਹਿਮਾਚਲ) ਵਿਚ ਆਪਣਾ ਸਾਧ ਸੰਗਤ ਦੇ ਰੂਪ ਵਿਚ ਇਕੱਠ ਬਣਿਆ ਰਹੇ।

ਨੌਜਵਾਨ ਜ਼ਿੰਮੇਵਾਰੀ ਲੈਣ

ਸਤਿਗੁਰੂ ਪ੍ਰਤਾਪ ਸਿੰਘ ਸੱਚੇ ਪਾਤਸ਼ਾਹ ਨੇ ਕਿਰਪਾ ਕਰਕੇ ਨੌਜਵਾਨਾਂ ਨੂੰ ਜਿਹੜੇ ਉਪਦੇਸ਼ ਦਿੱਤੇ ਨੇ, ਉਨ੍ਹਾਂ ਵਿਚੋਂ ਕੁਛ ਥਾਈਲੈਂਡ ਦੀ ਸੰਗਤ ਲਈ ਕੀਤੇ ਨੇ, ਜਿਹੜੇ ਰਿਕਾਰਡ ਹੋ ਚੁੱਕੇ ਨੇ। ਸਤਿਗੁਰਾਂ ਨੇ ਬਚਨ ਕੀਤਾ ਕਿ ਉਹਨਾਂ ਦੇ ਮਾਤਾ ਪਿਤਾ ਦੇ ਦੁਨਿਆਵੀ, ਵਿਵਹਾਰਿਕ ਸਿਲਸਿਲੇ, ਰਿਸਤੇਦਾਰੀਆਂ ਜਾਂ ਵਿਹਾਰ ਦਾ ਭਾਰ ਜਿਸ ਤਰ੍ਹਾਂ ਉਨ੍ਹਾਂ ਦੇ ਮੋਢਿਆਂ ਤੇ ਪੈਣਾ ਹੈ ਏਸੇ ਤਰ੍ਹਾਂ ਹੀ ਜਾਂ ਏਦੂੰ ਵੀ ਵੱਧ ਜ਼ਿੰਮੇਵਾਰੀ ਨਾਲ ਸਾਧ ਸੰਗਤ ਦਾ ਭਾਰ ਵੀ ਉਨ੍ਹਾਂ ਨੌਜਵਾਨਾਂ ਨੇ ਆਪਣੇ ਜ਼ਿੰਮੇ ਲੈਣਾ ਹੈ।

ਮੈਂ ਸਤਿਗੁਰਾਂ ਦੇ ਉਪਦੇਸ਼ਾਂ ਨੂੰ ਦ੍ਰਿੜ ਕਰਾਉਣ ਲਈ ਤੁਹਾਡੇ ਕੋਲ ਇਹ ਗੱਲਾਂ ਆਖੀਆਂ ਨੇ। ਜੋ ਕੁਛ ਬਣਤਰ ਬਣੀ ਹੈ ਉਹ ਸਤਿਗੁਰਾਂ ਦੀ ਕਿਰਪਾ ਨਾਲ ਹੀ ਬਣੀ ਹੈ। ਕਿਰਪਾ ਨਾਲ ਹੀ ਸਿਰੇ ਚੜ੍ਹ ਸਕਦੀ ਹੈ। ਪਰ ਸਾਨੂੰ ਜਤਨ ਕਰਨਾ ਚਾਹੀਦਾ ਹੈ ਜਿਵੇਂ ਅਸੀਂ ਵੇਖਦੇ ਹਾਂ ਕਿ ਕੋਈ ਵਿਹਾਰ ਕਰਦਾ ਹੈ। ਬੜੀ ਵਧੀਆ ਚਲਦੀ ਹੋਈ ਦੁਕਾਨ ਵਾਲਾ ਆਦਮੀ ਕਿਸੇ ਵੇਲੇ ਵਿਹਾਰ ਡਿੱਗਣ ਕਰਕੇ ਬੜਾ ਥੱਲੇ ਜਾ ਲੱਗਦਾ ਹੈ। ਪਰ ਕਦੇ ਕਿਸੇ ਵਿਹਾਰੀ ਨੇ ਇਹ ਨਹੀਂ ਸੋਚਿਆ ਕਿ ਇਕ ਆਦਮੀ ਦੀ ਦੁਕਾਨ ਡਿੱਗ ਪਈ ਹੈ ਤੇ ਮੈਂ ਹੁਣ ਦੁਕਾਨ ਕਰਨੀ ਛੱਡ ਦਿਆਂ। ਪਰ ਜਦ ਕਦੇ ਇਹ ਗੱਲ ਹੋਵੇ ਕਿ ਤਤਕੇ ਉੱਠਣ ਵਾਲਾ ਆਦਮੀ ਤਤਕੇ ਉੱਠਣਾ ਬੰਦ ਕਰ ਦੇਵੇ, ਉਹਦੇ ਵਾਸਤੇ ਜ਼ਰੂਰ ਸੋਚਾਂਗੇ ਕਿ ਇਕ ਆਦਮੀ ਬੜਾ ਤਤਕੇ ਉੱਠਦਾ ਸੀ, ਉਹ ਛੱਡ ਬੈਠਾ ਹੈ ਤੇ ਅਸੀਂ ਕਾਹਨੂੰ ਇਹ ਕੰਮ ਕਰਨਾ ਹੈ।

ਸੋ ਨੀਵੇਂ ਪਾਸੇ ਦੀ ਸੋਚ ਕਲਿਜੁਗ ਦੇ ਸਮੇਂ ਅਨੁਸਾਰ ਸਾਡੇ ਦਿਮਾਗਾਂ ਤੇ ਬਹੁਤਾ ਅਸਰ ਕਰਦੀ ਹੈ। ਸਤਿਗੁਰਾਂ ਦਾ ਆਸਰਾ ਲੈ ਕੇ ਆਪਾਂ ਇਹ ਕੋਸ਼ਿਸ਼ ਕਰਨੀ ਹੈ ਕਿ ਅਸੀਂ ਏਸ ਪਾਸੇ ਤਗੜੇ ਹੋ ਕੇ ਤੁਰ ਸਕੀਏ ਬੀਬੀਆਂ ਵੀ ਅਤੇ ਲੜਕੇ ਵੀ। ਐਸੇ ਵੇਲੇ ਸਾਡੇ ਵਿਚ ਕੁਰੀਤੀਆਂ ਆ ਚੁੱਕੀਆਂ ਨੇ ਉਹਨੂੰ ਦੂਰ ਕਰਨਾ ਤਾਂ ਬਹੁਤ ਦੂਰ ਦੀ ਗਲ ਹੈ। ਪਰ ਜਿਹੜੀਆਂ ਸਰੀਰਕ ਵੀ ਆ ਚੁੱਕੀਆਂ ਨੇ ਉਹ ਹੱਦ ਤੋਂ ਵੱਧ ਸਾਡੇ ਤੇ ਅਸਰ ਕਰੀ ਜਾ ਰਹੀਆਂ ਨੇ। ਜਿਸ ਤਰ੍ਹਾਂ ਸੋਧ ਮਰਯਾਦਾ, ਹੱਥ ਰੇਤੇ ਨਾਲ ਮਾਜਣੇ, ਦਾਤਨ ਕਰਨੀ ਆਦਿ ਕਰਮ ਸਾਡੇ ਛੁਟਦੇ ਜਾ ਰਹੇ ਨੇ। ਤਤਕੇ ਉੱਠਣਾ ਬਹੁਤ ਘਟਦਾ ਜਾ ਰਿਹਾ ਹੈ। ਇਹਨਾਂ ਚੀਜ਼ਾਂ ਨੂੰ ਅਸੀਂ ਹੀ ਕੋਸ਼ਿਸ਼ ਕਰਕੇ ਕਾਇਮ ਰਖਣਾ ਹੈ। ਅਸੀਂ ਆਪਣੀ ਜੀਵਨ ਯਾਤਰਾ ਠੀਕ ਤਰ੍ਹਾਂ ਸਫਲ ਕਰ ਸਕੀਏ। ਏਸੇ ਤਰ੍ਹਾਂ ਹੀ ਵਿਆਹ ਸਾਦੀਆਂ ਦੇ ਸਿਲਸਲੇ, ਪਹਿਰਾਵਿਆਂ ਦੇ ਕੰਮ ਵੀ ਬੜੇ ਨੀਵੇਂ ਹੁੰਦੇ ਜਾ ਰਹੇ ਨੇ।

ਵਿਦਿਅਕ ਸੰਮੇਲਨ ਦਾ ਪਹਿਲਾ ਦਿਨ ਬੀਬੀਆਂ ਦੇ ਪ੍ਰੋਗਰਾਮ ਨਾਲ ਸ਼ੁਰੂ ਹੁੰਦਾ ਹੈ। ਬੀਬੀਆਂ ਨੂੰ ਇਹ ਸੋਚਣਾ ਚਾਹੀਦਾ ਹੈ ਸਤਿਗੁਰਾਂ ਦੇ ਉਪਦੇਸ਼ਾਂ ਵਿਚ ਕਿਸ ਤਰ੍ਹਾਂ ਸੱਚੇ ਪਾਤਸ਼ਾਹ ਨੇ ਕਿਰਪਾ ਕਰਕੇ ਦੱਸਿਆ ਹੈ ਕਿ ਉਹ ਮਾਈਆਂ, ਜਿਨ੍ਹਾਂ ਨੂੰ ਪਾਣੀ ਨੌੜਿਓਂ ਨਹੀਂ ਸੀ ਲੱਭਦਾ, ਚਾਰ-ਚਾਰ ਕੋਹਾਂ ਤੋਂ ਪਾਣੀ ਘੜਿਆਂ 'ਚ ਭਰ ਕੇ ਲਿਆ ਕੇ ਲੰਗਰ ਕਰਦੀਆਂ ਸਨ। ਪਰ ਮਰਯਾਦਾ ਨਹੀਂ ਸਨ ਛੱਡਦੀਆਂ। ਬੱਚੇ ਭਾਵੇਂ ਕਿੰਨੇ ਵੀ ਰੋਣ, ਜਿਨ੍ਹਾਂ ਚਿਰ ਆਪਣੀ ਸੋਧ ਦਾ ਕੰਮ ਉਨ੍ਹਾਂ ਨੇ ਪੂਰਾ ਨਹੀਂ ਕਰ ਲੈਣਾ, ਓਨਾਂ ਚਿਰ ਬੱਚੇ ਨੂੰ ਕਛ ਨਹੀਂ ਆਖਣਾ, ਹੱਥ ਨਹੀਂ ਲੈਣਾ। ਏਸੇ ਤਰ੍ਹਾਂ ਹੀ ਉਹ ਮਾਤਾਵਾਂ ਕਿੰਨਾਂ ਚਿਰ ਭਜਨ ਕਰਦੀਆਂ ਸਨ। ਕਿੰਨੀਆਂ ਉਹ ਆਪਣੇ ਧਰਮ ਵਿਚ ਦ੍ਰਿੜ ਸਨ। ਗੁਰੂ ਭਗਤੀ ਵਿਚ ਪੱਕੀਆਂ ਸਨ। ਸਤਿਗੁਰਾਂ ਦੇ ਹੁਕਮਾਂ ਨੂੰ ਕਿਸ ਤਰ੍ਹਾਂ ਉਨ੍ਹਾਂ ਨੇ ਪਰਵਾਨ ਚੜ੍ਹਾਇਆ। ਸੋ ਸਾਨੂੰ ਇਹਨਾਂ ਦਿਨਾਂ ਵਿਚ ਪੂਰੀ ਤਰ੍ਹਾਂ ਵਿਚਾਰ ਕਰਨੀ ਚਾਹੀਦੀ ਹੈ। ਏਨਾ ਵਿਚਾਰਨ ਦਾ ਸਮਾਂ ਸਾਨੂੰ ਬਾਅਦ ਵਿਚ ਨਹੀਂ ਮਿਲਣਾ।

ਇਕ ਲੜਕੀ ਨੇ ਕਈ ਸਾਲ ਹੋ ਗਏ ਨੇ, ਚਿੱਠੀ ਲਿਖੀ ਸੀ, ਹੁਣ ਤੇ ਉਹ ਕਦੇ ਆਈ ਗਈ ਨਹੀਂ, "ਕਿ ਰੂਸੀ ਲੜਕੀਆਂ ਦਾ ਸੰਮੇਲਨ ਸ਼ੁਰੂ ਕਰਾਓ। ਤਾਂ ਕਿ ਵਿਆਹ, ਮਿਲਣੀਆਂ, ਮੁਕਲਾਵੇ, ਦਾਜ-ਦਹੇਜ ਤੋਂ ਪਰਹੇਜ਼ ਕਰਨ ਵਾਸਤੇ ਸੈਖਾ ਰਾਹ ਮਿਲ ਸਕੇ। ਕਿਉਂਕਿ ਦਾਜ ਲੈਣ ਵਾਲੀ ਵੀ ਬੀਬੀ ਹੁੰਦੀ ਹੈ, ਦੇਣ ਵਾਲੀ ਵੀ ਬੀਬੀ।" ਬਹੁਤਾ ਕੰਮ ਮਾਈਆਂ ਤੋਂ ਚਲਦਾ ਹੈ। ਹੁਣ ਜਦੋਂ ਅਸੀਂ ਵੇਖਦੇ ਹਾਂ ਅਖਬਾਰਾਂ ਵਿਚ ਪੜ੍ਹਦੇ ਹਾਂ ਕਿ ਫਲਾਣੀ ਬੀਬੀ ਦਾਜ ਦੀ ਭੇਟ ਚੜ੍ਹ ਗਈ। ਇਹ ਅਸਰ ਸਾਡੇ ਤੇ ਕਦੇ ਹੁੰਦਾ ਹੈ ਜਾਂ ਨਹੀਂ ਹੁੰਦਾ ਇਹ ਸਾਨੂੰ ਵਿਚਾਰਨਾ ਚਾਹੀਦਾ ਹੈ।

ਇਕ ਬੀਬੀ ਦੀ ਸਕੀ ਭੈਣ, ਉਹਦੇ ਦੱਸਣ ਅਨੁਸਾਰ, ਦਾਜ ਦੀ ਬਲੀ ਚੜ੍ਹ ਗਈ ਹੋਵੇ ਤੇ ਦੂਸਰੀ ਬੀਬੀ ਦਾਜ ਵਾਸਤੇ ਬੜੀ ਇੱਛੁਕ ਹੋਵੇ, ਦੇਣ ਜਾਂ ਲੈਣ ਦੀ, ਫੇਰ ਉਹਨਾਂ ਨੂੰ ਇਹ ਵਿਚਾਰਨਾ ਚਾਹੀਦਾ ਹੈ ਕਿ ਅਸੀਂ ਠੀਕ ਕਰ ਰਹੀਆਂ ਹਾਂ ਜਾਂ ਨਹੀਂ।



ਸਿੱਖੀ ਜੀਵਨ ਵਾਲੇ ਥਲੇ

ਮੰਡੀ ਵਿੱਚ ਸੰਮੇਲਨ ਦੇ ਵਾਸਤੇ ਬੜਾ ਉੱਦਮ ਕੀਤਾ ਗਿਆ ਹੈ ਕੁਛ ਸਾਲਾਂ ਤੋਂ ਬਾਅਦ।
 ਦੇਸ ਵਾਸਤੇ ਹੈ ਕਿ ਇਕ ਤਾਂ ਮੈਂ ਕੁਛ ਵਿਹਲਾ ਹੋਵਾਂਗਾ, ਆਪਣੇ ਮੇਦਿਆਂ ਤੇ ਲੜਕੇ ਭਾਰ
 ਚੁੱਕਣਗੇ। ਪਹਿਲਾਂ ਮੈਂ ਕਾਫ਼ੀ ਵਕਤ ਦੇ ਕੇ ਇਕੱਲੇ-ਇਕੱਲੇ ਬੱਚੇ ਨੂੰ ਇਹ ਪੁੱਛਦਾ ਰਿਹਾ ਨਾਲ
 ੪-੫ ਬੰਦੇ ਹੋਰ ਲਾਕੇ, ਕਿ ਤੂੰ-ਪੰਜ ਬਾਣੀਆਂ ਪੜੇਂਗਾ? ਸਣੇਕੇਸੀ ਨਹਾਏਂਗਾ? ਇਕ ਘੰਟਾ
 ਨਾਮ ਸਿਮਰਨ ਕਰੇਂਗਾ?, ਸਿਨਮਾ ਛੱਡੇਂਗਾ? ਉਹਨਾਂ ਦੇ ਨਾਮ ਲਿਖੇ ਗਏ।

ਏਥੇ ਲਿਖਿਆ ਰਿਕਾਰਡ ਪਿਆ ਹੋਵੇਗਾ ਤੁਸੀਂ ਬੇਸ਼ਕ ਪੜ੍ਹਕੇ ਵੇਖ ਲਵੋ। ਉਹਦੇ 'ਚ
 ਬਹੁਤ ਮਿਹਨਤ ਕੀਤੀ ਗਈ। ਉਸਤੋਂ ਬਾਦ ਇਸ ਵਾਸਤੇ ਛੱਡਿਆ ਕਿ ਹੁਣ....ਆਪਣਾ ਕੰਮ
 ਆਪ ਸਿਰ ਤੇ ਚੁੱਕਣ। ਉਹ ਕਦੇ ਟੁੱਟਦਾ-ਭੱਜਦਾ, ਕਦੇ ਚੰਗਾ-ਕਦੇ ਮਾੜਾ ਹੁੰਦਾ ਹੁਣ ਤੱਕ
 ਤੁਰਿਆ ਆਇਆ ਹੈ। ਹੁਣ ਲੁਧਿਆਣੇ ਵਾਲਿਆਂ ਨੇ ਸ਼ੁਰੂ ਕੀਤਾ ਹੈ ਦਲੀਪ ਸਿੰਘ, ਅਜੀਤ
 ਸਿੰਘ ਹੁਰਾਂ ਨੇ। ਏਥੇ ਸਵਿੰਦਰ ਪਾਲ ਸਿੰਘ ਹੁਰਾਂ ਨੇ। ਕਾਫ਼ੀ-ਤਗੜੇ ਉੱਦਮ ਨਾਲ ਇਹਨਾਂ
 ਨੇ ਕੰਮ ਸ਼ੁਰੂ ਕੀਤਾ ਹੈ। ਪਿੰਡਾਂ ਵਿੱਚ, ਸ਼ਹਿਰਾਂ ਵਿੱਚ, ਘਰਾਂ-ਘਰਾਂ ਵਿੱਚ ਜਾ ਕੇ, ਬੜਾ ਉੱਦਮ
 ਦੇ ਕੇ, ਉਤਸ਼ਾਹ ਦੇ ਕੇ ਬੱਚਿਆਂ ਨੂੰ ਆਖਿਆ ਹੈ।

ਮੈਂ ਜਿਹੜੀ ਗੱਲ ਤੁਹਾਨੂੰ ਆਖੀ ਸੀ- ਤੁਸੀਂ ਉਹ ਪੜ੍ਹਿਆ ਕਰੋ। ਹੁਣ ਜਿਹੜੇ ਗੁਰਮੁਖੀ
 ਦਾ ਅੱਖਰ ਤੱਕ ਪੜ੍ਹੇ ਹੀ ਨਹੀਂ, ਉਹਨਾਂ ਕੋਲੋਂ ਨਹੀਂ ਪੜ੍ਹਿਆ ਜਾਣਾ। ਜਿਨ੍ਹਾਂ ਨੇ ਬੀ.ਏ ਕਰ
 ਲਈ ਐਮ.ਏ ਵੀ ਕਰ ਲਈ, ਉਹਨਾਂ ਕੋਲੋਂ ਉੱਜ ਨਹੀਂ ਪੜ੍ਹਿਆ ਜਾਣਾ। ਕਿਉਂਕਿ ਉਹਨਾਂ
 ਨੇ ਤੇ ਬੀ.ਏ ਐਮ.ਏ. ਕਰ ਲਈ ਹੈ ਉਹਨਾਂ ਨੂੰ ਤੇ ਲੋੜ ਹੀ ਨਹੀਂ। ਗੁਰਮੁਖੀ ਦੇ ਅੱਖਰ ਤੇ
 ਪੜ੍ਹਨੇ ਹੀ ਨਹੀਂ ਉਹਨਾਂ ਨੇ। ਕੁਰੂ ਨਾਨਕ ਦੀ ਲੋੜ ਨਹੀਂ ਉਤਨੀ, ਜਿਤਨੀ ਪੇਸ਼ੇ ਦੀ ਲੋੜ
 ਹੈ। ਜਿੰਨੀ ਲੋਕਾਂ ਦੀ ਸੇਵਾ ਦੀ ਲੋੜ ਹੈ।

ਬੜੀ ਸ਼ਰਮ ਆਉਂਦੀ ਹੈ ਸਾਨੂੰ ਇਹ ਗੱਲਾਂ ਕਰਦਿਆਂ। ਸਾਡੀਆਂ ਕੜੀਆਂ ਮਾਡਰਨ
 ਬਣਨ। ਸਾਡੇ ਸਮਾਜ ਨੂੰ ਕੋਈ ਪਤਾ ਹੀ ਨਾ ਹੋਵੇ। ਕਿੱਡੀ ਸ਼ਰਮ ਵਾਲੀ ਗੱਲ ਹੈ। ਜੇ ਕੋਈ
 ਉਸ ਤਰ੍ਹਾਂ ਕੁੜੀ ਨੂੰ ਕੋਈ ਗੱਲ ਆਖੇ ਤੇ ਮਰਨ ਤੱਕ ਜਾਂਦੇ ਨੇ ਸਾਰੇ। ਪਰ ਆਪ ਕੁੜੀਆਂ
 ਇਸ ਤਰ੍ਹਾਂ ਗਲਤ ਕੰਮ ਕਰਨ। ਉਹ ਕਿਉਂ ਹੁੰਦਾ ਹੈ? ਪਾਣੀ ਦਾ ਖਾਲ ਵਗਦਾ ਹੈ। ਉਹਦੇ
 ਵਿਚ ਇੱਕ ਬੱਚਾ ਪਾਸੇ ਨੂੰ ਤੀਲਾ ਮਾਰ ਦੇਂਦਾ ਹੈ। ਉਹਦੇ ਵਿਚੋਂ ਬੜਾ ਜਿਹਾ ਪਾਣੀ ਵਗਣਾ
 ਸ਼ੁਰੂ ਹੋ ਜਾਂਦਾ ਹੈ। ਜਿਹੜਾ ਰਖਵਾਲਾ ਹੈ ਉਹ ਸਮਝਦਾ ਹੈ, ਕੋਈ ਨਹੀਂ, ਬੜਾ ਈ ਪਾਣੀ
 ਹੈ। ਉਹ ਪਾਣੀ ਹੌਲੀ-ਹੌਲੀ, ਹੌਲੀ-ਹੌਲੀ ਵੱਧਦਾ ਜਾਂਦਾ ਹੈ, ਵਧਦਾ ਜਾਂਦਾ ਹੈ। ਏਨਾ ਵੱਧ
 ਜਾਂਦਾ ਹੈ ਕਿ ਫੇਰ ਉਹ ਪਾਣੀ ਨੂੰ ਨੱਕਾ ਨਹੀਂ ਲੱਗਦਾ। ਮੈਂ ਤੁਸੀਂ, ਜਿਸ ਵੇਲੇ ਥੋੜ੍ਹੀ ਜਹੀ

ਵੀ ਗੱਲ ਹੋਵੇ, ਉਸ ਵੇਲੇ ਬੱਚਿਆਂ ਨੂੰ ਰੋਕੇ। ਤਗੜੇ ਹੋ ਕੇ ਮੰਡੀ ਵਾਲੇ ਸਾਰੇ ਉੱਦਮ ਕਰੋ ਤਾਕਿ ਮੰਡੀ ਵਾਲੇ ਜਿਹੜੇ ਹਨ, ਇਹ ਸਾਰਿਆਂ ਨਾਲੋਂ ਉੱਚ ਕੋਟੀ ਦੇ ਵਿਦਵਾਨ ਬਨਣ, ਕੌਮ-ਪ੍ਰਸਤ ਬਨਣ, ਦੇਸ਼ ਭਗਤ ਬਨਣ ਤੇ ਸਿੱਖੀ ਜੀਵਨ ਵਾਲੇ ਬਨਣ।

ਤੁਹਾਨੂੰ ਮਿਸਾਲਾਂ ਬਹੁਤ ਸਾਰੀਆਂ ਅੱਗੇ ਦਿੱਤੀਆਂ ਗਈਆਂ ਹਨ। ਐਹ ਤਰਸੇਮ ਸਿੰਘ ਮੇਰੇ ਕੱਲ ਬੈਠਾ ਹੈ। ਇਹ ਬਿਲਕੁਲ ਗ਼ੈਰ-ਨਾਮਧਾਰੀ ਸਿੱਖਾਂ ਵਿਚੋਂ ਆਇਆ ਹੈ। ਜਦੋਂ ਕਾਲਜ 'ਚ ਪੜ੍ਹਦਾ ਸੀ, ਸਿਰ ਮੁੰਨਿਆ ਸੀ। ਜਿਸ ਵੇਲੇ ਇਹਨਾਂ ਦਾ ਮਨ ਬਣ ਗਿਆ ਦੇਧਰਲਾ ਇਹ, ਸੰਤੋਖ ਸਿੰਘ ਤੇ ਰੇਸ਼ਮ ਸਿੰਘ ਜਿਹੜਾ ਹੁਣ ਸੂਬਾ ਬਣਿਆ ਹੈ ਕੈਨੇਡਾ ਦਾ, ਆਖਣ ਲੱਗੇ ਹੁਕਮ ਦਿਓ। ਅਸੀਂ ਹੁਣ ਸਿੱਧੀਆਂ ਪੱਗਾਂ ਕਰਕੇ ਜਾਈਏ ਕਾਲਜ। ਇਸ ਤਰ੍ਹਾਂ ਆਖਿਆ ਕਰੋ ਆ ਕੇ। ਪਰ ਤੁਸੀਂ ਹੁਕਮ ਨਾਲ, ਚੰਗੇ ਪਾਸੇ ਤੁਰਨਾ ਚਾਹੁੰਦੇ ਹੋ। ਉਹਦੇ ਨਾਲੋਂ ਇਹ ਚੰਗਾ ਹੈ ਕਿ ਤੁਸੀਂ ਅਪਣਾ ਉਤਸ਼ਾਹ ਬਣਾਓ ਇਸ ਪਾਸੇ। ਉਹਦੇ 'ਚ ਤੁਹਾਨੂੰ ਜਿਹੜੀ ਚੀਜ਼ ਦਾ ਨਹੀਂ ਪਤਾ ਲੱਗਦਾ, ਉਹਦਾ ਪਤਾ ਕਰੋ। ਸੁਝਾਅ ਦਿਓ ਕਿ ਐਹ ਜਿਹੜਾ ਸੁਝਾਅ ਹੈ, ਇਹਦੇ ਨਾਲੋਂ ਇਹ ਜ਼ਿਆਦਾ ਚੰਗਾ ਹੈ। ਅਸੀਂ ਜਵਾਬ ਦੇਣਾ ਹੈ, ਐਹ ਜਵਾਬ ਦੇਈਏ। ਇਹਨਾਂ ਤਿੰਨਾਂ ਨੇ ਸਿੱਧੀਆਂ ਪੱਗਾਂ ਕਰਕੇ ਮੁੜਕੇ ਆ ਕੇ ਫਿਰ ਦੱਸਿਆ, ਸਾਰੇ ਕਾਲਜ 'ਚ ਸਾਨੂੰ ਬਹੁਤ ਸਤਿਕਾਰਿਆ ਗਿਆ ਹੈ, ਪਰਵਾਨਿਆ ਗਿਆ ਹੈ ਕਿ ਤੁਸੀਂ ਬੜੇ ਚੰਗੇ ਹੋ।

ਇਸੇ ਤਰ੍ਹਾਂ ਹੀ ਇਕ ਲੜਕੀ, ਇੰਦਰਜੀਤ ਕੌਰ ਦਿੱਲੀ ਵਿਚ ਰਹਿੰਦੀ ਸੀ। ਉਹਦਾ ਛੋਟਾ ਨਾ ਪਿੱਕੀ ਹੈ ਤੇ ਅਫਰੀਕਾ ਵਿਆਹੀ ਗਈ ਹੈ। ਉਹ ਆਪਣੇ ਠੀਕ ਪਹਿਰਾਵੇ 'ਚ ਕਾਲਜ 'ਚ ਜਾਂਦੀ ਸੀ। ਚੁੜੀ ਵਾਲੀ ਸੁੱਬਣ ਤੇ ਆਪਣੇ ਸਿੱਧੇ ਕੱਪੜਿਆਂ 'ਚ। ਦੂਸਰੀਆਂ ਲੜਕੀਆਂ ਨੇ ਆਖਿਆ- ਇਹ ਤੇਰਾ ਪਹਿਰਾਵਾ ਬਹੁਤ ਚੰਗਾ ਲੱਗਦਾ ਹੈ। ਉਹਨੇ ਆਖਿਆ- ਤੁਸੀਂ ਵੀ ਬਣਾ ਲਓ। ਗ਼ੈਰ ਨਾਮਧਾਰੀ ਲੜਕੀਆਂ ਨੇ ਉਹ ਪਹਿਰਾਵਾ ਓਥੇ ਪਾਇਆ।

ਕਾਰਨ ? ਓਸ ਬੱਚੀ ਦਾ ਜਿਹੜਾ ਮਨੋਬਲ ਸੀ, ਉਹ ਬੜਾ ਤਗੜਾ ਸੀ। ਇਸੇ ਤਰ੍ਹਾਂ ਸਾਰੇ ਬੱਚੇ ਬੱਚੀਆਂ ਨੂੰ ਵੀ ਚਾਹੀਦਾ ਹੈ, ਏਥੇ ਮੰਡੀ ਵਿਚ ਵਾਤਾਵਰਣ ਬਹੁਤ ਵਧੀਆ ਬਣਾ ਲੈਣ ਤਾਕਿ ਉਚੇਚ ਨਾ ਕਰਨੀ ਪਏ। ਸਰਲਤਾ ਨਾਲ ਤੁਰਿਆ ਜਾਵੇ।

ਤੁਸੀਂ ਇਹ ਵੇਖਦੇ ਹੋ ਕਿ ਕਾਲਜ ਵਿਚ ਮਾਹੌਲ ਨਹੀਂ ਪੜ੍ਹਾਈ ਦਾ। ਮਾਹੌਲ ਬਣ ਜਾਏ ਫਿਰ ਪੜ੍ਹਾਈ ਆਦਮੀ ਨੂੰ ਬਹੁਤੀ ਚੰਗੀ ਆਉਂਦੀ ਹੈ। ਤੁਸੀਂ ਮਾਹੌਲ ਬਣਾਓ ਆਪਣਾ ਨਾਮਧਾਰੀ ਪੁਣੇ ਦਾ।



ਆਪਣੀ ਮਾਣ ਮਰਯਾਦਾ ਵਿਚ ਰਹੋ

ਮੈਂ ਸਵੇਰੇ ਵੀ ਆਖਿਆ ਸੀ ਅਪਣੀ ਮਰਯਾਦਾ ਬੜੀ ਛੁੱਟਦੀ ਜਾਂਦੀ ਹੈ। ਹੱਟਲਾ ਤੇ ਬਹਿਕੇ ਖਾਣਾ, ਹਰ ਬਾਓਂ ਖਾ ਪੀ ਲੈਣਾ,

ਜਾਕੀ ਰਹਿਤ ਨ ਜਾਣੀਐ ਕੁਰਮੰਤ੍ਰ ਨਹੀਂ ਚੀਤ॥

ਉਨਕਾ ਭੋਜਨ ਖਾਇ ਕੈ ਬਿਸਰੈ ਹਰਿ ਸਿਓ ਪ੍ਰੀਤ॥

ਜੇ ਹੱਥੋਂ ਹੀ ਖਾ ਲਈਏ ਕਿਸੇ ਦੇ ਭੋਜਨ ਤੇ ਫਿਰ ਕੀ ਇਹ ਗੱਲ ਠੀਕ ਲੱਗੇਗੀ? ਨੌਜਵਾਨਾਂ ਨੂੰ ਚਾਹੀਦਾ ਕਿ ਉਹ ਜਦੋਂ ਕਿਸੇ ਕੁਰਮੰਤ੍ਰੀ ਦੇ ਵਿਆਹ ਸ਼ਾਦੀ ਅਤੇ ਰਿਸ਼ਤੇਦਾਰਾਂ ਦੇ ਜਾਣ ਰਸਤ ਆਪਣੀ ਨਾਲ ਲੈ ਜਾਣ। ਅਜੇ ਵੀ ਪਿਆਰਾ ਸਿੰਘ-ਬੈਕਿਆਂ ਦਾ ਇਕ ਖੱਤਰੀ ਸਿੰਘ ਕਰਨਾਲ ਦੇ ਕੋਲ ਹੁੰਦਾ ਹੈ ਉਹ ਜਦੋਂ ਕਿਤੇ ਜਾਂਦਾ ਹੈ ਆਪਣੀ ਰਸਤ—ਰੋਟੀ ਪਾਣੀ ਬੰਨ੍ਹਕੇ ਲੈ ਜਾਂਦਾ ਹੈ। ਵਿਆਹ ਸ਼ਾਦੀ ਵੀ ਜਾ ਆਉਂਦਾ ਹੈ, ਅਪਣੀ ਮਰਯਾਦਾ ਵੀ ਨਹੀਂ ਛੱਡਦਾ ਉਹ। ਉਹਦੇ ਵੀ ਰਿਸ਼ਤੇਦਾਰ ਹਨ। ਗਿ੍ਰਸਤੀ ਆਦਮੀ ਹੈ, ਜਮੀਨ ਵੀ, ਮਾਰਾ ਕੁਛ, ਪੁੱਤ੍ਰ ਪਰਿਵਾਰ ਹੈ। ਸਾਨੂੰ ਏਹੋ ਜਹੀ ਸਿੱਖਿਆ ਲੈਣੀ ਚਾਹੀਦੀ ਹੈ। ਅਸੀਂ ਦਾੜ੍ਹੀ ਮੁੰਨਣ ਵਾਲਿਆਂ ਤੋਂ ਚੋਰੀ-ਠੱਗੀ ਕਰਣ ਵਾਲਿਆਂ ਤੋਂ ਸਿੱਖਿਆ ਲੈਂਦੇ ਹਾਂ। ਸਿੱਖਿਆ ਕਿਥੋਂ ਲੈਣੀ ਚਾਹਦੀ ਹੈ -

ਜਿਸਕੈ ਅੰਤਰਿ ਬਸੈ ਨਿਰੰਕਾਰ॥

ਤਿਸ ਕੀ ਸੀਖ ਤਰੈ ਸੰਸਾਰ॥

ਅੱਜ ਸਵੇਰੇ ਅਨੰਦ ਕਾਰਜ ਹੋਇਆ ਸੀ। ਅਰਜ਼ ਬੇਨਤੀ ਕੀਤੀ ਸੀ, ਤੇ ਉਹਨਾਂ ਨੇ ਮੰਨ ਲਈ ਹੈ। ਜਾਪਦਾ ਹੈ ਕਿ ਉਹ ਠੀਕ ਠੀਕ ਰਹਿ ਗਏ ਹਨ। ਨਹੀਂ ਤੇ ਇਸ ਤਰ੍ਹਾਂ ਜਾਪਦਾ ਸੀ-ਇਥੋਂ ਅਨੰਦ ਤੋਂ ਬਾਅਦ ਲੜਕੀ ਵਾਲਿਆਂ ਦੇ ਘਰ ਜਿਹੜਾ ਪੰਦਰਾਂ ਦਿਨਾਂ ਪਿਛੋਂ ਜਾਣ ਦਾ ਪ੍ਰੋਗਰਾਮ ਸੀ ਸਿੱਧਾ ਹੁਣੇ ਹੀ ਜਾ ਆਈਏ। ਇਸ ਤਰ੍ਹਾਂ :-

“ਜਣੈ-ਜਣੈ ਦੀ ਲੱਕੜੀ ਇਕ ਜਣੇ ਦਾ ਬੋਝ।”

ਲੜਕੀ ਜਦੋਂ ਨੂੰਹ ਦੇ ਰੂਪ ਵਿਚ ਹੁੰਦੀ ਹੈ, ਉਹ ਬੜੀ ਦੁਖੀ ਹੁੰਦੀ ਹੈ ਕਿ ਮੈਨੂੰ ਸੱਸ ਬੜੀ ਤੰਗ ਕਰਦੀ ਹੈ। ਪਰ ਉਹ ਜਦੋਂ ਸੱਸ ਬਣ ਜਾਂਦੀ ਹੈ ਉਹਨੂੰ ਇਹ ਚੇਤਾ ਨਹੀਂ ਹੁੰਦਾ ਕਿ ਮੇਰੀ ਨੂੰਹ ਆਈ ਹੈ-ਮੈਂ ਉਹਨੂੰ ਹੁਣ ਦੁਖੀ ਨਾ ਕਰਾਂ। ਇਹ ਬਿਮਾਰੀ, ਬਾਹਰੋਂ ਸਾਡੇ ਵਿਚ ਪ੍ਰਵੇਸ਼ ਕਰਦੀ ਹੈ। ਆਪਾਂ ਨਹੀਂ ਪ੍ਰਵੇਸ਼ ਕਰਨ ਦੇਣਾ। ਤਗੜੇ ਹੋ ਕੇ ਉੱਦਮ ਕਰੋ ਇਹਦੇ ਖਿਲਾਫ ਅਤੇ ਆਪ ਵੀ ਮਾਣ ਮਰਯਾਦਾ ਵਿਚ ਰਹੋ।



ਸਤਿਗੁਰ ਸੇਤੀ ਰੱਤੇ ਸੂਬਾ ਜੀ

ਜਿਸ ਕ੍ਰਿਹਿ ਬਹੁਤੁ ਤਿਸੈ ਕ੍ਰਿਹਿ ਚਿੰਤਾ॥

ਜਿਸੁ ਕ੍ਰਿਹਿ ਥੋਰੀ ਸੁ ਫਿਰੈ ਕ੍ਰਮੰਤਾ॥

ਸੂਬਾ ਮੀਹਾਂ ਸਿੰਘ ਜੀ ਨੇ ਆਪਣੇ ਨੇੜੇ ਆਪਣੀ ਸੋਭਾ ਦੇ ਬਰੇ ਅਸਰ ਨੂੰ ਨਹੀਂ ਆਉਣ ਦਿੱਤਾ। ਸ਼ਰਧਾ ਤੇ ਪ੍ਰੇਮ ਹੀ ਇਕ ਚੀਜ਼ ਆਪਣੇ ਲਈ ਰੱਖੀ ਹੈ। ਉੱਥੇ ਜੇ ਸਹੀ ਤਰੀਕੇ ਨਾਲ ਵੇਖਿਆ ਜਾਵੇ ਸਿੱਖੀ ਵਿਚੋਂ ਸ਼ਰਧਾ ਤੇ ਪ੍ਰੇਮ ਕੱਢ ਦਿੱਤਾ ਜਾਵੇ ਫੇਰ ਕਿੰਨਾ ਹੀ ਭਜਨ ਕੀਤਾ ਜਾਵੇ, ਕਿੰਨੀਆਂ ਹੀ ਮਾਲਾ ਫੇਰੀਆਂ ਜਾਣ, ਕਿੰਨੀ ਸੋਧ ਰੱਖੀ ਜਾਵੇ, ਉਹ ਕਿਸੇ ਹੀ ਅਰਥ ਨਹੀਂ।

ਸਤਿਗੁਰੁ ਰਾਮ ਸਿੰਘ ਸੱਚੇ ਪਾਤਸ਼ਾਹ ਦੇ ਵਕਤ ਸਿੰਘ ਸ਼ਬਦ ਪੜ੍ਹਦੇ ਸੀ- ਸਤਿਗੁਰੁ ਤਾਰਣਗੇ ਅਤੀਤ॥ ਸਤਿਗੁਰਾ ਨੇ ਹੁਕਮ ਦਿੱਤਾ, ਨਾ ਭਾਈ।

ਤਾਰੁਗੀ ਪਰਤੀਤ॥

ਸੋ, ਇਹ ਚੀਜ਼ ਸੂਬਾ ਜੀ ਨੇ ਬਹੁਤ ਦ੍ਰਿੜ ਕਰਕੇ ਅਪਣੇ ਵਿੱਚ ਰੱਖੀ।

ਸਾਨੂੰ ਬੜੀ ਖੁਸ਼ੀ ਹੈ ਕਿ ਸੂਬਾ ਜੀ ਦੇ ਪਰਿਵਾਰ ਦੇ ਜਿਹੜੇ ਜੀਅ ਹਨ, ਉਹਨਾਂ ਨੇ ਦੇਖੇ ਦਰਸ਼ਨ ਦਿੱਤੇ ਹਨ। ਸੂਬਾ ਜੀ ਦੇ ਲੜਕਿਆਂ ਨੇ - ਅੱਗੋਂ ਪੋਤਰੇ ਵੀ ਆਏ ਹਨ। ਸਾਡਾ ਕੋਈ ਚਾਰਾ ਤੇ ਨਹੀਂ ਜੋ ਸਾਡੇ ਸੌਂਦਿਆਂ ਤੇ ਵੀ ਨਾ ਆਉਂਦੇ। ਪਰ ਉਹਨਾਂ ਦੀ ਬੜੀ ਮਿਹਰਬਾਨੀ, ਜਿਨ੍ਹਾਂ ਨੇ ਆ ਕੇ ਦੇਖੇ ਦਰਸ਼ਨ ਦਿੱਤੇ ਹਨ। ਸਾਡਾ ਹਿਤ ਭਰਾਵਾਂ ਨਾਲ, ਮਿੱਤਰਾਂ ਨਾਲ, ਦੋਸਤਾਂ ਨਾਲ ਨਹੀਂ। ਸਾਡਾ ਸਿੱਖੀ ਨਾਲ ਪਿਆਰ ਹੈ। ਜਿਸਦੇ ਵਾਸਤੇ ਸਤਿਗੁਰਾ ਨੇ ਬਾਣੀ ਦਵਾਰਾ ਲਿਖਿਐ-

ਨਾਨਕ ਧੰਨੁ ਸੋਹਾਗਣੀ

ਜਿਨ ਸਹ ਨਾਲਿ ਪਿਆਰੁ॥

ਤੇਰੇ ਅਨੇਕ ਤੇਰੇ ਅਨੇਕ ਪੜਹਿ ਬਹੁ ਸਿਮ੍ਰਿਤਿ

ਸਾਸਤ ਜੀਕਰਿ ਕਿਰਿਆ ਖਟੁ ਕਰਮ ਕਰੰਤਾ॥

ਸੇ ਭਗਤ ਸੇ ਭਗਤ ਭਲੇ ਜਨ ਨਾਨਕ

ਜੀ ਜੇ ਭਾਵਹਿ ਮੇਰੇ ਹਰਿ ਭਗਵੰਤਾ॥

ਉਸਨੂੰ ਜਿਸਦਾ ਪਿਆਰ ਜਿਸਦੀ ਭਾਵਨਾ ਚੰਗੀ ਲੱਗ ਜਾਵੇ, ਉਹਦਾ ਇਹ ਕੰਮ ਹੋ ਜਾਂਦਾ ਹੈ।

ਇਕ ਆਪਣਾ ਹੀ ਬੱਚਾ, ਕਾਮਰੇਡ ਬਣਿਆ ਹੈ। ਮੈਂ ਉਸਦੇ ਘਰ ਗਿਆ। ਉਹਨੇ ਗੱਲਬਾਤ

ਸ਼ੁਰੂ ਕੀਤੀ ਕਿ ਇਹ ਜਿਹੜੀ ਰਸਮ ਹੈ ਜੋ ਕਮਿਊਨਿਜ਼ਮ ਹੈ, ਇਹ ਵੀ ਸਤਿਗੁਰੂ ਰਾਮ ਸਿੰਘ ਜੀ ਦੀ ਗੱਲ ਹੀ ਹੈ। ਮੈਂ ਆਖਿਆ- ਜੇ ਸਤਿਗੁਰੂ ਰਾਮ ਸਿੰਘ ਜੀ ਦੀ ਗੱਲ ਹੀ ਹੈ ਤੇ ਫੇਰ ਤੁਸੀਂ ਸਤਿਗੁਰੂ ਦਾ ਪਾਸਾ ਕਿਉਂ ਛੱਡ ਗਏ ਹੋ? ਇਹ ਤਾਂ ਤੁਹਾਡੇ ਯਾਦ ਰੱਖਣ ਵਾਲੀ ਗੱਲ।

ਮੈਂ ਇਕ ਵੇਰਾਂ ਵਲੈਤ ਗਿਆ ਤੇ ਉਥੇ ਸਾਡੇ ਕਈ ਨਾਮਧਾਰੀ ਸਿੱਖ ਪ੍ਰੈਸ ਵਾਲਿਆਂ ਨੂੰ ਰੋਡੀਓ ਵਾਲਿਆਂ ਨੂੰ, ਲੈ ਆਉਂਦੇ ਹਨ। ਉਹਨਾਂ ਨੇ ਪੁੱਛਿਆ ਕਿ ਤੁਸੀਂ ਐਹ ਜਿਹੜਾ ਪਾਣੀ ਚੁੱਕੀ ਫਿਰਦੇ ਹੋ ਕਿਸ ਵਾਸਤੇ ਚੁੱਕੀ ਫਿਰਦੇ ਹੋ? ਅਸੀਂ ਹਵਾਈ ਅੱਡੇ ਤੇ ਉੱਤਰੇ ਸਾਂ ਝਟਪਟ ਅੱਗੇ ਜਾਣਾ ਸੀ। ਪੁਣ ਉਹਨਾਂ ਨੂੰ ਮਰਯਾਦਾ ਬਾਰੇ ਕੀ ਦੱਸਾਂ? ਮੈਂ ਇੱਕੋ ਹੀ ਗੱਲ ਉਹਨਾਂ ਨੂੰ ਆਖੀ- ਜਦੋਂ ਅਸਾਂ ਇਸ ਸੰਸਾਰ ਤੋਂ ਚਲੇ ਜਾਣਾ ਹੈ ਨਾ, ਭਾਵ ਮਰ ਜਾਣਾ ਹੈ, ਅੱਗੇ ਜਾ ਕੇ ਜਿਨ੍ਹਾਂ ਨੇ ਸਾਨੂੰ ਸਾਭਣਾ ਹੈ, ਇਹ ਉਹਨਾਂ ਦਾ ਹੁਕਮ ਹੈ, ਕਿ ਐਸ ਤਰ੍ਹਾਂ ਕਰੋਗੇ ਤੇ ਫੇਰ ਤੁਹਾਡੇ ਵਾਸਤੇ ਰਾਹ ਸੈਂਖਾ ਹੈ ਤੇ ਜਗ੍ਹਾ ਵਧੀਆ ਹੈ।

ਸਤਿਗੁਰ ਸੇਤੀ ਰਤਿਆ ਦਰਗਾਹ ਪਾਈਐ ਠਾਉ॥

ਗੁਰੂ ਅਰਜਨ ਦੇਵ ਜੀ ਨੇ ਸੋਰਠ ਰਾਗ ਵਿਚ ਲਿਖਿਐ:

ਸਭਨਾ ਮਰਣਾ ਆਇਆ ਵੇਛੋੜਾ ਸਭਨਾਹ॥

ਪੁਛਹੁ ਜਾਇ ਸਿਆਣਿਆ ਆਗੈ ਮਿਲਣੁ ਕਿ ਨਾਹ॥


ਜਿਹੜੇ ਸਿਆਣੇ ਬਹੁਤ ਹਥਿਆਰ ਬਣਾ ਲੈਣ, ਚਹਿਰੀਲੇ ਤੇ ਮਾਰੂ ਹਥਿਆਰ, ਇੱਕੋ ਹਥਿਆਰ ਚਲਾ ਦੇਣ, ਸਾਰੀ ਦੁਨੀਆਂ ਖਤਮ ਹੋ ਜਾਏ ਜਾਂ ਇਹ ਵੀ ਕਰ ਲੈਣ ਕਿ ਇਕ ਹਥਿਆਰ, ਜਿਸਦੇ ਨਾਲ ਸਾਰੀ ਦੁਨੀਆਂ ਖਤਮ ਹੁੰਦੀ ਹੋਵੇ, ਉਹ ਹਥਿਆਰ ਚਲਾ ਕੇ ਤੇ ਉਹਨੂੰ ਬਚਾ ਲੈਣ, ਜਾਂ ਜਿਹੜੇ ਚੰਦ੍ਰਮਾਂ ਤੱਕ ਜਾਂ ਉਤਲੇ ਤਾਰਿਆਂ ਤੱਕ ਬੜੀ ਦੂਰ ਤਕ ਪਹੁੰਚ ਗਏ ਹਨ, ਦੁਨੀਆਂ ਉਤੇ ਸੱਭ ਤੋਂ ਸਿਆਣੇ ਮੰਨੇ ਜਾਂਦੇ ਹਨ, ਕੀ ਉਹ ਦੱਸ ਸਕਦੇ ਹਨ, ਕਿ ਅੱਗੇ ਮਿਲਣਾ ਕਿਨਾ ਦਾ ਹੋ ਸਕਦੈ? ਮੈਂ ਇਹੋ ਅਰਜ਼ ਬੇਨਤੀ ਉਹਨਾਂ ਨੂੰ ਕੀਤੀ ਸੀ, ਤੇ ਤੁਹਾਨੂੰ ਵੀ ਕਰਦਾ ਕਿ ਵਕਤ ਸਾਡੇ ਸਾਰਿਆਂ ਤੇ ਆਉਣਾ ਹੈ, ਅਰ ਬਿਨਾਂ ਦੱਸਿਆ-ਪੁੱਛਿਆ ਆਉਣਾ ਹੈ। ਉਸ ਵਕਤ ਬਾਰੇ ਕੁਝ ਸਤਿਗੁਰਾਂ ਦੇ ਸਿੱਖਾਂ ਨੂੰ ਕਈ ਵੇਰਾਂ ਪਤਾ ਵੀ ਲੱਗ ਜਾਂਦੇ, ਪਰ ਉਹਨਾਂ ਨੂੰ ਦੱਸ ਸਕਣ ਦਾ ਹੁਕਮ ਨਹੀਂ ਹੁੰਦਾ। ਜਿਹੜੇ ਸਤਿਗੁਰੂ ਵਾਲੇ ਹਨ, ਉਹ ਸਤਿਗੁਰੂ ਦੇ ਕੋਲ ਹੀ ਜਾਂਦੇ ਹਨ। ਪਰ ਸੂਬਾ ਜੀ ਤੇ ਬੜੀ ਕਿਰਪਾ ਸੀ। ਜਿਸ ਦਿਨ ਸਰੀਰ ਤਿਆਗਿਆ ਹੈ, ੨੫ ਨਵੰਬਰ ਰਾਤ ਨੂੰ ਚੜ੍ਹਾਈ ਕੀਤੇ ਸਨ, ਦਿਨੇ ਉਹਨਾਂ ਨੇ ਅਪਣੇ ਸੇਵਕ ਅਪਾਰ ਸਿੰਘ ਨਾਲ ਗੱਲ-ਬਾਤ ਕੀਤੀ। ਸੂਬਾ ਜੀ ਆਖਣ ਲੱਗੇ- ਕੜੱਲ ਪੈਂਦੇ ਹਨ ਸਰੀਰ ਨੂੰ। ਉਹਨੇ ਆਖਿਆ- ਸੂਬਾ ਜੀ! ਫਿਰ ਪ੍ਰੇਰਾਮ ਬਦਲ ਦਿਓ ਤੁਸੀਂ। ਪਹਿਲੇ ਉਹਨਾਂ ਮੇਰਾ ਨਾਂ ਲਿਆ ਕਿ ਉਹਨਾਂ ਨੂੰ ਪੁੱਛੇ। ਫੇਰ ਆਪਸ ਵਿਚ ਗੱਲ ਕਰਦਿਆਂ ਆਖਣ ਲੱਗੇ- ਤੂੰ ਆਖ ਦੇ, ਤੂੰ ਵੀ ਸਤਿਗੁਰਾਂ ਦਾ ਸਿੱਖ ਹੈਂ। ਉਹਨੇ ਆਖਿਆ- ਮੇਰੇ ਆਖੇ ਬਦਲ ਦਿਓਗੇ? ਉਹਨਾਂ ਨੇ ਆਖਿਆ, "ਬਦਲ ਦੇਵਾਂਗੇ।"

ਬਸ ਏਹੋ ਹੀ ਗੱਲਾਂ ਹੋਈਆਂ ਹਨ। ਚੰਗੇ ਭਲੇ ਬੈਠੇ ਹਨ। ੨ ਵਜੇ ਦਿਨੇ ਆਖਿਆ- ਧੁੱਪ

ਹਟ ਗਈ ਹੈ-ਛਾਂ ਆ ਗਈ ਹੈ। ਆਪਾਂ ਮੰਜਾ ਹੁੱਪੇ ਕਰ ਲਈਏ।

ਆਖਣ ਲੱਗੀ, ਨਹੀਂ। ਮੈਨੂੰ ਹੁਣ ਜੰਗਲ ਦੀ ਹਾਜ਼ਤ ਹੈ ਅੰਦਰ ਚੱਲ। ਅੰਦਰ ਜਾ ਕੇ ਜੰਗਲ ਗਏ ਹਨ। ਉਸਤੋਂ ਬਾਅਦ ਉਲਟੀਆਂ ਆਈਆਂ ਨੇ। ਡਾਕਟਰ ਨੂੰ ਸੱਦਿਆ ਗਿਆ। ਮੈਨੂੰ ਸ਼ਾਮ ਨੂੰ ਪੰਜ ਕੁ ਵਜੇ ਪਤਾ ਲੱਗਾ ਹੈ, ਉਹਨਾਂ ਨੂੰ ਤਕਲੀਫ਼ ਹੋਈ ਹੈ। ਡਾਕਟਰ ਨੇ ਉਹਨਾਂ ਨੂੰ ਟੀਕਾ ਲਾਇਆ, ਉਹਦਾ ਅਸਰ ਨਹੀਂ ਹੋਇਆ। ਰਾਤ ਨੂੰ ਮੈਂ ੧੨ ਵਜੇ ਤੋਂ ਪਹਿਲਾਂ ਉਠਕੇ ਫਿਰ ਗਿਆ। ਜਾ ਕੇ ਬੁਹਾ ਖੁਲਾਇਆ ਤੇ ਅਪਾਰ ਸਿੰਘ ਨੂੰ ਪਛਿਆ ਕਿ ਸੂਬਾ ਜੀ ਦਾ ਸਰੀਰ ਹੈ ਅਜੇ। ਆਖਣ ਲੱਗਾ, ਹੈ। ਮੈਂ ਥੋੜ੍ਹਾ ਚਿਰ ਖਲੋ ਕੇ, ਉਥੋਂ ਆ ਕੇ ਡਾਕਟਰ ਕਟਾਣੀ ਵਾਲੇ ਨੂੰ ਟੈਲੀਫੋਨ ਕੀਤਾ ਕਿ ਸਵੇਰ ਤਕ ਸੂਬਾ ਜੀ ਦਾ ਸਰੀਰ ਚੱਲੇਗਾ ਕਿ ਨਹੀਂ। ਉਹਨਾਂ ਨੇ ਆਖਿਆ- ਮੈਂ ਜਦੋਂ ਰਾਤੀਂ ਗਿਆ ਸਾਂ, ਸੂਬਾ ਜੀ ਉਦੋਂ ਹੀ ਆਖਿਆ ਸੀ- ਹੁਣ ਜੈਕਾਰਾ ਬੁਲਾ ਦਿਓ। ੧੦ ਕੁ ਮਿੰਟਾਂ ਬਾਅਦ ਸੁਨੇਹਾ ਆ ਗਿਆ- ਸੂਬਾ ਜੀ ਚੜ੍ਹਾਈ ਕਰ ਗਏ ਹਨ।

ਇਹ ਇੱਕੋ ਹੀ ਚੀਜ਼ ਹੈ। ਸੂਬਾ ਜੀ ਕਿਹੜੇ ਇਜ਼ਮ ਨੂੰ ਮੰਨਦੇ ਸਨ? ਉਹਨਾਂ ਨੂੰ ਇਹ ਪਤਾ ਲੱਗ ਗਿਆ ਸੀ ਅਸੀਂ ਜਦੋਂ ਜਾਣਾ ਹੈ, ਜਦੋਂ ਮਰਜ਼ੀ ਚਲੇ ਜਾਈਏ। ਆਪਾਂ ਵੀ ਉਸ ਇਜ਼ਮ ਨੂੰ ਮੰਨ ਲਈਏ।



ਸਾਡਾ ਜਨਮ ਮਰਨ ਕੱਟਿਆ ਜਾਏ

ਜਥੇਦਾਰ ਸੁਰੈਣ ਸਿੰਘ ਹੁਰੀਂ, ਸਾਧ ਸੰਗਤ ਵਿਚ ਖਲੋਤੇ ਨੇ ਸਤਿਗੁਰੂ ਪ੍ਰਤਾਪ ਸਿੰਘ ਸੱਚੇ ਪਾਤਸ਼ਾਹ ਜੀ ਦੇ ਇਹ ਸੇਵਕ ਸਨ। ਹੁਣ ਵੀ ਸੇਵਕ ਨੇ, ਬੋਹੜਾ ਜਿਹਾ ਸਤਿਗੁਰੂ ਜੀ ਦੇ ਵੇਲੇ ਇਹਨਾਂ ਤੋਂ ਅਵੱਗਿਆ ਹੋਈ ਸੀ ਉਹਦੇ ਕਰਕੇ ਇਹ ਸਾਧ ਸੰਗਤ ਵਿਚ ਖਲੋਤੇ ਨੇ ਤੇ ਇਹਨਾਂ ਦੀ ਬਖਸ਼ਿਸ਼ਦੀ ਕੀਤੀ ਜਾਂਦੀ ਏ। ਅਗਾਂਹ ਨੂੰ ਕਿਰਪਾ ਕਰਨ ਤੇ ਸਾਧ ਸੰਗਤ ਵਿਚ ਰਹਿਣ। ਬਾਕੀ ਦਿਆਂ ਨੂੰ ਵੀ ਇਹ ਧਿਆਨ ਹੋਣਾ ਚਾਹੀਦਾ ਹੈ ਕਿ ਇਹ ਗੱਲ ਇਸ ਤਰ੍ਹਾਂ ਨਹੀਂ ਹੋਣੀ ਚਾਹੀਦੀ।

ਤੁਸਾਂ ਨੌਵੇਂ ਸਤਿਗੁਰਾਂ ਦੇ ਸਲੋਕ ਸੁਣੇ ਨੇ। ਕਿਸੇ ਕਾਰਜ ਲਈ ਇਕੱਠੇ ਹੋਏ ਆ। ਇੱਕ ਸਰੀਰ ਸਾਡੇ ਵਿਚੋਂ ਚਲਾ ਗਿਆ। ਸਾਡੀ ਮਰਜੀ ਅਤੇ ਆਪਣੀ ਮਰਜੀ ਤੋਂ ਬਿਨਾਂ ਚਲਾ ਗਿਆ। ਸੰਸਾਰ ਦੇ ਵਿਚ ਦੋ ਚੀਜ਼ਾਂ ਬੜੇ ਪ੍ਰਤੱਖ ਰੂਪ ਚ ਸਾਡੇ ਸਾਹਮਣੇ ਆਉਂਦੀਆਂ ਨੇ। ਭਗਵਾਨ-ਸਤਿਗੁਰੂ-ਕਰਤਾਰ ਅਤੇ ਉਸਦੀ ਬਣਾਈ ਹੋਈ ਮਾਇਆ। ਜਿਸ ਵੇਲੇ ਸਾਨੂੰ ਕਰਤਾਰ ਚੇਤੇ ਆਉਂਦੇ ਤਾਂ ਮਾਇਆ ਨਿਕਲ ਜਾਂਦੀ ਹੈ। ਜਿਸ ਵੇਲੇ ਮਾਇਆ ਆਉਂਦੀ ਹੈ ਤਾਂ ਉਹ ਵਿਚੋਂ ਨਿਕਲ ਜਾਂਦੀ। ਤੁਸੀਂ ਹੁਣੇ ਹੁਣੇ ਸਲੋਕ ਸੁਣੇ ਨੇ ਸਤਿਗੁਰਾਂ ਦੇ -

ਪ੍ਰਾਣੀ ਰਾਮ ਨ ਚੇਤਈ ਮਦਿ ਮਾਇਆ ਕੈ ਅੰਧ॥

ਫੇਰ ਕੀ ਹੁੰਦੇ-

ਕਹੁ ਨਾਨਕ ਹਰਿ ਭਜਨ ਬਿਨੁ ਪਰਤ ਤਾਹਿ ਜਮ ਫੰਧ॥

ਜਮਾਂ ਦੇ ਫੰਧ ਪੈਂਦੇ ਨੇ। ਜੇ ਅਸੀਂ ਉਧਰੋਂ ਧਿਆਨ ਰੱਖਦੇ ਹਾਂ ਸਤਿਗੁਰੂ ਵਾਲੇ ਪਾਸੇ। ਸਾਡਾ ਇਕੋ ਈ ਨਿਸ਼ਾਨਾ ਏ ਇਸ ਸੰਸਾਰ ਵਿਚ ਆਉਣ ਦਾ ਕਿ ਸਾਡਾ ਜਨਮ ਮਰਨ ਕੱਟਿਆ ਜਾਏ ਤੇ ਇਹ ਪੀੜਾ ਹਟ ਜਾਏ। ਜੇ ਸਾਨੂੰ ਉਹ ਨਹੀਂ ਯਾਦ ਰਹਿੰਦਾ ਤਾਂ ਸੁਖ ਨਹੀਂ ਤਾਂ ਇਕ ਵੱਡਾ ਪਾਪ ਲਿਖਿਐ। ਜਦੋਂ ਸਤਿਗੁਰ ਸਾਨੂੰ ਭੁਲਦੇ ਫੇਰ ਸਾਡੇ ਤੇ ਇਹੋ ਜਿਹੀਆਂ ਚੀਜ਼ਾਂ ਵੀ ਪੈ ਜਾਂਦੀਆਂ ਨੇ ਜੇ ਸਾਨੂੰ ਦੁਖ ਦੇਂਦੀਆਂ ਨੇ। ਹਰ ਪ੍ਰਾਣੀ ਵਾਸਤੇ ਹਰ ਆਦਮੀ ਵਾਸਤੇ ਇਹ ਗਲ ਯਾਦ ਰੱਖਣੀ ਬਹੁਤ ਜ਼ਰੂਰੀ ਹੈ-ਕਿ ਸਿਖ ਵਾਸਤੇ ਨਾਮਧਾਰੀ ਸਿੱਖ ਵਾਸਤੇ ਖਾਸ ਕਰਕੇ। ਅਸੀਂ ਇਕ ਕਿਉ (ਕਤਾਰ) ਵਿਚ ਲੱਗੇ ਹੋਏ ਹਾਂ ਕਿਉਂ ਦੁਧ ਲੈਣ ਵਾਲੀ ਨਹੀਂ, ਟਿਕਟਾਂ ਖਰੀਦਣ ਵਾਲੀ ਨਹੀਂ- ਉਹ ਕਿਉਂ ਇਸਤਰਾਂ ਹੈ -

ਇਕਨੀ ਲਦਿਆ ਇਕਿ ਲਦ ਚਲੇ ਇਕਨੀ ਬਧੇ ਭਾਰ॥

ਪਤਾ ਨਹੀਂ ਕਿਦਣ ਸਾਡੀ ਵਾਰੀ ਆ ਜਾਣੀ ਏ।

ਗਗਾ ਗੋਬਿੰਦ ਗੁਣ ਰਵਹੁ ਸਾਸਿ ਸਾਸਿ ਜਪਿ ਨੀਤ॥

ਕਹਾ ਬਿਸਾਸਾ ਦੇਹ ਕਾ ਬਿਲਮ ਨ ਕਰਿਹੁ ਮੀਤ॥

ਤੇ ਇਹ ਸਭ ਤੋਂ ਪਹਿਲੋਂ ਤੇ ਸਭ ਤੋਂ ਜ਼ਰੂਰੀ ਯਾਦ ਰਖਣ ਵਾਲੀ ਗਲ ਏ ਸਾਡੀ। ਗੁਰੂ ਨਾਨਕ ਤੋਂ ਲਗਕੇ ਸਾਡੇ ਪੀਰਾਂ ਪੈਗੰਬਰਾਂ ਤੋਂ ਕਿ ਮਰਨਾ ਸੱਚ ਹੈ-ਜਿਉਣਾ ਝੂਠ ਹੈ। ਜਦੋਂ ਸੰਸਾਰ ਤੇ ਆ ਗਿਆ, ਜਨਮ ਲੈ ਲਿਆ ਤੇ ਫਿਰ ਅਗੇ ਕੀ ਹੈ। ਅਗੇ ਤੇ ਫਿਰ ਮੌਤ ਹੀ ਹੈ ਹੋਰ ਕੁਝ ਨਹੀਂ। ਉਸਨੂੰ ਆਪਣੇ ਨਿਸ਼ਾਨੇ ਨੂੰ ਯਾਦ ਰਖਣਾ ਚਾਹੀਦੇ। ਜੇ ਸੰਭਾ ਕਰਾਣੀ ਏ ਨਾ- ਬਾਣੀ ਵਿਚ ਜੋ ਲਿਖਿਆ ਫਾਰਮੂਲਾ ਉਹ ਅਪਣਾ ਲਿਆ ਜਾਵੇ ਤਾਂ ਸੰਭਾ ਹੋਵੇਗੀ।

ਜੋ ਕੋ ਅਪੁਨੀ ਸੋਭਾ ਲੋਰੈ॥

ਸਾਧ ਸੰਗਿ ਇਹ ਹਉਮੈ ਛੋਰੈ॥

ਇਸ ਮਾਇਆ ਨੂੰ ਬੇਹੜਾ ਜਿਹਾ ਪਰੇ ਕਰ ਲਵੇ। ਤੇ-

ਸਚੈ ਮਾਰਗਿ ਚਲਦਿਆ ਉਸਤਤਿ ਕਰੈ ਜਹਾਨੁ॥

ਮੈਂ ਜਿਹੜੀਆਂ ਗੱਲਾਂ ਤੁਹਾਨੂੰ ਆਖੀਆਂ ਨੇ ਇਹਨਾਂ ਨੂੰ ਬਹੁਤੀ ਪੱਕੀ ਤਰਾਂ ਯਾਦ ਰਖੋ॥ ਅਰਦਾਸ ਕਰੋ, ਮੈਂ ਆਖੀਆਂ ਨੇ ਮੇਰੇ ਮਨ ਤੇ ਭੀ ਇਹਨਾਂ ਦਾ ਪੂਰਾ ਅਸਰ ਹੋਵੇ। ਸਾਨੂੰ ਇਹ ਯਾਦ ਹੋਵੇ ਕਿ ਐਸੇ ਸੰਸਾਰ ਤੋਂ ਅਸਾਂ ਚਲੇ ਜਾਣਾ ਏ ਤੇ ਸਾਨੂੰ ਸਤਿਗੁਰੂ ਓਥੋਂ ਜਗ੍ਹਾ ਦੇਵੇ।

ਸਤਿਗੁਰ ਸੇਤੀ ਰਤਿਆ ਦਰਗਹ ਪਾਈਐ ਠਾਉ॥



ਸਾਡਾ ਅਸਲ ਥਾਂ

ਅੱਜ ਮੈਂ ਜਦੋਂ ਦੀਵਾਨ ਵਿਚ ਆਇਆ, ਕੁੜਾ-ਕਰਕਟ ਤੇ ਪਿੰਡ ਦੀਆਂ ਗਲੀਆਂ ਦੀਆਂ ਨਾਲੀਆਂ ਚੋਂ ਬੜੀ ਬੇ ਆਉਂਦੀ ਸੀ। ਬੜਾ ਤਗੜਾ ਪਿੰਡ ਹੈ। ਫਿਰਨ ਲੱਗੀਏ ਤੇ ਝਟ ਪਟ ਨਹੀਂ ਮੁਕਦਾ। ਸਫਾਈ ਵਾਲੇ ਪਾਸੇ ਬਿਲਕੁਲ ਹੀ ਧਿਆਨ ਨਹੀਂ। ਐਲਨਾਬਾਦ ਦੇ ਨਾਮਧਾਰੀ ਸਿੰਘਾਂ ਨੂੰ ਆਖਿਆ ਸੀ-ਉਹ ਝਾੜੂ ਫੜਕੇ ਸਫਾਈ ਕਰਦੇ ਨੇ। ਤੁਸੀਂ ਵੀ ਕਿਸੇ ਨੂੰ ਨਾ ਆਖੋ। ਜਿਹੜੇ ਤੁਸੀਂ ਨਾਮਧਾਰੀ ਸਿੰਘ ਹੋ, ਇਹ ਕੋਸ਼ਿਸ਼ ਕਰੋ - ਸਰਕਾਰ ਨੂੰ ਆਖ ਕੇ, ਬੀਡੀਓ, ਨੂੰ ਆਖਕੇ, ਗਲੀਆਂ ਪੱਕੀਆਂ ਹੋ ਜਾਣ। ਘੱਟ ਤੋਂ ਘੱਟ ਜੇ ਗਲੀਆਂ ਨਹੀਂ ਪੱਕੀਆਂ ਤੇ ਨਾਲੀਆਂ ਪੱਕੀਆਂ ਹੋ ਜਾਣ, ਉਨ੍ਹਾਂ ਦਾ ਪਾਣੀ ਟਿਕਾਣੇ ਸਿਰ ਚਲਾ ਜਾਵੇ ਤੇ ਬੇਅ ਨ ਆਵੇ। ਤੇ ਤੁਸੀਂ ਜਿਹੜੇ ਓ, ਜਿਥੋਂ ਤਕ ਤੁਹਾਡੀ ਪਹੁੰਚ ਹੋਵੇ, ਗਲੀਆਂ, ਬਾਜ਼ਾਰਾਂ ਦੇ ਵਿਚ ਝਾੜੂ ਦਿਓ। ਇਹ ਬਹੁਤ ਵਧੀਆ ਗਲ ਹੋਵੇਗੀ ਸਾਡੇ ਵਾਸਤੇ ਲਾਹੇਵੰਦੀ। ਸਾਡਾ ਜਿਹੜਾ ਅਸਲ ਥਾਂ ਹੈ ਉਹ ਬਿਲਕੁਲ ਭੁੱਲ ਗਏ ਹਾਂ ਸੇਵਾ ਵਾਲਾ। ਸੇਵਾ ਵਾਲਾ ਸਾਡਾ ਸਭ ਤੋਂ ਵੱਡਾ ਥਾਂ ਸੀ ਜਿਹੜਾ ਐਸ ਵੇਲੇ ਸਾਨੂੰ ਯਾਦ ਨਹੀਂ ਰਹਿ ਗਿਆ। ਇਹ ਕੋਈ ਜ਼ਰੂਰੀ ਨਹੀਂ ਕਿ ਸਾਰਾ ਪਿੰਡ ਨਹੀਂ ਸਾਫ ਹੁੰਦਾ। ਤੁਸੀਂ ਇਕ ਬਾਜ਼ਾਰ, ਇਕ ਗਲੀ ਸਾਫ ਕਰ ਦਿਉ ਆਪਣੀ ਘਰ ਦੀ ਗਲੀ, ਨਾਲ ਦੀ ਗਲੀ, ਜਿਥੋਂ ਤਕ ਤੁਹਾਡੀ ਪਹੁੰਚ ਹੋਵੇ। ਇਹ ਤੁਹਾਨੂੰ ਬੋੜੀਆਂ ਜਹੀਆਂ ਗੱਲਾਂ ਆਖੀਆਂ ਨੇ ਇਹ ਯਾਦ ਰੱਖਿਓ।

ਤੜਕੇ ਉਠਣਾ ਬਹੁਤ ਭੁੱਲ ਗਿਆ ਹੈ। ਮੈਂ ਵੇਖਦਾ ਕਈ ਜ਼ਿਮੀਂਦਾਰ, ਬਾਹਰ ਐਸ ਵੇਲੇ ਬੜਾ ਠੱਕਾ ਵਰਾਦਾ ਹੈ, ਪਾਲਾ ਵੀ ਹੁੰਦਾ ਹੈ, ਖੇਤ ਵਿਚ ਖਲੋ ਕੇ ਆਰਾਮ ਨਾਲ ਪਾਣੀ ਲਾਈ ਜਾਂਦੇ ਨੇ। ਉਨ੍ਹਾਂ ਦੀਆਂ ਲੱਤਾਂ ਠਰਦੀਆਂ ਹੀ ਨਹੀਂ। ਅਸੀਂ ਸਿਰਫ ਤੜਕੇ ਨਹਾਉਣਾ ਹੁੰਦਾ ਹੈ ਉਹਦੇ ਵਾਸਤੇ ਬੜਾ ਆਲਸ ਕਰੀਦਾ ਹੈ, ਆਲਸ ਨਹੀਂ ਕਰਨਾ। ਤੜਕੇ ਉਠਕੇ ਸਣੇ ਕੇਸੀ ਇਸ਼ਨਾਨ ਕਰਿਆ ਕਰੇ। ਵਧੀਆ ਗੱਲ ਤੇ ਇਹ ਹੈ ਕਿ ਠੰਡੇ ਪਾਣੀ ਨਾਲ ਨਹਾਓ। ਗੁਰੂ ਗੋਬਿੰਦ ਸਿੰਘ ਸੱਚੇ ਪਾਤਸ਼ਾਹ ਨੇ ਹੁਕਮ ਦਿੱਤਾ ਹੈ-

ਜੇ ਨ ਹੋਇ ਤਪਤ ਕਰ ਬਾਰੇ॥

ਜੇ ਨਹੀਂ ਸਰੀਰ ਮੰਨਦਾ ਤੱਤਾ ਕਰਕੇ ਨਹਾ ਲਉ ਪਰ ਇਸ਼ਨਾਨ ਨਾ ਛੱਡੋ। ਤਾਪ ਚੜ੍ਹਿਆ ਹੋਵੇ, ਮਾੜਾ ਮੋਟਾ ਵੀ ਸਰੀਰ ਆਸਰਾ ਦੇਂਦਾ ਹੈ ਇਸ਼ਨਾਨ ਕਰ ਲਓ। ਤਾਪ ਚੜ੍ਹੇ ਚ ਵੀ ਇਹ ਨਾ ਸੋਚੋ ਮੇਰੇ ਸਿਰ ਪੀੜ ਹੋਣ ਲਗ ਪੈਂਦੀ ਹੈ। ਪਈ ਹੋਣ ਦਿਉ ਸਿਰ ਪੀੜ। ਜਿਹੜੇ ਨਹੀਂ ਕੇਸੀ ਇਸ਼ਨਾਨ ਕਰਦੇ ਉਨ੍ਹਾਂ ਦੇ ਸਿਰ ਪੀੜਾ ਹੁੰਦੀਆਂ ਨੇ ਉਹ ਕਿਸ ਤਰ੍ਹਾਂ ਹਟਦੀਆਂ ਨੇ। ਸਾਡੇ ਸਿਰ ਚ ਪੀੜ ਹੋਵੇ, ਨਾ ਹੋਵੇ, ਇਸ਼ਨਾਨ ਨਹੀਂ ਛੱਡਣਾ। ਤੜਕੇ ਉਠਕੇ ਇਸ਼ਨਾਨ

ਕਰਕੇ ਭਜਨ ਕਰਿਆ ਕਰੇ। ਬੱਚਿਆਂ ਨੂੰ ਕਰਾਇਆ ਕਰੇ। ਸਾਡੇ ਆਪਣੇ ਜਿਹੜੇ ਪਹਿਰਾਵੇ ਨੇ ਉਹ ਬੜੇ ਘਟ ਗਏ ਨੇ। ਬੱਚਿਆਂ ਨੂੰ ਸਕੂਲੇ ਠੀਕ ਪਹਿਰਾਵੇ ਨਾਲ ਘੱਲਿਆ ਕਰੇ। ਤਾੜ ਕੇ ਘੱਲਿਆ ਕਰੇ। ਉਨ੍ਹਾਂ ਨੂੰ ਜਰਾ ਬਿਠਾ ਕੇ, ਸਵੇਰੇ ਇਸ਼ਨਾਨ ਕਰਾ ਕੇ, ਅਰਦਾਸ ਕੰਠ ਕਰਾਇਆ ਕਰੇ। ਤੁਸੀਂ ਇਹ ਦੱਸੋ ਜੇ ਬੱਚਾ ਜਵਾਨ ਹੋ ਗਿਆ ਹੈ, ਉਹ ਬੀ ਦੇ ਪੜ੍ਹ ਗਿਆ ਹੈ। ਉਹਨੂੰ ਅਰਦਾਸ ਨਹੀਂ ਆਉਂਦੀ। ਵਿਆਹ ਕਰਵਾਉਣ ਵਾਸਤੇ ਆਉਂਦਾ ਹੈ। ਉਹਨੂੰ ਆਖੀਦਾ ਹੈ- ਅਰਦਾਸ ਸੁਣਾ। ਅਰਦਾਸ ਉਹਨੂੰ ਆਉਂਦੀ ਨਹੀਂ। ਜੇ ਵਿਆਹ ਨ ਕਰੀਏ ਤੇ ਆਂਦੇ ਨੇ ਸਾਡੀ ਬੜੀ ਬੇਇਚਤੀ ਹੋ ਗਈ ਹੈ। ਜਿਸ ਦਰਬਾਰ ਵਿਚ ਜਾਣਾ ਹੈ ਉਹਦੀ ਅਰਦਾਸ ਨਹੀਂ ਆਉਂਦੀ, ਉਨ੍ਹਾਂ ਦੀ ਬੇਇਚਤੀ ਇਜ਼ਤ ਦਾ ਤੇ ਨਹੀਂ ਕੋਈ ਸੁਆਲ? ਫੇਰ ਉਹਨਾਂ ਨੂੰ ਆਖੀਦਾ ਹੈ ਅਰਦਾਸ ਯਾਦ ਕਰਾ ਲਉ ਫੇਰ ਵਿਆਹ ਹੋ ਜਾਵੇਗਾ, ਜਾਂ ਕੋਈ ਡੰਨ ਭਰੇ। ਏਸ ਪਾਸੇ ਫੇਰ ਨਹੀਂ ਝੁਰਦੇ। ਸੇ ਆਪਣੇ ਬੱਚਿਆਂ ਤੋਂ ਅਰਦਾਸ ਸੁਣਿਆ ਕਰੋ। ਥੋੜ੍ਹਾ ਜਿਹਾ ਵਕਤ ਦਿਆ ਕਰੋ ਬੱਚਿਆਂ ਨਾਲ। ਇਹ ਨਹੀਂ ਕਿ ਬੱਚੇ ਨੂੰ ਜਨਮ ਦੇ ਦਿਤਾ ਸਕੂਲੇ ਘਲ ਦਿੱਤਾ। ਏਨਾ ਹੀ ਫਰਜ਼ ਨਹੀਂ। ਬੱਚੇ ਨੂੰ ਅੱਗੋਂ ਸਿੱਖ ਬਣਾਉਣਾ ਹੈ। ਸਿੱਖੀ ਦੀ ਵਿਰਾਸਤ ਤੁਸਾਂ ਦੇਣੀ ਹੈ। ਸੇ ਤਰਾੜੇ ਹੋ ਕੇ ਸਿੱਖੀ ਵਾਲੀ ਵਿਰਾਸਤ ਦਿਉ। ਸੋਧੀ ਤੁਹਾਡੇ ਪਿੰਡ ਵਿਚ ਕਿੰਨੇ ਕੁ ਨੇ? ਤੁਸੀਂ ਆਪ ਹੀ ਵੇਖ ਲਉ। ਇਹਦਾ ਕਿੰਨਾ ਕੁ ਸਾਡੇ ਕਾਲ ਪੈ ਗਿਆ ਹੈ।

ਜੇਹੜੀ ਅਗਲੀ ਗਲ ਹੈ ਕਿ ਸਿੱਧੀਆਂ ਰੱਬ ਨਾਲ ਗੱਲਾਂ ਹੁੰਦੀਆਂ ਸਨ, ਉਹ ਤੇ ਬੜੀ ਦੂਰ ਦੀ ਗੱਲ ਹੈ। ਘੱਟ ਤੋਂ ਘੱਟ ਉਧਰ ਨੂੰ ਝੁਰਨਾ ਤੇ ਚਾਹੀਦੇ। ਕੋਸ਼ਿਸ਼ ਕਰਨੀ ਚਾਹੀਦੀ ਹੈ ਓਸ ਪਾਸੇ ਝੁਰਨ ਦੀ।

ਜਹਾਂ ਬਹਾਂ ਕਾ ਛਕੈ ਪ੍ਰਸਾਦਿ॥

ਸਿਖ ਨਹੀਂ ਮੇਰਾ ਆਦਿ ਜੁਗਾਦਿ॥

ਹੁਣ ਅਸੀਂ ਸਾਰਾ ਕੁਛ ਛਕ ਕੇ ਤੇ ਫੇਰ ਵੀ ਸਿੱਖ ਹੀ ਬਣੇ ਫਿਰਦੇ ਹਾਂ। ਬਜ਼ਾਰਾਂ ਵਿਚ ਬਹਿ ਕੇ ਨਾ ਖਾਇਆ ਕਰੇ। ਕੋਸ਼ਿਸ਼ ਕਰੋ ਨਲਕੇ ਦਾ ਪਾਣੀ ਛੱਡੋ। ਵੱਡੀ ਸੋਧ ਰੱਖੋ। ਬਾਜ਼ਾਰ ਦਾ ਤੇ ਬਿਲਕੁਲ ਹੀ ਬੰਦ ਕਰ ਦਿਉ ਖਾਣਾ। ਕੋਈ ਬਾਜ਼ਾਰ ਦਾ ਨਾ ਖਾਵੇ ਜਾ ਕੇ। ਥੋੜ੍ਹਾ ਜਿਹਾ ਤੁਰੇ ਏਸ ਪਾਸੇ ਨੂੰ। ਤੁਹਾਡਾ ਬੜਾ ਇਤਿਹਾਸ ਹੈ ਮਾਲਵੇ ਦਾ। ਉਹਨੂੰ ਫੇਰ ਦੁਹਰਾਓ। ਆਪਣੇ ਠੀਕ ਟਿਕਾਣੇ ਆਓ।

ਬੜੀ ਬੇਚੈਨੀ ਐਸ ਵੇਲੇ ਸੰਸਾਰ ਦੇ ਉਤੇ ਫੈਲੀ ਹੋਈ ਹੈ। ਅੱਜ ਸੱਚੇ ਪਾਤਸ਼ਾਹ ਦੇ ਉਪਦੇਸ਼ 'ਚ ਤੁਸਾਂ ਸੁਣਿਆ ਸੀ, ਕਿਸ ਤਰ੍ਹਾਂ ਦੇ ਬੰਬ ਤਿਆਰ ਕਰ ਰਹੇ ਨੇ ਸਾਰੀ ਦੁਨੀਆਂ ਨੂੰ ਤਬਾਹ ਕਰਨ ਵਾਲੇ, ਉਸ ਵੇਲੇ ਬਗੈਰ ਸਤਿਗੁਰਾਂ ਦੇ ਹੁਕਮਾਂ ਤੋਂ ਕੋਈ ਚਾਰਾ ਨਹੀਂ, ਕੋਈ ਬੰਦਾ ਨਹੀਂ ਬਚਾਅ ਸਕਦਾ ਬਗੈਰ ਸਤਿਗੁਰਾਂ ਦੇ। ਮੈਂ ਇਹੋ ਹੀ ਅਰਜ਼ ਕਰਕੇ ਆਪ ਤੋਂ ਆਗਿਆ ਲਵਾਂਗਾ।



ਹਵਨ ਕਰਿਆ ਕਰੇ

ਏਥੇ ਧਰਮ ਦੀ ਚਰਚਾ ਹੁੰਦੀ ਹੈ ਤੇ ਹਵਨ ਹੋਣ ਲਗ ਪਿਆ ਹੈ। ਹਵਨ ਵਾਸਤੇ ਗੁਰੂ ਗੋਬਿੰਦ ਸਿੰਘ ਜੀ ਨੇ ਲਿਖਿਆ ਹੈ-

ਇਹ ਤੇ ਧਰਮ ਹਮਾਰਾ ਸਾਰ,
ਕਰਤ ਰਹੇ ਨ੍ਰਿਪ ਮੁਨਿ ਅਵਤਾਰ।
ਸੋ ਤੇ ਹਮ ਭੀ ਕਰਨਾ ਚਾਹੈ।
ਜਾ ਤੈ ਸਭ ਸ੍ਰਿਸ਼ਟੀ ਸੁਖ ਪਾ ਹੈ।

ਇਹ ਨਹੀਂ ਕਿ ਉਥੇ ਹਿੰਦੂਆਂ ਨੇ ਜਾਂ ਇਸਾਈਆਂ ਨੇ, ਜਾਂ ਕਿਸੇ ਹੋਰ ਨੇ ਸੁਖ ਪਾਉਣਾ ਹੈ-

ਜਾ ਤੈ ਸਭ ਸ੍ਰਿਸ਼ਟੀ ਸੁਖ ਪਾ ਹੈ।
ਇਕ ਤੇ ਹੈ ਦੂਰ ਭਿਖ ਅਤਿ ਭਾਰੀ
ਹੈ ਪੜ ਰਹਿਓ ਨ ਬਰਸਤ ਬਾਰੀ।
ਦੂਸਰ ਭਾਰਤ ਵਰਸ ਮਝਾਰੇ
ਮਹਾਂ ਮਰੀ ਪਰ ਰਹੀ ਅਪਾਰੇ।
ਤਿਤੀਏ ਜੇ ਨਰ ਨਾਰੀ ਆਰਜ
ਹੋਇ ਰਹੇ ਨਿਜ ਧਰਮੋਂ ਖਾਰਜ।

ਇਹ ਸਾਰੀਆਂ ਚੀਜ਼ਾਂ ਜੇਹੜੀਆਂ ਨੇ-

ਹਮ ਜਬ ਹਵਨ ਯਕ ਕਰਵੈ ਹੈਂ- ਉਸਦੇ ਉਤੇ
ਖੁਸ਼ ਹੈ ਘਨ ਜਲ ਬਹੁ ਵਰਸੈ ਹੈ।
ਦੁਰਭਿਖ ਨਸੇ ਅੰਨ ਬਹੁ ਥੈ ਹੈ।
ਸੁਕ੍ਰਿਤ ਸਭ ਕਰਨੇ ਲਫ ਜੈ ਹੈ।
ਨਸੈ ਅਵਿਦਿਆ ਵਿਦਿਆ ਐ ਹੈ।
ਸੂਰਬੀਰਤਾ ਦ੍ਰਿੜ ਪ੍ਰਕਟੈ ਹੈ।

ਹਿਰਾ ਵੇਦ ਵਿਚ ਜਿਹੜੇ ਗੁਣ ਲਿਖੇ ਨੇ, ਉਹ ਗੁਰੂ ਗੋਬਿੰਦ ਸਿੰਘ ਸੱਚੇ ਪਾਤਸ਼ਾਹ ਨੇ ਆਪਣੀ ਕਿਰਪਾ ਦੁਆਰਾ ਆਪਣੇ ਸਿੱਖਾਂ ਨੂੰ ਦ੍ਰਿੜਾਏ। ਇਹ ਉਹ ਚੀਜ਼ਾਂ ਨੇ ਜਿਹੜੀਆਂ ਸੋ ਤੁਹਾਡੇ ਕੋਲ ਅਰਜ਼ ਕੀਤੀਆਂ ਨੇ।

ਦਸਮ ਗ੍ਰੰਥ ਅਰ 'ਹਵਨ', ਇਹ ਸਾਡੇ ਸਿੱਖ ਭਰਾਵਾਂ ਨੇ ਅੰਗਰੇਜ਼ ਦੇ ਰਾਹੀਂ ਇਹ ਚੀਜ਼

ਕੱਢ ਦਿੱਤੀ ਕਿ ਹਵਨ ਨਹੀਂ ਕਰਨਾ ਹੈ। ਇਕ ਬੜੇ ਵੱਡੇ ਸਿੱਖ ਲੀਡਰ ਨੇ ਇਕ ਪੈਂਫਲਿਟ ਲਿਖਿਆ ਹੈ ਕਿ - ਹਮ ਹਿੰਦੂ ਨਹੀਂ ਹੈਂ। ਸਵਾਲ ਪੈਦਾ ਹੋਤਾ ਹੈ- ਅਗਰ ਆਪ ਹਿੰਦੂ ਨਹੀਂ ਹੈ ਤੇ ਕਹਾ ਸੇ ਆਏ ਹੈ? ਆਪ ਕੀ ਪਹਿਲੀ ਨਸਲ ਕੌਨ ਸੀ ਥੀ? ਐਸੀ ਚੀਜ਼ ਅੰਗਰੇਜ਼ ਨੇ ਲਿਖਵਾਈ। ਹਮਾਰੇ ਨਾਮਧਾਰੀ ਸਿੱਖ ਮੇਂ ਜੇ ਦੁਰਗਾ ਸਰਬ ਸ਼ਕਤੀ, ਹੈ ਉਸਕਾ ਪਾਠ ਹੋਤਾ ਹੈ, ਸੁਬਾਹ ਸੂਰਜ ਕੇ ਨਿਕਲਨੇ ਸੇ ਪਹਿਲੇ। ਸੇ ਇਹੋ ਚੀਜ਼ ਗੁਰੂ ਗੋਬਿੰਦ ਸਿੰਘ ਸੱਚੇ ਪਾਤਸ਼ਾਹ ਨੇ ਕੀਤੀ ਹੈ, ਮੈਂ ਤੁਹਾਨੂੰ ਦੱਸੀ ਹੈ। ਇਹ ਤੁਹਾਨੂੰ ਦੂਸਰੇ ਸਿੱਖ ਭਰਾਵਾਂ ਤੋਂ ਨਹੀਂ ਮਿਲ ਸਕੇਗੀ।

ਭਾਰਤ ਵਾਸੀਆਂ ਨੂੰ ਹਵਨ ਕਰਨ ਦਾ ਹੁਕਮ ਹੈ। ਲੰਡਨ ਵਿਚ ਇਕ ਪੰਡਿਤ ਜੀ ਰਹਿੰਦੇ ਨੇ ਪੰਜਾਬ ਦੇ। ਡੇਢ ਮਣ ਪੱਕੇ ਘਿਓ ਦਾ ਹਵਨ ਉਹ ਇਕ ਮਹੀਨੇ ਦੇ ਵਿਚ ਪੂਰਾ ਕਰਦੇ ਨੇ। ਪਿਛੋਂ ਫਗਵਾੜੇ ਦੇ ਨੇੜੇ ਪਿੰਡ ਦੇ ਨੇ। ਸੱਤ ਸਾਲ ਤੋਂ ਉਨ੍ਹਾਂ ਨੇ ਹਵਨ ਸ਼ੁਰੂ ਕੀਤਾ ਹੈ ਤੇ ਉਹ ਅੱਜਦੇ ਨੇ ਬਾਰਾਂ ਸਾਲ ਅਸਾਂ ਪੂਰਾ ਕਰਨਾ ਹੈ। ਜੇ ਹੋਰ ਵੀ ਹੋ ਸਕਿਆ ਇਸ ਤੋਂ ਵੱਧ ਕਰਾਂਗੇ। ਸਾਨੂੰ ਇਹ ਅਸੀਸ ਦਿਉ-ਪਈ ਅਸੀਂ ਇਹ ਕੰਮ ਕਰ ਸਕੀਏ। ਤੁਸੀਂ ਇਹ ਵੇਖੋ। ਕਿਥੇ ਏਡਾ ਵੱਡਾ ਘੋਰ ਪਾਪ, ਆਲੇ ਦੁਆਲੇ ਸ਼ਰਾਬ ਤੇ ਮਾਸ ਦੀਆਂ ਦੁਕਾਨਾਂ। ਯੂ ਕੇ ਜਿਹੜੇ ਗਏ ਨੇ, ਉਨ੍ਹਾਂ ਨੇ ਵੇਖਿਆ ਹੈ ਕਿਸ ਤਰ੍ਹਾਂ ਓਥੇ ਗੰਦ ਪਿਆ ਹੈ। ਲੋਕਿਨ ਸਤਿਗੁਰੂ ਜਿਹਦੇ ਤੇ ਕਿਰਪਾ ਕਰੇ, ਉਹ ਪੰਡਿਤ ਹਵਨ ਕਰ ਰਿਹਾ ਹੈ ਓਥੇ। ਚਾਰ ਜੋਤਾਂ ਘਿਓ ਦੀਆਂ ਸਦਾ ਹੀ ਉਹਨਾਂ ਦੇ ਜਗਦੀਆਂ ਰਹਿੰਦੀਆਂ ਨੇ। ਜਿਸ ਤਰ੍ਹਾਂ ਪ੍ਰਹਿਲਾਦ ਨੂੰ ਵਿਖਾ ਦਿਤਾ ਸੀ ਕਿ ਆਹ ਕੀਤੀ ਤੁਰੀ ਜਾਂਦੀ ਹੈ, ਤੈਨੂੰ ਕੋਈ ਡਰ ਨਹੀਂ, ਤੂੰ ਪਾ ਲੈ ਜੱਫੀ ਤਗੜਾ ਹੋ ਕੇ। ਇਹ ਸਾਰਿਆਂ ਨੂੰ ਵਿਖਾ ਦਿਤਾ ਕਿ ਓਥੇ ਹਵਨ ਹੋ ਸਕਦਾ ਹੈ। ਅਰ ਉਸ ਬੰਦੇ ਨੂੰ ਰੋਟੀ ਮਿਲ ਸਕਦੀ ਹੈ ਜਿਹੜਾ ਹਵਨ ਵੀ ਕਰਦਾ ਹੈ। ਇਹ ਮਨ ਦੇ ਵਿਚਾਰ ਨੇ। ਸੇ ਮੈਂ ਅਰਜ਼ ਕਰਾਂਗਾ- ਹਵਨ ਕਰਿਆ ਕਰੋ।



ਨਾਲ ਜਾਣ ਵਾਲੀਆਂ ਚੀਜ਼ਾਂ

ਸਾਧ ਸੰਗਤ ਨੇ ਗੁਰਬਾਣੀ ਦਾ ਕੀਰਤਨ ਤੇ ਗੁਰਮਤ ਅਨੁਸਾਰ, ਪੰਡਤ ਜੀ ਦੇ ਵਿਚਾਰ, ਸਰਵਣ ਕੀਤੇ ਨੇ। ਇਹਦੇ ਵਾਸਤੇ ਮੈਂ ਇਕ ਤੁਕ ਪੜ੍ਹ ਕੇ ਸੁਣਾ ਸਕਦਾਂ। ਤੁਹਾਨੂੰ ਇਸਤੋਂ ਵੱਧ ਮੈਂ ਕੁਛ ਨਹੀਂ ਆਖਣਾ ਚਾਹੁੰਦਾ ਕਿ ਮੈਂ ਕੁਛ ਕਰ ਸਕਦਾਂ ਜਾਂ ਨਹੀਂ। ਗੁਰੂ ਨਾਨਕ ਸਚੇ ਪਾਤਸ਼ਾਹ ਨੇ ਲਿਖਿਆ :

ਤੂੰ ਕਰਤਾ ਕਰਣਾ ਮੈਂ ਨਾਹੀ ਜਾ ਹਉ ਕਰੀ ਨ ਹੋਈ॥

ਗੁਰਬਾਣੀ 'ਚ ਹੋਰ ਤੁਕਾਂ ਆਈਆਂ ਨੇ

ਭੋਕਨ ਕੀ ਚਤੁਰਾਈ ਉਪਮਾ ਤੇ ਬੈਸੰਤਰਿ ਜਾਰਿ॥

ਕੋਈ ਭਲਾ ਕਹਉ ਭਾਵੈ ਬੁਰਾ ਕਹਉ ਹਮ ਤਨੁ ਦੀਓ ਹੈ ਢਾਰਿ॥

ਇਸਤਰ੍ਹਾਂ ਦੀ ਅਵਸਥਾ ਤੋਂ ਬਾਅਦ ਅਗਲੀਆਂ ਤੁਕਾਂ ਇਹਦੇ ਤੇ ਲਾਗੂ ਹੋਣੀਆਂ ਨੇ।

ਜੋ ਆਵਤ ਸਰਣਿ ਠਾਕੁਰ ਪ੍ਰਭੁ ਤੁਮਰੀ ਤਿਸ ਰਾਖਹੁ ਕਿਰਪਾ ਧਾਰਿ॥

ਜਨ ਨਾਨਕ ਸਰਣਿ ਤੁਮਰੀ ਹਰਿ ਜੀਉ ਰਾਖਹੁ ਲਾਜ ਮੁਰਾਰਿ॥

ਮੈਂ ਇਹ ਅਰਜ਼ ਬੇਨਤੀ ਕਰਨੀ ਹੈ, ਕਲਿਜੁਗ ਵਿਚ ਸਤਿਗੁਰੂ ਰਾਮ ਸਿੰਘ ਜੀ ਸਚੇ ਪਾਤਸ਼ਾਹ ਨੇ ਆ ਕੇ, ਗੁਰੂ ਗੋਬਿੰਦ ਸਿੰਘ ਸਚੇ ਪਾਤਸ਼ਾਹ ਦੇ ਹੁਕਮ ਅਨੁਸਾਰ ਸਤਿਜੁਗ ਲਾਇਆ। ਗੁਰੂ ਗੋਬਿੰਦ ਸਿੰਘ ਸਚੇ ਪਾਤਸ਼ਾਹ ਆਖਿਆ ਸੀ ਜਿਸ ਵੇਲੇ ਮੈਂ ਸਤਿਗੁਰੂ ਰਾਮ ਸਿੰਘ ਜੀ ਦੇ ਰੂਪ ਵਿਚ ਆਵਾਂਗਾ—

ਕਲਿਜੁਗ ਮੈਂ ਸਤਿਜੁਗ ਵਰਤਾਉਂ॥ ਤਬੀ ਬਾਰੂਦਾਂ ਬਖੁ ਕਹਾਉਂ॥

ਜੇ ਉਹ ਇਹ ਆਖ ਦੇਵੇ ਮੈਂ ਕਲਿਜੁਗ ਰਹਿਣ ਹੀ ਨਹੀਂ ਦੇਣਾ। ਸਤਿਜੁਗ ਲਾ ਦੇਣਾ ਹੈ। ਇਹ ਵੀ ਹੋ ਸਕਦਾ ਸੀ। ਪਰ ਉਨ੍ਹਾਂ ਨੇ ਇਹ ਆਖਿਆ ਕਿ ਮੈਂ ਕਲਿਜੁਗ ਦੇ ਵਿਚ ਸਤਿਜੁਗ ਵਰਤਾਉਣਾ ਹੈ।

ਕਲਿਜੁਗ ਹੋਸੀ ਕਾਲਾ ਬਾਣਾ॥

ਤੇ ਸਤਿਜੁਗ ਵਿਚ

ਸਾਮ ਕਹੈ ਸੇਤੰਬਰੁ ਸੁਆਮੀ॥

ਚਿੱਟੇ ਬਸਤਰਾਂ ਵਾਸਤੇ ਲਿਖਿਆ ਹੈ। ਸਤਿਗੁਰੂ ਰਾਮ ਸਿੰਘ ਜੀ ਨੇ ਉਹ ਕਿਰਪਾ ਕੀਤੀ। ਬਾਹਰੋਂ ਵੀ ਚਿੱਟੇ ਤੇ ਅੰਦਰੋਂ ਵੀ ਚਿੱਟੇ ਬਣਾ ਦਿਤੇ। ਜਿਨ੍ਹਾਂ ਨੂੰ ਡਰ ਨਹੀਂ ਆਇਆ ਤੇਪਾ ਤੋਂ। ਇਤਿਹਾਸ ਗਵਾਹ ਹੈ ਏਸ ਗਲ ਦਾ ਕਿ ਸਾਰੀ ਦੀ ਸਾਰੀ ਨਾਮਧਾਰੀ ਕੌਮ ਨੂੰ ਚਰਾਇਮ ਪੇਸ਼ਾ ਕਰਾਰ ਕਰ ਦਿੱਤਾ ਗਿਆ, ਅੰਗਰੇਜ਼ ਵਲੋਂ। ਜੇ ਅੱਜ ਹੁੰਦਾ ਹੈ ਇਸਦਾ ਅੱਜ ਪਤਾ ਨਹੀਂ

ਲਗਦਾ। ਅੱਜ ਬੱਚਾ ਪੜ੍ਹਦਾ ਹੈ, ਸਵੇਰੇ ਸਕੂਲ ਜਾਂਦਾ ਹੈ ਸ਼ਾਮ ਨੂੰ ਘਰ ਆ ਜਾਂਦਾ ਹੈ। ਪਰ ਉਸ ਦਿਨ ਪਤਾ ਲਗਦੇ ਜਿਸ ਦਿਨ ਉਸਦਾ ਇਮਤਿਹਾਨ ਹੁੰਦਾ ਹੈ। ਉਹ ਚੰਗੇ ਨੰਬਰ ਲੈ ਕੇ ਪਾਸ ਹੁੰਦੇ। ਇਹ ਹੀ ਉਸ ਵੇਲੇ (ਅੰਗਰੇਜ਼ ਰਾਜ ਸਮੇਂ) ਕੁੱਝ ਲੋਕਾਂ ਦੇ ਵਿਚਾਰ ਅਨੁਸਾਰ ਅੰਗਰੇਜ਼ ਕੋਲੋਂ ਜਗੀਰਾਂ ਲੈਣੀਆਂ ਚੰਗੀਆਂ ਸਨ, ਪੈਸੇ ਕਮਾਉਣੇ ਚੰਗੇ ਸਨ, ਅੰਗਰੇਜ਼ਾਂ ਦੀ ਸਿਖਿਆ ਲੈ ਲੈਣੀ ਵਧੀਆ ਸੀ, ਆਪਣੇ ਭਰਾਵਾਂ ਦੇ ਗਲ ਤੇ ਫੁਰੀ ਰੱਖ ਕੇ ਵੀ। ਔਰ ਅੱਜ ਉਨ੍ਹਾਂ ਲੋਕਾਂ ਨੂੰ ਚੰਗਾ ਨਹੀਂ ਸਮਝਿਆ ਜਾਂਦਾ। ਅੱਜ ਉਨ੍ਹਾਂ ਨੂੰ ਚੰਗਾ ਸਮਝਿਆ ਜਾਂਦਾ ਹੈ ਜਿਨ੍ਹਾਂ ਦੇ ਉਤੇ ਫੁਰੀ ਵਰਤਦੇ ਸਨ, ਜਿਨ੍ਹਾਂ ਨੂੰ ਉਹ ਤੰਗ ਕਰਦੇ ਸਨ। ਸੋ ਪਿਛਲੇ ਇਤਿਹਾਸ ਨੂੰ ਵੇਖਕੇ ਸਾਨੂੰ ਵੀ ਇਹ ਸੋਚਣਾ ਚਾਹੀਦੇ, ਕਿ ਅਸੀਂ ਕਿਤੇ ਵੀ ਜਾਈਏ, ਆਪਣੀ ਸਭਿਅਤਾ ਦਾ ਪਾਲਨ ਕਰੀਏ, ਉਹਦਾ ਪ੍ਰਚਾਰ ਕਰੀਏ। ਜਿਨ੍ਹਾਂ ਲੋਕਾਂ ਨੇ ਸਾਨੂੰ ਏਸ ਗਲ ਤੋਂ ਡੋਗਣਾ ਹੁੰਦਾ ਹੈ, ਉਹ ਬੇੜ੍ਹਾ-ਬੇੜ੍ਹਾ ਕਰਕੇ ਇਹ ਦੰਗ ਵਰਤਦੇ ਨੇ ਜਿਸ ਤਰ੍ਹਾਂ ਕਿ ਦੁਆਈ ਲਈ ਸ਼ਰਾਬ ਲੈ-ਲੈ ਇਹਦਾ ਕੀ ਹਰਜ ਹੈ। ਪਰ ਤੁਹਾਨੂੰ ਪਤੈ ਕਿ ਪੰਜਾਬੀ ਦੀ ਕਹਾਵਤ ਹੈ-
ਚੋਰੀ ਕੱਖ ਦੀ ਵੀ ਤੇ ਲੱਖ ਦੀ ਵੀ।

ਚੋਰ, ਸ਼ਬਦ ਉਹਦੇ ਨਾਲ ਆ ਹੀ ਜਾਣਾ ਹੈ। ਭਾਵੇਂ ਉਹਨੇ ਇਕ ਰੁਪਈਆ ਚੁਰਾਇਆ ਹੈ ਤੇ ਭਾਵੇਂ ਦਸ ਲਖ।

ਤੁਸੀਂ ਐਨਸਾਈਕਲੋਪੀਡੀਆ ਬ੍ਰਿਟੈਨਿਕਾ ਪੜ੍ਹੋ। ਉਨ੍ਹਾਂ ਨੇ ਲਿਖਿਆ- ਜਿਹੜੇ ਕੂਕੇ ਨੇ, ਅਸਲ ਸਿੱਖ ਗੁਰੂ ਗੋਬਿੰਦ ਸਿੰਘ ਦੇ ਇਹ ਨੇ। ਮਣਕਿਆਂ ਵਾਲੀ ਮਾਲਾ ਜਿਨ੍ਹਾਂ ਦੇ ਗਲ ਵਿਚ ਹੁੰਦੀ ਹੈ ਜਿਹੜੇ ਸਿੱਖੀ ਪੱਗ ਬੰਨ੍ਹਦੇ ਨੇ। ਅੰਗਰੇਜ਼ੀ ਸ਼ਬਦ ਵਿਚ Round Turban (ਗੋਲ ਪੱਗ) ਨਹੀਂ ਲਿਖਿਆ। ਉਨ੍ਹਾਂ ਨੇ ਸਿੱਖੀ ਪੱਗ (Straight Turban) ਸ਼ਬਦ ਉਥੇ ਲਿਖਿਆ। ਜਦੋਂ ਸਾਨੂੰ ਡੋਗਣ ਵਾਲੇ ਆਉਂਦੇ ਨੇ, ਉਹ ਸਾਡਿਆਂ ਕੰਨਾਂ ਰਾਹੀਂ ਸਾਡੇ ਮਨ ਵਿਚ ਐਸੀਆਂ ਗੱਲਾਂ ਅੰਕਿਤ ਕਰ ਦੇਂਦੇ ਨੇ, ਅਸੀਂ ਆਪਣੇ ਆਪ ਹੀ ਕੁਝ ਆਖਣ ਲਗ ਪੈਂਦੇ ਹਾਂ ਕਿ ਅਸੀਂ ਠੀਕ ਨਹੀਂ। ਉਸ ਵੇਲੇ ਸਾਡਾ ਸਾਰਾ ਕੁਛ ਵਿਗੜ ਜਾਂਦਾ ਹੈ।

ਪਾਕਿਸਤਾਨ ਤੇ ਅਮਰੀਕਾ ਰਲ ਕੇ ਹਿੰਦੁਸਤਾਨ ਤੇ ਹਮਲਾ ਕਰ ਦੇਣ ਪਰ ਕੱਖ ਨਹੀਂ ਵਿਗੜ ਸਕਦੇ। ਜਦੋਂ ਹਿੰਦੁਸਤਾਨੀਆਂ ਦਾ ਹੀ ਜੀਅ ਕਰਨ ਲਗ ਪਏ ਕਿ ਪਾਕਿਸਤਾਨ ਚੰਗਾ ਹੈ, ਅਮਰੀਕਾ ਚੰਗਾ ਹੈ, ਸਾਨੂੰ ਉਹਨਾਂ ਦੀ ਗਲ ਮੰਨਣੀ ਚਾਹੀਦੀ ਹੈ, ਫੇਰ ਗਲ ਵਿਗੜਦੀ ਹੈ। ਏਸੇ ਤਰ੍ਹਾਂ ਹੀ ਜਿਹੜੇ ਅਜ ਦੇ ਸਮੇਂ ਦੇ ਲੋਕ ਨੇ ਉਹ ਇਹ ਆਹਦੇ ਨੇ ਕਿ ਇਹ 'ਅੰਧ ਵਿਸ਼ਵਾਸ' ਹੈ। ਪਰ ਇਹ ਗਲ ਗਲਤ ਹੈ। ਅੰਧ ਵਿਸ਼ਵਾਸ ਉਨ੍ਹਾਂ ਵਾਸਤੇ ਹੈ ਜਿਨ੍ਹਾਂ ਨੂੰ ਇਹ ਗਲ ਇਸ ਤਰ੍ਹਾਂ ਜਾਪਦੀ ਹੈ। ਆਪਣੇ ਸ਼ਬਦਾਂ ਵਿਚ ਜੇ ਅਸੀਂ ਆਖਾਂਗੇ ਤੇ ਇਹ ਆਖਾਂਗੇ, 'ਸਾਡਾ ਪੱਕਾ ਇਰਾਦਾ', 'ਸਾਡਾ ਦ੍ਰਿੜ ਵਿਸ਼ਵਾਸ'। ਇਹ ਗਲ ਯਾਦ ਰਖਣੀ ਚਾਹੀਦੀ ਹੈ :

ਨਾਨਕ ਦੁਨੀਆਂ ਕੀਆਂ ਵਡਿਆਈਆਂ ਅਗੀ ਸੇਤੀ ਜਾਲਿ॥

ਦੇਨੀ ਜਲੀਈਂ ਨਾਮੁ ਵਿਸਾਰਿਆ ਇਕ ਨ ਚਲੀਆ ਨਾਲਿ॥

ਇਹ ਚੀਜ਼ਾਂ ਬਿਲਕੁਲ ਸਾਡੇ ਨਾਲ ਜਾਣ ਵਾਲੀਆਂ ਨਹੀਂ।

ਸਾਰਿਆਂ ਦਾ ਫਿਕਰ ਸਭ ਦੇ ਮਾਲਕ ਨੂੰ

ਸਾਡੇ ਇਤਿਹਾਸ ਵਿਚ ਬੜਾ ਕੁਝ ਲਿਖਿਆ, ਜਿਹੜਾ ਅਸੀਂ ਪੜ੍ਹਦੇ ਨਹੀਂ। ਜੇ ਮੈਂ ਏਥੇ ਟੋਰਾਂਟੋ ਤੁਹਾਨੂੰ ਪੁੱਛਾਂ ਕਿ ਏਥੇ ਰਹਿਣ ਵਾਲੇ ਸਿੰਘਾਂ ਨੂੰ ਦਸਾਂ ਦੇ ਜਾਂ ਬਾਰ੍ਹਾਂ ਸਤਿਗੁਰੂ ਸਾਹਿਬਾਨ ਦੇ ਨਾਮ ਪਤਾ ਹਨ, ਮੇਰਾ ਨਹੀਂ ਖਿਆਲ ਉਨ੍ਹਾਂ ਨੂੰ ਯਾਦ ਹੋਣਾ। ਉਨ੍ਹਾਂ ਨੂੰ ਐਥੋਂ ਦੇ ਗਵਰਨਰ ਜਾਂ ਡਿਪਟੀ ਕਮਿਸ਼ਨਰ ਦੇ ਨਾਂ ਭਾਵੇਂ ਯਾਦ ਹੋਣ, ਜਿਹੜੇ ਉਨ੍ਹਾਂ ਨੇ ਸਕੂਲਾਂ ਦੀਆਂ ਕਿਤਾਬਾਂ ਚੋਂ ਪੜ੍ਹੇ ਨੇ। ਕਿਉਂ ਹੈ ਇਹ ? ਇਸ ਲਈ ਕਿ ਮਾਤਾ ਪਿਤਾ ਇਹ ਸਮਝਦੇ ਨੇ ਕਿ ਬੱਚੇ ਨੂੰ ਜਨਮ ਦੇ ਦਿਤਾ ਹੈ। ਬੱਸ! ਇਸ ਤੋਂ ਵੱਧ ਸਾਡਾ ਕੋਈ ਕੰਮ ਨਹੀਂ। ਬੱਚੇ ਨੂੰ ਸਕੂਲ ਭੇਜਣਾ ਹੈ। ਮਾਤਾ ਨੇ ਆਪਣੇ ਕੰਮ ਤੇ ਚਲੇ ਜਾਣਾ ਹੈ, ਪਿਤਾ ਨੇ ਆਪਣੇ ਕੰਮ ਤੇ ਚਲੇ ਜਾਣਾ ਹੈ, ਰਾਤ ਨੂੰ ਸੌਣ ਵੇਲੇ ਇੱਕਠੇ ਹੋਣਾ ਹੈ। ਬੱਚਿਆਂ ਨੇ ਦਿਨੇ ਖੇਡਣਾ ਵੀ ਉਨ੍ਹਾਂ ਨਾਲ ਹੈ ਜਿਨ੍ਹਾਂ ਦਾ ਸਾਡੇ ਧਰਮ ਨਾਲ ਵਾਸਤਾ ਨਹੀਂ। ਪਰ ਸਤਿਗੁਰੂ ਨੂੰ, ਭਗਵਾਨ ਨੂੰ, ਕੋਈ ਮੰਨੇ ਜਾਂ ਨਾ ਮੰਨੇ, ਉਹ ਸਾਰਿਆਂ ਦਾ ਹੈ।

ਜੇ ਆਪਾਂ ਇਤਿਹਾਸ ਪੜ੍ਹੀਏ, ਪ੍ਰੇਮ ਨਾਲ ਵਿਚਾਰ ਕਰੀਏ, ਖੋਜ ਕਰੀਏ ਤੇ ਵਿਵਾਦ ਭਗੜਾ ਨਾ ਕਰੀਏ ਤਾਂ ਪਤਾ ਲੱਗ ਜਾਵੇ ਕਿ ਹਜ਼ਰਤ ਈਸਾ ਸਾਹਿਬ ਨੇ ਇਹ ਗਲ ਆਖੀ ਕਿ ਮੈਨੂੰ ਮੰਨਣ ਵਾਲਿਆਂ ਲਈ ਮੈਂ ਦਰਗਾਹ ਵਿਚ ਹਾਜ਼ਰ ਹਾਂ। ਸਤਿਗੁਰੂ ਰਾਮ ਸਿੰਘ ਜੀ ਨੇ ਅਕਾਲ ਪੁਰਖ ਤੋਂ ਵਰ ਮੰਗਿਆ ਕਿ ਸੰਸਾਰ ਉੱਤੇ ਜੇ ਪ੍ਰਾਣੀ ਮਾਤਰ ਹਨ, ਸਾਰੇ ਤੇਰਾ ਨਾਮ ਜਪਦੇ ਦਿੱਸਣ। ਵਣ, ਤ੍ਰਿਣ, ਪਸ਼ੂ, ਪੰਛੀ, ਨਾਮ ਜਪਦੇ ਦਿੱਸਣ। ਪਰਬਤ, ਨਦੀਆਂ ਤੇ ਸਾਰੀਆਂ ਥਾਈਂ ਜੀਵ ਜੰਤ ਨਾਮ ਜਪਦੇ ਦਿੱਸਣ ਤੇ ਕੋਈ ਐਸਾ ਥਾਂ ਨਾ ਰਹਿ ਜਾਵੇ ਜਿਹੜਾ ਬਖਸ਼ਿਆ ਨਾ ਹੋਵੇ। ਇਹ ਉਨ੍ਹਾਂ ਦੀ ਵਡਿਆਈ ਹੈ।

ਤੁਸੀਂ ਸਮਝਦੇ ਹੀ ਹੋ ਕਿ ਟੋਰਾਂਟੋ ਸ਼ਹਿਰ ਦਾ ਜਿਹੜਾ ਡਿਪਟੀ ਕਮਿਸ਼ਨਰ ਹੋਏਗਾ, ਉਹਨੂੰ ਏਨੇ ਕ ਦਾ ਫਿਕਰ ਹੋਏਗਾ। ਜਿਹੜਾ ਸਟੇਟ (State) ਦਾ ਗਵਰਨਰ ਹੈ ਉਸਨੂੰ ਸਟੇਟ ਦਾ, ਉਸਤੋਂ ਬਾਦ ਜਿਹੜੇ ਕਨੇਡਾ ਦੇ ਦੇਸ਼ ਦੇ ਕਰਮਚਾਰੀ ਨੇ, ਉਨ੍ਹਾਂ ਨੂੰ ਆਪਣੇ ਕਨੇਡਾ ਦੇ ਵਾਸਤੇ ਜ਼ਿਆਦਾ ਫਿਕਰ ਹੈ, ਯੂਰਪ ਦੇ ਵਾਸਤੇ ਉਨ੍ਹਾਂ ਨੂੰ ਨਹੀਂ ਹੋਵੇਗਾ। ਹੌਲੀ-ਹੌਲੀ ਫੇਰ ਤੁਸੀਂ ਸਮਝ ਲਉ ਯੂ.ਐਨ.ਓ ਬਣ ਗਈ ਤੇ ਯੂ.ਐਨ.ਓ. ਦੇ ਘੇਰੇ ਵਿਚ ਜਿਹੜੇ ਆ ਗਏ ਉਨ੍ਹਾਂ ਨੂੰ ਉਹਦਾ ਫਿਕਰ ਹੈ। ਜਿਨ੍ਹਾਂ ਜਿਨ੍ਹਾਂ ਦਾ ਕੋਈ ਜਿੱਡਾ ਵੱਡਾ ਮਾਲਕ ਉਹਨੂੰ ਓਨੀ ਓਨੀ ਚੀਜ਼ ਦਾ ਫਿਕਰ ਹੈ। ਸਾਰਿਆਂ ਦਾ ਫਿਕਰ ਉਸੇ ਨੂੰ ਹੀ ਹੈ ਜੋ ਸਭ ਦਾ ਮਾਲਕ ਹੈ। ਇਸ ਵਾਸਤੇ ਸਤਿਗੁਰੂ ਰਾਮ ਸਿੰਘ ਸੱਚੇ ਪਾਤਸ਼ਾਹ ਨੇ ਇਹ ਚੀਜ਼ ਆਖੀ। ਸੋ ਮੈਂ ਤੁਹਾਨੂੰ ਇਹ ਅਰਜ਼ ਕਰ ਰਿਹਾ ਸਾਂ ਕਿ ਸਤਿਗੁਰੂ ਸਾਰਿਆਂ ਦਾ ਹੁੰਦੇ। ਉਸਨੂੰ ਕੋਈ ਆਪਣਾ ਸਮਝਦਾ ਹੈ ਕਿ ਨਹੀਂ ਸਮਝਦਾ

ਸਚੇ ਪਾਤਸ਼ਾਹ ਆਖਿਆ ਸੀ ਪੈਦੇ ਖਾ ਤੇਰੇ ਲਈ ਹੁਕਮ ਆ ਗਿਆ ਹੈ ਤੂੰ ਚੜ੍ਹਾਈ ਕਰ ਜਾਣਾ ਹੈ। ਆਹ ਵਧੀਆ ਵਧੀਆ ਪਦਾਰਥ ਨੇ ਖਾ ਲੈ। ਤੇਰੇ ਘਰੋਂ ਆਈ ਹੈ ਇਹਦੇ ਨਾਲ ਗਲਬਾਤ ਕਰ। ਆਹਦਾ ਹੈ- ਹੁਣ ਜੇ ਮਰ ਜੀ ਜਾਣਾ ਹੈ ਤੇ ਮੈਂ ਹੁਣ ਕਿਸੇ ਨੂੰ ਕੀ ਯਾਦ ਕਰਨਾ ਹੈ। ਜਿਹਦੇ ਨਾਲ ਏਨੇ ਸਾਲ ਬਿਤਾਏ ਆਪਣੀ ਘਰ ਵਾਲੀ ਨਾਲ। ਏਨੇ ਪਦਾਰਥ ਖਾ ਖਾ ਸੁਆਦ ਵੇਖਿਆ। ਉਹ ਸੁਆਦ ਸਾਰਾ ਇਕ ਦਮ ਮੁਕ ਗਿਆ। ਉਹ ਸੁਆਦ ਜਿਸ ਵੇਲੇ ਮੁੱਕ ਗਿਆ ਤੇ ਫੇਰ ਆਹਦੇ ਨੇ ਅੱਠਾਂ, ਦਸਾਂ ਦਿਨਾਂ ਬਾਅਦ ਕਿ ਤੇਰੇ ਲਈ ਹੁਕਮ ਆ ਗਿਆ ਹੁਣ ਤੂੰ ਨਹੀਂ ਮਰਦਾ। ਫੇਰ ਉਹ ਉਠ ਖਲੋਤਾ। ਆਹਦੇ ਨੇ ਪੈਦੇ ਖਾ ਇਹ ਦਸ ਤੈਨੂੰ ਏਨੇ ਦਿਨ ਹੋ ਗਏ ਨੇ ਤੂੰ ਖਾਦਾ ਪੀਦਾ ਕਿਉਂ ਨਹੀਂ ਸੀ। ਤੂੰ ਘਰ ਦੀ ਨਾਲ ਗਲ ਨਹੀਂ ਸੀ ਕਰਦਾ। ਆਹਦਾ ਜੀ ਉਸ ਵੇਲੇ ਇਕੋ ਹੀ ਗਲ ਯਾਦ ਸੀ ਕਿ ਹੁਣ ਤੇ ਮਰ ਜੀ ਜਾਣਾ ਹੈ ਤੇ ਗਲ ਕੀ ਕਰਨੀ ਹੈ। ਸਚੇ ਪਾਤਸ਼ਾਹ ਆਹਦੇ ਨੇ- ਤੈਨੂੰ ਏਨੇ ਦਿਨ ਯਾਦ ਰਹੀ ਹੈ ਨਾ ਤੇ ਸਾਨੂੰ ਹਰ ਵੇਲੇ ਯਾਦ ਰਹਿੰਦੀ ਹੈ।

ਖਾਣਾ ਪੀਣਾ ਹਸਣਾ ਸਉਣਾ ਵਿਸਰਿ ਗਇਆ ਹੈ ਮਰਣਾ॥

ਖਸਮੁ ਵਿਸਾਰਿ ਖੁਆਰੀ ਕੀਨੀ ਧ੍ਰਿਗੁ ਜੀਵਣੁ ਨਹੀ ਰਹਣਾ॥੧॥

ਪ੍ਰਾਣੀ ਏਕੇ ਨਾਮੁ ਧਿਆਵਹੁ ਅਪਨੀ ਪਤਿ ਸੇਤੀ ਘਰਿ ਜਾਵਹੁ॥



ਭਲੇ ਕੰਮ ਲਈ ਵਿਖਾਵਾ ਕਰਨਾ ਯੋਗ

ਏਥੇ ਕਾਲਜ ਵਿਚ (ਸ੍ਰੀ ਜੀਵਨ ਨਗਰ) ਪ੍ਰਿੰਸੀਪਲ ਸਾਹਿਬ, ਕਮੇਟੀ ਵਾਲੇ ਸੱਜਣ, ਪ੍ਰਬੰਧਕ ਤੇ ਵਿਦਿਆਰਥੀ ਸਾਰੇ ਇਕੱਠੇ ਹੋਏ ਹਾਂ। ਛੋਟਾ ਜਿਹਾ ਇੱਕਠ ਕੀਤਾ ਹੈ। ਇਸਨੂੰ ਇਹ ਆਖਿਆ ਜਾਏਗਾ ਕਿ ਵਿਖਾਵਾ ਕੀਤਾ ਗਿਆ ਹੈ। ਵਿਖਾਵਾ ਵੀ ਜਿਹੜਾ ਹੈ, ਉਹ ਕਰਨਾ ਬੜਾ ਜ਼ਰੂਰੀ ਹੈ।

ਪੰਡਿਤ ਜਵਾਹਰ ਲਾਲ ਕਾਂਗਰਸ ਦੇ ਪ੍ਰਧਾਨ ਸਨ। ੧੯੨੯ ਵਿਚ ਲਾਹੌਰ ਕਾਂਗਰਸ ਦਾ ਇਜਲਾਸ ਹੋਣਾ ਸੀ। ਉਸ ਵੇਲੇ ਦੀ ਕਾਂਗਰਸ ਸਮੇਂ ਦੇਸ਼ ਦੀ ਭਲਾਈ ਵਾਸਤੇ ਬਹੁਤ ਕੰਮ ਹੋਇਆ। ਪਰ ਉਸ ਵੇਲੇ ਬੜਾ ਵੱਡਾ ਦਬਾਓ ਸੀ, ਅੰਗਰੇਜ਼ ਦਾ, ਜਿਸ ਕਰਕੇ ਸਿੱਖ ਹਿੰਦੂ ਜਾਂ ਕਈ ਸਿਆਸੀ ਪਾਰਟੀਆਂ ਬਹੁਤ ਸਾਰੀਆਂ ਦਬ ਕੇ ਏਸਦਾ ਪਖ ਕਰਦੀਆਂ ਸਨ। ਕਾਂਗਰਸ ਵਲੋਂ ਜਲੂਸ ਨਿਕਲਣਾ ਸੀ, ਬਹੁਤ ਸਾਰੀਆਂ ਸੰਸਥਾਵਾਂ ਨੇ ਉਸ ਦਾ ਬਾਈਕਾਟ ਕੀਤਾ, ਖਾਸ ਕਰਕੇ ਸਿੱਖਾਂ ਨੇ। ਉਹਦੇ ਵਿਚ ੧੦੦ ਦੇ ਕਰੀਬ ਨਾਮਧਾਰੀ ਸਿੰਘ ਘੋੜਿਆਂ ਸਮੇਤ ਸ਼ਾਮਿਲ ਹੋਏ। ਪਰ ਸ਼ਾਮਿਲ ਇਸਤਰ੍ਹਾਂ ਹੋਏ ਕਿ ਜਿਸ ਵੇਲੇ ਪੰਡਿਤ ਜੀ ਨੇ ਅਪੜਣਾ ਸੀ, ਉਸ ਵੇਲੇ ਉਹ ਅਪਣੇ ਪਹਿਰਾਵੇ ਵਿਚ ਨਹੀਂ ਸਨ। ਆਪਣਾ ਪਹਿਰਾਵਾ ਉਹਨਾਂ ਨੇ ਫੈਸ਼ਨ ਦੇ ਤੌਰ ਤੇ ਨਹੀਂ ਤਿਆਗਿਆ। ਕਿਸੇ ਨੂੰ ਖੁਸ਼ ਕਰਨ ਵਾਸਤੇ ਨਹੀਂ ਤਿਆਗਿਆ। ਉਹਨਾਂ ਨੇ ਅਪਣਾ ਪਹਿਰਾਵਾ ਏਸ ਲਈ ਤਿਆਗਿਆ ਕਿ ਸਹੀ ਵੇਲਾ ਆਉਣ ਤੋਂ ਪਹਿਲਾਂ ਅਸੀਂ ਫੜੇ ਨਾ ਜਾਈਏ। ਉਹਨਾਂ ਨੇ ਭਲਾਈ ਵਾਸਤੇ ਇਹ ਕੰਮ ਕੀਤਾ।

ਜਿਸ ਤਰ੍ਹਾਂ ਬਿਧੀ ਚੰਦ ਦਾ ਦਾੜ੍ਹਾ ਵੱਡਾ ਸੀ। ਜਦੋਂ ਉਹਨਾਂ ਨੇ ਦਾੜ੍ਹਾ ਬੰਨ੍ਹ ਲਿਆ। ਉਦੋਂ ਅਜੇ ਅੰਮ੍ਰਿਤ ਨਹੀਂ ਸੀ ਛਕਾਇਆ ਗੁਰੂ ਗੋਬਿੰਦ ਸਿੰਘ ਨੇ। ਗੁਰੂ ਹਰਿ ਗੋਬਿੰਦ ਸਾਹਿਬ ਦੇ ਵੇਲੇ ਦਾ ਬਚਨ ਹੈ। ਦਾੜ੍ਹਾ ਉਸ ਵੇਲੇ ਬੰਨ੍ਹਣਾ ਵੀ ਜੁਰਮ ਸੀ। ਉਹਨਾਂ ਨੇ ਪੰਜ ਰੁਪਈਏ ਤਨਖਾਹ ਲਵਾਈ ਅਪਣੇ ਆਪ ਨੂੰ ਕਿ ਮੈਂ ਇਹ ਗ਼ਲਤ ਕੰਮ ਕੀਤਾ ਹੈ। ਲੇਕਿਨ ਮੈਂ ਰੂਪ ਵਟਾਇਆ ਸੀ ਕਿ ਮੈਨੂੰ ਕੋਈ ਪਛਾਣ ਨਾ ਲਵੇ। ਮੈਂ ਘੋੜੇ ਲੈਣ ਜਾਣਾ ਹੈ। ਇਸੇ ਤਰ੍ਹਾਂ ਹੀ ਨਾਮਧਾਰੀ ਸਿੰਘਾਂ ਨੇ ਜਲੂਸ ਵੇਲੇ ਅਪਣਾ ਰੂਪ ਵਟਾਇਆ ਪਹਿਰਾਵੇ ਬਦਲਕੇ ਕਿ ਸਾਡਾ ਪਤਾ ਨਾ ਲੱਗ ਜਾਏ ਕਿਸੇ ਨੂੰ ਕਿ ਅਸੀਂ ਕਿਹੜੀ ਫੌਜ ਦੇ ਸਿਪਾਹੀ ਹਾਂ। ਐਨ ਜਿਸ ਵੇਲੇ ਮੌਕਾ ਆ ਗਿਆ, ਉਹਨਾਂ ਨੇ ਅਪਣੇ ਕਪੜੇ ਕੱਢੇ ਬੈਲਿਆਂ ਵਿਚੋਂ ਤੇ ਦੂਜੇ ਕਪੜੇ ਲੁਕਾ ਲਏ। ਨਾਮਧਾਰੀ ਪਹਿਰਾਵੇ ਵਿਚ ਇਕ ਸੌ ਬੰਦੇ ਜਲੂਸ ਵਿਚ ਘੋੜਿਆਂ ਦੇ ਨਾਲ, ਸ਼ਾਮਿਲ ਹੋਏ। ਇਕ ਬੜਾ ਵੱਡਾ ਉਸ ਵੇਲੇ ਵਿਖਾਵਾ ਹੋਇਆ, ਜਿਹੜਾ ਉਸ ਵੇਲੇ ਕੋਈ ਸੋਚ ਨਹੀਂ ਸੀ ਸਕਦਾ ਕਿ ਇਸ ਤਰ੍ਹਾਂ ਕੋਈ ਕਰੇਗਾ। ਐਸਾ ਵਿਖਾਵਾ ਜਿਹੜਾ ਹੈ ਉਹ ਚੰਗਾ ਵੀ ਹੁੰਦਾ ਹੈ।

ਤੁਸੀਂ ਏਥੇ ਹੁਣੇ ਹੀ ਵੇਖਿਆ ਹੈ ਕਈਆਂ ਬੱਚਿਆਂ ਨੇ ਇਨਾਮ ਲਏ ਹਨ। ਕਈ ਟੇਵੀਆਂ ਪੱਗਾਂ ਵਾਲੇ ਤੇ ਕਈ ਦਾੜ੍ਹੀਆਂ ਮੁੰਨੀਆਂ ਵਾਲਿਆਂ ਨੇ ਲਏ ਸਨ। ਪਹਿਰਾਵਾ ਇਕ ਚਿੰਨ੍ਹ ਹੈ। ਜਿਸ ਤਰ੍ਹਾਂ ਫੌਜ ਦੀ ਜਾ ਪੁਲਿਸ ਦੀ ਵਰਦੀ ਹੈ। ਹਰਿਆਣੇ ਦੀ ਵੱਖਰੀ ਹੈ, ਪੰਜਾਬ ਦੀ ਵੱਖਰੀ ਹੈ, ਦੂਜੀਆਂ ਸਟੇਟਾਂ ਦੀ ਅਪਣੀ-ਅਪਣੀ ਵੱਖਰੀ ਹੈ। ਜਿਹੜਾ ਪੰਜਾਬ ਦਾ ਸਿਪਾਹੀ ਹੋ ਕੇ ਹਰਿਆਣੇ ਦੀ ਵਰਦੀ ਪਾ ਲਵੇ, ਉਹਨੂੰ ਠੀਕ ਨਹੀਂ ਸਮਝਿਆ ਜਾਂਦਾ। ਤੁਸੀਂ ਵੀ ਇਹ ਸੋਚਣਾ ਹੈ। ਸਤਿਗੁਰੂ ਪ੍ਰਤਾਪ ਸਿੰਘ ਸੱਚੇ ਪਾਤਸ਼ਾਹ ਨੇ ਐਸਾ ਥਾਂ ਨੂੰ ਵਸਾਇਆ ਹੈ। ਏਸ ਕੰਮ ਲਈ ਵਸਾਇਆ ਹੈ ਕਿ ਤੁਹਾਡੇ ਜਿਹੜੇ ਦੁਨਿਆਵੀ ਮਸਲੇ ਹਨ, ਰੋਟੀ ਪਾਣੀ ਦੇ ਇਹ ਹਲ ਹੋ ਜਾਣ। ਸਤਿਗੁਰੂ ਪ੍ਰਤਾਪ ਸਿੰਘ ਸੱਚੇ ਪਾਤਸ਼ਾਹ ਦੇ ਉਪਦੇਸ਼ 'ਚ ਰਿਕਾਰਡ ਹੋਇਐ ਕਿ ਅੱਜ ਕਲ ਦੇ ਬੱਚੇ ਪਿਤਾ ਨੂੰ ਕਹਿ ਦੇਂਦੇ ਹਨ ਕਿ ਉਹ ਸਾਡੇ ਪਹਿਰਾਵੇ 'ਚ ਆਵੇ ਤੇ ਆਪ ਬੱਚਾ ਆਪ-ਟ੍ਰੇਡੇਟ ਬਣਕੇ ਆਉਂਦਾ ਹੈ। ਜੇ ਪੁੱਛੋਗਾ ਕੋਈ ਉਹਦੇ ਨਾਲ ਦਾ, ਇਹ ਕੌਣ ਆਇਆ ਹੈ? ਉਹ ਕਹੇਗਾ (My old servant) ਮੇਰਾ ਬਜ਼ੁਰਗ ਨੌਕਰ। ਇਹ ਸਾਡੀ ਸਟੇਜ ਨਹੀਂ ਹੋਣੀ ਚਾਹੀਦੀ। ਹੱਸਣ ਦੀ ਗੱਲ ਨਹੀਂ, ਸਾਡੇ ਵਾਸਤੇ ਸੰਗ ਆਉਣ ਵਾਲੀ ਗੱਲ ਹੈ। ਮੈਂ ਸਿਰਫ਼ ਤੁਹਾਨੂੰ ਇਕ ਮਿਸਾਲ ਦਿਆਂਗਾ। ਬਹੁਤ ਮਿਸਾਲਾਂ ਨਾਮਧਾਰੀ ਪੰਥ ਵਿਚ ਹਨ। ਨਾਮਧਾਰੀ ਸਿੱਖ ਕੌਣ ਹਨ? ਇਹ ਸਿੱਖ ਕੌਮ ਵਿਚੋਂ ਹਨ, ਇਹ ਪੰਜਾਬ ਵਿਚੋਂ ਹਨ, ਇਹ ਹਿੰਦੁਸਤਾਨੀ ਹਨ।

ਤੁਸੀਂ ਇਨਾਮ ਲੈਂਦੇ ਵੇਖਿਆ ਹੈ ਇਕ ਗੁਰਨਾਮ ਸਿੰਘ, ਜਿਨ੍ਹਾਂ ਗਾਮੀ ਕਰਕੇ ਕਹਿੰਦੇ ਹਨ ਸਾਡਾ ਹਾਕੀ ਵਾਲਾ ਮੁੰਡਾ। ਇਹਨਾਂ ਦੇ ਦਾਦਾ ਜੀ ਏਥੇ ਸੰਤ ਨਗਰ ਵਿਚ ਹੀ ਚੜ੍ਹਾਈ ਕੀਤੇ ਹਨ। ਉਹ ਭਜਨ ਕਰਦੇ ਸਨ। ਭਜਨ ਸਤਿਗੁਰਾਂ ਦੇ ਹੁਕਮ ਦੇ ਅਨੁਸਾਰ ਕਰਦੇ ਸਨ। ਉਹਨਾਂ ਦੇ ਭਜਨ ਵਿਚ ਏਨੀ ਤਾਕਤ ਸੀ ਕਿ ਉਹਨਾਂ ਨੂੰ ਕੋਈ ਪਹਿਰਾ ਰੱਖਣ ਦੀ ਲੋੜ ਨਹੀਂ ਸੀ। ਮਾਸਟਰ ਅਮਰੀਕ ਸਿੰਘ ਹੁਰਾਂ ਨੂੰ ਤੁਸੀਂ ਜਾਣਦੇ ਹੋ। ਸਾਧੂ ਸਿੰਘ ਹੁਰੀਂ, ਕਰਮ ਸਿੰਘ ਹੁਰਾਂ ਦੇ ਲੜਕੇ। ਉਹਨਾਂ ਨੇ ਮੈਨੂੰ ਇਹ ਦੱਸਿਆ ਕਿ ਜਿਸ ਵੇਲੇ ਉਹਨਾਂ ਨੇ ਸੁਣਿਐ ਕਿ ਇਹਨਾਂ ਦੇ ਭਾਡਿਆਂ ਨੂੰ ਕਾਂ, ਕੱਤਾ ਮੂੰਹ ਨਹੀਂ ਲਾਉਂਦਾ, ਅਸੀਂ ਵੇਖਣ ਵਾਸਤੇ ਉਥੇ ਗਏ। ਸਾਰੀ ਦਿਹਾੜੀ ਓਥੇ ਬੈਠੇ ਰਹੇ। ਜਾਨਵਰ ਦੂਜਿਆਂ ਭਾਡਿਆਂ ਨੂੰ ਜਾਕੇ ਮੂੰਹ ਲਾਉਂਦੇ ਸਨ, ਇਹਨਾਂ ਦੇ ਭਾਡਿਆਂ ਨੂੰ ਕੋਈ ਮੂੰਹ ਨਹੀਂ ਸੀ ਲਾਉਂਦਾ। ਉਹ ਰਾਤ ਦਿਨ ਭਜਨ ਬਾਣੀ ਕਰਦੇ ਸਨ। ਅਨੇਕਾਂ ਉਹਨਾਂ ਦੇ ਬਚਨ ਹਨ। ਮੈਂ ਸਿਰਫ਼ ਤੁਹਾਨੂੰ ਇਹ ਦਸਣਾ ਚਾਹੁਣਾ ਕਿ ਉਹ ਪਹਿਰਾਵਾ ਨਾਮਧਾਰੀ ਸਿੱਖ ਪਾਉਂਦੇ ਸਨ। ਭਜਨ ਕਰਦੇ ਸਨ। ਆਤਮਿਕ ਬਲ ਜਿਹੜਾ ਹੈ, ਇਹ ਬਹੁਤ ਹੀ ਜ਼ਰੂਰੀ ਹੈ ਸਾਡੇ ਵਿਚ। ਇਹ ਕਿਸੇ ਵੀ ਪਹਿਰਾਵੇ ਵਿਚ ਹੋ ਸਕਦੇ। ਇਕ ਸਟੇਜ ਹੈ, ਜਿਸਦੇ ਵਾਸਤੇ ਇਹ ਲਿਖਿਐ -

ਭਾਵੈ ਲਾਂਬੇ ਕੇਸ ਕਰੁ ਭਾਵੈ ਘਰਹਿ ਮੁਭਾਇ॥

ਲੇਕਿਨ ਓਸ ਤੋਂ ਪਹਿਲੋਂ ਨਹੀਂ। ਓਸ ਸਟੇਜ ਤੇ ਆਦਮੀ ਗਿਆ ਹੀ ਨਹੀਂ। ਇਕ ਆਦਮੀ ਸ਼ਿਮਲੇ ਗਿਆ ਨਹੀਂ। ਉਥੇ ਠੰਡ ਪੈਂਦੀ ਹੈ। ਏਥੇ ਗਰਮੀ 'ਚ ਬੈਠਾ ਉਹ ਓਵਰਕੋਟ ਪਾ ਲਵੇ ਤੇ ਵੱਡੇ-ਵੱਡੇ ਸਵੈਟਰ ਪਾ ਲਵੇ। ਕੀ ਚੰਗਾ ਲੱਗੇਗਾ ਉਹ?

ਜਿਹ ਪ੍ਰਸਾਦ ਅਰੋਗ ਕੰਚਨ ਦੇਹੀ

ਹਰ ਇਕ ਆਦਮੀ ਚਾਹੁੰਦਾ ਏ ਕਿ ਸਮੇਂ ਦੇ ਮਤਾਬਕ ਸਾਰੀ ਚੀਜ਼ ਹੋਣੀ ਚਾਹੀਦੀ ਏ। ਸਮੇਂ ਦੇ ਮੁਤਾਬਿਕ ਕਾਰਾਂ ਚਾਹੀਦੀਆਂ ਨੇ, ਹਵਾਈ ਜਹਾਜ਼ ਚਾਹੀਦੇ ਨੇ, ਸਾਰਾ ਕੁਝ ਚਾਹੀਦੇ। ਪਰ ਨਾਲ ਹੀ ਅਗਲਾ ਸਮਾਂ ਕੀ ਆਉਣ ਵਾਲਾ ਏ? ਉਹਦੇ ਵਾਸਤੇ ਅਸੀਂ ਕੀ ਸੋਚਦੇ ਹਾਂ। ਸਤਿਗੁਰੂ ਪ੍ਰਤਾਪ ਸਿੰਘ ਸੱਚੇ ਪਾਤਸ਼ਾਹ ਨੇ ਪਾਕਿਸਤਾਨ ਬਣਨ ਵੇਲੇ ਸਭ ਨੂੰ ਆਖਿਆ ਸੀ ਕਿ ਇਥੋਂ ਨਿਕਲ ਆਓ ਜੇ ਮੇਰੀ ਗੱਲ ਨ ਸੱਚੀ ਹੋਈ ਤੇ ਵਾਪਸ ਮੁੜ ਆਇਓ। ਜਿਹੜੇ ਸਤਿਗੁਰਾਂ ਦੇ ਹੁਕਮ ਅਨੁਸਾਰ ਆ ਗਏ ਉਹ ਸੱਚੇ ਰਹਿ ਗਏ। ਜਿਹੜੇ ਨਹੀਂ ਆਏ ਉਹਨਾਂ ਨੂੰ ਤਕਲੀਫ਼ ਆਈਆਂ। ਉਹਨਾਂ ਸਤਿਗੁਰਾਂ ਦਾ ਹੀ ਹੁਕਮ ਹੈ ਕਿ ਅਗੇ ਚੱਕੀ ਚਲੀ ਹੈ ਹੁਣ ਖਰਾਸ ਚਲਣਾ ਏ। ਤੁਸੀਂ ਸਮਝ ਲਵੋ ਕਿ ਖਰਾਸ ਦਾ ਤੇ ਚੱਕੀ ਦਾ ਕਿੰਨਾ ਫਰਕ ਏ। ਹੁਕਮ ਇਹ ਹੈ ਕਿ ਜਿਹੜਾ ਨਾਮ ਜਪੇਗਾ ਉਹ ਬਚੇਗਾ। ਤੁਸੀਂ ਆਪ ਸੋਚ ਲਓ।

ਇਥੇ ਇਕ ਕਿਤਾਬ ਸਰੂਪ ਸਿੰਘ ਗੁਰਾਂ ਨੇ ਦਿਤੀ ਏ ਉਹਦੇ ਤੇ ਲਿਖਿਐ "ਗ੍ਰੰਥ ਸਾਹਿਬ ਪਰਿਚਯੋ"। ਉਹਦੇ ਵਿਚ ਸਾਰੀ ਬਾਣੀ ਵਿਚ ਨਾਮ ਸਿਮਰਨ ਵਾਸਤੇ ਲਿਖਿਆ ਏ। ਜੇ ਤੁਸੀਂ ਪੜ੍ਹੀ ਜਾਓ ਮੰਨੋ ਕੀ ਗਤਿ ਕਹੀ ਨ ਜਾਇ, ਮੰਨੋ ਕੀ ਗਤਿ ਕਹੀ ਨ ਜਾਇ। ਤੇ ਮੰਨਿਆ ਕੁਝ ਵੀ ਨ ਜਾਵੇ। **ਭਰੀਐ ਮਤਿ ਪਾਪਾ ਕੈ ਸੰਗ॥ ਓਹੁ ਧੋਪੈ ਨਾਵੈ ਕੈ ਰੰਗ॥** ਇਹ ਤੁਕ ਜਿਹੜੀ ਹੈ, ਨਾ ਇਹ ਨਾਮ ਏ ਤੇ ਨ ਇਹ ਮਤਿ ਏ। ਨਾ ਇਹ ਪਾਪ ਨੇ। ਇਹ ਦੱਸਿਆ ਹੈ ਕਿ ਇਹ ਸਾਡੇ ਪਾਪ ਨੇ ਜਿਹੜੇ ਇਹ ਧੁਪਣੇ ਨੇ ਨਾਮ ਦੇ ਨਾਲ। ਤੁਸੀਂ ਸੱਚ ਦਸੋ ਤੁਸੀਂ ਇਥੇ ਬੈਠੋ ਓ ਕਿੰਨੇ ਸਰੀਰ ਨੇ ਜਿਨ੍ਹਾਂ ਨੇ ਭਜਨ ਪੁਛਿਆ ਹੈ, ਜਿਹੜੇ ਮਾਸ ਸ਼ਰਾਬ ਨਹੀਂ ਖਾਂਦੇ ਪੀਂਦੇ। ਜਿਹੜੇ ਨਾਮ ਪੁਛਕੇ ਕਰਦੇ ਨੇ, ਸਤਿਗੁਰੂ ਦੇ ਹੁਕਮ ਅਨੁਸਾਰ।

ਮੁਸਲਮਾਨ ਕਿੰਨਾ, ਕੁਝ ਕਰਦੇ ਨੇ। ਕੋਈ ਐਸਾ ਮੁਸਲਮਾਨ ਹੈ ਜਿਸਦੀ ਸੁਨਤ ਨ ਹੋਈ ਹੋਵੇ। ਹੁਣ ਤੇ ਫੈਸ਼ਨ ਆ ਗਿਆ ਹੈ ਬੜਾ, ਕਈ ਨਮਾਜ਼ ਨਹੀਂ ਪੜ੍ਹਦੇ ਹੋਣੇ, ਬਹੁਤ ਸਾਰੇ ਮੁਸਲਮਾਨ ਅਜੇ ਵੀ ਨਮਾਜ਼ ਪੜ੍ਹਦੇ ਨੇ। ਪਰ ਅਸੀਂ ਕਿੰਨੇ ਕੁ ਧਰਮ ਉਤੇ ਚਲਦੇ ਹਾਂ? ਕਿੰਨੇ ਕੁ ਸਤਿਗੁਰਾਂ ਦੇ ਹੁਕਮ ਅਨੁਸਾਰ ਚਲਦੇ ਹਾਂ? ਮੈਂ ਤੁਹਾਨੂੰ ਚਿਤਾਵਨੀ ਕਰਵਾਉਣੀ ਏ ਕਿ ਹੁਣ ਖਰਾਸ ਚਲਣੈ। ਉਹਦੇ ਬਚਾ ਵਾਸਤੇ ਤਗੜੇ ਹੋ ਕੇ ਉਦਮ ਕਰੋ, ਭਜਨ ਕਰੋ ਬਾਣੀ ਪੜ੍ਹੋ। ਈਰਖਾ ਦਵੈਤ ਛੱਡੋ। ਜਿਹੜਾ ਵਕਤ ਸਿਨਮਿਆ ਤੇ ਲਾਉਣੈ ਉਹ ਨਾਮ ਸਿਮਰਨ ਤੇ ਲਾਓ। ਆਪਣੇ ਬੱਚਿਆਂ ਨੂੰ ਟੀ.ਵੀ ਵੇਖਣ ਤੋਂ, ਸਿਨਮਾ ਵੇਖਣ ਤੋਂ ਪ੍ਰਹੇਜ਼ ਕਰਾਓ। ਉਪਨਿਆਸ ਜਿਹੜੇ ਗਲਤ ਨੇ ਉਹਨਾਂ ਦੇ ਪੜ੍ਹਨ ਤੋਂ ਪ੍ਰਹੇਜ਼ ਕਰਾਓ, ਉਹਨਾਂ ਨੂੰ। ਕਈ ਆਦਮੀ ਕਹਿੰਦੇ ਨੇ, "ਖਾਣ ਪੀਣ ਵਿਚ ਕੀ ਪਿਆ ਏ। ਹਰੇਕ ਨਾਲ ਖਾ ਪੀ ਲੈਣਾ ਚਾਹੀਦੈ।"

ਖਾਣਾ ਪੀਣਾ ਤੇ ਇਕ ਐਸੀ ਚੀਜ਼ ਹੈ ਜਿਹੜੀ ਸਾਡੇ ਅੰਦਰ ਜਾਂਦਾ ਏ। ਕਿਸੇ ਦੀ ਕਿਰਤ ਕੀਤੀ, ਗਲਤ ਕਿਰਤ ਕੀਤੀ, ਸਾਡੇ ਅੰਦਰ ਜਾਂਦੀ ਏ।

ਜਹਾ ਕਹਾ ਕਾ ਛਕੈ ਪ੍ਰਸਾਦਿ
ਸਿਖ ਨਹੀਂ ਮੇਰਾ ਆਇ ਜੁਗਾਇ॥

ਗੁਰੂ ਗੋਬਿੰਦ ਸਿੰਘ ਜੀ ਦਾ ਹੁਕਮ ਏ।

ਜਾ ਕੀ ਰਹਿਤ ਨ ਜਾਣੀਐ ਕੁਰਮੰਤ੍ਰ ਨਹੀਂ ਚੀਤ॥
ਉਨ ਕਾ ਭੋਜਨ ਖਾਇਕੈ ਵਿਸਰੈ ਹਰਿ ਸਿਓ ਪ੍ਰੀਤ॥

ਇਹ ਤੇ ਅੰਦਰ ਜਾਣ ਵਾਲੀ ਚੀਜ਼ ਏ ਪਰ ਇਹ ਤੁਸੀਂ ਸੱਚ ਦੱਸੋ ਜਦੋਂ ਬਾਜ਼ਾਰ ਵਿਚ ਜਾਂਦੇ ਓ ਕਿਸੇ ਸਾਧੂ ਨੂੰ ਦੇਖਦੇ ਹੋ ਤੁਹਾਡਾ ਮਨ ਕਿਸ ਤਰ੍ਹਾਂ ਦਾ ਬਣਦਾ ਏ। ਜੇ ਸਿਨੇਮੇ ਦੀ ਤਸਵੀਰ ਲਗੀ ਵੇਖਦੇ ਓ ਉਹ ਤੁਹਾਡੇ ਅੰਦਰ ਤੇ ਨਹੀਂ ਜਾਂਦੀ ਲੇਕਿਨ ਕੀ ਕੁਝ ਉਹ ਅੰਦਰ ਕਰ ਦਿੰਦੀ ਏ ਇਹ ਤੁਸੀਂ ਸੋਚ ਲਓ।

ਕੰਨਾਂ ਨਾਲ ਅਸੀਂ ਉਹ ਗਲਤ ਆਵਾਜ਼ਾਂ ਸੁਣਦੇ ਆ ਜਿਨ੍ਹਾਂ ਨਾਲ ਕਿਸ ਤਰ੍ਹਾਂ ਦੀ ਖਲਬਲੀ ਪੈਦਾ ਹੁੰਦੀ ਏ। ਇਸੇ ਵਾਸਤੇ ਸਤਿਗੁਰਾਂ ਨੇ ਬਾਣੀ ਵਿਚ ਲਿਖਿਆ ਏ।

ਮੇਰੇ ਮੇਹਨ ਸ੍ਰਵਨੀ ਇਹ ਨ ਸੁਣਾਏ॥
ਸਾਕਤ ਗੀਤ ਨਾਦ ਧੁਨਿ ਗਾਵਤ ਬੋਲਤ ਬੋਲ ਅਜਾਏ॥
ਰੈ ਮਨ ਰਾਮ ਸਿਉ ਕਰਿ ਪ੍ਰੀਤਿ॥

ਸ੍ਰਵਨ ਗੋਬਿੰਦ ਕੁਨੁ ਸੁਨਉ ਅਰੁ ਕਾਉ ਰਸਨਾ ਗੀਤਿ।

ਜੇਹੜੀਆਂ ਨਹੀਂ ਕਰਨ ਵਾਲੀਆਂ ਉਹ ਭੀ ਲਿਖੀਆਂ ਨੇ ਜੇਹੜੀਆਂ ਕਰਨ ਵਾਲੀਆਂ ਹਨ ਉਹ ਵੀ ਲਿਖੀਆਂ ਨੇ।

ਪ੍ਰਾਨ ਸੁਖਦਾਤਾ ਜੀਅ ਸੁਖ ਦਾਤਾ,
ਤੁਮ ਕਾਹੇ ਬਿਸਾਰਿਓ ਅਗਿਆਨਥ॥
ਹੋਛਾ ਮਦੁ ਰਾਖਿ ਹੋਏ ਤੁਮ ਬਾਵਰ ਦੁਲਭ ਜਨਮੁ ਅਕਾਰਥਾ॥
ਰੈ ਨਰ ਐਸੀ ਕਰਹਿ ਵਿਆਨਥ॥
ਤਜਿ ਸਾਰੰਗਧਰ ਕ੍ਰਮਿ ਤੂ ਭੂਲਾ ਮੋਹਿ
ਲਪਟਿਓ ਕਾਸੀ ਸੰਗਿ ਸਾਨਥ॥

ਕਿਸੇ ਹੋਰ ਜਗਹ ਗੁਰੂ ਸਾਹਿਬ ਨੇ ਲਿਖਿਆ।

ਜੇ ਪਰਾਇਓ ਸੋਈ ਅਪਨਾ॥
ਜੇ ਤਜਿ ਛੋਡਨ ਤਿਸੁ ਸਿਉ ਮਨੁ ਰਚਨਾ॥
ਕਹਹੁ ਕ੍ਰੁਸਾਈ ਮਿਲੀਐ ਕੇਹ॥

ਸਾਡਾ ਮਿਲਨਾ ਕਿਸ ਤਰ੍ਹਾਂ ਹੋ ਸਕਦੇ

ਜੇ ਬਿਬਰਜਤ ਤਿਸ ਸਿਉ ਨੇਹ॥

ਜੇਹੜੀ ਚੀਜ਼ ਬੰਦ ਕੀਤੀ ਹੋਈ ਹੈ ਉਸ ਨਾਲ ਸਾਡਾ ਪਿਆਰ ਏ।

ਜੋ ਬਿਬਰਜਤ ਤਿਸ ਸਿਉ ਨੇਹੁ॥ ਰਹਾਉ॥

ਭੂਨੁ ਬਾਤ ਸਾ ਸਚੁ ਕਰਿ ਜਾਤੀ॥

ਸਤਿ ਹੋਵਨੁ ਮਨਿ ਲਗੈ ਨ ਰਾਤੀ॥

ਬਾਵੈ ਮਾਰਗੁ ਟੇਦਾ ਚਲਨਾ॥

ਸੀਧਾ ਛੋਡਿ ਅਪੁਨਾ ਬੁਨਨਾ॥

ਇਹ ਹਾਲਤ ਹੈ ਸਾਡੀ। ਪਰ ਜੇ ਸਤ ਸੰਗ ਕੀਤਾ ਜਾਵੇ, ਉਹਨਾਂ ਸਾਧੂਆਂ ਦੀ ਸੰਗਤ ਕੀਤੀ ਜਾਵੇ ਜੋਹੜੇ ਸਿਧੇ ਪਾਸੇ ਲਾਉਣ, ਉਹਨਾਂ ਪੁਸਤਕਾਂ ਦੀ ਸੰਗਤ ਕੀਤੀ ਜਾਵੇ, ਉਹ ਪੁਸਤਕਾਂ ਪੜ੍ਹੀਆਂ ਜਾਣ ਜਿਨ੍ਹਾਂ ਵਿਚ ਲਿਖਿਆ ਹੋਵੇ ਸਾਧੂਆਂ ਦੀ ਸੰਗਤ ਕਰੋ, ਸਤਿਗੁਰਾਂ ਦੀ ਸ਼ਰਣ ਜਾਓ- ਨਾਮ ਸਿਮਰਨ ਕਰੋ। ਐਹ ਸਮਾਂ ਪਤਾ ਨਹੀਂ ਕਿਸ ਦਿਨ ਚਲਾ ਜਾਣੇ।

ਇਕ ਮਹਾਤਮਾ ਨੇ ਲਿਖਿਆ

ਅੱਜ ਕੱਲ ਕਿ ਚਹੂੰ ਦਿਨੀਂ ਓਤਕ ਦਿਨੀਂ ਦਸੀਂ॥

ਇਹ ਸੁਹਾਵੇ ਬਾਗ ਵਿਚ ਹੋਵਾਰੋ ਨਹੀਂ ਅਸੀਂ॥

ਸਾਡੇ ਸਾਮ੍ਹਣੇ ਕਈ ਚਲੇ ਜਾਂਦੇ ਨੇ। ਇਹ ਚੀਜ਼ਾ ਇਹ ਨਹੀਂ ਕਿ ਕੰਮ ਬੰਦ ਕਰਨਾ ਏ ਵਿਹਾਰ ਕਰੇ ਤਗੜੇ ਹੋ ਕੇ ਪਰ ਭਜਨ ਬਾਣੀ ਨਾਲ ਕਰੋ। ਇਹ ਸਮਝੋ ਕਿ ਇਹ ਸਾਡੀ ਚੀਜ਼ ਨਹੀਂ, ਇਹ ਪਰਵਾਰ, ਇਸ ਵਿਚੋਂ ਚੁਪ ਕਰਕੇ ਚਲੇ ਈ ਜਾਣੈ ਇਕ ਦਿਨ, ਕਿਸੇ ਦਿਨ। ਜਦੋਂ ਇਹ ਪਤਾ ਏ ਕਿ ਐਸ ਸਟੇਸ਼ਨ ਤੇ ਜਾ ਕੇ ਇਸ ਸਵਾਰੀ ਨੇ ਉਤਰਨ ਤੇ ਉਹ ਸਵਾਰੀ ਇਹ ਸਮਝੇ ਕਿ ਮੈਂ ਨਹੀਂ ਉਤਰਨਾ ਟਿਕਟ ਮੁਕ ਗਈ ਤਾਂ ਉਤਰਨਾ ਈ ਪੈਣਾ ਏ, ਹਰ ਹਾਲਤ ਵਿਚ। ਸੁ ਤਗੜੇ ਹੋ ਕੇ ਉਦਮ ਕਰੋ ਭਜਨ ਕਰੋ ਬਾਣੀ ਪੜ੍ਹੋ।

ਤੁਸੀਂ ਲੁਧਿਆਣਾ ਨਿਵਾਸੀ ਆਪਣੇ ਅੰਕੜੇ ਕਢਦੇ ਹੋ ਕਿ ਕਿੰਨੇ ਸਰੀਰ ਨੇ ਲੁਧਿਆਣੇ ਵਿਚ ਉਹਨਾਂ ਨੂੰ ਰੋਟੀ ਕਿੰਨੀ ਮਿਲਦੀ ਏ। ਦੁਧ ਕਿੰਨਾ ਮਿਲਦੈ, ਕਪੜਾ ਕਿੰਨਾ ਮਿਲਦੈ। ਕਿੰਨੇ ਗ਼ਰੀਬ ਨੇ ਇਹਨਾਂ ਵਿਚ, ਕਦੇ ਇਹ ਵੀ ਅੰਕੜੇ ਕਢਿਆ ਕਰੇ ਕਿ ਲੁਧਿਆਣੇ ਵਿਚ ਐਨੇ ਕੁ ਆਦਮੀ ਹਨ ਜੋ ਮਾਸ ਸ਼ਰਾਬ ਨਹੀਂ ਖਾਂਦੇ ਪੀਂਦੇ। ਕਿੰਨੇ ਕੁ ਆਦਮੀ ਨੇ ਜਿਹੜੇ ਤੜਕੇ ਉਠਕੇ ਭਜਨ ਬਾਣੀ ਕਰਦੇ ਨੇ? ਕਿੰਨੇ ਵਜੇ ਉਠ ਕੇ ਕਰਦੇ ਨੇ। ਉਸ ਪ੍ਰਭੂ ਦਾ ਨਾਮ।

ਜਿਸ ਕਾ ਦੀਆ ਪਹਿਣੇ ਖਾਏ

ਤਿਸ ਸਿਉ ਆਲਸ ਕਿਓ ਬਣੇ ਮਾਇ॥

ਜਿਸ ਦੀ ਕ੍ਰਿਪਾ ਨਾਲ ਸਾਨੂੰ ਸਾਹ ਆਉਂਦਾ ਤੇ ਤੁਰੇ ਫਿਰਦੇ ਹਾਂ ਜਿਹ ਪ੍ਰਸਾਦ ਅਰੋਗ ਕੰਚਨ ਦੋਹੀਂ ਤੁਰੇ ਫਿਰਦੇ ਹਾਂ ਉਸ ਦਾ ਕਦੀ ਚਿੰਤਨ ਨਹੀਂ ਕਰਦੇ। ਉਹ ਸਾਨੂੰ ਯਾਦ ਨਹੀਂ ਆਉਂਦਾ। ਜਦੋਂ ਕੋਈ ਸਰੀਰ ਮੰਜੇ ਤੇ ਡਿਗ ਪੈਂਦਾ ਏ, ਬਹਿ ਜਾਂਦਾ ਹੈ ਫੇਰ ਉਹਨੂੰ ਚੇਤਾ ਆਉਂਦਾ ਏ ਬੋਹੜਾ ਬਾਹਲਾ ਏਸ ਗੱਲ ਦਾ। ਪਰ ਤੁਸੀਂ ਸਦਾ ਚੇਤਾ ਰੱਖੋ ਤੇ ਭਜਨ ਕਰੋ।

ਸੰਸਾਰ ਬਲਦੀ ਅੱਗ ਤੋਂ ਬਚ ਜਾਏ

ਅੱਜ ਦੇ ਸਮਾਗਮ ਦੇ ਮੁੱਖ ਮਹਿਮਾਨ ਡਾ. ਜੋਸੀ ਜੀ, ਵਿਸ਼ਨੂੰ ਹਰੀ ਡਾਲਮੀਆ ਜੀ, ਮੋਦੀ ਜੀ ਅਤੇ ਆਏ ਹੋਏ ਸਾਰੇ ਸਾਧੂ ਜਨ, ਸਾਨੂੰ ਇਸ ਗੱਲ ਦੀ ਬਹੁਤ ਖੁਸ਼ੀ ਹੈ ਕਿ ਵਿਸ਼ਵ ਧਰਮ ਪ੍ਰਸਾਰ ਯਾਤਰਾ ਵਾਸਤੇ ਚੰਗੇ ਲੋਕ ਇਕੱਠੇ ਹੋ ਰਹੇ ਹਨ। ਭਾਰਤ ਵਰਸ ਸਭ ਤੋਂ ਪੁਰਾਣਾ ਧਾਰਮਿਕ ਦੇਸ਼ ਹੈ। ਗੁਰਬਾਣੀ ਵਿੱਚ ਲਿਖਿਆ ਹੈ :

ਸਤਜੁਗਿ ਤੇ ਮਾਣਿਓ ਛਲਿਓ ਬਲਿ ਬਾਵਨ ਭਾਇਓ॥

ਕੁੰਤੈ ਤੇ ਮਾਣਿਓ ਰਾਮੁ ਰਾਖਵੰਸੁ ਕਹਾਇਓ॥

ਦੁਆਪੁਰਿ ਕ੍ਰਿਸਨ ਮੁਰਾਰਿ ਕੰਸੁ ਕਿਰਤਾਰਬੁ ਕੀਓ॥

ਉਗ੍ਰਸੈਣ ਕਉ ਰਾਜੁ ਅਭੈ ਭਗਤਹ ਜਨ ਦੀਓ॥

ਕਲਿਜੁਗਿ ਪ੍ਰਮਾਣੁ ਨਾਨਕ ਗੁਰੁ ਅੰਗਦੁ ਅਮਰੁ ਕਹਾਇਓ॥

ਸ੍ਰੀ ਗੁਰੂ ਰਾਜ ਅਥਿਚਲੁ ਅਟਲੁ—

ਇਹਨਾਂ ਨਾਲ ਜੋੜਿਆ ਹੈ

ਆਦਿ ਪੁਰਖਿ ਫੁਰਮਾਇਓ॥

ਅਬਚਲ ਰਾਜ ਚੱਲਦਾ ਆਉਂਦਾ ਤੇ ਚੱਲਦਾ ਰਹੇਗਾ। ਅਕਾਲ ਪੁਰਖ ਨੇ ਇਹ ਚੀਜ਼ ਆਖੀ ਹੈ। ਭਗਵਾਨ ਕ੍ਰਿਸ਼ਨ ਜੀ ਨੇ, ਜਿਵੇਂ ਆਪਾ ਸਾਰੇ ਜਾਣਦੇ ਹਾਂ, ਗੀਤਾ ਵਿੱਚ ਆਖਿਆ ਹੈ

ਯਦਾ ਯਦਾ ਹਿ ਧਰਮਸਯ ਗਲਾਨਿਰਭਵਤਿ ਭਾਰਤ।

ਅਭਯਤਥਾਨਮ ਧਰਮਸਯ ਤਦਾਤਮਾਨੰ ਸ੍ਰਿਜਾਮਯਹਮ।

ਪਰਿਤਰਾਣਾਯ ਸਾਧੁਨਾ ਵਿਨਾਸ਼ਾਇ ਚ ਦੁਸ਼ਕ੍ਰਿਤਾਮ।

ਧਰਮਸੰਸਥਾਪਨਾਰਥਾਯ ਸਮਭਵਾਮਿ ਯਗੇ ਯਗੇ।

ਜਿਸ ਵੇਲੇ ਧਰਮ ਦੀ ਹਾਨੀ ਹੁੰਦੀ ਹੈ, ਉਸ ਵੇਲੇ ਪਰਮਾਤਮਾ ਦੁਬਾਰਾ ਸਰੀਰ ਧਾਰ ਕੇ ਸਹਾਇਤਾ ਕਰਦਾ ਹੈ। ਮਤਲਬ ਇਹ ਸਾਡੀ ਸ਼ੁਰੂ ਤੋਂ ਪਰੰਪਰਾ ਹੈ ਇਸ ਗੱਲ ਦੀ ਕਿ ਧਰਮ ਜਿਹੜਾ ਹੈ, ਇਹ ਸਭ ਤੋਂ ਜ਼ਰੂਰੀ ਹੈ ਸਾਡੇ ਵਾਸਤੇ।

ਅਕਾਲ ਪੁਰਖ ਸਰੀਰ ਧਾਰ ਕੇ ਧਰਮ ਚਲਾਉਣ ਲਈ ਆਉਂਦਾ ਹੈ।

ਧਰਮ ਚਲਾਵਨ ਸੰਤ ਉਬਾਰਨ॥

ਧਰਮ ਜਿੰਨਾ ਚਿਰ ਹੈ, ਓਨਾ ਚਿਰ ਦੁਨੀਆਂ ਜਿਉਂਦੀ ਹੈ। ਜਦੋਂ ਧਰਮ ਖਤਮ ਹੋ ਗਿਆ ਦੁਨੀਆਂ ਨਾਲ ਹੀ ਖਤਮ ਹੋ ਜਾਣੀ ਹੈ। ਇੱਕ ਵਾਰ ਜਪਾਨ ਜਾਣ ਦਾ ਮੌਕਾ ਮਿਲਿਆ। ਓਥੇ ਕਈ ਯੂਨੀਵਰਸਿਟੀਆਂ ਦੇ ਲੜਕੇ ਲੜਕੀਆਂ ਇਕੱਠੇ ਹੋਏ ਸਨ। ਉਹਨਾਂ ਮੈਨੂੰ ਪੁੱਛਿਆ ਸਾਰਿਆਂ

ਦਾ ਸਾਝਾ ਧਰਮ ਕਿਹੜਾ ਹੈ ? ਮੈਂ ਉਹਨਾਂ ਨੂੰ ਦੱਸਿਆ ਕਿ ਸਾਡੇ ਗੁਰੂਆਂ ਨੇ ਲਿਖਿਆ
ਬੋਲੀਐ ਸਭੁ ਧਰਮੁ ਝੂਠੁ ਨ ਬੋਲੀਐ॥

ਧਰਮ ਤੋਂ ਕੋਈ ਵੀ ਇਨਕਾਰ ਨਹੀਂ ਕਰ ਸਕਦਾ। ਜਿੰਨਾ ਚਿਰ ਧਰਮ ਨਹੀਂ, ਉਨਾ ਚਿਰ ਕੁਝ ਵੀ ਨਹੀਂ, ਅਸੀਂ ਕਰ ਸਕਦੇ। ਧਰਮ ਦੇ ਆਸਰੇ ਚੱਲਾਂਗੇ ਤਾਂ ਅਸੀਂ ਸਫਲਤਾ ਪ੍ਰਾਪਤ ਕਰਾਂਗੇ। ਸਾਡੇ ਜਿਹੜੇ ਆਪੇ ਆਪਣੇ ਧਰਮ ਨੇ, ਸਿੱਖ ਧਰਮ ਹੈ, ਹਿੰਦੂ ਧਰਮ ਹੈ, ਮੁਸਲਮਾਨ ਧਰਮ ਹੈ, ਉਹ ਸਾਰੇ ਆਪੇ ਆਪਣੇ ਥਾਂ ਕਾਇਮ ਨੇ। ਪਰ ਚੰਗਾ ਕੰਮ ਸਦਾ ਸੁੱਖ ਦੇਂਦਾ ਹੈ। ਬੜੀਆਂ ਅਜੀਬ ਮਿਸਾਲਾਂ ਮਿਲਦੀਆਂ ਨੇ ਕਈ ਵਾਰੀ। ਇੱਕ ਬੇਰਦੀਨ ਨਾਮ ਦਾ ਮੁਸਲਮਾਨ ਸੀ। ਪਾਕਿਸਤਾਨ ਬਣਨ ਤੋਂ ਕਈ ਸਾਲ ਪਹਿਲਾਂ ਉਸਨੇ ਤਿੰਨ ਗਊਆਂ, ਜਿਹੜੀਆਂ ਮੁਸਲਮਾਨ ਮਾਰਨ ਵਾਸਤੇ ਲਿਆਏ ਸਨ, ਉਹਨਾਂ ਨੂੰ ਛੁਡਾਉਣ ਵਾਸਤੇ ਉਦਮ ਕੀਤਾ। ਉਹਨਾਂ ਮੁਸਲਮਾਨਾਂ ਕਿਹਾ ਤੂੰ ਪੈਸੇ ਦੇਕੇ ਖਰੀਦ ਲੈ। ਉਸਨੇ ਕਿਹਾ ਮੈਂ ਪੈਸਿਆਂ ਦਾ ਪ੍ਰਬੰਧ ਕਰਦਾ ਹਾਂ ਪਰ ਉਹਦੇ ਕੋਲ ਪੈਸੇ ਨਹੀਂ ਸਨ। ਉਹਨੇ ਫਿਰ ਆਪਣੀ ਭਰਜਾਈ ਦਾ ਹੱਸ ਲੈ ਕੇ, ਉਹ, ਬਾਈ ਰੁਪਏ ਦਾ ਵੇਚ ਕੇ, ਉਹਦੇ ਨਾਲ ਇੱਕ ਗਾਂ ਖਰੀਦੀ। ਉਹ ਇੱਕ ਦੇ ਸੁਏ ਉਸ ਕੋਲ ਸੁਈ ਤੇ ਫਿਰ ਉਸਨੇ ਉਹ ਗਾਂ ਗਊਸ਼ਾਲਾ ਨੂੰ ਦੇ ਦਿੱਤੀ। ਉਸਤੋਂ ਬਾਦ ਪਾਕਿਸਤਾਨ ਬਣਨਾ ਸ਼ੁਰੂ ਹੋ ਗਿਆ। ਜਿਸ ਵੇਲੇ ਪਾਕਿਸਤਾਨ ਬਣਨਾ ਸ਼ੁਰੂ ਹੋਇਆ ਤਾਂ ਉਹ ਮੁਸਲਮਾਨ ਕੁਝ ਹੋਰ ਮੁਸਲਮਾਨਾਂ ਦੇ ਨਾਲ ਹਿੰਦੂਆਂ ਨੇ ਜਾਂ ਸਿੱਖਾਂ ਨੇ ਘੋਰ ਕੇ ਸਲਾਹ ਕੀਤੀ ਕਿ ਇਹਨਾਂ ਨੂੰ ਅੰਦਰ ਦੇ ਕੇ ਸਾਡੇ ਕੇ ਮਾਰ ਦੇਈਏ। ਮੁਸਲਮਾਨ ਦੇ ਧਰਮ ਦੇ ਵਿਰੁੱਧ ਹੈ ਸੜਨਾ। ਸਾਰੇ ਮੁਸਲਮਾਨ ਕਿਸੇ ਤਰ੍ਹਾਂ ਅੱਗ ਵਿਚੋਂ ਨਿਕਲ ਕੇ ਭੱਜ ਗਏ। ਬੇਰਦੀਨ ਕੱਲਾ ਰਹਿ ਗਿਆ। ਅੰਦਰ ਜਿੱਥੇ ਬੇਰਦੀਨ ਬੈਠਾ ਸੀ, ਉਥੇ ਉਸਦੇ ਉੱਪਰ ਬੜਾ ਵੱਡਾ ਸ਼ਤੀਰ ਸੀ। ਐਸੀ ਕੁਦਰਤ ਵਰਤਾਈ ਸਤਿਗੁਰਾਂ ਨੇ, ਉਹ ਸ਼ਤੀਰ ਉਹਦੇ ਸਿਰ ਵਲੋਂ ਨਹੀਂ ਸਤਿਆ, ਦੂਸਰੇ ਪਾਸਿਓਂ ਸੜ ਕੇ ਬੱਲੇ ਡਿਗ ਪਿਆ। ਬੇਰਦੀਨ ਨੂੰ ਕੋਈ ਆਚ ਨਹੀਂ ਆਈ। ਜਿੰਨਾ ਚਿਰ ਉਹ ਅੰਦਰ ਰਿਹਾ, ਉਹਦੇ ਸਾਹਮਣੇ ਗਊ ਦੀ ਪੂਛ ਚੱਲਦੀ ਰਹੀ ਤੇ ਸੇਕ ਨਹੀਂ ਲੱਗਣ ਦਿੱਤਾ। ਇੰਜ ਗਾਂ ਦੀ ਰੱਖਿਆ ਮੁਸਲਮਾਨ ਨੇ ਕੀਤੀ ਤੇ ਗਊ ਨੇ ਮੁਸਲਮਾਨ ਦੀ ਰੱਖਿਆ ਕਰ ਦਿੱਤੀ। ਜੀਵ ਹਿੰਸਾ ਤੋਂ ਬਚਣ ਦੀ ਬਹੁਤ ਲੋੜ ਹੈ। ਅੱਜ ਕੱਲ੍ਹ ਤਾਂ ਜੀਵ ਹਿੰਸਾ ਛੱਡ ਕੇ ਬੰਦੇ ਦੀ ਹਿੰਸਾ ਹੋ ਰਹੀ ਹੈ। ਜਿਹੜਾ ਭਰੂਣ ਟੈਸਟ ਹੋ ਰਿਹਾ ਹੈ, ਬਹੁਤ ਗਲਤ ਕੰਮ ਹੋ ਰਿਹਾ ਹੈ। ਮੈਨੂੰ ਨਾਮ ਨਹੀਂ ਯਾਦ, ਕੋਈ ਗੋਰਾ ਸੀ ਡਾਕਟਰ, ਉਹਨੇ ਅਖਬਾਰ ਵਿੱਚ ਵੀ ਸਾਰੀ ਗੱਲ ਦੱਸ ਦਿੱਤੀ ਕਿ ਉਹ ਭਰੂਣ ਟੈਸਟ ਕਰਦਾ ਸੀ। ਉਹਨੇ ਵੇਖਿਆ ਕਿ ਕੀ ਹੁੰਦਾ ਹੈ ਅੰਦਰ। ਉਹਨੇ ਜਿਸ ਵੇਲੇ ਵੇਖਿਆ ਅੰਦਰ, ਉਹ ਜੀਵ ਅਧੁਰਾ ਅੰਦਰ ਤੜਫ ਰਿਹਾ ਸੀ, ਬੜਾ ਤੜਫਦਾ ਸੀ, ਉਹਦੇ ਦਿਲ ਦੀ ਧੜਕਨ ਪੱਤੀ ਗੁਣਾ ਵਧ ਗਈ। ਡਾਕਟਰ ਇਹ ਵੇਖ ਕੇ ਇੰਨਾ ਘਬਰਾਇਆ ਕਿ ਕਲੀਨਿਕ ਛੱਡ ਕੇ ਭੱਜ ਗਿਆ ਕਿ ਮੈਂ ਕਿੰਨਾ ਪਾਪ ਕਰ ਰਿਹਾ ਹਾਂ। ਇਸ ਤਰ੍ਹਾਂ ਦੇ ਜਿਹੜੇ ਪਾਪ ਹੁੰਦੇ ਨੇ, ਉਹ ਸਾਡੇ ਦੇਸ਼ ਦਾ ਨੁਕਸਾਨ ਕਰਦੇ ਨੇ। ਧਰਮ ਸਾਨੂੰ ਇਹ ਸਿਖਾਉਂਦੇ ਕਿ ਅਸਾਂ ਇਹ ਕੰਮ ਨਹੀਂ ਕਰਨਾ। ਮੈਂ ਕਈ ਸਾਲਾਂ ਤੋਂ ਇਹ

ਗੱਲ ਕੀਤੀ ਤੇ ਹੁਣ ਸਣਿਐ ਕੋਸਿਸ਼ ਹੋ ਰਹੀ ਦੇ ਇਹ ਕਾਨੂੰਨ ਬਣਾਇਆ ਜਾਏ ਕਿ ਭਰੂਣ ਟੈਸਟ ਨਹੀਂ ਹੋਣਾ ਚਾਹੀਦਾ, ਨਹੀਂ ਮਾਰਨੇ ਚਾਹੀਦੇ ਇਸ ਤਰ੍ਹਾਂ ਬੱਚੇ।

ਸਤਿਗੁਰੂ ਰਾਮ ਸਿੰਘ ਜੀ ਜਿਸ ਵੇਲੇ ਇਸ ਸੰਸਾਰ 'ਤੇ ਆਏ, ਉਹਨਾਂ ਨੇ ਭਾਰਤ ਵਰਸ਼ ਦਾ ਹਾਲ ਵੇਖਿਆ ਕਿ ਬਹੁਤ ਦੁਰਾਚਾਰ ਹੋ ਰਹੇ ਨੇ, ਬੜੇ ਭੈੜੇ ਕੰਮ ਹੋ ਰਹੇ ਹਨ। ਉਹਨਾਂ ਤੋਂ ਬਚਾਉਣ ਵਾਸਤੇ ਸਿੱਖਾਂ ਨੂੰ ਆਪਣੇ ਚਰਨੀ ਲਾਇਆ। ਜੇ ਤੁਸੀਂ ਕਿਸੇ ਤੇ ਜਿੱਤ ਪ੍ਰਾਪਤ ਕਰਨੀ ਹੈ ਜਿਹੜੇ ਤੁਹਾਡੇ ਅੰਦਰਲੇ ਦੁਸ਼ਮਣ ਨੇ ਪੰਜੇ, ਕਾਮ, ਕ੍ਰੋਧ, ਲੋਭ, ਮੋਹ, ਹੰਕਾਰ-ਪਹਿਲੇ ਇਨ੍ਹਾਂ ਨੂੰ ਜਿੱਤੇ। ਜੇ ਇਹਨਾਂ ਨੂੰ ਜਿੱਤੋਗੇ ਤਾਂ ਤੁਸੀਂ ਦੁਸ਼ਮਣਾਂ ਤੇ ਜਿੱਤ ਪ੍ਰਾਪਤ ਕਰ ਸਕਦੇ ਹੋ। ਸਤਿਗੁਰੂ ਰਾਮ ਸਿੰਘ ਨੇ ਕ੍ਰਿਪਾ ਕੀਤੀ। ਜਿਹੜੀ ਬਾਣੀ ਦੀ ਤੁਕ ਲਿਖੀ ਹੈ


ਨਿਹਤੇ ਪੰਜਿ ਜੁਆਨ ਮੇ ਗੁਰ ਬਾਪੀ ਦਿਤੀ ਕੰਡਿ ਜੀਉ॥

ਇਹ ਪੰਜੇ ਜਿਹੜੇ ਸਨ, ਨਾਮਧਾਰੀ ਸਿੱਖਾਂ ਨੇ ਜਿੱਤ ਲਏ ਤੇ ਫਿਰ ਇਹ ਲੜਾਈ ਸ਼ੁਰੂ ਕੀਤੀ ਦੇਸ, ਧਰਮ ਦੀ ਅੰਗਰੇਜ਼ਾਂ ਨਾਲ। ਇੱਕ ਸਿੱਖ ਦਾ ਕੱਦ ਛੋਟਾ ਸੀ। ਉਹਨੂੰ ਆਖਿਆ ਗਿਆ ਤੇਰਾ ਕੱਦ ਛੋਟਾ ਹੈ, ਇਸ ਵਾਸਤੇ ਤੂੰ ਤੋਪ ਦੇ ਨਿਸ਼ਾਨੇ ਹੋਣ ਨਹੀਂ ਆਉਂਦਾ। ਉਹਨੇ ਵੇਖਾ ਚੁੱਕਾ ਕਿ ਵਾਹਣ ਦੀਆਂ ਥੱਲੇ ਰੱਖਕੇ ਪੈਰਾਂ ਦੇ, ਖੇਲ ਕੇ ਆਖਿਆ ਕਿ ਹੁਣ ਤੇ ਨਹੀਂ ਮੇਰਾ ਕੱਦ ਛੋਟਾ। ਇਸ ਤਰ੍ਹਾਂ ਉਹਨਾਂ ਨੇ ਆਪਣੇ ਸਰੀਰ ਵਾਰੇ। ਉਹ ਸਿੱਖ ਧਰਮ ਦੇ ਪੱਕੇ ਸਨ। ਉਹਨਾਂ ਨੂੰ ਇਹ ਦਿਸਦਾ ਸੀ ਕਿ ਜਿਹੜਾ ਸਤਿਗੁਰੂ ਰਾਮ ਸਿੰਘ ਦੇ ਹੁਕਮ ਅਨੁਸਾਰ ਤੋਪ ਦੇ ਅੱਗੇ ਆ ਕੇ ਉਡ ਜਾਂਦਾ, ਔਹ ਸਤਿਗੁਰੂ ਰਾਮ ਸਿੰਘ ਦਾ ਦਰਬਾਰ, ਉੱਤੇ ਲੱਗਾ ਹੈ, ਉੱਥੇ ਸਾਹਮਣੇ ਪਹੁੰਚ ਜਾਂਦਾ ਹੈ। ਉਹਨਾਂ ਨੂੰ ਦਿਸ ਜਾਂਦਾ ਸੀ, ਇਸ ਵਾਸਤੇ ਉਹਨਾਂ ਬੜੇ ਚਾਅ ਨਾਲ ਖੁਸ਼ੀ ਨਾਲ ਸ਼ਹੀਦੀਆਂ ਪਾਈਆਂ। ਇਹ ਰਿਕਾਰਡ ਹੈ ਕਿ ਇਸ ਵੇਲੇ ਕੋਈ ਵੀ ਇਹਨਾਂ ਕੁਰਬਾਨੀਆਂ ਦਾ ਮੁਕਾਬਲਾ ਨਹੀਂ ਕਰ ਸਕਦਾ ਜਿਹੜੀਆਂ ਸਤਿਗੁਰੂ ਰਾਮ ਸਿੰਘ ਦੇ ਸਿੱਖਾਂ ਨੇ ਦਿੱਤੀਆਂ। ਆਪ ਜਾ ਜਾ ਕੇ, ਤੋਪਾਂ ਦੇ ਸਾਹਮਣੇ ਖਲੋ ਕੇ ਉਹਨਾਂ ਨੇ ਆਪਣੇ ਸਰੀਰ ਵਾਰੇ। ਸੰਸਾਰ ਦੇ ਉੱਤੇ ਸ਼ਾਂਤੀ ਹੋਣ ਵਾਸਤੇ ਬਹੁਤ ਜ਼ਰੂਰੀ ਹੈ ਜੀਵ ਹੱਤਿਆ ਜਿਹੜੀ ਹੈ, ਉਹ ਬੰਦ ਹੋਣੀ ਚਾਹੀਦੀ ਹੈ। ਲੋਕਾਂ ਦੇ ਮਨ ਬਣਾਉਣੇ ਚਾਹੀਦੇ ਹਨ। ਲੋਕਾਂ ਦੇ ਮਨ ਤਾਂ ਬਣ ਸਕਦੇ ਹਨ ਜੇ ਆਪਣੇ ਧਰਮ ਦੇ ਪੱਕੇ ਹੋਣ, ਨਾਮ ਸਿਮਰਨ ਕਰਨ, ਆਪੇ ਆਪਣੇ ਗੁਰੂ ਦੇ ਹੁਕਮ ਅਨੁਸਾਰ ਚੱਲਣ ਤਾਂ ਇਹ ਧਰਮ ਦੇ ਮੁਤਾਬਕ ਮਨ ਜਿਹੜੇ ਪੱਕੇ ਹੋ ਸਕਦੇ ਨੇ।

ਜਿਹੜਾ ਮਸਾਲਾ ਬਣ ਚੁੱਕਾ ਏ, ਬੰਬ ਜਿਹੜੇ ਬਣ ਚੁੱਕੇ ਨੇ, ਅਗਰ ਉਹ ਚੱਲ ਜਾਣ ਤਾਂ ਸਾਰੀ ਦੁਨੀਆਂ ਇੱਕ ਵੇਰਾ ਨਹੀਂ, ਕਈ ਵੇਰਾ ਖਤਮ ਹੋ ਸਕਦੀ ਹੈ। ਇਹਦੇ ਵਾਸਤੇ ਬਹੁਤ ਜ਼ਰੂਰੀ ਹੈ ਕਿ ਇਹਨੂੰ ਸਮਾਪਤ ਕੀਤਾ ਜਾਵੇ। ਜਿਹੜੀ ਵਿਸ਼ਵ ਸ਼ਾਂਤੀ ਹੈ, ਇਹਨੂੰ ਲਿਆਂਦਾ ਜਾਵੇ। ਅਸ਼ਾਂਤੀ ਖਤਮ ਕੀਤੀ ਜਾਵੇ।

ਜਿਹੜੇ ਧਰਮਾਂ ਨੂੰ ਮੰਨਣ ਵਾਲੇ ਲੋਕ ਨੇ, ਆਪੇ ਆਪਣੇ ਧਰਮ ਵਿੱਚ ਪੱਕੇ ਹੋਕੇ ਇਸ ਕੰਮ ਵਿੱਚ ਲੱਗਣ, ਤਾਂ ਇਹ ਕੰਮ ਹੋ ਸਕਦਾ ਹੈ। ਵਿਸ਼ਵ ਧਰਮ ਪ੍ਰਸਾਰ ਯਾਤਰਾ ਜਿਹੜੀ ਹੋ ਰਹੀ ਹੈ ਬਹੁਤ ਸਲਾਘਾਯੋਗ ਕਦਮ ਹੈ। ਮੈਂ ਵੀ ਉਸ ਵਿੱਚ ਜਾਣਾ ਚਾਹੁੰਦਾ ਸਾਂ, ਪਰ

ਮੇਰਾ ਸਰੀਰ ਠੀਕ ਨਾ ਹੋਣ ਕਰਕੇ ਡਾਕਟਰਾਂ ਨੇ ਆਗਿਆ ਨਹੀਂ ਦਿੱਤੀ, ਜਾਣ ਵਾਸਤੇ। ਮੈਨੂੰ ਬੜੀ ਖਸ਼ੀ ਹੈ ਕਿ ਜਿਹੜੇ ਲੋਕ ਇਹ ਕੰਮ ਕਰਦੇ ਨੇ, ਉਹਦੇ ਨਾਲ ਸੰਸਾਰ ਤੇ ਸ਼ਾਂਤੀ ਹੋ ਸਕਦੀ ਹੈ। ਤੁਸੀਂ ਜੋ ਚਾਲੀ ਪੰਜਾਹ ਦੇਸ਼ਾਂ ਵਿੱਚ ਜਾਉਗੇ ਤਾਂ ਲੋਕ ਹੋਰ ਉੱਦਮ ਕਰਨਗੇ। ਇਸ ਤਰ੍ਹਾਂ ਕਰਨ ਨਾਲ ਸੰਸਾਰ ਤੇ ਸ਼ਾਂਤੀ ਹੋ ਸਕਦੀ ਹੈ। ਜਿਸ ਮਾਣ ਸਤਿਕਾਰ ਨਾਲ ਤੁਸੀਂ ਮੈਨੂੰ ਧਰਮ ਰਤਨ ਸਨਮਾਨ ਦੇ ਰਹੇ ਹੋ, ਮੈਂ ਉਹਨੂੰ ਬੜੇ ਆਦਰ ਸਤਿਕਾਰ ਨਾਲ ਸਵੀਕਾਰ ਕਰਦਾ, ਇਸਨੂੰ ਪਰਵਾਨ ਕਰਦਾ ਹਾਂ ਅਤੇ ਸਤਿਗੁਰਾਂ ਦੇ ਚਰਨਾਂ ਵਿੱਚ ਅਰਦਾਸ ਕਰਦਾ ਹਾਂ ਕਿ ਮੈਂ ਇਸ ਦਾ ਹੋਰ ਪਰਸਾਰ ਕਰ ਸਕਾਂ ਤਾਂ ਕਿ ਸੰਸਾਰ ਇਸ ਬਲਦੀ ਅੱਗ ਤੋਂ ਬਚ ਜਾਵੇ ਤੇ ਆਪੇ ਆਪਣੇ ਧਰਮਾਂ ਵਿੱਚ ਬੈਠ ਕੇ ਸਾਰੇ ਨਾਮ ਸਿਮਰਨ ਕਰਨ ਤੇ ਰੱਬ ਨੂੰ ਯਾਦ ਕਰਨ, ਸਾਰੇ ਇੱਕ ਰੱਬ ਦੇ ਬੱਚੇ ਬੱਚੀਆਂ ਹੋ ਜਾਣ, ਵੱਖੇ ਵੱਖਰੇ ਨਾ ਬਣਨ।



ਇੱਕਠੇ ਬੈਠ ਕੇ ਨਾਮ ਦਾ ਸਿਮਰਨ ਕਰੋ

ਸ਼ਬਦ ਕੀਰਤਨ ਸੁਣਿਐ ਤੁਸਾਂ ਸੰਤ ਵਰਿਆਮ ਸਿੰਘ ਹੁਰਾਂ ਦੇ ਬਾਰੇ ਕਥਾ ਸੁਣੀ ਹੈ। ਤੁਸੀਂ ਇਹ ਜਾਣਨ ਦੀ ਕੋਸ਼ਿਸ਼ ਕਰੋ ਕਿਸ ਤਰ੍ਹਾਂ ਉਨ੍ਹਾਂ ਨੂੰ ਤੇਪਾ ਤੋਂ ਭਰ ਨਹੀਂ ਆਇਆ। ਕਿਸ ਤਰ੍ਹਾਂ ਵੀਮਾਂ ਪੈਰਾਂ ਬੋਲੇ ਰੱਖਕੇ ਉਨ੍ਹਾਂ ਨੇ ਆਖਿਆ-ਹੁਣ ਮੇਰਾ ਕੱਦ ਬਰਾਬਰ ਹੈ ਕਿ ਨਹੀਂ। ਐਸ ਵੇਲੇ ਭਜਨ ਬਾਣੀ, ਸਾਧ ਸੰਗਤ ਵਾਲੇ ਪਾਸਿਓਂ ਮਨ ਮੁੜਦਾ ਜਾਂਦਾ ਹੈ। ਦੁਨੀਆਂ ਵਾਲੇ ਪਾਸੇ ਦੀ ਗਲ ਜਿਹੜੀ ਹੈ, ਉਹ ਚੰਗੀ ਲਗਦੀ ਹੈ। ਅੱਜ ਸੱਚੇ ਪਾਤਸ਼ਾਹ ਦੇ ਉਪਦੇਸ਼ 'ਚ ਤੁਸਾਂ ਸੁਣਿਐ। ਨਾਮਧਾਰੀ-ਨਾਮਧਾਰੀ ਦੀ, ਅਕਾਲੀ-ਅਕਾਲੀ ਦੀ ਸਿੰਘ ਸਭੀਆ-ਸਿੰਘ ਸਭੀਏ ਦੀ ਬਦਖੋਈ ਕਰਨ ਨੂੰ ਤਿਆਰ ਹੈ। ਕਿਸੇ ਦੀ ਕੋਈ ਚੰਗੀ ਗਲ ਸਾਨੂੰ ਨਹੀਂ ਭਾਉਂਦੀ।

ਐਸ ਵੇਲੇ ਸਾਰੇ ਸੰਸਾਰ ਉਤੇ ਬਹੁਤ ਅਸ਼ਾਂਤੀ ਫੈਲੀ ਹੋਈ ਹੈ। ਅਜੇ ਹੋਰ ਵੀ ਚਿਆਦਾ ਫੈਲਦੀ ਜਾ ਰਹੀ ਹੈ। ਸਾਨੂੰ ਆਪਣੇ ਤੋਂ ਅੰਦਾਜ਼ਾ ਲਾ ਲੈਣਾ ਚਾਹੀਦੇ ਕਿ ਸਾਡੇ ਪੰਜਾਬ ਦੇ ਵਿਚ, ਸਾਡੇ ਸ਼ਹਿਰ ਦੇ ਵਿਚ ਕਿਸ ਤਰ੍ਹਾਂ ਅਸੀਂ ਇਕ ਦੂਜੇ ਨਾਲ ਮਨੋਂ ਠੀਕ ਨਹੀਂ ਵਰਤ ਰਹੇ। ਕਾਰਨ ਸਿਰਫ਼ ਏਸੇ ਹੀ ਗਲ ਦਾ ਹੈ ਕਿ ਅਸਾਂ ਜਾਤੀਆਂ ਦੀ ਵੰਡ ਪਾ ਲਈ। ਫੇਰ ਅਸਾਂ ਧਰਮਾਂ ਦੀ ਵੰਡ ਪਾ ਲਈ। ਜਦੋਂ ਸਤਿਗੁਰਾਂ ਨੇ ਸਾਨੂੰ ਗੁਰਬਾਣੀ ਦੁਆਰਾ ਭਗਵਾਨ ਰਾਮ ਚੰਦ੍ਰ ਜੀ ਤੇ ਭਗਵਾਨ ਕ੍ਰਿਸ਼ਨ ਦੀ ਲੜੀ ਨਾਲ ਜੋੜ ਦਿੱਤੇ। ਸਾਡਾ ਹੱਕ ਨਹੀਂ ਬਣਦਾ ਕਿ ਅਸੀਂ ਵੱਖਰੇ ਹੋਈਏ।

ਸਤਿਜੁਗਿ ਤੈ ਮਾਣਿਓ ਛਲਿਓ ਬਲਿ ਬਾਵਨ ਭਾਇਓ॥

ਤ੍ਰੇਤੈ ਤੈ ਮਾਣਿਓ ਰਾਮੁ ਰਘੁਵੰਸ਼ੁ ਕਹਾਇਓ॥

ਦੁਆਪੁਰਿ ਕ੍ਰਿਸ਼ਨ ਮੁਰਾਰਿ ਕੰਸ ਕਿਰਤਾਰਥੁ ਕੀਓ॥

ਫੇਰ ਅੱਗੇ ਜਾ ਕੇ-

ਕਲਿਜੁਗਿ ਪ੍ਰਮਾਣ ਨਾਨਕ ਗੁਰੁ ਅੰਗਦੁ ਅਮਰੁ ਕਹਾਇਓ॥

ਅਸੀਂ ਇਸ ਬਾਣੀ ਨੂੰ ਗੁਰੂ ਦੀ ਬਾਣੀ ਮੰਨਦੇ ਹਾਂ। ਕੁਝ ਸਰੀਰ ਇਸ ਬਾਣੀ ਨੂੰ ਗੁਰੂ ਮੰਨਦੇ ਨੇ। ਕਿਸੇ ਵੀ ਤਰ੍ਹਾਂ ਮੰਨੇ। ਸਤਿਗੁਰਾਂ ਦਾ ਹੁਕਮ ਮੰਨਣਾ ਸਾਡਾ ਕੰਮ ਬਣਦੇ। ਕਬੀਰ ਜੀ ਨੇ ਲਿਖਿਐ ਕਿ ਜਿਨ ਉਸ ਗੱਲ ਨੂੰ ਪਾ ਲਿਆ ਹੈ, ਜੇਹੜੀ ਚਾਹੀਦੀ ਹੈ, ਫੇਰ ਭਾਵੇਂ ਉਹ ਕੇਸ ਮੁੰਨ ਦੇਵੇ ਭਾਵੇਂ ਰੱਖੇ, ਉਹਦੇ ਵਾਸਤੇ ਦੇਵੇਂ ਰਾਹ ਖੁੱਲ੍ਹੇ ਨੇ।

ਕਬੀਰ ਪ੍ਰੀਤਿ ਇਕ ਸਿਉ ਕੀਏ, ਆਨ ਦੁਬਿਧਾ ਜਾਇ॥

ਭਾਵੈ ਲਾਬੈ ਕੇਸ ਕਰੁ ਭਾਵੈ ਘਰਿ ਮੁਭਾਇ॥

ਸੇ ਐਸ ਵੇਲੇ ਅਸੀਂ ਬਿਲਕੁਲ ਇਸ ਸੋਚ ਤੋਂ ਲਾਂਭੇ ਹੋ ਗਏ ਹਾਂ।

ਭਗਤਾ ਤੈ ਸੈਸਾਰੀਆ ਜੋੜ ਕਦੇ ਨ ਆਇਆ॥

ਜੇਹੜਾ ਆਦਮੀ ਅੱਜ ਬਾਹਰ ਵਿਚੋਂ ਲੰਘਦਾ-ਲੰਘਦਾ ਸੌਂਦੇ ਕਰਦਾ ਹੋਇਆ, ਦਸ ਹਜ਼ਾਰ ਰੁਪਇਆ ਕਮਾ ਕੇ ਘਰ ਜਾਂਦਾ ਹੈ ਉਹਨੂੰ ਆਹਦੇ ਨੇ ਇਹ ਬਹੁਤ ਸਿਆਣਾ ਹੈ। ਚੁਟਕੀ ਮਾਰ ਕੇ ਤੇ ਝੱਟ ਪੱਟ ਸੌਂਦਾ ਕਰਕੇ ਐਨੇ ਪੈਸੇ ਕਮਾ ਲਿਆਉਂਦਾ ਹੈ। ਦਫਤਰ ਬਹਿ ਕੇ ਟੈਲੀਫੋਨ ਕਰਕੇ ਝੱਟਪੱਟ ਐਨਾ ਨਫਾ ਕਮਾ ਲਿਆਉਂਦਾ ਹੈ। ਉਹਨੂੰ ਆਹਦੇ ਨੇ ਇਹ ਬਹੁਤ ਸਿਆਣਾ ਹੈ। ਪਰ ਸਤਿਗੁਰਾਂ ਦੇ ਦਰਬਾਰ ਵਿਚ ਗੁਰੂ ਤੇਗ ਬਹਾਦਰ ਨੇ ਲਿਖਿਆ ਹੈ-

ਮਾਇਆ ਕਾਰਨਿ ਧਾਵਹੀ ਮੁਰਖ ਲੋਕ ਅਜਾਨ॥

ਇਹ ਫਤਵਾ ਉਸਨੂੰ ਦਿਤਾ ਗਿਆ ਹੈ। ਸੇ ਸੰਸਾਰ ਵਾਲੇ ਪਾਸੇ ਦਾ ਤੇ ਸਤਿਗੁਰੂ ਵਾਲੇ ਪਾਸੇ ਦਾ ਜੋੜ ਨਹੀਂ ਆਉਂਦਾ। ਕਿੰਨੀ ਕੁਰਬਾਨੀ ਹੈ ਸਾਡੇ ਬਜ਼ੁਰਗਾਂ ਦੀ। ਕਿੰਨਾ ਠਰੰਮਾ ਸੀ ਉਨ੍ਹਾਂ ਵਿਚ। ਭਾਈ ਘਨੂਈਏ ਦੀ ਤੁਸੀਂ ਬੜੀ ਵੇਰਾ ਕਥਾ ਸੁਣੀ ਹੋਵੇਗੀ। ਉਹ (ਸਿੱਖ) ਮਾਰਦੇ ਮਾਰਦੇ ਥੱਕ ਗਏ ਤੇ ਉਹਨੇ ਜਾ ਕੇ ਉਹਨਾਂ ਨੂੰ ਵੀ ਪਾਣੀ ਪਿਆਉਣਾ ਸ਼ੁਰੂ ਕੀਤਾ। ਸਤਿਗੁਰਾਂ ਨੇ ਉਹਨੂੰ ਮੱਲ੍ਹਮ ਦੀ ਡੱਬੀ ਦਿੱਤੀ ਕਿ ਨਾਲ ਜ਼ਖਮਾਂ ਤੇ ਮੱਲ੍ਹਮ ਲਾ ਦਿਆ ਕਰ। ਅਸੀਂ ਆਪਸ ਵਿਚ ਅਜ ਕਿਸ ਤਰ੍ਹਾਂ ਦੇ ਹਾਂ। ਉਹ (ਸਿੱਖ) ਮੁਸਲਮਾਨਾਂ ਨੂੰ ਮਾਰਦੇ ਸਨ ਤੇ ਉਹ (ਘਨਈਆ ਸਿੱਖ) ਮੁਸਲਮਾਨਾਂ ਨੂੰ ਪਾਣੀ ਪਿਆਉਂਦਾ ਸੀ। ਤੁਸੀਂ ਇਹ ਕਥਾ ਪੜ੍ਹੋ ਸੂਰਜ ਪ੍ਰਕਾਸ਼ ਵਿਚੋਂ ਕੁਝ ਅਮਲ ਕਰੋ।



ਦੇਵਲੂਤ ਨੇ ਗੁਰੂ ਨਾਨਕ ਦੇਵ ਜੀ ਨੂੰ
ਆਖਿਆ ਕਿ ਮੇਰੇ ਘਰ ਲੰਗਰ ਕਰੋ। ਉਹਨਾਂ
ਆਖਿਆ ਕਿ ਤੂੰ ਪਹਿਲਾਂ ਜੋ ਕਰਮ ਕਰਦਾ
ਹੈਂ-ਜੀਵ ਹੋਤਿਆ, ਇਸਨੂੰ ਛੱਡ ਤੇ ਫਿਰ ਤੇਰੇ
ਘਰ ਦਾ ਅੰਨ ਜਲ ਗ੍ਰਹਿਣ ਕਰਾਂਗੇ।
ਪ੍ਰਿਥਮ ਤਜਹੁ ਆਮਿਖ (ਮਾਸ) ਕੇ ਖਾਨਾ॥

ਕਿਸੇ ਨੇ ਆਖਿਆ ਕਿ ਵੇਖੋ ਜੀ ਗੁਰੂ
ਗੋਬਿੰਦ ਸਿੰਘ ਦੇ ਵੇਲੇ ਪੰਜ ਸਿਰ ਮੰਗੇ ਗਏ ਤੇ
ਸਿਰ ਦਿੱਤੇ ਗਏ ਸਨ। ਐਸੇ ਵੇਲੇ ਸਿੱਖ ਕੱਪੜੇ
ਪਾਉਣ ਤੋਂ ਵੀ ਸੰਕੋਚ ਕਰਦੇ ਨੇ। ਉਸ ਵੇਲੇ
ਪੰਜ ਸਿਰ ਦਿੱਤੇ ਸਨ, ਸਤਿਗੁਰਾਂ ਦੀ ਐਸੀ
ਈ ਰਜ਼ਾ ਸੀ, ਉਹ ਚਾਹੁੰਦੇ ਤੇ ਸਾਰੇ ਦੇ ਸਾਰੇ
ਸਿਰ ਅਰਪਨ ਹੋ ਸਕਦੇ ਸਨ। ਤੁਸੀਂ ਯਕੀਨ
ਜਾਣੋ ਕਿ ਜੇ ਹੁਣ ਵੀ, ਐਥੇ ਹੀ ਸਿਰ ਮੰਗੇ
ਜਾਣ ਤਾਂ ਸ਼ਾਇਦ ਹੀ ਕੋਈ ਇਨਕਾਰੀ ਹੋਵੇ,
ਸਭ ਦੇ ਸਕਦੇ ਨੇ। ਮੈਂ ਨਾਮਧਾਰੀ ਸਿੰਘਾਂ ਦੀ
ਗੱਲ ਕਰਦਾ ਹਾਂ, ਕਿਹੜਾ ਹੈ ਜੋ ਸਿਰ ਹਾਜ਼ਰ
ਨਾ ਕਰੇ। ਸਿਰ ਦੇਣਾ ਸੌਖਾ। ਇਕੋ ਵਾਰੀ ਕੰਮ
ਨਿੱਬੜ ਜਾਂਦੈ। ਪਰ ਮਨ ਦੇਣਾ ਔਖਾ। ਮੈਂ
ਤੁਹਾਡਾ ਥੋੜ੍ਹਾ ਥੋੜ੍ਹਾ ਮਨ ਲਿਆ, ਕੱਪੜਿਆਂ
ਨਾਲ ਮੈਂ ਮਨ ਲੈਣ ਦੀ ਕੋਸ਼ਿਸ਼ ਕੀਤੀ ਐ।

ਸ੍ਰੀ ਸਤਿਗੁਰੂ ਜੀ

ਪ੍ਰਵਚਨਾਂ ਬਾਰੇ

ਸਾਧ ਸੰਗਤ ਨੂੰ ਇਹਨਾਂ ਪ੍ਰਵਚਨਾਂ ਤੋਂ
ਰੂਹ ਦੀ ਖੁਰਾਕ ਮਿਲਦੀ ਹੈ। ਸ੍ਰੀ ਸਤਿਗੁਰੂ ਜੀ
ਦੇ ਧਾਰਮਿਕ ਪ੍ਰਵਚਨ ਪੜ੍ਹ ਸੁਣ ਕੇ ਜੀਵਨ ਦੇ
ਸਹੀ ਮਾਰਗ ਤੇ ਚੱਲਣ ਦੀ ਪ੍ਰੇਰਨਾ ਮਿਲਦੀ
ਹੈ। ਉਹ ਆਡੀਓ ਵੀਡੀਓ ਟੇਪਾਂ ਸੁਣ,
ਇਕਾਗਰ ਹੋ ਲਾਹਾ ਲੈਂਦੀ ਹੈ। ਭਾਲਾਘੇ ਉਠ,
ਸਣਕੇਸੀ ਇਸ਼ਨਾਨ ਕਰ, ਨਾਮ ਜਪ ਸੱਚਾ
ਸੁੱਚਾ ਜੀਵਨ ਜਿਉਣ ਦਾ ਯਤਨ ਕਰਦੀ ਹੈ।

ਐਚ. ਐਸ. ਹੰਸਪਾਲ

ਪ੍ਰਵਚਨ

ਸਾਤਿਗੁਰੂ ਜਗਜੀਤ ਸਿੰਘ

ਸ੍ਰੀ

ਸ੍ਰੀ

